

# লক্ষ্মীনাথ বেজবৰুৱাৰ গল্প সমগ্ৰ

সংকলন আৰু সম্পাদনা  
হৃদয়ানন্দ গগৈ



জ্যোতি প্রকাশন  
পাণবজাৰ, গুৱাহাটী-৭৮১ ০০১

**LAKSHMINATH BEZBARUAR GALPA SAMAGRA** : an anthology of complete short stories of the father of Modern Assamese short story Sahityarathi Lakshminath Bezbarua, compiled and edited by Hridayananda Gogoi and published by Nagen Sarmah on behalf of **M/s Jyoti Prakashan**, Panbazar, Guwahati-781 001, first published on February, 2001.

**Second Edition** : January, 2007

**Price** : Rs. 120.00 Only.

---

লক্ষ্মীনাথ বেজবৰুৱাৰ গল্প সমগ্ৰ

সংকলন আৰু সম্পাদনা

হৃদয়ানন্দ গগৈ

প্ৰকাশক :

নগেন শৰ্মা : জ্যোতি প্ৰকাশন, পাণবজাৰ, গুৱাহাটী-১

প্ৰচ্ছদ-পট : পদ্ম সিংহ

প্ৰথম প্ৰকাশ : ফেব্ৰুৱাৰী, ২০০১

দ্বিতীয় প্ৰকাশ : জানুৱাৰী, ২০০৭

অক্ষৰ-বিন্যাস :

ময়ূৰ ডেস্কটপ, পাণবজাৰ, গুৱাহাটী-১

মাইক্ৰোছফট ডি টি পি এণ্ড প্ৰিণ্টাৰ্ছ

লখিমী পথ, আৰ জি বৰুৱা ৰোড, গুৱাহাটী-২৪

মুদ্ৰক : ত্ৰিনয়ন গ্ৰাফিক অফছেট, গুৱাহাটী-২১

মূল্য : ১২০.০০ টকা মাত্ৰ



## উজ্জ্বা

অসমীয়া সাহিত্যৰ অন্যতম শ্ৰেষ্ঠ কথাশিল্পী, সাহিত্যৰথী  
লক্ষ্মীনাথ বেজবৰুৱাৰ সাৰ্থক উদ্ভাৱিকাৰী, প্ৰথিতযশা  
গল্পকাৰ-ঔপন্যাসিক প্ৰয়াত চৈয়দ আব্দুল মালিকৰ  
পুণ্যস্মৃতিত শ্ৰদ্ধাৰ্ঘ স্বৰূপে এই গ্ৰন্থখন আগবঢ়োৱা হ'ল।

হৃদয়ানন্দ গগৈ



## নিবেদন

আধুনিক অসমীয়া চুটিগল্পৰ পিতৃস্বৰূপ লক্ষ্মীনাথ বেজবৰুৱা অসমীয়া সাহিত্যৰ সৰ্বাগ্ৰণী ব্যক্তি। তেওঁৰ অবিস্মৰণীয় অৱদান আজিও আধুনিক আৰু উজ্জ্বল হৈ আছে কেৱল প্ৰতিভাৰ কাৰণে নহয়, দূৰদৰ্শী বুদ্ধিদীপ্ত সচেতনতাৰ বাবেও। বেজবৰুৱাই প্ৰায় এক শতাব্দী পূৰ্বে আৰম্ভ কৰা গল্পসমূহৰ বিশেষত্ব অনন্য হোৱাৰ অনাত্ম্য কাৰণ এইটোও। তদুপৰি তেওঁৰ ভাষাৰ সন্মোহনী শক্তি আৰু গুৰুত্ব অপৰিসীম। যিয়ে তেওঁৰ ভাষাৰ মাজত সোমাইছে সিয়ে অসমীয়া ভাষাৰ কালিকা আৰু মহিমা উপলব্ধি নকৰাকৈ থাকিব নোৱাৰে। হৃদয়ানন্দ গগৈয়ে সংকলন আৰু সম্পাদনা কৰা 'লক্ষ্মীনাথ বেজবৰুৱাৰ গল্প সমগ্ৰ'ত বেজবৰুৱাৰ সেই বৈশিষ্ট্য ফুটি উঠিছে। গ্ৰন্থখনে সদাশয় পঢ়ুৱৈ সমাজৰ সম্মুখত বেজবৰুৱাৰ স্বৰূপ, চিন্তা-চৰ্চা, প্ৰাচুৰ্য আৰু চেতনা উন্মোচন কৰাৰ লগতে মহৎ অৱদানৰ কথা দাঙি ধৰিব পাৰিব বুলি আমাৰ দৃঢ় বিশ্বাস। এনে এখন গ্ৰন্থ প্ৰকাশ কৰি শ্ৰদ্ধাৰে পঢ়ুৱৈ সমাজলৈ আগবঢ়াবলৈ পাই আমি নিজেও ধন্য অনুভৱ কৰিছোঁ।

প্ৰকাশক



## বিষয়-অনুক্রম

পাতনি / ১১

১২৩ ১২৪ ১২৫ \*

### সুৰভি

গীতা / ১

ফিৰিঙতিৰ পৰা খাণ্ডৰ দাহ / ৫

নিস্তাৰিণী দেবী বা ফাতেমা বিবি / ৯

বাণিবাম / ১২

লম্বোদৰ ডেকা / ১৯

লাওখোলা / ২৩

মলক গুইন্-গুইন্ / ৩৩

প্ৰথম দৰ্শনত ওপজা প্ৰেম / ৩৯

মিষ্টব ফিলন / ৪৩

ভুৰুকী বৌ / ৪৭

মাথেমালতী / ৫৪

জাতিবামৰ জাত / ৬১

১২৬ ১২৭ ১২৮

### সাধু কথাৰ কুকি

আমালৈ নেপাহৰিব / ৭১

স্বৰ্গাবোহণ / ৭৪

চোৰ / ৮০

পুত্ৰবান পিতা / ৮৬

জয়ন্তী / ৯১

ডাক্তৰ বাবুৰ সাধু / ৯৬

ধোঁৱাখোৱা / ১০৩  
ভদৰী / ১০৯  
শিৱপ্ৰসাদ / ১১২  
ৰতনমুগা / ১১৭  
ভেমপুৰীয়া মৌজাদাৰ / ১২৪  
নকণ্ড / ১২৮  
কন্যা / ১৩৩  
পণ্ডিত মহাশয় / ১৩৬  
মালতী / ১৪০  
সেউতী / ১৪৪  
ঘৰপতা ককা / ১৪৮  
মূলা-খোৱা বুঢ়া / ১৫২  
জলকুঁৱৰী / ১৫৬  
আমাৰ সংসাৰ / ১৫৮  
মিলাৰামৰ আত্মজীৱনী / ১৬১  
চেনিচম্পা / ১৬৭  
কেকো ককা / ১৭৪  
আৰ্জি / ১৭৭  
আমাৰ কানীয়া সভাৰ এক অধিবেশন / ১৮৩  
দদায়েক পদো আৰু ভতিজাক ভদো / ১৮৮

২ টাৰা ভদাৰা

## জোনবিৰি

আমাৰ সংসাৰ / ১৯৩  
যেনে চোৰ তেনে টাণ্ডোন / ১৯৫  
কনকলতা / ২০১  
নাঙলুচন্দ্ৰ দাস / ২০৬  
জগৰা মণ্ডলৰ প্ৰেমাভিনয় / ২১৩  
মৈদাম / ২১৭  
মোৰে সৈতে মনাইৰ স্বপ্ন / ২২১  
লোভ / ২২৫

কাশীবাসী / ২২৭  
ভোম্কেৰোলা / ২৩০  
ভোকেন্দ্র বৰুৱা / ২৩৬  
ভোকেন্দ্র বৰুৱাৰ মধ্যলীলা / ২৪০  
ভোকেন্দ্র বৰুৱাৰ অন্তলীলা / ২৪৯  
এৰাবাৰী / ২৫৩  
ঘণ্টাকৰ্ণ শৰ্মা / ২৫৯  
ধৰ্মধ্বজ ফয়চলা নবিট / ২৬৫

১৩০শ্ৰী এৰাবাৰী

বাঁহী আৰু আন ঠাইত সিঁচৰতি হৈ থকা গল্প

কেহৌকলি / ২৬৯  
মুক্তি / ২৭২  
বিহু / ২৭৬  
জুবমন ৰাইদণ্ডীয়া / ২৮১  
মাউৰা / ২৮৩  
ৰছিত / ২৮৭  
ললিতী কাকতী / ২৯৩  
পাতমুগী / ২৯৯  
ছাইমন / ৩০৬  
দচমন্তৰ / ৩১১  
বাৰীচোৱা / ৩১৭  
ভৈৰা / ৩২২  
শব্দ / ৩২৮  
মাজৰাৰী / ৩৩৫  
মগনিয়াৰ বুঢ়া / ৩৪৩





## ভূমিকা

### লক্ষ্মীনাথ বেজবৰুৱাৰ চুটিগল্প : এক পৰ্যালোচনা

(এক)

অসমীয়া চুটি গল্পৰ জনক লক্ষ্মীনাথ বেজবৰুৱা (১৮৬৪-১৯৩৮)। যি সময়ত তেওঁ চুটিগল্পৰ প্ৰবৰ্তন কৰিছিল তেতিয়া দেশত নালাগে জন্মস্থান পাশ্চাত্য জগততেই চুটিগল্পৰ অবস্থা অত্যন্ত চালুকীয়া আছিল। ক'বলৈ গ'লে চুটিগল্পই তেতিয়াও শৈশৱতে আছিল। বেজবৰুৱাই তেনে এক সময়তে চুটিগল্পৰ ৰচনাত প্ৰবৃত্ত হ'ল। সেয়া প্ৰায় এক শতিকাবো আগৰ কথা। তেতিয়াৰ পৰিবেশ, সমাজ আৰু মানুহৰ অবস্থাও সুকীয়া আছিল। আজি তাৰ অনেক পৰিৱৰ্তন হ'ল, হয়তো ভৱত সলনিও হৈছে। গতিকে বেজবৰুৱাই যিখন সমাজ আৰু যিবোৰ মানুহক লৈ চুটিগল্প ৰচনা কৰিছিল সেইবোৰৰ বহুতেই আজি পৰিৱৰ্তিত হৈছে, কিছুমান দুৰ্লভ বুলিও ক'ব পাৰি। সময়ৰ লগে লগে সমাজ আৰু জীৱনৰ এই পৰিৱৰ্তন অৱশ্যস্তাবী। কিন্তু লেখকে নিজৰ কালছোৱাৰ প্ৰতিফলনহে ঘটায়। বেজবৰুৱায়ে নিজৰ কালৰে প্ৰতিফলন ঘটাইছে তেওঁৰ সৃষ্টিৰ মাজত। সেয়েহে তেওঁৰ চুটিগল্পৰ অধ্যয়নৰ বেলিকা কাল-চেতনাকো ওকত্ৱ দিব লাগিব।

বেজবৰুৱাৰ গল্পত স্থান পোৱা সমাজখনৰ পৰিধি বিশাল। সেয়া সুদূৰ উৰিষ্যা আৰু বংগৰ পৰা অসমলৈকে বিস্তৃত এক বৃহৎ সমাজ। সেই সমাজ প্ৰায় এশ বছৰৰ পূৰ্বৰ। তেতিয়াৰ মানুহৰ জীৱন-ধাৰণ পদ্ধতি, আচাৰ-ব্যৱহাৰ, আদৰ-কায়দা বেলেগ আছিল। বিজ্ঞান-প্ৰযুক্তি, চিন্তা-ভাবনা আদি অনেক দিশতে আজিৰ তুলনাত তেতিয়াৰ মানুহ আৰু তেওঁলোকে বসবাস কৰা সমাজখন বহুত পিছপৰা আছিল। মানুহৰ মন আৰু মগজুৰ বিকাশ আছিল সীমিত। নব্য দৃষ্টিভঙ্গী, উন্নত কৌশল আছিল দুষ্ট্ৰাপ্য। শিক্ষাৰ সম্প্ৰসাৰণ বাদেই, শিক্ষাৰ প্ৰথম ৰ'দ চেৰেঙাও অ'ত-ত'ত অকণ অকণহে পৰিবলৈ আৰম্ভ কৰিছিল। মানুহৰ পেটৰ ক্ষুধা নিবাৰণেই আছিল ঘাই উদ্দেশ্য। তেতিয়াৰ চহকী আঢ়াবন্ত দুই-চাৰিঘৰে বংগৰ সৈতে যোগাযোগ বন্ধাৰ কাৰণেই সামান্যভাবে জ্ঞানৰ পোহৰ লাভ কৰিছিল। কিন্তু সাধাৰণ মানুহৰ নিৰানন্ধে শতাংশই অজ্ঞান আন্ধাৰত ডুব গৈ আছিল। তেওঁলোকে খোৱা-লোৱা কৰিবৰ বাবেই জীয়াই আছিল। মনুষ্যত্ব কি তেওঁলোকে বুজিব নোৱাৰিছিল, তেনে ধাৰণাও নাছিল। গতিকে সমাজখনত অনেক বৰমৰ সমস্যা থকাটো স্বাভাৱিক। তদুপৰি মানুহৰ কল্পনাজগতখন আছিল অতিশয় ঠেক। বহুতেই

কল্পনানো কি তাকে নাজানিছিল। অজস্র কল্পনাৰ অভাৱৰ হেতু মানুহে জীৱনৰ বহু কথা ঢুকি নাপাইছিল। জীৱন, জগত আৰু সমাজৰ প্ৰকৃত স্বৰূপ সৰ্বসাধাৰণে বুজিব নোৱাৰিছিল। মানুহ আৰু জীৱ-জন্তুৰ মাজত কেতবোৰ পাৰ্থক্য আছিল সঁচা, কিন্তু তেনে নিৰ্দিষ্ট সীমাৰেখা নাছিল। ফলত সেই সমাজখনত জীৱ-জন্তুৰ স্থানো মানুহৰ কিছু তলতে আছিল। আনকি চিলনীৰ সৈতেও মানুহৰ (চিলনীৰ জীয়েক) সম্পৰ্ক গঢ়ি উঠিছিল। মানুহে জীৱ-জন্তুক আদৰ কৰিছিল আৰু হিংস্ৰ জীৱ-জন্তুৰ দৰে মানুহ অতি হিংস্ৰ নাছিল। লাহে লাহে দিন সলনি হ'ল। মানুহ হ'বলৈ ধৰিলে অধিক হিংস্ৰ। সমাজৰ দ্ৰুত পৰিৱৰ্তনৰ সোঁতত জীৱনৰ অভাৱ আৰু দাবীবোৰো সলনি হৈ গৈ থাকিল।

বেজবৰুৱা আছিল নিপুণ খনিকৰ। তেওঁৰ চৰিত্ৰবোৰেই তাৰ নিদৰ্শন। তেওঁ বাস্তৱ সমাজৰ পৰা চৰিত্ৰবোৰ আহৰণ কৰি সিৰোৰক বাস্তৱিকভাৱেই উত্থাপন কৰে। বাস্তৱৰ লগত অৱশ্যে প্ৰয়োজনানুসাৰে খনিকৰৰ সুদক্ষ হাতৰ স্পৰ্শও পৰিছে। ফলত চৰিত্ৰবোৰ কেতিয়াবা অধিক আকৰ্ষণীয় হৈ উঠিছে। কিন্তু তেওঁৰ চৰিত্ৰ বাস্তৱৰ সামান্য স্কেছ নহয়। বাস্তৱত লেখকে যিটো দেখিছে সেইটো স্পষ্টভাৱে দাঙি ধৰিছে চৰিত্ৰবোৰৰ মাজেদি। এক কথাত ক'বলৈ গ'লে তেওঁৰ চৰিত্ৰবোৰ জীৱন্ত, তেজ-মণ্ডহৰ চৰিত্ৰ আৰু সিৰোৰে স্বকীয় বৈশিষ্ট্যৰে চলাচল কৰে। বেজবৰুৱাই গল্পবোৰত অংকণ কৰা প্ৰায়বোৰ চৰিত্ৰই এনেধৰণৰ বৈশিষ্ট্যৰে স্ব-সম্পাদিত আচৰণযুক্ত। বেজবৰুৱাৰ চৰিত্ৰ সাইলাখ বেজবৰুৱাৰ চৰিত্ৰহে। আনৰ সৈতে তেওঁৰ চৰিত্ৰৰ বিজনী সম্ভৱ নহয়। কিন্তু তেওঁৰ চৰিত্ৰবোৰৰ আৰু কি গুণ আছে! কল্পনাভীত নহয় যদিও সত্য কথা হ'ল বেজবৰুৱাৰ চৰিত্ৰবোৰৰ কেইটামান প্ৰধান বৈশিষ্ট্য আছে যাৰ বাবে চৰিত্ৰবোৰ একক। দৰাচলতে তেওঁৰ চৰিত্ৰৰ অস্তিত্বই সুকীয়া। চৰিত্ৰবোৰক বাস্তৱিকতা, মৌলিকতা, স্বাভাৱিক আৰু পৰিচিত দৈনন্দিন জীৱনৰ অংকণৰ বাবে সহজে চিনি পাব পাৰি। সূক্ষ্ম পৰ্যবেক্ষণ আৰু ৰসৰ প্ৰয়োগেও চৰিত্ৰবোৰক অধিক শক্তিশালী কৰিছে। তদুপৰি তেওঁৰ চৰিত্ৰবোৰ গোটা অথবা একোটা পৰিস্থিতিত হঠাৎ উদ্ভৱ হোৱা চৰিত্ৰ নহয়। চৰিত্ৰবোৰে সমাজৰ বিশেষ কিছুমান মানুহক প্ৰতিনিধিত্ব কৰে। কিন্তু সেই সমাজখন ঠেক নহয়, এখন বৃহৎ সমাজ আৰু সেয়ে প্ৰতিনিধিত্বমূলক চৰিত্ৰৰ সংখ্যাও সৰহ। এক অৰ্থত সমাজৰ সৰু-বৰ সকলো চৰিত্ৰই বেজবৰুৱাৰ কলমত ধৰা দিছে আৰু নিখুঁতকৈ উপস্থাপিত হৈছে। গতিকে চৰিত্ৰবোৰৰ একোটা নিজস্ব জীৱন আছে আৰু সেই জীৱন লেখকে অদৃশ্য হৈ থাকি অংকণ কৰিছে যদিও তাৰ এক নিয়ন্ত্ৰণ আছে। তদুপৰি সময় আৰু সমাজ সচেতনতাই চৰিত্ৰবোৰক উপযুক্ত কৰাত ইন্ধন যোগাইছে।

বেজবৰুৱাৰ গল্পৰ আন এক দিশ হ'ল তেওঁ সাধুকথা আৰু গল্পৰ মাজত পাৰ্থক্যৰ সীমাৰেখাডাল কমাই দিছে। জনগণৰ মুখে মুখে প্ৰচলিত অনেক কিংবদন্তী, সাধুকে তেওঁ গল্পৰ কাহিনীলৈ টানি আনিছে। ফলস্বৰূপে পাঠকে তেওঁৰ গল্পবোৰৰ মাজত এক বেলেগ আত্মদো লাভ কৰিব।

গল্পকাৰ হিচাপে বেজবৰুৱাৰ সমাজ সচেতনতা প্ৰতিফলিত হৈছে বিভিন্ন গল্পৰ মাজত। সমাজৰ অনিষ্টকাৰক দিশবোৰত তেওঁ কেতিয়াবা কঠোৰ হৈছে। সমাজ সংস্কাৰৰ ভাব এটা তেওঁৰ মনত অহৰহ জাগ্ৰত হৈ থকাৰ বাবে কঠোৰ মন্তব্য আৰু নিৰ্মোহ সমালোচনা কৰিবলৈ

তেওঁ কুঠাবোধ কৰা নাই। অকল সেয়ে নহয়, ঠাট্টা, বিদ্ৰূপ বা শ্লেষ তেওঁ পুৰামাত্ৰাই প্ৰয়োগ কৰিছে। সমাজৰ কিছুমান ৰক্ষণশীলতা তেওঁ মানি ল'ব পৰা নাছিল। সেই ৰক্ষণশীলতাই মানুহৰ জীৱন কেনেদৰে বিপন্ন কৰে সেই কথা তেওঁ বহুতো গল্পৰ মাজেদি স্পষ্ট কৰিছে। এয়াও তেওঁৰ সমাজ সংস্কাৰক মনৰে প্ৰতিফলন। ইয়াকে কৰোঁতে বেজবৰুৱাই সমসাময়িক অসমীয়া সমাজখনৰ লগতে বঙালী সমাজ আৰু উড়িয়া সমাজখনৰো ওচৰ চাপিছিল। তেওঁৰ সূক্ষ্ম দৰ্শন আৰু সমালোচনাত্মক দৃষ্টিভংগীৰ গভীৰ ৰেঙনি এইদৰেই প্ৰকাশিত হৈছে। তেওঁৰ কিছুমান গল্পত ফুটি উঠিছে মধ্যবিত্ত শ্ৰেণী আৰু নতুনকৈ ইংৰাজী শিক্ষাপ্ৰাপ্ত লোকৰ অন্তঃসাবৰ্ণ্য গৰ্ব অহংকাৰ ('মলক গুইন্ গুইন্', 'ভোকেস্ত্ৰ বৰুৱা' ইত্যাদি। বেজবৰুৱাই বুজিছিল সমাজত এনেকুৱা মানুহৰ সংখ্যাই সৰহ যি মানুহে ক্ষন্তেকীয়া ভাল লগাটোত অধিক গুৰুত্ব দিয়ে অথচ যিটো ভাল লগা উচিত সেইটোৰ প্ৰতি পিঠি দিয়ে। মানুহৰ বিপন্ন জীৱনৰ অন্যতম কাৰণ এইটো। কিন্তু মানুহে তাক ভালকৈ নুবুজে; কিছুমানে বুজিও নুবুজে। বেজবৰুৱাৰ সমাজ সচেতনতাই গল্পবোৰত এই কথাও পৰিস্ফুট কৰিছে।

বেজবৰুৱাৰ গল্পৰ এটা প্ৰধান দিশ মনুষ্যত্বৰ সন্ধান আৰু উত্থান। সমাজৰ অনেক সমস্যা বিবিধ চৰিত্ৰৰ মাজেদি দাঙি ধৰাৰ লগতে তেওঁ মানৱতাৰ জয় ঘোষণা কৰিছে। সমস্যা বিপৰ্যয়ে মানুহৰ জীৱন বিপন্ন কৰে সঁচা কিন্তু মানৱতা হেৰাই নাযায়। যাৰ গল্পবোৰত এনে বহু চৰিত্ৰ আছে যাৰ চৰম দুৰ্যোগ আহিছে, জীৱন নিঃশেষ হ'বৰ উপক্ৰম হৈছে অথবা কেতিয়াবা নিঃশেষ হৈছেও। কিন্তু তাৰ পাছতো মানৱতা বাচি আছে, মানৱতা ৰক্ষাৰ্থে কোনোবাই হয়তো জীৱন ত্যাগ কৰিছে। বেজবৰুৱাৰ দৃষ্টিকোণ প্ৰবলভাৱে মানৱতাবাদত আবদ্ধ। সেয়ে তেওঁৰ ব্যাপক বিষয়-বস্তু আৰু নানা গঢ়ৰ চৰিত্ৰবোৰৰ মাজেদি অনেক দিশ উন্মোচিত হোৱাৰ লগতে স্পষ্টভাৱে মানৱিক দৃষ্টিভংগীৰ প্ৰকাশ ঘটিছে।

বেজবৰুৱাৰ প্ৰধান বৈশিষ্ট্য আৰু অৱদান অসমীয়া ভাষাৰ অপূৰ্ব ব্যৱহাৰ। তেওঁৰ ভাষাক চৰ পেলাব পৰা কোনো অসমীয়া দ্বিতীয়জন লেখক নাই। অসমীয়া ভাষাৰ কালিকা সোমাই আছে তেওঁৰ ৰচনাত। গল্পবোৰৰ ভাষালৈ চালেই পাঠকসকলে সেইকথা উপলব্ধি কৰিব পাৰিব। তেওঁৰ কথনভংগী, বাক্য বিন্যাস, ফকৰা যোজনা-জঁতুৱা ঠাঁচৰ প্ৰয়োগ, ঘৰুৱা প্ৰচলিত শব্দৰ ব্যৱহাৰ, হাস্যৰস, ঠাট্টা-বিদ্ৰূপ ইত্যাদি গল্পবোৰৰ ভাষাৰ প্ৰধান বৈশিষ্ট্য। অধ্যাপক অতুল চন্দ্ৰ হাজৰিকাই ক'বৰ দৰে ভাষাৰ বেজ বেজবৰুৱাই তেওঁৰ বহু গল্পত নিপুণ বেজালিৰ চিনাকি দিছে আৰু তাত অনুপানভেদে কৃপাবৰী ৰসায়নো প্ৰয়োগ কৰিছে।

সি যি নহওক বেজবৰুৱাই তেওঁৰ গল্পবোৰত প্ৰধানতঃ তিনিটা দিশক প্ৰত্যক্ষ বা পৰোক্ষভাৱে গুৰুত্ব দিছে। প্ৰথম, তেওঁ ব্যক্তিৰ গুৰুত্বকণ বিচাৰে। দ্বিতীয়তে, সমাজৰ গুৰুত্বকণ হ'বই লাগিব আৰু তৃতীয়তে ভণ্ডামিৰ স্বৰূপ উদ্‌ঘাটন দেখুৱাব লাগিব। আন ভাষাত, চৰিত্ৰৰ স্বৰূপ প্ৰকাশ বেজবৰুৱাৰ ঘাই উদ্দেশ্য। এই দিশৰ পৰা চালে সমাজ সংস্কাৰৰ চেতনাই অধিক প্ৰবল। আংগিক-বৈচিত্ৰ্য তাৰ পিছত। তথাপি সমসাময়িক সমাজৰ বৰ্ণাঢ্য ৰূপ আৰু অননুকৰণীয় ৰচনাশৈলীৰে বেজবৰুৱাৰ গল্পবোৰ অপূৰ্ব আৰু অমূল্য।

## (দুই)

বেজবৰুৱাৰ প্ৰথম গল্প সংকলন সুৰভি ১৯০৯ চনৰ জানুৱাৰী মাহত প্ৰকাশিত হৈছিল। সংকলনখনৰ পাতনিতে লেখকে 'সুৰভি'ক অকালতে হেৰোৱা জীয়েকৰ স্মৃতিজ্ঞান কৰি 'পাপা'ৰ মৰম আৰু শুভেচ্ছা যাচিছে 'উৎসৰ্গ'ৰ মাজেদি। বেজবৰুৱাই তেওঁৰ ভাষাত লিখিছে এইদৰে:

“সৰগৰ শোভা তই সুৰভি আইটি,  
নিঃকিন্ধৰ ধন,  
বিলালি সৌৰভ পিতৃ-মাতৃৰ হিয়াত,  
আৰু বন্ধুজন।  
দুদিনতে সমাপিলি মৰতৰ লীলা,  
সপোনৰ প্ৰায়,  
ভাগি নিলি এডোখৰ হৃদয় আমাৰ,  
চিৰদিন হয়।  
দেৱলোকে তৰাকাপে পোহাৰিছ তই,  
প্ৰিয় দৰশন,  
অকণি হাতত ল উপহাৰ মোৰ,  
সুৰভি ৰতন।

“পাপা”।

এই সংকলনখনত সৰ্বমুঠ বাৰটা গল্প অন্তৰ্ভুক্ত কৰা হৈছিল। ১৯৬৬ চনত সুৰভিৰ দ্বিতীয় প্ৰকাশ হৈছিল।

সুৰভিত স্থান পোৱা গল্পকেইটা হৈছে — গীতা, ফিৰিঙতিৰ পৰা ঝাণ্ডাৰ দাহ, নিস্তাৰিণী দেবী বা ফাতেমা বিবি, বাপিৰাম, লম্বোদৰ ডেকা, লাওখোলা, মলক গুইন গুইন, মিস্তৰ ফিল্মন, ভুৰুকী বৌ, মাইমালতী, আৰু জাতিৰামৰ জাত।

সংকলনৰ প্ৰথম গল্প 'গীতা'। ইয়াত লেখকে কয়দী এজনৰ জীৱনৰ স্থলন কেনেকৈ সংঘটিত হৈছিল তাৰ ব্যাখ্যা আগবঢ়াইছে। কয়দীজনে নিজ মুখেৰে তাৰ অভিশপ্ত জীৱনৰ মৰ্মস্তুদ কাহিনী বৰ্ণনা কৰিছে। 'গীতা'ৰ শ্লোক শুনি কয়দীজনে নিজৰ কাহিনী বৰ্ণনা কৰিবলৈ সুৰুঙা পাইছে আৰু গল্পকাৰে ইয়াক সুন্দৰভাৱে ফুটাই তুলিছে। ঘটনাৰ উপস্থাপন অতি মিতব্যয়িতাবে লেখকে সমাপণ কৰিবলৈ সক্ষম হোৱা বাবে গল্পটোৰ আকৰ্ষণো বৃদ্ধি পাইছে।

'ফিৰিঙতিৰ পৰা ঝাণ্ডাৰ দাহ' গল্পত পোৱা যায় ভিন্ন দৃষ্টিভংগী। মানৱ জীৱনৰ সৰু সৰু ঘটনা বিন্দুৰ পৰা কেনেকৈ চৰম অনিষ্ট ঘটিব পাৰে তাকে গল্পকাৰে ইয়াত সূক্ষ্মভাৱে বিশ্লেষণ কৰিছে কেইবাটাও সংক্ষিপ্ত মনোগ্ৰাহী ৰস ঘন কাহিনীৰ মাজেদি। গল্পকাৰৰ বিশ্লেষণ আৰু হাস্যৰসৰ অপূৰ্ব প্ৰকাশে গল্পটোৰ পঠনীয়তা বৃদ্ধি কৰিছে।

'নিস্তাৰিণী দেবী বা ফাতেমা বিবি' শীৰ্ষক গল্পত হিন্দু আৰু মুছলমানৰ মাজৰ তথাকথিত

বিদ্যেৰ ফুটাই তোলা হৈছে। এগৰাকী দুৰ্ভগীয়া নাৰীৰ জীৱনৰ মৰ্মস্পৰ্শী ঘটনাক লেখকৈ ইয়াত বাস্তৱভিত্তিক ৰূপত দাঙি ধৰিছে।

‘বাণিৰাম’ গল্পত লগুৱা বাণিৰামৰ ন্যায়নিষ্ঠা আৰু তাৰ অন্নদাতাৰ প্ৰতি প্ৰদৰ্শন হোৱা নৈতিকতা ৰক্ষাৰ দায়িত্ব বোধ তথা চিন্তাই পৰিস্ফুট হৈছে। ভূধৰৰ দৰে স্বাৰ্থস্বেষী বৃটিছ চাহাবৰ বহতীয়াৰ হীতত নিজৰে ভতিজা বাঁৰী ছোৱালী তিলকাৰ জীৱন চাহাবৰ বাচ্চবন্ধনত উছল হ’বৰ উপক্ৰম হৈছে আৰু তেতিয়াই লগুৱা বাণিৰামে চৰমপন্থা অৱলম্বন কৰি চাহাবক আক্ৰমণ কৰিছে। চাহাব কাললৈ ঘূৰীয়া হৈ বিলাতলৈ উভতি গ’ল আৰু বাণিৰামে তিনিবছৰ জেল খাটিলগীয়া হ’ল। তিলকাই উপাসনা আৰু সমাজ সেৱাৰে নিষ্ফল জীৱন সফল কৰিবলৈ ধৰিলে। গল্পকাৰে বাণিৰামৰ চৰিত্ৰক আদৰ্শ ৰূপত গঢ় দিছে। গল্পটোৰ বৈশিষ্ট্যও কম-বেছি পৰিমাণে সেইখিনিতে নিবদ্ধ হৈছে বুলিব পাৰি। তদুপৰি ভূধৰৰ দৰে স্বাৰ্থাঙ্ক ব্যক্তিৰ দ্বাৰা সমাজ আৰু নিষ্পাপ জীৱনলৈ কেনে ধৰণৰ দুৰ্দীন আহিব পাৰে সেয়াও গল্পটোত লেখকে স্পষ্টকৈ তুলি ধৰিছে।

‘লম্বোদৰ ডেকা’ শীৰ্ষক গল্পটোত আকৌ বৈষম্যমূলক বিষয়-বস্তুৱে ঠাই পাইছে। দুখীয়া লম্বোদৰ ডেকাই বিজাতীয়ৰ ঘৰত ভাত খোৱাক কেন্দ্ৰ কৰি বিভেদৰ সূত্ৰপাত ঘটিছে আৰু তাৰ পৰিণতিৰ কথাই কথকক উদ্ভিগ্ন কৰিছে। বামুণ এজনে হীন জাতৰ এজনৰ ঘৰত খোৱা-বোৱা কৰিলেই তেওঁৰ জাত যাব নেকি, এই প্ৰশ্নই লেখককো পীড়া দিছে। কথকে লম্বোদৰক উদ্ধাৰ কৰাৰ উপায় চিন্তিছে আৰু তাকে পৰামৰ্শ কৰিবলৈ চিকিত্সাদাৰৰ ঘৰলৈ গৈছে। গল্পটোৰ আৰম্ভণিও তাতেই। ইতিমধ্যে লম্বোদৰক দোষী সাব্যস্ত কৰিলেই, তেওঁৰ জাত গ’ল বুলি সমাজৰ বিধি প্ৰয়োগ কৰা হ’ল। কিন্তু লম্বোদৰক ৰক্ষা কৰিবলৈ কেইজনমানে প্ৰাণপণে যত্ন কৰিছে। ধৰ্ম, জাত-পাতৰ বিচাৰৰ উৰ্ধত যে মানুহ সেই কথা প্ৰতিপন্ন কৰিবলৈ কথক প্ৰমুখ্যে কেইজনমানে যুঁজ দিছে। গল্পটোৰ মূল কথা এইখিনিয়ে। লেখকে সুন্দৰ উপস্থাপন শৈলীৰে এটা সংবেদী বিষয়-বস্তুক দাঙি ধৰি কৃতকাৰ্য হৈছে। ধৰ্ম আৰু জাত-পাতৰ প্ৰতি লেখকৰ নিজস্ব দৃষ্টিভংগী হৈছে মানুহৰ আচল পৰিচয় মানুহহে, কোনো পৰিচয় যুক্তিযুক্ত হ’ব নোৱাৰে। ধৰ্ম-বৰ্ণ বৈষম্যই শেষ বিচাৰ নহয়। শেষ বিচাৰ হ’ল মানুহ হিচাপে এজন নিৰ্বাচিত হ’ব পাৰিলেনে নাই। মানুহৰ প্ৰকৃত লক্ষ্য সেইটোহে যে হোৱা উচিত — এই কথাকে গল্পটোৰ মাজেদি গল্পকাৰে প্ৰতিফলিত কৰিছে; সবল আৰু সহজ বৰ্ণন কৌশলত পাঠকে কাহিনীৰ লগত সমানে ফেৰ মাৰিব পাৰিব। গল্পটোৰ সুখ্যপাঠ্যতাও সেইখিনিতে।

‘লাওখোলা’ত নাৰী জীৱনৰ দুৰ্ভাগ্যক অতিশয় মৰ্মস্পৰ্শীভাৱে প্ৰতিফলিত কৰা হৈছে। পুৰুষ শাসিত সমাজত নাৰীৰ স্থান আৰু ডৰিষ্যৎ যে পুৰুষৰ ইচ্ছাৰ অধীন তাকে প্ৰকাশ কৰিছে এগৰাকী দুৰ্ভগীয়া নাৰীৰ জীৱনৰ কৰুণ কাহিনীৰ মাজেদি। লেখকে বিষয়-বস্তু উপস্থাপনত নতুনত্ব আৰু দক্ষতাৰ পৰিচয় দিছে। এটা পুখুৰীত জাল মাৰোতে লাওখোলাটো উঠিছে, যিটো লাওখোলা পীড়িত, পতিতা তিৰোতা এগৰাকীৰ। লাওখোলাৰ মুখেৰে ব্যক্ত হৈছে সেই তিৰোতাৰ কৰুণ কাহিনী। এজন পাষণ্ড পুৰুষৰ লালসাব বলি হৈ জীৱনটো অকালতে শেষ কৰিবলগীয়া হ’ল সেই তিৰোতা গৰাকীয়ে। লাওখোলাৰ মুখেৰে গল্পকাৰে সেই ভিত্ত

কৰুণ জীৱনৰ কাহিনী বিস্তৃতভাৱে অন্তৰ্গত কৰিছে। গল্পটোত তিবোতা মানুহৰ দুৰ্ভাগ্যক লেখকে দাঙি ধৰিছে অতীব সুন্দৰভাৱে। একাংশ চাওক “হৰি হৰি। তিবোতাৰ জীৱন দুখৰ জীৱন। তাক আৰু দুৰ্ভাগীয়া কৰিবলৈ মতা মানুহ সদায় সাজু। বিয়া কাক বোলে তাক জনাৰ আগেয়েই, আৰু স্বামী কাক বোলে তাক চকুৰে দেখাৰ আগেয়েই মই স্বামী হৈকালো, বিধবা হলো। তোমালোক পুৰুষৰ কেনে যুক্তি। কেনেন্যায় ; তোমালোক আপোনপেটীয়া স্বাৰ্থপৰ জাতি। তিবোতাৰ আগত বৰ মতা বোলোৱা তোমালোকৰ স্বভাৱ। সত্য-ত্ৰেতা-দ্ৰাপৰ যুগৰ ‘বাতিল’ ব্যৱস্থা শাস্ত্ৰবিলাক তোমালোকৰ আজিকালিৰ আইন ; শ্ৰীৰামপুৰৰ ‘নতুন পঞ্জিকা’ৰ দৰে সি কেতিয়াও কোনো কালে পুৰণি হ’ব নেজানে।.....” এনেদৰে বেজবৰুৱাই সমাজত দেখা দিয়া আৰু ইতিমধ্যে প্ৰচলিত – নাৰীক অপমানিত পদদলিত কৰি ৰখা ব্যৱস্থাৰ ফোপোলা স্বৰূপটো উদঙাই দেখুৱাইছে। গল্পটোৰ বিষয়-বস্তুৰ এই দৃষ্টিভংগীয়ে সমাজ সচেতনতা দাঙি ধৰিছে আৰু সমাজত নাৰী জাতিৰ দুৰ্দশাক প্ৰতিফলিত কৰিছে। চিৰাচৰিতভাৱে এই সমস্ত দুৰ্দশাৰ কাৰণে যে জগৰীয়া পুৰুষ জাতি তথা পুৰুষ শাসিত সমাজ ব্যৱস্থা সেই কথাও গল্পটোত প্ৰতীয়মান হৈছে। নক’লেও হ’ব, ৰসৰাজ বেজবৰুৱাই গল্পটোৰ উত্থাপন হৃদয়স্পৰ্শীভাৱে কৰিবলৈ সক্ষম হৈছে। গল্পটোৰ নাৰীৰ দুৰ্দশা আৰু দুৰ্ভাগ্যই সকলো গুঠকৰে হৃদয় স্পৰ্শ কৰিব। বৰ্ণনাৰ সাৰল্য আৰু শৈলীৰ আকৰ্ষণীয় ৰূপে ‘লাওখোলা’ক বেজবৰুৱাৰ অন্যতম শ্ৰেষ্ঠ গল্পৰ শাৰীলৈ উত্তীৰ্ণ কৰিছে। অৱশ্যে গল্পটো নাৰীবাদী চিন্তা আৰু দৃষ্টিভংগীৰে যে উৎকৃষ্ট ফল সেই কথাও কৈ থ’ব লাগিব। বেজবৰুৱাৰ নাৰীবাদী দৃষ্টিভংগী, লগতে মানৱীয় দৃষ্টিকোণৰ প্ৰকৃষ্ট উদাহৰণ দিবলৈ হ’লে ‘লাওখোলা’ক লেখত ল’বই লাগিব। ইয়াৰ বিশেষত্ব এইখিনিতে।

‘মলক্‌ গুইন্‌ গুইন্‌’ বেজবৰুৱাৰ অন্যতম লেখত ল’বলগীয়া গল্প। ইয়াৰ প্ৰধান বিশেষত্ব হৈছে – অৱস্থা, প্ৰতিপত্তি আৰু পদমৰ্যাদাই নহয়, অহংকাৰ আৰু ভণ্ডামিয়েই যে মানুহৰ বিবেক শূন্য কৰি চৰিত্ৰ কলংকিত কৰায় তাক প্ৰতিফলিত কৰাটো। মলক্‌ গুইন্‌ গুইন্‌ ওৰফে মিষ্টাৰ এম গগৈ ওৰফে মলখুৰে নিজৰ নিতৃত্ব চিনিব নোৱাৰাটো পিছু তোলন সাজতোলাৰ বাবে দুঃস্বাদ যদিও তাৰ জৰিয়তে মলখুৰ চৰিত্ৰৰ অধঃপতন চিত্ৰিত কৰাটোহে লেখকৰ প্ৰধান উদ্দেশ্য। এহাতে মলখুৰ উন্নতিত সাজতোলাৰ পৰিয়ালটো গৌৰৱান্বিত, কিন্তু মলখুৰে ঘৰখনৰ কাকো চিনি নোপোৱাটো দুৰ্ভাগ্যজনক। অথচ তোলন সাজতোলা প্ৰমুখ্যে মলখুৰ ভায়েকহঁতেও সেই কাৰ্যৰ পৰা উদ্ধাৰ পোৱা নাই। লেখকে অতি সংক্ষিপ্তভাৱে মলখুৰ চৰিত্ৰটো বিশ্লেষণ কৰি দেখুৱাইছে আৰু তাৰ দ্বাৰা সমাজৰ এক বিশেষ দিশ প্ৰকাশ কৰিছে। সমাজৰ ৰোগ-ব্যাধিৰ প্ৰতি লেখক যে সচেতন তাৰ নিদৰ্শনো গল্পটোত পোৱা যায়। তদুপৰি ইয়াত যি ভাষা প্ৰয়োগ কৰা হৈছে সেয়া যথার্থতে উপযুক্ত আৰু চৰিত্ৰায়ণৰ কাৰণে সুবিধাজনক।

‘প্ৰথম দৰ্শনত ওপজা প্ৰেম’ গল্পত বেজবৰুৱাই অগভীৰ প্ৰেমৰ স্বৰূপ দেখুৱাইছে। গিৰীক্ষা বৰাই পথাৰত ধান দাই থকা দাউনী এজনী দেখি প্ৰেমত পৰিছে যদিও সেই প্ৰেম উজ্জুটি খোৱাৰ বাহিৰে একো নহয় কিয়নো নায়ক বৰাই নায়িকাৰ প্ৰকৃত পৰিচয় নিবিচাৰিয়ে আনৰ হতুৱাই বিয়াৰ প্ৰস্তাৱ দিছে। বৰাই সেই দাউনী গৰাকীৰ মুখ পৰ্যন্ত দেখা নাছিল। দুৰ

পৰা দাউনী গৰাকীৰ মহিষমৰ্দিনী ৰূপহে দেখিছিল আৰু তাইৰ নিপোটল শৰীৰৰ লোভত পৰিছিল। লেখকৰ মতে বৰাৰ প্ৰেম হৈছে প্ৰথম দৰ্শনতে ওপজা প্ৰেম, তাৰ স্থায়িত্ব কিমান সেয়া প্ৰেমিকেও নাজানে। গল্পৰ নায়কৰ প্ৰেমৰ পৰিণতি কি হ'ল সেয়া লেখকে সুন্দৰভাৱে দেখুৱাইছে। নায়কৰ অসতৰ্কতা আৰু অগভীৰতাৰ বাবেই তেওঁৰ প্ৰেমৰ গছজোপা উভালি পৰিল আৰু শেষত সিদ্ধান্ত ল'ব নোৱাৰা অৱস্থা এটাত পৰি ছটফটাইছে। লেখকে অতি কৌশলেৰে কাহিনীটো উপস্থাপন কৰিবলৈ সক্ষম হৈছে আৰু তাৰ দ্বাৰা মানুহৰ সূক্ষ্মানুভূতিৰ কৰুণ দিশ এটা প্ৰকট কৰিছে। গল্পৰ ভাষা আৰু বৰ্ণনালৈলীত পাঠকে আমনি নাপায়। কাহিনীৰ সৰল বিন্যাস আৰু চৰিত্ৰৰ বিকাশেও পাঠকক আনন্দ দিব পাৰে। বেজবৰুৱাই কথন-বৰ্ণনত সত্যত ব্যৱহাৰ কৰা ইংৰাজী শব্দ আৰু তাৰ দ্বাৰা সৃষ্টি ধৰা বিশেষ এটা ধাৰণাক গল্পটোত উপলব্ধি কৰিব পাৰি। নভেল, ছপ্লিমেণ্ট, কৰ্টছিপ আদি শব্দই অবশ্যো গল্পটোৰ সৌন্দৰ্য হানি কৰিছে বুলি ক'ব নোৱাৰি। তেওঁৰ ভাষা সদায় আধুনিক আৰু এক কালিকায়ুক্ত।

'মিষ্টৰ ফিগ্নন' গল্পত দুৰ্ভাগীয়া সন্তান এজনে তেওঁৰ মাতৃৰ সন্ধান কৰি বাৰ্থতাৰ মুখ দেখাৰ কৰুণ কাহিনী ব্যক্ত কৰা হৈছে। বিলাতৰ কোনো এক পশু প্ৰকৃতিৰ ইংৰাজ এজনৰ দৃষ্টিৰে পৰিণতিত পোহাৰী এজনীৰ গৰ্ভত জন্ম লাভ কৰা মিষ্টৰ ফিগ্ননে দিহিঙে-দিপাঙে মাতৃগৰাকীৰে গুংসূত্ৰ বিচাৰি ফুৰিছে। কিন্তু তেওঁ সফল হ'ব পৰা নাই। ইফালে সিহঁতৰ মাতৃ পোহাৰীক এৰি থৈ সেই ইংৰাজ তাহানিতে বিলাতলৈ উভতিল। পোহাৰীৰ সন্তানহঁতক কলিকতাৰ স্কুল এখনত পঢ়া-খোৱা-পিন্ধাৰ খৰচ গোটাই দেশান্তৰী কৰিলে। সেই দুৰ্ভাগীয়া সন্তানহঁতৰে অন্যতম মিষ্টৰ ফিগ্নন। গল্পৰ কথকে ফিগ্ননক ৰেল যাত্ৰাত লগ পাইছে আৰু তেতিয়াই তেওঁৰ বেদনাজৰ্জৰ কাহিনীটোৰ প্ৰকাশ ঘটিছে। লেখকে অতি সংক্ষিপ্তকৈ কাহিনীটো প্ৰকাশ কৰিবলৈ সক্ষম হৈছে। তাৰ মাজত কথন বৰ্ণনৰ যি স্বৰূপ ফুটি উঠিছে সেয়া কাহিনীৰ পক্ষে যথায়থ আৰু পাঠকে হৃদয়ংগম কৰিব পৰা বিধৰ। গল্পটোৰ মাজত লেখকৰ বিষয়-বৈচিত্ৰ্য আৰু উপস্থাপনৰ দক্ষতা পৰিস্ফুট হৈ উঠিছে।

লক্ষ্মীনাথ বেজবৰুৱাৰ এটা উল্লেখযোগ্য গল্প 'ভুৰুকাঁ বৌ'। কথন আৰু বৰ্ণনাৰ ফালৰ পৰা গল্পটো সুখপাঠ্য। ইয়াত বৰুৱা নামৰ মানুহজনে কলিকতাত বঙালী ভদ্ৰলোক এজনৰ সন্মুখত মিছা কথা কৈ কেনে পৰিস্থিতিৰ মুখামুখি হ'বলগীয়াত পৰিল তাকে ব্যক্ত কৰা হৈছে। শশীবাবু নামৰ বঙালী ভদ্ৰলোকজনে ঘটনাক্ৰমে আন এজনৰ বিবাহ থলীত বৰুৱাৰ সৈতে পৰিচয় হ'ল। সেইদিন ধৰি শশীবাবুৱে বৰুৱাৰ ঘৰলৈ আহ-যাহ কৰিবলৈ আৰম্ভ কৰিলে। বৰুৱাই কথাটো পছন্দ নকৰিলে। কিন্তু শশীবাবুক আঁতৰ কৰাৰ উপায়ো নেদেখিলে। ক্ৰমাৎ শশীবাবু বৰুৱাৰ অন্তৰংগ হৈ পৰিল আৰু তেওঁ সঁচাকৈয়ে বৰুৱাক আপোনজনৰ দৰে মৰম কৰিবলৈ ধৰিলে। বৰুৱা হৈ পৰিল শশীবাবুৰ দাদাক। ঘটনা আগবাঢ়ি গৈ থাকিল। অনিৰ্বাহিত বৰুৱাই শশীবাবুক কেবাটাও মিছা কথা ক'বলগীয়া হ'ল। শশীবাবুৰ সকলো কথাতে হয়ভৰ দি দি বৰুৱাই উপায়হীন হৈ পৰিল। ভুৰুকাঁ (ভুৰুকাঁ) তেওঁৰ পত্নী। ভুৰুকাঁ জহনিত পৰি ঢুকাল ইত্যাদি কথাৰে বৰুৱাই যিমান শশীবাবুৰ পৰা আঁতৰিবলৈ চালে সিমানে এঠা বেজিহে হ'ল। শেষত বৰুৱাই শশীবাবুৰ ঘৰ-বাৰীৰ স্থানকে পৰিত্যাগ কৰিলে। গল্পটোৰ কাহিনী এয়াই।

লেখকে বিশেষ এটা সমস্যা দেখুৱাবলৈকে গল্পটোত যত্ন কৰিছে। তেওঁৰ উপস্থাপন আৰু গল্পকথাই পাঠকৰ হৃদয় স্পৰ্শ কৰিব পাৰে। বেজবৰুৱাৰ কাহিনী বিন্যাসৰ অদ্ভুত ক্ষমতাৰ উমান পাবলৈ পাঠকে এনেধৰণৰ দুটা-এটা গল্প পঢ়িলেও ক্ষান্ত হ'ব পাৰিব।

‘মাইমালতী’ এটা সামাজিক সমস্যাৰ গল্প। আচলতে পুৰণি দিনত বয়সীয়া ডাঙৰ ছোৱালী বিয়া নিদিয়াকৈ ৰখাটো এটা সমস্যাত পৰিগত হৈছিল। মাইমালতী তেনে এজনী ছোৱালী। কিন্তু তাই নিজৰ পথ শেষত নিজেই ঠিক কৰি লৈছে। তাই গোপনে তাইৰ প্ৰেমিকৰ লগত পলাই গৈছে। কিন্তু লেখকে তাইৰ কাহিনীটো আচলতে সংযোগ ঘটাইছে প্ৰতিবেশী এজন যুৱকৰ সৈতে। মাইমালতীৰ দেউতাকৰ আশা আৰু বাসনা বহু উচ্চ, বস্তুগত চিন্তাযুক্ত। দেউতাকৰ সেই ধাৰণাক লৈ জীয়েক অসন্তুষ্ট আৰু তাৰ পৰিণতি স্বৰূপেই তাই দেউতাকৰ আকাশ কুসুম আশা মৰিমেৰ কৰি ডাকঘৰৰ কেৰাণী, তাইৰ প্ৰেমিক সনাতনৰ সৈতে সংসাৰ তৰিবলৈ আগবাঢ়িছে। মাইমালতীৰ এই প্ৰেমৰ পৰিণামৰ কথা অৱশ্যে তাই নিজেই দেউতাকক অৱগত কৰোৱাইছে। তাই দেউতাকলৈ যাবৰ পৰত এখন চিঠি থৈ গৈছে। আনহাতে তাইৰ কাহিনী ক'বলৈকে লেখকে অভিনৱ উপায়েৰে উচ্চ কুলৰ ল'ৰা এটাক টানি আনিছে। গল্পটোত বিষয়বস্তুৰ বৈচিত্ৰ্য আৰু চৰিত্ৰায়ণৰ সাৰ্থক প্ৰয়াস এটাও দৃষ্টিগোচৰ হয়।

‘জাতিৰামৰ জাত’ গল্পটোত লেখকৰ বক্তব্যই প্ৰধান। ক্ষুদ্ৰ সমাজ এখনত জাত্যাভিমান আৰু কুল ভেদভেদৰ কুটিল পৰিণতি লেখকে দাঙি ধৰিছে। তেওঁৰ অন্যান্য গল্পৰ দৰেই ইয়াৰ উপস্থাপনশৈলী। কিন্তু গল্পটোত লেখকৰ উদ্দেশ্য জাত-পাতৰ বিৰুদ্ধে এজাউৰি বন্ধুত্ব দাঙি ধৰাহে আৰু সেয়া সুচাৰুভাৱেই সম্পন্ন হৈছে। চৰিত্ৰায়ণ, বৈচিত্ৰ্য অথবা আন উপাদানৰ কাৰণে এই গল্পটো মনত ৰাখিব নোৱাৰি। ইয়াক মনত ৰাখিব লাগিব সমাজৰ এক কঠোৰ সমালোচনা হিচাপেহে। লেখকে জাত-পাতৰ বৈষম্য যে মুঠেও সমৰ্থন নকৰে বা মানি ল'ব নোৱাৰে সেই কথা গল্পটোত স্পষ্টভাৱে প্ৰকাশ পাইছে। কিন্তু এটা কথা কৈ থোৱা উচিত হ'ব যে জাত-পাতৰ বিৰুদ্ধে বেজবৰুৱাই গল্পটোত অলপ বেছিকৈয়ে ব্যাখ্যা কৰিছে। সেই দিশটোৰ অবিহনে গল্পটোত বিশেষ কাহিনী নাই। যি কি নহওক সমাজ সচেতনতা গল্পটোত প্ৰবল হৈ আছে আৰু জাতিৰামক কেন্দ্ৰ কৰি লেখকে তাকেই ব্যক্ত কৰিব বিচাৰিছে। গল্পটোৰ বিশেষত্ব সেইখিনিতে।

## (তিনি)

বেজবৰুৱাই জীৱিত কালত নিজে তিনিখন গল্পসংকলন প্ৰকাশৰ মুখ দেখিছিল। ইয়াৰে দ্বিতীয়খন হৈছে ‘সাধু কথাৰ কুকি’। ১৯১০ চনত এই সংকলনখন প্ৰথম প্ৰকাশিত হৈছিল। ইয়াত ছাব্বিছটা গল্পক স্থান দিয়া হৈছিল। সংকলনখনৰ এটা সংস্কৰণহে বেজবৰুৱাৰ দিনত সম্ভৱ হৈছিল। পিছলৈ অৱশ্যে কোনেও নছপোৱাকৈ এৰা নাছিল।

‘সাধু কথাৰ কুকি’ সংকলনখনত অন্তৰ্ভুক্ত হোৱা গল্পকেইটা হৈছে — আমালৈ নেপাহৰিব, স্বৰ্গাৰোহণ, চোৰ, পুত্ৰবান পিতা, জয়ন্তী, ডাক্তৰ বাবুৰ সাধু, ধোৱাখোৱা, ভদৰী, শিবপ্ৰসাদ, ৰতনমুণ্ডা, ভেমপুৰীয়া মৌজাদাৰ, নকওঁ, কন্যা, পণ্ডিত মহাশয়, মালতী, সেউতী, ঘৰপতা



ককা, মূলা খোৱা বুঢ়া, জলকুঁৱৰী, আমাৰ সংসাৰ, মিলাবামৰ আত্মজীৱনী, চেনিচম্পা, কেকো ককা, আৰ্জি, আমাৰ কানীয়া সভাৰ এক অধিবেশন আৰু দদায়েক পদো আৰু ভতিজাক ভদো।

সংকলনখনৰ প্ৰথম গল্প ‘আমালৈ নেপাহৰিব’। ইয়াত বেজবৰুৱাই দুৰ্ভাগীয়া অসমীয়া ছোৱালী এজনীৰ কাহিনী বিধৃত কৰিছে। ছোৱালীজনীক উৰিয়াব ব্ৰাহ্মণ পাশু এজনে প্ৰতাৰণা কৰি কলিকতাৰ গাৰ্ডেনৰিচৰ কুলি ডিপোত বিক্ৰী কৰিছিল যদিও আমাৰ গল্পৰ নায়কে পাই তাইক উদ্ধাৰ কৰিলে আৰু শিৱসাগৰৰ ঘৰলৈ ফিৰাই পঠিয়াইছে। ছোৱালীজনী বিধবা মাকৰ একমাত্ৰ কন্যা। পাণ্ডাজনে মাক-জীয়েকক ছলনা কৰি ঘৰজোঁৱাই খাটি শেষত পত্নী কৰি অনা মানুহজনীকে বিক্ৰী কৰিছে। নায়কে অকস্মাতে নদীৰ ঘাটত তাইক লগ পাইছে আৰু অভাগিনীৰ দুখ-দুৰ্দশাৰ বতৰত ত্ৰাণকৰ্তা হৈছে। পিছত, বহুত দিনৰ মূৰত যেতিয়া নায়কে কোঁৱৰপুৰৰ সেই বাঁৰীৰ পজাত ওলাইছিলগৈ তেতিয়া সেই ছোৱালীজনীৰ কাতৰ আহ্বানে তেওঁক মুগ্ধ কৰিছিল। তাইৰ মুখৰ সেই ‘আমালৈ নেপাহৰিব’ স্বৰত নায়কৰ হৃদয় বিগলিত হৈছে। গল্পটোৰ মূল কথা এয়াই। লেখকে ইয়াত হৃদয়হীন মানুহ আৰু হৃদয়বান ব্যক্তিৰ পাৰ্থক্য সুন্দৰভাৱে দাঙি ধৰিছে। সমাজৰ এটা ব্যাধি স্বৰূপ নাৰী ব্যবসায়ৰ জলন্ত চিত্ৰ এখনো ইয়াৰ মাজত পৰিস্ফুট হৈ উঠিছে। গল্পটোৰ কাহিনীৰ গতিশীলতা আৰু মিতব্যয়িতাই পাঠকক আনন্দ দিয়ে। লগতে লেখকৰ দক্ষতা আৰু ভাষাৰ লালিত্যই অতি সহজে বিষয়বস্তু প্ৰকাশ কৰিবলৈ সক্ষম হৈছে। চমুতে বেজবৰুৱাৰ কেতবোৰ স্বকীয় বৈশিষ্ট্য এই গল্পটোৰ মাজত পোৱা যায়।

সংকলনখনৰ দ্বিতীয় গল্প ‘স্বৰ্গাৰোহণ’। মানুহে স্বৰ্গ বুলি মিছাতে হাবাথুৰি ৰাই শেষত অসাৰতা গম পালে কেনেদৰে হতাশ হয় তাকে ইয়াত দেখুৱাবলৈ গৈছে। দিঠক নহয়, সপোনৰ মাজেদি লেখকে কাহিনীটো ব্যক্ত কৰিছে। স্বৰ্গলাভৰ আশা বেছিভাগ মানুহেই কৰে। কিন্তু স্বৰ্গনো কি বস্তু, কিবা অস্তিত্ব আছেনে সেই কথা কোনেও সমূলি ভাবি নাচায়। মৃত্যুৰ মুহূৰ্তলৈকে মানুহে পৃথিৱীত পোৱা সকলো বস্তুকে পাব বিচাৰে। কিন্তু যাবৰ পৰত সেইবোৰ যে ইয়াতে এৰিব লাগিব সেই সত্যতো সহজে বুজিব নোৱাৰে। কেতিয়াবা বুজিলেও মনত বাৰিষ নোৱাৰে আৰু তাৰ বাবেই সদায় অভাৱ আৰু মোহত ভুগে। মানুহৰ এই আক্ৰোশ আৰু দুৰন্ত স্বৰ্গলাভৰ হেঁপাহ এদিনীয়া নহয়। লেখকে দেখুৱাইছে যে স্বৰ্গ এনে এক ঠাই য’ত মানুহৰ পাৰ্থিৱ বস্তু একোৰেই নৰয়, কেৱল মানুহৰ পাপ-পুণ্যৰ বাহিৰে। মানুহৰ আশা-আকাঙ্ক্ষা আৰু বাস্তৱ জগতখনৰ বিষয়ে এক জ্ঞানৰ সন্ধান দিবলৈকে এই গল্পটোৰ সৃষ্টি হৈছে বোধ হয়। গল্পটোৰ এই মূল কথাখিনি লেখকে তেওঁৰ স্বভাৱজাত দক্ষতা আৰু শৈলীৰে উপস্থাপন কৰিছে। তাৰ মাজত বেজবৰুৱাৰ সচৰাচৰ দেখা পোৱা বৈশিষ্ট্যবোৰেই ভাস্কৰ হৈ আছে। গল্পটো সুৰ্বিপাঠ্যও।

‘চোৰ’ গল্পত গল্পকাৰে পশুপতি নামৰ চোৰ এটাৰ মতি-গতি বৃত্তিৰ পৰিৱৰ্তন কেনেকৈ সংঘটিত হ’ল তাকে দেখুৱাইছে। চোৰে এদিন ৰাতি সিদ্ধি দিবলৈ গৈ এজন মানুহৰ প্ৰাণ বন্ধা কৰিছে নিজৰে পত্নী হত্যাকাৰীলীৰ পৰা। কিন্তু চোৰৰ কথা শুনে কোনে, চোৰে ৰাইজৰ পৰা ঠকিল ৰালেই। তাৰ পিছত যেদিনা ৰাইজৰ সদয়ভাৱ অহা ত চোৰৰ কথা শুনিলে আৰু তেতিয়াহে উৰহী গছৰ ওৰ ওলাল। কিন্তু ভাল ঘৰৰ অসংল’ৰা চোৰ পশুপতিক ৰাইজে সহজে স্বীকাৰ কৰি

ল'ব নোৱাৰিলে। চোৰৰ পৰিবৰ্তনে সেয়ে সমাজৰ স্বীকৃতি পলমকৈ পালে। কিন্তু সেই বিশেষ ৰাতিয়ে চোৰ পশুপতিয়ে আনৰ জীৱন ৰক্ষা কৰি ডাঙৰ উপকাৰ সাধন কৰিছে। লেখকে পশুপতিৰ এই কপাস্তবক ৰত্নাকৰ দস্যুৰ পৰিবৰ্তনৰ সৈতে তুলনা কৰিছে আৰু তাৰ ভাল দিশটোক সমাজৰ সমুখত স্পষ্ট হৈ পৰাটো দেখুৱাইছে। বিষয়-বস্তুৰ দিশৰ পৰা গল্পটো আকৰ্ষণীয় আৰু পাঠকৰ বাবে সহজে অনুমেয়। চাবলৈ গ'লে নতুনত্ব কেৱল সেইখিনিতহে। উপস্থাপন শৈলী বা চৰিত্ৰায়ণ এইবোৰত বিশেষ ক'বলগীয়া নাই। বেজবৰুৱাৰ সাধাৰণ বৈশিষ্ট্যহে ইয়াত পোৱা যায়।

অতিৰিক্ত অপত্য স্নেহ বা অত্যধিক পুত্ৰস্নেহৰ পৰিণতি কেনে ভয়াবহ হ'ব পাৰে সেই কথা দেখুওৱা হৈছে 'পুত্ৰবান পিতা' শীৰ্ষক গল্পটোত। মানুহৰ পৃথিৱীত বৃদ্ধ হ'লে পুত্ৰ-বোৱাৰী বা কন্যাৰ দ্বাৰা লালিত-পালিত হৈ সেৱা শুশ্ৰূষাৰ সৌভাগ্য লাভ হ'ব লাগে। আমাৰ সমাজ ব্যৱস্থাত এয়াই নিয়ম। কিন্তু কেইজন বৃদ্ধৰ ভাগ্যত সেই সেৱা শুশ্ৰূষা লাভ সম্ভৱ হৈ উঠে। সঁচা কথা ক'বলৈ গ'লে খুব কম বৃদ্ধলোকেহে পুত্ৰ-কন্যা বোৱাৰীৰ পৰা আদৰ লাভ কৰিবলৈ সক্ষম হয়। যিজন বৃদ্ধই সেই আদৰ পাম বুলি বেছিকৈয়ে আশা কৰিছিল তেওঁ হয়তো একোৱেই নাপালে। গল্পটোত লেখকে তেনে এজন বৃদ্ধৰ ছবিকে অংকণ কৰিছে। বৃদ্ধজনে পুত্ৰ-বোৱাৰীহঁতৰ পৰা অনেক আশা কৰিছিল আৰু শেষ বয়সত সিহঁতৰ সাহচৰ্যতে জীৱনটো ইতি পেলাব বিচাৰিছিল। কিন্তু কালে সেইটো নামানিলে। তেওঁ নিজৰে তেজৰ পুত্ৰহঁতৰ দ্বাৰাই ঘৃণিত অপমানিত আৰু বৰ্জিত হ'ল। বৃদ্ধৰ মূৰত সৰগ পৰা যেন হ'ল। তেওঁ যৰ এৰি গুচি গ'ল আৰু মাগি থাই কাশীধামলৈ যোৱাৰ সংকল্প ল'লে। বৃদ্ধই কাশীলৈ যোৱাৰ খৰচ গোটাবলৈ ধৰিলে। কিন্তু এনেদৰে ভাবি অগ্ৰসৰ হৈ থাকোঁতেই অকস্মাৎ বৃদ্ধ ঢুকাই থাকিল। পুত্ৰবান পিতাৰ প্ৰাপ্তি বুলি একো নাথাকিল। তেওঁ তিক্ততাভৰা পৃথিৱীৰ মায়া এৰি গুচি গ'ল। লেখকে এই চিৰসত্যটোকে দাঙি ধৰিছে। গল্পটোত এই সত্যটো প্ৰকাশ কৰিবলৈকে তেওঁ যত্ন কৰিছে। বৃদ্ধৰ চৰিত্ৰায়ন উপযুক্ত আৰু যথাযথ বুলিব লাগিব। পুত্ৰ-বোৱাৰীসকলৰ চৰিত্ৰবোৰ হঠাৎ আবিৰ্ভাৱ হোৱা ধৰণৰ। সিহঁতৰ বিকাশ ঘটা নাই। একমাত্ৰ বৃদ্ধৰ চৰিত্ৰটো আৰু সেই সমাজ ব্যৱস্থাৰ সমালোচনাই গল্পটোৰ প্ৰধান গুৰুত্ব। গল্পটোৰ মানৱিক আবেদনো প্ৰবল। বৃদ্ধৰ প্ৰতি লেখকৰ সমবেদনা আৰু সহমৰ্মিতাৰ প্ৰকাশে তাকে সূচায়।

সংকলনখনৰ অন্যতম উল্লেখযোগ্য গল্প 'জয়ন্তী'। ৰূপহী শুননি জয়ন্তীৰ যে দুঃসাহস আৰু উপস্থিত বুদ্ধিৰো তুলনা নাই তাকে দেখুৱাবলৈ গল্পকাৰে যত্ন কৰিছে। জয়ন্তী নামৰ অসমীয়া ৰমণী গৰাকীৰ প্ৰতিভা, ৰূপ সৌন্দৰ্যৰ সাবলীল বৰ্ণনা দিয়া হৈছে গল্পটোত। তেতিয়া মানৱ আক্ৰমণৰ সময়। বয়-বস্তু লুটপাত কৰি অবিৰাম হত্যালালী আৰু উৎপীড়নৰ দ্বাৰা মানে অসমৰ মানুহক ভীত সন্ত্ৰস্ত কৰি তুলিছিল। এবাৰ তেনে আক্ৰমণৰ বলি হ'ল জয়ন্তীৰ পৰিয়ালটো। মান তিনিটাই জয়ন্তী-ৰমানাথক বান্ধি মাৰপিত কৰি বয়-বস্তু লুটিবলৈ ধৰিলে। জয়ন্তী আৰু স্বামী ৰমানাথে তেনে ধৰণৰ আক্ৰমণৰ সন্মুখীন হোৱাৰ আশংকাত মূল্যবান সম্পদবোৰ আগতেই গুৱাহাটীৰ মিতিৰৰ ঘৰলৈ পঠিয়াই দিছিল। মানহঁতে আশা কৰা মতে মূল্যবান বস্তু নোপোৱাৰ কাৰণ সেইটোৱেই। গতিকে মানৰ উৎপাত বাঢ়ি গ'ল। জয়ন্তী-ৰমানাথৰ ওপৰত কঠোৰ নিৰ্যাতন চলিল। তেনেতে জয়ন্তীৰ দুঃসাহস আৰু উপস্থিত বুদ্ধিৰ

প্ৰকাশ ঘটিল। জয়ন্তীয়ে মাটিৰ তলত ধন-সম্পদ পুতি থোৱা বুলি কৈ সিহঁতক গাঁত খন্দাব লগালে। এসময়ত এডিঙি দ গাঁত হোৱাত তাই তিনিওটা মানকে গাঁতৰ ভিতৰত পেলাই সিহঁতৰ তৰোৱালেৰে ডিঙি কাটি দিলে। মুহূৰ্ততে পট সলনি হ'ল। গছত বান্ধি থোৱা ৰমানাথো মুক্ত হ'ল। জয়ন্তী তেতিয়াৰ পৰা উন্মাদিনী হৈ পৰিল। তাইক লৈ ৰমানাথে গুৱাহাটীলৈ যাত্ৰা কৰিলে। কিন্তু জয়ন্তী আৰু ভাল হৈ নুঠিল। তাই শেষলৈকে মাথো এষাৰ কথাই ক'লে যে 'মোৰ স্বামীৰ হাতৰ বান্ধ মোকোলালো'। জয়ন্তীৰ তেনেকৈয়ে এদিন মৃত্যু হ'ল। তাইৰ স্বামী ভক্তি আৰু দুঃসাহস ৰমানাথৰ চুকুৰ আগত ভাহি ৰ'ল। লেখকে জয়ন্তী চৰিত্ৰটোক আদৰ্শবাদী ৰূপে গঢ় দিছে আৰু তাইৰ মাজেদি অসমীয়া বীৰাঙ্গনা নাৰীৰ ৰক্ত প্ৰবাহিত কৰাইছে। জয়ন্তীৰ চৰিত্ৰটোৰ সেইটোৱেই প্ৰধান দিশ। তাইক লেখকে তেজ-মঙহৰ চৰিত্ৰ হিচাপেই অংকন কৰিছে। শান্ত-লজ্জাশীলা আৰু ভীতা জয়ন্তী এদিন নৃত্যকাৰিণী উন্মাদিনী হৈ পৰিছে। পৰিস্থিতি, অৰ্থাৎ সময় আৰু কৰ্তব্যই তাইক এইদৰে গঢ়ি তুলিছে। অসমীয়া ৰমণীৰ যে একোৰে অভাৱ নাই সেই কথা জয়ন্তীয়ে প্ৰমাণ কৰি দেখুৱাইছে। জয়ন্তীৰ এই বীৰত্ব আৰু দুঃসাহস আদৰ্শ হৈ জীৱিকি ৰ'ব। লেখকে স্বভাৱসুলভ উপস্থাপন আৰু ভাষাৰ লালিতাবে গল্পটোক এক বিশেষ মাত্ৰা দান কৰিছে 'জয়ন্তী' গল্পটোৰ সাৰ্থকতা সেইখিনিতে নিহিত হৈ আছে।

'ডাক্তৰ বাবুৰ সাধু' গল্পটোত মাউৰা নিঠুৱা ৰামলোচন নামৰ সৰু ল'ৰা এটাক ডাক্তৰে চোৰ অৱস্থাৰ পৰা ৰক্ষা কৰি আনি তাক সজু পথলৈ আনিলে। অতি কম দিনৰ ভিতৰতে ৰামলোচন ডাক্তৰৰ বিশ্বাসী ভূত্যত পৰিণত হ'ল। কেই বছৰ মানৰ ভিতৰত সি ডাক্তৰৰ ভাত ৰান্ধিনীলৈ প্ৰমোচন পালে। ডাক্তৰে তাৰ এই সজু প্ৰবৃত্তিত সন্তুষ্ট হৈ পাক ঘৰৰ সকলো দায়িত্ব চমজালে। ডাক্তৰণীও ৰামলোচনৰ কাৰ্যত সন্তুষ্ট হ'ল। কিন্তু এদিন সকলোকে আচৰিত কৰি ৰামলোচনে আত্মহত্যা কৰিলে। শেষত সেই ডাক্তৰেই তাৰ মৰণোত্তৰ পৰীক্ষা কৰিবলগীয়া হ'ল। ধৰা পৰিল সি ডাক্তৰৰ প্ৰতিবেদনী দহ বছৰীয়া ছোৱালী এজনীৰ প্ৰেমত পৰি তাইক নোপোৱাৰ সম্ভাৱনাত আত্মহত্যা কৰিলে। সি তাইলৈ এডোখৰ চিঠি লিখি থৈ গৈছিল। ৰামলোচনৰ আত্মহত্যাৰ পিছতো ডাক্তৰৰ মনত তাৰ ছাঁটো ঘূৰি ফুৰিলে। সপোনতে ডাক্তৰে কেবাদিনো ৰামলোচনক দেখা পালে। ডাক্তৰৰ এই সাধুৰ মাজেদি লেখকে তেওঁৰ (ডাক্তৰৰ) মানৱিক দৃষ্টিভংগী প্ৰকট কৰিছে। তদুপৰি ভাল পৰিবেশ আৰু পথ-নিৰ্দেশনাত যে একোজন সৰু শিশুক নিজৰ মতে গঢ় দিব পাৰি তাকো ৰামলোচনৰ চৰিত্ৰৰ মাজেদি পৰিস্ফুট কৰিছে। ৰামলোচনৰ অতীত জীৱন কৰুণ যদিও ডাক্তৰে তাক উদ্ধাৰ কৰি সঠিক পথলৈ আনিছে। কিন্তু তাৰ গোপন প্ৰেমৰ উমান নোপোৱাত সি আন জাক্সিৰ বেয়া স্বভাৱ শিকিয়েই আত্মহত্যা কৰিলে। ৰামলোচনৰ এই আত্মহত্যায়ে সেয়ে ডাক্তৰক তীব্ৰভাবে দক্ষ কৰিছে। গল্পকাৰে দেখুৱাইছে ৰামলোচনে বঙালীৰ পৰা যিবোৰ শিকিলে সেয়াই তাক সঠিক পথলৈ নিব নোৱাৰিলে। তাৰ গোপন প্ৰেমৰ কৰুণ পৰিণতি ইয়াৰে নিচুৰ পৰিহাস। ডাক্তৰৰ চৰিত্ৰটো লেখকে মানৱ দৰদী হিচাপে গঢ় দিছে।

'ধোঁৱাখোৱা' বেজবৰুৱাৰ এটা বহুপঠিত আৰু বহুচৰিত আকৰ্ষণীয় গল্প। অতিশয় নিটোল কাহিনীটোৰ আবেদন মৰ্মস্পৰ্শী। এক প্ৰাচীন ঐতিহ্যক লৈ এটা পৰিয়াল নিঃশেষ হৈ যোৱাৰ

কৰুণ কাহিনী গল্পটোৰ মাজেদি বিধৃত হৈছে। গঙ্গাবাম ডাঙৰীয়াৰ ৰূপৰ ধোঁৱাখোৱাই ইয়াৰ মূলতে দায়ী। তেওঁৰ অভিজাত্যৰ প্ৰতীক সেই ধোঁৱাখোৱাটো। গঙ্গাবামৰ পুতেক ৰামেশ্বৰেও দেউতাকৰ সেই ধোঁৱাখোৱা বিদ্যাটো আয়ত্ত কৰিলে। দেউতাকে বাধা দিও ৰাখিব নোৱাৰিলে। পুতেকৰ এই কাৰ্যই শেষত গোটেই পৰিয়ালটো উছল কৰিলে। গঙ্গাবামৰ মৃত্যুৰ পিছত ৰামেশ্বৰে সম্পূৰ্ণ ডাঙৰীয়াৰ স্থান লাভ কৰিলে। গতিকে ৰূপৰ ধোঁৱাখোৱাৰ উত্তৰাধিকাৰী হ'ল ৰামেশ্বৰ। আগতে লুকাই-চুৰাকৈ ধোঁৱাখোৱা লোৱা ৰামেশ্বৰে এতিয়া মুক্তভাবে সেই কামটি সম্পাদন কৰিবলৈ ধৰিলে। এনেকৈ ৰামেশ্বৰৰ দিনতে তেওঁৰ সকলো সম্পদ হেৰাই যাবলৈ ধৰিলে। এদিন ৰূপৰ ধোঁৱাখোৱাও গ'ল। তাৰ ঠাই ল'লে নাৰিকলৰ উকা ধোঁৱাখোৱাই। ইতিমধ্যে ৰামেশ্বৰৰ মাক, ভনীয়েক আৰু ঘৈণীয়েককো বিপদৰ বানে এই সংসাৰৰ পৰা লৈ গ'ল। সকলোৰে চকুৰ আগত ৰামেশ্বৰ ডাঙৰীয়া এই পৃথিৱীত অকলশৰীয়া হ'ল। বিপদৰ বন্ধু হিচাপে ধোঁৱাখোৱাটোকে লৈ ৰামেশ্বৰে টলৌ টলৌকৈ ঘূৰি ফুৰিবলৈ ধৰিলে। এদিন তেওঁৰ পুৰণি সংগী পণ্ডিতৰ সৈতে লগালগি হ'ল। দুয়ো দিবাৰো মুখেদি দক্ষিণপাটলৈ নাৱত উঠিল। সেই নাৱত ব্ৰহ্মপুত্ৰৰ বুকুৱেদি গৈ থাকোঁতে হঠাৎ ৰামেশ্বৰৰ ধোঁৱাখোৱাটো পানীত পৰি গ'ল। মুহূৰ্ততে ৰামেশ্বৰেও ধোঁৱাখোৱাটো আনিবৰ নিমিত্তে পানীত জাপ দিলে। কিন্তু ৰামেশ্বৰক ব্ৰহ্মপুত্ৰই চিৰকাললৈ সাৰটি ল'লে। ৰামেশ্বৰক বিচাৰি পোৱা নগ'ল। পণ্ডিত আৰু নাৱৰীয়াসনে চকুলো টুকিলে। ইফালে তেওঁৰ নাৰিকলৰ ধোঁৱাখোৱাটো গৈ পাৰৰ জাজী এসোপাত লাগি থকা পোৱা গ'ল। বেজবৰুৱাই কাহিনীটো তাতে শেষ কৰিছে। প্ৰাচীন বদ অভ্যাস এটাৰ মূলতে যে গঙ্গাবামৰ গোটেই পৰিয়ালটো শেষ হৈ গ'ল সেই কথাটো গল্পটোৰ মাজত পৰিস্ফুট হৈছে। সেইবুলি ৰামেশ্বৰ বা তেনেধৰণৰ চৰিত্ৰৰ যে দোষ নাই তেনে নহয়। বিচাৰ বিবেচনানীহন কাম কৰি যোৱা বাবে ৰামেশ্বৰ যেনেকৈ দায়ী তেনেকৈ তেওঁৰ পিতৃ গঙ্গাবামো দায়ী। কাৰণ গঙ্গাবাম ডাঙৰীয়াৰ সংচিন্তা স্পষ্ট হোৱা হ'লে তেওঁ পুতেকক নিশ্চয় ভালদৰে গঢ় দিলেহেঁতেন। অবশ্যে ৰামেশ্বৰে গোটেই সম্পত্তি কেৱল ধৰ্পাততে শেষ কৰিলে বুলিও কাহিনীকাৰে নিশ্চিত কৰা নাই। কিন্তু তাৰ বেলেগ কাৰণো তেওঁ দিয়া নাই। মাথো সেই কথা বহুস্যাৱৰ্তত হৈছে। গল্পকাৰৰ সাৰ্থকতা হ'ল কাহিনীটো নিটোলভাবে বসালকৈ প্ৰকাশ কৰিছে। চৰিত্ৰই নিজৰ স্থান নিজেই নিৰ্ণয় কৰিছে আৰু কাহিনীক আগবঢ়াই নিছে। ভাষা যথায়থ আৰু পৰিবেশ বা পৰিস্থিতিৰ উপযোগী। এনেদৰে বেজবৰুৱাৰ অন্যতম শ্ৰেষ্ঠ গল্পৰ শাৰীতে এই গল্পটো থ'ব পাৰি।

‘ভদৰী’ গল্পত লেখকে পত্তিব্ৰতা আৰু সহনশীলা অসমীয়া নাৰীৰ স্বৰূপ দেখুৱাইছে। ভদৰীয়ে ওৰে জীৱন স্বামী শিশুৰামৰ মাৰ-কিল ৰাখো জীৱনত তাকেই ভাল পাইছে আৰু তাকেই বিচাৰে। তাইক শিশুৰামে মৈদাৰে কুৰিয়াই ৰাঙালী কৰাৰ পিছতো তাই স্বামীক দোষী সাব্যস্ত নকৰি সেই দোষ নিজৰ গাত জাপি লৈছে। অসমীয়া নাৰীৰ এই গুণ সৰ্বজনবিদিত। ভদৰীৰ মাজত লেখকে সেই গুণৰে প্ৰকাশ ঘটাইছে আৰু তাইৰ ওচৰত শেষত স্বামী শিশুৰামে হাব মানি চকুলো টুকিছে। নাতিদীৰ্ঘ গল্পটোৰ মাজত লেখকৰ দক্ষতা আৰু চৰিত্ৰায়ণৰ নৈপুণ্যৰ আভাস পৰিস্ফুট হৈছে। ভদৰীক তেওঁ আদৰ্শ নাৰীৰূপে গঢ় দিছে। ভদৰীৰ মাজত নাৰীৰ কেউবিধ গুণকে দিছে। তাইৰ স্বামী সচৰাচৰ গ্ৰাম্য সমাজৰ, উগ্ৰ আৰু অবুজ। কিন্তু সময় আৰু

ঘটনাই তাৰ পৰিবৰ্তন নঘটোৱাকৈ থকা নাই। শেষত সেয়ে শিশুৰাম দুখত মৰ্মাহত হৈছে। অৱশ্যে তাৰ অনুতাপে তাক শান্তিৰ পৰা ৰেহাই দিয়া নাই। সি শান্তি ভোগ কৰিছে। গল্পকাৰ এই দিশটোৰ প্ৰতিও সচেতন।

‘শিৱপ্ৰসাদ’ নামৰ গল্পটোত আনৰ কুচক্ৰান্তত পৰি সৰল শিৱপ্ৰসাদে নিজৰ লগতে ঘৈণীয়েকৰ জীৱনলৈও অথন্তৰ মাতি আনিছে। শিৱপ্ৰসাদে নিজৰ সুখৰ জীৱনটোৱে এটা দুষ্ট, দালাল ভিখৰাজৰ সহযোগত নষ্ট কৰি দুৰ্যোগ নমাইছে। সামান্য টকাৰ লোভ আৰু কানি-মদ-ভাঙৰ নিচাত মন্ত হৈ পৰা শিৱপ্ৰসাদে নিজৰ বিচাৰ-বুদ্ধি সকলো হেৰুৱাই মৰমৰ ঘৈণীয়েকৰ প্ৰতি অহিত চিন্তা কৰাৰ পৰিণামতে যে সেই অথন্তৰ ঘটিবলৈ পালে সেইকথা গল্পটোত স্পষ্ট হৈ পৰিছে। শিৱপ্ৰসাদৰ অধঃপতনৰ কাৰণ সেইটোৱে। চুটি যদিও সুখপাঠ্য গল্পটোত লেখকে ইয়াকে দেখুৱাবলৈ যত্ন কৰিছে। তদুপৰি চৰিত্ৰ কেইটি জীৱন্ত আৰু আকৰ্ষণীয়কৈ ফুটি উঠিছে। ফলত গল্পটোৱে পাঠকক আনন্দৰ খোৰাকো দিব পাৰিছে। সন্দেহ নাই বেজবৰুৱাৰ শৈলী গল্পটোৰ মাজত বিস্তৃত হৈ আছে।

বেজবৰুৱাৰ আন এটা মনোৰম গল্প ‘ৰতনমুগু’। ইয়াত জুমুৰী নামৰ এজনী কোল ছোৱালীৰ ৰতনমুগু নামৰ এটা ডেকাৰ সৈতে প্ৰেমৰ কৰুণ পৰিণতি বৰ্ণনা কৰা হৈছে। জুমুৰী আৰু ৰতনৰ প্ৰেমৰ পৰিণতি বিবাহ নহ’লগৈ দুয়োৰে দুৰ্ভাগীয়া আৰু কিৰ্ণিণ বাপেক দুজনৰ যুঁজৰ ফলত। শেষত উপায়হীন হৈ ৰতন আৰু জুমুৰী হাবিলৈ পলাই গ’ল। দুয়ো গৈ পৰ্বতৰ গাৰ গুহাত আশ্ৰয় ল’লে। গুহাৰ দূৰতে বৈ যোৱা এখন পৰ্বতীয়া নদী। এদিন ৰতনে পূৰ্বতে সেই নদীত গা ধুবলৈ বুৰ মাৰিলে। কিন্তু তাৰ বুৰ অনন্ত বুৰত পৰিণত হ’ল। সি আৰু নোলাল। নিঃসহায় বেচৰী জুমুৰীয়ে সাদিন তাতে কান্দি-কাটি ৰতনৰ অপেক্ষা কৰিলে। কিন্তু ৰতনক বিচাৰি নাপালে। পিছত মৃগয়া কৰিবলৈ যোৱা এজন ডেপুটী কমিশ্যনৰে জুমুৰীক তাৰ পৰা উদ্ধাৰ কৰে যদিও জুমুৰীক মাক-বাপেকে যক্ষিনী গণ্য কৰি ঘৰত নাৰাখিলে। জুমুৰীৰ দূৰবস্থা আৰু বিপদত কমিশ্যনৰেই তাইক নি ছাইবাচৰ ব্ৰীষ্টান মিশ্যনেৰীৰ বৰ্ভিঙত থৈ দিলে। গল্পকাৰে কাহিনীটোৰ সিমানেতে অন্ত কৰিছে। ইয়াত তেওঁ কোল বিলাকৰ বিষয়ে এক ধাৰণা দিবলৈ যত্ন কৰিছে। নিজৰ ৰীতি-নীতি-পৰম্পৰাত কোলবিলাক যে অত্যন্ত কঠোৰ সেইকথা কাহিনীৰ মাজত বিয়পি আছে। লেখকে জুমুৰী আৰু ৰতন মুগুৰ কৰুণ পৰিণতি দেখুৱাই দুটি নিখল প্ৰাণৰ বিবহ চিত্ৰিত কৰিছে আৰু তাৰ মাজত এক মানৱিক দৃষ্টিভংগী দাঙি ধৰিছে ডেপুটী কমিশ্যনৰ চৰিত্ৰটো অংকন কৰি। গল্পটোৰ শেষত ‘পৰিশিষ্ট’ বুলি কিছু কথা জুৰি দি বেজবৰুৱাই কোলবিলাকৰ মাঘপৰব মহোৎসৱ আৰু পৰ্বতীয়া নদীৰ ভয়াবহ আচৰণৰ বিষয়ে অস্বগত কৰাইছে। পাঠকক এই ‘পৰিশিষ্ট’ই কাহিনীটোৰ মাজলৈ সোমাই যোৱাত সহায় কৰিব। তাৰ ভাষাৰ সংহত প্ৰকাশেও পাঠকক মুগ্ধ কৰিব।

ঠাট্টা-বিদ্ৰোপেৰে বসৰ সৃষ্টি কৰাতো বেজবৰুৱাৰ সমান সুন্দৰ কবিৰ অসমীয়া সাহিত্যতে নাই। ‘ভেমপুৰীয়া মৌজাদাৰ’ নামৰ গল্পটোত সাহিত্যৰথীয়ে তাকে কৰিছে। মৌজাদাৰ ডাঙৰীয়াৰ ভেম বা আভিজাত্য যে নামান্তৰ আৰু স্বাৰ্থাৰ্থ মাথোন সেই কথা বৰ্ণনা কৰাবলৈ লেখকে উপযুক্ত পাত্ৰ বিচাৰি পাইছে। মৌজাদাৰৰ লেখীয়া কেতবোৰ মানুহ দৰাচলতে যে

গুহা আৰু অহংকাৰত মিছাতে ওফন্দি থকা বিধৰ সেই কথা ভেমপুৰীয়া আখ্যানৰ মাজেদি বহুত হৈছে। চমু যদিও লেখকে অতি সহজে ভেমপুৰীয়াৰ আঁতি-ওৰি মাৰি তেওঁৰ ইতিহাস মুকলি কৰিছে গল্পটোত। এনেদৰে ভেমপুৰীয়াৰ কথা আদিৰ পৰা অন্তলৈকে বৰ্ণনা কৰি গল্পকাৰে তেনে মানুহৰ নীচ মনোবৃত্তি আৰু উদ্দেশ্য পূৰণৰ ঘণনীয় চৰ্চষ্টাৰুকে প্ৰতিফলিত কৰিছে আৰু তাৰ দ্বাৰা সমাজ কিস্মা দৰৰ যে সামান্য উপকাৰো নহয় সেয়া দেখুৱাবলৈ সমৰ্থ হৈছে। সংক্ষেপতে ভেমপুৰীয়াৰ চৰিত্ৰাংকন বিতোপন আৰু সুকীয়াভাৱেই ই অসমীয়া সাহিত্যত জিলিকি থাকিব।

‘নকও’ শীৰ্ষক গল্পটোত বেজবৰুৱাই এটা সৰু কথাৰ আঁত ধৰি প্ৰতিশ্ৰুতি পালনৰ মন উপলব্ধি দাঙি ধৰিছে। কথাকে হাবিলৈ ফুল আনিবলৈ যাওঁতে গাঁৱৰ পৰা পলাই যোৱা এহাল ডেকা-ডেকেৰীক লগ পাইছে। ঘটনাবশতঃ কথকৰ মূৰত দাৰ ঘাপ পৰি তেজ ওলোৱাত সিহঁতে শুশ্ৰূষা কৰিছে। বিদায়ৰ পৰত কথক প্ৰতিশ্ৰুতিবদ্ধ হৈছে যে গাঁৱত সিহঁতৰ কথা নকয়। ডেকেৰীয়ে কথকৰ মূৰত যি বনদৰব দিলে সেয়াও তিনিদিনলৈ এৰুৱাব নালাগে। কথকক আহিবৰ পৰত সেই কথাটো ডেকেৰী ছোৱালীজনীয়ে কেবাবাৰো কৈছে। তেওঁ সেয়াও মানি ল’লে। তিনিদিনৰ পিছত দৰবৰ লেপন আঁতৰাই দেখে যা ওকাই গৈছে। কথকে সিহঁতৰ কথা নকও বুলি যি প্ৰতিজ্ঞা কৰিছিল সেয়াও ৰাখিছে। এটা সৰু ঘটনাৰ পৰাই কেতিয়াবা জন্ম হ’ব পাৰে এক গভীৰ বিশ্বাস। সেই বিশ্বাস বা আস্থা ৰক্ষা কৰাটো সংসাহসৰ পৰিচয়। লেখকে এই কথাটোকে গল্পটোৰ মাজেদি পৰিস্ফুট কৰিছে। বেজবৰুৱাৰ স্তাৰ সুলভ উপস্থাপন আৰু কাহিনী বিন্যাসে গল্পটো সুখপাঠ্য কৰি তুলিছে।

‘কন্যা’ নামৰ গল্পটোত পাহাৰী ৰূপৱতী নদীখনৰ বৰ্ণনা কৰাৰ লগতে এহাল যুৱক-যুৱতীৰ অকাল মৃত্যু প্ৰতিফলিত কৰিছে। যুৱকজনে ঘুলি এটাত বৰশী বাই নদীৰ সিপাৰে ঘাটৰ পৰা পানী নিবলৈ অহা কাল যুৱতীলৈ চাই থাকে। কিন্তু মাছ ধৰোতা আৰু পানী কঢ়িয়াওতা দুজনৰ ভিতৰত এয়াৰ কথাও কেতিয়াও আদান-প্ৰদান নহ’ল। এদিন তেনেদৰে ব্যস্ত থাকোঁতেই মাছ ধৰোতা পানীত পানীত পৰি ডুবি মৰিল। তিনিদিন পিছত সেই ঘুলিতে যুৱতীজনীৰ মৰাশটোও পোৱা গ’ল। অপ্ৰকাশিত প্ৰেমৰ পৰিণতি তেনেকৈয়ে হ’ল। কথকে কন্যা নামৰ নদীৰ ৰূপ-দৰ্শনৰ লগতে এহাল ডেকা-গাভৰুৰ কৰুণ সমাপ্তিৰ সাক্ষীও হ’ব লগীয়া হ’ল। বেজবৰুৱাই এই সৰু গল্পটোৰ মাজেদি অজ্ঞান দুটি প্ৰাণৰ অবাস্তৱ আকৰ্ষণক ফুটাই তুলিছে। পৰ্বতীয়া কন্যা নদীৰ ৰসাল আৰু বিতোপন বৰ্ণনাই বেজবৰুৱাৰ গভীৰ প্ৰকৃতি প্ৰেমৰ নিদৰ্শন দাঙি ধৰে।

‘পণ্ডিত মহাশয়’ গল্পত দেখুৱাইছে ছাত্ৰক পঢ়াবলৈ আহি তাহানিৰ ছিলটীয়া পণ্ডিতে কেনেদৰে মানুহৰ ধৰ্ম কাৰ্যত লিপ্ত হৈছে। চৰম লজ্জাৰ কথা পণ্ডিতে নিজৰে ছাত্ৰ এজনক ডিঙি মুচৰি নিজৰ ঘৰতে হত্যা কৰিছে আৰু মৃতদেহটো মজিয়াত পুতি ৰাখিছে। পণ্ডিতৰ অভিযোগ ছাত্ৰজনে তেওঁক জোকাইছিল আৰু তেওঁ সেয়া সহ্য কৰিব নোৱাৰিলে। প্ৰতিশোধৰ জ্বালাত শিক্ষকে হত্যা কৰিলে আপোন ছাত্ৰক। বেজবৰুৱাই পণ্ডিতজনৰ চৰিত্ৰৰ বিশ্লেষণ কৰিছে আৰু গোটেই কাহিনীটো অন্তৰ চুই যোৱাকৈ ব্যস্ত কৰিছে। শাস্তিৰক্ষক আৰক্ষীৰ অনুসন্ধানত

পণ্ডিতৰ মুখেৰে হত্যাकाणुटोৰ স্বীকাৰোক্তি প্ৰকাশ পাইছে আৰু শেষত পণ্ডিতৰ ফাঁচী হৈছে। গল্পটোৰ মূল কথা এইখিনি। লেখকে মানুহৰ স্বলন দেখুৱাইছে পণ্ডিতৰ নিচিনা চৰিত্ৰৰ যোগেদি। বাহিৰত দেখা-শুনাই পণ্ডিত মানুহজনৰ ভিতৰত নৃশংস মানুহ এটা লুকাই থাকিব পাৰে সেই কথা সহজে বিশ্বাস কৰিব নোৱাৰি। গল্পকাৰে গল্পটোৰ উপস্থাপন সুন্দৰকৈ কৰিছে। বিশেষ এটা বিন্দুৰ পৰা কাহিনীটো প্ৰকাশ কৰি পণ্ডিতক শাস্তি দিয়াতে শেষ কৰিছে। সেই দিশৰ পৰা পাঠকে পঢ়ি মুগ্ধ হ'ব অকণো আশ্চৰ্য নোলাগে।

আগৰ দিনত বজাই যি ইচ্ছা হয় তাকে পূৰণ কৰিব পাৰিছিল। বজা চুচেংফাও তেনে এজন বজাই আছিল। তেওঁৰ কাহিনী এটাকে বেজবৰুৱাই 'মালতী' নামৰ গল্পটিত প্ৰকাশ কৰিছে। বজাৰ চকু পৰিল জয়ৰাম ডেকাৰ কন্যা মালতীৰ ওপৰত। তেওঁ মালতীক ৰাজবাণী কৰিবলৈ আগবাঢ়িল। বজাৰ এই ইচ্ছাতে মালতীৰ দেউতাক গৰ্জি উঠিল। কিন্তু তেওঁ প্ৰকাশ্যে বিৰোধিতা কৰিব নোৱাৰিলে। শেষত মালতীক মাক-দেউতাকে বজালৈ দিলে। বজাই মালতীক ৰাজবাণী কৰিলে যদিও পৃথিৱীবাসতঃ তাইক শোৱনীঘৰতে প্ৰথম নিশাই হেৰুৱালে। বজাৰ তৰোৱালে মালতীৰ বুকু বিদৰ্শ কৰি তাইৰ জীৱনবন্তি নুমাই দিলে। বজাৰ এই কুকাৰ্যক টোপনিয়ৈ ঠাট্টা কৰিছে। টোপনি বজাৰ চকুৰ পৰা হেৰাই গ'ল। বজাই শোৱনীঘৰৰ মুখত সদায় নিশা শুনিবলৈ পালে ভিৰোতাৰ মাতৰ এক কণ্ঠস্বৰ : কেনে পাৰ্শ্ব লোভ, অত্যাচাৰ আৰু পাপৰ এই প্ৰত্যফল।" গল্পকাৰে বজাৰ এই কুকাৰ্যকে চিত্ৰিত কৰিছে আৰু সেই কুকাৰ্যৰ পৰিণতি যে চৰম ঘণা আৰু শাস্তি তাক দাঙি ধৰিছে। মালতীৰ জীৱনৰ যবনিকাৰ মূলতে দায়ী বজা চুচেংফা। তেওঁ তাইক জোৰকৈ ৰাজবাণী কৰিছে কেৱল তাইৰ দেহৰ লোভত। বেজবৰুৱাই বজাৰ সেই অনৈতিক দিশটোকে গল্পটোত প্ৰকাশ কৰিছে।

বেজবৰুৱাৰ অন্যতম উল্লেখযোগ্য গল্প 'সেউতী'। তদুপৰি এই গল্পটোৰ অন্য এক বিশেষ তাৎপৰ্যও আছে। বেজবৰুৱাৰ প্ৰথম গল্প বুলিয়ো 'সেউতী'ৰ এক কীৰ্তি আছে। গল্পটো প্ৰথমতে 'জোনাকী' আলোচনীত ছপা হৈছিল। ইয়াত লেখকে সেউতী নামৰ দুখনী ছোৱালীজনীৰ কেনেকৈ অকালমৃত্যু ঘটিল তাকে বৰ্ণনা কৰিছে। মাক-দেউতাকে বহু বাচ-বিচাৰ কৰিয়ে সেউতীক ন বছৰ বয়সত বিয়া দিছিল। তাইৰ ৰূপৰ অভুলনীয় মোহত দৰাঘৰ মোহিত হ'ল। দৰাঘৰ চহকী মানুহ। কিন্তু বিয়াৰ পিছতে কেনা লাগিল। সেউতীক এমাহ মানৰ পিছত দৰাঘৰে ঘূৰাই পঠিয়ালে আৰু জনালে বোলে ছোৱালী তেওঁলোকৰ সম্পৰ্কীয়। সেউতীয়ে পুনৰ মাকৰ ঘৰত আশ্ৰয় পালে। দৰাঘৰে তাইক পাঁচ বছৰলৈকে ঘূৰাই নিনিলে। উপায়হীন হৈ সেউতীয়ে নিজেই যাবলৈ ঠিক কৰি থবৰ দিলে যদিও দৰাঘৰে তাইক অস্বীকাৰ কৰিলে। শেষত সেউতীৰ দেউতাকে মোকদ্দমা ডবাত তাইক নিলে, কিন্তু স্থান দিলে বাৰ্ধী-বেটীৰ। সেউতীক শেষত বিয়া খুৱাই দৰাঘৰে হত্যা কৰিলে। নিৰ্দোষী ফুলকুমলীয়া দিপলিপ্ সেউতীৰ অৱসান ঘটিল তেনেকৈয়ে। লেখকে কৰুণ কাহিনীটোক সুন্দৰ ভাৱে উপস্থাপন কৰিছে। সেউতীৰ দুৰ্ভাগীয়া জীৱনৰ কাৰণ্য ফুটাই তোলাই গল্পকাৰৰ উদ্দেশ্য। লগতে তেওঁ এজনী নিৰ্দ্দোষ বোৱালীৰ ওপৰত শত্ৰুৰ, নন্দ কেনে ধৰণৰ নিষ্ঠুৰ হ'ব পাৰে সেয়া গল্পটোৰ মাজেদি দেখুৱাইছে। সেউতীৰ দুৰ্ভাগ্যই পাঠকৰ হৃদয়ত বিপ্লৱিত কৰিব।

'ঘৰ-পতা ককা' শীৰ্ষক গল্পটোত বেজবৰুৱাই আচলতে এটা উপকথা উপস্থাপন কৰিছে।

ইয়াত জীৱ-জন্তু আৰু মানুহৰ মাজত এক পাৰ্থক্যও দাঙি ধৰা হৈছে। জন্তুৰ প্ৰকৃতি সৰল। আনকি মাংসাহাৰী বাঘেও বিনা কাৰণত কাকো আক্ৰমণ নকৰে। কিন্তু মানুহে কুটিল চক্ৰান্তৰ আশ্ৰয় নোলোৱাকৈ থাকিব নোৱাৰে। কাহিনীটোত বাঘ আৰু ঘৰ-পতা টেটোন ককাৰ মাজেদি লেখকে তাকেই প্ৰতিফলিত কৰিছে। ককাই বাঘৰ অনিষ্ট কৰিবলৈ বুদ্ধি পাতিছিল যদিও বাঘৰ উদ্দেশ্য পূৰণ হ'ল। মানুহৰ এই নীচ পদক্ষেপত জন্তুৰ হাততে মানুহ লজ্জিত হৈছে। কিন্তু মানুহে সেইকথা স্বীকাৰ কৰিব নিবিচাৰে।

'মূলা খোৱা বুঢ়া' কাহিনীটোত লেখকে কেবাটাও দিশ দাঙি ধৰিছে। এহাতে দেখুৱাইছে ক্ষমতাপালীবিলাকে নিজৰ বদ স্বভাৱ এৰিব নোৱাৰে। দেৱতাৰ ৰজা ইন্দ্ৰইয়ো কুটিলতা, চৌৰ্য বৃত্তি প্ৰতাৰণা অথবা ছলনাৰ স্বভাৱ এৰিব পৰা নাই। মূলাচোৰ কৰিবলৈ গৈ ইন্দ্ৰই সহজ সৰল বুঢ়া বুঢ়ীক প্ৰতাৰণা কৰিছে। আনহাতে অজ্ঞান আন্ধাৰত থকা বুঢ়া-বুঢ়ীয়ে ইন্দ্ৰৰ পৰা কি বৰ বিচাৰিব সেইটো ঠিক কৰিব নোৱাৰি শেষত বুঢ়াই বুঢ়ীৰ কটা মূৰটোহে পাইছে। ইন্দ্ৰয়ো নিজৰ মায়া এৰা নাই। মূলা চোৰ কৰি বুঢ়াক ঠগ-প্ৰৱঞ্চনা কৰি বুঢ়ীৰো অনিষ্ট ঘটাইছে। কাহিনীটোৰ মাজেদি লেখকে সৰ্বসাধাৰণৰ অদূৰদৰ্শিতা আৰু অজ্ঞতা প্ৰকাশ কৰিছে আৰু তাৰ প্ৰতিফলন যে অন্তত তাকো প্ৰতিপন্ন কৰিছে।

সময় আৰু সমাজ বুজি নোপোৱা এজনী ছোৱালীৰ কাহিনী বৰ্ণনা কৰা হৈছে 'জলকুঁৱৰী' নামৰ গল্পটোত। ছোৱালীজনীয়ে সদায় ৰূপহী নদীৰ পাৰত খেলাত মগ্ন হৈ থাকে। নদীৰ ছাকনৈয়াত ইকৰা-খাগৰি পেলাই ৰং চাই তাই আপোনা-পাহৰা হৈ থাকে। ঘৰত মাক-দেউতাকৰ বৰ চিন্তা। এনে একো নুবুজা ছোৱালীজনীক লৈ তেওঁলোকে কি কৰিব। সময়ৰ লগত তাই মুঠেও মিলিব নোৱাৰে! কালক্ৰমত তাইৰ বিয়াৰ ঠিক হ'ল। কিন্তু ৰূপহীৰ পাৰলৈ গৈ তাই সকলো পাহৰি থাকে। তেনেতে তাই শুনিবলৈ পালে তাইৰ পছন্দৰ দৰাই তাইক বিয়া নকৰাই বিদেশলৈ যাবগৈ। তেতিয়াহে ছোৱালীজনীৰ উচপিচ্ আৰম্ভ হ'ল। তাই দৰাক কাকূতি কৰিবলৈ ঠিক কৰিলে। এই কথা ভাবি তাই ৰূপহীৰ পাৰ পালগৈ। পুনৰ তাই নদীৰ সৈতে খেলাত মগ্ন হ'ল। তাইৰ দৃঢ়কৃত পিছফালৰ পৰা কোনোবাই তেতিয়া ঢাকি ধৰিলে। ছোৱালীজনীয়ে ঘূৰি চাই দেখিলে সেয়া দৰাই। তাই দৰাক আকোৱালি ধৰিলে। তাই বিয়াত বহিবলৈ মান্তি হ'ল। তাই বুজি পালে সময় তাইৰ বাবে বৈ নাথাকে; সময় আৰু সমাজৰ বন্ধন মানিবই লাগিব। ছোৱালীজনীৰ এই পৰিবৰ্তনত সকলো সুখী হ'ল। গল্পকাৰে গল্পটো তাতে শেষ কৰিলে। ছোৱালীজনীৰ মনত জাগ্ৰত হোৱা সময় চেতনা পৰিস্ফুট কৰাই লেখকৰ উদ্দেশ্য। তাৰ বাবে তেওঁ নিয়াৰিকৈ কাহিনীটো আগবঢ়াই নিছে। গল্পটো অৱশ্যে তেনেই চুটি।

'আমাৰ সংসাৰ' নামৰ গল্পত বেজবৰুৱাই এটা আমোদজনক ঘটনা দাঙি ধৰিছে আৰু তাৰ জৰিয়তে প্ৰবল হাস্যৰসৰ সৃষ্টি কৰিছে। বেজবৰুৱাই ইয়াত সেই সময়ৰ এহালি নব দম্পতীৰ প্ৰথম নিশাৰ কথোপকথনৰ মাজেদি পুৰুষ আৰু নাৰীৰ তেতিয়াৰ সময়ৰ মানসিকতা প্ৰকাশ কৰিছে। অধ্যয়নপুষ্ট পুৰুষবিলাকে নাৰীৰ মানসিকতাৰ প্ৰতি অকণো লক্ষ্য কৰা নাছিল। সেয়ে পুৰুষে নাৰীৰ সমুখত নিজ বিদ্যা-বুদ্ধিৰ জাহিৰ কৰাটোত এক গৌৰৱ বোধ কৰিছিল। গল্পটোত লেখকে উষ্মক আৰু বৈশীয়েকক ভেদে দুজন নাৰী-পুৰুষ হিচাপেই চিত্ৰিত কৰিছে।



ডম্বৰ বিদ্যা জাহিৰ কৰাটো ঘৈণীয়েকৰ কাৰণে অৰ্থহীন, কাৰণ তাই আদিপাঠখনহে কথমপি চিনি পায়। গতিকে দুয়োজনৰ মাজত ব্যৱধান থকাটো স্বাভাৱিক। গল্পটো হাস্যৰসৰ বাবেই যে পঢ়িবলগীয়া সেই কথা পুনৰ নক'লেও হ'ব।

'মিলাৰামৰ আত্মজীৱনী' নামৰ গল্পত বেজবৰুৱাই দেখুৱাইছে যে বংশ পৰিচয় গৌৰৱ এজন মানুহৰ প্ৰকৃত পৰিচয় হ'ব নোৱাৰে। আমাৰ সমাজৰ যি দম্ভৰ সেইমতে নিজৰ অতীত বংশ গৌৰৱৰ মাজত ঢুৰ যাব খোজাৰ প্ৰবণতা সৰহ। কিন্তু সেই গৌৰৱৰ আচল মূল্যই কিমান? অৱশ্যে মানুহে সেই কথা কথা নাভাৰে। সৰ্বসাধাৰণৰ বাবে সেয়াই যথেষ্ট কাৰণ তেওঁলোকে আচল স্বৰূপটো দেখা নাপায়। মিলাৰামে আত্মজীৱনী আৰম্ভ কৰিবলৈ লৈছে দেখিছে যে তেওঁৰ উপৰিপুৰুষৰ অভিলেখ বহু ধৰণৰ। যিহেতু আত্মজীৱনীত সত্যৰ ওপৰত জোৰ দিয়া হয়। মিলাৰামেও সত্যৰ খাতিৰত উপৰিপুৰুষৰ আচল কথাবোৰ উদঙাই দিছে আৰু প্ৰমাণ কৰিছে যে প্ৰকৃততে বংশ গৌৰৱৰ মূল্য নিচেই তাকৰ। তেওঁ উপৰিপুৰুষসকলৰ প্ৰত্যেকৰে অভিলেখ দিওতে দিওতে মিলাৰামে উপলব্ধি কৰিছে যে তেওঁ নিজৰ বিষয়ে ক'বলৈ প্ৰায় নায়েই কাৰণ পাঠকে অনুমান কৰিব পাৰিব মিলাৰামনো কেনেকুৱা। সেয়ে মিলাৰামে পোনতে গৌৰৱৰ কথা বুলি ঘৰখনকে ঠাট্টা কৰিছে কাৰণ তেওঁলোকৰ ঘৰখন 'পণীয়া তৰাটোৰ সমান উজ্জ্বল'। লেখকে গল্পটোৰ মাজত জ্ঞেৰ, বিদ্ৰোপ, ঠাট্টা-মন্তব্যৰ সমাহাৰ ঘটাইছে আৰু ভাষাৰ লালিত্যৰে পাঠকৰ অন্তৰ স্পৰ্শ কৰিবলৈ সমৰ্থ হৈছে। প্ৰকৃততে বেজবৰুৱাই গুৰুত্বপূৰ্ণ আৰু তত্ত্বমূলক বিষয় এটাক ইয়াত আকৰ্ষণীয়ভাৱে উপস্থাপন কৰিছে।

দুৰীয়া মিলাৰামক বাপেকে উপদেশ দিছে যে বাওনা হৈ চন্দ্ৰলৈ হাত মেলা অনুচিত। ভাৰিৰাম গাওবুঢ়াৰ জীয়েক চেনিচম্পাক বিয়া কৰালে মিলাৰামে সুখী হ'ব নোৱাৰিব সেই কথা বাপেকে বুজিছে। পুতেকক সেয়ে তেওঁৰ আত্মাই কথাটো বুজাই দিছে। লেখকে দেখুৱাইছে মিলাৰামক জ্ঞান দিবলৈ বাপেকৰ আত্মাই যথেষ্ট। গতিকে তেওঁৰ আত্মাৰ সহায় লোৱা হৈছে। আনহাতে কণাৰ লাখুটিস্বৰূপ চেনিচম্পাকো বাপেকে দিবলৈ নিবিচাৰে। মুঠতে লেখকে 'চেনিচম্পা' শীৰ্ষক গল্পটোত সৰ্বসাধাৰণ শ্ৰেণীৰ মানুহৰ এক সমস্যা উপস্থাপন কৰিছে আৰু সেই বিষয়ে তেওঁৰ দৃষ্টিভংগী প্ৰকট কৰিছে। গল্পটোৰ আন বিশেষত্ব নাই। মিলাৰামে বাপেকৰ কথা মানি লৈছে আৰু চেনিচম্পাৰ আশা-ভৰসা সোপাকে তাতে এৰি থৈ ক'বলৈ গুচি গৈছে।

'কেকো ককা' গল্পত বেজবৰুৱাই বুৰ্জীয়া কথাৰে কানীয়া মিলাৰাম আৰু কেকো ককা নামৰ বৃদ্ধ এজনৰ সাক্ষাৎ উপস্থাপন কৰিছে। বেজবৰুৱাৰ স্বভাৱজাত কাহিনী নিৰ্মাণৰ এক চানেকি ইয়াত পৰিস্ফুট হৈছে। কিছুমান চৰিত্ৰৰ মডেল পাঠকক আকৰ্ষণ কৰিব। কেতিয়াবা লম্বু কথা-বতৰাৰ মাজতে তেওঁ প্ৰয়োজনীয় কথা এৰাৰ কৈ দিছে। কাহিনীটোৰ বিশেষত্ব এয়াই।

কানি খোৱা কানীয়াসকলে মহাবাপীয়ে কানি বন্ধ কৰিবলৈ লোৱা সিদ্ধান্তৰ তীব্ৰ বিৰোধিতা কৰিছে। কানীয়াসকলে এখন সভা পাতি তাতে কানি বন্ধ কৰাৰ বিৰুদ্ধে এক প্ৰস্তাৱ লৈছে আৰু বাণীলৈ এক আৰ্জি প্ৰস্তুত কৰিছে। আৰ্জিৰ লগতে কানিৰ টোপোলাও উৰ্ৎকোচ হিচাপে দিবলৈ প্ৰস্তাৱ কৰিছে। বেজবৰুৱাই 'আৰ্জি' নামৰ গল্পটোৰ মাজেদি ইয়াকে উপস্থাপন কৰিছে। জ্ঞেৰ আৰু ঠাট্টা গল্পটোৰ মাজত নিহিত হৈ আছে।

কানি খোবাসকলৰ কথা বেজবৰুৱাই সহজে এৰাব পৰা নাই। তেওঁ কানীয়াসকলে কৰা নানা বিষয়ত নিজৰ চিন্তা প্ৰকট কৰিছে। ‘আমাৰ কানীয়া সভাৰ এক অধিবেশন’ শীৰ্ষক গল্পটোত বেজবৰুৱাই তেনেধৰণৰ চিন্তাৰ এক ছবি চিত্ৰিত কৰিছে। কানীয়াসকলে লগ হৈ কানিৰ কথাকে চিন্তা নকৰে, অসমীয়া ভাষাৰ উন্নতিৰ বাবেও তেওঁলোকৰ চিন্তা আছে। এই গল্পটোত তেনে এক কাহিনীকে উপস্থাপন কৰিছে। আচলতে অসমীয়া জাতিৰ দুৰ্বলতা, অসমীয়াসকলৰ সোৰোপা স্বভাৱ আৰু ভাও কিছুমান প্ৰতিফলিত কৰা হৈছে। কাহিনীটোৰ বিশেষত্ব তাতে। লেখকে ঠাট্টা আৰু শ্লেষৰ চিত্ৰ ইয়াতো এৰি থৈ গৈছে। ৰসৰাজৰ ৰস অৱশ্যে পাঠকৰ বাবে অভাৱ নহয়।

‘দদায়েক পদো আৰু ভতিজাক ভদো’ হৈছে সাধুকথাৰ কুকি সংকলনখনৰ অন্তিম গল্প। বিষয় বৈচিত্ৰ্য আৰু বেজবৰুৱাৰ স্বভাৱজাত ৰচনা-ৰীতিৰ বৈশিষ্ট্য এই গল্পটোৰ মাজতো বিয়পি আছে। ইয়াত ভতিজাক ভদোৱে দদায়েক পদোৰ ওপৰত অসন্তুষ্ট হৈছে সাধুকথাৰ কাহিনীত ৰজাৰ ল’ৰাৰ লগত লিগিৰীৰ ল’ৰাৰ বন্ধুত্ব হোৱা কাৰণে। সাধাৰণ মানুহৰ এটা বন্ধমূল ধাৰণা যে বিভিন্ন স্তৰৰ মানুহৰ মাজত মিলা-মিছা অসম্ভৱ আৰু তেওঁলোকৰ সতি সন্ততিয়েও সেই নিয়ম মানিব লাগিব। দদায়েকে ৰজাৰ ল’ৰাটোৰ লগত সমবয়সীয়া লিগিৰীৰ ল’ৰাটোক একে স্থান দিয়া কথাতো ভতিজাকে মানি ল’ব পৰা নাই। ফলত সাধুকথাটো শুনিবলৈকে তাৰ ধৈৰ্য নোহোৱা হৈছে আৰু উগ্ৰভাই চৰম সীমা লঙ্ঘি দদায়েকৰ গালত জোতাৰে কোব দিছে। ভতিজাকৰ এই কাণ্ড দেখুৱাই লেখকে অৱশ্যে আমাৰ সমাজৰ এক অপ-সংস্কৃতিক প্ৰকট কৰিছে। গল্পটোৰ সাবলীল প্ৰকাশ ভংগীয়ে কাহিনীটো সহজে পাঠকৰ বোধগম্য কৰিছে। সন্দেহ নাই, বেজবৰুৱাৰ সমাজ সচেতন মনটোৰ প্ৰতিফলন এই গল্পটোৱেও দাঙি ধৰিছে।

## (চাৰি)

বেজবৰুৱাৰ তৃতীয়খন গল্প সংকলন জোনবিৰি। ১৯১৩ চনত সংকলনখন প্ৰথম প্ৰকাশিত হৈছিল। ইয়াত গল্পকাৰে মুঠ ষোল্লটা গল্প অন্তৰ্ভুক্ত কৰিছে। সংকলনৰ গল্পকেইটা হৈছে – আমাৰ সংসাৰ, যেনে চোৰ তেনে টাঙোন, কনকলতা, নাঙলুচন্দ দাস, জগৰা মণ্ডলৰ প্ৰেমাভিনয়, মৈদাম, মোৰে সৈতে মনাইৰ দ্বন্দ্ব, লোভ, কাশীৰাসী, ভোমকোৰোলা, ভোকেন্দ্র বৰুৱা, ভোকেন্দ্র বৰুৱাৰ মধ্যলীলা, ভোকেন্দ্র বৰুৱাৰ অন্তলীলা, এৰাবাৰী, ঘণ্টাকৰ্ণ শৰ্মা আৰু ধৰ্মধ্বজ ফয়চলা নবিচ।

সংকলনৰ প্ৰথম গল্প ‘আমাৰ সংসাৰ’। ইয়াত লেখকে দেখুৱাইছে যে ঘৰৰ মাইকী মানুহগৰাকীৰ অসুখ হ’লে গিৰিহঁতে ভাতৰ চৰু লৈ জুইকুৰাও নিব নোৱাৰে। ভাত বন্ধাৰ ভাৱ যেনিবা মাইকীমানুহ গৰাকীৰহে। নকল নবিচ শঙ্কু নাথৰ কাহিনীৰ মাজেদি বেজবৰুৱাই ইয়াত তাকে দাঙি ধৰিছে। লগতে তেওঁ ব্ৰাহ্মণসকললৈ এপাট তীব্ৰ কাঁড় নিক্ষেপ কৰিছে। তেওঁ ঘিণৰাম নামৰ চৰিত্ৰৰ মুখেৰে কোৱাইছে, “আপোনােসকল বামণৰ জীৱ দুৰকাছৰ নিচিনা লেকেতা ; বতাহ খাইও আপোনালোকে জিন দিন কটাব পাৰে। আমি শূদ্ৰৰ মখাইহে এমাজ খাবলৈ নাপালে পেটৰ পোৰণিত জাহি মধুসূদন দেখে।” অৱশ্যে তাহানিতে বেজবৰুৱাই কৈ যোৱা কথাসাৰ আজি প্ৰযোজ্য বুলি ক’ব নোৱাৰি। তেওঁৰ নিজৰ ব্যক্তিগত মনোভাব কি আছিল

সেয়া বেলেগ, কিন্তু সমাজত তেনে ধৰণৰ বৈষম্যই যে গা কৰিছিল সেইকথাহে লেখকে গল্পটোত দাঙি ধৰিছে। চুটি আৰু সবল গল্পটোৰ বৈশিষ্ট্য এই বিনিয়েই। পাঠকে পঢ়ি এক আমোদো লাভ কৰিব।

‘যেনে চোৰ তেনে টাঙোন’ শীৰ্ষক গল্পটোত ঘৈণীয়েকৰ ওপৰত গিৰীয়েকৰ যি অত্যাচাৰ চলে তাৰ পৰিত্ৰাণ পাবলৈ ঘৈণীয়েকে কেনেদৰে বুদ্ধিৰে সন্ধিৰ বাহ কাটিছে তাৰে চিত্ৰ এখন দাঙি ধৰা হৈছে। বেজবৰুৱাই কাহিনীটো সুন্দৰকৈ উপস্থাপন কৰিছে আৰু সমাজৰ বাস্তব চিত্ৰখন স্পষ্টকৈ প্ৰকাশ কৰিছে। লেখকৰ ভাষাৰ লালিত্য আৰু স্বাভাৱিক ৰস গল্পটোত অটুট আছে। ঘৈণীয়েকৰ বুদ্ধিৰ বাবেই কদামে অত্যাচাৰ নকৰাৰ প্ৰতিশ্ৰুতি দিবলৈ বাধ্য হৈছে আৰু তেহে তাক ৰাইজেও ক্ষমা কৰিবলৈ সন্মত হৈছে।

‘কনকলতা’ৰ কাহিনীক লেখকে এখন ঐতিহাসিক উপন্যাস বুলি আখ্যা দিছে। ৰজা ভয়ধ্বজ সিংহ আৰু মিবজুমলাৰ মাজৰ যুদ্ধৰ ভেটিত লেখকে কনকলতা আৰু গগনচন্দ্ৰৰ মিলন অধ্যায় বিবৃত কৰিছে। গগনে মুছলমানৰ আক্ৰমণৰ পৰা ৰজাক ৰক্ষা কৰি পুৰস্কৃত হৈছে আৰু বৰুৱা খিতাপ অৰ্জন কৰিছে। কনকে গগনকে পাবলৈ বিচাৰিছিল। কিন্তু কেশৱচন্দ্ৰ কনকলতাৰ পিতাক ডম্বৰুৰ প্ৰিয়পাত্ৰ হৈ মাজতে দেখা দিলে। দুৰ্ভাগ্যবশতঃ মুছলমানৰ আক্ৰমণত কেশৱচন্দ্ৰৰ মৃত্যু ঘটিল। শেষত গগনচন্দ্ৰৰ কৃতিত্বত ডম্বৰুৰ মুখৰ মাত হবিল। তেওঁৰ আপত্তি নৰাজিল। জীয়েক কনকলতাক ধুমধামেৰে গগনলৈ বিয়া দিলে। লেখকে কাহিনীটোৰ মাজেদি কেতবোৰ সাধাৰণ সমস্যা চিত্ৰিত কৰিছে। ৰজাৰ জীৱন ৰক্ষাৰ্থে গগনচন্দ্ৰই যি কষ্ট কৰিছে তাৰ নিদৰ্শন অসমীয়া জাতিৰ মজ্জাগত। বেজবৰুৱাৰ সবল উপস্থাপন আৰু ৰসাল বৰ্ণনাই কাহিনীটো সুখপাঠ্য কৰি তুলিছে। চৰিত্ৰবোৰৰ গাত ইতিহাসৰ গোন্ধ ভাপ লাগি থকাও পৰিলক্ষিত হয়।

‘নাঙলুচন্দ্ৰ দাস’ শীৰ্ষক গল্পটোত অনুভূতি প্ৰবণ নাঙলুচন্দ্ৰৰ শিক্ষা জীৱনৰ লটি-ঘটিৰ কাহিনী মনোৰমকৈ বৰ্ণনা কৰা হৈছে। নাঙলুৰ অন্তৰত প্ৰেমৰ বীজ অংকুৰিত হৈছিল এণ্ট্ৰেল পাছ কৰাৰ পূৰ্বতেই। কিন্তু সেয়া বিকশিত হ’বলৈ নাপালে। কলিকতাত কলেজত পঢ়িবলৈ গৈয়ো নাঙলুৰ নগৰ নাগতি হ’বলৈ ধৰিলে। সি তাৰ মনৰ ভাব প্ৰকাশ কৰিবলৈও সুবিধা নোপোৱা হ’ল। তাৰ প্ৰেমৰ বিবিধ অৰ্থ উলিয়াই বন্ধুসকলেই তাক লটি-ঘটি কৰিলে। শেষত যেনিবা বিধাতা প্ৰসন্ন হোৱাত নাঙলুৱে বি. এ. পাছ কৰিলে আৰু তাৰ পিছতে কলিকতা এৰিলে। লগতে সি কবিতাকে চিৰদিনলৈ নেওচা দিলে। লেখকে নাঙলুৰ দুৰ্দশাৰ কাহিনী বাস্তৱ কৰিবলৈ গৈ সফল হৈছে। পাঠকে সুখপাঠ্য ৰসাল কাহিনীটো পঢ়ি মুগ্ধ হ’ব। নাঙলুৰ দুৰ্দশাই কৰুণাৰ উল্লেখকো নকৰাকৈ নাথাকে।

প্ৰেমৰ কাৰণে প্ৰেমাভিনয় কৰিব লাগেনে? বেজবৰুৱাই ‘জগৰা মণ্ডলৰ প্ৰেমাভিনয়’ শীৰ্ষক গল্পটোত এনে ধৰণৰ এক বিষয়-বস্তুকে উত্থাপন কৰিছে। জগৰা আৰু জগৰাণীৰ ভৱ বয়সত জগৰাই উকিল এজনৰ মুখৰ পৰা প্ৰেমৰ মনোৰম বৰ্ণনা শুনি প্ৰেমৰ প্ৰতি আকৃষ্ট হ’ল আৰু জগৰাণীৰ সৈতে প্ৰেম কৰিবলৈ চিৰাং কৰিলে। কিন্তু জগৰাই পত্নী জগৰাণীৰ লগত যিমানে প্ৰেমৰ মধুৰ ভাষা প্ৰয়োগ কৰিবলৈ ধৰিলে জগৰাণীয়ে সিমানে ভাবিলে যে মানুহটো

পগলা হ'ল। নহ'লেনো প্ৰেম কৰো বুলি মানুহটোৰে আৰোল-টাবোল বকে নে। জগৰাণীয়ে প্ৰেম কি বুজি নাপালে। ফলত জগৰাৰ অভিনয় হ'ল প্ৰেম নিবেদন। চাওতে চাওতে জগৰাৰ প্ৰেমাভিনয় ইমান বেছি হ'ল যে শেষত জগৰাণীয়ে পগলা বুলি স্বামীৰ মূৰত পানী ঢালিছে। বসাল আৰু সুৱলা ভাষাৰে লেখকে প্ৰেমাভিনয়ৰ কাহিনীটো হৃদয়স্পৰ্শী কৰি তুলিছে। গৰুৰ আগত টোকাৰী বজালে যি অবস্থাৰ সৃষ্টি হয় জগৰাৰ প্ৰেম নিবেদনো তেনেকুৱাই হৈছে। হাস্য ব্যঙ্গ বসৰ সৃষ্টিত কাহিনীটোৰ অৰিহণাও নিচেই সামান্য নহয়।

আহোম ৰজাৰ দিনৰ কিছুমান ৰীতি-নীতি অতিশয় কঠোৰ আৰু স্বার্থজনিত আছিল। ৰজাই নিজৰ সিংহাসন নিগাজী কৰাৰ অৰ্থে অনেক প্ৰবন্ধ কৰিছিল আৰু তাৰ বাবে অন্যা-অনীতিৰ আশ্ৰয় নোলোৱাকৈও নাথাকিছিল। 'মৈদাম' নামৰ গল্পটোত বেজবৰুৱাই ৰজা প্ৰতাপসিংহৰ মৃত্যুৰ পিছত পুতেক চুৰাম্ফা ৰজা হৈ কেনেধৰণৰ অন্যা-অধৰ্ম কৰিলে তাৰে এক চিত্ৰ অংকন কৰিছে। নিজৰ সিংহাসন আজীৱন ভোগ কৰিবৰ বাবে চুৰাম্ফাই ভালেমান মানুহক জীৱন্তে মৈদামত স্থান দিলে। মানুহক মানুহে নিঃশেষ কৰাৰ কি দুষ্কাৰ্য সেই কথা চুৰাম্ফাৰ চৰিত্ৰৰ মাজেদি ফুটি উঠিছে। ৰজাৰ এই নিৰ্মম বিচাৰত সকলো অসন্তুষ্ট যদিও কোনেও একো কৰিব পৰা নাই। তেওঁলোকে মাথো নীৰৱে সেই দুষ্কাৰ্যৰ বলি হৈছে। গল্পটোৰ কাহিনীৰ স্ৰষ্টাপন আকৰ্ষণীয়। মানুহৰ কৰুণ পৰিণতি দেখি পাঠকৰ হৃদয়ো বিগলিত হ'ব। আনহাতে কুৰ্মৰ প্ৰতি ঘৃণা জন্মিব।

'মোৰে সৈতে মনাইৰ দ্বন্দ্ব' গল্পত মনৰ সৈতে মানুহৰ নিজৰ যি ধৰণৰ সংঘাত বা সংঘৰ্ষ হ'ব পাৰে তাকে দেখুওৱা হৈছে। মনে কি বিচাৰে সেয়া মানুহে নিজেই সঠিককৈ নাজানে। ক্লমৰ আকাঙক্ষা অলেখ, কল্পনাও অনেক; কিন্তু সেই অনুসাৰে মানুহে চলিব নোৱাৰে। তেতিয়াই সংঘৰ্ষৰ সূত্ৰপাত হয়। গল্পটোত মনৰ সৈতে হোৱা এই সংঘৰ্ষৰ স্বৰূপ উদঘাটন কৰা হৈছে। বেজবৰুৱাৰ স্বাভাৱিক ৰচনাশৈলীয়ে গল্পটোৰ আকৰ্ষণ বৃদ্ধি কৰিছে।

'লোভ' নামৰ গল্পত এটি কোমল মনৰ সঁচা ভাবানুভূতিৰ সূক্ষ্মৰ ঘটছে। কথকে বৰশী বাই মাছ এটা ধৰাৰ পিছত সৰু সৰু পোনাবোৰৰ কি দুৰ্দশা হ'ল আৰু সেই কথাৰ উপলব্ধিয়ে তেওঁক কেনেকৈ বিদ্ধ কৰিছে — তাৰ বৰ্ণনাই পাঠকৰ হৃদয় চুৰ। নিঠকৰা মাছৰ পোনাবোৰে বৰশী বাওঁতাৰ কাষত যেনেদৰে মৰণৰ আৰ্জি পেচ কৰি সেই বেদনাদায়ক দৃশ্য চাই থাকিব নোৱাৰি কথকে বৰশীটো ভাঙি পেলাই তেনে ঘটনা পুনৰাবৃত্তি নকৰাৰ সিদ্ধান্ত লৈছে। সৰু যদিও গল্পটোৰ সূক্ষ্ম উপলব্ধিয়ে পাঠকক আমোদ দিবলৈ সক্ষম হ'ব।

মানে অসম আক্ৰমণ কৰি সাধাৰণ প্ৰজা, জনগণলৈ কি দুৰ্গতি আনিলে সেয়া বৰ্ণনাতীত। ইতিহাসৰ পাতৰ সেই অধ্যায় আজিও কালিয়াময়। মানৰ আক্ৰমণত সৰ্বহাৰা হোৱা এগৰাকী দুৰ্ভাগীয়া নাৰীৰ জীৱন চিত্ৰ অংকন কৰা হৈছে 'কাশীবাসী' নামৰ গল্পটোত। কথকে গঙ্গাস্নান কৰিবলৈ যাওঁতে কাশীত আশ্ৰয় লোৱা দুৰ্ভাগীয়া বুঢ়ী গৰাকীৰ সাক্ষাৎ পাইছে আৰু তেওঁৰ মুখৰ পৰা হৃদয় বিদাৰক কৰুণ কাহিনী শুনিছে। মানে নিষ্ঠুৰভাৱে ধৰি নিয়া এজাক মানুহক কোম্পানীৰ ফৌজে ৰণত জিকি ঘূৰাই আনিলে আৰু সেই মানুহজাকৰ মাজেৰে এগৰাকী হ'ল কাশীবাসী বুঢ়ীগৰাকী। তেতিয়া গাভৰু বুঢ়ীয়ে মানৰ হাতত সকলো হেৰুৱাই ঘৰলৈ উভতি

আহিছিল যদিও ঘৰৰ মানুহবোৰে তেওঁক আশ্ৰয় নিদিলে। আনকি নিজৰ গিৰীয়েকেও তেওঁক উভতাই নিব নুখুজিলে। ফলত দুৰ্গপলীয়া বুঢ়ীয়ে অনাই-কনাই ঘূৰি ছমাহ মানৰ মূৰত কানী পালেহি আৰু তাতে জীৱনৰ বাকী থকা দিন কেইটা নিয়াবলৈ ধৰিলে। লেখকে বুঢ়ীৰ মুখেৰে তেওঁৰ জীৱনৰ গোটেই কাহিনীটো বিধৃত কৰিছে। এহাতে ঐতিহাসিক ঘটনা মানব নিৰ্যাতন আৰু দুৰ্ভাগীয়াৰ আৰ্ত্তস্বৰ, আনহাতে বুঢ়ীৰ পৰিয়ালৰ দায়িত্বহীন ভূমিকাৰ পৰিণতিত তেওঁৰ বিষময় জীৱন — এয়াই হৈছে গল্পটোৰ লক্ষ্য কবিবলগীয়া দিশ।

‘ভোম্কেৰোলা’ নামৰ গল্পটোত নদীয়াল মানুহ এটাৰ বহুসংজনক চৰিত্ৰৰ অংকন কৰা হৈছে। নদীয়ালে সংস্কৃত শিকাৰ আগ্ৰহতে বামুণৰ ল’ৰা বুলি ফাকি দিছে আৰু তেনে ফাকিৰ জোৰতে বিদ্যাবদ্ৰৰ পৰা শিক্ষা লাভ কৰি ঘৰ জোঁৱাই হোৱাৰ ভাগ্যও অৰ্জন কৰিছে। কিন্তু নদীয়ালে সুখেৰে বেছি দিন ভোগ কৰিবলৈ নাপালে। নদীয়ালৰ মুখা খুলিছে সৰু ঘৈণীয়েকে। তেওঁৰ আগৰ দিনবোৰৰ কাহিনী উন্মোচন হোৱাৰ লগে লগে বিদ্যাবদ্ৰৰ দুই জীয়েকক যে প্ৰতাৰণা কৰি বিয়া কৰালে সেই কথা স্পষ্ট হৈ পৰিল। ঘটনাচক্ৰত নদীয়ালেই গল্পটোৰ নায়ক হৈছে, নদীয়ালেই ভোম্কেৰোলা পণ্ডিত হৈছে। লেখকে দেখুৱাইছে ভোম্কেৰোলা পণ্ডিত হ’লেও নিজৰ কুকীৰ্তি মচিব পৰা নাই। সেয়ে নতুনকৈ স্কুলৰ পণ্ডিত হ’বলৈ যাওঁতেও ভোম্কেৰোলাৰ আগৰ পৰিচয় লুকাই থকা নাই। আনহাতে জ্ঞাতি-ভেম বিভেদৰ চৰিত্ৰও গল্পটোৰে দাঙি ধৰে। ইয়াৰ মাজেদি বেজবৰুৱাই ক’ব খুজিছে যে ডেউতাৰক-বৰক বা ফোঁপোলা হ’লে তাৰ ওপৰত যিমানে বহন দিয়া নহওক কিয় সি বাচি থাকিব নোৱাৰে। কিন্তু মানুহে সেই কথা বুজিব নিবিচাৰে। দৰাচলতে মানুহৰ এনেকুৱা বিপজ্জনক স্থিতিৰ কাৰণেই মানুহৰ অৱস্থা কেতিয়াবা ভোম্কেৰোলাৰ দৰে হয়গৈ।

অলপ অচৰপ বিদ্যা শিক্ষা লাভ কৰা বিদ্যাৰ্থীৰ অহংকাৰ জন্মিলে কেনে হ’ব পাৰে তাকে দেখুওৱা হৈছে ‘ভোম্কেৰ বৰুৱা’ নামৰ গল্পটোত। ভোম্কেৰৰ আচল নাম আছিল ভোকোন্দি। সি কলিকতালৈ পঢ়িবলৈ গৈ তাৰ নাম-ধামৰ কাৰণে বংশ মৰ্যাদা লাঘৱ হোৱা বুলি ভাবি পঢ়াতকৈ নাম-ধাম সলনি কৰাতহে গুৰুত্ব দিলে। সেয়ে সি চিঠিৰে মাক-দেউতাক আৰু ভনীয়েকৰ নাম সলনি কৰাৰ কথা জনাই দিছে। সি নিজৰ নামটোও ভোকোন্দিৰ পৰিৱৰ্তে ভোম্কেৰ বৰুৱা কৰিছে। মাকে ভাবিছে পুতেকে ডাঙৰ বিষয়-বাৰ পাইছে এনে কৰিছে। কিন্তু প্ৰকৃততে সেয়া নহয়। দেউতাকে ভোকোন্দিৰ কাণ্ড-কাৰখানাত অসন্তুষ্ট। তেওঁ ঠিকেই বুজিছে যে পুতেকৰ মতি-গতি সলনি হৈছে। সি কি কৰিবলৈ গৈছে সি নিজেই নাজানে। গতিকে তেওঁ পুতেকৰ কথামতে নাচিব খোজা নাই আৰু ভোকোন্দিৰ মাককো কথামতে বুজাবৰ চেষ্টা কৰিছে। লেখকে ভোম্কেৰ বৰুৱাৰ চৰিত্ৰৰ দ্বাৰা সমাজৰ বিশেষ এটা দৃষ্টিকোণ প্ৰকট কৰিছে। হাস্যৰস আৰু চৰিত্ৰায়ণে ইয়াত প্ৰাধান্য লাভ কৰিছে।

ভোম্কেৰ বৰুৱাৰ কাহিনীটো বেজবৰুৱাই সিমানতে শেষ কৰা নাই। ‘ভোম্কেৰ বৰুৱাৰ মধ্যলীলা’ নামেৰে তেওঁ ভোম্কেৰৰ কাহিনী বিস্তাৰিত কৰিছে। ভোম্কেৰই কলিকতাত জীৱিকাৰ পথ মোকলাব নোৱাৰিলে। পঢ়াও সমাধা কৰিব নোৱাৰিলে। সি সিংহাৰা হোৱা যেন হ’ল। শেষত সি গাঁৱলৈ উভতি আহিছে আৰু নোমল মৌজাদাৰৰ কন্যা চম্পেখৰীৰ পাণি গ্ৰহণ কৰি

যৌতুকত পোৰা ৰূপ কড়িৰে কিছুদিন চলিছে। ভোকেন্দ্র কলিকতাত থাকোঁতেই দেউতাক ঢুকাইছিল। দেউতাকে ধাৰো কিছু থৈ গৈছিল। ভোকেন্দ্রই ঘৰ যোৰহাটলৈ উঠাই নিলে। ক্ৰমাৎ অনেক কষ্টৰ মাজত তাৰ দিন পাৰ হ'বলৈ ধৰিলে। ইতিমধ্যে যৌতুকৰ অৰ্থও ঢুকাল। ভোকেন্দ্রই শেষত চোৰাংচোৰাগিৰি কৰিবলৈ ল'লে। তেনেকৈ তাৰ দিন ভাললৈ আহিল। ধাৰবোৰো কমি শেষ হ'বলৈ ধৰিলে। লেখকে ভোকেন্দ্রৰ চোৰাংচোৰা বিদ্যাতে এই কাহিনীৰ সমাপ্তি ঘোষণা কৰিছে যদিও পিছলৈ এছোৱা এৰি থৈ গৈছে। সেয়া পিছত কম। এইখিনিতে মাথো কৈ থও লেখকে ইয়াত ভোকেন্দ্রৰ জীৱন চৰিত্ৰৰ অগ্ৰগতি সূচাইছে। তাৰ চৰিত্ৰৰ মাজেদি সংগ্ৰামী চেতনা এটা মূৰ্তিমান হৈছে যদিও কৰ্মম্পৰাহীন সোৰোপা স্বভাৱ এটাৰো চিত্ৰ অংকণ কৰিছে। নিবনুৱা সমস্যাৰ এই দিশটো অৱশ্যে আজিও একেই আছে।

ভোকেন্দ্রৰ পৰৱৰ্তী অধ্যায় বৰ্ণনা কৰা হৈছে 'ভোকেন্দ্র বৰুৱাৰ অন্তৰীলা' নামৰ গল্পটোত। চতুৰ চোৰাংচোৱা ভোকেন্দ্রই অৰ্থ জোৰা মাৰিবৰ উদ্দেশ্যে যত্ন কৰিও সুফল নোপোৱাত দেশ সেৱা কৰিবলৈ আৰম্ভ কৰি 'পেট্ৰিট' হ'ল। সেয়ে মৰাণ সকলৰ কুশলার্থে 'মৰাণ সভা' সংস্থাপন কৰি কৌশলৰে টকা-পইচা উঠাবলৈ ধৰিলে দেশপ্ৰেমী ভোকেন্দ্রই। সৰল-সহজ জনগণে তাৰ দেশসেৱাৰ সুবিধার্থে যিয়ে যি পাৰে তাকে অকাতৰে দান কৰিলে। মৰাণসকলৰ এই আবেগৰ গহীনা মূল ভোকেন্দ্রই কলিকতালৈ গৈ লাট চাহাবক 'মেমেৰিয়েল' দিবলৈ ঠিক কৰি জাহাজৰ প্ৰথম শ্ৰেণীত উঠি যাত্ৰা কৰিলে। তাৰ পিছত কলিকতাত পোন্ধৰ দিন কটাই ভোকেন্দ্রই সমস্ত ধন-সম্পদ ৰং-আনন্দ উছৰত খৰচ কৰি প্ৰত্যাবৰ্তন কৰিলে। এনেকৈ লেখকে ভোকেন্দ্রৰ চৰিত্ৰৰ অধঃপতন দেখুৱাইছে। ভোকেন্দ্রৰ অন্তৰীলাও তাতে সমাপ্ত হৈছে। সমাজত ভোকেন্দ্রৰ নিচিনা প্ৰভাৱকৰ অভাৱ আজিও হোৱা নাই। সেই দিশৰপৰা ভোকেন্দ্র চৰিত্ৰৰ প্ৰাসংগিকতা নুই কৰিব নোৱাৰি।

বেজবৰুৱাৰ এটা অন্যতম উল্লেখযোগ্য গল্প 'এৰাবাৰী'। সংকলনখন এই গল্পটোৱে সমৃদ্ধ কৰাই নহয় সোণত সুৱণা চৰাইছে। গল্পটোত কাহিনীৰ প্ৰকাশভংগী বিষয়-বস্তুৰ উপস্থাপন আৰু চৰিত্ৰৰ নিজস্ব গতি লক্ষ্য কৰিবলগীয়া। লেখকে এৰাবাৰীখনৰ নিৰ্মম কাহিনীৰ মাজেদি মানুহৰ বৰ্বৰতা আৰু ঘৃণনীয় চৰিত্ৰৰ প্ৰতিফলন ঘটাইছে। নিজৰ স্বাৰ্থ পূৰণৰ অৰ্থে মানুহ এনেকুৱা দুষ্কাৰ্যই অৱশ্যে সময়ৰ হাতত ধৰা দিবলৈ বাধ্য। এৰা বাৰীখনৰ সৃষ্টিৰ কাহিনীয়ে সোঁৱৰাই যে পাপৰ ভাৰ বেছি হ'লে প্ৰকৃতিয়ে নিজেই তাৰ ভাৰ কমায়। এৰা বাৰীখনৰ মানুহবোৰৰ সেই দশা হ'ল। পাঠকে মানুহৰ ধ্বংসৰ কাহিনী পঢ়ি অৱশ্যে আনন্দ নাপাব -- কাহিনীটোৰ মাজত চৰিত্ৰবোৰৰ ধৰণ-কৰণ দেখি পুঠৌ জন্মিব। এঘৰ মানুহ নিঃশেষ হৈ যোৱাটো সামান্য ঘটনা নহয়। কিন্তু মানুহৰ মনুষ্যত্ব যেতিয়া লোপ পায় তেতিয়া নিস্তাৰ নাই। অন্যায়-অবিচাৰ সদায় বিচাৰাধীন হ'বই, এয়া ধ্ৰুৱ সত্য। গল্পটোৰ মূল বিষয় সেইটোৱেই। বেজবৰুৱাৰ স্বভাৱজাত ভাষা আৰু আকৰ্ষণীয় উপস্থাপনে গল্পটো সুখপাঠ্য কৰি তুলিছে।

'ঘণ্টাকৰ্ণ শৰ্মা' নামৰ গল্পত লেখকে ঘণ্টাকৰ্ণৰ দস্ত অহংকাৰৰ চিত্ৰ প্ৰতিফলিত কৰিছে। ধন আৰু লোভৰ বশৱৰ্তী হৈ ঘণ্টাকৰ্ণই বাগানৰ মেনেজাৰৰ বিৰুদ্ধে মাত মাতিছে যদিও সুফল পোৱা নাই। আনকি কলিকতাত বৰ চাহাবৰ ওপৰত আপীল কৰিবলৈ গৈ অযথা দিন

পাৰ কৰিছে আৰু টকা-পইচাখিনি হেৰুৱাই সি সৰ্বশ্ৰান্ত হৈ উভতি আহিছে। বণ্টাকৰ্ণৰ দৰে তাৰ লগুৱা ময়ূৰাও কলিকতাৰ হাবা-পানীত উছন হৈ আহিছে। লেখকে এই দুই চৰিত্ৰৰ মাজেদি সমাজৰ কামত নহা দায়িত্ব-জ্ঞানহীন এচাম মানুহৰ বিচাৰ বুদ্ধিহীন কামৰ এক নিদৰ্শন দাঙি ধৰিছে। কাহিনীৰ মাজত খুন্তীয়া বা বসালচিহ্ন অংকণৰো নিদৰ্শন পোৱা যায়। পাঠকে গল্পটোৰ মাজত লক্ষ্য কৰিবলগীয়া বৈশিষ্ট্য এয়াই।

সমাজৰ জাত-পাত বিচাৰ, ধৰ্ম বিবেদ কোনো কালে শেষ হোৱা নাই। বেজবৰুৱাই মানুহৰ এই বৈষম্য আচৰণ প্ৰতিফলিত কৰিছে ‘ধৰ্ম্মধ্বজ ফয়চলা নবিচ’ শীৰ্ষক গল্পটোত। ফয়চলা নবিচ হিন্দু ধৰ্মৰ তথাকথিত ‘বক্ষক’। তেওঁৰ দৰে মানুহৰ কাৰণেই জয়চন্দ্ৰ ভূঞাৰ পৰিয়ালে ‘জাত গ’ল’ বুলি তিৰস্কাৰ লাঞ্ছনা ভুঞ্জিব লগা হৈছে। জয়চন্দ্ৰৰ পৰিয়ালৰ অপৰাধ তেওঁৰ পিতৃ কৃষ্ণচন্দ্ৰক মানে ধৰি নিওঁতে মানৰ হাতৰ ভাত খাবলগীয়াত পৰিছিল। গতিকে মানৰ হাতৰ পৰা পলাই আহি ঘৰ পাওঁতে গাঁৱৰ মানুহে তেওঁক এঘৰীয়া কৰিলে। তেতিয়াৰ পৰা সেই ভূঞা পৰিয়ালটো গাঁওখনত এঘৰীয়া হৈ পৰিল। কৃষ্ণচন্দ্ৰৰ পিছত পুতেক জয়চন্দ্ৰৰ দিনতো ‘জাত গ’ল’ ম্যাদৰ অন্ত নহ’ল। অথচ তেওঁলোকে যিমান নিষ্ঠাৰে হিন্দু ধৰ্ম পালন কৰে সেয়া আনে কৰে নে নকৰে সম্ভেদ। কিন্তু তেওঁলোক বিবৰ্জিত অনাযুক্ত হৈয়ে ৰ’ল। গতিকে এদিন পুখুৰীৰ পৰা পানী খোৱা ঘটনা এটাক কেন্দ্ৰ কৰিয়ে সেই সীমা বাঢ়ি গ’ল। ফয়চলা নবিচে জয়চন্দ্ৰৰ পুতেকক অকথা গালি গালাজ কৰিছে। সিদিনাই জয়চন্দ্ৰহঁতে সিদ্ধান্ত লৈ মুছলমান ধৰ্মত দীক্ষিত হ’ল। ফয়চলা নবিচৰ অহংকাৰ চূৰ্ণ হ’ল যদিও তেওঁ মূৰ নোদোঁৱালে। তেওঁৰ জাত্যাভিমান থাকিয়ে গ’ল। আনহাতে জয়চন্দ্ৰহঁতে জহিকদিন হৈ মানুহৰ প্ৰাপ্য অধিকাৰ লাভ কৰিলে। লেখকে দুটা ধৰ্মৰ মূলগত পাৰ্থক্য দেখুৱাইছে আৰু মানুহৰ প্ৰাপ্য অধিকাৰক গুৰুত্ব দিছে। ফয়চলা নবিচৰ দৰে মানুহৰ কাৰণেই যে হিন্দু ধৰ্মত সংকীৰ্ণতা বৃদ্ধি পাইছে সেই কথাও দেখুওৱা হৈছে। দৰাচলতে এনে অন্ধ সংকীৰ্ণতাৰ বিপক্ষে মানুহ যে সজাগ হ’ব লাগে সেই কথা স্পষ্ট কৰাও গল্পটোৰ অন্যতম উদ্দেশ্য। বেজবৰুৱাৰ এই গল্পটোৰে তেওঁৰ তৃতীয় সংকলনখন সমাপ্ত হৈছে। দৰাচলতে তেওঁৰ জীৱদ্দেশ্যত প্ৰকাশিত সংকলনৰ ভিতৰত এইখন হৈছে তৃতীয় তথা অন্তিম।

## (পাঁচ)“

তিনিখন সংকলনত অন্তৰ্ভুক্ত কৰাৰ পিছতো বেজবৰুৱাৰ ভালেমান গল্প সংকলিত নোহোৱাকৈ থাকিল। অনেক আলোচনী আৰু কাকতত তেওঁৰ যিমান গল্প সিঁচৰতি হৈ থাকিল তাৰ ভিতৰত ‘বাহী’ত থকা গল্পৰ সংখ্যাই সবহ। অতুল চন্দ্ৰ হাজৰিকাই এই গল্পবোৰক ‘কেহৌকলি’ নামৰ গল্পটোৰ আধাৰতে এখন নতুন কিতাপ কৰিব পাৰি বুলি ‘বেজবৰুৱা গ্ৰন্থাবলী’ত (১৯৬৮ চনত) মন্তব্য কৰিছে। তেওঁৰ যুক্তি : “নামকৰণ কৰা হৈছে মূল বিষয়-বস্তুৰ লগত সামঞ্জস্য ৰাখি।” অৱশ্যে গল্পবোৰক হাজৰিকাদেৱে প্ৰস্তাব কৰা ক্ৰমত নাৰাখিলেও কোনো অসুবিধা নহয়। আমাৰ এই সংকলনতো তেনে পোন্ধৰটা গল্প সন্নিবিষ্ট কৰা হৈছে আৰু তাৰ ভিতৰত কেইটামান যে অভিশয় আকৰ্ষণীয় গল্প আছে সেই কথা ক’বই লাগিব। বেজবৰুৱাই এই গল্পখিনিকে কিতাপখন কৰি থৈ যাব পৰা হ’লে পৰম সৌভাগ্যৰ কথাই

হ'লহেঁতেন। তথাপি আমি এই গল্পসমূহক বেজবৰুৱাৰ চতুৰ্থ খণ্ডৰ গল্প বুলিয়ে ধৰিব পাৰো আৰু তেনেকুৱা স্থানত ৰাখিয়ে আমি গল্পসমূহৰ মাজলৈ সোমাবৰ যত্ন কৰিছো।

এই খণ্ডৰ প্ৰথম গল্প 'কেহোঁকলি'। ইয়াত জীয়েকৰ মৃত্যুৰ শোকত বাপেক-মাককে ধৰি গোটেই পৰিয়ালটো কেনেকৈ নিঃশেষ হৈছে তাকে দেখুওৱা হৈছে। কেহোঁকলি সদাগৰে বণিজলৈ যাওঁতে বাটতে জীয়েকক অকালতে হেৰুৱাইছে আৰু তাৰ দুখতে সমস্ত সম্পদ ৰাইজক বিলাই দি বিমৰ্ষ উদং মনেৰে ঘৰমুৱা হৈছে। সদাগৰে ঘৰ পাই জীয়েকৰ মৃত্যুৰ বতৰা দিলত ঘৈণীয়েকেও বেজাৰ পাই প্ৰাণ ত্যাগ কৰিলে। জীয়েক আৰু ঘৈণীয়েকৰ শোকত কেহোঁকলিও বেছিদিন বাচি নাথাকিল। ইফালে জীয়েকক বিয়া দিবলৈ ঠিক কৰি থোৱা ৰণাইয়ো বলিয়াৰ দৰে হ'ল। তাৰ ভাবী পত্নীক অকালতে হেৰুৱাই সি তাইৰ সংগী লোকাপাৰটো লৈ অনাই-বনাই ফুৰিবলৈ ধৰিলে। এদিন ৰণাইয়ো পানীত পৰি ঢুকাল। পুলিচে তাৰ মৰাশটোহে পালে। লেখকে গল্পটো তাতে সামৰিছে। ইয়াত বেজবৰুৱাই কৰুণ কাহিনী এটা সৃষ্টি কৰাৰ লগতে আন কেবাটাও গুৰুত্বপূৰ্ণ দৃষ্টিভংগী দাঙি ধৰিছে। সদাগৰৰ জীয়াৰী বতাহীৰ ও-বীজৰ দৰে বীজল মনটো, লোকাপাৰটোৰ প্ৰতি তাইৰ অন্তৰীন মৰম আৰু মাক-দেউতাকৰ কন্যাৰত্ন প্ৰেমত প্ৰাণত্যাগৰ নিৰ্মম চিত্ৰ বাস্তৱ সমাজৰ পৰা সংগৃহীত। বেজবৰুৱাই ইয়াত বিষয়-বস্তুকে অধিক মৰ্যাদা দিছে, চৰিত্ৰায়ণৰ কথা ক'ব লাগিব তাৰ পিছতে। গল্পটোৰ আবেদন মৰ্মস্পৰ্শী আৰু পাঠকৰ হৃদয়ত কৰুণাবো উদ্ৰেক কৰা বিধৰ।

কঠোৰ আৰু অবিবেকী কামৰ পৰিণতি যে ভয়ানক হ'ব পাৰে সেই কথা 'মুক্তি' নামৰ গল্পটোত দেখুওৱা হৈছে। সুকুমাৰৰ পঢ়া-শুনা নোহোৱা হৈছে। সুকুমাৰৰ পঢ়া-শুনা নোহোৱা দেখি ককায়েক দেৱকুমাৰে তাক কঠোৰ শাসনত ৰাখি পঢ়াবলৈ যত্ন কৰিলে। কিন্তু সুকুমাৰৰ যিকণ বুদ্ধি-বৃত্তি আছিল সেয়াও কঠোৰ শাসনৰ মেৰপাকত ক্লান্ত হৈ পৰিল। তাৰ মগজুৰ কোষবোৰ ক্ৰমাৎ নিষ্শ্ৰুভ হ'বলৈ ধৰিলে। ককায়েকৰ কটকটীয়া বাহোনে তাক দুৰ্বলহে কৰিলে। সি পগলাৰ দৰে হ'ল, ভ্ৰম বকিবলৈ আৰম্ভ কৰিলে। টান জ্বৰ হৈ এদিন সি ঢুকাই থাকিল। লেখকৰ মতে বন্দীত্বৰ পৰা তাৰ প্ৰাণ পৰীয়ে মুক্তি লাভ কৰিলে। কাহিনীটো সৰু যদিও অৰ্থবাহ আৰু গভীৰভাৱে অন্তৰস্পৰ্শী। মানুহৰ দুৰদৰ্শিতাৰ অভাৱ আৰু অবিবেচনাই কেনেকৈ সৰল মন-প্ৰাণ ধ্বংস কৰি নিঃশেষ কৰিব পাৰে সেই চিত্ৰ এই গল্পটোৱে বহন কৰিছে। মানুহৰ প্ৰাণৰ স্বকীয় বৈশিষ্ট্য আপোনা-আপুনিহে পৰিস্ফুট হয়, জোৰ-জবৰদস্তি কৰিলে বা বন্দীত্বৰ শিকলি পিন্ধালে সম্ভৱ নহয়। বিবেকৰ সদব্যৱহাৰ আৰু অপব্যৱহাৰৰ বিষয়ে মানুহ সজাগ হৈ কামত আগবাঢ়িলে ফলাফল সুখবাপ্তক হোৱাটো স্বাভাৱিক। বেজবৰুৱাই বাস্তৱ উপযোগী ছবিখন এনেদৰেই গল্পটোৰ মাজেদি ব্যক্ত কৰিছে।

'বিছ' নামৰ গল্পটোত অসমৰ ঐতিহ্য আৰু পৰম্পৰা ৰক্ষাৰ প্ৰতি সমাজৰ জনসাধাৰণৰ কেনেকুৱা মনোভাৱ সেয়া দাঙি ধৰা হৈছে। গল্পটোৰ কাহিনীৰ উপস্থাপন আকৰ্ষণীয়। বেজবৰুৱাৰ স্বভাৱ সুলভ ৰসাল ৰচনাশৈলীয়ে গধুৰ বিষয় এটাকো ৰসময় কৰি তুলিছে। লগতে পশ্চিমৰ প্ৰতি প্ৰবলভাৱে আকৰ্ষণ অনুভৱ কৰা এচাম অসমীয়াই যে নিজৰ সংস্কৃতি-ঐতিহ্যক গ্ৰহণ কৰিব নিবিচাৰে সেইটোৰ প্ৰতি লেখকে কটাক্ষপাত কৰিছে। এগৰাকী গাঁৱলীয়া



বুঢ়ীৰ মনতো নিজৰ চহকী গৌৰৱ গাঁথৰা কাহিনী কেনেকৈ সজীৱ হৈ থাকিব পাৰে সেয়া গল্পটোত সুন্দৰভাৱে প্ৰতিফলিত হৈছে। অৱশ্যে গল্পটোৰ শেষত লেখকে দেখুৱাইছে যে তেওঁ আঘাতপ্ৰাপ্ত হৈ বিছনাত পৰি থকা অৱস্থাতে এই গোটেই কাহিনীটো মনলৈ আহিছে। বিঘৰ ম'হ বৃজ, গৰুৰ গা ধুওৱা, বেঙেনা-লাউ খুওৱা, বিছনাচ, পিঠা-পনা, জলপানৰ দিহা কৰা ইত্যাদি অনেক চিত্ৰ গল্পটোৱে ধৰি ৰাখিবলৈ সক্ষম হৈছে। তদুপৰি গল্পটোৰ ভাষাই গোটেই বৰ্ণাঢ়া সংস্কৃতিকে ধৰি ৰখাত প্ৰভুতভাৱে সহায় কৰিছে। ৰসৰাজ বেজবৰুৱাৰ স্বকীয় বৈশিষ্ট্যক উপলব্ধি কৰিবলৈয়ো গল্পটোৰ মাজত সমলৰ অভাৱ নহ'ব। পাঠকে গল্পটো পঢ়ি সন্তুষ্ট হ'ব।

এটা এবেকেগীয়া সাধু হিচাপে অভিহিত কৰি বেজবৰুৱাই ৰচনা কৰিছে 'জুৰমন ৰাইদঙীয়া' নামৰ গল্পটো। জুৰমনৰ এটা কু-অভ্যাসৰ কাৰণে গোসাঁইৰ হাতত তাৰ বেয়া ধৰণে লাটি ঘটি হ'বলৈ ধৰিলে। গোসাঁইক বেয়া কথা কোৱা বুলি ভাবি জুৰমনৰ ওপৰত প্ৰহাৰ কৰিবলৈ ধৰিলে কেবাজনো ভকতে। তথাপি জুৰমনৰ মুখৰ পৰা সেই কু-অভ্যাস নুগুচিল। ক্ৰমাৎ ঘটনাই অধিক বেয়ালৈ ঢাল খালে। সূক্ষ্মদৰ্শনহীন গোসাঁইৰ নিৰ্দেশত কেবাজনো ভকত জুৰমনৰ ওপৰত জঁপিয়াই পৰিল। জুৰমনৰ পিঠিত ঠু-কিল পৰিল। তাৰ হাতৰ ৰাইদাংডালেৰে সকলো ফালৰপৰা তাৰ ওপৰত মাধমাৰ শোধাবলৈ ধৰিলে। শেষত গাঁওবুঢ়াই ঘটনাটো দেখি বিতৰ্কিত হৈ পৰিল। তেওঁ জুৰমনৰ কথা ভালকৈ জানে। গোসাঁইক তেওঁ বুজাই দিলে যে জুৰমনৰ সিটো কু-অভ্যাস, গোসাঁইক অপমান কৰিবলৈ সি একো কোৱা নাই। গোসাঁয়ে কথাটো বুজি পালে আৰু তাক খেদি পঠিয়ালে। কিন্তু জুৰমনৰ স্বভাৱটোৰ পৰিৱৰ্তন নঘটিল। গল্পটোত লেখকৰ হাস্যৰস আৰু উপস্থাপন আকৰ্ষণীয়।

মাউৰা এজনৰ দৰৱস্থাৰ কাহিনী বিধৃত হৈছে 'মাউৰা' শীৰ্ষক গল্পটোত। মৌজাদাৰৰ মৃত্যুৰ পিছত কৰ্মেশ্বৰ কাকতী মাউৰা হৈ পৰিল। মৌজাদাৰণীয়ে আগতেই স্বৰ্গাৰোহণ কৰিছিল। মাউৰা কৰ্মেশ্বৰে কৰ্মত প্ৰবৃত্ত হ'ব নোৱাৰি অনাই-বনাই ফুৰিবলৈ ধৰিলে আৰু মাউৰাই মৌজাদাৰক দায়িত্ব নোপোৱাত আক্ষেপ কৰিবলৈ ধৰিলে। কৰ্মেশ্বৰে নিজৰ ম'হ মাউৰাৰ ভক্তহাতত আশ্ৰয় বিচাৰিবলৈ আৰম্ভ কৰিলে। কিন্তু ক'তো সুবিধা নহ'ল। মাউৰা বুলি ক'তো স্বীকৃত স্থানো তেওঁ নাপালে। আচলতে লেখকে দেখুৱাব খুজিছে যে মাউৰা বুলি কৰ্মেশ্বৰে যি সুবিধা আদায় কৰিব বিচাৰিছে সেয়া দৰাচলতে তাৰ প্ৰাপ্য নহয়। কৰ্মত যোগ্যতা প্ৰতিপন্ন কৰিব নোৱাৰিলে যে ক'তো মৰ্যাদা লাভ কৰিব নোৱাৰি সেই কথাকে গল্পটোত উত্থাপন কৰা হৈছে। কৰ্মেশ্বৰৰ যোগ্যতা নাই বাবে সি ক'তো থিতাপি লাগিব পৰা নাই। তাৰ মনত তাৰ যোগ্যতা সম্পৰ্কে ধাৰণাও নাই। সেয়েহে সি কলিকতালৈ গৈ মাউৰাৰ যোগ্যতা ভিত্তিত অৱলা আশ্ৰমত আশ্ৰয় বিচাৰি বিফল মনোৰথ হৈ ক'বাত হেৰাই গৈছে।

পদমৰ্যাদা বা নিয়য়বাক্যকৈ যে চৰিত্ৰ বহুত ওপৰৰ সম্পদ সেই কথা দেখুৱাইছে 'ৰছিত' নামৰ গল্পটোত। হাকিম জে, আৰ, বৰুৱাই পদমৰ্যাদা পালেও চৰিত্ৰবান হ'ব নোৱাৰিলে। তাৰ কুপৰিণতি ভোগ কৰিবলগীয়া হৈছে পত্নী বৃন্দাই। তাই অশেষ চেষ্টা কৰিও বিফল হৈছে। হা'লমে আন এজনী তিৰোতা আনিছে আৰু বৃন্দাক কোলাৰ কেঁচুৱাৰে সৈতে পিড় গৃহলৈ ঘূৰাই পঠিওৱাই দিছে। সিমানেই নহয় হাকিম জে আশ্ৰমতৰ যোগে বৃন্দাইতক ভাবুকি দিছে। শব্দৰূপে হাকিম

জোঁৱায়েকক বৃন্দাক ঘূৰাই পোৱা বুলি ৰছিত দিবলগীয়া হৈছে। কেনে নিৰ্মম পৰিহাস! বৃন্দাৰ লগতে সূত লাভ কৰা বুলিও শহুৰেকে ষ্টাপ কাগজখনত চহী কৰি দিছে। ইয়াত বেজবৰুৱাই ঘৃণনীয় দৃশ্য এটি চিত্ৰিত কৰিছে অতি জীৱন্ত ভাৱে। শ্লেষ-বিদ্ৰূপৰে তেওঁ তথাকথিত ভদ্ৰলোকসকলক থকা-সৰকাও কৰিছে। আনহাতে শহুৰেকে কেনেকৈ শূনাৰ পৰা আৰম্ভ কৰি গজগজীয়া প্ৰতিষ্ঠিত ব্যক্তি হ'ব পাৰিলে তাৰ চিত্ৰও বিধৃত কৰা হৈছে। এই দুইজন পুৰুষ চৰিত্ৰ পৰস্পৰবিৰোধী। লেখকে এজনৰ (শহুৰেক) চৰিত্ৰৰ বিকাশ আৰু সং দিশটো দেখুৱাইছে আৰু আনজনে (জোঁৱায়েক) নিজৰ অসং চৰিত্ৰ কেনেকৈ চৰিত্ৰাৰ্থ কৰিছে তাকে দেখুৱাইছে। তেওঁৰ চৰিত্ৰায়ণ আকৰ্ষণীয়। বিষয়-বস্তু বাস্তৱ ভিত্তিক আৰু ইয়ে লেখকৰ সমাজ চেতনাও দাঙি ধৰিছে।

বিবাহ আৰু স্বামী-স্ত্ৰীৰ প্ৰকৃত তাৎপৰ্য কি সেই কথা বাৰুকলোৱে বুজেনে! বুজি পোৱা সকলৰ কথা এৰো, নুবুজাসকলক লৈহে য'ত শত পয়মাল। বেজবৰুৱাই এই পয়মালৰ এক নিদৰ্শন দাঙি ধৰিছে 'ললিতী কাকতী' নামৰ গল্পটোত। ললিতীক মাক-দেউতাকে দৰা বাছি বাছি হাকিম এজনলৈ বিয়া দিছিল। হাকিমৰ আচল ৰূপ বিয়াৰ পিছতহে ওলাল। দেউতাক-মাকে ভাবিছিল হাকিম জোঁৱায়েকে জীয়েকক সুখত ৰাখিব। কিন্তু বাস্তৱত সেয়া নহ'ল। হাকিমৰ জঘণা ৰূপটোহে ক্ৰমাৎ প্ৰকাশ হ'বলৈ ধৰিলে। ললিতীৰ ওপৰত অকথা অত্যাচাৰ, অশ্ৰাব্য গালি বৰ্ষণ চক্ৰিল। শেষত ললিতীক খেদাই দিলে হাকিম স্বামী শ্ৰীকান্ত হাজৰিকাই। হাকিমে দ্বিতীয়বাৰ আন এগৰাকী কন্যাক বিয়া কৰায়ো ললিতীৰ দৰেই ত্যাগ কৰিলে। মাথো দুয়োবাৰেই তেওঁ ধন-সম্পদৰ লুণ্ঠন চলালে কন্যা দায়গ্ৰস্ত পিতৃ-মাতৃৰ পৰা। লেখকে হাকিমৰ অসং চৰিত্ৰটো চিত্ৰিত কৰিছে আৰু তেওঁ তৃতীয়বাৰ বিয়া কৰাইছে বুলিও উল্লেখ কৰিছে। কিন্তু ললিতীৰ কি হ'ল। ললিতীয়ে হাকিমলৈ চিঠি লিখি তেওঁৰ স্বৰূপ উদ্‌ঘাটন কৰিছে আৰু তাৰ চানেকী 'বাঁহী'ৰ সম্পাদকলৈ পঠিয়াইছে। ললিতীৰ ক্ষোভ স্বামীৰ প্ৰতিয়ে নহয়, শ্ৰীকান্তৰ দৰে জঘণা পুৰুষ জাতিৰ প্ৰতি নাৰীৰ ঘৃণা আৰু স্বাভাৱিক বিদ্বেষ। পুৰুষে নাৰীক এনেদৰে প্ৰবঞ্চনা কৰাৰ কোনো অধিকাৰ যে নাই সেই কথা ললিতীৰ মুখেৰে ব্যক্ত কৰা হৈছে। ললিতী সমগ্ৰ নাৰী শ্ৰেণীৰ প্ৰতিনিধি। ললিতীৰ ঘৃণা-বিদ্বেষ এনে অসং পুৰুষে নাৰীৰ পৰা পাবলগীয়া উচিত দণ্ড। ললিতীৰ দুৰ্ভাগ্য-দুৰ্দৰ্শা নাৰীয়ে চিৰকাল পুৰুষ শাসিত সমাজত লাভ কৰি অংশ সাধাৰণ অভিজ্ঞতা। নাৰীক যদি পুৰুষে এনেদৰে পদে পদে লাঞ্ছিত, বৰ্জিত কৰিব পাৰে, নাৰীয়েও পুৰুষক বৰ্জন কৰিব পাৰে। ললিতীয়ে লিখা চিঠিখনত তাকে দেখুওৱাৰ যত্ন কৰিছে। বেজবৰুৱাই নাৰীৰ এই কৰুণ দিশটো ললিতীৰ চৰিত্ৰৰ মাজেদি ফুটাই তুলিছে। তেওঁৰ চৰিত্ৰায়ণ বাস্তৱিক আৰু সুন্দৰ। পাঠকে ললিতীৰ চৰিত্ৰৰ মাজত এগৰাকী আধুনিক নাৰীক বিচাৰি পাব। ললিতী সেয়ে বেজবৰুৱাৰ অন্যতম প্ৰতিনিধিত্বমূলক পূৰ্ণাংগ নাৰী চৰিত্ৰ। গল্পটোৰ বিশেষত্ব এইখিনিতে। মনে ধৰে গল্পকাৰে ললিতীক অংকণ কৰোঁতে নিশ্চয় কোনো নাৰীৰ 'মডেল' এটা বাস্তৱত দেখিবলৈ পাইছিল, নহ'লে 'বাঁহী'ৰ সম্পাদক হিচাপে ক'ৰবাত তেনেকুৱা অভিজ্ঞতাৰ সন্মুখীন হৈছিল। যিহেতু গল্পটোৰ বিষয়-বস্তু আধুনিক আৰু নতুনত্বৰ পৰিচয়ো ই বহন কৰিছে।

বেজবৰুৱাৰ এটা অসাধাৰণ গল্প 'পাতমুগী'। নাৰী মনস্তত্ত্বৰ এক উজ্জ্বল চানেকী এই গল্পটোৰ মাজেদি পৰিস্ফুট হৈছে। পাতমুগীৰ চৰিত্ৰ নাৰী প্ৰতিনিধিত্বমূলক। নাৰীৰ দুৰ্বলতা,

বাচ-বিচাৰ, চিন্তাধাৰা আৰু সমাজ তথা পুৰুষৰ পৰা পোৱা অবিচাৰৰ অবিৰল স্বৰূপ ফুটি উঠিছে পাতমুগীৰ মাজত। পাতমুগীক এৰি থৈ গৈ বামুণ ল'ৰাটোৱে আকৌ আন এজনীক বিয়া কৰাইছে। পুৰুষৰ এই কু-চৰিত্ৰক পাতমুগীয়ে যথাযথভাৱে চিহ্নিত কৰিছে আৰু সেয়ে তেনে পুৰুষক আইনৰ দ্বাৰায়ে পুনৰ লাভ কৰিবলৈ সন্মত হোৱা নাই। পাতমুগীৰ আন এক আৱিষ্কাৰ হ'ল — দুৰ্বলতা। দুৰ্বলতা নাৰী-পুৰুষ উভয়ৰে থাকে। কিন্তু নাৰীয়ে পুৰুষক পৰাজিত কৰিব বিচাৰে। দুৰ্বলতাৰে পুৰুষক বশ কৰাটো নাৰীৰ স্বাভাৱিক কৌশল। যেতিয়া পাতমুগীয়ে দ্বিতীয়বাৰ সেই বিজয়প্ৰাপ্তি লাভ কৰিছে তেতিয়া তাই দদায়েকৰ সমুখত অকপটভাৱে স্বীকাৰ কৰিছে যে 'পুৰুষক হাতৰ মুঠিত ল'বলৈ পোৱাটোৱেই তিৰোতাৰ ডাঙৰ আশা।' লেখকে নাৰী আৰু পুৰুষৰ চৰিত্ৰৰ কেতবোৰ বিচিত্ৰ দিশ চিত্ৰিত কৰিবলৈকে গল্পটোৰ ৰচনা কৰিছে। ইয়াত পাতমুগী উজ্জ্বল নাৰী চৰিত্ৰ। তাইৰ দোষ-গুণ নাৰীৰ স্বাভাৱিক পৰিণতি। গল্পকাৰৰ শুৱলা ভাষা আৰু জতুৱা ঠাচৰ উপযুক্ত প্ৰয়োগো গল্পটোৰ অন্যতম বৈশিষ্ট্য।

অসমৰ পৰা সৰুতে কলিকতালৈ যোৱা এজনী ছোৱালীয়ে ডাঙৰ হৈ চীনা মানুহ এজনক বিয়া কৰাই বোম্বাই পালেগৈ আৰু তাতে জীৱনৰ সৰ্বকাল অতিবাহিত কৰিলে। কালক্ৰমত মানুহজনীৰ পুতেক ৰেলৰ ডাক্তৰ হ'লগৈ আৰু বিলাসপুৰত চাকৰি কৰিবলৈ ধৰিলে। বিলাসপুৰত থাকোঁতেই ডাক্তৰ পুতেক ছাইমনৰ যোগেদি মানুহজনীয়ে গল্পৰ কথকক লগ পাইছে। কথকৰ আগত মানুহজনীয়ে তেওঁৰ গোটেই কাহিনীটো প্ৰকাশ কৰিছে। লেখকে 'ছাইমন' নামৰ গল্পটোত অংকণ কৰা কাহিনীটো এই মানুহগৰাকী আৰু তেওঁৰ পুতেক ডাক্তৰ ছাইমনক কেন্দ্ৰ কৰিয়ে। ছাইমনৰ জনপ্ৰিয়তা আৰু মানৱসেৱাই মানুহগৰাকীক সুখী কৰিছে যদিও তেওঁৰ অতীত জীৱনে আমনি কৰিবলৈ এৰা নাই। অতীতৰ, বিশেষকৈ তেওঁৰ শৈশৱ কাল আৰু মাকৰ স্মৃতিয়ে মানুহগৰাকীক খুব দক্ক কৰিছে আৰু মাকৰ বিষয়ে যিকোনো খবৰ পাবলৈ বাগ্ৰ হৈ পৰিছে। সেয়ে কথকক মানুহগৰাকীয়ে মাকৰ খবৰ ল'বলৈ বৰকৈ অনুৰোধ জনাইছে। কিন্তু মানুহগৰাকীৰ আশা পূৰণ নহ'ল। কথকে মানুহগৰাকীৰ গৃহভূমি পলাশবাৰীত খবৰ কৰিয়ে অতীতৰ একো গুং-সূত্ৰ উলিয়াব নোৱাৰিলে। গল্পটোৰ সামৰণি তাতে পৰিছে। ইয়াত বেজবৰুৱাই যি দাঙি ধৰিব বিচাৰিছে সেয়া স্পষ্ট। চৰিত্ৰগ্ৰাণ নিখুঁত আৰু মানৱীয়তাৰ সুৰ এটাও বান্ধয় হৈ উঠিছে গল্পটোৰ মাজেদি।

'দুখসুখ' নামৰ গল্পত এটা সৰু ল'ৰাৰ কাহিনী বৰ্ণনা কৰা হৈছে। তাৰ আচল নাম দুখসু। বুঢ়ীমাক আৰু সিয়ে গাঁৱত বাস কৰে। কথকৰ ঘৰত পাখ্যাৰ জৰী টানিবলৈ সৰু ল'ৰা এটাৰ দৰ্কাৰ হোৱাত কথকৰ চাপ্ৰাচীয়ে তাৰ একে গাঁৱৰে ল'ৰা দুখসু আনি দিছিল। দুখসুই পাখ্যাৰ জৰী টনা কামটো ঠিকেই কৰিছিল। তাৰ কামত ফাকি-ফুকা নাছিল। দিনো পুৱা দহ বজাৰ পৰা পাঁচ বজালৈ সি পাখ্যাৰ জৰী টানে। পুৱা বুঢ়ীমাকে তাক থৈ যায়হি আৰু গধূলি লগত লৈ গুচি যায়গৈ। এনেদৰে বেছ কিছু দিন চলিল। ক্ৰমাৎ বুঢ়ীমাক আৰু দুখসু কথকৰ ঘৰখনৰ প্ৰিয়পাত্ৰ হৈ উঠিল। কিন্তু দুমাহমানৰ মূৰত গাঁওখনত বসন্তই দেখা দিলে আৰু বসন্ত মানুহ মৰিবলৈ ধৰিলে। কথকৰ ঘৰৰ চাপ্ৰাচীটোও সেই গাঁৱৰে। সিও ৰোগৰ প্ৰভাৱত মৰিল। গাঁৱৰ মানুহবোৰে গাঁওখনলৈ ৰোগ মাতি অনা বুলি দুখসুৰ বুঢ়ীমাকক চিহ্নিত কৰিলে আৰু সিদ্ধান্ত ল'লে ডাইনী

বুটীক মাৰি পেলাব লাগিব, নহ'লৈ গাঁওখন উদ্ধন হ'ব। সেই মতে এদিন ৰাতি কেইজনমানে বুটীক টঙনিয়াই মাৰি শটো ঘৰৰ ভিতৰতে পুতি থ'লে। দুখান্তই পলাই গৈ পুলিচক খবৰ দিয়াত হত্যাকাৰীকেইজন ধৰা পৰিল আৰু শাস্তি বিধান পালে। বুটীমাকৰ হত্যাৰ বিচাৰৰ পিছতে দুখান্ত অন্তৰ্ধান হ'ল। লেখকে তাৰ প্ৰতি মৰ্মবেদনাৰ ভাব পোষণ কৰিছে। সি সকলো দিশৰ পৰাই অমায়িক আছিল। তাৰ অন্তৰ্ধানত সেয়ে লেখকে মৰ্মান্তিক বেজাৰ পাইছে আৰু তাৰ মংগল কামনা কৰিছে। গাঁৱৰ মানুহবোৰৰ অন্ধ সংস্কাৰৰ বলি হ'ল বুটীমাক। কিন্তু ইয়াৰ বিপক্ষে মাত মাতিবলৈ গাঁওখনত কোনো নাই। সমাজৰ এই দিশটো লেখকে সচেতন ভাবেই অংকণ কৰিছে। তদুপৰি গল্পটোত লোক-সংস্কৃতিৰ যি সামান্য উপাদান নিহিত হৈ আছে সেয়াও মন কৰিবলগীয়া।

বেজবৰুৱাৰ এটা উল্লেখযোগ্য গল্প 'বাৰীচোৱা'। কথকৰ বাৰীত কাম কৰা দুটা 'অমূল্য' মালীৰ বিষয়ে এই গল্পটোত আলোকপাত কৰা হৈছে। মালী দুটাৰ কাৰ্যকলাপ বৰ্ণনা কৰাই গল্পটোৰ উদ্দেশ্য। গিৰিহঁতৰ অনন্যযোগিতাৰ সুবিধা পালেই সিহঁতে কি কৰে, কেনেকৈ কামত ফাঁকি দিয়ে ইত্যাদি হাস্যকৰভাৱে গল্পকাৰে দাঙি ধৰিছে। কিন্তু মালী দুটাৰ চৰিত্ৰৰ এনে দিশবোৰ আনে নাজানে। আনে ভাবে সিহঁত কামত নিপুণ। দৰাচলতে সিহঁতক গৰাকীয়েহে চলায়, কাৰণ সিহঁতৰ এটাৰো মূৰৰ মগজু নাই। লেখকে মালী দুটাৰ চৰিত্ৰ এনেকৈয়ে অংকণ কৰিছে তাত আচৰিত হ'বলগীয়া একো নাই। সিহঁতৰ স্তৰ সিমানেই। কিয়নো সিহঁতৰ বিকাশ সিমানেই সীমাবদ্ধ হৈ ৰ'ল। গতিকে নিৰ্দেশ নাপালে সিহঁত অচল। গল্পটোত লেখকৰ ৰসাল উপস্থাপন পাঠকৰ বাবে আনন্দৰ সমল হৈছে। চৰিত্ৰায়ণ আৰু উপস্থাপনেই মূলতঃ গল্পটোৰ প্ৰধান বৈশিষ্ট্য। বেজবৰুৱাৰ স্বভাৱজাত স্বকীয় ভাষাৰ কথা নক'লেও হ'ব। ভাষাৰ সাৱলীল গতি আৰু সৰলতাই গল্পটোৰ পঠনীয়তা বৃদ্ধি কৰিছে।

বেজবৰুৱাই মালীৰ চৰিত্ৰ অকল এটা গল্পতে অংকণ কৰি ক্ষান্ত থকা নাই। 'ভৈৰা' নামৰ গল্পতো নাম ভূমিকাৰ চৰিত্ৰটোৱে লেখকৰ দক্ষতাত পৰিস্ফুট হৈ পৰিছে। ভৈৰাৰ নিজৰ বিচাৰ-বিবেচনা কৰাৰ শক্তি নাই বুলিব পাৰি। গৰাকীয়ে দেখুওৱা মতেও সি কাম কৰিব নোৱাৰে। তাৰ মনত ৰখা শক্তি নাই, সি বুদ্ধিও নাপায় আৰু ভুল নকৰিবলৈ ক'লেও ভুলকে কৰিহে এৰে। ভৈৰাৰ এই কাৰ্যত গৰাকী অতিষ্ঠ যদিও তাক এৰিব নোৱাৰে। সি ইমানেই অঁকৰা যে তাৰ ছোৱালীহঁতেও তাক ঠগিবলৈ বেছি সময় নালাগে। গৰাকীয়ে ভৈৰাক যি দায়িত্ব দিয়ে সি সেয়া পালন কৰিব ঠিকেই, কিন্তু তাক কোনোবাই তেনে সময়ত ঠগ-ছলনা কৰিলেও সি বুদ্ধি নাপায়। তাৰ দক্ষতা সিমানেই। মুঠতে গৰাকীয়ে তাক লৈ অনবৰতে মূৰটো গৰম কৰি থকাৰ বাহিৰে আন উপায় নাই। লেখকে ভৈৰাৰ এই হাস্যকৰ চৰিত্ৰটো সুন্দৰভাৱে ফুটাই তুলিছে। তাৰ মাজত হাস্যৰস আছে। একে সময়তে ভৈৰাৰ প্ৰতি সহানুভূতিও জাগ্ৰত নোহোৱাকৈ নাথাকে। যি নহওক ভৈৰাই যিদৰে অনবৰতে গৰাকীৰ মগজু গৰম কৰি ৰাখিছিল ঠিক তেনেদৰে তাৰ চৰিত্ৰটোৱো ৰসাত্মকভাৱে চিত্ৰিত কৰা হৈছে।

'ঋন্' বেজবৰুৱাৰ আন এটা বৈশিষ্ট্যপূৰ্ণ গল্প। স্বামী-স্ত্ৰীৰ দ্বন্দ্বৰ এক কাৰণ উদঘাটন কৰাৰ লগতে গল্পটোৱে দেখুৱাইছে যে সংস্কাৰ সময় সাপেক্ষ হৈছে। সময়ৰ লগত সংস্কাৰ পৰিবৰ্তিত নহ'লৈ মানুহৰ শাস্তি বিনষ্ট হয়। সংস্কাৰৰ বিষয়ে গল্পটোৰ এই বক্তব্য সমাজ সচেতন বেজবৰুৱাৰ

চিন্তাৰ বাহক। স্বামী-স্ত্ৰী এযোৰা মনোমালিন্য ঘটাইছে এনে সংস্কাৰৰ কাৰণেই। গিৰিয়েকে সংস্কাৰবশতঃ কুকুৰৰ প্ৰতি ভাল ভাব পোষণ কৰিব পৰা নাছিল, যিটোৰ কাৰণে তেওঁ আৰু স্ত্ৰীৰ মাজত বিবাদ হৈছে। যেতিয়াই গিৰিয়েকে সংস্কাৰৰ শুদ্ধ পথত ভৰি দি কুকুৰক আদৰ কৰিবলৈ ধৰিলে তেতিয়াই বিবাদৰ অন্ত পৰিল। উল্লেখযোগ্য, স্ত্ৰীগৰাকী হৈছে কুকুৰক আদৰ-যত্ন কৰা আধুনিক নাৰী। গল্পকাৰে আকৰ্ষণীয়ভাবে গোটেই কাহিনীটো উত্থাপন কৰিছে আৰু এনেধৰণৰ সমস্যাৰ সমাধানৰ পথো নিৰ্দিষ্টকৈ দেখুৱাইছে। তদুপৰি গল্পটোৰ শেষত কৃপাবৰৰ হাস্যৰসক আঙুৰি আনিছে। দেখাত সাধাৰণ সমস্যা হ'লেও যে ইয়াৰ গুৰুত্ব আছে আৰু সমাজ জীৱনৰ বাবে দৰ্কাৰী বিষয় সেয়া বোধহয় বুজাবলৈকে বেজবৰুৱাই কৃপাবৰক সাঙুৰি লৈছে। যি হওক গল্পটো পঢ়ি পাঠকে আনন্দ পাব আৰু এক অসামান্য সমিধান বিচাৰি পাব।

মনৰ বিজ্ঞানিয়ে কেনেকুৱা অশান্তিৰ সৃষ্টি কৰিব পাৰে তাকে দেখুওৱা হৈছে 'মৰ্জ্জাবী' নামৰ গল্পটোত। ইয়াত কথক নিজেই নায়ক। তেওঁ মেকুৰীৰ পৰা দিনে-ৰাতিয়ে অশান্তি পাবলৈ ধৰিলে। কথকৰ এই অৱস্থা দেখি তেওঁৰ আলহী বন্ধুয়ো চিন্তাত পৰিল। মানুহজনৰ মনত মেকুৰীৰ প্ৰতি যি বৈৰাগ্য ভাব সোমাল — সেয়া অহৰহ থাকিল আৰু তেওঁক অনবৰতে মেকুৰীয়ে আমনি কৰি থকায়ে দেখিবলৈ পালে। শেষত ঘৰৰ মেকুৰীজনীক নিৰ্বাসন দিয়া হৈছে যদিও মানুহজনৰ মনৰ সংশয় দূৰ হোৱা নাই। বন্ধুজনে সংশয়মুক্ত নোহোৱা বাবে কথককে দোষ দিছে আৰু কথকৰ মেকুৰী বিদ্ৰম ৰোগ দেখি হাঁহিছে। বেজবৰুৱাই গল্পটোৰ মাজেদি এক বুহুতীয়া চিত্ৰ দাঙি ধৰিছে। ইয়াত মনস্তাত্ত্বিক দিশ এটাও জড়িত। তেওঁৰ স্বভাৱজাত ভাষাৰ ব্যৱহাৰ মন কৰিবলগীয়া। বাস্তৱিকতে মেকুৰীৰ পৰা এনেদৰে অশান্তি ভোগা মানুহৰ সংখ্যা খুব বেছি বুলিব নোৱাৰি। কিন্তু কথকৰ কথা সুকীয়া। তেওঁ কোনো পধ্যেই মেকুৰীৰ সৈতে খাপ খাব নোৱাৰিলে। সেয়ে মেকুৰীক কেন্দ্ৰ কৰিয়ে গল্পকাৰে কাহিনী এটা নিৰ্মাণ কৰিছে। বন্ধু দুজনৰ চৰিত্ৰ দুটাই গল্পটোত বসৰ সজ্জা কৰিছে।

মগনিয়াৰ অৱস্থা কেনে হ'ব পাৰে সেয়া কল্পনাশীল নহয় যদিও বাস্তৱ জীৱনত জীয়াই থকাৰ বাবে যি সংগ্ৰাম সেয়া যথেষ্ট কষ্টকৰ আৰু দীৰ্ঘদিনীয়া। বেজবৰুৱাই 'মগনিয়াৰ বুঢ়া' নামৰ গল্পটোত মগনিয়াৰ এনে এক চৰিত্ৰকে অংকণ কৰিছে। মগনিয়াৰজনৰ এক ইতিহাস দাঙি ধৰিবলৈ গৈ লেখকে তেওঁৰ দুখ-বেদনাৰো বুজ লৈছে। মানুহৰ বিশাল পৃথিৱীত মগনিয়াৰজনক যে মানুহেই প্ৰবঞ্চনা কৰিছিল সেই কথাই দৃষ্টি কৰে লেখকক। সেয়ে মগনিয়াৰজনক যিমানবাৰ তেওঁ লগ পাইছে সিমানবাৰেই তেওঁ তাৰ আগত মৌন হৈ থকাৰ বাহিৰে একো উত্তৰ দিব পৰা নাই। কিয়নো তেওঁ দেখিছে আৰু অনুসন্ধান কৰি বুজিছেও যে মগনিয়াৰজনক মানুহেই ঠগ-প্ৰবঞ্চনা কৰি নিষ্ঠুৰতা কৰিছে। নিজৰ আপোন বুলি আচলতে কাকনো ভাবিব পাৰি! তেনে মানুহ থকা হ'লে মগনিয়াৰজনৰ অৱস্থা পানীত হাঁহ নচৰা বিধৰ নহ'লহেঁতেন। মগনিয়াৰ গুৰি-গোষ্ঠী থাকিও মূলহীন হ'ল, চিনাকী থাকিও অচিনাকী পৰিচয় নোহোৱা হ'ল, মাটি-বাৰী থাকিও ভূমিহীন, পথৰ ভিক্ষাৰী হ'ল। অকল কিবা সেয়েনে, সৰ্বহাৰা মগনিয়াৰৰ আন কোনো অস্তিত্বই নোহোৱা হ'ল। মগনিয়াৰৰ প্ৰতি সেয়ে লেখকে এক ককলাৰ ভাব পোষণ কৰিছে। মগনিয়াৰেও যে মানুহৰ পৰা সহানুভূতি পোৱা উচিত সেই

কথা গল্পটোৱে সুন্দৰকৈ পৰিস্ফুট কৰিছে। লেখকৰ সাৰ্থকতা তাতে।

এনেদৰে বেজবৰুৱাৰ এই চতুৰ্থ খণ্ডৰ মুঠ গল্পৰ সংখ্যা পোন্ধৰটা। ইয়াৰ মাজতো সাহিত্যৰ্থী গৰাকীৰ স্বকীয় বৈশিষ্ট্যই প্ৰতীয়মান হৈ উঠিছে।

সংখ্যাৰ ফালৰ পৰা সুৰভি, সাধু কথোৰ কুকি, জোনবিৰি আৰু 'কেহৌকলি'ৰ অন্তৰ্গত চতুৰ্থ খণ্ডৰ গল্পসমূহক গোটালে বেজবৰুৱাৰ সৰ্বমুঠ গল্পৰ সংখ্যা ৬৯ টা। বেজবৰুৱাই বহুমুখী প্ৰতিভাৰে জীৱনকালত অন্যান্য ৰচনাৰ লগতে সৃষ্টি কৰা এই গল্পসমূহৰ অসমীয়া সাহিত্যৰ ভঁৰাললৈ এক উল্লেখযোগ্য অৱদান। তেওঁৰ গল্পৰ মাজত লেখক বেজবৰুৱাৰ সকলো স্বকীয় বৈশিষ্ট্য পৰিস্ফুট হৈছে। তেওঁৰ ৰচনাইশৈলী উন্নত মানৰ আৰু আধুনিক। তেওঁৰ কাহিনী কথন সচৰাচৰ গতানুগতিক নহয়। সৰু বিষয় এটাকো সুন্দৰভাৱে বৰ্ণনা কৰাতো তেওঁৰ দক্ষতা ফুটি উঠে। কাহিনীৰ আৰম্ভণিত তেওঁ অধিক গুৰুত্ব দিয়ে। ঘটনাৰ বিকাশ অথবা বিস্তৃতি কাহিনীৰ গতিয়ে নিৰ্ণয় কৰে যদিও অষ্টাৰ নিয়ন্ত্ৰণৰ বাহিৰ নহয়। অষ্টাই অদৃশ্যভাৱে গতি-প্ৰগতি নিয়ন্ত্ৰণ কৰি থাকে। পাঠকে সেয়া দেখাতো নাপায়েই, বৰং তেওঁৰ উপস্থিতিও সহজলভ্য নহয়। অষ্টাজনক তেওঁৰ কাহিনীৰ মাজত উপলব্ধি কৰিব পাৰি। তদুপৰি গল্পবোৰৰ উপস্থাপন আকৰ্ষণীয়। বেজবৰুৱাৰ ৰচনাইশৈলীৰ বিশেষত্ব উপস্থাপনতো ফুটি উঠে। চৰিত্ৰায়ণৰ বেলিকাও লেখক সচেতন আৰু পৰিষ্কাৰণৰ আগবাঢ়ে। সেয়ে চৰিত্ৰবোৰ উজ্জ্বল আৰু জীৱন্ত, তেজ-মঙহৰ দৰে। তেওঁৰ চৰিত্ৰবোৰ সমসাময়িক সমাজৰ পৰা বুটলি অনা। সমাজ আৰু বাস্তৱভিত্তিক হোৱা বাবে আকৌ চৰিত্ৰবোৰে পাঠকৰ সৈতে সামঞ্জস্য ৰচনা কৰে। কেতিয়াও সমালোচকে ভবাৰ দৰে বেজবৰুৱাৰ চৰিত্ৰবোৰক ৰাউণ্ড বা ফ্লেট বুলি লেবেল এখন লগাই দিব নোৱাৰি। কিয়নো বেজবৰুৱাৰ চৰিত্ৰবোৰ নিজস্ব আৰু নিজস্বভাৱেই বহুমাত্ৰিক। সিহঁতৰ বৈশিষ্ট্য আৰু উপাদান বা সিহঁতৰ গঢ়-গতি, সাঁচ অন্যান্য মাৰ্কাৰযুক্ত চৰিত্ৰৰ দৰে নহয়। সেয়েহে সিহঁতক বেজবৰুৱাৰ চৰিত্ৰ হিচাপেই সুকীয়াকৈ স্থান দিব লাগিব, আন নহ'লৈও সিহঁতৰ চাল-চলন, বিকাশ আৰু উপাদানৰ বাবেই।

বেজবৰুৱাৰ ৰচনাৰ অন্যতম বৈশিষ্ট্য ৰসৰ উপাদান। তেওঁৰ ৰসাল বৰ্ণন-বিশ্লেষণ আৰু উপস্থাপনে সহজে পাঠকক আকৰ্ষিত কৰে। কেতিয়াবা গুৰু-গভীৰভাৱে খুব গুৰুত্বপূৰ্ণ কথা এটা উত্থাপন কৰি আছে — আকৌ তাৰ পিছতে হঠাতে ৰসৰ সৃষ্টি কৰি পাঠকক সহজ পৰিস্থিতি এটালৈ লৈ আহে। এয়া হ'ল বেজবৰুৱাৰ চলন। কেতিয়াবা খুন্তীয়া কথাৰে তেওঁ দুখ-বেদনাৰ মূৰতো মানুহৰ দুচকুত হাঁহি বিৰিঙায়। তেওঁৰ গল্পসমূহৰ প্ৰায়বোৰতে এনে উপস্থাপন বিয়পি আছে।

(ছয়)

বেজবৰুৱাৰ এই গল্পসমূহৰ সংকলননো কিয়? স্বাভাৱিকতে এই প্ৰশ্ন পাঠকসকলৰ মনত জন্ম হ'ব। আমাৰ প্ৰধান উদ্দেশ্য বেজবৰুৱাৰ গল্পসমূহ সহজে একে ঠাইতে পাঠকক গোটাই দিয়া আৰু তাৰ জৰিয়তে অসমীয়া ভাষাৰ কালিকা আৰু মহিমা পুনৰ সৌৱৰাই দিয়াটো। তদুপৰি বেজবৰুৱাৰ গল্পসমূহৰ সঠিক আলোচনা পূৰ্ণাঙ্গভাৱে কোনেও কৰা চকুত পৰা নাই। গতিকে গল্পবোৰক সেই দিশৰ পৰাও পাঠকৰ সমুখত উপস্থাপন কৰাৰ প্ৰয়োজনীয়তা অনুভৱ কৰা হৈছে।

অকল সেয়াই নহয়, বেজবৰুৱাক কিয় আধুনিক অসমীয়া চুটিগল্পৰ পিতৃ (father)

আখ্যা দিয়া হয় সেই দিশবোৰো দাঙি ধৰাৰ প্ৰয়োজনীয়তা অনুভৱ কৰি সংকলনখন প্ৰস্তুত কৰা হৈছে। বেজবৰুৱা সকলো দিশৰ পৰাই যে আধুনিক সেই কথা গল্পবোৰৰ মাজেদি উপলব্ধি কৰিব পাৰি। তেওঁৰ মন আৰু চিন্তাধাৰা বৈজ্ঞানিক ভিত্তিত প্ৰতিষ্ঠিত আৰু সেয়া তেওঁ তেতিয়াৰ দিনতে আহৰণ কৰিছিল। বেজবৰুৱাই অসমীয়া ভাষাত নোহোৱা-মোপোজা কাম এটাকে গল্পৰ মাজেদি আৰম্ভ কৰিলে। ই তেওঁৰ ব্যক্তিত্বৰ বাবেও সম্ভৱপৰ হৈ উঠিল। তেওঁ সদায় আধুনিক আৰু সমাজ জীৱনৰ প্ৰতি সচেতন আছিল। সমসাময়িক কালছোৱাক তেওঁ গভীৰভাৱে পৰ্যবেক্ষণ কৰিছিল। মূলতঃ সামাজিক আৰু অৰ্থনৈতিক দিশবোৰৰ প্ৰতি বেজবৰুৱাই তেতিয়াই তীক্ষ্ণ দৃষ্টি নিক্ষেপ কৰিছিল আৰু ইয়াৰ প্ৰমাণ সৰহভাগ গল্পতে পোৱা যায়।

মানুহৰ দুখ-দুৰ্দশা, অশান্তি-অনীতিৰ উহ বিচাৰি তেওঁ দেখিছিল যে সমাজৰ অৰ্থনৈতিক দুৰৱস্থাও অনাত্ম কাৰণ। তদুপৰি তাৰ লগতে যে কিছু পৰিমাণে ৰাজনৈতিক দিশটোও জড়িত সেই কথাও তেওঁৰ দৃষ্টিত নপৰাকৈ থকা নাছিল। গতিকে তেওঁৰ গল্পৰ মাজত সেই সত্যটোও প্ৰকাশ নোহোৱাকৈ থকা নাই। আনকি তেওঁৰ কাহিনী বা সাধুকথাৰ মাজতো এই দিশবোৰৰ ৰেঙনি পৰিছে। তদুপৰি তেওঁ প্ৰয়োজন মতে সমাজৰ কলুষ-কালিয়াক কঠোৰভাৱে সমালোচনা কৰিছে আৰু তাৰ যোগেদি শুদ্ধীকৰণৰ পথ প্ৰশস্ত কৰিছে। তেওঁ সমসাময়িক সমাজত দেখা কেতবোৰ কুসংস্কাৰ আৰু ৰক্ষণশীলতাৰ অসাৰতা প্ৰতিপন্ন কৰিও এটা আধুনিক মনৰ পৰিচয় দিছে। পুৰুষৰ দৃষ্টিত যে পুৰনি কালৰে পৰা নাৰী ভোগ্য পণ্য ৰূপে ব্যৱহাৰ হৈ আহিছে সেই কথা তেওঁ গল্পৰ ‘লাওখোলা’, ‘পাতমুগী’ আদি ) মাজেদি প্ৰকাশ কৰিছে। সমাজৰ মুখা পিন্ধা মানুহৰ পৰা কেনেকৈ যুগে যুগে কিমান নাৰী প্ৰবঞ্চিত হৈ দুৰ্যোগত ভুগিছে সেই কথা স্পষ্ট হৈছে অনেক কাহিনীত। নাৰীৰ নিজস্ব অধিকাৰ আৰু ব্যক্তিত্ব সম্পৰ্কে বেজবৰুৱা তাহানিতে সচেতন আছিল। তেওঁৰ সেই সচেতনতাক ‘ললিতী কাকতি’ আদি অসমীয়া নাৰীবাদৰ সূত্ৰপাত বুলিও ক’ব পাৰি। তেওঁৰ নাৰী চৰিত্ৰসমূহলৈ চালে দেখা যায় সেয়া আধুনিক ভাৱধাৰা আৰু বৈশিষ্ট্য সম্পন্ন। তেওঁৰ নাৰী নিজস্ব চিন্তা আৰু অধিকাৰ সম্পৰ্কে অতিশয় সচেতন আৰু যিকোনো ৰকমে ৰক্ষণশীলতাৰ অসাৰতা প্ৰতিপন্ন কৰাত সিদ্ধহস্ত। শিশু মনস্তত্ত্ব সম্পৰ্কতো বেজবৰুৱাৰ আধুনিক চিন্তাযুক্ত মনৰ পৰিচয় পোৱা যায়। তেওঁ সেই সময়ত প্ৰচলিত অসফল শিক্ষা ব্যৱস্থাৰ প্ৰতি কটাক্ষপাত কৰিছে। শিশুৰ মনস্তত্ত্ব অধ্যয়ন কৰিলেহে শিক্ষাই সাৰ্থক ৰূপ পাব পাৰে – সেই কথা তেওঁ তেতিয়াই উপলব্ধি কৰিছিল। তেওঁ কেবাটাও গল্পত ‘মুক্তি’ আৰু অন্যান্য) দেখুৱাইছে যে শাৰীৰিক শান্তিৰে শিশুৰ শিক্ষা দান সম্ভৱ হ’ব নোৱাৰে। তাৰ বাবে নিৰ্দিষ্ট আঁচনি আৰু মনস্তাত্ত্বিক অধ্যয়নৰ প্ৰয়োজন। বেজবৰুৱাৰ আধুনিক মনটো ইয়াৰ মাজেদিও পৰিস্ফুট হৈ উঠিছে। ধৰ্ম-বিভেদ, জাতি-বিভেদ, উচ্চ-নীচ, ভেদা-ভেদৰ প্ৰতিও বেজবৰুৱা বীতশ্ৰদ্ধ আছিল। তেওঁৰ গল্পসমূহত এনে বিভেদক কঠোৰভাৱে নিন্দা, ঘৃণা কৰা হৈছে আৰু তেনে বিভেদকাৰী মনোভাৱক নিৰ্মমভাৱে নাকচ কৰি তাৰ পৰা দেখা দিয়া সমাজৰ বিপৰ্যয় বিধৃত কৰা হৈছে। বেজবৰুৱাৰ ধৰ্ম নিৰপেক্ষ মনোভাৱৰ প্ৰকাশো (‘নিজাবিণী দেৱী বা ফাতেমা বিবি’ আৰু অন্যান্য গল্পত) এক আধুনিক চিন্তাৰে পৰিচায়ক। সংক্ষেপতে ক’বলৈ গ’লে বেজবৰুৱা সময়তকৈ আগতে চলা ব্যক্তি আৰু সেয়ে তেওঁ আজিও আধুনিক হৈ আছে। তেওঁৰ গল্পসমূহৰ গুৰুত্বও তাতে।

## (সাত)

আমাৰ এই সংকলনখনে প্ৰকাশৰ মুখ দেখাৰ মূলতে জ্যোতি প্ৰকাশনৰ স্বত্বাধিকাৰী নগেন শৰ্মা ডাঙৰীয়া। গ্ৰন্থখন প্ৰস্তুত কৰাৰ বিষয়ে জানিবলৈ পাই কেবাজনো আগ্ৰহী প্ৰকাশক আগবাঢ়ি আহিছিল যদিও মোৰ সিংহভাগ গ্ৰন্থৰ প্ৰকাশক শৰ্মা ডাঙৰীয়াৰ সৈতেই সহযোগ কৰিলো। তেওঁৰ জাতীয় প্ৰেম, নিষ্ঠা, ঐকান্তিক আগ্ৰহ আৰু গভীৰ দায়িত্ববোধৰ তুলনা নাই। বোধহয় সেইবাবেই অতি কম সময়ৰ ভিতৰতে গ্ৰন্থখন পাঠক সমাজৰ সমুখত উলিয়াই দিবলৈ সক্ষম হ'লো। এই ছেগতে শৰ্মা ডাঙৰীয়াক আন্তৰিক কৃতজ্ঞতা জনাই শলাগ লৈছো। লগতে তেওঁৰ কৰ্মোদ্যম আৰু নিষ্ঠা সদায় অটুট থাকক, জাতি আৰু সমাজৰ হিত সাধনত গভীৰভাৱে ব্ৰতী হওক তাকে কামনা কৰিলো। গ্ৰন্থখনৰ কাৰণে সুন্দৰভাৱে প্ৰচ্ছদ-পট অংকণ কৰি আমাৰ আন্তৰিক শলাগ আৰু ওভেচ্ছা অৰ্জন কৰিছে শিল্পী পদ্ম সিংহই। ময়ূৰ ডেক্সটপ, মাইক্ৰছফ্টৰ সুস্মিত চক্ৰবৰ্তী প্ৰমুখ্যে জ্যোতি প্ৰকাশনৰ সকলো কৰ্মীয়ে অশেষ কষ্টৰে গ্ৰন্থখন সম্পূৰ্ণ কৰাত ইন্ধন যোগাইছে। এই সকলোলৈকে আমাৰ আন্তৰিক ধন্যবাদ জনাইছো। তদুপৰি গ্ৰন্থখন প্ৰস্তুত কৰোঁতে মোক বিভিন্ন দিশত ঐকান্তিকভাৱে সহায় কৰিছে সহধৰ্মিণী নিভাই। তেওঁৰ সহযোগৰ শলাগ ভাষাৰে ল'ব নোৱাৰি। তেওঁ খুচি নথকা হ'লে কামটো হয়তো অধিক পিছ পৰিই ৰ'লহেঁতেন। তেওঁলৈ প্ৰীতি আৰু শুভেচ্ছা জনালো।

সামৰণিত আমাৰ মাত্ৰ এটাই নিবেদন – এই গ্ৰন্থখনক সহৃদয় পাঠক সমাজে সকলো দায়-দোষ মাৰ্জনা কৰি পৰম আগ্ৰহেৰে গ্ৰহণ কৰিলেহে আমাৰ শ্ৰম আৰু উদ্দেশ্য সফল হ'ব। বেজবৰুৱা নিজেই স্বয়ংসম্পূৰ্ণ আৰু স্বয়ংসম্পন্ন। আমি মাত্ৰ নিমিত্ত। তেওঁৰ গল্পবোৰক সজাইছো আৰু সাধ্য অনুসৰি দুবাৰ কথাবে আলোচনা কৰিছো। তাকে কৰোঁতে যি ভ্ৰুটী হৈছে, যি বিচ্যুতি ঘটিছে আৰু যিখিনি দুৰ্বলতা থাকি গৈছে সেই সকলোকে সংকলক সম্পাদকে শিৰ পাতি গ্ৰহণ কৰিব। সচেতন আৰু গঠনমূলক আলোচনাৰে কোনো শ্ৰদ্ধেয় পাঠকে তেনে ভ্ৰুটী-বিচ্যুতিক পৰ্যবেক্ষণ কৰিলেও সম্পাদক কৃতজ্ঞ হৈ ৰ'ব।

আশা কৰিছো, এই সংকলনখনে লক্ষ্মীনাথ বেজবৰুৱাৰ গল্পৰ ধাৰা, প্ৰতিভা আৰু কৃতি প্ৰকাশ কৰাৰ লগতে অসমীয়া ভাষা-সাহিত্যৰ অতি স্বৰ্ণিম অধ্যায়টোক দাঙি ধৰিব পাৰিব আৰু সমাজ জীৱনৰ ঐতিহ্য আৰু প্ৰাচুৰ্যকো প্ৰতিফলিত কৰিবলৈ সক্ষম হ'ব।

২-২-২০০১

হৃদয়ানন্দ গগৈ

আছাম ট্ৰিবিউন ভৱন

গুৱাহাটী - ৭৮১০০৩



প্রথম অধ্যায়

বেজবৰুৱাৰ চুটি গল্পৰ প্ৰথম সংকলন

# সুৰভি

প্ৰথম প্ৰকাশ : জানুৱাৰী, ১৯০৯ চন

দ্বিতীয় প্ৰকাশ : এপ্ৰিল, ১৯৬৬ চন



## গীতা

“ধ্যায়তো বিষয়ান্ পুংসঃ সঙ্গন্তেবুপজায়তে।

সঙ্গাৎ সঞ্জায়তে কামঃ কামাৎ ক্ৰোধোহভিজায়তে।।

ক্ৰোধাভ্যুত্ত্বতি সন্মোহঃ সন্মোহাৎ শ্ৰুতিবিভ্রমঃ।

শ্ৰুতিভ্ৰংশাদ্ বুদ্ধিনাশো বুদ্ধিনাশাৎ প্রশম্যতি।।

জীঘৰ বিহব দিনা পুৰাই গা ধুই আধা পোৰা মেজি এটাৰ কাষত মুঠাৰ কঠ এখনত বহি  
কাঠৰ হেঙুলীয়া ঠগা এখৰৰ সঁচিপতীয়া শ্ৰীমন্তপদ্মগীতা পুথি এখন মেলি লৈ, সুৰ  
শনি ডাঙৰকৈ শ্লোক মাতি তাৰ অৰ্থ ব্যাখ্যা কৰিব লাগিছোঁ, একান্তমনে গীতাৰ সেই ব্যাখ্যা  
শুনি মেজিকাষৰীয়া ডেকা-বুঢ়া শ্ৰোতাসকলৰ মন জ্ঞানযোগ, কৰ্মযোগ আৰু ভক্তিযোগত  
যোগ হৈ ধৰ্ম্মৰ ভাৱত সিজিব লাগিছে, আৰু তপত ছাই আৰু পকা আঙঠাৰ ভিতৰত ল'ৰাইতে  
সুমাই দিয়া সঙ্কসাময়িক কেঁচা মোৰী আলু, কাঠ আলু আৰু কেঁচা আপইতা বাঁহৰ চুঙাত খুন্দা  
ঠাচি ভৰোৱা বৰা-চাউলৰ পিঠাও লগে লগে জুইৰ ডাপত সিজি যাব লাগিছে, এনেতে, যাত্ৰী  
লৈ যোৱা ৰেলগাড়ীয়ে ছু ছু কৰে গৈ থাকোঁতে বাটত কল্কেলৈ গাড়ী ৰখাবলগীয়া কোনো  
ষ্টেচন পোৱাদি ওপৰত কোৱা শ্লোকটোত উপস্থিত হোৱাহি গ'ল। শ্লোকটো সুৰ লগাই মাতি  
অঁতাইছোঁ হে মাথোন, হঠাৎ কোনোবাই উচুপি উচুপি কন্দা যেন মোৰ কাণত পৰিল। “কাৰ  
নো কি হ'ল আকৌ?” বুলি মই মূৰ তুলি চাই দেখিলোঁ যে, ওচৰতে মোৰ ঘৰৰ চোতালৰ  
কেঁয়াকন চিকুণাই থকা কয়েদী কুলি এটাই সেইদৰে কান্দিছে। কি আত্মকালৰ কথা। পুথি পঢ়া  
বন্ধ কৰি কয়েদীটোক কাষলৈ মাতি আনি তাৰ কি হৈছে, কিয় কান্দিছে বুলি সুধিলোঁ। এইখিনিতে  
কৈ আকৌবাহ মাৰি থওঁ যে, জেল দাবোগাৰে সৈতে বন্দকত্ত কৰি, দিন দিয়েকমানৰ পৰা  
বৰফট্ৰৰ কয়েদী গোটাচেৰেক অনাই মোৰ ঘৰৰ আলি-পদূলি আৰু চোতালৰ বাঁহ-বনৰোৰ  
চিকুণাবৰ দিহা কৰিছিলোঁ। সেই কয়েদীটোও সিহঁতৰ ভিতৰৰে এটা। “তোৰ কি হৈছে ক?”  
বুলি আকৌ তাক সোধাত সি উত্তৰ দিলে “দেউতা! হঠাৎ কৰ্ম্মৰ কান্ধোন ওলাইছিল, কৰ্ম্মৰ  
অপৰাধ মৰ্ঘণ কৰক।” মই ক'লোঁ, “কিয় তোৰ কান্ধোন ওলাইছিল ক! ভয় নকৰিবি, মই  
একো জগৰ নধৰোঁ; নিশ্চয় তোৰ কান্ধোনৰ কাৰণ আছে।”

“দেউতাই যদি জগৰ নধৰে বুলিছে আৰু ক'বলৈ বকুয় দিছে, তেন্তে কণ্ট, ওনক!  
দেউতাই এতিয়া যে গীতাৰ শ্লোকটো মাতিছিল, সেইটো শুনি মোৰ আপৰ কথা মনত পৰি

কিনা এটা ভাব খেলাই হঠাৎ কান্দোন ওলাই গ'ল। বন্দীয়ে চক্কালিৰ নোৱাৰিলোঁ দেউতা।”

মই আকৌ-ডাক নিৰ্ভয় দি কিয় তাৰ তেনে ভাব হৈছিল, সকলো কথা ভাঙ্গি-পাতি ভালকৈ ক'বলৈ কোৱাত সি, “দেউতাৰ যি আজ্ঞা” বুলি হাতযোৰ কৰি ক'বলৈ ধৰিলে।

সেইতা, মই অধম পাপীৰ ঘৰ পছিমৰ গোৱালিয়ৰ জিলাত। মোৰ নাম ভগবানদাস বাবাজী। সৰুতে মই সন্ন্যাস গ্ৰহণ কৰি সন্ন্যাসী হ'লোঁ। আই-বোপাই ইষ্ট-কুটুম্ব মোৰ সকলো আছিল। কিন্তু, মই কাৰো হকাবধা নুগুনি পৰম ধাৰ্মিক অগাধ পণ্ডিত ঈশ্বৰদাস পুৰীৰ ওচৰত মন্ত্ৰ ললোঁ; আৰু তেওঁৰ চেলা হৈ দেশ-বিদেশৰ নানা তীৰ্থ ভ্ৰমণ কৰিবলৈ ধৰিলোঁ। গুৰুজীৰ মোৰ ওপৰত বিশেষ কৃপা আছিল গুণে মই অলপ কালৰ ভিতৰতে অনেক শাস্ত্ৰত পণ্ডিত হৈ উঠিলোঁ। বেদ বেদান্ত আৰু ঘাইকৈ শ্ৰীমদ্ভাগৱত আৰু গীতাত মই সুনিপুণ হ'লোঁ। শ্ৰীমদ্ভাগৱত শাস্ত্ৰ মই পৰম ভক্তি ভাবে পঢ়িলোঁ। আৰু মোৰ শুকান অন্তৰত ভক্তি প্ৰেমৰ নিজৰা বৰলৈ ধৰিলে। দেউতাই পঢ়া গীতা-শাস্ত্ৰ মোৰ কঠিন আছিল। গঙ্গা, গয়া, কাশী, যমুনা, বৃন্দাবন, বদৰিকাশ্ৰম, পুষ্কৰ, আন কি বামেশ্বৰ সেতুবন্ধলৈকো মই গৈছিলোঁ। এনেতে মোৰ দুৰ্ভাগ্যক্ৰমে গুৰুজী মহাৰাজৰ দেহান্তৰ ঘটিল। গুৰুৰ পুণ্যৰ ডোকাৰ ঢাকোন মোৰ মূৰৰ ওপৰত নাইকিয়া হ'ল।

“গুৰু পিতা গুৰুৰ্মাতা গুৰুদেৱো নসংশয়ঃ।

কৰ্মণা মনসা বাচা তন্ম্যাং শিষ্যৈঃ প্ৰসেব্যতে ॥

গুৰু প্ৰসাদতঃ সৰ্বং লভ্যতে শুভমাশ্বিনঃ।

তন্ম্যাং সেৱ্যো গুৰুনিৰ্ভয়মনাথা ন শুভং ভবেৎ ॥”

“এনেকুৱা গুৰুহীন হৈ মই কিছুমান দিন পুৰুষোত্তম ক্ষেত্ৰত থাকি তাতে জনচেৰেক সন্ন্যাসী লগ পাই, পৰশুৰাম কুণ্ডলৈ যাবলৈ বুলি আহি এই কামৰূপ কামাখ্যা ওলালোহি, আৰু ইয়াতে মোৰ শেষ পদস্থলন হ'ল। মোৰ পূৰ্ব প্ৰাক্তনৰ ফলত এই পাণ্ডুবৰ্জিত দেশত মোৰ ভৰি পিছলিল, মই দুৰ্ঘোৰ নৰকৰ পল-বোকাৰ পৰিলোঁ। কেনেকৈ মোৰ সৰ্বনাশ ঘটিল তাক চমুকৈ বন্দীয়ে দেউতাৰ চৰণত নিবেদন কৰোঁ। মই পৰশুৰাম কুণ্ডলৈ যাবলৈ আহি শিৱসাগৰ জিলা পাই মোৰ গা বেয়া হোৱা বাবে কিছুমান দিন জিৰাবৰ মনেৰে বলিয়াঘাট বোলা ঠাইৰ গাওঁ এখনৰ এটা ৰাজহুৱা নামঘৰত ঠাই ল'লোঁ। মোৰ লগৰীয়া সন্ন্যাসীবিলাক দুই চাৰি দিনৰ পিছতে মোক এৰি পৰশুৰাম কুণ্ডৰ ফালে গুচি গ'ল। মই মোৰ গা ভাল নোপোৱা বাবে তেওঁলোকৰ লগত যাব নোৱাৰিলোঁ। সেই গাঁৱৰ মানুহবিলাকৰ যত্ন আৰু সেৱা শুভ্ৰযাত এমাহমানৰ মূৰত যদিও মই মোৰ গা টঙাব পৰা হ'লোঁ, তথাপি তেওঁলোকৰ মেলৈ আত্মিক আৰু শ্ৰদ্ধাৰ ভাব দেখি মই নামঘৰতে নাম প্ৰসঙ্গ শুনি আৰু কিছুমান দিন থাকিবলৈ মনস্থ কৰিলোঁ। এইদৰে থাকোঁতে থাকোঁতে তাতে প্ৰায় ছমাহ হ'লগৈ। মোৰ শাস্ত্ৰজ্ঞান আৰু ধৰ্ম্মালাপ, বিশেষকৈ বৈষ্ণৱ ধৰ্ম্ম বিষয়ে উপদেশ আদি শুনি গাঁৱৰ সকলোৰে মোৰ ওপৰত ভক্তি বাঢ়িল। মোৰ আগৰ পৰা গাখীৰ-কল, কুঁহিয়াৰ, ভাৰ-ভেটী নুগুচা হ'ল। মোৰ শৰীৰ বন্ধাৰ নিমিত্তে যিমান খোৱা বস্ত্ৰৰ আৱশ্যক, তাতকৈ এশগুণ সৰু বস্ত্ৰ মোৰ কাষত গোট খাবলৈ ধৰিলে, আৰু লগে লগে মোৰ ভোজনৰ জোখও নেবাটি নেথাকিল। ডুৰি ভোজ্য আৰু ভোজনৰ

লগতে ভোজ্য বস্ত্ৰৰ ওখ আৰু নীহ কুলৰ বিচাৰ কৰিবৰ পৰিকল্পিত্যেও মোৰ গাত ঠাই ল'লে। মণিকীমধুৰী জহা আৰু গৰুণপখী ধানৰ চাউলে মোৰ জিভাত, সিহঁতৰ ভিতৰত থকা প্ৰভেদ জ্ঞান উৎপাদন কৰিবলৈ ধৰিলে। মলখু চাউল, মলঙা চাউল, ভাল আটাগুড়ি, বেয়া আটাগুড়ি, ভাল ঘিউ, কৰুৱা ঘিউ ইত্যাদি কথাৰ মৰ্মবোধ মোৰ বিশেষৰূপে হ'বলৈ ধৰিলে। মই নিপনীয়া গাখীৰ খাবলৈ ভাল পাওঁ দেখি এজন বুঢ়াই মোক এজনী খীৰতী গাই দিলে। গাইজনীত মোৰ মৰম সোমাল; দেখিলোঁ তাইক ঘাঁহ-পানী খুৱাই পতি কৰিবলৈ এটা মানুহ নহ'লে নচলে। মঙলা বুলি মোৰ ভকত মানুহ এটাই আপোন ইচ্ছাতে সেই কাম কৰিবলৈ গাত জ্বলে, আৰু ময়ো সেই ভাৰ তাৰ গাত দিলোঁ। তাৰ মন পুতি কৰা যত্নত গাইজনীৰ জীৱদ্ধি হ'বলৈ ধৰিলে। মঙলাৰ এজনী ভনীয়েক আছিল; তাইৰ নাম চেনেহী। চেনেহী কুৰি বছৰ বয়সীয়া আৰিয়ে গাভৰু ছোৱালী। তাই আহি দিনো গাইজনীৰ গাখীৰ খীৰাই দি যাবৰ বাব তাইৰ গাত পৰিল। মঙলাই পথাৰত হাল-কোৰ বাব লগা বাবে কোনো কোনো দিন আহিবলৈ আহৰি নোপোৱা হ'লে, চেনেহীয়েই মঙলাৰ বাবৰ সকলোখিনি কাম কৰি দি যায়হি। মই দেখিলোঁ, চেনেহীৰ কাম মঙলাৰ কামতকৈ ভালেমান গুণে সুৱলা হয়। আহাৰ-শাওণ মইয়া পথাৰৰ কামত সৰহকৈ মন দিবলগীয়া হোৱাত, মঙলাই আহৰি একেবাৰেই নোপোৱা হ'ল; আৰু চেনেহীৰ গাতে তাৰ বাব পোৱেইটো পৰিল। তেনে ছোৱাভ ময়ো মন্ত্ৰষ্ট হ'লোঁ। কাৰণ, তাইৰ কাম মোৰ চকুত মঙলাৰ কামতকৈ চিকুণ যেন লাগিছিল। চেনেহীয়ে গাইৰ গাখীৰ খীৰায়, গোবৰ পেলায়, গোহালি অঁতায়, তাৰ উপৰি মোৰ টো মলে, কাঁহী-বাটি ধোৱে, আৰু জুহালৰ জুই ধৰি দিয়া আদি কাম কৰে। তাই অতি সন্তপণে ভক্তি-ভাৱে একান্ত মনে তাইৰ এইবিলাক কাম কৰিবলৈ ধৰিলে; কিন্তু স্পষ্টকৈ গম ধৰিব নোৱাৰাকৈ এখোজ দুখোজকৈ আহি, সংসাৰত্যাগী সন্ন্যাসীৰ শৰীৰত, বিষয়-বিবাহী ব'ৰাগীৰ গাত, দুট কলি প্ৰবেশ কৰিলে; বৰাগীৰ মনত বিকাৰ উপস্থিত হ'ল। সন্ন্যাসীৰ শান্তিপূৰ্ণ মনত ক'ৰাৰ পৰা আহি অশান্তি সোমাল, নিৰুদ্বেগ অন্তৰত উদ্বেগে ঠাই ল'লে, ঈশ্বৰ চিন্তাৰ ঠাই চেনেহীৰ চিন্তাই বলেৰে 'দখল' কৰিলে। কোনো দিনা চেনেহীয়ে বনবাৰী কৰিবলৈ অহাত পলম কৰিলে মোৰ মন উত্তলতুল লাগি পৰে, মই সকলো কাম এৰি তাই অহা বাটলৈ চাই থাকোঁ। খোপে খোপে মোৰ মন ঈশ্বৰ চিন্তাৰ পৰা নামি আহি চেনেহীৰ চিন্তাত পৰিল, আৰু শেহত তাৰ পৰা একেবাৰেই উঠিব নোৱাৰা হ'ল। হিচাপৰ বহীত আজি এক অনা চেনেহীৰ ভাবনা, পোন্ধৰ অনা ঈশ্বৰৰ ভাবনা; কাঁহিলৈ চাৰি অনা চেনেহীলৈ চিন্তা আৰু ঈশ্বৰলৈ বাৰ অনা চিন্তা, পৰশুইলৈ চেনেহীলৈ আঠ অনা, ঈশ্বৰলৈ আঠ অনা, চৰশুইলৈ চেনেহীলৈ গাৰ অনা, ঈশ্বৰলৈ চাৰি অনা; এইদৰে জমা খৰচৰ বঢ়া টুটা হৈ হৈ শেহত ঈশ্বৰৰ চিন্তাৰ ঘৰত শূন্য আৰু চেনেহীৰ চিন্তাৰ ঘৰত ষোল অনা জমা হ'ল গৈ। ঈশ্বৰ-চিন্তা-পুখুৰীৰ পানী কলিয়ে লেহতীৰে সিঁচি চেনেহীৰ চিন্তা-পুখুৰীত ভৰালে। ঈশ্বৰ-চিন্তা-পুখুৰীৰ পানীৰে চেনেহীৰ-চিন্তাৰ-পুখুৰী ভৰিল আৰু সেই পাৰমাৰ্থিক পুখুৰী শুকাই সাংসাৰিক পুখুৰী চপচপীয়া হ'ল। সন্ন্যাসীৰ মনৰ ধৰণী ভাগিল, বুটা উভলিল, ভৰিৰ তলৰ নকপীবাৰ বুৰা ভাগিল। বাবাজী ভগৱান দাস, কাকিনি তামোল গছৰ আগৰ পৰা তামোল চোৰে পাৰি তললৈ পেলাই দিয়া পকা তামোলৰ থোকা পৰা দি তলত পৰিল। ওহালৰ জীয়াৰী ওহালনী

“চেনেহী মোৰ জন্মৰ মলা অতি যতনৰ ধন। চেনেহী বিনে আৰু কোনো নাই বাবাজী শ্ৰীচৰণ।।” হ’ল। দেখোঁতে-দেখোঁতেই মোৰ বহুকালীয়া শুকান সঁতিত এদিন ক’ৰবাৰ পৰা বৰ ধল আহি চেনেহীৰ শ্ৰোত্ৰ-সৰ্বস্বৰ ভৰাৰে ভৰপূৰ নাও কাচি ছিটি উঠাই লৈ গুচি গ’ল। লাহে লাহে মোৰ গড়ি-গোৱা চলন-ফুৰণ আচাৰ-ব্যৱহাৰৰ পৰিবৰ্তন ঘটিল আৰু সি লোকৰ চকুত পৰিবলৈ সৰহ দিন নেলাগিল। নেনেহীৰে সৈতে মোৰ অবৈধ প্ৰণয়ৰ কথা প্ৰথমতে লোকে বী-বী-বা-বা কৰিবলৈ ধৰিলে, তাৰ পিছত মুখ ফুটাই ক’বলৈ ধৰিলে। গতি বিষম দেখি চেনেহীৰ ককায়েকে চেনেহীক মোৰ ওচৰলৈ আহিবলৈ হাক দিলে। তাইৰ অহা বন্ধ হ’ল। মই অধৈৰ্য হৈ পৰিলোঁ। বিচ্ছেদ যন্ত্ৰণাত মই চটফট কৰিবলৈ ধৰিলোঁ। শেহত মোৰ অসহ্য হৈ উঠিলত এদিন এখেজ-দুখেজকৈ চেনেহীৰ ঘৰ ওলালোঁগৈ। তাইক তাই মোৰ কাষলৈ নহাৰ কথা সুধিলোঁ। তাই ক’লে, ‘ককায়ে হাক দিছে।’ মই ক’লোঁ, ‘ককায়েৰ হাক নুশুনিবি।’ তাই উত্তৰ দিলে, ‘নুশুনি নোৱাৰোঁ। গাৱঁৰ মানুহে আমাক বেয়া বুলিছে। তেওঁলোকে আমাক এঘৰীয়া কৰিব খুজিছে। আকৌ তোমাৰ ওৰিলৈ গ’লে ককায়ে মোক ছোৱা-ছোৱাকৈ কাটিব বুলি কৈছে।’ এই কথা শুনি মই খঙত বলিয়া হ’লোঁ; মোৰ হিতাহিত জ্ঞান শূন্য হ’ল। দৈৱ দুৰ্বিপাকত এনে সময়তে চেনেহীৰ ককায়েক পথাৰৰ পৰা তাত ওলালহি। সোধোছ নাই, সিহঁতৰ চোতালত মেলি দিয়া ডোখোৰা খৰি এডাল মই তুলি লৈ তাৰে তাৰ মূৰত এমাৰ লগাই দিলোঁ। একে মাৰতে তাৰ মূৰটো ফাটিল, আৰু সি মাটিত ধুপূৰ কৰে পৰি মৰি থাকিল।

“সেই অপৰাধতে, দেউতা মোৰ এই দুৰ্দশা। পাঁচ বছৰ কঠোৰ পৰিশ্ৰমেৰে সৈতে মই ফাটক খাটিবৰ ক্ষম হ’ল। তাৰে তিনি বছৰ উকলিছে, আৰু দুবছৰ আছে। দেউতাই যেতিয়া গাঁৱৰ সেই শ্লোকটো পঢ়িছিল, তাৰ মানেটো সম্পূৰ্ণৰূপে মোৰ গাত খাটিছিল দেখি মোৰ কান্দোন ওলাই গ’ল। মই ধৰ্ম্ম আৰু ঈশ্বৰ চিন্তা এৰি এখেজ দুখেজকৈ বিষয় চিন্তাত আগবাঢ়ি শেহত বিষয়ত মোৰ সম্পূৰ্ণ আসক্তি জনমিল। আসক্তিৰ পৰা মোৰ মনত কামনা অৰ্থাৎ ইন্দ্ৰিয় চৰিতাৰ্থৰ বাসনা আছিল আৰু তাৰ ব্যাঘাতত ক্লেঞ্চৰ উদ্ভেদ হ’ল, ক্লেঞ্চৰ পৰা মোহ অৰ্থাৎ হিতাহিত জ্ঞান-শূন্যতা, আৰু মোহৰ পৰা স্মৃতি-বিভ্ৰম অৰ্থাৎ স্মৃতিভ্ৰংশ হ’ল আৰু স্মৃতিভ্ৰংশ হোৱাৰ বাবে যুজ্জিনাশ ঘটিল, আৰু তাৰ ফলত মই নৰহত্যা পাতকত পৰিলোঁ, মোৰ সকলো ব্ৰট হ’ল।”

কয়েদীটোৰ এই বৃত্তান্ত শুনি মই অলপমান বেজি উজ্জ্বল হুৱি থাকি, লাহেকৈ পুথিখন সামৰি ধৰিলোঁ। তাক আৰু তাৰ লগৰীয়া কয়েদীকেইজনক তেতিয়াই সিহঁতৰ গোটেই দিনৰ হাজিৰাৰ ধন দিবলৈ গুণত লৈ বিদায় দিলোঁ। ■

## ফিৰিঙতিৰ পৰা খাণ্ডৰ দাহ

“আইটি শয়নি অ’! মাৰক ক, আজি আঞ্জাত লোণ দিবলৈ পাহৰিলে। ভাত এগাল খাবলৈ আহিলে সদায় এনেবিলাক আত্মকাল। ক, সানি খাবলৈকে অলপ লোণ লৈ আহিলে ভাল।” হাকিম ডিম্বধৰ বৰুৱা মুনচুপে পুৱা দহ বজাত ভাতৰ পাতত বহি এগৰাহ ভাত মুখত দি এই কথা কোৱা মাত্ৰকে, বেৰৰ সিফালে আখলৰ চকুৰ কাষৰ পৰা হাকিমনী মুনচুপনীয়ে ঠেহেৰ কৰে মাত লগালে — “আমি ৰাঙিলে আঞ্জাত লোণ নহয়, ভাত আধাফুটা হয়, মাছ কেঁচাই থাকে; কিবা বোলেনে ডেকুৱাৰ ঠাৰি নিসিজে। ৰাঙনি বামুণ নাইবা ‘খানচামা’ নেৰাখে বা কিয়? সিহঁতে ৰাঙি দিলেই দেখোন জুতি ধৰি খাব পাৰে; আৰু কিবা বোলেনে গোলামীজনীয়েও ‘ছুটী’ পায়।”

হাকিম। — “উস। এইটো ভয়ঙ্কৰ কথা দেখিছোঁ যে, আঞ্জাত লোণ নহ’লে নাই হোৱা বুলি ক’ব নেপায়; ভাত দেই গ’লে বা শুকাই কৰ্কৰা হ’লে দেই গ’ল বা কৰ্কৰা হ’ল বুলি ক’ব নেপায়। গাখীৰ কুৰাচিলে কুৰাচি গ’ল বুলি ক’ব নেপায়, ল’ৰা-ছোৱালীক কন্দুৱালে কিয় কন্দুৱাইছ বুলি সুধিব নেপায়। এনে কথা ক’ত আছে, ক’ত দেখিছা। মোৰ ঘৰত মই কোনো নহওঁনে? এইখন ঘৰৰ গৰাকী কোন? এইখন মান-মৰাণৰ মলুক হ’ল নেকি?”

হাকিমনী। — “এৰা এইখন মান মৰাণৰ মলুক হ’ল; মই মাননী মৰাণনী হ’লোঁ। মই আজিৰ পৰা ভাত ৰাঙিব নোৱাৰোঁ, নেৰাজো, সকলোকে কৈ দিলোঁ। আজিৰ পৰা কোনে মোৰ হতুৱাই ভাত বন্ধাই ৰায়, তাকে দেখিম। বোলোঁ দেখিম, দেখিম, দেখিম! বোৱাবীয়েকহঁতে এগাল ৰাঙি ভৰিৰে গৰাই দিলে তেতিয়া সকলোৰে হেঁপাহ পলুৱাই খাব।”

হাকিম। — “কি কলি পাৰণী! পানিটী! তোৰ ইমান মুখ বাড়ি গৈছে!” এই বুলি ডিম্বধৰ বৰুৱা মুনচুপ ডাঙৰীয়া হাকিমে কাঁহীৰ ভাত কাঁহীতে এৰি, চুৰা হাতেৰেই দৈলীয়েক মুনচুপনী হাকিমনীক ভালকৈ এখুন্দা দিবলৈ গোণা মৰে চোঁচা লোৱাদি চোঁচা ল’লে। পুতেক শূলধৰ তৌজিনবিচ, ডেকা-বৰুৱায়ে বাপেকৰ ওচৰতে বহি, পেট নামে, তু ভাবতত জনম লোৱা সেই নিজা ছালৰ মোনাত একান্তমনে গৰাহে গৰাহে ভাত ৰাঙি আছিল। কিন্তু কথা বিসংগতি হ’ল যেন দেখি তেওঁ একে চাবেই উঠি বাপেকৰ ভৰিত সাৰট মাৰি ধৰিলে; আৰু ডাঙৰীয়াৰো সক্তি চৰা মৰুনা হাতীয়ে উচাল মাৰি ভৰিৰ বান্ধা হিঙাদি পুতেকৰ সেই হাতৰ বান্ধ হিঙি যাব খোজোঁতেই মাটিত ওকিৰ্ঠালটো পৰাদি হামকুখিই পকিল; আৰু ভাবকলসকলপে তেওঁৰ মুখৰ চিক্‌চিকীয়া আগদাঁত এটা চিককাললৈ ভাগি থাকিল। তাৰ ঊপৰিও ষিঙ চেদি

ভিতৰলৈ সুমুৱা আৰু তিতা মাত বাহিৰলৈ উলিওৱা তেওঁৰ বহুমূলীয়া ওঁঠখন কাটি তাৰপৰা বোম্বানলে তেজ ববলৈ ধৰিলে। ডাঙৰীয়া মুচকছ গ'ল! ক্ষণেকতে ঘটনাটো গৈ গুৰুতৰ হ'ল দেখি চাৰিওফালৰ পৰা লগুৱা-লিকচৌ টেকেলা-বেঙেনা য'ত যি আছিল আটাইবোৰ লৰি আহি ডাঙৰীয়াক তুলি ধৰি বহুৱাই তেওঁৰ মুৰত তেল পানী দি বিচিবলৈ লাগি গ'ল। ডাঙৰীয়ানীয়েও কি কৰোঁতে কি হ'ল দেখি, আখাৰ আৰু ৰঙৰ আঙঠাবোৰত হৰহৰ কৰে পানী ঢালি দি, “অ, মোৰ ভৈয়াইৰ কি হ'ল ওঁ! মোৰ ভৈয়াইক হাততে হেৰুৱালোঁ নে কি ওঁ!” বুলি ৰাউচি মাৰি দি উধাতু খাই লৰি আহিল।

কিছুমান বেলিৰ মুৰত ডাঙৰীয়া সুস্থ হ'ল। ঘৰত মুনচূপ ডাঙৰীয়া আৰু বনত দাঁত ভগা ফেঁটীসাপ এই দুইৰো মাজত কি কি বিষয়ত মিল আৰু কি কি বিষয়ত অমিল, সেই কথাৰ বিচাৰ কৰিবলৈ ডাঙৰীয়াই শত্ৰুক সুবিধা দি, লাহে লাহে চেঁচা পানীৰে নিজৰ মুখ ধুই, ভগা দাঁতৰ গুৰিৰ আৰু কটা ওঁঠৰ আগৰ তেজ ৰখাই কছাৰীলৈ যাবলৈ ওলাল। ওলাল মানে গ'লেই বুলিব লাগে; কাৰণ, বেলি দুপৰীয়া হৈ গৈছিল দেখি খৰধৰকৈ তেওঁ যাবলৈ বাধ্য হৈছিল, মাথোন বাটত হঠাৎ ডাঙৰীয়াৰ আগত পৰি, তুৱাই তৰণিয়ে ভৰিত বুট জোতাৰে সৈতে ডাঙৰীয়াক ‘চেলাম’ কৰাত, তুৱাইক “কুকুৰৰ পো কটা” বুলি ডাঙৰীয়াই গালি পাৰি এখনুৱা দিব খোজাত হে যি অলপ অচৰপ পলম হৈছিল। সি যি হওক, ধুমুহা বতাহৰ কোবত ডাবৰ উৰি যোৱাৰ পিছত ৰ'দ ৰেঙোৱাৰ দৰে সেই দিনাৰ দুৰ্যোগ কাটি গ'ল। হাকিম ডাঙৰীয়া এজলাচত বহিল আৰু তেওঁৰ মুখত সুখৰ ৰেঙণি ওলাল। কিন্তু দুৰ্যোগৰ বাৰিষা কালত ৰেঙোৱা ৰ'দ খণ্ডেকীয়া হোৱাৰ দৰে সেই ৰেঙণিও ক্ষণেক থাকি মাৰ গ'ল। হাকিমে কাপ লৈ কিবা কাকত এখন চাহি কৰোঁতে দেখিলে যে কাপৰ মুখখন কাকতত চেৰেৰাই গৈছে। হাকিমে সেই চেৰেৰণিটো কাকতে কাপৰ ওপৰত কৰা গোচৰ বুলি ধৰি লৈ তৎক্ষণাত কাপৰ ‘জৱানবন্দী’ লৈ চুমাৰি বিচাৰ কৰি কাপটোক কলীয়াপানীলৈ পঠিয়ালে। আৰু কাপ আচামীৰ সহায়ক বুলি ৰামগোলাম দণ্ডৰীক ৫ টকা জৰিমনা কৰিলে। বাৰ ক্সজি পোন্ধৰ মিনিট হৈ গ'ল, তেতিয়াও মিনাৰাম পেচকাৰে মৰ্দমাৰ নথিবোৰ হাকিমৰ আগত দিয়াহি নাই। মিনাৰামৰ কামত বৰ “গাফিলী” বুলি হাকিমে তেওঁক এমাহৰ দৰমহা জৰিমনা কৰিলে।

ইয়াৰ পিছত এটা ছোৱালী চুৰি মৰ্দমাৰ নথি হাকিমৰ হাতত পৰিল; আৰু “আচামী ফৰিয়াদীৰ ফোকাৰ হ'ল।” ফৰ্চাটিং কনিষ্টবলে ভুলকৈ “ফোকাৰিলে” “জয়ৰাম কলিতা আচামী হাজিৰ!”

পেচকাৰে লাহেকৈ ফৰ্চাটিঙক ক'লে, “জয়ৰাম কলিতা নহয়, জিৎৰাম কলিতাহে।” ফৰ্চাটিঙৰ দুৰ্ভাগ্যৰ গুণে লাহেকৈ কোৱা কথাষাৰো হাকিমৰ কাণলৈ গ'ল! হাকিমে তেতিয়াই ধৰি ফৰ্চাটিঙক “চাচপেণ্ড” কৰি থ'লে। মৰ্দমাত জিৎৰাম দোষী প্ৰমাণ নাই হোৱা বুলি জিৎৰামৰ পক্ষৰ উকীল বিদ্যাবাম শইকীয়াই কৈ দীঘলকৈ বক্তৃতা মেলিব খোজোঁতেই উকিলক “চুপৰও” বুলি হাকিমে ভেকাহি মাৰি দি জিৎৰামক তিনি মাহলৈ ফাটকত দিবলৈ হুকুম দিলে। বিদ্যা উকিলে আকৌ কিবা ক'ব খোজাত “আদালত অৱমাননা” বুলি হাকিমে উকিলক কুৰি টকা জৰিমনা কৰি সেই গোচৰৰ সেইখিনিতে সামৰণি ঘেঁটা মাৰিলে।



কুন্ত্ৰহে পোৱা হাকিমৰ কথা আমি এইবিনিতে এৰি দুৰ্ভাগীয়া পেচকাৰৰ কথা কওঁ। গধূলি বেলিকা পেচকাৰে এবোকোচা মনৰ দুখ কছাৰীঘৰৰ পৰা তাৰ বৈ ঘৰলৈ আনি, তেওঁক হাত মুখ ধুবলৈ পানী এলোটা দিয়াত নাম মাত্ৰ পলম হোৱাত, আৰু তাৰ পিছত ধপাত এচিলিম লগাই দিবলৈকে তেনে হোৱাত, লগুৱা ল'ৰাটোক ঠলামুখীয়াই দিলে। অনায়াস দেখি আৰু গিৰিয়েকৰ সেই দিনাৰ মানসিক অৱস্থাৰ বিষয়ে একো সন্দেহ নেজানি, পেচকাৰণীয়ে লগুৱাটোৰ হৈ একেবাৰ মতাত, পেচকাৰে পেচকাৰণীয়ে সৈতে টেকীথোৱা এটাৰ নতুন বিধৰ চিনাকি কৰি দিব খোজোঁতেই টেঙৰী পেচকাৰণীয়ে লৰা মাৰি কলাবাৰীত সোমাই নিজৰ প্ৰাণ আৰু নীতি-শাস্ত্ৰৰ মান ৰক্ষা কৰিলে। কিন্তু অৱসিক লগুৱাটোৱে পেচকাৰ ডাঙৰীয়াৰ লপা-খপা কিলকেইটাক গুৰুলাগুৰু কিলৰ শাৰীত পেলাই তেতিয়াই নিজৰ লামলাকটু কেইডাল লৈ পেচকাৰক ঘৰতে এৰি থৈ গ'ল; লাডৰ ভিতৰত লগুৱাৰ অভাৱত পেচকাৰণীয়ে এমাহলৈ চুৱা ধুবলগীয়াত পৰিল; আৰু পেচকাৰে স্বহস্তে ভিয়নী চেপা, ধপাত লগোৱা আদি কাম নথিৰে সৈতে সমানে পেচ কৰিবলগীয়া হ'ল।

ফৰ্চাচিং কনিষ্টবলে সঁচাসঁচিকৈয়ে “ছছপেশু” হৈ ছাপৰাহ পাণ্ডৰি শোধাই দি মনৰ দুখত মদৰ দোকানত সোমাই টেটুলৈকে এটেটুকৈ মদ ৰাই মতলীয়া হৈ তাতে আৰু এটা মতলীয়া মানুহেৰে সৈতে প্ৰথমতে কোলাকুলি দ্বিতীয়তে গলিয়াগলি তাৰ পিছত মৰামৰি আৰু শেহত মুৰ ফলাকলি কৰি আত্মপাতাল পালেগৈ আৰু দণ্ডবিধি আইনৰ ৩৫২ ধাৰা মতে তাৰ ওপৰত গোচৰ “বিজু” হ'ল।

তুৱাই তৰণিৰ ছোৱা শুনিলে গাৰ তৰণি হেৰাবৰ কথা। ৰাজআলিত বাটকৰা মানুহৰ আগত ওপৰত কৈ অহাৰ দৰে তেওঁ অপমান আৰু লাজ পাই ক্ৰোধত জৰ্জৰিত হৈ মুনচুপ ডাঙৰীয়াৰ নামে স্বমতৰ দাবীৰ গোচৰ কৰিবলৈ বাবেৰঙলুৱা ভাষাত আৰ্জি এখন লিখি লৈ তেওঁৰ গৰাকী উকীল ত্ৰাহিৰাম শৰ্মাক দেখুৱালে। ঘটনা গুৰুতৰৰ ফালে অহা দেখি উকীলে তুৱাইক তপত-ঠেচা অনেক বিধৰ কথাৰে সেকিপুটকি শাস্ত কৰি কোনো মতেহে সেই আৰ্জিখন দাখিল নকৰাকৈ ৰাখিলে। কিন্তু, কঁকালৰ কোব নেপাহৰা সাপৰ দৰে তুৱায়ে সেই অপমানৰ কোব নেপাহৰি, দুদিনৰ পিছতে ধৰ্ম্মাৱতাৰ হাকিমৰ গাত ভেটী-খোৱা অপবাদ দি, চাঁফকমিছনৰ চাহাবলৈ বেনামীকৈ চিঠি এখন লিখি পঠিয়াই অঁতাইহে কোনোমতে ঠেচা পৰিল।

দুখীয়া ৰামগোলাম দণ্ডৰীয়ে অলপ কচুৰতে পাঁচ টকা জৰিমনা ভৰি, দুখৰ তাৰ মনত লৈ ঘৰ পাই, ঘৈণীয়েকে তিনি বছৰৰ আগেয়ে কৰা পুৰণি জগৰ এটা সুঁৱৰি, তাৰ বাবে তাইক এখুন্দা দি চতাই বেহেৰাৰ ঘৰ ওলালগৈ। চতায়ৈ ছমাহৰ আগেয়ে ৰামগোলামৰ পৰা টকাত চাবি পইচা ব্যাঢ়িত ছটকা ৰূপ ধাবে নিছিল। ৰামগোলামে তাৰ কঁকালৰ গাঁঠিত কম পৰা ৰূপ ছটকা ছপাই আনিবলৈ গৈছিল। “এতিয়া মোৰ হাতত ৰূপ নাই, দিব নোৱাৰো, পিছত দিম” বুলি চতায়ৈ কোৱাত, কমাৰৰ হাতুৰিৰ সুখৰ পৰা ফিৰিঙতি ওফৰাদি ৰামগোপানৰ খঙৰ ফিৰিঙতি উফৰি যাবলৈ ধৰিলে। ক্ষত্ৰকতে দুয়ো গলিয়াগলি আৰু তাৰ পিছত হতাহতি লগালে। তাৰ পিছত, বেহেৰাৰ ঘৈণীয়েক বেহেৰাণীয়ে বাঢ়নী হাতত লৈ সেই, ডাকনাত প্ৰৱেশ কৰি ৰামগোলামক বুচি দিলত বেহেৰা চতায়ৈ ঘৈণীয়েকৰ সৌন্দৰ্যৰে সম্পূৰ্ণ সহানুভূতি আৰু

সহায় লভি পৰম উৎসাহিত হৈ বপুৰা বামগোলামক গতাবে শোধ-পোছ কৰি আগবঢ়াই থৈ আহি সেই ক্ষুদ্ৰ অথচ গপ্‌গপীয়া ভাৱনাৰ ওৰ পেলালে। বামগোলামে কিন্তু চতাই-চতায়নীৰ নামে পিছদিনা কছাৰীত মাৰপিটৰ গোচৰ নকৰাকৈ নেবিলে। এইখিনিতে ক'বলৈ পাহৰিছোঁ যে, চতাই-চতায়নীয়ে বামগোলামক মাৰ-ধৰ কৰাত “কি অনায়াস কথা, চতাই কাই। তইতে মানুহটোক কিয় অনাহকতে মাৰিছইক” বুলি ওচৰচুবুৰীয়া পিথু শইকীয়াই মাত লগোৱাত, চতায়নীয়ে পিথুক তাৰ সাতপুৰুষ উকতি গালি পাৰি দিলে, আৰু তাৰ ফলস্বৰূপে পিথুৰ মাকৰ মাহীমাকৰ মোমায়েকৰ জীয়েকক চতাইৰ পুতেকৰে সৈতে বিয়া দিবলৈ খোজাবঢ়া বিয়াখন ভাগি থাকিল।

বিদ্যাবাম উকীলৰ কীৰ্তি ফেৰাও এইখিনিতে কৈ, এই বেগেতীয়া সাধুৰ ওৰ পেলাব খোজোঁ। তেওঁ বিয়া কৰোৱা ছোৱালীৰ, পোন্ধৰ দিনৰ আগেয়ে নোবাই-তোলনি বিয়া হৈ গৈছিল। মনত বেজাইৰে তেওঁ সেইদিনা ঘৰলৈ আহি শহুৰেকলৈ ৰাতিয়েই চিঠি লিখি পঠিয়ালে যে “মোৰ মজ্জেলৰ কথামতে মই অমুকা শহুৰেকলৈ এই জাননী দি জনালো যে, অহা সপ্তাহৰ ভিতৰতে দিনবাৰ চাই তেওঁৰ জীয়েকক মোৰ মজ্জেলৰ সৈতে শান্তি দিব লাগিব, নতুবা মোৰ মজ্জেলে সেই ছোৱালীৰ স্বত্ব পৰিত্যাগ কৰিব আৰু শহুৰেকৰ নামে দেৱানী কাৰ্যবিধি আইনমতে ক্ষতিপূৰণৰ দাবী কৰি গোচৰ কৰিব।” শহুৰেকে জোঁৱায়েকৰ এই অজুত উকীলি চিঠি পাই বিমোৰ হৈ উত্তৰ পঠিয়ালে, “বোপা, তোমাৰ গা কেনে আছে এই পত্ৰবাহকৰ মাৰ্ফস্ত জানিব দিবা মই বৰ চিন্তিত হৈ আছোঁ। বিশেষ মোৰ পক্ষে ইমান লৰালৰিকৈ শান্তি দিবলৈ দিহা কৰি উঠা একেবাৰেই অসম্ভৱ। মই অকলশৰীয়া মানুহ তুমি দেখোন জানায়েই। অৱশ্যে এমাহমানৰ মূৰত মই ছোৱালী শান্তি দিবলৈ যথাসাধ্য চেষ্টা কৰিম। সম্প্ৰতি মই বৰ চিন্তিত হৈছোঁ; তোমাৰ গা কেনে আছে জানিবলৈ দিবা। যদিহে গা ভাল নহয়, তেন্তে মই বেজবৰুৱাক লগত লৈ এতিয়াই তোমাৰ তালৈ যাম।”

জোঁৱাই বোপাই শহুৰেকৰ উত্তৰ পাই ঘৃণান্বিত হৈ উঠিল। তেওঁৰ মূৰৰ তালুত খণ্ডে ইমান উপদ্ৰৱ লগালে যে, তেওঁক দেখোতাৰ মনত খেলাবলৈ ধৰিলে যেন তেওঁৰ খং জুইত চুলিবিলাক পুৰি থোপাথোপে কুকুহা উৰি যাব লাগিছে। তৎক্ষণাৎ তেওঁ আকৌ এখন চিঠি তেতিয়াই শহুৰেকলৈ লিখি পঠিয়ালে যে, যদি অহা সপ্তাহত শহুৰেকে ছোৱালী শান্তি নিদিয়, তেন্তে তেওঁৰ মজ্জেলে, অৰ্থাৎ তেওঁৰেই নিশ্চয় নিশ্চয় সেই ছোৱালী পৰিত্যাগ কৰিব। আৰু যদিহে শহুৰেকে পইচাৰ অভাৱত জীয়েকক শান্তি দিবলৈ পাছ হুকিহে তেন্তে তেওঁ জীয়েকক এনেই পঠিয়াই দিব পাৰে। শহুৰেকে সেই চিঠি পাই কান্ধিকাটি পিছ দিনা জীয়েকক দোলা এখনত তুলি লগত ওচৰ চুবুৰীয়া ভিক্ৰম মানুহ এজনী দি, লোটা-বাটি কাহী-কলহ গোটাচেৰেকে সৈতে জোঁৱায়েকৰ ঘৰলৈ পঠিয়াই দিলে; আৰু সেইদিনাই তেওঁৰ ভাত চৰুটো পেলাই দি সকলোকে কৈ দিলে যে তেওঁৰ জীয়েক-জোঁৱায়েক জহনিত গ'ল। ■

## নিস্তাৰিণী দেৱী বা ফাতেমা বিবি

দেওবাৰ, দুপৰীয়া। পৰক আপোনাৰ কৰি, অৰ্থাৎ পানীৰ মাছ, পথাৰৰ ভাত, বাৰীৰ শাক পাচলি, বজাৰৰ লোণ তেলক অস্ত্ৰবজ্ৰ বন্ধু কৰি লৈ, অৰ্থাৎ পোনাই ক'বলৈ গ'লে, ওপৰত কোৱা বস্তুবোৰ দকচি এপেটকৈ খাই উঠি, “ইজিচেয়াৰ” বা “আৰামচকি” এখনৰ ওপৰত পূৰ্ণ বিশ্বাস স্থাপন কৰি সম্পূৰ্ণৰূপে ভৰ দি, নিজৰ হাত ভৰি মূৰেৰে সপৰিবাৰ শৰীৰটো ভাত থাপি, বনৰীয়া উতনুৱা ছটা বাৰৰ লগৰীয়া ঘৰচীয়া জাতি দেওবাৰটোক নৈথ শলাগি, আদৰি নি মেলা আদৰি নি জপোৱা চকুৰে দেখাকপী বৰঘৰটো আন্ধাৰ পোহৰ কৰি থাকি, নলিচা লগোৱা গুৰুগুৰিটোৰে সৈতে টোৰোক-টোৰোক ভাষাত অতীত কালৰ পাহৰা কথা সুঁৱৰি সুঁৱৰি পাতি আছে। এনেতে মোৰ পকীঘৰৰ চালৰ ওপৰত গিৰিং কৰে কিবা এটা পৰা শব্দ শুনি লোঁ। মোৰ বৈ থকা সুখ-নৈৰ সোঁতটোৱে ভঙালিকে ভঙতনি পাক ল'লে, আৰু মই উঠি গৈ দেখিলোঁ যে, পকীঘৰৰ চালৰ ওপৰত কাম কৰা ৰাজ-মিস্ত্ৰীবোৰক ইটা যোগোৱা কুলিয়নী ভাই মূৰত লৈ যোৱা এপাচি ইটাৰে সৈতে, চালৰ ওপৰত হঠাতে লিছলি পৰি মুছকছ গৈছে। লৰা-লৰিকৈ পানী আনি ভাইৰ মূৰত দিবলৈ দিহা নকৰি মিস্ত্ৰীকেইটাই অৰাক হৈ ভোজখোৱা শিয়ালৰ দৰে চাই আছে। “হেৰ ৰাঘে খোৱা গৰুহঁত। তইতে কি কৰিছ?” বুলি মই সিহঁতক গালি পাৰি লৰালৰিকৈ পানী জনাই মানুহজনীৰ মূৰত থপিয়াই দিয়ালোঁ। অলপমান বেলিৰ পিছত ভাইৰ খাতু আহিল। তাৰ পিছত দাংদোলকৈ তাহিক ধৰাই লাহে লাহে ভললৈ নমালোঁ। এপাচি ইটাৰে সৈতে পৰি ভাই বৰ টান পোৱা বাবে ভাইৰ ভেনে হেঁচিল। মানুহজনী গা-ভাৰী আছিল। ভাই তেনেকুৱা অৱস্থাত কিয় ইমান দুখৰ কাম কৰিবলৈ আহিছে বুলি তাহিক সোধাত তাই ক'বলৈ ধৰিলে।

“জুৰ! মোৰ দুখৰ কথা কি কম, ক'লে গুৰ নপৰে। কপালৰ লিখন কোনেও ৰণ্ডাব নোৱাৰে। আল্লাৰ মৰ্জি। আল্লাই মোক সৰুতে আই-বোপাই, ককাই-ভাই, বন্ধু-বান্ধৱ, ঘৰ-বাৰী সকলোৰে পৰা বঞ্চিত কৰিলে; বঞ্চিত কৰিলে মানে কিজানি জুৰে ভাবিছে, তেওঁলোক মৰি-হাজি ঢুকাল। সি নহয়। মইহে তেওঁলোকৰ মানত মৰি-হাজি ঢুকালোঁ। কেনেকৈ ভেনে হ'ল, মই কওঁ শুমক। —

“আমাৰ ঘৰ বৰ্দ্ধমান জিলাৰ বামুণ গাঁৱত। আই বোপাই ককাই ভাই ধন ধান্যৰে আমাৰ ঘৰ জয়-জয় ময়-ময় আছিল। গাঁৱৰ ভিতৰত মোৰ বোপাই সকলো বিবৰূতে বৰবুৰীয়া আছিল। কিন্তু তেওঁৰ অন্তৰটো অতি উন্নত আছিল দেখি গাঁৱৰ ভিতৰৰ সবাইখিনি মানুহে তেওঁক ভাল

নেপাইছিল। আমাৰ ঘৰ মানুহ ধন বিতেৰে চহকী দেখি আমাৰ দুখীয়া বঙহ-পৰিয়ালবিলাকেও আমাৰ স্ত্রী সহিব নোৱাৰি সদায় আমাক খিয়াল কৰিছিল। পিতাদেৱে কাৰো ওচৰত সৈমান হৈ নচলি কাকো গ্ৰাহ্য নকৰি লোকৰ মনৰ সেই ভাৰটো আৰু দ কৰি দিছিল।

“আমাৰ গাঁৱৰ ওচৰত ঘৰচেৰেক মুছলমান মানুহ আছিল। আমাৰ পথাৰৰ খেতি-বাতি আদি কামত আৰু ৰূপবান বাঢ়িবলৈ ধাৰে নিয়া আদি বিষয়ত সততে সিহঁতে আমাৰ ঘৰ মানুহক উপাসা-ভৰসা কৰি চলিছিল। মোৰ এতিয়াও ভালকৈ মনত পৰে; মই তেতিয়া সাত বছৰীয়া ছোৱালী। এদিন মই আমাৰ ওচৰ চুবুৰীয়া সমনীয়া ছোৱালী জনীচেৰেকে সৈতে কাকো নোকোৱাকৈ মনে মনে মুছলমান এঘৰত স্নান চাবলৈ গৈছিলোঁ। আমাক দেখি সেই ঘৰৰ তিকতাবিলাকে সন্তোষ পাই আন্তৰ্য্যন্ত কৰি বহুৱালে, আৰু ‘চিমাৰ পায়স’ খাবলৈ দিলে। ছোৱালী মানুহ আমি আগ-ওঁৰি ভাল-বেয়া একো নুগুণি পেট ভৰাই পায়স খাই বৰ ৰঙেৰে স্নান চাই গধূলি ঘৰলৈ উভতি আহিলোঁ। পিতাদেৱৰ অনেক শত্ৰু। তাৰে ভিতৰৰ কোনোবাই সেই কথা গম পাই, লৰা-লৰিকৈ আহি গাৱঁত ৰাষ্ট্ৰ কৰি দিলে যে অমুকৰ জীয়েক নিস্তাৰিণীয়ে মুছলমানৰ ঘৰত পায়স খাই আহিছে। লগৰীয়া আনকেইজনী ছোৱালীৰ নামকে নোলাল, অকল নিস্তাৰিণীৰহে নামটো ওলাল। এই বাতৰি পিতাদেৱৰ কাণত পৰিলত তেওঁৰ মূৰত আকাশী-চৰণ ভাগি পৰিল। লোকৰ দোষ খুচৰি ফুৰা তেওঁৰ, লোকৰ ওপৰত কথাই কথাই বৰমতা ওলোৱা তেওঁৰ গৰ্বটো গোটেই গাঁওৰ মানুহে ধৰি খৰ্ব কৰি পেলালে। তেওঁৰ জাত গ’ল বুলি তেওঁক এঘৰীয়া কৰিবলৈ সকলোৱে ভয় দেখুৱালে। লাজ অপমান আৰু বঙত তেওঁ মৰ্মান্তিক হৈ সোণৰ সোলেং যেন সাত বছৰ বয়সীয়া জীয়েকক, য’ত মৰে ত’ত মৰকগৈ বুলি ঘৰৰ পৰা উলিয়াই দিলে। তাই কান্দিকাটি বিবুধি হ’ল। পিতাদেৱৰ মূৰ্তি দেখি চুৰ্তি হেৰাই কি কৰিম ক’লৈ যাম ক’ত লুকাই ভাবি মই বিবুধি হ’লোঁ। মই আশ্ৰয় বিচাৰি চিনাকি মানুহ যাৰে ঘৰলৈ গ’লোঁ, সিয়েই মোক ছেই ছেই কৰি খেদাই দিলে। অন্তত মই বিবুধি হৈ লাহে লাহে সেই মুছলমান ঘৰত ওলালোঁগৈ। সিহঁতে মোৰ সকলো কথা শুনি মোক আতৌ পুতৌ কৰি সিহঁতৰ ঘৰতে ৰাখিলে। ময়ো কি কৰিম একোকে ভাবি নেপাই তাতে থাকিলোঁ। নেদেখাজনৰ ইচ্ছাত অমুকা বায়ুৰাজীয়েক নিৰাশ্ৰয়া নিস্তাৰিণী নক মিঞা মুছলমানৰ ঘৰত আশ্ৰয় পাই মুছলমান হ’ল।

লাহে লাহে মই নক মিঞাৰ জীয়েকৰ পদ পালোঁ। বিপদৰ কালত নক মিঞা মিঞনীয়ে মোক সাৱটি ধৰিলে। মোৰো ছোৱালী মন সকলো দুখ বেজাৰ পাহৰি নতুন অৱস্থাবে সৈতে মই মিলি গ’লোঁ। বোপাইৰ মনত পায়স-ফেঁটীসোপে মোক খুটি মাৰিলে। আইয়েও বোপাই আৰু লোকৰ ভয়ত মোৰ বিষয়ে সেই দৰেই কিছুমান দুৰ ভাবিবলৈ বাধ্য হ’ল। কিন্তু মাকৰ মন বৰ ডাঙৰ বস্তু হজুৰ, ৰাইজৰ ভয়েও সদাই তাক ভৰিৰ তলত ৰাখিব নোৱাৰে। আইয়ে লুকাই-চুৰকৈ জীয়েকলৈ টোপোলাটো বস্তুখন বেহানিখন নপঠিওৱাকৈ আৰু জীয়েকৰ বাতৰি নোলোৱাকৈ থাকিব নোৱাৰিছিল, কাৰণ পিতাদেৱে কৈছিল যে, মোক তেওঁ দেখিলে ছোৱা-ছোৱাকৈ কাটিব। ক’বলৈ পাহৰিছোঁ, মই নক মিঞাৰ ঘৰত থকাৰ এবছৰৰ পিছত মোক মুছলমান কৰি ফাতেমা বিবি নাম দিয়া হ’ল। মোৰ পোন্ধৰ বছৰ বয়সত মিঞা মিঞনীয়ে মোক এজন

মুছলমান ডেকা ল'ৰাৰে বিয়া দিলে। তেওঁৰ ফালৰ পৰা মোৰ এটা ল'ৰা আৰু এজনী ছোৱালী হৈছিল। তিনি চাৰি মাহমান হৈছে মাউৰত পৰি মোৰ গিৰিহঁত আৰু ল'ৰা-ছোৱালী দুটি মৰিল। তেওঁ ডাকঘৰত হৰকৰাৰ কাম কৰিছিল, আৰু একো ধন-বিত ৰাখি থৈ যাব নোৱাৰিলে। মই চাৰিমহীয়া গা-ভাৰী মানুহ। মোৰ খাবলৈ ভাত নাই, পিঞ্জিবলৈ কাপোৰ নাই, কোনো সহায় নাই, উপায় নাই। এই পৃথিৱীত দুখ ভুঞ্জিবলৈ মোক আশ্ৰয় জীয়াই থৈছে। মোৰ শৰীৰৰ এনে অৱস্থাত মই কুলিৰ কাম কৰি পেটৰ ভাত-কাপোৰ মোকোলাবলগীয়াত পৰিছোঁ। আজি যেতিয়া এপাচি ইটাৰে সৈতে হজুৰৰ ঘৰৰ চালৰ লপৰত পৰিছিলোঁ, তেতিয়া ভাবিছিলোঁ যে খোদাই দুখুনীৰ ওপৰত কৃপা কৰিলে, মোক মাৰি নিব; কিন্তু লেলেতীয়া জীৱৰ ইমান সোনকালে দুখৰ ওৰ কিয় পৰিব, সেই দেখি নমৰিলোঁ।

“মোৰ বোপাই ঢুকাল। আই এতিয়াও আছে। বোপাই ঢুকুৱাৰ পিছত তেওঁৰ ধন-সম্পত্তি সকলোবোৰ কেনিবা উৰি গ'ল আৰু আই বৰ দুখত পৰিল। মোৰ ককাইটোৱে খেতি-গাতি কৰি আইক আৰু নিজৰ ল'ৰা-তিকেতাক অতি কষ্টেৰে কোনো মতে পোহে। এতিয়া মই অৱশ্যে আইক চাবলৈ মাজে মাজে যাওঁ। কিন্তু তেওঁক পাইটো পইচাটো দি সহায় কৰিব নোৱাৰোঁ; কাৰণ তেনেহ'লে তেওঁৰ জাত যাব; তেওঁৰ হিন্দু বঙহ পৰিয়াল আৰু গাৱঁৰ মানুহে তেওঁক এঘৰীয়া কৰিব। মই দুই-চাৰি অনাকৈ গোটাই মাহে মাহে এটকা দুটকাকৈ ৰূপ আইলৈ লুকাই পঠিয়াই দিওঁ, তাৰে তেওঁৰ লোণ তেলৰ খৰচ চলে। এই পৃথিৱীত মোতকৈ দুখিত প্ৰাণী, হজুৰ, কোনো নাই। কিন্তু হজুৰ এটা কথা কওঁ আমাৰ দেশখন জাতেই খালে। জাত ভাতকৈ ইটোৱে সিটোক ঘিণাই, হিন্দু-মুছলমান বুলি এটা ধৰমৰ মানুহে আনটোক ছেই-ছেই কৰি মিছাতে আমাৰ দেশখন 'জহান্নামে' নিলে। আশ্ৰয় আগত সকলো জাতৰ সকলো ধৰমৰ মানুহ সমান হজুৰ। ইপূৰ্বত মই মোৰ আই-বোপাইক নেপালো, সিপূৰ্বত নিশ্চয় মোক খোদাই তেওঁলোকক দিব। দুখুনী ফাতেমাই এই কেয়াৰ কথা ক'লে; নিশ্চয় নিশ্চয়, হজুৰ জানিব, ই ফলিয়াবই ফলিয়াব।” ■

## বাপিৰাম

### প্ৰথম আখ্যা

তাহানি “বৰতি চাহাবৰ” দিনত জোঁকতলী মৌজাত সিধাই খাটনিয়াৰ বুলি এজন মানুহ আছিল। সেই কালত সিধাই খাটনিয়াৰক নজনা মানুহ ৰংপুৰ চহৰত নাছিল। দোল, দুৰ্গোৎসৱ, হৰিসেৱা আদি ধৰম-কৰমেৰে খাটনিয়াৰৰ ঘৰ উজ্জ্বল আছিল। পৰমেশ্বৰে তেওঁক সকলো সুখ সম্পদেৰে সুখীয়া কৰিও এটা বিষয়ত অতি অসুখীয়া কৰিছিল। অপুত্ৰক খাটনিয়াৰৰ অপেশ্বৰীৰ নিচিনা একেটা ছোৱালী ফুলতে বাঁৰী! কত আশা, কত ভৰসা বুকুত বান্ধি লৈ তেওঁ তেওঁৰ চকুৰ মণি ছোৱালীটিক ভাল মানুহৰ ঘৰৰ সজ্জা ল'ৰা এটিৰ সৈতে বিয়া দি, ঈশ্বৰৰ অনুগ্ৰহত নিশ্চিত হ'লৈ বুলি ভাবিছিল; কিন্তু বিধিৰ বিপৰীত বিধান— বিয়াৰ পৰা এমাহ যাওঁতে-মৌযাওঁতেই জোঁৱাই ল'ৰাটি মাউৰত পৰি মৰি খাটনিয়াৰক আজলী ছোৱালীটিৰে সৈতে এক প্ৰকাৰ জীৱন্ততে মাৰি গ'ল। এই মহাশোকৰ অগনিত পুৰি-ডেই খাটনিয়াৰ আক ইহ সংসাৰত অধিক দিন টিকিব নোৱাৰিলে। জোঁৱাই যোৱাৰ ছমাহৰ পিছতে তেওঁ সেই মহাপ্ৰয়াণৰ বাটৰ বাটকৰা হ'ল।

ভিলকাৰ এতিয়া আৰু এই পৃথিৱীত এক দদায়েক আৰু খুৰীয়েকৰ বাহিৰে কোনো নাই। ভিলকা বোলোঁতে আমি খাটনিয়াৰৰ বাঁৰী ছোৱালীটিৰ নামকে কাঢ়িছোঁ; আৰু দদায়েক বোলোঁতে খাটনিয়াৰৰ স্বগভী ভায়েক ভূধৰৰ কথাকে কৈছোঁ। ভূধৰ সেই কালৰ এধাপোৰা এধাডেৱা ইংৰাজীৰ এধাডুখৰীয়া সোৱাদ পোৱা ডেকা। পৈতৃক স্বাধীন ব্যবসায়তকৈ চাহ বাগিচাৰ চাহাবৰ তলত চাকৰি কৰাটো তেওঁৰ জীৱনৰ এটা মহা গুখ আশা। সেই কালত উজনি, ইংৰাজ খেতিয়ক চাহাবসকলে নতুনকৈ চাহ বাগিচাবিলাক মহা ধুমধামেৰে খুলি মুঠিয়ে মুঠিয়ে ধন সিঁচিছিল আৰু কাণ্ডখন দেখি-শুনি আমাৰ দেশৰ ভোদা মানুহবোৰ তথা লাগি গৈছিল। ডেকা ভৰপৰ ডেকা তেজে, “বি এল এ ব্লে” শিকা ডেকাসকলক বৰমহৰীৰ বৰ সৰু কামৰ নিমিত্তে উদগনি ঢোল বজাই লকৰাইছিল-ধপৰাইছিল; বুঢ়া ভৰপৰ চেচা তেজীয়া বুঢ়াসকলকো ডেকাসকলৰ গাৰ বতাহৰ কোৰে থৰকবৰক নলগোৱাকৈ এৰা নাছিল। তেওঁলোকে ডেকা পুতেকহঁতৰ আশান্বিত বৰ আঠাৰ বৰমোনাত সোলামুখৰ সোলোক-ঢোলোক যু যতনেৰে দি তাক ফুলাই ডাঙৰ কৰি দিয়াত ক্ৰটি কৰা নাছিল। এনেস্থলত আমাৰ খাটনিয়াৰৰ ভায়েক ভূধৰে যে অসম কোম্পানীৰ দীঘলিটিং চাহ বাগিচাৰ বৰমহৰীৰ বৰ কামটো অস্তি যতনেৰে পাই, তাক প্ৰাণকাতৰে গৰামাৰি নধৰিব, তাত

সন্দেহ কৰিবৰ কাৰো কোনো কাৰণ নাছিল।

খাটনিয়াৰৰ মৃত্যুৰ পিছত স্বভাৱতে, ভূধৰ বৰ মহৰীয়েই জ্যোক্তলীৰ ঘৰৰ গৰাকীৰ পদ পালে। তেওঁ দীঘলিটিং আৰু জ্যোক্তলীৰ ভিতৰত কেবা নলগাকৈ সমানে ভাল এইদৰে বাখিছিল; যথা— দীঘলিটিঙৰ পৰা প্ৰতি শনিবাৰে জ্যোক্তলীলৈ তেওঁৰ অহা, আৰু এসপ্তাহলৈ ৰেতি-পুখাৰ ঘৰ-বাৰী চলোৱাৰ দিশা-পোহা কৰি দি প্ৰতি সোমবাৰে আকৌ জ্যোক্তলীৰ পৰা দীঘলিটিঙলৈ উভতি যোৱা। তেওঁৰ অনুপস্থিতি কালত, জ্যোক্তলীৰ ঘৰৰ ঘিলা তেওঁলোকৰ বহুকলীয়া বুঢ়া লগুৱা বাণিবামৰ তত্ত্বাৱধানত ঘূৰে।

আজিকালি লগুৱা বুলিলে তুমি আমি যি বুজোঁহঁক বাণিবাম লগুৱাৰ কথাত তেনে বুজিলে নিশ্চয় ভুল হ'ব। ইংৰাজ ৰজাই অসমত পুৰুষানুক্ৰমিক লগুৱা-লিগিৰাৰ প্ৰথা বা দাসত্ব প্ৰথা তুলি দিয়াৰ আগেয়ে গিৰিহঁত আৰু লগুৱা-লিগিৰাৰ মাজত যেনে সম্বন্ধ আছিল, তেনে সম্বন্ধীয় লগুৱা এই বাণিবাম। সি যদিও লগুৱা, তথাপি খাটনিয়াৰ পৰিয়ালৰ ভিতৰত সিও এটা কটা-ছিঙা কৰিব নোৱাৰা মানুহ। সকলো বিষয়তে সকলো পিনে খাটনিয়াৰৰ ঘৰেই তাৰ ঘৰ, খাটনিয়াৰৰ মানুহেই তাৰ আপোন মানুহ, যদিও তাৰ নিজা ঘৰ চাওখাটত ল'ৰা-তিকা অঙহী-বঙহী দদাই-বুৰাৰ ওচৰ নাছিল। মুঠতে ক'বলৈ গ'লে, সি চাওখাটত আলহী, জ্যোক্তলীত গিৰিহঁত, চাওখাটত বিদেশী, জ্যোক্তলীত স্বদেশী; ঘৰত নিলগীয়া, পৰত আপোন।

ওপজাৰ পৰা তিলকাক বাণিবামে তুলিতালি ডাঙৰ-দীঘল কৰিছিল। তাৰ মানত তিলকা আইদেও, তাৰ নিজৰ ডেজ মঙহৰ পুতেক চাওখাটৰ দুখীৰামতকৈও সাতছাৰ। তাৰ মন-পালাপাখাত এফালে তিলকাক আৰু আনফালে দুখীৰামক তুলি সি জুখি চাই দেখিছে যে তিলকা দুখীতকৈ গধুৰ। তিলকাই খালে তাৰ পেট ভৰে, পিঞ্জিলে তাৰ গা জুৰায়, হাঁহিলে তাৰ হাঁহি ওলায় আৰু কান্ধিলে কান্ধোন ওলায়। তিলকা বীৰী হ'ল। সি ভাবিলে ঈশ্বৰে তাক তাৰ আগেয়ে মাৰি নিনি শত্ৰু শাসিলে। তিলকা বীৰী হবৰ দিনাৰ পৰা সি খাটনিয়াৰৰ গোসাঁই ঘৰৰ ফালে উভতি নেচায় আৰু তাত থকা “কলীয়া জনাৰ্দন” মূৰ্তিৰ ফালে মূৰ নোদোঁৱায়। পেটে পেটে তাৰ দোৰোৰৰ ঋং যে সি দিনে ৰাতিয়ে তেওঁক ইমানকৈ খাটি থাকোঁতেও কিয় তেওঁ তাক অনাহকত এনে শান্তি দিলে।

সময়-ৰথৰ চকৰি পৰ্বতে-ভৈয়ামে পানীয়ে-বামে সদায় সমানে চলে, ক্ষত্ৰকলৈকো সি ক'তো লাগি নেথাকে। সময়ে সংসাৰৰ সম্পদ বিপদ সুবিধা অসুবিধা হাঁহি কান্ধোন সকলোকে নিজৰ পিঠিত বোকোছা বান্ধি লৈ একেলৈকে লাক্ষেপ নকৰি যাবলৈ ধৰিলে; আৰু জ্যোক্তলীৰ খাটনিয়াৰ পৰিয়াল আৰু লগে লগে বাণিবাম বুঢ়া লগুৱাও বাধ্য হৈ সেই বোকোছাতে এচুকীয়া হৈ চলিল। তিলকাৰ বয়স এতিয়া ওঠৰ বছৰ। তিলকাৰ ৰূপ আৰু যৌৱন চাৰিওফালে ছাটি পৰিছে। এই সংসাৰৰ শান্তি অশান্তি আশা নিৰাশা আটনি নাটনি নস্পৃহা-নিষ্পৃহা উৎসব নিম্ন ৰূপৰ নতুন বাঁ-মাবলীয়ে পৰিততুলি তেওঁক উৰাই লৈ ফুৰিছে। তেওঁৰ মানত এই সংসাৰৰ সকলো আচৰিত। দহো দিশে দহোটা হাতেৰে হাতকাউল দি তেওঁক দহফালে মাতিছে, কিন্তু কিজানি কিয়, তেওঁ কাৰোফালে যাব নোৱাৰে, কাৰো অনুৰোধ ৰাখিব নোৱাৰে। তেওঁ বুজিব নোৱাৰি বিষোৰ যে, কিজানি কিয়, তেওঁ তেওঁৰ উপচি পৰা হিয়াৰ পৰা এটোপা মৰম, এটোপা প্ৰেম,

এখনমানো আকাঙক্ষা, ধনীষ্ঠামানো তৃপ্তি কাকো বিলাবলৈ অপাৰগ। কিন্তু তেওঁৰ হৃদয় আবেগৰ ধলেৰে উথলি উঠিব খুজিলেই তেওঁৰ কাণত যেন ৰিগিকি-ৰিগিকি বাজি উঠে ‘খবৰ্দাৰ, তোৰ ক্ষমতা নাই, ক্ষমতা নাই! তোৰ যৌৱন-সম্পদ তোৰ নহয়! তোৰ আকাঙক্ষা আবেগ হাবিলাৰ উৎসাহ তোতে থাকি তোতে মাৰ যাব, লোকক বিলাবলৈ নহয়। তোৰ শ্ৰেয়-অগনিৰ উমাজাল এই বিশাল বিশ্ব জগতৰ কাৰো উপকাৰ সাধিবৰ নিমিত্তে নহয়, সি কেবল তোকে তুঁহ জুইৰ দৰে লাহে লাহে পুৰি ছাই কৰিবলৈহে মাথোন।’ তিলকাৰ হৃদয়-মণিকূটত তেলভৰা বন্তি জ্বলি উঠি বিমল জেউতি চাৰিউফালে বিলাই দিছে, কিন্তু মণিকূট দেৱতাশূন্য!

## দ্বিতীয় আধ্যা

অসম কোম্পানীৰ দীঘলিটিং বাগিচাৰ বৰচাহাব মিষ্টাৰ স্কটক কোনে বাতৰি দিলে ক’ব নোৱাৰি যে, তেওঁৰ বৰমহৰী ভূধৰৰ এজনী দীপ্লিণ্ ভতিজা-জীয়েক আছে; যাৰ ৰূপ দেখিলে দুপৰৰ বেলিও ক্ষন্তেকলৈ ৰথ ৰাখি যায়। এদিন দুপৰীয়া চাহাবে ভূধৰ বৰমহৰীক নিজৰ বঙলালৈ মতাই আনি তলত লিখাৰ দৰে কথা বাৰ্তা হ’ল,—

স্কট : “ওৱেল ভূধৰ, মই ঘনিছে, স্তোম্ভ জ্ঞতিজা। ‘জনী বাঁৰী হৈ ঘৰতে আছে?’”

ভূধৰ : “হয় হজুৰ, আছে?”

স্কট : “মই ঘনিছে হেইজনী বৰ হৃদৰী আছে।”

ভূ : “আছে হজুৰ।”

স্কট : “তাইক মোক দিব লাগে, মই চাদি কৰিবে।”

ভূধৰ চাহাবৰ কথা শুনি কাণত আঙুলি দি, চৰগ-পৰা মানুহৰ দৰে থিয় হৈ অবাক!

স্কট : “কথা নাকহিছে কিয়? তুমি তোমাৰ ভতিজাক মোক জৰুৰ দিব লাগিবে।”

ভূ : “সেই কাম হ’ব নোৱাৰে হজুৰ। ভূমি ছুই কণ্ঠ হাত দিবলগীয়া কথা। আমি বামুণ মানুহ, হিন্দু মানুহ হজুৰ, আমি এনে কাম কৰিলে তল যায় হজুৰ। আমাৰ জাত-কুল যাব হজুৰ। হজুৰ খোদাবন্দা, এনে কামলৈ হজুৰে গোলামক নধৰিব।”

এই বুলি ভূধৰে আঁঠু কাঢ়ি চাহাবক হাতযোৰ কৰে।

স্কট : “তোমাৰ কি জাতি যাবে, জাতি না যাবে, মই দস্তৰমত চাদি কৰিবে; তোমাক কপীয়া পইচা দিবে, বহুং দিবে; ডাঙৰ মানুহ কৰি দিবে, কোনো ভয় নাই আছে।”

ভূ : “নহয় হজুৰ, গোলামে এনে কাম কৰিব নোৱাৰে। গোলামক হজুৰে ছোৱা-ছোৱাকৈ কাটি পেলালেও নোৱাৰে।”

স্কট : “ডেম বদ্জাত! তুমি হামিকে চিনি নাই পাইছে, তোমাক হামি গুলী কৰিবে, জান লিবে, ডিছমিছ কৰিবে। মগৰ, তুমি হামাৰা স্কুম মায়িক কাম কৰিবে তো তোমাক হামি বহুং বৰা আদমি বনাই দিবে। তোমাৰ মলুকত চব আদমিকা উপৰ তোমাক বৰা কনাই দিবে। দেৰ ভূধৰ! তোমাক হামি নাহি চাৰিবে, তুমি হামাৰা স্কুম তামিল কৰিবে ছবেই ছবে।”



## তৃতীয় আখ্যা

ব্ৰিটন “বাছা” স্কট চাহাব সহজ পাত্ৰ নহয়। হাৰ কাক কয় তেওঁ নেজানে। পোনতে ভয়, শেহত লোভ, খোচামোদ, ধমক আদি চোকা চোকা অব্যৰ্থ অস্ত্ৰৰ আগত অলপুখুতুৱা গামুণৰ ল'ৰা ভূধৰ টিকিব নোৱাৰি, পুণ্যতনু সিধাই খাটনিয়াৰৰ জীয়েক তিলকাক আনি স্কট চাহাবক দিবলৈ মান্তি হ'ল; আপোনাৰ পবিত্ৰ কুলত আপোন হাতে চূণ-ফালি মানিবলৈ প্ৰস্তুত হ'ল! পবিত্ৰ যন্ত্ৰৰ হবি আপোন হাতে তুলি আনি ভূধৰ কুলান্ধাৰে বকৰাণিত পেল্লাই দিবলৈ ওলাল। আপোন গোঁসাঁইঘৰৰ থাপনাৰ সোণৰ ফুলপাহ নিজ হাতে চুৰ কৰি আনি চোৰৰ বুকুত আঁৰি দিবলৈ ভূধৰে সঙ্কল্প কৰিলে।

সাত দিনৰ ভিতৰতে ভূধৰে গৈ ফাঁকি দি নিজৰ ঘৈণীয়েকে সৈতে তিলকাক জৌকতলীৰ পৰা দীঘলিটিং বাগিচালৈ লৈ আহিল। ভূধৰৰ অনিচ্ছা অগ্ৰাহ্য কৰি লগতে বাণিৰাম লগুৱাও আহিল। জৌকতলী এৰিবৰ আগেয়ে বাণিৰামে, কি জানি ক'ব নোৱাৰি দীঘলিটিঙলৈ তিলকাক লৈ আহিব খোজা কথাত দোৰ্ষেৰ আপত্তি কৰিছিল। ভূধৰৰ ঘৈণীয়েকৰো যে আহিবৰ মন আছিল এনে নহয়। কিন্তু নানা কথা কৈ “দিনচেৰেকলৈ মাথোন গৈ তইত সোনকালে উভতি আহিবইক” বুলি ভূধৰে সিবিলাকৰ মত কৰিলে। তিলকাই কিন্তু নতুন ঠাই দেখিবলৈ পাম ভাবি উৰুলিক্ত হৈ আহিল।

## চতুৰ্থ আখ্যা

আজলী অবলাৰ পক্ষে পুৰুষৰ প্ৰবল জাল ফালি সবকি ওলাই যোৱাটো বৰ উজু নহয়, বিশেষ, যেতিয়া সেই পুৰুষে সেই নাৰীৰ প্ৰতিপালক আৰু অভিভাবকৰ ঠাই অধিকাৰ কৰি থাকে। দিনে দিনে দদায়েক ভূধৰৰ নানা চক্ৰান্ত নানা চলাহৰ মেৰে মেৰে আজলী তিলকা সোমাই যাব ধৰিলে। স্কট চাহাবৰ আশাৰেলিয়ে পূৰ্বেকণ দিবৰ সময় হৈ আহিছে, এনেতে, কিবা স্বৰূপে বাণিৰামে গম পালে যে দদায়েক ভূধৰ পাৰগুই আপোন ভতিজা জীয়েক তিলকাক খাটনিয়াৰ বংশৰ পবিত্ৰ নামত ছাই সানি দীঘলিটিং বাগিচাৰ বৰচাহাবৰ হাতত দিব খুজিছে। হঠাৎ বৃঢ়া বাণিৰামৰ মুৰত আকাশী চৰণ ভাগি পৰিল। তাৰ গোটেইটো গাত সাতকুৰা অগনি লাগিল। লাজ, অপমান আৰু ক্ৰোধত বাণিৰাম থৰ থৰ কৰে কঁপিবলৈ ধৰিলে। তেতিয়াই সি তাৰ গুৰুঘৰত শপত খাই প্ৰতিজ্ঞা কৰিলে যে, সি জীয়াই থকাত তাৰ গৰাকী আৰু অন্নদাতা সিধাই খাটনিয়াৰৰ জীয়েক তিলকাক কোনেও চাহাবলৈ দিব নোৱাৰে। আৰু তেতিয়াই সি গৈ ভূধৰক সুধিলে,

“এই কথা সঁচা নে সৰুদেউতা?”

ভূধৰ : “কি কথা সঁচা?”

বাণিৰাম : “তিলকা আইদেউক তুমি দীঘলিটিঙৰ বৰচাহাবলৈ দিব খুজিছা?”

ভূ : “ভোক কোনে ক'লে?”

বাণি : “যেয়ে কওক নকওক, সঁচা নে মিছা, কোৱা?”

ভূ : “দেখ বাপিবাম, তই লগুৱা মানুহ, লগুৱাৰ দৰে থকাই ভাল। ঘৰৰ কন-বাৰী তোৰ কাম। এইবিলাক বিষয়ত তোৰ কথা ক’বৰ আৰু ডু-ভা লৈ ফুৰিবৰ কাম নহয়।”

বাপি : “আছে কাম। শুনা সৰুদেউতা। তোমাক কেঁচুৱাৰ পৰা তুলি ডাঙৰ দীঘল কৰিলোঁ। আজি তিনি পুৰুষৰ পৰা তোমালোকৰ ঘৰৰ চাউল খাই লগুৱালি কৰি মোৰ ঘৰ মানুহ। তোমালোকৰ ঘৰৰ অম্বেৰে বাপিবামৰ ভেজ মঙহ। এনে স্থলত তুমি আজি মোক এনেধাৰ কথা ক’ব নেলাগিছিল। ক’লা, ক’লা, মই তাত নেলাগো। কিন্তু, এই কথা সৰুদেউতা তুমি নিশ্চয় জানিবা, তুমি যি পাপ কাম কৰিবলৈ ওলাইছা, বাপিবামৰ এই বুঢ়া গাভ তোমাৰ ঘৰৰ চাউল খাই হোৱা এটোপা তেজ থাকে মানে, সি হ’ব নোৱাৰে। খাটনিয়াৰৰ ঘৰৰ কোটিকলীয়া নাম বাপিবামে সি জীয়াই থাকোতে নিগমে বুৰিবলৈ নিদিয়ে। চন্দ্ৰ সূৰ্য সাকী হবাইক। সৰু দেউতা, তোমাৰ ভৰি ছুই মই সহিত খাই কৈছোঁ, যদিও গোলামি কৰি ভাত খাওঁ, যদিও বামুণৰ ভৰি ধূলিৰ ফুইগ মই নহওঁ, তথাপি জানিবা বাপিবাম একেধাৰ কথাৰহে মানুহ।”

ভূ : “যা, যা, এইবোৰ মিছা কথা তোক কোনে ক’লে ক’ব নোৱাৰোঁ, মই তেনে কাম কৰিবলৈ বলিয়া হোৱা নাই।”

এই বুলি বাপিবামক প্ৰবোধ দি পঠিয়াই, ভূধৰে গধূলি গৈ ঝুট চাহাবক ক’লে যে তেওঁৰ বুঢ়া লগুৱাটোৱে সেই কথাৰ গম পাই মহা গোলমাল কৰিছে।

ঝুট : “হো-হো-হো। ভূধৰ, তই বহুৎ ভয়াভূৰ মানুহ আছে। নৌকৰলৈ ভয় কৰিছ, আৰু হেই কথা আহি মোৰ আগত কৈছ? তোৰ লাজ নাই লাগিছে?”

ভূ : “নহয় হজুৰ, সি যেনেতেনে লগুৱা নহয়, সি যি কয় তাকে কৰিব, আৰু ঠিক এই কামত ব্যাঘাত জন্মাব।”

ঝুট : “তইত নেটিভ মানুহ কালা আদমি। তইতৰ আউৰংকা মাফিক ডৰ। গোৰালোক, চাহাবলোক হেই ডৰ নাহি কৰে। হু, তোৰ হেই নৌকৰকু কাইলৈ তই দুপৰীয়া হামাৰ বঙলালৈ পঠিয়াই দিবি। হামি ছাপৰাটী ভেজি দিবে। হামাৰা হুকুম খিলাপ কৰিবেতো তোক হামি হামাৰ বাগিচাচৈ নিকাৰ দিবে।”

ভূ : “বহুৎ আছ। হজুৰ, দিম পঠিয়াই।”

### পঞ্চম আখ্যা

বাপিবাম : “শুনিছ নে সৰু দেউতা। ঝুট চাহাবে মোক ছাপৰাটী লগাই ধৰাই নি বঙলাৰ ভিতৰ সুমাই কিনাহকতে চৰ, গোৰ আৰু ভুকুকেইটা যে মাৰিলে, তাত মোৰ বিশেষ বেজাৰ নাই; কাৰণ আমি ছালছিগা ডিকৰ গোলাম মানুহ। ডাঙৰ মানুহৰ হাতত হকতেই হওক বা অনাহকতেই হওক, কিলটো গোৰটো চৰটো ভুকুটো খাই থাকিবলৈকে জনম ধৰিছোঁ; কিন্তু সি গৰু খোৱাই যে গণ্ডপ মাৰি ক’লে, বোলে সি ডিলকা আইদেওক নি মেম কৰিবই কৰিব, সেই কথাৰহে মোৰ বুকুত ঝল সোমোৱাদি সোমাইছে। মাৰ কিলৰ অন্ত পৰিলত মই বগা বঙালক কৈ আহিছোঁ যে, মই বঁড়ীৰ ঘৰৰ ল’ৰা, যদিও ধনে মানে কমতাই মই ডৰ

ভৰিৰ ধূলি এটাৰ যুইগ নহওঁ, তথাপি মোৰ শৰীলত জীৱ থাকে মানে সেই কাম সি কৰিব নোৱাৰে। মোৰ কথা শুনা সৰু দেউতা! তুমি এই পাৰশ্বৰ চাকৰি এৰি আজিয়েই এই নৰক ঠাইৰ পৰা তোমাৰ ভিকৃতা আৰু ভতিজা জীয়েকক লৈ ওচি ব'লা। এক ডিলও তুমি ইয়াত নেথাকিবা। পৃথিৱীত ধৰম একেবাৰেই লোপ পোৱা নাই। মান মৰাণৰ মলুক শ্বে কুস্পানীৰ মলুক হৈছে। কুস্পানীৰ মলুকত ধৰম এতিয়াও আছে। তুমি ঘৰলৈ গৈ হুঁড়ি-বাতি কৰাই, আৰু আন একো নোৱাৰা যদি কৰম কৰাই ভাত এগাল যোকোলাই খাব পাৰিবা। খাটনিয়াৰ বৰ দেউতাৰ জীয়েক তোমাৰো জীয়েক। মহামেলেছৰ হাতত জীয়েকক দি বৌ-বৌ নৰকলৈ নেযাব। মই মুকথ গৰু মানুহ; আৰু তোমাক কি কম। এতিয়াই তুমি ইয়াৰ পৰা তৰি দেওঁইডক লৈ ঘৰলৈ ওচি যোৱা।”

ভু : “তোৰ একিল খায়ো এবুধি নেচাপিল দেখিছোঁ। তই মোৰ ওপৰত কি উৰি কৰোঁতা ওলাইছ অ? মোক বুজনি দিবলৈ আহিছ? ভালে ভালে মোৰ আগৰ পৰা তই আঁতৰ হ।”

“বাক সৰুদেউতা, মই আঁতৰ হ'লোঁ”, এই বুলি বাণিৰামে আঁঠুকাটি ভূধৰক এটা সেৱা কৰি ততালিকে তাৰ পৰা উঠি ক'বলৈ ওচি গ'ল।

### ষষ্ঠ আখ্যা

ভূধৰ : “কালি বাণিৰামৰ কথাবিলাক ঠহৰ ঠহৰকৈ মোৰ আমঠুত সৰকি গৈছিল, যদিও শেহত মই তাক ডাবি দি গালি পাৰি খেদি দিলোঁ। সি কালিৰ পৰা কটলৈ গ'ল ক'ব নোৱাৰোঁ। কিন্তু, সি কিবা এটা কাণ্ড কৰিব বুলি মোৰ ভয় লাগিছে। মই নিশ্চয় অন্যায় কাম, পাপ কাম, জঘন্য কাম কৰিবলৈ আগবাঢ়িছোঁ। মোৰ পৰকাল গ'ল। মই নিগমে বুৰিলোঁ! — গ'ল, গ'ল, পৰকালটোনো কোনে দেখিছে, ক'ত আছে, কোনে ক'ব পাৰে? কিন্তু ইহকালৰ সুবিধাটোতো বৰ কম নহয়। বৰচাহাবৰ খাটনিয়াৰ, ধন-বিত্তেৰে চহকী; এই বাগিচাত মানুহ-পুতুহ বনুৱাৰ ওপৰত চাহাবৰ পিছতে গৰাকী; জৌকডলীত সকলোৰে মাজত ধন-বিত্ত প্ৰতাপৰ ডাঙৰ। যোগাই হাজৰিকাই মোক দেউতা বুলি মোৰ আগত সেও হ'ব লাগিব। যোগাই! যোগাই! তোক দেখিম। ধান সৰিয়হ এগাল বেচি তোৰ গোটাচেৰেক পইচা হৈছে। তাৰে বলত তই মোক মানুহ যেনকে নেদেখ। ব, তোৰ মুৰ টিকনিত ধৰি মই তোক চোচোৰাই লৈ ফুৰিম। তেতিয়াহে বুজিব, যেতিয়া মই ঘোঁৰাগাড়ীত উঠি ৰংপুৰ চহৰত গা যেলাই ফুৰি ফুকন বৰুৱাইঁতৰ চকুত জালুক বাটি দিম। .... আও, ইমানবিলাক ৰূপ পাম। ইমান বিলাক ৰূপ! এহেজাৰ টকা! এশ, দুশ, তিনিশ, চাৰিশ, পাঁচশ, ছশ, সাতশ, আঠশ, নশ, দশশ, হেজাৰ টকা মোৰ কোন পুৰুষে চকুৰে দেখিছিল? — গান্ধৰু বাঁৰী ছোৱালী ঘৰত বখা যে কি বিপদ তাক কোনে নেজানে। কোন দিন কি বাদ কুবাদ ওলায় কোনে জানে। তেতিয়া সোপাই এনেই “সোপায়ং নমঃ” হ'ব; ইকুল সিকুল দুই কুল যাব। মইতো তাইক দুখত পেলাবলৈ যোৱা নাই। বৰচাহাবৰ স্নেহ। বাপ ৰে বাপ! বাণীৰ নিচিনাকৈ অলঙ্কাৰ-পাতি পিন্ধিব, টকা-কড়ি ৰক কৰিব, খাব-দাব থাকিব। লগে লগে আমি ঘৰে ঘৰোৱাহে বৰ মানুহ। এতিয়া যেনে যি কৰা কওক, মোৰ পইচা হ'লে তেতিয়া সকলোৰে আগৰ পৰা ওৰিলাকে আহি মোৰ ভৰিৰ তলুৱা

চেলেকিব। শেহত মই বাপিৰাম লগুৱাৰ বৃথিত, পৰামৰ্শত, হুকুমত চলিব লাগিব নেকি? ছিঃ! ছিঃ! এইবাৰ বৰচাহাবে তাক পালে একেগোৰেই তাৰ পেটৰ জৰখাপৰি ফালিব। জুইৰে সৈতে ধেমালি!”

ভূধৰে এইদৰে মনে মনে ভাবি থাকোঁতেই হঠাৎ সৰুৰাম হাজিৰা মহৰী উধাতু খাই লৰি আহি তেওঁক বাতৰি দিলে যে “বৰচাহাবে দহ লম্বৰ দাগৰ চাহবাগিচা ডোখৰ চাই বঙলাৰফালে উভতি আহোঁতে নিজান বাট এডোখৰতে কোনোবাই টঙনিয়াই বৰচাহাবৰ ভৰি ভাঙিলে, আৰু মূৰটো ফালিলে। ওচৰতে চাহাবৰ ঘোঁৰাটোও কঁকাল ভাগি পৰি চট্ফটাই আছে। আপুনি লৰি আহক, বাগিচাত হাহাকাৰ পৰি গৈছে, কোনে এই কাম কৰিলে, তাক বিচাৰি মানুহে চাৰিউফালে পিয়া-পি লগাইছে, কিন্তু পোৱা নাই।”

বৃথান্ত শুনি ভূধৰৰ আৰু বুজিবলৈ বাকী নেথাকিল যে তেওঁলোকৰ বুঢ়া লগুৱা বাপিৰামৰে এই কাম। সেই কথা মনতে ৰাখি ভূধৰ ঘটনাস্থললৈ লৰি গ'ল।

ইফালে বাপিৰামে পলাই আহি ৰংপুৰৰ থানাত খবৰ দিলে যে, সি দীঘলিটিং বাগিচাৰ বৰচাহাবক মাৰি আহিছে। তাক ফাঁচী দিয়ে, বৰশীত দিয়ে যি কৰে চৰকাৰৰ ঘৰৰ পৰা সোনকালে কৰক।

### সপ্তম আখ্যা

বাপিৰামে যদিও স্কট চাহাবক একেবাৰেই মাৰি থৈ আহিছিলোঁ বুলি ভাবিছিল, কিন্তু চাহাব নমৰিল। বাগিচাৰ ডাঙৰ আৰু জিলাৰ ডাঙৰ ডাঙৰৰ চিকিৎসাত তেওঁ এমাহৰ ভিতৰতে আৰোগ্য হৈ উঠি, চিৰকাললৈ ভাৰতবৰ্ষ এৰি, ঘূৰীয়া শৰীৰ লৈ বিলাতলৈ গুচি গ'ল। বুঢ়া বাপিৰাম তিনি বছৰৰ নিমিত্তে বৰফাটেকলৈ গ'ল। ভূধৰে নিজৰ বৈশীয়েক আৰু ভতিজা জীয়েক তিলকাক লৈ চাকৰি ইন্দ্ৰাফা দি জ্যোতলীলৈ উভতি আহি খেতি-বাতি কৰাই পৈতৃক ব্যৱসায় পূজা-সেৱা আদি কৰি সুখেৰে জীৱন-যাত্ৰা নিৰ্বাহ কৰিবলৈ ধৰিলে। তিলকাৰ হঠাৎ জ্ঞানচকু মুকলি হ'ল। ঈশ্বৰ উপাসনা, পৰম উপকাৰ, দয়া ধৰ্ম আৰু পৱিত্ৰতাক কায়মনোবাক্যে তেওঁ সন্মান কৰি তেওঁৰ ইহকালৰ নিষ্ফল জীৱন সফল কৰিলে। বাপিৰামে তিনি বছৰ আনন্দ মনেৰে ফাটক খাটি তাৰ পৰা ওলাই আহি আকৌ জ্যোতলীৰ খাটনিয়াৰৰ ঘৰত তাৰ আগৰ ঠাই আগতকৈও গৌৰৱেৰে পূৰাৰ্থলৈ ধৰিলে। বাপিৰাম উভতি আহিল্যত ভূধৰে তাক আকোঁৱাল মাৰি ধৰি ক'লে, “বাপিৰামকাই! তুমি মোৰ বৰ ককাইতকৈও বৰ।” ■

## লম্বোদৰ ডেকা

দেওবাৰ। ৰাতিপুৱা ৭ বজা। এখোজ দুখোজকৈ পায়চালি কৰি লাহে লাহে বঘুনাথ চিৰস্তাদাৰৰ ঘৰ পালোঁগৈ। দেখোন চিৰস্তাদাৰ ডাঙৰীয়াই হৰিদেউ ফয়চলান বিচৰে সৈতে বহি দবা খেলত নিমগন। ইমান পুৱাই তেওঁলোক খেলত বলিয়া হোৱাটো বাস্তৱতে মোৰ মনত অলপ অদ্ভুত যেন লাগিল। হৰিদেউ খেল-পগলা মই জানো; কিন্তু আমাৰ চিৰস্তাদাৰ, বঘুনাথও যে তলে তলে সেই কাৰ্য্যত ইমানদূৰ আগবাঢ়িছে এই কথা ইয়াৰ আগেয়ে মোৰ জনা নাছিল। মই চিৰস্তাদাৰৰ চ'ৰাঘৰ সোমায়ৈ তেওঁলোকক ইংৰাজী মতে “গুড্‌মৰ্ণিং” অৰ্থাৎ সুপ্ৰভাত বুলি সন্তোষ কৰিছোঁ। চিৰস্তাদাৰে সন্তোষণ শুনি মোৰফালে কেনাহিকৈ চাই এধা-মৰা মিচিকীয়া হাঁহি এটাৰ এডোখৰ মাৰি তিনি ঠেং আছে এঠেং নাই, এনে এখন মাচিয়াৰ ফালে চকু পিৰিকিয়াই দেখুৱাই মোক বহিবলৈ অনুমতি দিলে। কিন্তু সিজন খেলুৱৈৰ মোৰ ফালে মূৰ দাঙি চাবলৈকো আহৰি নহ'ল। মই অলপ পৰ টলকা মাৰি বহি থাকি দেখিলোঁ, গতি বিষম। মাত লগালোঁ, “চিৰন্দাৰ ডাঙৰীয়া, চিৰন্দাৰ ডাঙৰীয়া একমুহূৰমান আপোনাৰ আহৰি হ'ব নে? মই কথা এৰাৰ সুধিবলৈ আপোনাৰ ওচৰলৈ আহিছিলোঁ।” চিৰস্তাদাৰ মূৰ নদঙাকৈয়ে উত্তৰ দিলে, “হ'ব কওক, কি কথা?” মই ক'লোঁ, “দুৰ্ভগীয়া লম্বোদৰ ডেকাটোক আপোনালোকে কি কৰিবৰ দিহা কৰিছে? সি নিগমে বুলিল নহয়। তাৰ এটা গতি নকৰিলে হ'ব কেনেকৈ!”

চিৰস্তাদাৰে দবা-বৰিৰ ওপৰতে পূৰ্বকৈ চকু ৰাখি আৰু মোৰ ফালে আদৰ্শীয়াকৈ মন দি উত্তৰ দিলে, “কৰিম গতি, নৌকাৰে তাক খেদি গজেৰে মৰিম।” মই মিচিকীয়া হাঁহি মাৰি মাত লগালোঁ, “কি তাক নৌকাৰে খেদি গজেৰে মাৰিব সি এনেই মৰিয়েই আছে।” ইমানখিনি বেলিৰ পিচত হৰিদেউ ফয়চলা নবিচে হঠাৎ মাতি পেলালে, “কাৰ গজে তাক মাৰিব পাৰে হেঁ? মোৰ এইটো বৰি এই ঘৰত, সেইটো ঘোঁৰা সেই ঘৰত!”

মই দেখিলোঁ এওঁলোকৰ ৰোগ বিষম। ব্ৰিডোৰী বুলিলেই হয়। এওঁলোক খেলত ইমান মগন হৈ আছে যে, এওঁলোকক ধৰ্ম্মতঃ হিন্দী মাতেৰে “বেক্ট” বুলিব পাৰি। এনেস্থলত স্থান পৰিত্যাগেই নীতি, শাস্ত্ৰৰ উপদেশ। এই ভাবি মই ৰাম বিকু একোকে নুবুলি সাউংকৰে উঠি দুৱাৰমুখ পালোঁগৈ। হঠাৎ চিৰস্তাদাৰে যেন সাৰ পালে। তেওঁ ব্যস্ত হৈ মোৰ ফালে চাই মাত লগালে, “নেযাব, আপুনি খং কৰি ক'লৈ যায়, আমাৰ খেলৰ অন্ত পৰিল, আৰু সবহ বেলি নাই, বহক।” মোৰ মনত আকৌ অলপ আশাৰ সঞ্চাৰ হ'ল, আৰু আমাৰ দেখৰ বুঢ়া লোকৰ

কথাষাৰও মনত পৰিল যে, “নুবুৰে মানে বাবা, নমৰে মানে চাবা।” গতিকে মই আকৌ উভতি আহি, আগৰ সৌ ত্ৰিপদী চকিক মোৰ ভৰি এখনেৰে ঢোকা দি চতুষ্পদী কৰি লৈ নিজৰ বহুমূলীয়া মূৰ হাত আদি অঙ্গ-প্রত্যঙ্গ কেইটাক নিৰাপদে তাৰ ওপৰত ৰাখিবৰ দিহা কৰি বহি গলোঁ। কিন্তু দুখৰ কথা কি কম, খেলমতলীয়া চিকিৎসাদাৰ নিমিষতে খেলত ভোল গ’ল আৰু মোৰ সমাজিকৰ গৰৈমাছটোও থিতাতে জ্ঞানিবা হাতৰ পৰা পিচলি পানীত পৰিল। মই মনে মনে নিশ্চয় কৰিলোঁ যে, ই কথাও কথা নহয়, এইবাৰ মই সুকণ্ঠা পালেই নিশ্চয় সৰকি পৰিম আৰু এওঁলোকৰ ওচৰত নেথাকোঁ। এই সঙ্কল্প কৰি থাকোঁতেই, মৰ্মেশ্বৰ পেচকাৰৰ পুতেক মৰ্মেশ্বৰ ভটংকৰে তাত ওলালহি। মৰ্মেশ্বৰে কলিকতাত বি-এ মহলা দি ঘৰলৈ উভতি আহিছে, আৰু বন্ধু-বান্ধৱ আদিক দেখা কৰি ফুৰিছে। মৰ্মেশ্বৰক দেখি চিকিৎসাদাৰে “বোপা আহাঁ আহাঁ” কৈ মাতি বহুৱালে, আৰু ক’লে, “বোপা আহিলা ভালেই হ’ল, তেখেত একৰকম অকলৈ থকাদি আছিল, তুমি তেওঁৰে সৈতে দুই-চাৰি আষাৰ কথা পাঠা, আমি এতিয়াই আহৰি পাম, আমাৰ হলৈই ধৰাঁ।”

মই মৰ্মেশ্বৰ বোপাৰ ফালে চাই ক’লোঁ, “এৰা বোপাদেও, এওঁলোকৰ ওচৰলৈ দুৰ্ভাগীয়া লম্বোদৰ ডেকাৰ বিষয়ে মই পৰামৰ্শ কৰিবলৈ আহিছিলোঁ; কিন্তু এওঁলোক খেলত ইমান মজি আছে যে, সি হৈ উঠাৰ আগন্তুক নাই। এওঁলোকৰ গঢ়-গতি দেখি মই ওচিয়েই যাব খুজিছিলোঁ, এনেতে কি ভাগ্য তুমি আহি ওলালা। সি যি হওক বোপা, তুমি কেতিয়া আহিলা? গা ভাল?”

মৰ্মেশ্বৰ : “কালি পালোঁহি। গা ভাল। আপোনাৰ গা ভাল নে?”

মই সন্তপ্ৰণে উত্তৰ দিলোঁ, “ঈশ্বৰৰ কৃপাত ভাল।”

মৰ্মেশ্বৰ : “কি লম্বোদৰৰ কথা কৈছিল আপুনি? কোন লম্বোদৰ? তেওঁৰ কি হ’ল?”

মই উত্তৰ দিলোঁ, “এ বোপা, তুমি শুনা নাই হবলা? কোনো কম, কোনো শুনিবা!”

মৰ্মেশ্বৰ : “কওকচোন কওক!”

“শুনা তেন্তে” এই বুলি কবলৈ ধৰিলোঁ।

“মাহীমেলীয়া বৰুৱাৰ ঘৰৰ ল’ৰা লম্বোদৰ ডেকাৰ নাম অবশ্যে তুমি কলিকতালৈ যোৱাৰ আগেয়ে শুনিছিল। তেওঁ মহা বিপাকত পৰিছে। আজি দুমাহমান আগেয়ে এটা গোচৰৰ আপীল কৰিবলৈ তেওঁ গুৱাহাটীলৈ যাবলগীয়া হৈছিল। সেই সময়ত গুৱাহাটীলৈ বেহা-বেপাৰ কৰিবলৈ যোৱা নাও এখন পাই তেওঁ তাকৰীয়া খৰচতে কাৰ্য্য সিদ্ধি হ’ব ভাবি, নাৱৰীয়াইতক অলপ দিম-খম বুলি বন্দবস্ত কৰি সেই নাৱতে গুৱাহাটীলৈ যাবলৈ বুলি উঠিল। নাওখন আহঁতগুৰি পাইছেগৈ, এনেতে বিধিৰ বিপৰীত বিধান, তেওঁৰ তিৰ্কঁপে ছৰ উঠিল। সেই ছৰেই নেৰানেপেৰাকৈ তেওঁক তিনি দিন অজ্ঞান কৰি পেলাই থৈছিল। ছৰটো অলপ কমিলত তেওঁ জ্ঞান পাই, ‘ভোক ঔ পিয়াহ ঔ’ কৰিবলৈ ধৰিলে। নাৱৰীয়াইত বিবুদ্ধি। সিহঁতে বামুণৰ মুখত ভাত-পানী কেনেকৈ দিয়ে! সিহঁতে হাতযোৰকৈ ক’লে, ‘ডেকাদেও, আমি শুদিৰ মানুহ; কেনেকৈ আমি বন্ধা ভাত আপোনাৰ মুখত দিওঁ? আমি বিবুধি সাগৰত পৰিছোঁ; অথচ আপোনাৰ গাতও শক্তি নাই যে আধুনি উঠি নিজে এমুঠি ভাত ৰান্ধি খায়।’ নাৱৰীয়াইতৰ কথা শুনি লম্বোদৰে শেহাই শেহাই ক’লে, ‘ককাইহঁত! জাতটো পিছৰ কথা। সম্প্ৰতি ভাতৰ

মণ্ড এটোপা মোৰ মুখত নিদিলে মোৰ প্ৰাণ যায়।' নাৰৰীয়াহঁতেও আলচ কৰি থিৰ কৰিলে যে তেওঁৰ মুখত ভাতৰ মণ্ড এটোপা দিয়াৰ কৰ্ত্তব্য নতুবা সিহঁতৰ গাত ব্ৰহ্মবধ পাতক লাগিব। ইয়াৰ পিছতো সিহঁতে তেওঁক দিলে একো মুঠি ভাত বান্ধি খুৱাই ঢোকা-ভেজা দি কোনো মতে গুৱাহাটী পোৱালে। গুৱাহাটী পাই লম্বোদৰে চিনাকি মানুহ এঘৰত কিছুদিন থাকি লাহে লাহে গা টঙালে, আৰু তাৰ পিছত গোচৰৰ আপীল কৰি গেছটুৰ'জী ঘৰলৈ উভতি আহিল। কিন্তু উভতি দিন-চেৰেকৰ পিছতে কেনেকৈ ঘনুকঘানাক বাতৰি ওলাল যে, লম্বোদৰে গুৱাহাটীলৈ যাওঁতে বাটত হীন জাতৰ হাতে ভাত খালে। সকলোৱে এই কথা শুনি চাৰিওফালে বী-বিয়াবলৈ ধৰিলত, ৰাইজে মেলত ৰহি লম্বোদৰৰ জাত গ'ল বুলি তেওঁৰ এঘৰীয়া কৰি এৰিলে। লম্বোদৰ নিঠকৰা হ'ল, তেওঁৰ মুখত হঠাৎ আকাশী চৰণ ভাগি পৰিল আৰু তেওঁৰ বন্ধু-বান্ধৱ, মিত্ৰ-কুটুম কোনেও তেওঁৰ হাঁ নমৰা হ'ল। দেৱদুৰ্বিপাকত পৰি লম্বোদৰ ডেকা আজি খুদমগনিয়াৰ আৰু বাটৰ বলিয়া। আজিকালি তেওঁ বলিয়াৰ দৰে কিৰাবিলাক বলকি বাটে বাটে টো টো কৰে ঘূৰি ফুৰে। বপুৰ দশা দেখিলে চকুৰ পানী নুটুকি থাকিব নোৱাৰি। নৰিয়াত পৰি নোৱাৰা পক্ষত তেওঁ হীন জাতৰ হাতে ভাত খালে বুলি পৰাচিত হৈও জাত পাব নোৱাৰা হ'ল নে? এনে অন্যায্য ব্যৱস্থা ক'ত দেখিছা ক'ত শুনিছা। হিন্দু শাস্ত্ৰ হিন্দু ধৰ্ম্মৰ 'দোহাই' দি আমাৰ দেশৰ এই পণ্ডিত নাম খোৱা মুৰ্খনে মানুহক লৈ-লৈ থৈ-থৈ কৰি মাৰিব পাৰ নে বাক, কোৱাচোন বোপা? দুৰ্ভাগীয়া লম্বোদৰক উদ্ধাৰ কৰিবলৈহে মই এই পুত্ৰই আমাৰ চিৰন্তাদাৰ ডাঙৰীয়াৰ ওচৰলৈ আহিছিলো। মানুহটোক পৰাচিত-তৰাচিত কিবা এটা কৰি ভাল কৰিব পাৰি-বা-চাৰি; অন্ততঃ কৰ্ম্মাটো উচিত। আমাৰ আধা-খুন্দা পণ্ডিতহঁতে ব্যৱস্থা নিদিয়ৈ নাই, শাস্ত্ৰই দিব, ধৰ্ম্মই দিব, ঈশ্বৰে দিব, ন্যায় আৰু বিবেক বুদ্ধিয়ে দিব। তেওঁৰ মিছা বন্ধু-বান্ধৱে গোট খাই তেওঁক ধ্বংস কৰিবলৈ ধৰিছে। কিন্তু যেনে যিহকে কওক, আমি চেষ্টা কৰি মানুহটোক ৰক্ষা কৰিব লাগিব, নতুবা আমাক ঈশ্বৰে দণ্ডিব; এই কথা নিশ্চয়।"

মৰ্ম্মেশ্বৰ। "নিশ্চয়, নিশ্চয়, এশবাৰ নিশ্চয়! এইটো By Jove! বৰ অন্যায্য কথা। What the world is coming to! – I beg your pardon মোক আপুনি 'মাফিব' অৰ্থাৎ ক্ষমা কৰিব বুদ্ধিছে নে, মই ইংৰাজী ফোলোৱাটো proper মানে উচিত হোৱা নাই, এইটো slip of tongue অৰ্থাৎ জিভাৰ পিচলনি। মই কৈছিলোঁ, ইন্দ্ৰৰ শপত। সংসাৰখন কিহৰ ফালে গৈছে ক'ব পাৰে নে? আমি প্ৰাণপণে মিল্টৰ ডেকাক ভাল কৰিবলৈ চেষ্টা কৰিব লাগে। নিশ্চয়, নিশ্চয়।"

এনেতে চিৰন্তাদাৰৰ খেলৰ ওৰ পৰিল। তেওঁ "কি হৈছে" বুলি সোধাত, মই লম্বোদৰ ডেকাৰ বিষয়ে কি ক'বা যাব বুলি তেওঁক সুধিলোঁ। তেওঁ ক'লে, "কৰিব একো নোৱাৰি। হিন্দু ধৰ্ম্মৰ মতে তেওঁৰ জাত গ'ল, আৰু উদ্ধাৰ নাই। হীন জাতৰ ভাত খালে বামুণৰ জাত ক'ত থাকে হে?" মই উত্তৰ দিলোঁ, "যতে থকা উচিত তাতে থাকে। অপাৰণ পক্ষত বামুণে বিজাতিৰ হাতে ভাত খালেও তেওঁৰ জাত নেযায়। যোৱা উচিত নহয়। হিন্দু ধৰ্ম্ম উদাৰ ধৰ্ম্ম। আপোনাসকলেহে তাৰ ধৰ্ম্ম নুবুজি তাক অনুদাৰ পাতিছে।"

খেল-পগলা ফয়চলানবিচে দেখোন এনেতে মুখ কজাই উঠিল, "নেথাকে হেঁ, জাত

নেথাকে। তুমি হিন্দু ধৰ্ম্মৰ বিষয়ে একোটো নাজানা। হিন্দু ধৰ্ম্মৰ ওপৰত মতামত প্ৰকাশ কৰাটো তোমাৰ অনধিকাৰ চৰ্চা।”

মই খঙতে পকি-জকি উঠি উত্তৰ দিলোঁ, “অনধিকাৰ চৰ্চা যদি কাৰবাৰ, সেইটো আপোনাৰহে। আপুনি খেলৰ বাহিৰে আন কিবা জানে বুলি মই নেজানো। আপুনি হিন্দু ধৰ্ম্মৰ সম্পৰ্কে যদি কিবা জানিলেহেঁতেন তেন্তে এনে ঠেক মনৰ কথা নকলেহেঁতেন। আপুনি জনা শাস্ত্ৰ হিন্দু শাস্ত্ৰ নহয়, সেইখন ঢেকিঠোৰা শাস্ত্ৰহে। হিন্দু শাস্ত্ৰই মানুহক বুদ্ধি গুড়ি কৰিবলৈ নকয়, ঢেকিঠোৰা শাস্ত্ৰইহে তেনে ব্যৱস্থা দিয়ে। এই কথা সহজ জ্ঞানেই বিঙিয়াই ক’ব লাগিছে। কিন্তু চিৰস্তাদাৰ ডাঙৰীয়া আৰু ফয়চলানবিচ ডাঙৰীয়া, আপোনালোকে এই দেশত এৰাগছেই গছ হৈছে, হওক তাত আপত্তি নাই, আৰু আপোনালোকে ভোটৰ-কচু মুখ পণ্ডিতেৰে সৈতে গোট খাই দুখীয়া লম্বোদৰক পিঙত দিছে দিয়ক, কিন্তু ঈশ্বৰে আপোনালোকক ইয়াৰ প্ৰতিফল দিব নিশ্চয় জানিব।” এই বুলি মই একেচাবেই তাৰ পৰা উঠি গুচি আহিলোঁ। ■



## লাওখোলা

কলিকতাৰ ফালে “বাগান বাড়ী” কাক বোলে, অসমীয়া মানুহৰ ভিতৰত ভালমানে তাক “খায় নে কাণত পিছে” ক’বই নোৱাৰে। ডিব্ৰু বদনামৰ চেকাৰে কলা-মলা অসমত বিদেশী মানুহৰ আগত লাজ নলগাকৈ উলিয়াব পৰা অত্ৰ তত্ৰ এক বিভূৰ বাটত দুঘৰ এঘৰ মানুহৰ দুটা-এটা ঘৰৰ বাহিৰে সৰহখিনি অসমীয়া মানুহৰ ঘৰ, তাহানি পুৰাণত লিখা বকদল খয়ৰ ঘৰ, আৰু শোৱাপাটী, বিদূৰৰ শয্যাৰে ৰিজাব পৰা। এনেস্থলত “বাগান বাড়ী”ৰ বাতৰি তেওঁলোকৰ পক্ষে আদাৰ বেপাৰীৰ জাহাজৰ খবৰৰ নিচিনা বুলিব লাগে। মানুহৰ ঘৰুৱা আৰু বাহিৰা দুসাজ কাপোৰৰ দৰে, কলিকতাৰ প্ৰায় চহকী গৃহস্থৰ দুখন ঘৰ থাকে; এখনৰ নাম তেওঁলোকে “বসতবাড়ী” আৰু আনখনৰ নাম “বাগান বাড়ী” ৰাখিছে। বসতবাড়ী মানে সদায় বাস কৰি থাকিবৰ ঘৰ, আৰু বাগানবাড়ী মানে, বসত-বাড়ীত থাকোঁতে থাকোঁতে ভোটা হোৱা মন গা তালৈ লৈ গৈ শনাই চোকা কৰি আনিবৰ অৰ্থে ৰখা ঘৰ। চহৰৰ পৰা বেঙা মেলি শোৱা আঁতৰত, আম, কঠাল, লেচু, কল, নাৰিকল আদি ফলৰগছ, গোলাপ সেউজী, মালতী, জঁই, যুঁতি আদি ফুলৰ গছ, “ক্ৰটন”, “পাম”, পাণৰ মাহী আদি স্বদেশী-বিদেশী নানা বৰণীয়া নানা ঠগীয়া পাতৰ গছ থকা, আৰু বৌ-বাহু আদি পোহনীয়া মাছেৰে ভৰা পুখুৰী এটা আৰু ইটাৰে সৈতে ধুনীয়া পকঘৰ এটা বা দুটা থকা গুৰনি বাগিচা এখনকে বঙলা মাতেৰে “বাগানবাড়ী” বোলে। বাগিচাৰ গৰাকীয়ে মাজে সময়ে দুই-চাৰিজন সমনীয়া অন্তৰঙ্গ বন্ধু লগত লৈ, বৌৰাৰ গাড়ীৰে বা ৰেলগাড়ীৰে নাইবা (নৈৰ পাৰত হলে), নাৱেৰে সেই বাগিচালৈ আহি, এই সংসাৰৰ নিস্তৰ দুখৰ-দিন-বালি ধুই এচিকটা আদৰ্শকটা সুখৰ-দিন-সোণ উলিয়াই লৈ উপভোগ কৰে। গ্ৰস্ত বৰশী নাইবা জ্বাল আদি তামসিক অস্ত্ৰেৰে বাগিচাৰ ভিতৰৰ পুখুৰীনিবাসী আশ্ৰিত পালিত বৌ-বাহু আদি মাছৰ প্ৰতি নিষ্কাষণ বৈৰতাচৰণ কৰি সিহঁতক বধ কৰি সিহঁতৰ শব্দৰ পেটত ভৰোৱা হয়। আম, নাৰিকল, লেচু আদি গছৰ ফল “জবৰদস্তি” কৰি পাৰি উদবাস্তগত কৰা হয়; পুখুৰীত নামি জ্বলকলি কৰা হয়; আৰু মাছ মঙহ আদিৰে ভোজভাত খাই অজগৰ পৰাদি পৰি থকা হয়। কোনো কোনোৰ বাগানত বাই-নাচ নটী-নাচ আৰু ফটিকাৰ বিভৎস আশোদৰ ভৰসোঁত যে নবয় এনে নহয়; কিন্তু সেই বিধৰ কাম স্বভাব ভেদে কাৰ্য্য ভেদৰ নিয়ম অনুসৰি চলে বুলি ধৰিব লাগে। মুঠতে ক’বলৈ গ’লে, অফিচ কাছাৰী আদি বন্ধৰ দিনত বাগানৰ আশোদ আহুদ খোলা হয়। সেই দেখি শনিবাৰ আহিলেই বাবুসকলৰ মুখত লোভৰ পানী ওলায়; আৰু শনিবাৰক “সোণৰ শনিবাৰ” নাম দি তেওঁলোকে আদৰ্শক মাতে।

এনে বন্ধৰ এদিনত বন্ধুবৰ নিৰ্মলচন্দ্ৰ বানুজীৰ উচটনিত মোৰো গাৰ আৰু মনৰ চহীয়া মলি আৰু মামৰ ঘাঁহি ওচাবৰ মনেৰে তেওঁৰে সৈতে তেওঁৰ দমদমাৰ বাগানবাড়ীলৈ গতি কৰিলোঁ। আমাৰ লগত আৰু দুই-চাৰিজন পালি বন্ধু যে নাছিল এনে নহয়, কিন্তু বাই-নাচ আদি আন কোনো প্রচলিত উপসৰ্গ বা প্রত্যয় নাছিল শুণে, সেই বিধীয়া বন্ধুৰ লেখও কম হৈছিল। মোৰ সৰুৰে পৰা মাছ ধৰা বায়ু। নিৰ্মল বাবুৰ বাগিচাৰ পুখুৰীত সেই বায়ুৰ পাল মোৰ মন-নাৱত ভালকৈ তৰি দিব পাৰিম। এই লোভত মই উছাহেৰে ওলালোঁ। ওলালোঁ বোলাটো ঠিক নহয়; কাৰণ, কলিকতাৰ আলিবাটত ৰাতি মতলীয়া মানুহক কনিষ্টবলে ধৰি থানালৈ টানি লৈ যোৱাদি বাস্তৱিকপক্ষত মোক সেই মাছ ধৰা বায়ুৱে ধৰি সেই বাগিচালৈ টানি লৈ গ'ল, আৰু নিৰ্মল বাবু নিমিস্তৰ ভাগী হ'ল মাথোন। ৰাতিপুৱাই তপতে তপতে প্রকৃত স্বদেশী চাহ-পানী এবাটি পেটত পেলাই নিবন্ধু নিশা শুকাই থকা শৰীৰৰ ওৰিত সেই কাৰ্য্যৰ দ্বাৰাই পানী এটোপা দি সাত বজাৰ সময়ত ঘৰৰ পৰা ওলাই, নিৰ্মল বাবুৰে সৈতে গৈ আঠমান বজাত তেওঁৰ বাগিচা পালোঁগৈ। তেওঁৰ লগত জলপান পাতি গৈছিল, লগুৱা লিকচো গৈছিল, খাবৰ দাবৰ অনেক বয়বস্তু গৈছিল; গতিকে বাগিচা পায়ৈই আমি জলপান একোটাৰে, বাটত অলপ অলপকৈ ধোঁৱাই অহা পেটৰ খং-জুই মাৰ নিয়ালোঁহক। নিৰ্মল বাবুৰ মানুহে আগদিনাই তালৈ গৈ মাছ ধৰিবলৈ জালোৱা ঠিক কৰি থৈছিল; আমি গলতে সেই জালোৱাই পুখুৰীত জাল পেলাই দিলে। টনা বৰজালে পুখুৰীৰ ইপাৰৰ পৰা সিপাৰলৈ লাহে লাহে মাছ চুঁচি টানি লৈ যাবলৈ ধৰিলে। জাল পাৰৰ ওচৰ চাপিলত তাত পৰা আৰু নপৰা সৰু-বৰ মাছবিলাকে, বৰাধানৰ আঁঠুয়ে তপত খোলাৰ পৰা জপিৱাদি জপিয়াবলৈ ধৰিলে। আৰু দৰ্শকসকলৰ মনেও লগে লগে, সেইটো গল ও! সেইটো ধৰ ও! সেইটো বৰ মাছ ও! এনেবিলাক উদ্ভিগৰ ধনি কৰি জপিয়াবলৈ ধৰিলে। অন্তত ডাঙৰ ডাঙৰ ৰেী, বাহু মাছ আঠোটা কি দহোটামান ৰাখি বাকীবোৰ নিৰ্মল বাবুৰে আকৌ পুখুৰীত এৰি দিবলৈ জালোৱাইতক ক'লত সিহঁতে তাকে কৰিলে। জালখন টানি বামলৈ তুলি আনিলত দেখা গ'ল যে, মাছৰ লগতে তাত মানুহৰ লাওখোলা এটাও উঠিছে। সেইটো দেখি আমাৰ উৎসাহৰ সৌভূত ক্ৰন্তেকলৈ এটা ভেটা পৰা যেন লাগিল। কি আপদ! মানুহৰ মূৰটো ওলালহি কৰ পৰা! এই বুলি আমি সকলোৰে কোৱামেলা কৰিবলৈ ধৰিলোঁ। মোৰ হাতত চাহগছৰ লাথুটি এডাল আছিল, তাৰ আগেৰে আমাৰ আনন্দৰ বিধিনি সেই লাওখোলাটো জালৰ পৰা একুৱাই পাৰৰ ফালে অলপ দূৰলৈ পেলাই দি মৎস্য-পুৰাণৰ সেই আখ্যাৰ সেইখিনিতে ওৰ পেলালোঁ।

ভোজন ব্যৱহাৰৰ দ্বিতীয় আখ্যা ৰং ধেমালিৰে আৰম্ভণ কৰি ৰন্ধাবঢ়া মাছ মঙহ পিঠা ভাত আদিৰে সমাপন কৰা গ'ল। সেই আখ্যাৰ বহল বিবৰণ দিয়াটো যুগুত যেন বিবেচনা নকৰোঁ; কিয়নো সেই লোভলপা বিবৰণ শুনি আমাৰ পাঠকসকলৰ মুখৰ পানী অনাহকত পৰাৰ বাহিৰে আন একো নহয় আৰু সেই পানীৰ নিবৃত্তিৰ উপায় ততালিকে কৰিব নোৱাৰাৰ বাবে আমাৰ গাতে দোষ চুব।

তৃতীয় বা শেহ আখ্যা হাতত লৈ কোৱা যাওক যে সেই ৰাতিটো আমি বাগিচাতে থাকি কটাৰৰ মনস্থ কৰি ৰাতিৰ যোগ্য খেদা-শোৱাৰ আয়োজন কৰিলোঁহক। তাৰ ঘৰৰ ভিতৰত

শুবৰ সুন্দৰ আয়োজন অনেক। গাৰীৰ ফেনৰ নিচিনা শুকুলা নিশ্বল শোৰাপাটী, আৰু সেই শোৰাপাটীৰ মান বন্ধা কৰি চলিব পৰা সুন্দৰ গাৰু আৰু চাৰিওফালে চকি মেজ আদি উপকৰণ বিস্তৰ। ঘৰৰ ভিতৰ বাজ বগা শিলৰ মজিয়াৰে জকজকীয়া আৰু বাৰ চাল কৰা মাৰিলি বহনসনা আৰু নানান নক্সা ছবি আদিৰে চকচকীয়া। নিশ্বল বাবুকে প্ৰমুখ্য কৰি সকলোৱে ছবৰ ত্ৰিভুত সেই মনমোহা শোৰাপাটী বিলাকত শুবৰ দিহা কৰিলে; কিন্তু মই সেইমিহি বন্ধবস্তত উঠিহা উলিয়াই বাহিৰত পুখুৰীৰ বগা শিলৰ খটখটীৰ ওপৰত শুবলৈ ঠিক কৰিলোঁ। মোৰ মন্তলৰ আছিল এইটো যে সুন্দৰ জোনাকত জুৰ ফুৰুৰীয়া বতাহ গাত লগাই স্বভাৱৰ বিচিত্ৰ শোভা চাই অনন্ত আকাশৰ অনন্ত গৌৰৱৰ ফালে একচিতে চকু দি বিচ্ছেদৰ বিশ্বাসীশুৰ লীলা অনুভৱ কৰিবৰ সুবিধা পাম। নিশ্বল বাবুৱে মোৰ এই অদ্ভুত বন্দোবস্তত 'দোৰ্ঘোৰ আপত্তি কৰিলে। তেওঁ ক'লে, "ই হবই নোৱাৰে। বাহিৰত শুই গাত নিয়ৰ লগাই চৈচা লগাই তোমাৰ কাইলৈ গা বেয়া কৰক আৰু তেতিয়া মোৰ গাত দায় লাগিব আৰু তাৰ বাহিৰে পুখুৰীৰ পাৰত সাপ-সুপ ক'ত কি ৰাতি ওলাব এনে কথা অসম্ভৱ, কোনোমতে হবই নোৱাৰে।" মোৰ কিন্তু বামুণৰ গ, শুম বুলি দৃঢ় প্ৰতিজ্ঞা কৰি বহিলোঁ। মোৰ মইমতীয়া স্বভাৱৰ বিষয়ে নিশ্বল বাবুৰ জনা আছিল। তেওঁ যেতিয়া বুজিলে যে মোক মোৰ সঙ্কল্পৰ পৰা লৰোৱা টান, তেতিয়া তেওঁ তেওঁৰ লগুৱাইতক সেই পুখুৰীৰ পাৰৰ খটখটীৰ বগা শিলৰ ওপৰত মোলৈ শুবৰ দিহা কৰিবলৈ আদেশ কৰিলে; আৰু নিমিষতে সেই আদেশ প্ৰতিপালিত হ'ল। আমি নিজ নিজ ঠাইত দীঘল দি দুখ ভাগৰৰ অন্তকাৰী টোপনিক মাতি নিমাত হলোহঁক। দিনত নৈৰ পাৰত ঘৰিয়ালে গা বদাই পৰি থকাৰি ৰাতি পুখুৰীপাৰত মোক জোনাকত গা পোহৰাই পৰি থকা দেখি নিশা বিমানত ফুৰা দেবতাসকলে কি ভাবিছিল কব নোৱাৰোঁ কিন্তু তেওঁলোকৰ ভিতৰত কোনো চিকাৰী দেৱতাই যে মোৰ ওপৰত গুলী চলোৱা নাছিল এইটো ধূৰূপ; নতুবা তেওঁ মোক আজি এই সাধু ক'বলৈ জীয়াই নথৈ নিশ্চয় মোৰ ছালেৰে তেওঁৰ চৰাঘৰ সজালেহেঁতেন। এই নিমাত নিফুট ৰাতি এটা বৰ আত্মকালৰ কথা হৈছিল যে, বাগিচাৰ গৰাকী নিশ্বল বাবুৰ মনে মনে থাকিব নোৱাৰা স্বভাৱৰ নাকে ঘোঁট ঘোঁট শব্দ কৰি শোৱনি-ঘৰ তল-ওপৰ কৰি তেওঁৰ ওচৰত শোওঁতাসকলৰ শান্তি ভঙ্গ কৰিছিল। মই দূৰৰ পৰা সেই অপকণ শব্দ শুনিছোঁ আৰু তেওঁৰ ওচৰত ঘৰৰ ভিতৰত নোশোৱা বাবে নিজৰ বৃথিক ধইন ধইনকৈ শলাগিছোঁ। জ্ঞানৰ সুবিমল জোনাকে মোৰ গোটেইটো গা বুৰাই দিলে। মই আনন্দত আত্মত হালোঁ। এইদৰে জ্ঞান আৰু তৰাৰে ভৰপূৰ নীল আকাশলৈ চাই ঈশ্বৰৰ সৃষ্টি কৌশল আৰু মহিমাৰ বিষয়ে ভাবি থাকোঁতে থাকোঁতে কেতিয়া কোনটো ছেগত ক'ব নোৱাৰোঁ, মনে মনে টোপনিয়ে আহি মোৰ মুৰৰ পৰা ভৰিলেকে ঢাকি ক'লা কাপোৰ এখন মোৰ গাৰ ওপৰত পেলাই দিলে; আৰু সেই কাৰ্য্যত বিনা প্ৰতিবাদে মই সৈমান হোৱা দেখি হবলা, মোৰ চকু কাণ আদি বাহিৰৰ কনুৱা লগুৱা ইন্দ্ৰিয়বোৰে ৰোহ পাতি ধৰ্ম্মঘট কৰি নিজৰ কাম বন বন্ধ কৰি দিলে।

এইদৰে "স্বাধীনতা হীনতাবস্থাৰ নাবাচি" টোপনিৰ "দাসত্বশৃঙ্খল" ভৰিত গিছি, কিমান পৰ আছিলোঁ কব নোৱাৰোঁ, কিন্তু ইঠাৎ কোনোবাই মোৰ ভৰিত চৈচা হাত এখন দিয়া যেন পালোঁ। চাটকৰে টোপনিয়ে মোৰ গাৰ পৰা, ওপৰত কৈ অহা কলা কাপোৰখন তুলি নিলে

আৰু কাৰবাৰ এই কেইবাৰ কথা মোৰ কাণত পৰিল, “হেঁগা বাবু মশায়! তোমাৰ কি আৰু ঘুম ভাঙ্গবে না? ওঠ না একবাৰটি, আমাৰ একটু কথা বলবাৰ আছে।” মই খকমককৈ উঠি বহিলোঁ। দেখোঁ, পাৰি নিদিয়া শাৰী পিছা ওৰণীৰে আদৰ্শনি মুখ ঢকা, কুৰি-বাইশ বছৰ বয়সীয়া বঙালী তিকতা মানুহ এজনী মোৰ আগতে থিয় হৈ আছে। তিকতাজনীৰ মুখখন শেতা বিবৰ্ণ, যেন তাত কোনোবাই দুখৰ ডাঠ বহন সানি থৈছে। দুপৰ ৰাতি মই অকলশৰীয়া, এনে সময়ত এই গাভৰু তিকতাজনী ক’ব পৰা কিয় আহি মোৰ ওচৰত থিয় হৈ আছে, আৰু লোকে বা কি বুলিব, কি নিন্দাৰ কথা হ’ব, এই কথা ভাবি ভাবি মোৰ লাজ ভয় দুইটা সমানে লাগিল। মাতত সুৰ কঠুৱা আৰু তাল খৰ দি মই তাইক সুধিলোঁ, “তই কোন? ইমান ৰাতি মোৰ কাষলৈ কিয় আহিছ?” তিকতাজনীয়ে মিহিকৈ উত্তৰ দিলে “আমি কে, এখনই বলছি, ব্যস্ত হবেন না মশায়। কিন্তু, তাৰ আগে বলুন দেখি আপনি কে? কাৰ পৰামৰ্শ শুনে আজ আপনি আমাকে টানা-হ্যাচড়া কোৰে নাস্তানাবুদ কৰলেন? হেঁগা বাবু, তোমাৰ কাছে আমি এলুম, না তুমি আমাৰ কাছে এলে? আচ্ছা উষ্টোচাপ দেখছি।” মই আচৰিত হৈ মাত লগালোঁ, “কি কয় অ, এইজনীয়ে! মই কেতিয়া তোক টনা আজোৰা কৰিলোঁ? আৰু কেতিয়া তোৰ কাষলৈ আহিছিলোঁ? তোৰ মতলবটো কি? ৰাতি গোলমাল এটা পকাই মোৰ গাঁত বদনাম দি দাঁড়ি ধন উলিয়াই ল’বলৈ আহিছ হ’বলা? সি কথা নেচেল। নিৰ্মল বাবুৰ বাগিচাত এনেকুৱা বেয়া শ্ৰেণীৰ মানুহ থকা বুলি জনাহেঁতেন মই কেতিয়াও ইয়ালৈ নাহিলোহেঁতেন। এই বাগিচাত এখন্তোকো ভাল মানুহৰ থকা উচিত নহয় দেখিছোঁ। সি যি হওক, তই ভালে ভালে মোৰ কাষৰ পৰা যা; নাইবা মালী আৰু দাৰোৱানহঁতক মাতি তোৰ চুলিকোছাত ধৰোৱাই এতিয়াই মই তোক চোচোৰাই উলিয়াই দিয়াম।” মোৰ ভাবুকি শুনি মানুহজনীয়ে মিচিকীয়া হাঁহি মাৰি সমিধান দিলে, “বাবুজী স্থিৰ হও, পাগলামী কৰোনা। তোমাৰ কাউকে ডাকতে হবেনা। আমাৰ দু-একটা দুঃখেৰ কথা আছে তা তোমাকে বলে এখনই চলে যাব। আমি তোমাৰ সঙ্গে ঝগড়া কৰতে আসিনি; দু-একটা কথা বলে মনটা একটু হালকা কৰতে এসেছি মাত্র। দৰওয়ান মালীকে আৰু ডাকাডাকি কেন, তাৰেৰে চেয়ে ঢেৰ মস্ত লোকেও আমাৰ মাথাৰ ছেড়া চুল এক গাছিতে হাত দিতে পাৰে না। ওগো বাবু, বলি ব্যস্ত হইওনা। তোমাদেৰ একটুতেই ব্যস্ত হোয়ে উঠা স্বভাৱ আছে তা আমি জানি, কি তা না হোয়ে নাহয় একটু স্থিৰ হয়ে আমাৰ কথাটাই শুনলে, তাতে আৰ হানিটা কি? — পুৰুষ। পুৰুষ। হে ভগবান! তুমি কি দিয়ে এই জিনিষটাকে গড়েছ জানিনে, জলেৰ নীচে লুকিয়ে পড়ে থেকেও তাৰেৰে হাত থেকে নিস্তাৰ মেই।” মানুহজনীৰ কথা শুনি, আৰু তাইৰ কথা কোৱা গতিটো দেখি মই তথা লাগিলোঁ, আৰু মোৰ বুকখন অলপ অলপকৈ লৰিবলৈ ধৰিলে। মই মনটো ডাঠকৈ মাত লগালোঁ, “কি তই পানীৰ তলত লুকাই পৰি থকাৰ কথা বলকিছ? পুৰুষে তোৰ কি কৰিলে, কি দৌৰাশ্ব্য কৰিলে? নিশ্চয় এইজনী মতলীয়া তিকতা। কৰবাৰ পৰা আহি কিবা কু-মতলবেৰে ৰাতি এই বাগিচাত সোমাইছেহি। দাৰোৱান! দাৰোৱান!”

মোৰ কথাৰাৰ ঢুকাওঁতে নৌঢ়কাওঁতেই তাই তাইৰ ভৰ্জনী আঙ্গুলিটো মোৰ আগত জোকাৰি মাত লগালে, “চুপ! বলি খবৰকাৰ চুপ! ফেৰ যদি তুমি আমাকে মাভাল বলে অপমান

কৰে তো তোমাৰ ভাল হবে না বলছি। আগে যাৰ দোষে যা হয়েছিলুম হয়েছিলুম; সে সব হোয়ে গেছে। এখন আমি খাৰাপ মেয়ে নই। মাতাল নই। কোনও কুমতলবে তোমাৰ কাছে আসিনি। খবৰ্দাৰ আৰু সে বকম কথা মুখ থেকে বেড় কৰবে না, যা কৰলে কৰলে।”

ভিক্তাজনীয়ে ইমান তেজেরে সৈতে এই কথা কেইবাৰ কৈছিল যে মই ~~কমি~~ ~~কমি~~ আৰু মোৰ গাৰ জোখটো দীঘলে কুঁচি গৈ কমি যোৱা যেন পালো। একেই হঠাৎ মানুহজনীৰ চকুৰে সৈতে মোৰ চকু একে হ'ল। দেখি তবধ মানিলো যে, তাইৰ চকুৰ পৰা অসংখ্য জুইৰ ফিৰিঙতি ওলাইছে আৰু মুখৰ ভিতৰৰ দাঁতবোৰ, পুহমহীয়া জাৰৰ ঠোঁটবাহিত কঁপা মানুহৰ দাঁতৰ দৰে, এপাৰিৰ ওপৰত এপাৰি পৰি ঠক্ ঠক্ শব্দ কৰিছে। এইবাৰ সঁচাকৈয়ে মোৰ বুকুত ভয়ে বাহ ল'লে, মুখৰ মাত হবিল আৰু মই শোটমোত খাই পৰিলো। মোৰ ~~অবস্থা~~ দেখি তাই খন্তেকতে শান্ত মূৰ্তি ধৰি মিহিকৈ মাত লগালে, “ভূমি না জেনে আমাকে সেই বকম কথা বলেছিলে, আমি বুঝতে পেরেছি। আৰু বলোনা। আমি খাৰাপ লোক নই। কোনও খাৰাপ মতলবে আমি তোমাৰ কাছে আসিনি। দুঃখৰ কথা একটা আদটা বলবাৰ জন্য তোমাৰ কাছে এসেছি। ভূমি একটু মন দিয়ে শুনলেই আমি কৃতার্থ হোয়ে চলে যাব।”

মই উত্তৰ দিলো, “বাক কি ক'ব বুজিছা কোৱা, মনদি শুনিম।” ভিক্তাজনীয়ে কবলৈ আৰম্ভ কৰিলে। তাইৰ সেই কথাৰ অবিকল অসমীয়া ভাঙনি তলত দিলো—

“এই বাগিচাখন আজিকালি কাৰ ক'ব নোৱাৰোঁ। কিন্তু আগেয়ে ইয়াৰ গৰাকী আন এজন আছিল। সি আজি ডেৰকুৰি বছৰৰ আগৰ কথা। সেইজনা সম্বন্ধত মোৰ জেঠাল আছিল। মোৰ স্বামীৰ মুখ মই দেখিবলৈকে নাপালো। আমাৰ বিয়াৰ এমাহৰ পিছতে তেওঁ জহনীত পৰি ঢুকাল। মই তেতিয়া মোৰ আই বোপাইৰ ঘৰত উমলি ভাত খোৱা সৰু ছোৱালী। মোৰ চকাচমকাকৈ মনত পৰে, হঠাৎ এদিন আবেলি আমাৰ ঘৰত কোঢ়াল লাগি পৰিল। মই ঘৰৰ আগচোতালত আমাৰ ওচৰ চুবুৰীয়া এজনী সম্বন্ধীয়া ছোৱালীৰে সৈতে উমলি আছিলো; কোঢ়াল গুনি, কি হ'ল বুলি ঘৰৰ ভিতৰলৈ লৰ মাৰি আহি দেখিলো যে আয়ে হিয়া-মূৰ ভুকুৰাই কান্দিছে, বোপায়ে বহি চকুৰ পানী টুকি থাকি থাকি ‘মোৰ কি হ'ল ঐ’ বুলি একোবেলি মাতি উঠিছে। পেহী আৰু আমাৰ বুঢ়ী বেটীজনীয়ে দীঘলকৈ ৰাউচি জুৰি কান্দি গছৰ পাত সবাইছে। তেওঁলোকৰ কি হ'ল মই একোটা বুজিব নোৱাৰি, তেওঁলোকৰ লগতে কান্দিব ধৰিলো। ভালেমান বেলেৰ মূৰত কোঢ়াল কমি আহিলত পেহী আৰু বুঢ়ী বেটীজনীয়ে মোক বৰঘৰৰ ভিতৰলৈ মাতি লৈ গৈ মোৰ হাতৰ পৰা শব্দৰ থাক আৰু লোৰ থাক আৰু সোণৰ বালা সোলোকাই ল'লে আৰু কপালৰ সেন্দূৰ মচি দি ক'লে যে মই সেইবোৰ আৰু পিন্ধিব নেপায়, কাৰণ মোৰ স্বামী মৰিল। মোৰ স্বামী কি পদাৰ্থ তেতিয়া মই ভালকৈ একো বুজিলো। মাত্ৰ লোকে মোক ঠাট্টা আৰু ধেমালিকৈ কোৱা কথাৰ পৰা এইফোৰা বুজিব পাৰিছিলো যে, কিছুমান প্লিনৰ আগেয়ে মোৰে সৈতে যে লোকৰ ল'ৰা এটাৰ বিয়া হৈছিল, যি বিয়া মোৰ ধেমালিৰ পুতলাৰ দৰা-কন্যাৰ বিয়াৰ নিচিনা বুলি মই সদায় ভাবিছিলো, সেই ল'ৰাটোকে ইহঁতে মোৰ স্বামী বোলে। মোৰ সেই কথাটো সমূলি ভাল নেলাগিছিল, আৰু লোকে সেই ল'ৰাটোক মোৰ স্বামী বুলি মোক জোকালে মোৰ বৰ খং উঠিছিল। মই ভাবিছিলো, মই

পুতলাৰ দৰা-কন্যা পাতি বিয়া দিয়াদি আয়ে ধেমালিকৈ আমাৰ বিয়া পাতি ৰং কৰিছিল; বিয়াও ভাগিল, ধেমালিও ভাগিল, গল কথা শুচিল; সদায় সেই একোটা পুৰণি কথাৰে লৈ মোক সকলোৰে জোকাই থাকে কিয় কব নোৱাৰোঁ। শেহত মোৰ মনত সেই কথা অসহনীয় হৈ উঠিছিল গৈ। সেই নিমিষ্টে তেতিয়া পেহী আৰু বুঢ়ী বেটীৰ মুখে মোৰ স্বামী মৰি যোৱাৰ কথা শুনি মই পেটে পেটে সন্তোষ পালো; ভাবিলো, আপদ গল; আজিৰ পৰা আৰু কোনেও মোক তাৰ কথা কৈ জোকাই থাকিব নোৱাৰে; আৰু মোৰ আই-বোপাইৰ লগ আৰু ঘৰ এৰি লোকৰ ঘৰলৈকো যাবলৈকো কোনেও ক'ব নোৱাৰে। কিন্তু মোৰ হাতৰ পৰা তেওঁলোকে থাকু কেইডাল কাড়ি নিয়াতহে মই নথৈ বেজাৰ পাইছিলো। মই পেহীক সুধিলো, 'পেহী, থাক থাক কেইডাল নিছ নে কিন্তু কাইলৈ মোক পিন্ধিবলৈ দিব লাগিব।' পেহীয়ে চকুৰ পানী টুকি উত্তৰ দিলে, 'আৰু থাক পিন্ধিবলৈ নেপাব মইনা! তই বাৰী হলি! বাৰী মানুহে থাক পিন্ধিব নেপায়। মই জানো কেতিয়াবা থাক পিন্ধা দেখিছ?' এই কথা শুনি মই ফেঁকুৰি ফেঁকুৰি খুব কান্দিলোঁ।

“মই আই-বোপাইৰ আলাসৰ লাডু আছিলোঁ। বোপাই ধনী মানুহ আৰু তেওঁৰ সন্তান-সন্ততিৰ ভিতৰত ময়েই। তুমি সহজেই অনুমান কৰিব পাৰা মই কেনে আদৰুৱা আছিলোঁ।”

“মোৰ শহুৰৰ ঘৰ আমাতকৈও চহকী। জোঁৱায়েকৰ শোকত মোৰ আই-বোপাই জুৰুলা হ'ল। পাঁচ বছৰৰ ভিতৰতে এজনৰ পিছত এজনকৈ দুয়ো ঢুকাল। মই নিঠুৰা হ'লোঁ। ধন-সম্পত্তি-মাটি-বাৰী মোৰ একোৰে অভাৱ নাছিল; কিন্তু মতা মানুহ অভিভাবকৰ অভাৱত সেইবোৰ দেখিব-শুনিবলৈ কোনো নাইকিয়া হ'ল। কিছুদিনৰ আগেয়ে মোৰ শহুৰবো মৃত্যু হৈছিল। শাহ মোৰ বিয়াৰ আগতেই ঢুকাইছিল। মোৰ জেঠালৰ বাহিৰে নিজৰ মানুহ বুলিবলৈ কোনো নাছিল। গতিকে মই তেওঁৰ ঘৰলৈকে উঠি আহিবলৈ থিৰ কৰিলোঁ। তেওঁ বৰ উৎসাহেৰে মোক আনিলে আৰু মোৰ ধন-বস্তু-মাটি-বাৰীৰ দিহা পোহা কৰিবলৈ গাত ল'লে।

“তেতিয়া মোৰ বয়স ঠাঠ বছৰ, আৰু মোৰ মহাশয় যৌৱনৰ মোৰ গাত মহা পয়োভৰ। তুমি এতিয়া মোক দেখি নিশ্চয় অনুমান কৰিব পাৰিছা মই কেনে শুৱনী ছোৱালী আছিলো।

“মই আই-বোপাইৰ ঘৰত থাকোঁতে, মোৰ জেঠোত কেনেকুৱা মানুহ মই নেজানিছিলোঁ; কিন্তু তেওঁৰ লগলৈ আহি দুই-চাৰি দিনৰ ভিতৰতে মই তেওঁৰ জঘন্য স্বভাৱ চৰিত্ৰৰ চিনাকি পালোঁ। কোনোবাই দোৰ্ঘেৰ মদপী আৰু বেশ্যাসক্ত মানুহৰ আৰ্থি বিচাৰিলে মোৰ জেঠোতৰ ফালে আঙুলিয়াই দিলেই যথেষ্ট হ'ব। ঘৰত তেওঁৰ সতী লক্ষ্মীৰ নিচিনা ঘৈণীয়েকক তেওঁ ভৰিৰে ঠেলি পেলাই নটাৰ সৈতে খোৱা লোৱা কৰি পশুতকৈও অধিক জীৱন কটাইছিল। বাৰীৰ ঘাঁহেৰে সৈতে গোহালিৰ গৰুৰ বাহি নহাদি ঘৈণীয়েকে সৈতে তেওঁৰ বাহি নাহিছিল। মই তেওঁৰ ঘৰলৈ আহিহে বুজিব পাৰিলোঁ যে কি এটা ভয়ানক ভুল কৰিলোঁ আৰু সেই ভুলেই কিজানি মোৰ ইহকাল পৰকাল দুইটাৰ সৰ্বনাশ কৰিব। মনত এই কথা ৰেলামতে মই তেওঁৰ আশ্ৰয় এৰি আকৌ আমাৰ আগৰ ঘৰলৈ উভতি যাবলৈ সন্মত কৰি মোক জাক সেই কথা ক'লোঁ। মোৰ কথা শুনি জাহ স্মিৰল মুখ ক'লা পৰি গ'ল; চকুৰ পানীৰে তেওঁৰ চকু চলচলীয়া হ'ল। কিছুমান পৰৰ মূৰত চকুৰ লো টুকি তেওঁ ক'লে, 'ভনীটি, জীৱনত বিধভাই

মোৰ সুখ নেলেখিলে, নতুবা তুমিও মোক এৰি যাবলৈ ওলাবা কিয়! সবহ নকওঁ, তুমি মৰা-  
বাৰী মই জীয়া-বাৰী। স্বামী সুখৰ পৰা তুমি বঞ্চিত ময়ো বঞ্চিত। তোমাক দুখ পতিয়াবলৈ  
পাই ক্ষন্তেকমান সুখৰ হাঁ দেখিছিলোঁ; গোঁসাঁয়ে তাক সহিব কৈলোঁ।

“বাইদেউৰ চকুৰ লো আৰু হিয়াৰ তলিৰ পৰা ওলোৱা এই কেইবাৰ কথাই মোক  
সমূলি ঘটুৱালে; আৰু মই যি থাকে কপালত ভাবি তাৰপৰা ওচি যোৱা সঁহুৱা পৰিত্যাগ কৰি  
তাতে থাকিলোঁ।

“লক্ষ মানুহৰ ভিতৰত এটা দুটাৰ মনেহে কেতিয়াবা-কাচিৎ অৱস্থা আৰু সময়ৰ সৈতে  
তমোময়কৈ লগা দীঘল যুঁজ যুঁজি শেহত জিকিব পাৰে। এনেস্থলত মোৰ নিশ্চিন্তা নিঃসহায়  
দুৰ্বল ছোৱালীয়ে কিছুকাল সেই দুৰ্দান্ত দুই শত্ৰুৰে সৈতে যুঁজি শেহত ঘাট দ্ৰুপদী আচৰিত কথা  
নহয়। কিছুমান দিনৰ মূৰত জেঠালৰ ঘৰত বাস কৰা সেই অপূৰ্ব অৱস্থাৰ উভহাৰিলাক মৰি  
মোৰ পক্ষে সি মিহি হৈ পৰিল। তেওঁৰ অদ্ভুত অসহনীয় স্বভাৱ চৰিত্ৰৰ উৎপাতবোৰ মোৰ চকু  
কাণে সহিবলৈ শিকিলে; আৰু তাৰো কিছুমান দিনৰ মূৰত তাত দোষ বা পাপৰ ছল মোৰ  
চকুৰে একেবাৰেই নমনা হ’ল।

“এইখিনিতে কোৱা আবশ্যক যে মই মোৰ জেঠোতৰ ঘৰলৈ যাবৰ দিনাৰে পৰা তেওঁৰ  
পত্নীয়া চকু মোৰ ওপৰত পৰিছিল; আৰু তেওঁৰ নানা বিধ গঢ়-গতিত সেই কথা ফুটি ওলাইছিল।  
মই মোৰ বিষম বিপদ বুজিও, ঈশ্বৰৰ চৰণত একান্ত নিৰ্ভৰ কৰি জাৰ মৰমৰ মায়া-জৰিডাল  
ছিঙিব নোৱাৰি তাতে আছিলোঁ। দিনকদিনে মোৰ বৰজনাই মোক জালত পেলাবলৈ নানা  
চক্ৰান্ত কৰিবলৈ ধৰিলে। শেহত অজগৰ সাপৰ আকৰ্ষণত নিৰুপায় হবিলী তাৰ মুখৰ ভিতৰত  
সোমোৱাদি গৈ মই পাপ-অজগৰৰ মুখত সোমালোঁ। মোৰ সৰ্বনাশ ঘটিল। কলঙ্কৰ পাচি মই  
মূৰত তুলি ল’লোঁ।

“এই বাগিচাৰ সেইটো ঘৰতে মই মোৰ পত্নীয়া জীৱন পাৰণ জেঠোতৰ সৈতে আমোদ  
প্ৰমোদত কটাইছিলোঁ। মোৰ জাহি তেওঁৰ স্বামীৰ সৈতে মোৰ জঘন্য ব্যৱহাৰ লক্ষ্য কৰি হতাশ  
হৈ এদিন যি কেইবাৰ কথা কৈছিল, সেই কেইবাৰ কথা আজিলৈকে মোৰ মনত আছে।  
জেঠোতে তেওঁৰ ঘৰৰ পৰা মোক উলিয়াই লৈ এই বাগিচাৰ ঘৰলৈ আহিবলৈ ওলাইছে,  
এনেতে জাহি চুলি মেলি বলিয়াৰ দৰে হৈ কৰবাৰ পৰা লৰি আহি দুহাতে বুকু চপৰিয়াই মোৰ  
ফালে চাই ক’লে: ‘নলিনী! শেহত তয়ো এনেটো কাম কৰিলি! চকুতে থাকি তই মোৰ ভাল  
বুকুত কামোৰ মাৰিলি।’ পাপ ফটিকাৰ বাগীত মতলীয়া হৈ তেতিয়া জাৰ সেই হিয়া ভাঙ্গি  
ওলোৱা কথাৰ উত্তৰত মই মাথোন হো-হো কৰে হাঁহিলোঁ। পিশাচৰ হাঁহিৰ নিচিনা মোৰ সেই  
হাঁহি শুনি জাহি আকৌ ইয়াকে মাথোন ক’লে, ‘আইৰ ঘৰলৈ যাম; দুই হাতে ঝাম; বিধাতাই  
বোলে মই পাচে পাচে যাব লাগিছোঁ।’ সঁচাকৈ ক’ব লাগিলে, জাৰ সেই কথা কেইবাৰ মোৰ  
অন্তৰত শেল সোমোৱাদি সোমাইছিল; কিন্তু হৈ সজ্ঞাপ সেই থিক্কাৰ ভজালিকে উৰি গ’ল;  
কৰণ তেতিয়া মই পাপ-পুৰুষীত ডিঙিলৈকে ভল যোৱা। তাৰ পৰা মোৰ উঠিবৰ শক্তি নাই।

“দুখী জাৰ মৰ্মভেদী কথা অচিৰতে মোৰ পাও কলিয়ালে। জ্বাৰ ষাওঁতে নৌ যাওঁতেই  
মোৰ পাপৰ পৰাচিত ঘটিল। মই গভৰতী হ’লোঁ। পাপিষ্ঠ জেঠাল যদিও পণ্ডতকৈও অধম,



তথাপি হিন্দু-সমাজৰ ভিতৰত তেওঁ এজন বৰমুৰীয়া আছিল। দুৰ্বল হিন্দু সমাজে, ধনৰ বলেৰে বৰী তেওঁক এৰিবলৈ সাহ গোটাৰ পৰা নাছিল; বৰং সেই সমাজে তুৰি মুৰি কৰিব নোৱাৰাকৈ তেওঁহে ধনৰ সোপাৰে সমাজৰ মুখত সোপা দি থৈছিল। কিন্তু এইবাৰ তেওঁৰ ভয় হ'ল। তেওঁ ভাবিলে এশ গৰু মাৰিলে বাঘৰো মৃত্যু বুলি কয়। কিজানি ইমানটো ডাঙৰ কলঙ্ক এইবাৰ তেওঁ চম্ভালিব নোৱাৰেই। সেইদেৰে তেওঁ মোৰ গৰ্ভ নষ্ট কৰিবলৈকে মনতে সজ্জন কৰি সেই কাৰ্য্যৰ অৰ্থে খুব চেপ্টা কৰিবলৈ ধৰিলে। কিন্তু তেওঁৰ সকলো চেপ্টা বিফল হ'ল। বীৰ পুৰুষে শেহত কি কৰিলে কওঁ শুনা।

“এদিন ৰাতি মোৰ টোপনিত পাৰশুই মোৰ টেটুটো চেপা মাৰি ধৰি মোক বধ কৰিলে। পাৰ্শিষ্ঠৰ এটা পৰম বিশ্বাসী পামৰ লণ্ডৱা বা লগৰীয়া আছিল। তাৰে সৈতে লগ লাগি মোৰ ডিঙিত এটা ডাঙৰ শিল জৰীৰে বান্ধি দি সেই ৰাতিয়েই মোক এই পুখুৰীত পেলাই দি সেই ৰাতিয়েই মোক এই পুখুৰীত পেলাই দি পাৰ্শিষ্ঠই কলঙ্কৰ হাতৰ পৰা উদ্ধাৰ হ'ল। পাপীৰ হাতত মোৰ প্ৰাণ যোৱাৰ দিনাৰে পৰা আজিলৈকে মই এই পুখুৰীতে পৰি আছিলোঁ। বেচ আছিলোঁ, শাস্তি আছিলোঁ; এই স্বাৰ্থপৰ দুখৰ সংসাৰত জোন বেলি তৰা, বিশেষকৈ পুৰুষৰ মুখ মোৰ চকুত নপৰাকৈ আছিল। আহা কি শাস্তি! কি আৰাম! তুমি কিহৰ বাবে, কি আখেজত আজি মোক জালোৱাৰ হতুৱাই আজোৰাই লটিঘটি কৰি মোৰ শাস্তি ভঙ্গ কৰি এইদৰে পাৰত পেলাই দিয়াল্লা? মোৰ সৈতে তোমাৰ শত্ৰুতা কোনোকালে নাছিল। তোমালোক মতা মানুহে তিকতা মানুহৰ ওপৰত দৌৰাখ্যা কৰিবলৈ আৰু নেৰা নে? চিৰকাল আমাৰ ওপৰত তোমালোকে জুলুম কৰিয়েই থাকিবানে?

“হৰি হৰি! তিকতাৰ জীৱন দুখৰ জীৱন। তাক আৰু দুৰ্ভাগীয়া কৰিবলৈ মতা সদায় সাজু। বিয়া কাক বোলে তাক জনাৰ আগয়েই, আৰু স্বামী কাক বোলে তাক চকুৰে দেখাৰ আগয়েই অৰ্থাৎ প্ৰকৃতপক্ষে স্বামীক পোৱাৰ আগয়েই মই স্বামী হেৰুৱালোঁ, বিধবা হ'লোঁ। তোমালোক পুৰুষৰ কেনে যুক্তি! কেনে ন্যায়! তোমালোক আপোনপেটীয়া স্বাৰ্থপৰ জাতি। তিকতাৰ আগত বৰ-মতা বোলোৱা তোমালোকৰ স্বভাৱ। সত্য ব্ৰেতা হাপৰ যুগৰ ‘ৰাতিল’ ব্যবস্থা শাস্ত্ৰবিলাক তোমালোকৰ আজিকালিৰ আইন; শ্ৰীৰামপুৰৰ ‘নতুন পঞ্জিকা’ৰ দৰে সি কেতিয়াও কোনো কালে পুৰণি হ'ব নজ্ঞানে। আৰু আইন কৰোঁতাসকল অবশ্যে পুৰুষ মানুহেই। সত্য ব্ৰেতা হাপৰ বজা গ'ল, ৰাজস্ব গ'ল, বৈদিক পৌৰাণিক ক'ত কি ধৰ্ম গ'ল, আচাৰ গ'ল, ব্যৱহাৰ গ'ল, আন কি, বগা আৰ্য্যকোষৰ গাৰ বৰণ সলনি হৈ তেওঁলোক ক'লা হ'লগৈ; কিন্তু সেইবোৰ যুগৰ সমাজৰ মানুহে চক্কিৰলৈ কথা আইনৰ সলনি নাই। সি মোট নসলোৱাকৈ ভেৰেই জীয়াই আছে। আৰু বেলি পানী হৈ সৌ চাপৰিটো তল গৈছিল, এইবেলি সি শুকাই টকলানি হৈ আছে। তুমি ভাঙে জোৰোৰা এটা মাৰি গাটো ধুই নাহাং কিয়? তোমালোকৰ ন্যায় যন্তে স্বত্তি শাস্ত্ৰ মতে বিচাৰ কৰি চালে তুমি দেখিবা যে ভাত এতিয়াও পানী আছে, তুমি মনুষ মতে এতিয়াও ভাত জোৰোৰা মাৰি আহিব পাৰাগৈ। কিবা বোলেনে, ‘ওলোটা বুজিলি বাম’ — তোমালোক ‘মতা মানুহ। পুৰুষে পুৰুষে ওলোটা বুজিছে তোমালোকে সকলোকে হেৰুৱাই এই হীন অবস্থা পাইছছহি। তোমালোকৰ লক্ষ্য ধৰ্মৰ ফালে, ভেহেই তোমালোকে



যিহকে কোৱা। তোমালোকৰ ভিতৰৰ কোনোবা কাচিৎ এজন দুজনে তোমালোকৰ অন্যায্য ব্যৱহাৰ দেখুৱাই তিকতাৰ প্ৰতি ভদ্ৰ আৰু ন্যায্য ব্যৱহাৰ কৰিবলৈ তোমালোকক যদি কয়, তেন্তে তোমালোকে কঁকালত টঙালি বান্ধি উঠি বস্তাজনক কিলাবলৈ যোৱা আৰু নানা অত্যাচাৰ উৎপাত-ভেওঁৰ ওপৰত কৰা। বিদ্যাসাগৰে আমাৰ হৈ আবাৰ চেবেক কথা কৈছে। তেওঁক তোমালোকে নকৰিবৰ চকৰি কৰিলা। গালি শপনি নিদাৰে তেওঁক তোমালোকে পুতি শেহত এঘৰীয়া কৰি এৰিলা। ন্যায্য আৰু ধৰ্ম্মৰ ব্যৱহাৰ তোমালোকৰ পৰাতো আমি পাব নোৱাৰোঁৱেই, তোমালোকে যি স্মৃতিশাস্ত্ৰ মানো বুলি কোৱা, সেই শাস্ত্ৰই বিহাৰ দৰেও কিন্তু তোমালোকে আমাৰ প্ৰতি ব্যৱহাৰ কৰিবলৈ অমান্তি হোৱা। ধনৈ তোমালোকক বিদ্যাসাগৰে শাস্ত্ৰ সাগৰ মথি তাৰ পৰা বিহবাৰ বিয়াৰ ব্যৱস্থা উলিয়াই তোমালোকক আগত ধৰিলে। তোমালোকে নানা তৰ্কজাল পাতি সেই ব্যৱস্থা টিলিকি মাৰি উৰাই দিবলৈ চেষ্টা কৰি, নোৱাৰি শেহত তেওঁক গালি পাৰি ৰণ জিকিলা। তোমালোকৰ গুণৰ কথা তিন দিন তিন ৰাতি কৈ থাকিলেও ওৰ নপৰে। আমি এবাৰ স্বামী হেৰুৱাই তোমালোক পুৰুষৰ ব্যৱস্থা মতে দুনাই বিয়া কৰাব নোৱাৰোঁ; কিন্তু তোমালোকলৈ হ'লে সেই বাট একেবাৰেই মুকলি ৰাজআলি। ঘৈণীয়েক মৰি থাকক যতবাৰ হয়, তোমালোকে যিমান মন যায় বিয়া কৰি থাকিবা; তালৈ শাস্ত্ৰই হাতত ছাতি ধৰি তোমালোকক আদৰি লগে লগে লৈ যাব। ছিঃ এনেখন শাস্ত্ৰ তোমালোকৰ ? এনেকুৱা তোমালোক। এনেকুৱা এইখন সংসাৰ। এইখন সংসাৰৰ গৰাকী কোন ? আপোনপেটীয়া মতা কেইটাৰ বাহিৰে ইয়াৰ আন কোনোবা গৰাকী আছে যেন মনে নধৰে।”

এইখিনিতে মই মাত লগালোঁ, “শুনিছানে বোলোঁ, জ্ঞানি শুনি আজি আমি তোমাৰ শান্তিভঙ্গ কৰা নহি। নজনাভাৱে এই কৰা গৈছে। এতিয়া কি কৰিলে আমাৰ গাৰ পৰা দায় যাব আৰু তোমাৰো আকৌ শান্তি স্থাপন হ'ব কোৱা, মই নিশ্চয় তাকে কৰিম।”

তিকতাজনীয়ে উত্তৰ দিলে, “আকৌ মোক এই পুখুৰীৰ পানীত পেলাই দিয়োঁ। তেনেহ'লে মই আকৌ আগৰ ঠাইতে আগৰ দৰে নিশ্চিন্ত হৈ শুই থাকিম। আৰু নুমুৱা অগনি নহলে।” মই ক'লোঁ, “দিয় পেলাই; কিন্তু এটা কথা;— তোমাক মই যেন দেখিছোঁ এই অৱস্থাত তোমাক পুখুৰীত পেলাই দিলে মোক নৰহতা অপৰাধত পুলিচে ধৰি লৈ যাব আৰু মোৰ ফাঁচী হ'ব।” মোৰ এই কথা শুনি মানুহজনীয়ে পিশাচৰ দৰে ইমান হাঁহিলে যে শেহত তাই মাটিত বাগৰি পৰিও তাইৰ হাঁহিৰ ওৰ নপৰা হ'ল। তাইৰ সেই বিকট হাঁহিত মোৰ বুকু কঁপিবলৈ ধৰিলে। তাই হাঁহি হাঁহি বাগৰি গৈ গৈ শেহত পুখুৰীৰ পাৰৰ সিফালৰ খাবৈত পৰিল। মই চকিদাৰ চকিদাৰ বুলি মাতিলত, বাগিচাৰ চৌকিদাৰ লৰি আহিল। মই তাক ক'লোঁ, “সেয়া দেখিছ নে ?” সি সুধিলে, “কি দেউতা ?” মই উত্তৰ দিলোঁ, “সেইজনী তিকতা মানুহ মতলীয়াই নে কি মই ক'ব নোৱাৰোঁ, বাগৰি গৈ খাবৈত পৰিছে।” চকিদাৰে শুধা লাগি অলপমান বৈ ক'লে, “ক'তা, দেউতা ! মই দেখোন একো দেখিবলৈ পোৱা নাই; দেউতাই কিজানি কিয়া সামাজিক দেখিছিল হ'বলা উঠক দেউতা, ইয়াৰ পৰা ব'লক, ভিতৰত শোৱকলৈ; এই বাগিচাত দেও আছে, বাহিৰত শোৱা ভাল নহয়।”

মই “বাক বল যাওঁ” বুলি কৈ তাক ক'লোঁ, “দেখ যোৱাৰ আগতেই শুই চাওঁলৈ বাক

খালটোত কি আছে।” সি মোৰ কথা মতে চাই ক’লে, “অ’ এইটো আজি ৰাতিপুৱা জালত উঠা সেই লাওখোলাটো। ইয়াক দুৰৈত পেলাই দিব লাগিছিল, ইয়াতে কোনে পেলাইছিল কন নোৱাৰে।” এই বুলি সি জেওৰা এচলা আনি তাৰ আগেৰে সেই লাওখোলাটো দূৰলৈ মাৰি পঠিয়াব খোজোঁতেই মই “ৰবি ৰবি” বুলি তাক হাক দি ক’লোঁ, “পুখুৰীৰ বস্তু আকৌ তাক পুখুৰীতে পেলাই দে। সি আগেয়ে য’ত আছিল ততে থাওক।” চকিদাৰে সেই কথাত অমত প্ৰকাশ কৰিব খোজোঁতেই মই আকৌ কলোঁ, “নহয় তই জনা নাই, বাগিচাৰ ওচৰত পৰি থকা তাক পুলিচে দেখিলে নানা সন্দেহ কৰি আমাক দিগদাৰি কৰিবৰ সম্ভৱ; সেইদেখিহে মই কৈছোঁ যে তাক পুখুৰীতে পেলাই দিয়াইহে ভাল।” পুলিচৰ নাম শুনি চকিদাৰে ভয় খাই আৰু একো নকৈ সেই লাওখোলাটো আকৌ পুখুৰীত পেলাই দিলে। মই তাৰপৰা উঠি আহি ভিতৰত গুৰু চেষ্টা কৰিলোঁ, কিন্তু আৰু টোপনি নাছিল, কেতিয়া ৰাতি পুৱায় কেতিয়া ৰাতি পুৱায় ভাবি বাট চাই থাকোঁতে ৰাতি পুৱাল। “মোৰ বৰ সকাম এটা আছে” বুলি নিশ্বল বাবুক কৈ তেওঁলোকৰ আগেই মই সেই বাগিচাৰ পৰা ওচি আহিলোঁ। ■

## মলক গুইন্-গুইন্

“হেয় আও। তোম কোন হাঁয়? দৰবাজাকা চামনে কাহে খাৰা হাঁয়?” কঁকালত পিতলৰ ছাপৰাচ আৰু মূৰত বঙা কলাৰে সানমিহলি কাপ্ কাপ্ পাওৰী পিন্ধা হিন্দুস্থানী ছাপৰাচী এটাই, মুগাৰ বৰচুৰিয়া আৰু এৰিয়াৰ মিৰ্জাই চোলা পিন্ধা গাত ধনীয়া কাপোৰ আৰু হাতত বাঁহৰ লাথুটি লোৱা, শুদা ভৰি, ওঠত তামোলৰ বাং, মুখত তামোলৰ মোকোৰাৰে আদহীয়া বয়সৰ চহা মানুহ এজনক এইদৰে কেৰ্কেৰীয়া মাতেৰে এদিন পুৱা ৯ মান বজাত সন্মোখন কৰিছে। ছাপৰাচীৰ প্ৰশ্ন শুনি মানুহজনে উত্তৰ দিলে, “মই মোৰ পো মলখু বোপাক চাবলৈ আহিছোঁ। বতৰা কৈ দিয়া ছাপলাঠি ককাই, মই আহিছোঁ বুলি।”

ছাপৰাচী। “তোমাৰা কোই মলখু পৌ হিয়া নাহি হাঁয়। এইখু গুই গুই চাহাবকা মোকান হাঁয়। হিয়াছে ভাগ্ যাও। নাহিতো চাহাব বাহাবমে আয়কে তোমকু হিয়া দেখনেচে হমাৰা উপৰ বহুত গোচা কৰেগা।”

মানুহজন : “নহয় ছাপলাঠি ককাই, মোৰ নিজৰ লেকেৰা মলখু বাবুৰ ঘৰ মই জানো। তুমি নতুন মানুহ হবলা, সেই দেখি মোক চিনি পোৱা নাই। তুমি ভিতৰলৈ গৈ মোৰ কথা মোৰ ল'ৰাৰ আগত কোৱাগৈ, সি এতিয়াই ওলাই আহিব।”

ছাপৰাচী : “বুঢ়াখু পাগলা হাঁয় না ক্যা কুচ মালুম নাহি হাঁয়। ইচকা মলখু বাবু লেৰেকাকু হিয়া চাহাবকা কুঠিয়ে তল্লাচ কৰনে আয়া। যাও, ভাগ হিয়াঁচে। হিয়াঁ তোমৰা মলখু-উলখু কোই নাহি হাঁয়। মগৰ, বাত নাহি শুনেগা তো তোমকু গৰ্দান পাকৰকে হিয়াঁছে নিকাল দেগা।”

কথাযাৰ শুনি মানুহজন ষড়ত থৰ্থথৰ কৰে কঁপিবলৈ ধৰিলে। ক্ষন্তেক টভক মাৰি থাকি তেওঁ মাত লগালে, “কি কলি কটা কুকুৰ-খুলি ছাপলাঠি? তোমাৰ ইমানটো সাহ নে? তই মোৰ গলখনটোত ধৰি উলিয়াই দিবি? মোৰ নাম তোজন সাজতোলা বুলি কটা ভু পাৰ নে নাই? তোৰ চাহাবৰ মই বাপেক বুলি তই বজালে জান নে নাই? কটা, তোৰে ইমানটো কেৰামত? এতিয়াই মোৰ ল'ৰাক কৈ দি তোৰ দাঁত আটাইকেইটা ভঙাম বুলি জানিছ নে বোলোঁ?”

এই কথাবো অস্ত পৰিল, আৰু তোজন সাজতোলা আৰু ছাপৰাচীৰ মাজত জোটাপুটি লাগি পৰিল। ডাঢ়ি-গোঁফ বুকুৱা মুখ, পাহ-কটা চুলি, উধনিয়া খোপা আৰু কটুৱাই ফটা ভৰিৰে আঢ়ৈ কুৰি বছৰীয়া গাৰ্ভলীয়া মানুহ এজনে হিন্দুস্থানী ছাপৰাচীটোৰ সৈতে জোটা-পুটি

লগাই বাহিৰত হাই-উৰুনি কৰিছে শুনি মিষ্টাৰ মলক ওইন্ ওইন্ চাহাব, “কোন হান্না কৰতা ?” বুলি ছকি মাৰি দি ভিতৰৰ পৰা “ম্লিপিং চুট” আৰু “ম্লিপাৰ” অৰ্থাৎ ৰাতি শুবলৈ যাওঁতে পিন্ধা টিলা চোলা আৰু ঠেঙা, আৰু ভৰিত চটি জোতাৰেই বাহিৰলৈ ওলাই আহিল। জোটাপুটি লগা শালিকাই কোনো মানুহ সিহঁতৰ কাষ চাপি গ’লৈ ততালিকে জোটাপুটি ভাঙি আঁতৰা-আঁতৰি হৈ চেক্‌চেকোৱাদি অহা দেখিয়েই ছাপৰাচী আৰু তোলন দুয়ো জোটাপুটি ভাঙ্গি দুয়ো দুইকো এৰি আঁতৰ হৈ ফোঁপাই-জোঁপাই একেবেলিয়েই দুয়ো দুয়োৰে নামে চাহাবৰ আগত গোচৰ দিবলৈ ধৰিলে।

ছাপৰাচী : “দেখিয়ে হজুৰ। এইথু বুঢ়া পাগলা না চোৰ কুচ ঠিকনা নাহি, কাঁহাচে আয়কে হিয়া হান্না কৰণে লাগা। আউৰ হামকু বলতা— উচকা কোই মলখু বোঁটাকা স্যাং মলাকাত কৰাই দেনেকু। হম ভাল কৰকে ইছকু চমজাইকে দিয়া যে এইথু চাহাবকা কুটি, হিয়া উচকা মলখু লেবকা কোই নাহি হায়; লেকিন বুঢ়াথু হামকু গালি দেনে লাগা।”

তোলন : “হেৰ চাচেন বোপাই মলখু। তোৰ ছাপলাঠি নে টেকেলা কি এইটোৱে মোক গালি পাৰি টানি আজুৰি নওৰ্ণাগতি কৰি কি অপমান বিলাক কৰিব লাগিছে। কুকুৰৰ সাহটো চাছোন, সি হেনো মোৰ গলখনটোত ধৰি মোক গতিয়াই ইয়াৰ পক্ষ ঠুলিয়াই দিয়ে।”

তোলন সাজতোলাই এই কথা ওইন্ ওইন্ চাহাবৰ আগত কৈ চকুৰ পানী টুকিবলৈ ধৰিলে। চাহাবে সাজতোলাৰ ফালে চাই গম্ভীৰভাৱে ক’লে, “ভুমি ক’ৰ পাৰা আহিছে? কোন আছে? মই তোমাক চিনি নাপাওঁ। ইয়াৰ পৰা এতিয়াই ভূমি ওচি যাব লাগে।” এই বুলি চাহাবে সাজতোলাৰ ফালে পিঠি দি ছাপৰাচীৰ ফালে মুখ কৰি আকৌ ক’লে, “ছাপৰাচী, এই বুঢ়াক হিয়াছে বাহাৰ যানে বলা। লেকিন গালি দেও মং, মাৰ মং, হান্না কৰ মং।”

এই কেবাৰ কথাৰো অন্ত পৰিল, মলক ওইন্ ওইন্ চাহাবে চট্ চট্ কৰে চটি জোতাৰে নিজৰ ভৰিৰ তলুৱাত কোবাই ঘৰৰ ভিতৰ সোমাই অন্তৰ্জন হ’ল। পুতেকৰ ব্যৱহাৰ দেখি বুঢ়া তোলন তোলা চৰণ পৰা মানুহ যেন হৈ ধৰ লামি অলপ পৰ থাকি, “হেৰ মলখু, তই মোক চিনিকে নোপোৱা হলিনে?” বুলি কওঁতেই, ছাপৰাচীয়ে তেওঁৰ হাতত ধৰি টানি লৈ গৈ তেওঁক ৰাজআলি পোৱালে গৈ। বুঢ়া মৰ্মান্তিক হৈ, “হে পৃথিৱী মাড়। ভুমি দুফাল হোৱা, মই তোমাৰ গৰ্ভত সোমাওঁ” বুলি কৈ এটা দীঘল জুমুনিয়াহ কাঢ়ি, যি বাটেদি আহিছিল সেই বাটেদিয়েই তাৰপৰা ওচি গ’ল।

এইখিনিতে এই বুঢ়াৰ চিনাকিটো দিয়া যাওক আৰু মলক চাহাবৰ আখ্যানৰো যৎকিঞ্চিৎ আভাস দিয়া যাওক। এওঁ চেটিয়া গাঁৱৰ তোলন সাজতোলা। চেটিয়া গাঁৱত তোলন এজন গণ্যমান্য মানুহ। দিহিঙৰ গোসাঁয়ে তেওঁক সাজতোলা পাতি সন্মানিত কৰিছে। গাঁৱৰ ল’ৰা, ডেকা, বুঢ়া সকলোৰেই তেওঁৰ হাকৰচন শুনে আৰু তেওঁক মানি চলে। সাজতোলা দুটা ল’ৰাৰ বাপেক; এটাৰ নাম মলখু আৰু আনটোৰ নাম পুণাৰাম। সাজতোলাই পুণাইক খেতি-বাতি কৰিবলৈ শিকাই তেওঁৰ লগতে ৰখিছিল, আৰু বৰটো ল’ৰা মলখুক লৰীমণুৰ জিলাত দেউনাথ খাজাৰিৰ ঘৰত লাচনি-পাচনি বন-বাৰি কৰি আৰু লগে লগে লেখা-পঢ়া শিকাবলৈ থৈছিল। মলখুৰ বুমিটো সকলোৰে পৰা জোঙা আছিল ওপে, সি বন-বাৰিৰ অন্তত সি কেবা

আহবি পাইছিল সেই ফেৰা কালত তাক লেখা-পঢ়াত লগাই দি বিদ্যাব বাটত ভৰ-ভৰ কৰে সোমাই যাবলৈ ধৰিলে। মাহেকে পৰষেক বাপেক জিলালৈ আহি মলখু ঘৰলৈ লৈ গৈছিল, আৰু ঘৰত তাক দুদিন চাইদিন ৰাখি আকৌ জিলাত থৈ গৈছিলহি। কালক্ৰমত মলখু এটুকুৰ পৰীক্ষাত উঠিল আৰু অসমীয়া ছাত্ৰৰ নিমিত্তে চৰকাৰ ঘৰৰ পৰা দিহা কৰা জলপানী পাই কলিকতাত এল-এ পঢ়িবলৈ আহিল। খাজাৰীৰ ঘৰত থকা শেহ জেৱাই কালতে মলখুৰ খোপা ক্ৰমশঃ টুটি গৈ টিকনিত পৰিছিল, কলিকতা পায়ৈ সি একেবাৰেই অন্তৰ্ধান হ'ল। লালুকাৰ নেজ সৰিলে সি ভেকুলী হৈ জপিয়ায়। আমাৰ মলখুৰো ওলোটা ফালৰ নেজ অৰ্থাৎ টিকনি সৰি কলিকতা চহৰৰ আলিত তেওঁ জপিয়াই “ক'লৈ যাওঁ গোপাল, ক'লৈ যাওঁ কপাল” লগালে। একালে টুটিলে আনফালে বাঢ়ে। এই নিয়ম মতে মলখু টিকনিত টুটিল হয়, কিন্তু উপাধিত বাঢ়িল। খোলা-খুলিকৈ ক'বলৈ গ'লে, কলিকতাৰ কলেজৰ হাজিৰা বহিত আৰু চিঠি-পত্ৰ আদি আন কাকতপত্ৰতো তেওঁৰ নাম পিছত গগৈ উপাধি গজিল। ইংৰাজ পণ্ডিতে বোলা “ল অব ইভলিউচন” যাক বঙালী পণ্ডিতে বিবৰ্ণনবাদ বুলি ভৰ্জমা কৰিছে, সেই নিয়ম মতে কলিকতাৰ বালাম নামৰ চাউল, বসগোছা, সন্দেহ নামৰ মিঠাই আৰু লুচি-কচুৰি নামৰ পিঠাৰ সহায়ত, মাহ-চেৰেকৰ পিছত শ্ৰীমান মলখু গগৈ মিষ্টৰ এম গগৈ হৈ পৰিল। দুবছৰৰ পিছত, ওভোতা-কোলাৰ নিচিনা বুৰিষ মলখুৰে এল-এ পৰীক্ষাত কোনো মতে খুচি ধৰিলে আৰু কলিকতা গেজেটত তৃতীয় বিভাগত তেওঁৰ নামটো তৃতীয়াৰ চম্ভৰ দৰে উদয় হ'ল। বি. এ. পৰীক্ষাটোকো তেওঁ সেইদৰে কানু কৰিৰ মতলবেৰে “চেণ্ট জেভিয়াৰ্ছ” কলেজৰ তৃতীয় বাৰ্ষিক শ্ৰেণীত ভৰ্তি হ'ল। কাতি মাহৰ পহিলা তাৰিখটো মনত ৰাখিবলগীয়া দিন। আমাৰ নহ'লেও মিষ্টৰ এম গগৈৰ; কাৰণ সেইদিনা গধূলি পাঁচ বজাত মিষ্টৰ এম গগৈয়ে দেশী চুৰিয়া চোলা চেলেঙক কুটা চিঙি এৰি হেট কোট পেণ্টলুন পিন্ধি চাহাব হৈ ডাক্তৰ চৰকাৰৰ “চায়েঞ্চ এছ চিয়েছনৰ” বক্তৃতা শুনিবলৈ গৈছিল। আয়োণৰ শেহ পৰটোকো কাতিৰ পহিলা তাৰিখৰ শালপতিয়েক বুলিলে হয়; কিয়নো, সেই পৰতে তেওঁৰ নামেও তেওঁৰ সাজৰ পাচ ধৰি, পুৰণি লেটাটো ফুটাই তাৰ ভিতৰৰ পৰা পোক গুচি পৰিলা হৈ ওলাল। অৰ্থাৎ মিষ্টৰ এম গগৈ মলক গুইন্-গুইন্ (Mullock Gwyn-Gwyn) হ'ল। কেৰেলুৱাটো গৈ থাকোঁতে তাক কোনোবাই ছুই দিলে যেনেকৈ সি থমকি গোটেবাকি ঘূৰণীয়া হয়, সেইদৰেই আমাৰ মলখু চাহাব পঢ়া-শুনাৰ বাটত বাটবুলি থাকোঁতেই চাহাবী সাজ ‘বানা’ আৰু নামে তেওঁক ছুই দি থমকাই দিলে, আৰু তেওঁ হেট কোট পটলুঙে সৈতে গোটেবাকি ঘূৰণীয়া হ'ল। অধিক কি, মলক গুইন্ গুইন্ চাহাব বি. এ. পৰীক্ষাৰ ঘূৰণীয়া মেৰটোত সোমাই গৈ ঘূৰি ঘূৰি আকৌ আগৰ ঠাইতে ওলাবলৈ ধৰিলে, কোনোমতে অলপো আগবাঢ়ি নোৱাৰাত পৰিল; অৰ্থাৎ পোনাই ক'বলৈ গ'লে, তেওঁ ‘ফেল’ হ'ল। ইফালে চৰকাৰৰ ঘৰৰ পৰা পোৱা জলপানীৰো ওৰ পৰিল আৰু তেওঁৰ কাপোৰ-কানিও কলা হ'ল। অগত্যা তেওঁ কৰে কি, ঘৰলৈকে উভতি যাবলৈ ধৰি কৰিলে। দুখৰ কথা কি ক'বা, গুইন্ গুইন্ চাহাবে ককাৰত প্ৰস্তুত চাহাবী কোটেৰে ঢকা বহল পিঠিখন “চিঙিলাইছেছনৰ বোটলত” অৰ্থাৎ সন্তাভাৰ বগত দেখুৱাই দিবলৈ হৈ অসভ্য অসম দেশলৈ অগত্যা যাবলগীয়াত পৰিল। অদ্ভুত কলিকতাৰ সাক্ষা মাটিৰ পৰা

তুলি নি অসমৰ কটুৰ মাটিত মলক চাহাবক ৰুই দিয়া বাবে তেওঁ চক্ খাই কিছুমান দিন গজালি পোখা একো নেমেলকৈ আছিল; কিন্তু শেহত দয়াময় হাকিম পটিয়াচ চাহাবৰ দয়াত তেওঁ স্কুলৰ চব ইন্সপেক্টৰৰ বিষয়খন পালে। টেঙৰ ক'লা মলক চাহাবৰ এটা গুণ আছিল; তেওঁ বগা চাহাবসকলৰ ভৰিত ভালকৈ তেল টেঙা ঘঁহিব জানিছিল; গতিকে তেওঁ অলপ দিনৰ ভিতৰতে চব-ইন্সপেক্টৰৰ মোটটো সলাই তচিলদাৰৰ মোটটোত সোমাবলৈ পালে।

এইখিনিতে কোৱা আবশ্যক যে পো তুলি-তালি ডাঙৰ দীঘল কৰি তাৰ ঘটন-পিটন খাম বুলি বাট চাই থকা বাপেক তোলন সাজতোলা আৰু মাক সাজতোলনী আশাত নৈথে নিৰাশ হ'ল। মলক চাহাবে অসমলৈ উভতি যোৱাৰ দিনৰে পৰা, তেওঁলোকক আন কোনো প্ৰকাৰ সহায় কৰা দূৰৈত থাওক, এদিনো দৰ্শন দিবলৈকে নগ'ল। মাকে পুতেকক মতাই ঘূৰি নোযোৱা দেখি শেহত সাজতোলা আৰু পুণাইক পঠিয়াই দি কৈ পঠিয়ালে যে “মোৰ গা বৰ বেয়া। সৰহ দিন আৰু মই নিজীওঁ। এইবাৰ যদি সি নাহে, তেন্তে মই এতিয়াই মৰিলোঁ বুলি সি এৰিব।” কিন্তু “বামুণেই মৰক বা লণ্ডণেই ছিগক” অৰ্থাৎ মাকেই মৰক বা এই পৃথিৱীয়েই ওলটক, মিষ্টৰ গুইন্ গুইন্ “ন লৰন্তি ন চৰন্তি।” সাজতোলা নিৰুপায় হৈ শেহত চাহাবৰ এজন কলিকতীয়া বন্ধুৰ কাষলৈ গৈ “ল'ৰাটোক” বুজাই-বৰাই কোনোমতে তেওঁলোকৰ লগত ঘৰলৈ পঠিয়াই দিবলৈ খাটিলে। বন্ধুৰ বুজনত চাহাব অলপ কুমলিল। চাহাবে বাপেকক ক'লে, “অল ৰাইট মই যাম; ‘বট্’ কিন্তু ৰাজআলিৰ পৰা ঘৰলৈ যাবলৈ পথাৰৰ মাজেদি যিটো আলি আছে সেইটো বৰ নেৰ’ — অলপ বহল কৰিব লাগিব, নতুবা মই সেই ঠেক আলিত বুট জোতাৰে যাব নোৱাৰিম; কিজানি পিচলি পৰিব পাৰিম, তেনেহ'লে হুকলো মাটি।”

সাজতোলা : “নপৰ বোপাই নপৰ। আজিকালি পানী বোকা একো নাই; শুকান। সেই আলিটো বহল কৰিবলৈ মই ইমান খৰচ ক'ত পাম? তাৰ বাহিৰে, লোকৰ মাটিৰ ওপৰেদি আলি; লোকে তাক বহলাবলৈ দিব কেলেই?”

মলক : “আচ্ছা আলি বহলাব নোৱাৰা যদি কি কৰিবা। কিন্তু পুখুৰীৰ গেলা পানী হলে মই খাব নাই পাৰিম; খালে মোক একদম মেলেৰিয়া আৰু কলেৰা দোনো পাকুৰিব।”

সাজতোলা : “বাক বোপাই মই তাকে কৰিম; কিন্তু তই মোৰে শপত যাব লাগিব, নগ'লে মাৰ কান্দি-কাটি এধামৰা হ'ব।”

মলক : “অৱশ্যে অৱশ্যে যাম। যাম বুলি মই ‘প্ৰমিছ’ মানে প্ৰতিজ্ঞা কৰিলো যেতিয়া ‘ডিউটি বাউণ্ড’ যাম। আইক কৰা বেছি ‘ছেণ্টিমেন্ট’ নকৰিবলৈ। কৰিলে কোনো ‘ফয়দা’ নাই। কিন্তু এটা কথা; তাত মই ভাত খাবলৈ দুবেলা গা ধুব নোৱাৰোঁ। তোমালোক ভেকুলী বেঙৰ নিচিনাকৈ পানীত পৰিয়েই থাকা। তেনে কৰিলে মোৰ পানী লাগিব, চৰ্দি হ'ব, জ্বৰ আহিব, বহুত ‘ডকলিণ’ হ'ব। আৰু জ্বৰ হ'লে, বাই জোভ। হু উইল্ চেভ মি? ন ব্লডি ডক্ৰৰ, ন ব্লমিং মেডিচিন দেয়াৰ।”

সাজতোলা : “নেলাগে তুমি আমাৰ ঘৰে দুবেলা গা ধুব মোৰ বোপাই, পুৱাবেলা এবাৰ ধুৱেই হ'ব।”

মলক : “অল ৰাইট বট, ৰাতিপুৱাই গা নোখোৱাকৈ মোক ‘ছোট হাজিবি’ দিব লাগিব;

নতুবা মোৰ 'হেল্‌থ' মানে স্বাস্থ্য নষ্ট হ'ব।"

সাজতোলা : "ছোট হাজিৰি মানে কি বোপাই ? তোৰ কি নষ্ট হ'ব ? ৰাতিপুৱাই তুমি তাত কাৰো ওচৰত হাজিৰা দিব নালাগে।"

মলক : "ইচ্ছা তুমি একো নুবুজা, ছোটহাজিৰি মানে হাজিৰা নহয়, খানা। প্ৰাক্‌টিকেলি। ৰাতিপুৱাৰ খানা।"

সাজতোলা : "এতিয়া বুজিলোঁ। কোনো খাব নোপোৱা বস্তু নহয় নহয় ? খাব প্ৰেৰা বস্তু কিয় খাবলৈ নিদিম ? দুপৰ বেলিলৈকে তোক শুকাবলৈ দিম কিয়, মোৰ সোণাই। তোৰ মাৰে চিৰা সান্দহ নানা ৰকমৰ পিঠা পিঠাওৰি টেকেলিয়ে টেকেলিয়ে তোলৈ ফুটি থৈছে। তই যত পাৰ খাবি; গা নোখোৱা নালাগে ধুব।"

কমল : "গুডনেছ গ্ৰেস্যচ ! মোক মাৰিবলৈ বন্দবস্ত কৰি থৈছেনে কি ? হু দি ডেভিল উইল টেক ইয়ৰ ব্ৰুমিং চিৰা-পিঠা, এণ্ড পাৰ্টিকিউলাৰ্লি দে' ডেলিকেট ইয়ৰ পিঠা-ওৰি ? বোলো সেইবোৰ 'ডে' মানে মৃত্যু ! মোক ৰাতিপুৱাই এপিয়লা চাহ, আৰু কণী এটা বা দুটা সিজাই দিবা, বচ্। কণী পোৱা যাব তো ?"

সাজতোলা : "আমাৰ ঘৰৰে দুজনী হাঁহে কণী পাৰিছে, পোৱা নাযাব কিয় ?"

মলক : "হাঁহ কণী ! হৰিবাোল ! অল্‌ ৰাইট, আই নো উই পিপোল আৰ ষ্টিফ্ট ষ্টিপ্‌দ ইন্ ডাৰ্কনেছ। আচ্ছা চলি যাব। আস উইল মেনেজ এনি হাউ। চোৰ্ণাচোন দেউতা ! মিন্ টু চে বিবক্‌ নহ'ব। তুমি যেতিয়া মোৰ ওচৰলৈ আহাঁ তেতিয়া বগা কাপোৰ কানি পিন্ধি আহিবা। তোমাৰ গাত মলিৰে ক'লা কাপোৰ দেখিলে মোৰ বৰ 'ছেম' হয়, মানে বৰ লাজ পাওঁ; আৰু মোৰ 'চাৰভেণ্ট আই মিন' লগুৱাইতেই মোক কি ভাবিব। কোট পেণ্টলুন পিন্ধি আহিব পাৰিলে মই বৰ সন্তোষ পাম।"

তোলন : "বোলে সাত পুৰুষত নহ'ল গাই, কৰীয়া লৈ বীৰাবলৈ যায়। মৰিবৰ কালত মই এতিয়া ঠেঙা পিন্ধি বহুৱাৰ ভাও দিম। বোপা, তইতে যিমনে লেখ-পঢ়া শিকিছ, কিন্তু তইতৰ বুধিবলিক কিবা কলিকতীয়া বেকা হৈ গৈছে।"

মলক : "অল ৰাইট্। হোৱাট্ দি গুদ অব্ ডিচকটিং উইথ এ এ ? বাক্ গুডবাই ! তুমি সাৱী, মই কাইলৈ যাম।"

পিছদিনা আমাৰ মলক চাহাব ঘৰলৈ গৈ কি কবিলে, কেনেকাপে চলিলে সেইবোৰ বহলাই লেখিবলৈ গ'লে এখন পুৰাণ পৃথি হ'ব। মুঠতে ইয়াকে কওঁ যে, প্ৰথমতে কলা কাপোৰ পিন্ধি মাক আৰু ভায়েক তেওঁৰ ওচৰলৈ অহা বাবে তেওঁলোকে এজাউৰি বহুতা শুনিলে। গাৰ্‌ব যণ্ডি-বণ্ডিহি মিতিৰ-কুচুম যি তেওঁক চাবলৈ আহিছিল, কোনেও তেওঁৰ পৰা একোপালি নোপোৱাকৈ ঘৰলৈ উভতি যাব পৰা নাছিল। হাতেৰে ভাত খাবলৈ আপত্তি আৰু মেজৰ ওপৰত ভাত নিদিলে খাবলৈ আপত্তি কৰাৰ বাবে, পূণ্যৰামে বাঁহৰ কাঁটা চামুচ সাজি, আৰু খুৰা দিয়া পঁৰাৰ ওপৰত মাকে ভাতৰ কাঁহী তুলি দিহে তৰণি পাইছিল। মুঠতে যি তিনি দিন মলক চাহাব ঘৰত আছিল, সেই তিনি দিনৰ ভিতৰতে তেওঁৰ মাক-বাপেক ভায়েককে জাগি কৰি গাৰ্‌ব লগা-ভগা সকলোৰে দেও দেও দেখি তেওঁ কেতিয়া তাৰ পৰা ওলাই যায় তাকেহে চিন্তিছিল।

ইয়াৰ মাহেৰেৰেকৰ পিছত মলক চাহাব কিবা এটা দৰ্কাৰী কামত মফস্বললৈ যাওঁতে, আলিৰ কাষৰ পথাৰত ম'হৰ পিঠিত উঠি ম'হ চৰাই থকা ভায়েক পুণাৰামে তেওঁক দেখিবলৈ পাই, উলাহত আগ পিছ সকলোকে হঠাৎ পাহৰি, সাধুকথাৰ শিয়ালৰ দৰে আনন্দত আমুত হৈ, মাত লগালে, “হেৰু ককাইটি! ক'লৈ যাব?” ম'হশুৱালে হাকিমক এইদৰে সন্তুষ্ট কৰাটো কি ‘বিয়াদপৰ’ কথা হাকিমেহে তাক ভালকৈ বুজিব পাৰে; গতিকে আমাৰ হাকিমে তৎক্ষণাৎ ছাপৰাচীৰ হতুৱাই ভায়েকক ধৰাই আনি চৰ গোটাচেৰেক মৰাই গতিয়াই দিয়ালে। কিল খাই পুণায়ে নিজৰ গৰুৱালি বুজিব পাৰি একোকে নামাতিলে। আৰু পুণাৰামৰ আৰ্হি লৈ গছ-গছনি পছ-পতং চৰাই-চিৰিকতি বাটৰুৱা পৰুৱাও নিৰ্বাক। দেখি শুনি আমিও অবাক। ■



## প্ৰথম দৰ্শনত ওপজা প্ৰেম

সিদিনা বান্ধ গিৰীশ্বৰ বৰা ফোপাই-জোপাই আহি মোৰ আগত উপস্থিত। মানুহটোৰ গতিটো দেখি মই ভয় খাই গ'লোঁ; বোলোঁ কি হ'ল? এওঁ কৰবাত ভৰা নাও বুৰাই আহিল নেকি, নাইবা বাটত বনৰীয়া ম'হ কি গড়ৰ খেদা খাই আহিল? মই তেওঁক আশ্ৰয় কৰি কি হৈছে বুলি সুধিলত, বান্ধই ভিনটা কি চাইটা দীঘল উশাহ সলাই লৈ মোক চকুৰ ঠাৰেৰে আঁতৰলৈ নিবলাকৈ মাতি নি তলত লেখাদৰে ক'বলৈ ধৰিলে। —

“বান্ধ মই বৰ মস্তিষ্ক এটাত পৰিহে তোমাৰ ওৰিলৈ আহিছোঁ। মোক কি হয় এটা বুদ্ধি-ভাগ দি ৰাখাঁ। নতুবা মই বিপাতে মৰিলোঁ। মোৰ গঢ়টো তুমি জানাই; সৰুৰে পৰা কেৱল কবিতা, নাটক, ‘নভেল’, ছাই আৰু ভাষা, মাথা আৰু মুণ্ড কৰিয়েই গ'লোঁ। কবিতাৰ বস পিবলৈ পালে আৰু নাটক নভেলৰ সোৱাদ জিন্দাত লাগিলে বিশ্ব ব্ৰহ্মাণ্ড গোটেইখনলৈকে পিঠি দিওঁ। নাটক পঢ়ি তাৰ নায়ক হ'বলৈ হেঁপাহ লাগে; কবিতা পঢ়ি হাঁ-ছমুনিয়াহ কাঢ়ি একাকাৰ কৰোঁ। সৰ্বনশীয়া নাটক নভেল পঢ়িয়েই, প্ৰথম দৰ্শনত ওপজা প্ৰেমত মোৰ থাউনি নোপোৱা বিশ্বাস জন্মিছিল।

কিন্তু কবিতা নাটক নভেলেতো আৰু মানুহক পেটৰ চিন্তাৰ পৰা ভৰাব নোৱাৰে। তুমি জানাই, দেউতা ঢুকাবৰ পৰা গোলমলীয়া সংসাৰৰ গোলমলীয়া গধুৰ ডাৰ মোৰ মূৰত পৰিল। কি কৰোঁ নিকপায়, কবিতা নাটকৰ কিতাপবিলাক হেচকি আঁতৰাই কাৰবীয়াকৈ থৈ ঘৰ সংসাৰৰ কাম হাতত ল'লোঁ। খেতি-পথাৰ গৰু-গাই ইত্যাদিত হাত নিদিলে সোঁ হাতৰ ব্যাপাৰ নচলাত পৰিল যে। গতিকে, কবিতা থাককে বা যাওক, অগত্যা পুহমহীয়া পথাৰৰ ধান সোৱাৰ তহাবধানৰে পৰা বজাৰৰ লোণ তেল আৰু খৰিৰ খবৰ খবৰত ধৰিলোঁ।

সিদিনা অলপতে আমাৰ পথাৰত ধান সোৱা চাবলৈ গৈছিলোঁ। দেখিলোঁ, সাতজনী দাউনীয়ে বুকুত মেখেলাৰ মেঠনি মাৰি আৰু বিহাখন ক'কালত বান্ধি ধান দাব লাগিছে। সিহঁতৰ ভিতৰৰে এজনী দাউনী ১৮/১৯ বছৰীয়া ডেকেৰী ছোৱালী। তাইৰ হাত দুটা লোহোৱা-লোহাৰ। তাই মেখেলাখন উজাই পিন্ধা বাবে আঠুলৈকে ভৰিৰ যিডোখৰ ওলাই পৰিছিল, সেই ডোখৰ দেখিলেই বুজিব পাৰি যে তাই এজনী ডাফলী ভিকতা। তাইৰ আঙুলিবোৰ কেন একো সেৱা পাজিহে; ভপিনা দুটা মস্তহৰ ভৰত থবথব কৰে কঁপিছে, আৰু বৰলৰ নিচিনা সৰু কঁকালটিৰো বুকুৰ ভৰত সেই অৱস্থা হৈছে। মইনো তোমাক কি কম বান্ধ, বেচেৰীৰ গাল পুখনি কেন দুটি পকা আমোমন টেঙাহে, আৰু কপালখনি যে জাতি-চন্দ্ৰন পিহা নিজম

পটখনিহে। খোপাটো মূৰটোৰে সৈতে জোখত কিজানি সমানেই হ'ব, আৰু চকু দুটা মাৰাখক বিধৰ। ৰ'দত বপুৰীৰ মুখখন পকি পৰি, কি কম, সেন্দূৰীয়া আমটি যেন হৈছিল দেখিলেই আঃ" --

কথাষাৰ তেওঁ শেহ নৌকৰোঁতেই মই মাত লগাই এই বুলি শেহ কৰিলোঁ, "দেখিলেই চোৰা কাউৰীটো হৈ উৰি গৈ খুটিয়াই দিবৰ মন যায়।" তেওঁৰ কথাষাৰৰ মই কৰা পাদপূৰণটো তেওঁ "নাপছন্দ" কৰি ক'বলৈ ধৰিলে --

"ধেমালি নকৰিবা বান্ধ, এইবিলাক ধেমালিৰ কথা নহয়। যাওক সেই কথা। মোৰ ফালে তাই কেৰাহিকৈ মাথোন এবাৰ চাইছিল। সেই বাবে আমাৰ দুয়োৰো চাৰি চকুৰ মিলন ঘটিল। বান্ধ, তোমাৰ আগত মই মিছা নকওঁ, পকা জলা মৰিচটোত হঠাৎ কামোৰ মাৰি দিলে যেনেকৈ মুখখন কাণে সৈতে জন্জনাই যায়, সেইদৰে সেই দৃষ্টিত মোৰ গা গোটেইটো জন্জনাই গ'ল। আৰু গাৰ নোমবোৰ শিৰ্ষি উঠিল। বতাহত পতাকা চটচটাই উৰি কঁপাৰ দৰে মোৰ মনটো কঁপিবলৈ ধৰিলে। তথাপি তেতিয়াও মোৰ মনৰ ঘাই শিপাডাল একেবাৰেই উভাল খোৱা নাছিল। কিন্তু এনেতে হঠাৎ এটা ঘটনা ঘটি তাক শেষ কৰিলে। সেই ঘটনাটো এই। মই দাউনীহঁতে ধান দোৰা চাই থাকোঁতেই হঠাৎ কৰবাৰ পৰা এটা গলধন ধৰা ম'হে আন এটা গলধনীয়া ম'হক খুচিবলৈ ঢাপলি মেলি টেটাই খেদি লৈ অহা দেখিলোঁ। চাওঁতে চাওঁতে ম'হ দুটা দাউনীহঁতৰ কাষ পালেহি। দাউনীহঁত ভয়ত দিহাদিহি পলাল। মই ল'ৰ মাৰি গৈ আলিৰ কাষৰ এজোপা গছত উঠিলোঁগৈ। কিন্তু দেখি আচৰিত মানিলোঁ যে ওপৰত উল্লেখ কৰা দাউনীজনী লগৰীয়াহঁতৰ সৈতে পলোৱা দূৰৈত থাকক, তাই হাতৰ কাঁচীখন দাঙি লৈ ঢাপলি মেলি খেদি অহা ম'হ দুটাৰ ফালে অকলৈ টোঁচা ল'লে। ব্যাপাৰটো দেখি গছৰ ওপৰতে মোৰ হাত-ভৰিবোৰ ঠকঠক কৰে কঁপিবলৈ ধৰিলে। কিন্তু সাহৰ কি ভয়ানক বল, যুঁজাৰ ম'হ দুটাই ভূতৰ ওপৰত দানহ ওলোৱা দেখি ভয় খাই একলীয়া কাটি দুয়ো দুফালে আঁতৰি গুচি গ'ল, আৰু সিহঁতৰ খং আৰু যুঁজৰ প্ৰবৃত্তিও পানী ঢলা জুই যেন হৈ তেতিয়াই নুমাই গ'ল।

ইয়াৰ পিছত মই গছৰ পৰা নামি মাটিত থিয় হ'লোঁ; কিন্তু মোৰ মূৰটো অলপ আচম্ভাই কৰা যেন, মনটো এফেৰা মান অখিৰ-অখিৰ ছোৱা যেন আৰু হাত-ভৰিবোৰ যৎকিঞ্চিৎ থৰক-বৰক কৰা যেন পালোঁ। অৱশ্যে তোমাক কোৱা আবশ্যক যে এইবোৰ ভয়ত নহয়; এটা অপৰূপ ভাবে মোৰ মনত ঠাই লৈছে মোক এনে কৰিছিল। গতি বিষম বুজি মই তাত নাথাকি লাহে লাহে ঘৰলৈ গুচি আহিলোঁ। ঘৰ পালেই মই তিনি চলু পানী মোৰ মূৰত থপিয়াই দি অলপ থিৰ হ'লোঁ। কিন্তু হ'লে কি হ'ব? মোৰ গাত জ্বৰ উঠিল। অৱশ্যে সেই জ্বৰ আমাৰ চিনাকি সস্তা জ্বৰ নহয়, সি আপুৰুগীয়া আটকীয়া জ্বৰ। খোলাবুলিকৈ কৈ দিয়াই ভাল যে, মোৰ গাত শ্ৰেয়-জ্বৰ লক্ষণবোৰে সম্পূৰ্ণৰূপে দেখা দিলে। সেইবিলাক বৰ্ণনা কৰি মিছাতে, বান্ধ, মই তোমাৰ সময় নষ্ট নকৰোঁ। কথাতে কয়, 'কাৰ জ্বৰত কোনে গিয়ে পানী, কাৰ ভগিনী মৈলে কাৰ হয় হানি।' মোৰ জ্বৰ ফল্গাকল মইহে অকলৈ ভোগ কৰিব পাওঁ, লোকক ভাৰ ভাগী কৰিবলৈ যাব নাপাওঁ। ঝুঠতে জোমাক ইয়াকে কওঁ, যে মিনদেকৰ নিমিত্তে জাহাৰ নিদ্ৰাৰ সৈতে মোৰ সৰু গুচিল। গাৰপৰা সেই শ্ৰেয়-জ্বৰ নে জোমজ্বৰটো মই কোনোমতে

খেদাব নোৱাৰা হ'লোঁ, থাকি থাকি সি উক দি উঠে। অনেক ভাবি চিন্তি চোকা দৰবৰ দিহা কৰাটোকেই উচিত যেন বিবেচনা কৰিলোঁ; নতুবা ভয় হ'ল, পাছে সি জ্বৰ গৈ কেনেবাকৈ জীৰ্ণ জ্বৰত পৰিণত হয় গৈ। মোৰ মনত পৰিল, লক্ষ্যখন পুৰি অঁতাইয়ো হনুমন্তৰ নেজৰ জুই নুনুমুৱা হ'লত হনুমন্তই ভয় খাই বিবুধি হৈ কি কৰিব বুলি সীতা আইক বুধি সোধাত, সীতাই ক'লে, 'কিয় হনুমন্ত বিবুধি হোৱা? নেজৰ অগনি মুখে নুমুৱা।' মইও এতিয়া এই অদ্ভুত জ্বৰৰ অন্তত অগনিৰ পোৰণতি বিবুধি হৈ পৰি মনত বুধি সুধিলোঁ। মনেও সীতাৰ দৰে ক'লে 'নেজৰ হৰ্মসি মুখে নুমুৱা', অৰ্থাৎ তুমি সেই ছোৱালীজনীকে বিয়া কৰোৱা। 'বাঃ বে মন। বেছ বুদ্ধিতো। মোৰ মনত ইমান পৰ খেলোৱা নাছিল কিয়।' এই বুলি মই মোৰ মনক তাকিল-কাৰ বুধি শুনি সেই দিনাৰ সেই ধান দাউনী মহিষমৰ্দ্দিনী ছোৱালীজনীৰ ভূ-ভাল ব'লৈ এজনক বিপুৱা ধৰিলোঁ। বাতৰি পালোঁ, ছোৱালীজনী আবিয়ে, কিন্তু জাতত আহোমনী! কি সৰ্বনাশ। মই শূদ্রবৰ ঘৰৰ ল'ৰা। আমাৰ দুয়োৰো মাজত জাতৰ খাৰোটো ইমান বহল, যে সহজে জঁপিয়াই তাক পাৰ হ'ব নোৱাৰি। কিন্তু ভাবিলোঁ, হনুমন্তই ভাৰতবৰ্ষ আৰু লক্ষ্যৰ মাজত বহল প্ৰণালীটো জঁপিয়াই পাৰ হ'বলৈ সাহনকৰাহেঁতেন পাৰ হ'ব নোৱাৰিলেহেঁতেন আৰু সীতাৰ উদ্ধাৰো নহ'লহেঁতেন। এতিয়াও যদি মই এই জাতৰ বহল খাৰোটো সাহ কৰি যথাসম্ভৱ জঁপিয়াই পাৰ হ'ব নোৱাৰোঁ, তেন্তে মোৰ সেই মনোমোহিনী ধান-দাউনীৰো উদ্ধাৰ অসম্ভৱ। এইদৰে ভাবি মোৰ মনত মহা তোলপাৰ লাগি পৰিল। লুকুৱাব সকাম কি, মুঠতে খুলি ক'লেই হ'ব যে সেই বুকুৰে পৰা মোৰ জাতৰে সৈতে প্ৰেমৰ তয়াময়া ৰণ লাগিল। শেহত জাত হাবিল, প্ৰেম জ্বিকিল। প্ৰেমে মোৰ কাণত ফুচফুচাই ক'লে, যে আপুনি মনত একো খুঁকুৰি নাৰাখিব, আওবাই ঝাওক, আওবাই যাওক। স্বৰূপতে ক'বলৈ গ'লে মোৰ জাত কুল একো নাই, মই প্ৰেম, মই পৰমহংস। জাতকুলৰ মই কোনো 'এলেকা' নাৰাখোঁ। মই প্ৰেম, মই স্বাধীন, কাৰো ঘৰত মই কৰ নোশোধোওঁ। সেই কথা শুনি মই উত্তৰ দিলোঁ, বেছ কথা 'যব মিল্লণ বিবি ৰাজী। তব্ ক্যা কৰে চহৰকা কাজী।' মই বিয়া কৰাম। প্ৰেমে 'ছপ্লিমেন্ট' (Supplement) পৰিশিষ্ট স্বৰূপে মোক আৰু এইকেবাৰ কথা ক'লে যে 'ডাঙৰ মানুহে, সৰু মানুহে, ওখ কুল নীহ কুল চহকী আৰু ভিকৰ, মানুহে বা সমাজে দিয়া এইবোৰ চকোৱাৰ বেৰ মই মানিবলৈ বাধ্য নহওঁ। সকলোকে একেজনা ঈশ্বৰে সৃজন কৰিছে, সকলো তেওঁৰ চকুত সমান আৰু আমি সকলোবোৰ ভাই ককাই।' মই ভাবিলোঁ, বাস্তবিক পক্ষত এই কাৰ্য্য কৰি মই মোৰ নৈতিক বলৰহে চিনাকি দিম। সমাজে মোক এৰুৱীয়া কৰে যদি কৰিব, মই সজ্জ বুলি যি কাম বুজিছো সেই কাম কৰিমই। এইদৰে ভাবি মই ছোৱালীৰ বাপেকৰ ওচৰলৈ বিয়াৰ প্ৰস্তাৱ পঠিয়াই দিলোঁ। সিহঁত দুখীয়া সৰু মানুহ, মই চহকী ডাঙৰ মানুহ, প্ৰস্তাৱটো শুনি বাপেকে ভয় খাই উত্তৰ দিলে, 'ডাঙৰীয়া বোপাই আমি দুখীয়া মানুহৰ সৈতে খেমালি কৰিছে কেঁলে? আমি দেখোন তেখেতৰ ওচৰত কোনো অপৰাধ কৰা মনত নপৰে।' এই উত্তৰ পাই মই আকৌ ভালকৈ সিহঁতে পতিয়ন কৰিব পৰাকৈ কৈ পঠিয়ালোঁ যে 'মই তেওঁলোকৰ সৈতে খেমালি কৰা নাই, মই সঁচাকৈয়ে তেওঁৰ জীৱেকক বুদ্ধি-বাঢ়ি বিয়া কৰাব বুজিছোঁ।' মোৰ কথা এইবাৰ সঁচা যেন পাই ছোৱালীৰ বাপেকে উৰুসীকৃত হৈ সেই প্ৰস্তাৱত সন্মত হৈ উত্তৰ দি পঠিয়ালে। ডাঙৰ মানুহ জোঁৱাই পাৰ, জীৱেক ডাঙৰ মানুহৰ

ঘৈণী হ'ব, সুখে থাকিব, লগতে সিহঁতৰো অৱস্থা আৰু মান বাঢ়িব, ইয়াতকৈ আৰু গৌৰৱৰ কথা সিহঁতৰ কি হ'ব পাৰে ?

মই কিন্তু মোৰ বঙহ পৰিয়াল মিতিৰ কুটুম কাকো এই কথাৰ শৃংসূত্ৰ দিয়া নাছিলোঁ, কাৰণ এই কথা তেওঁলোকৰ আগত প্ৰকাশ কৰা মানে বৰলৰ বাহত জুই লগাই দিয়া। কাৰ্য্য সাধন হৈ গ'লে তেহেঁলে যি হয় হ'ব, কিন্তু হোৱাৰ আগেয়ে তাত বিধিনি জন্মাবলৈ লোকক চেলু দিয়াটো উচিত নহয়। তলে তলে মই মোৰ ভাবী শহুৰৰ ঘৰলৈ অহা-যোৱা কৰিবলৈ ধৰিলোঁ। মই নতুন প্ৰণালীত শিক্ষিত ডেকা। আগৰ দিনীয়া পুৰণি মামৰে খোৱা প্ৰণালী আৰু আৰু লাজ কাটি কৰি থৈ, ছোৱালীৰে সৈতে দেখা শুনা কৰি কথা বাৰ্তা কৈ ভালকৈ চিনাকি হ'লোঁ; অৰ্থাৎ ইংৰাজী ভাষাত 'কৰ্টছিপ' (Courtship) বোলে, তাকে কৰিবলৈ ধৰিলোঁ। মোৰ ব্যৱহাৰত সিহঁত আপ্যায়িত হৈ হাতেৰে স্বৰ্গ ঢুক পালে।

'কৰ্টছিপ' চলি থাকোঁতে পৰশুই দেওবাৰে 'বিনা মেখে বজ্জাঘাত' হ'ল। কথাই কথাই তাই মোক মৰম লগাই এবাৰ সুধিলে, 'হেৰি! কিয়নো মোৰ ওপৰত আপোনাৰ ইমানটো মৰম সোমাল কণ্ডকচোন?' মই সেই ম'হৰ ঘটনাৰ উল্লেখ কৰিলোঁ। মোৰ সেই কথা শুনি তাইৰ মুখখন কেঁহেৰাজ্জ বটা যেন হৈ ক'লা পৰি গ'ল। সেই কথা শুনি হঠাৎ কিয় তাই সেইদৰে বৰণ সলালে বুজিব নোৱাৰিলোঁ। সেই দিনা তাৰ কাৰণ জানিবলৈ মই কোনো চেষ্টা নকৰি ঘৰলৈ গুচি আহিলোঁ। কিন্তু পিছত পাকে-পকাৰে উৱাদিহ লৈ জানিব পাৰিলোঁ যে মই গুৰিতে ভুল কৰিছোঁ। ম'হৰ ঘটনাত সাহ দেখুৱা সেই সুন্দৰী ছোৱালীজনী এইজনী নহয়। এইজনী তাইৰে লগৰীয়া সাতজনী দাউনীৰ ভিতৰৰ আন এজনী ছোৱালী। যিজন মানুহ বিপুৱা ধৰি সেই ছোৱালীৰ ভুল বুলি আৰু বিয়াৰ প্ৰস্তাৱ কৰি পঠিয়াইছিলোঁ, সেইজন মানুহে ভুল কৰি আচলজনী ছোৱালীৰ বাপেকৰ আগত সেই প্ৰস্তাৱ নকৰি এইজনীৰ বাপেকৰ আগত কৰিলে। কিন্তু এতিয়া ঘটনাটো অনেক আগবাঢ়িল আৰু গুৰুতৰ হৈ উঠিল। মোৰ প্ৰথম দৰ্শনত জন্মা প্ৰেমৰ গছজোপাৰ গুৰি একেবাৰেই উভালি পৰি সি কাটি হৈ পৰিল! মই কৰো কি এতিয়া? মোক তুমি এটা বুদ্ধি দিয়া!"

কথাবিলাক বান্ধব, কিন্তু গৌফকোছা মোৰ নিজৰ, সেইদেখি তেওঁৰ কথাৰ ওৰ পৰিলত মই মোৰ গৌফত তাও দি গহীনকৈ উত্তৰ দিলোঁ— "নোৱাৰোঁ দিব।" মোৰ উত্তৰ শুনি বান্ধ বৰাই চকু ঢুলঢুলীয়াকৈ, মোৰ ওচৰৰ পৰা গুচি গ'ল। ■

## মিষ্টৰ ফিঙ্কন

এদিনৰ এবেগেতীয়া ঘটনা এটা আজি কওঁ। হাওৰালৈ আহিবলৈ বুলি এদিন ইষ্ট ইণ্ডিয়া বেলৰ মধুপুৰ ষ্টেছনত ডাকগাড়ীত উঠিলোঁ। য়ুৰোপীয় সাজেৰে মোৰ আপাদমস্তক পৰিশোভিত। গতিকে, আন খোটাליকেইটা মানুহেৰে ঠাহ খাই থকা দেখি, “য়ুৰোপীয়সকললৈ সুকীয়াকৈ ৰখা হৈছে” এই বুলি বাৰত জাননী আৰি দিয়া এখোঁটালিত নিৰ্ভয়ে নিসঙ্কোচে উঠি পৰিলোঁ। যদিও নিৰ্ভয়ে নিসঙ্কোচে মই তাত উঠিলোঁ, তথাপি ঢোৰাকাউৰীয়ে ম’ৰাৰ পাশি পিঙ্কি ম’ৰাৰ লগত ছালি ধৰি নাচিবলৈ যোৱা যেন যে মোৰ মনত নালাগিছিল এনে নহয়। যাওক, কাৰণ সেইটো আন এটা বাটৰ কথা। সেই খোটাটিটো “ফিবিঙ্গীনন্দন দুজনে পোতা বঁচুৰি আছিল। তেওঁলোকে মোকো কোনোবা “ফিবিঙ্গীনন্দন মোৰ বান্ধৱএ” ভাবি আপত্তি নকৰি সামৰি ললে যেন পালোঁ। কিন্তু স্বদেশী বিদেশী কাপোৰ চুৰিয়া পিন্ধা বঙালী বা ডাৰভবৰীয়া আন কোনো যাত্ৰী মানুহ সেই খোটাতিত ঠোকা দূৰৈত থাকোক, তাৰ কাষলৈ আহিলেই সেই যুগল মূৰ্তিয়ে, ফেঁটা সাপে খুঁটিবলৈ ফোঁচ কৰি উঠাদি ফোঁচ কৰি উঠিছিল। ফিবিঙ্গীনন্দন দুজনৰ গাৰ বৰণ মোৰ গাৰ বৰণতকৈ কেইবা গোছও ক’লা বুলি আমাক দেখোঁতাসকলে নকৈ নোৱাৰিলেহেঁতেন। তেওঁলোকৰ নাক-মুখ ইত্যাদিৰ গঢ় আমাৰ পথাৰত হাল বাওঁতা বিহুৱা হালোৱাৰ নাক মুখৰ গঢ়তকৈও নাইবা আমাৰ ঘোঁৰাশালত ঘোঁৰাৰ আলধৰা খুদমন চহিচৰ ৰখা নাক আৰু বহল বদনতকৈও যে আপচু তাত কোনো সন্দেহ নাই; কিন্তু হ’লে কি হ’ব, তথাপি তেওঁলোক সিংহৰ ‘ছৰা’ তেহেলৈ শিয়ালীৰ গৰ্ভতেই জাত হওক। তেওঁলোকৰ মুখৰ পৰা ওলোৱা ইংৰাজী ভাষা, আমাৰ মাছ যোগনিয়াৰ শীলেহেতীয়াৰ মুখৰ পৰা ওলোৱা অসমীয়া ভাষাৰ সৈতে একে শাৰীতে বুলি ধৰিলেও ভুল নহয়। আমাৰ লেহেতীয়াই তাৰ কথাবাবে পতি যেনেকৈ কিবা এটা অৰ্বাইচ এঠা নলগালে কথাৰ জোৰা মিলাব নোৱাৰে; তেওঁলোকেও সেইদৰে তেওঁলোকৰ কথাবাবেপতি “ব্ৰডি” শব্দটোৰে নেঠালে কথাৰ জোৰা বেঙাই থাকে। লেহেতীয়াৰে সৈতে তেওঁলোকৰ অলপ অমিল দেখা যায় মাথোন এইবিনিতে যে, যি কথায় কথায় ওক গোসাঁইৰ নাম ধৰি শপত নাখায়, কিন্তু এওঁলোকে এচিয়া, য়ুৰোপ, আমেৰিকাত ওক গোসাঁইৰ যত শপত আছে, আটাইবোৰ কথায় কথায় তলি উৰুবিয়াই নাইবা ঢকাডিঙৰীয়া লগাই ৰায়। এইবিলাক যি নহওক, মই গাড়ীত সোমালতে তেওঁলোকে মোৰে সৈতে ভদ্ৰভাৱে কথা ক’বলৈ ধৰিলে আৰু দেশী মানুহৰ ওপৰত তেওঁলোকৰ মন্তব্যবিলাক মোৰ আগত নিশৰুচিন্তে ফৰ্ষৰ কৰে প্ৰকাশ কৰিবলৈ ধৰিলে। মই বেচেৰাই নিকপায় হৈ মূৰ জোকাৰি

কোনো মতে “ইয়েছ”, “ন” কে গা সাৰি সিহঁতৰ লগত অস্থায়ীৰূপে জীণ যাবৰ চেষ্টা কৰি সেই ভয়ঙ্কৰ ‘সাধুসংক্ৰান্ত’ আহি আসামোল ষ্টেছন পালোহি। আসামোলে দুইকো জৰাসন্ধৰ নিচিনাকৈ ফালি দুফাল কৰিলে, অৰ্থাৎ আসামোল ষ্টেছনত তেওঁলোকৰ মাজত বিচ্ছেদ ঘটিল; তাতে এজন গাড়ীৰ পৰা নামি গ’ল। যিজন গাড়ীত মোৰে সৈতে বল, তেওঁ এই ভৱ-সংসাৰৰ এচুকত মিষ্টৰ ফিল্মন নামে খ্যাত। ফিল্মন হাওৰায়াত্ৰী, গতিকে মই হাওৰা নোপোৱালৈকে তেওঁ মোৰ এৰাব নোৱাৰা সঙ্গী। সেইদেখি আকৰীৰে সৈতে গৃহবাস কৰিবলগীয়াত পৰাৰ দৰে তেওঁৰে সৈতে সদ্ভাৱ কৰি, অৰ্থাৎ মানস সৰোবৰত চৰা ৰাজহংসৰ নিচিনাকৈ নীৰৱ পৰা ক্ষীৰ উলিয়াই লৈ, অৰ্থাৎ মন্দৰ ভিতৰৰ পৰা ভাল উলিয়াই লৈ বেগাবোগিকৈ মোৰ অৱস্থাৰ উন্নতি কৰিবলৈ বাধ্য হ’লোঁ। প্ৰথমতে একেঘাৰ দুআঘাৰ, তাৰ পিছত ভালেমান কথা থপিয়াথপিকৈ তেওঁৰে সৈতে পাতি লৈ তেওঁৰ বুকুৰ দুৱাৰমুখত মই প্ৰবেশৰ নিমিত্তে থিয় হ’লোঁ, আৰু তেওঁ উদাৰ ভাবে ততালিকে তাৰ দাং খুলি দিলে, মই তেওঁৰ হিয়াৰ ভিতৰ সোমালোঁ। তেওঁৰ হিয়াৰ ভিতৰত সোমাই লৈ মই বুজিলোঁ যে তেওঁৰ ওপৰত মই পোনতে পাতি লোৱা মতটো অলপ ঘূণে খোৱা। তেওঁ জাতিভাই ফিৰিঙীৰ লগত পৰি যদিও ফিৰিঙী স্বভাৱৰ ভালেমান চানেকী দেখুৱাইছিল, কিন্তু আচলতে তেওঁৰ হৃদয়ত অভদ্ৰতা আৰু অসভ্যতাৰ ঠাই বৰ নাই বুলিলেই হয়। অৱশ্যে আসামোলত নামি যোৱা তেওঁৰ বন্ধুজনৰ বিষয়ে এইদৰে ক’ব নোৱাৰোঁ এইটো ধুকপ। সেইজনৰ গণ্ডপীয়া বৰ কথা, কুলক্ষীয়া গঢ়-গতিয়ে মোৰ মনত যথেষ্ট তিতা লগাই থৈ গৈছিল। সৰুদোষ বৰ দোষ। কুসঙ্গৰ অভাৱত স্বভাৱৰ পৰিৱৰ্তন ঘটাব বাবেই হওক, নাইবা, স্বভাৱতে তেওঁতকৈ এওঁ সৰল আৰু উদাৰ মনৰ বাবেই হওক, লাহে লাহে এওঁৰ কথা বাৰ্তান্ত এওঁক মোৰ ভাল লাগি আহিল। তেওঁ ক’ব মানুহ ক’লৈ যায় কি কাম কৰে ইত্যাদি কথা সুধিলোঁ; আৰু উত্তৰত দেখিলোঁ, এওঁ লাহেকৈ মোৰ আগত তেওঁৰ হিয়াখন উবুৰিয়াই দিলে। তেওঁৰ নিজৰ জীৱন ইতিহাসৰ গুৰিৰ এপাত মুকলি কৰি মোৰ আগত ধৰিলে, আৰু মই তাক পঢ়ি পেলালোঁ। ইংৰাজী ভাষাত কোৱা তেওঁৰ কথা কেইবাৰৰ সাৰমৰ্ম তলত অসমীয়াকৈ দিলোঁ –

“মোৰ বান্ধ। মোৰ জীৱনৰ কাহিনী দোৰ্খোৰ এজ্জাৰ দ গাঁৱৰ ভিতৰত লুকুৱা। মই নিজেই তাৰ উৱাদিহ একো নাপাওঁ। মই শুনিছোঁ মই হেনো ফিল্মন নামেৰে অসমৰ চাহ বাগিচাৰ ইংৰাজ এজনৰ ল’ৰা। মোৰ আই হেনো এজনী অসমীয়া পোহাৰী। পোহাৰী কাক বোলে আপুনি কিজানি নাজানে। অসমত ঘৰে ঘৰে বস্তু ষেটোতা জাতৰ তিকতাক বুজায়। মোৰ আইক মিষ্টৰ ফিল্মনে তেওঁৰ মেম কৰি ৰাখিছিল, বেইতা ঘেণীয়ক নহয়। আইৰ গৰ্ভত ফিল্মনৰ দুজনী ছোৱালী আৰু এটা ল’ৰা জন্ম হ’ল। সেই ল’ৰাটোৱেই এতিয়া আপোনাৰ আগত নিজৰ মৰ্মান্তিক দুখৰ কাহিনী ক’ব লাগিছে। আমাক সৰুতে বোপায়ে অসমৰ পৰা দেশান্তৰী কৰিলে। আমাৰ জ্ঞান জন্মা কালতে তেওঁ আমাক অসমৰ পৰা আনি কলিকতাত স্থল এটাৰ আমাৰ পঢ়াৰ আৰু খোৱা-পিন্ধাৰ খৰচ দি থৈ দিলেহি। বোপায়ে সেই যে আমাক পঠিয়ালে, সেই দিনৰ পৰা আজিলৈকে আমি দুৰ্ভাগীয়া কেইটাই আমাৰ আই-বোপাইৰ মুখ দেখিবলৈ পোৱা নাই। আমাক কলিকতাত খোৱাৰ কিছুমান বন্ধৰ পিছত মিষ্টৰ ফিল্মনে অসমৰ

চাহ বাগিচাৰ কাম এৰি আৰু লগে লগে হতভগীয়া আইকো এৰি বিলাতলৈ গুচি গ'ল হেনো, আৰু উভতি নাহিল। বিলাতত হেনো তেওঁ নকৈ বিয়া কৰাই দহজনৰ ভিতৰত এজন হৈ বসতি কৰিছে। অৱশ্যে তেওঁ বিলাতত ক'ত আছে, আমি আজিলৈকে সমূলি নাজানোঁ, আৰু আগলৈকো যে তাৰ কিবা সন্তেদ পাম এনে আগন্তুক নাই। যাতে এইবোৰ বাঙালিৰ কোনো উৰাদিহ নাপাওঁ তাৰ তেওঁ কটকটীয়া দিহা কৰি গৈছে। যিবোৰৰ মুখৰ পৰা সেই বাঙালি ওলাবৰ সম্ভৱ, সেইবোৰৰ মুখত তেওঁ ভালকৈ ধনৰ সোপা দি থৈ গৈছে। 'মাজি দুই টেনি বছৰ ধৰি মই আমাৰ আঁতিগুৰি, আইৰ নাম আৰু থকা ঠাই, বোপাইৰ বিলাতৰ ঠিকনা ইত্যাদি উলিয়াবলৈ চেষ্টা কৰি ফুৰিছোঁ, কিন্তু তাক উলিয়াব পৰা নাই আৰু পাৰিছোঁ, ই তাৰো আশা নাই। বোপাইৰ নাম যে ফিঞ্চন আছিল, সেইটোতে এতিয়া মোৰ সন্দেহ হৈছেগৈ। এতিয়া বুজিছোঁ তেওঁ ফাকি দি নাম সলাই আমাক কলিকতাত থৈছিল। পাণিষ্ঠই নিজৰ সন্তান সন্ততিক যে এইদৰে পৰিত্যাগ কৰিলেই আমাক আমাৰ আইৰ পৰাও বঞ্চিত কৰিলে। আই পোহাৰীয়েই হওক বা দন্দুৰীয়েই হওক, দেশীয়েই হওক বা বিলাতীয়েই হওক, দুখীয়া হোজা তেওঁক ঠগ কৰি, জনমলৈ ধ্বংস কৰি, পাৰগুই বাটৰ মগনিয়াৰ কৰিবৰ তাৰ কোনো অধিকাৰ নাছিল। মই ক'ত ঠাইত ক'ত বিচাৰিছোঁ, কত ফুৰিছোঁ, তথাপি মোৰ দুৰ্ভগীয়া আইৰ কোনো ভূ-ভা উলিয়াব পৰা নাই। — হে পৰমেশ্বৰ! হে অগতিৰ গতি! মই মোৰ আইক ক'ত দেখিছিলোঁ পাম? মোৰ দুখনী আইক মোক এবাৰ দেখুৱাই দিয়া হৈ ঈশ্বৰ! তেওঁক পালে তেওঁৰ ক্ষোভত মই এবাৰ মূৰ সুমাই তেওঁক সান্ধনা দি, খাবলৈ মুখত ভাত এমুঠি, পিন্ধিবলৈ কাপোৰ এখন দি মই মোৰ জীৱন সাৰ্থক কৰোঁ।

\* \* \* \*

বিলাতৰ পৰা এই শ্ৰেণীৰ পাণিষ্ঠ পশু প্ৰকৃতিৰ কোনো কোনো লোক আহি নিজৰ পাশৰ-বৃষ্টি চৰিতাৰ্থ কৰিবৰ নিমিত্তে দুখীয়া হোজা দেশী মানুহক লোভ দেখুৱাই চিৰকাললৈ ধ্বংস কৰি, স্বাৰ্থপৰতাৰ বশবৰ্তী হৈ ভীক কাপুৰৰ ভাৱে, ভাৰতত ঘটা ধন এপেকাকৈ পেৰাত ভৰাই লৈ উভতি গৈ নিজৰ দেশত ভাল মানুহ বোলাই ভাল মানুহৰ শাৰীত সোমাই নিজৰ ঘিণ লগা পণীয়া জীৱন কটায়। ঈশ্বৰৰ ভয়ঙ্কৰ বন্ধ ইহঁতৰ মুখত নপৰে কিয়? চয়তানৰ ভীষণ নৰকত ইহঁতৰ ঠাই নহয় কিয়? হে মাইকেল! হে গেব্ৰিয়েল! তোমালোকৰ হাতত মোৰ দুখনী হতভাগিনী আইক গতালোঁ; তোমালোকে তেওঁক ৰক্ষা কৰা। উস।

\* \* \* \*

হে মোৰ ঈশ্বৰ! মোৰ জন্মদাতা পাপীক যদি কোনোবাই মোক দেখুৱাই দিব পাৰে, সি থকা ঠাইৰ সঠিক বাতৰি যদি মোক কোনোৱে আনি দিব পাৰে, তেন্তে মই তোমাৰ ওচৰত বাইবোল হাতত লৈ শপত ৰাই কৈছোঁ, মই নিজ হাতে, মোৰ এই দুৰ্বল হাতেৰে তাৰ পণীয়া জীৱনৰ ওৰ পেলাই, মোৰ দুখীয়া আইৰ, অনাথা আইৰ, আৰু আমি তিনিটা অনাথ প্ৰাণীৰ প্ৰতিশোধ লৈ তাৰ ওপত ভেজ্জেৰে ইংলণ্ডৰ মাটি বন্ধা কৰিম। আপুনি সিদিনা বাতৰি কাকতত

বিলাতৰ হুইটলি আৰু বেইলৰৰ ঘটনাটো নিশ্চয় পঢ়িছে। মই সেই বেইলৰতকৈয়ো আৰু কঠোৰ ভাবে মোৰ হুইটলিক শাস্তি দিবলৈ সাজু আছোঁ।”

এই বুলি বেচেৰা ফিল্মনে চকুৰ পানী টুকিবলৈ ধৰিলে। ইয়াৰ পিছত বাকী ডোখৰ বাটত “অ’ মোৰ দুখুনী আই। তুমি ক’ত আছাঁ?” এই কথাৰ বাহিৰে তেওঁৰ মুখত আৰু আন কোনো কথা নুশুনিলো। অলপ পিছতে গাড়ী আহি বৰ্ত্তমান ষ্টেছন পালত, মিষ্টৰ ফিল্মনে দেখোন হঠাৎ উঠি মোৰ হাত জোকাৰি শুড়াই বুলি নামি শুচি গ’ল। মই সুধিলোঁ, “আপুনি হাওৰালৈ নাযায় নে?” তেওঁ উত্তৰ দিলে, “নাযাওঁ।” ■



## ভুৰুকী বো

এদিন এজনে তলত লেখা ঘটনাটো মোৰ আগত কৈছিল। তেওঁৰ মুখৰ পৰা মই যেনে শুনিলো হুবহু তলত তেনেকৈ লিখিলোঁ।

“অসমীয়া মানুহ কানীয়া, এই বদনামটো অসমীয়াৰ গাত যাৰে মন যায় সিয়ে দিয়ে। কিন্তু বদনাম দিওঁতাসকলে জনা উচিত যে বঙ্গদেশৰ বঙালীও সেইপাকে নিচেই উজুড়িত পৰি মৰা নহয়। প্ৰভেদৰ ভিতৰত আমাৰ অসমীয়া কানীয়াই তাৰ চেঙেলীয়া বয়সতে কানিত মুখ দিয়ে, বঙালী ‘আফিং খোৰে’ হলে সৰু ফুটা বয়সীয়া অৱস্থাতহে সেই আপুৰুকীয়া বস্তু ফেৰাৰে সৈতে চিনাকি হয়। আৰু অসমত আজি কালি ঘাইকৈ তল খাপৰ, কলক গাৰ্ভলীয়া মানুহেহে কানি প্ৰভু জগন্নাথৰ ওচৰত আঁঠু লয়, কিন্তু বঙ্গদেশত হ’লে ঘাইকৈ ডাঙৰ আৰু মজলীয়া খাপৰ ভদ্ৰলোকসকলে, ডাকৰীয়াকৈহে তল খাপৰ মানুহে সেই গুৰুঘৰত শৰণ লয়। আচল কথা কানি-অবিকাৰ-প্ৰভুৰ পদশিলা দুই দেশতে আছে। এখনত চৰণৰ চিনটো দকৈ, আনখনত চুৰ্চুৰীয়াকৈ বহিছে মাথোন। চল্লিশ পাৰ হ’লেই ভালেমান বঙালী বাবুৰ কানিৰ ডোক লগা দেখা যায়। বঙ্গদেশত বহুকাল বাস কৰি আদৰ্শিনি বঙালীৰ পৰ্কিতি পোৱা ময়ো চল্লিশ বছৰৰ মহলাত সন্ত্ৰমৰ সৈতে উঠি এজন বঙালী শকুনি মোমাইৰ বুধি শুনি কানিৰ পাশতি হাতত ল’লোঁ। কিন্তু সুখৰ বিষয়, মোৰ নিজৰ বুধিটো বুধিতিৰ ভাগিনতকৈ অলপ বেছি আছিল গুণে খেলত এপদ দুপদকৈ মোৰ নিজা লামলাকটু বই-বস্তু দুই চাইটা হাৰোভেই মই সাৱধান হৈ পাশতি কেইডাল শকুনি মোমাইৰ মুখলৈ মাৰি দি উঠি আহিলোঁ। খেলত বহি থকা কালডোখৰত মোৰ কোন কেইটা অপকাৰ উপকাৰ হৈছিল তাক তোমাৰ আগত কওঁ ওনা। আগেয়ে মই বেছি বাচাল আছিলোঁ, এতিয়া মই নিমাতী হ’লোঁ। আগেয়ে মোৰ দৃষ্টি বহিৰ্মুখ আছিল, এতিয়া সি অন্তৰ্মুখ হ’ল। আগেয়ে মই চেলেচেলীয়া পাতল আছিলোঁ, এতিয়া মই গধুৰ গহীন আৰু ধীৰ হ’লো। আগেয়ে মোৰ কথাৰ চোটত মানুহে তথ্যমথা দেখিছিল, এতিয়া লোকে মোৰ মুখৰ ওপৰতে মাতি গ’লেও, ‘এঃ কোনেনো আকৌ ইয়াৰ কথাত মুখ বজায়’ বুলি এলাহত একো নামাতি বহি শুনি .। আগেয়ে মই চট্‌ফট্‌-কৰে হাতৰ কাম তিনি-টিলিকতে কৰি শেষ কৰিছিলোঁ, এতিয়া মই ওৰে দিনটোত এটা সৰু কাম সমাধা কৰিবলৈ আহৰি উলিয়াব নোৱাৰি ব্যস্ত হৈ ৰ লাগি বহি থাকোঁ। আগৰ মোৰ ইহি-মাত্ৰৰ ডৰা সোঁতত ডকাই খলকনি-লগাই আছিল, এতিয়া তাত শুকান চাপৰি পৰি তাৰ ওপৰত নল খাপৰি গজিল। ইয়াৰ ওপৰত আৰু এটা স্বভাৱে মোৰ গাত বাহ ল’লে। লোকে বিহকে কওক, তেওঁৰ কথাত

মই প্ৰতিবাদ কৰিবলৈ এৰিলোঁ। লোকৰ কথাৰ প্ৰতিবাদ কৰাটো এতিয়া মোৰ মনত সময়ৰ অনাবশ্যকীয় অপব্যৱহাৰ যেন লাগিবলৈ ধৰিলে। মোৰ মনত হ'ল যে এই দীঘে বানিয়ে দীঘল বহল পৃথিৱীত কত মানুহে সঁচাই মিছাই কত কথা কৈছে, কণী ভগা ঘৰ শালিকাই চেকচেকাই থকাৰ ক'ত চেকচেকাই আছে, সেইবোৰৰ প্ৰতিবাদ কৰি থাকিবলৈ গৈ মোৰ বহুমূলীয়া সময়ক্ষেপ নষ্ট কৰাতকৈ বৰং সেইখিনি সময়ত চকু মুদি বা মেলি বিশ্বব্ৰহ্মাণ্ডৰ সাৰ কানি সৃষ্টি কৰ্ত্তাজনৰ অপাৰ মহিমা অনুভৱ কৰি থাকিলে কাম দেখে। এই মত অনুসৰি চলি শেহত মই এনেকুৱা হ'লোঁ যে লোকে কোনো কথা ক'লে তাক নহয় বুলিবকে নোৱাৰা হ'লোঁ। মূৰ দুপিয়াই বা মুখেৰে হয় বা হাঁ বুলি মই গা সৰাত পৰিলোঁ। এই অদ্ভুত অৱস্থাৰ বাবে মই অনেক ঠাইত ঠেকা খাইছিলোঁ, তাৰে ঘাই এটাৰ বিষয়ে আজি মই তোমাক কওঁ বুলি আহিছোঁ।

কলিকতাত মোৰ চিনাকি বঙালী বন্ধুৰ লেখ, সৰহ নহয়; এক, দুই, তিনি কুট (।)। তাৰে এজনৰ নাম বিজয়চন্দ্ৰ ৰায়। তেওঁ জীয়েকৰ বিয়া পাতিলে আৰু তালৈ তেওঁৰ অনেক কুটুম্ব বন্ধু-বান্ধৱে সৈতে মোকো নিমন্ত্ৰণ কৰিলে। বিয়াৰ সভাত বহি আছোঁ। দৰা-কন্যাই সপ্তপদী গমন কৰিছে। এই সময়তে দুজন চাৰিজন মানুহৰ সৈতে মোৰ অলপ-অচৰপ আলাপ পৰিচয় ঘটিল। এইদৰে চিনাকি হোৱা মানুহৰ ভিতৰত এজনে মোৰ সৈতে আলাপ কৰিবলৈ অলপ সৰহকৈ আগ্ৰহ প্ৰকাশ কৰা দেখিলোঁ। একেই ময় ভয়াতুৰ মানুহ, তাতে এই গতি; মই ঠক খাই গলোঁ। সেই মানুহজনৰ নাম শশীভূষণ মল্লিক। বিজয় বাবুৱে এখেত অমুক বৰুৱা বুলি তেওঁৰ ফাললৈ মোক আগবঢ়াই দিবলৈহে পালে, শশী বাবুৱে উপৰাই মাত লগালে — 'আমি বৰুৱাদেৰ খুব জানি; বিশেষৰূপে জানি; আমাকে কিছুই বলতে হবেনা। এঁৰা কায়স্থ, বড়লোক, আসাম দেশেৰ জমিদাৰ। এঁৰ দাদাৰ সঙ্গে বোধ হচ্ছে আমি এক ক্লাছে প্ৰেচিডেন্সি কলেজে পঢ়েছিলাম। তাঁৰ নামটো আমাৰ স্মৰণ হচ্ছে না, কি বড়ুয়া। তিনি অতি সম্ভজন লোক ছিলেন; ক্লাছে কাৰো সঙ্গে একটি কথাও বলতেন না, চুপ কোৰে এক কোণে বোসে থাকতেন। আমাৰ সব বকাটে ছেলে তাঁকে ভাল মানুহ পেয়ে খুব ক্ষেপাতুম। আনন্দ বড়ুয়া এদেৰই ফেমিলিৰ।'

শশীবাবুৱে এনে সৰ্ সৰ্ কৰে এই কথা কেইবাৰ কৈ গ'ল যে মই যদিও দেখিছিলোঁ যে তেওঁৰ দুই এটা কথাৰ বাহিৰে সৰহখিনি কথা মোৰ গাত নাখাটে, তথাপি তেওঁৰ কথাৰ প্ৰতিবাদ কৰিবৰ মোৰ ইচ্ছা বা সাহ নহ'ল; কাৰণ কানি মহাপ্ৰভুৰ কৃপাত সেই স্বভাৱে সৈতে ভালেমান দিন মোৰ এৰা এৰি ঘটিল। তাৰ উপৰি তেওঁ কথাবিলাক ইমান ডাঠকৈ কৈ গৈছিল যে মই নহয় বুলিলে বেচেৰা লাজত পৰি ক্ষুণ্ণ হ'ব বুলি যোৰ শঙ্কা হ'ল। সি যি হওক, আৰু সৰহকৈ গোলামালত নপৰিবলৈ, মই তেওঁৰ হাতৰ পৰা কেতিয়া সাৰোঁ কেতিয়া সাৰোঁ দেখিলোঁ। এনেতে কন্যাধৰীয়া মানুহে আমাৰ ফালে চাই মাত লগালে, 'জলপান খাবলৈ গা জোলক।' ভাবিলোঁ, বকা পৰিলোঁ, এই দুজনৰ হাতৰ পৰা এতিয়া সাৰিব পাৰিম; কিন্তু 'অদ্ভুত ফল, কে বড়াবে বল?' ময়ো উঠিলোঁ, আৰু শশীবাবুৱেও মাত লগালে— 'বড়ুয়া মশায়, চলুন, কায়স্থদেৰ ঘৰ এইদিকে, কাছকাছি একসঙ্গে বসা যাবে এখন।' এশটা মুকলি চকুৰ আগতে মোক বলেবে

কায়স্থ পাতি শশীবাবুৱে তেওঁৰ কাষৰত বহুৱালে, মোৰ কিন্তু প্ৰতিবাদ স্বৰূপে একেবাৰ কথা ক'বৰ সাহ নহ'ল। শশীবাবু নিয়তিয়ে মোক যেনিয়েই টানি নিছে মই ভেনিয়েই যাব লাগিছোঁ, তাত প্ৰতিবন্ধকতাচৰণ কৰিবৰ সাধ্য মোৰ হোৱা নাই। বিজয়বাবুৱে মোক কিন্তু সদায় বয়মুণ বুলি জানিছিল। আজি শশীবাবুৰ বক্তৃতা শুনি তেওঁৰ মনত সন্দেহই হ'ল নেকি ক'ব নোৱাৰোঁ, মই কায়স্থৰ শাৰীত বহা দেখি তেওঁ অলপ আচৰিত হৈ মোৰ ফালে চালে, কিন্তু একো নামাতিলে। আমাৰ খোৱা হৈ যোৱাৰ পিছত মই ঘৰলৈ আহিবলৈ কাৰবাৰ কৰিছোঁ, এমতে শশীবাবুৱে মোৰ কাষ চাপি আহি মোৰ কাণে কাণে ফুচুফুচাই সুধিলে, 'বড়ুয়া মশায়, আপনাৰ এখানে থাকা হয় কোথায়?' মই উত্তৰ দিলোঁ, '৫৩ নং বাঙাৰাম অফুৰৰ গলি।' তেওঁ ক'লে 'এতো আমাৰ বাড়ীৰ কাছেই, ভাল হলো, ৰোজ দেখা শুনা হবে এখন।' মই অগত্যা ভদ্ৰতা বন্ধা কৰিবৰ নিমিত্তে কলোঁ, 'নিশ্চয়, নিশ্চয়, বৰ সুখৰ কথা। আপোনাৰ ভৰি ধূলি মোৰ ঘৰত পৰিলে মোৰ ঘৰ পবিত্ৰ হ'ব।' তেওঁ উত্তৰ দিলে, 'বিলক্ষণ।'

ইয়াৰ পিছত এদিন ৰাতিপুৱা আঠমান বজাত শশীবাবু আহি মোৰ বহাত উপস্থিত। তেওঁক দেখি যে মোৰ মনত আছকালৰ ভাৱটো উপজিছিল, মই কি কম। কিন্তু সেইটো কোনো মতে মই ঢাকি, আন্তব্যন্তকৈ তেওঁক বহুৱালোঁ, তামোল ধপাত খাবলৈ দিলোঁ, আৰু ৰুটি চাহ খুৱাই আলহী শুধিলোঁ। সঁচা কথা ক'বলৈ গ'লে, বাস্তৱিক পক্ষত, তেওঁ উপযাচি ইমানকৈ মোৰে সৈতে ভাব কৰাটো মোৰ সমূলি ভাল নালাগিছিল। কিন্তু কি কৰিম, অদৃষ্টই মোক নাকী ধৰি যেনিয়েই মন যায় ভেনিয়েই টানি নিব লাগিছে আৰু মই যাব লাগিছোঁ। নানা কথা আৰু আলাপৰ পিছত তেওঁ মোক সুধিলে, 'আপনাৰ পৰিবাৰ এইখানে না দেশে?' মই কি কম একো ভাবি নাপাই উত্তৰ দিলো 'দেশত।' তেওঁ ক'লে, 'এখানে আনান, এখানে আনান। একলা কেন কষ্ট পাচ্ছেন!' মই মিহিকৈ মাত লগালোঁ, 'এৰা অনাব লাগিব।' অৱশ্যে মই বঙলা ভাষাতেই এই উত্তৰ দিছিলোঁ; মাথোন আপোনাৰ আশ্বতহে তাক অসমীয়াকৈ কৈছোঁ। সেই দিনৰ সেই ছোৱা সেইখিনিতে শেষ হ'ল। মই ভাবিলোঁ, কলা ডাৱৰ ইমানতে উৰি গ'ল, আৰু বতৰ ফৰকাল হ'ল। কিন্তু অ' হৰি! ইয়াৰ পিছত দেখোন বৰটোপীয়া বৰষুণ। তিনি দিনৰ পিছত, শশীবাবু আকৌ মোৰ ঘৰত ওলালহি। তেওঁক দেখি মোৰ চুলিৰ আগে ধাতু যোৱা যেন লাগিল, আৰু গাত দ্ধৰ উঠিল। কিন্তু কি কৰা যায়! চাহপানী ধপাত আদিৰে আকৌ তেওঁক আগৰ দৰে শোধ-পোছ কৰিলোঁ। এইবিধ লঘু আহাৰৰ পিছত, তেওঁ আগৰ দিনৰ সেই কথা শুকতৰকৈ আকৌ আউটি উলিয়ালে; আৰু মোৰ মুখ শুকাই টোটেৰা পৰি গ'ল। 'দেখুন আমি আমাৰ পৰিবাৰকে সেদিন বাড়ী গিয়ে বলেছিলাম যে বড়ুয়া মশায়ও শীঘ্ৰেই এখানে তাৰ পৰিবাৰ নিয়ে আসছেন। ঝপৰটা শুনে গিল্লীৰতো ভাবী আশা, বয়েন বেশতো শীগগির অন্তে বলে। তাহলে আমাদের বেড়াতে যাবাৰ একটা জায়গা হবে। গিল্লী জিঙ্গেস কৰলেন, বড়ুয়া মশায়ের ছেলপিলে কয়টি? আমি কিন্তু কথাটাৰ জবাব দিতে পাকলুম না বলে, গিল্লী আমাৰ উপৰ মন্ত অস্বী কৰলেন। বয়েন, ভোমাসেৰ বন্ধুটা বেশ খাছোক, ছেলপিলেৰ কথাই জিঙ্গেস কৰতে ভুলে যাও!

কথাই বিবৰ ফালে ঢাল লোৱা দেখি মই সেই কথাৰ সমিধান নিদি দেশৰ জলদুকৰ

বিষয়ে কথা উলিয়াই তাৰ ওপৰত ঢাকোন দিলোঁ। মোৰ বৃথিটো যে একেধাৰেই নাখাটিল এনে নহয়; কিন্তু শশীবাবুৰ একেয়া জ্বৰ, সেই বিষয়ে নানা কথা-বাৰ্তাৰ পিছত, তেওঁৰ মুখত, আকৌ সেই আগৰ বোল ওলাল। মইও সতৰ্ক হৈ আছিলোঁ; গতিকে ততালিকে আকৌ অতিচাৰী দলৰ (Extremist) বৰমূৰীয়া পালবাবুৰ কথাৰ সাফৰটো মেলি দিলোঁ। বাবুৰ নাম নকলো জানিবা ফেটীসাপৰ নেগুৰতহে খচকা মাৰি দিলোঁ। পালৰ পোৰ নাম ওনিয়েই শশীবাবুৰে মোৰ ছোৱা পাহৰি সেই ছোৱাত ধৰিলে। শশীবাবুৰ গাত সেইফেৰা বিজ্ঞা মই আগৰে পৰা লক্ষ্য কৰি থৈছিলোঁ, গতিকে, মোৰ বিষয়ে ওলোৱা কথাৰ জোলটো সেই সুৰুঙাত পেলাই দি বোৱাই বাহিৰলৈ উলিয়াই দিবলৈ আগৰে পৰা আলচি থৈছিলোঁ আৰু দিলোঁও, আৰু সেই বাটেদিয়েই পালৰ পোৰ কথাৰ জোল ভিতৰলৈ সুমাই আনিলোঁ। ৰঙা কাপোৰ দেখিলে ভতৰা বলিয়া হোৱাদি পালৰ কথা ওলালে শশীবাবু বলিয়া হয়। সি যি হওক, মেলত নথকা পালৰ ওপৰত এছোৱা ভালকৈ তেওঁ গৰ্জি লৈ সেইদিনাৰ নিমিষ্টে মোৰ ঘৰৰ পৰা তপত হৈ উতলি ওলাই বাহিৰত পৰিল।

সাদিনমানৰ মূৰত আকৌ এদিন মোৰ বহাত শশীবাবুৰ শুভাগমন হ'ল। সেই দিনা তেওঁৰ ভাত ৰান্ধনি বায়ুগটোৰ হাতত দি এখাল সন্দেশ আৰু মতিচূৰৰ লাডু মোলৈ তেওঁ লৈ আহিছিল। আহিয়েই ক'লে, “বড়ুয়া মশায়, গিন্নী স্বহস্ত এইগুলো খাবাৰ ভৈৰী কৰে তোমাৰ জন্য পাঠিয়ে দিয়েছে।” মই ক'লে, “অশেষ ধন্যবাদ। মোৰ কৃতজ্ঞতা তেওঁক জনাব।”

“শশীবাবু। দেখ, তোমাদেৰ ইংৰেজীয়াগুলো ছাড়তে হচ্ছে। এতো ‘ফৰ্মেলিটি’ কেন? আমি তোমাকে তুমি বলে ‘এক্সেচ’ কৰেচি, তোমাৰও আমাকে ছুমি বলা উচিত। কিন্তু ভাই, আমি যে খাবাৰগুলো ভাৰ বয়ে এতো পৰিশ্ৰম কৰে আনলুম আমাকে থেক্‌চ্‌ থেক্‌চ্‌ কিছুইতো একটা দিলে না।” মই উত্তৰ দিলোঁ, “আপোনাকো দিছোঁ, দুইজনেই বাঁটি লওক।”

“শশী : “আবাৰ আপনি? ৰোগ সান্নিক দেখছি। দেখ ভাই বড়ুয়া মশায়, আমাৰ পৰিবাৰ সত্যি সত্যি ভাৰী ব্যস্ত হয়ে উঠেছেন তোমাৰ পৰিবাৰকে লেখবাৰ জন্য। শীগগিৰ আনাও। নাহ'লে বাপু আমাৰ আৰু সোয়াস্তি থাকছে না। তাকে আজ আৰ একখানা চিঠি লিখে দাও আসতে। লিখবে তো?”

“মই নিৰুপায় হৈ উত্তৰ দিলোঁ, “দিয় লেখি।”

শশী : “আমাদেৰ বিষয়ও তাঁকে লিখো। আৰ বলো, তোমাৰ একটি গৰীব বন্ধু যুটেছে, সে আৰ তাঁৰ স্ত্রী তাকে শত সহস্ৰ নমস্কাৰ জানাচ্ছে, আৰ তাঁৰা তোমাৰ অপেক্ষায় পথ পানে চেয়ে আছে। দেখ বড়ুয়া, তুমি আমাৰ চেয়ে বয়সে বড়, তোমাকে বাৰ বাৰ বড়ুয়া মশায় আৰ বলা চলে না। তোমাকে দাদা বলবো, আৰ তাঁকে বৌদিদি বলবো। বৌদিদিৰ নামটা কি দাদা?”

মই কি উত্তৰ দিয় ভাবি নাপাই বিয়োৰত পৰি নামাতি ব'লোঁ। তেওঁ মোৰ উত্তৰ নাপাই আকৌ সুধিলে— “বলনা ভাই বলতে লজ্জা কি? তোমাৰ লজ্জা দেখে মৰে যায় আৰ কি। মেয়ে মানুহেৰেও বেশি।”

“মই ভাবিবলৈ নহ'ল চিন্তিবলৈ নহ'ল, দুট্টা সৰুৰঙীৰ উচতনিত হ'বলা, মিছাকৈয়ে সাজি কৈ দিলোঁ— ‘ভুকী’। তেওঁ টপৰ কৰে কথাবাৰ মোৰ মুখতে ধৰি ক'লে, ‘ভুকী? বেশ

নামটিতো। দেখ দাদা তুমি যখন বাড়ীতে চিঠিপত্ৰ লিখবে ভুৰুকী বৌ-ঠাকুৰুণকে আমাৰ প্ৰমাণ দিও।' মই দিম বুলি কৈ কোনোমতে গা সাৰি সেই দিনৰ নিমিষে বন্ধা পৰিলোঁ।

ইয়াৰ পিছত শশীবাবু প্ৰায়েই মোৰ বহালৈ আহি 'ভুৰুকী বৌঠাকুৰুণ' 'ভুৰুকী বৌদিদি' বাতৰি সোধে, আৰু আমাৰ ঘৰৰ নানা খবৰ সুধি মোক ব্যতিব্যস্ত কৰে। মই তেওঁৰ এইবিধ দৌৰাশ্ব্যৰ হাত কোনো মতে এৰাব নোৱাৰি 'ত্ৰাহি মধুসূদন' কবিবলৈ ধৰিলোঁ।

ইমানতে ভাঙি কোৱাৰ সন্ধান পৰিছে, কিয় মই শশীবাবুৰ আদৰ চেনেছ আৰু বন্ধুত্বক দৌৰাশ্ব্য বুলি ভাবিছিলোঁ। সঁচা কথা ক'বলৈ গ'লে, শশীবাবু যে এজন বৰ সাদৰী, সৰল আৰু পৰোপাকৰী মানুহ তাৰ ভুল নাই; আৰু সেইটো মই যে নুবুজিছিলোঁ এনেও নহয়। তেওঁৰ সৰল মনক নিৰ্মল বন্ধুতাৰ প্ৰবলভাবে ব্যগ্ৰ কৰি তুলিছিল; কাৰণ তেওঁৰ পৰ্কিতিয়েই তেনে। তেওঁৰ আদৰ-সাদৰক নেওচি তেওঁক আপদ যেন দেখাটো যে মোৰ পক্ষে সজ্ঞ কাম হৈছিল এনে নহয়। কিন্তু মই কৰোঁ কি? যাওঁ ক'লৈ? অদৃষ্টৰ পাকচক্ৰত পৰি ঘূৰি মই পেপুৱা লাগিলোঁ। প্ৰথম কথা মই বৰলা মানুহ; বিয়াৰ সৈতে মোৰ সন্তিনীৰ আঁহ বুলিলেই হয়। মই বিয়া কৰোৱা বুলি শশীবাবুৱে জবদন্তি কৰি ধৰিলে। সেই বিষয়ে মোক ইমানবিলাক কথা কৈ কাবু কৰি পেলালে যে মই লৰচৰ কৰিব নোৱাৰা হ'লোঁ। লোকৰ কথাত নহয় বোলা স্বভাৱে মোক কিছুদিনৰ আগৰে পৰাই এৰি থৈছিল বুলি কৈ আহিছোঁ। লোকৰ কথাত "কণ্ঠসদিকট" কৰা সহজটো মোৰ গাৰ পৰা আঁতৰ হোৱা বিষয়ত যে কানিৰ কোনো হাত নাই খামাখা এনে বুলিবও নোৱাৰোঁ। দ্বিতীয়তঃ, মই ভাবিলোঁ যে শশীবাবুৰ কথাত হ-হাঁ কৈ শলাগি গ'লেই তাৰ ওৰ সোনকালে পৰিব আৰু মই ক্ষন্তেকতে পাখি কটালি জৰ্জৰীয়া দি উৰিম বা উঠিম; কিন্তু নহয় বুলিলে, তেওঁ কুককি কুককি আৰু অনেক কথা সুধি মোক আমনি কৰি মাৰিব। কোনে জানিব যে মোৰ হিচাপৰ ফল ওলোটা হৈ ওলাব। তৃতীয়তঃ আৰু এটা ভয়ে মোক কোবাই ঢৰিয়াই শশীবাবুৰ কথা মনাই লৈছিল। বঙ্গদেশত বঙালীৰ মাজত আৰি়ৈ বয়সিয়াল মানুহ নাই বুলিলেই হয়; আৰু হাজাৰৰ ভিতৰত এটা দুটা থাকিলেও সি 'হংস মध्ये বকো যথা' হয়। বঙালীয়ে মনত একৰকম ধাৰণাই কৰিব নোৱাৰে যে সৰহ বয়সলৈকে বিয়া নকৰোৱাকৈ কোনো মানুহ ভালে থাকিব পাৰে। তেনে মানুহক তেওঁলোকে চোভাৰ চকুৰে চায়; আৰু সেইজন সম্পৰ্কে নানা দুৰ্ভাবনাই তেওঁলোকৰ মনত উৰলমাৰল লগায়। সৰহ নকওঁ, তেনেকুৱা মানুহক নিভাজ বুলি তেওঁলোকে পতিয়াব নোৱাৰে। এইবোৰ কাৰণত মই শশীবাবুৰ কথা শলাগি হোঁ হোঁ কৈ গৈ, ৮০ নম্বৰৰ সূতা উঘাত পাক খোৱাদি পাক খাই পৰিলোঁ। মই শিৰফুটা বামুণৰ ঘৰৰ ল'ৰা অথচ শশীবাবুৱে মোক কায়স্থ বুলি ধৰি ল'লে। মোৰ উপাধিও বৰুৱা যেতিয়া, তেওঁৰ হিচাপমতে ময়ো কায়স্থ। মই ভাবিলোঁ, তেওঁক এবকলা উস্তৰ দি তেওঁক তেওঁৰ ভুল বুজাবলৈ যোৱাতকৈ তেওঁৰ কথাতো শলাগি থোৱাই উজ্জ্বল আৰু বিশেষতঃ তেওঁৰ সৈতে মোৰ ক্ষন্তেকলৈ দেখা, ইয়াৰ পিছত কোন গছৰ পৰী ক'লৈ উৰি যায় কোনে কাৰ ভূ লয়? কিন্তু মোৰ গালৈ টোৱাই অহা দৈবৰ সোঁ হাতটোত খামোচ মাৰি ধৰি মই নিশ্চিত হৈছিলোঁ, কিন্তু লেবেৰা হাতটোও যে সোঁ হাতৰ নিচিনাকৈ সমানে চলে, সেইটো মই নাজানিছিলোঁ। গতিকে মোৰ গালৰ এই দুৰ্গতি। চতুৰ্থত, তেওঁ মোৰ ককায়ে সৈতে কোনো

কালে প্ৰেচিডেন্সি কলেজত পঢ়া নাই। অৱশ্যে তেওঁৰ নিচিনা মানুহে যে মিছাকৈ সেই আঘাৰ কথা ক'লে এনে নহয়; তেওঁ নিশ্চয় কোনো অসমীয়া ল'ৰাৰ সৈতে সেই কলেজত পঢ়িছিল আৰু সেই অসমীয়াজনৰ নামৰ পিছত বৰুৱা উপাধি নিশ্চয় লাগি আছিল। কিন্তু শশীবাবুৱে এতিয়া যে ভুল কৰিছে সেইটোও নিশ্চয়, কাৰণ প্ৰকৃতপক্ষে কোনো কালে মোৰ কোনো ককাই নাছিল; আৰু মই মোৰ বোপাইৰ মাথান একেটা পো। আনন্দৰাম বৰুৱা বঙ্গদেশত নামজ্বলা পুৰুষ আছিল; গতিকে বঙালীয়ে কোনো অসমীয়া মানুহৰ নামত বৰুৱা উপাধি দেখিলেই ভুলকৈ তেওঁৰে সৈতে একেডাল দোলেৰে সেইজনক সাঙোৰে।

ইত্যাদি কাৰণত মই শশীবাবুক বাঘ দেখাদি দেখিছিলোঁ। তেওঁৰ ব্যৱহাৰ মোৰ প্ৰতি সৰল আছিল, আৰু কোনো বেয়া মতলবত তেওঁ যে ওপৰ-পৰা হৈ মোৰে সৈতে বন্ধুতা পাতিছিল এনে নহয়। তেওঁ ওখ শাৰীৰ ভাল মানুহ এইটো মই ন দি ক'ব পাৰোঁ। কিন্তু হ'লৈ কি হ'ব, তেওঁৰ ভুল কথাৰ গুৰিতে মই প্ৰতিবাদ নকৰি বা নহয় বুলি চকৰীৰ দৰে লেতাটো বান্ধি সোমালোঁ, আৰু এতিয়া কথা আহি ইমান গুৰুতৰত পৰিল যে, কেনেবাকৈ মই ধৰা পৰিম, এই ভয় আৰু লাজে মোক খুলি খুলি খাই মাৰিবলৈ ধৰিলে। মই নিকপায় হৈ ভাবি ভাবি শেহত এটা উপায় ঠিক কৰিলোঁ।

এদিন পুৱাই মোৰ লগুৱাটোৰ মুখে শশীবাবুলৈ বাতৰি কৈ পঠিয়ালোঁ, বিজুলী ডাকত ঘৰৰ পৰা বাতৰি আহিছে যে মোৰ পৰিবাৰ জহনিত পৰি মৰিল। ইয়াৰ দহ মিনিটমানৰ পিছতে শশীবাবুৱে চকুলো টুকি হায়। হায়! কৈ মোৰ ওচৰ ওলালহি। মইও বৰ বেজাৰ দেখুৱাই চকুৰ লো টোকাৰ ছলেৰে মোৰ চকু দুটা মোহাৰি ৰঙা কৰিলো আৰু মাজে মাজে উস। উস। কৰি তেওঁৰ শোকৰ সমিধান দিবলৈ ধৰিলো। বেচেৰা শশীবাবু! তেওঁ অনেক বেজাৰ কৰিলে, অনেক কান্দিলে, আৰু মোক অনেক শান্তনা দিবৰ চেষ্টা কৰিলে। তেওঁৰ বৈশীয়েকেও বৰ বেজাৰ কৰি মোলৈ জনাই পঠিয়ালে। শশীবাবুৱে তেওঁৰ আন বন্ধু বান্ধৱৰ আগতো মোৰ এই দাক্ষণশোকৰ বাতৰি কৈ কেইবা দিনলৈকে বেজাৰ প্ৰকাশ কৰিছিল। এদিন মোৰ চিনাকি কোনো এজন অসমীয়া মানুহৰ সৈতে দৈবাৎ শশীবাবুৰ দেখা হোৱাত শশীবাবুৱে মোৰ এই বিপদৰ কথা তেওঁক কৈ বেজাৰ কৰিছিল। সেই অসমীয়া মানুহজনে মোক সদায় বিয়াৰ মুখ নেদেখা বৰলা বুলি জানিছিল দেখি, শশীবাবুৰ সেই মূৰ নাইকীয়া অথচ মূৰ কামোৰণিৰ নিচিনা কথা শুনি আচৰিত হৈ সেই কথা অসম্ভৱ বুলি শশীবাবুক কোৱাত শশীবাবুৱে প্ৰতিবাদ কৰোঁতাক উপলুঙা কৰি ফুতে উৰাই দিলে। অসমীয়াজনে গধূলি মোৰ ঘৰলৈ আহি সেই কথা মোক কোৱাত মই গহীনকৈ উত্তৰ দিলোঁ 'সেই বাবুজনৰ অলপ মূৰৰ গোলমাল আছে তেওঁ যিহকে পায় তাকে কয়।' উপস্থিত আপদৰ পৰা কাণে-কাণ মাৰিহে কোনোমতে সম্প্ৰতি উদ্ধাৰ হৈ ভৱিষ্যত আপদৰ হাত সাৰিবলৈ, শেহত মই স্থান ত্যাগ কৰি শশী-গ্ৰহৰ হাত সবাই শ্ৰেয় 'ভাৰিলো। এদিন শশীবাবুক বিশ্বাসে কলো যে, মোৰ মন বৰ বেয়া হৈছে; দিনচেৰেক ফুৰি আহিবৰ নিমিত্তে মই ব্ৰহ্মদেশলৈ যাব খুজিছোঁ, তেওঁ কি বোলে? ফুৰিবলৈ গলে মোৰ মনৰ শোক পাতলিব ভাবি তেওঁ কলে, 'বোৰ ককা, বাও, দিন কয়েকেৰ জনা একটু বেড়িয়ে এসো, তাতে শৰীৰ মন দুই ভাল থাকবে। কিন্তু ভাই যেখানেই যাও, পৰীষ বন্ধুকে ভুলোনা। কেমন

থাক চিঠি লিখে। তোমাকে প্ৰাণেৰ সহিত ভাল বেসেছি, সেটা মনে থাকে যেন।’ মইও শশীবাবুৰ সুৰেৰেই দুই চাৰি আঘাৰ মনৰ আবেগ দেখুৱাই কথা কৈ মান দেশলৈ ফুৰিলোঁ বুলি জাহাজত উঠিলোঁ। কিন্তু কবলৈ লাজ লাগিছে, যে মই সেই দিনাৰ পৰা মোৰ বিষয়ে এটা আখৰ বা কোনো বাতৰি শশীবাবুলৈ দিয়া নাই। মই নানা দেশ-দেশান্তৰ ঘূৰি ফুৰিছোঁ। কিন্তু শশীবাবুৰ গোন্ধ থকা ঠাইৰ চাৰি ধাপৰ কাষলৈকে নাযাওঁ! শশীবাবু যেনে ভাল মানুহ, আৰু উদাৰ আৰু সৰল অন্তঃকৰণৰ লোক, তেওঁৰে সৈতে মোৰ এনে ব্যৱহাৰ কৰাটো বৰ অন্যায়। এইটো মই ভালকৈ বুজিছোঁ। কিন্তু মই কৰোঁ কি? অদৃষ্টই মোক জৰীৰে মেৰিয়াই লাটুম ঘূৰোৱাদি ঘূৰাব লাগিছে। মই কেনেবাকৈ তেওঁৰ আগত ধৰা পৰিলে চিৰকাললৈ অমানুহ হম আৰু লাজত মৰি যাব লাগিব। কিন্তু এই ঘটনাৰ পৰা মোৰ এটা পৰম উপকাৰ হ’ল। মই আৰু লোকৰ সকলো কথাতে হয় দিবলৈ এৰিলো আৰু মিছাৰ প্ৰতিবাদ কৰিবলৈ সাহ গোটািলোঁ। ইয়াৰ উপৰিও মই এটা ডাঙৰ কাম কৰিলোঁ; সেইটো শুনিবা নে?” মই শুনিম বুলি কলত তেওঁ ক’লে, “সেইটো এই – নিমুৱা চোৰৰ নিচিনা কানিক, হাতচিৰী যোৱা কানিক, চুকতে থাকি বুকতে কামোৰ মৰা কানিক, গোসাইৰ শপত খাই একেবেলিয়েই এৰিলোঁ।” মই উত্তৰ দিলোঁ, “সজ্ঞ কৰিলা।” ■

## মাঠেমালতী

কাৰনো মনত খেলাব যে, আমাৰ পকাডটীয়া ঋষিৰ নিচিনা গহীন গভীৰ মুনচূপ নীলাম্বৰ শৰ্মা ডাঙৰীয়া চেঙেলীয়া বয়সত, পচোৱা বতাহৰ আগে আগে উৰি ফুৰা ওভতগোৰে নচা আছিল? তেওঁৰ আজিকালি প্ৰশান্ত নিবাত নিষ্কম্প তৰুৰ নিচিনা মূৰ্তি দেখিলে কোন মাইকৰ পোৱে কব পাৰে, যে তেওঁ কেঁচা বয়সত দুষ্টালিৰ টোৰ ওপৰত খৰ মাৰি ফুৰা অঘাইটং আছিল? তেওঁৰ নিজৰ কাহিনী নিজে অনুগ্ৰহকৈ বৰ্ণনা নকৰাহেঁতেন কাৰো “আপুটিস্নেকৰ” সাধ্য নাই যে, তেওঁৰ আজিকালিৰ গাৰ চেচা ছালৰ তলত লুকাই থকা, সেই আগৰ কালৰ চেঙা তপত উদণ্ড ডেকা-ল’ৰাটোক ধৰা পেলায়।

জাৰকালি এদিন জুহালৰ ওচৰত বহি তেওঁৰে সৈতে জুঁই ফুৰাই থাকোঁতে, জুঁইৰ তাপ পাই তেওঁৰ সাঁফৰটোৰ লা লাগি গ’লত তেওঁৰ শিশুলীলাৰ দুটা এটা ঘটনা মোৰ ওচৰত উদং হৈ পৰিল। তলত লিখা লীলাটি সেইদিনাৰ সেই কাৰ্য্যৰ ফল আৰু তেওঁৰ নিজৰ ভাষাতে তাক দিলৌ –

“সি আজি বহুদিনৰ কথা। তেতিয়া এই পৃথিৱী যোল সোতৰ বছৰ বয়সীয়া ডেকেৰী, গছ-গছনি ডেকা, চৰাই চিৰকিতি কথকী, গৰু-ম’হ ঢপলীয়াই ফুৰা, মতা ৰঙিয়াল, তিকুতা ৰাংখালী, ল’ৰা ভাঁপত বৰৰ এঠাৰ ঢোপ, ছোৱালী বিয়া-সবাহৰ নামত জাউৰিয়ে জাউৰিয়ে বাঁৰিযাৰ বৰষুণ; গৃহস্থৰ ঘৰ আমোদ উৎসৱেৰে চপ্‌চপীয়া, বন্ধু-বান্ধৱৰ মন ফৰকাল ৰাৱেৰে নিকপটীয়া।”

মুনচূপ ডাঙৰীয়াৰ বৰ্ণনাৰ গঢ়টো দেখি মই আচৰিত হোৱা যেন পাই তেওঁ মাত লগালে।

“তুমি আচৰিত হ’বৰ কাৰণ একো নাই; কিয়নো মোৰ মনত তেতিয়া যেনে লাগিছিল তেনেকৈ বৰ্ণাইছোঁ। মোৰ নতুন মনৰ উলাহত গোটেইখন পৃথিৱীয়েই সেই কালত নতুন যেন লাগিছিল।

“আমাৰ ঘৰৰ ওচৰতে মাধৱ ভৰণিৰ ঘৰ আছিল। তেওঁৰ গুৰিগছ খোন্দোলা, গঁঠীয়া, টেমুনা আৰু ফটা। তেওঁৰ বাপেক বিজ্জমপুৰৰ বঙাল আৰু মাক অসমীয়া। অৱশ্যে দুই দেশৰ দুই জাত সংগ্ৰহ কৰি মিলাই অতীত সি একেটা হৈ কোন জাতত পৰিছিল গৈ সেইটো মোৰ বুজ নাছিল। কিন্তু লোকে বাপেকৰ জাতকুল অৰ্থাৎ তেলীয়া আৰু মাকৰ জাত পানীকেওঁট বুলি কৈছিল। কিন্তু লোকৰ কথা সঁচাই হওক বা মিছাই হওক সেই তেল-পানী মিহলি হৈ কি হৈছিল তাৰ উবাদিহ মই সমূলি নাৰাখিছিলোঁ; অসমত তেওঁলোকৰ বসতিৰ বয়স কম-বেছি



দেবকুৰি বছৰ হৈছিল। বাপেক মৰি যোৱাৰ পিছত মাথুৱেও অসমীয়া কলিতানী ছোৱালী এজনী বিয়া কৰাই আৰু আউনিআটী সত্ৰত শৰণ লৈ নাম-কথা শুনি চাৰি পোহা কামমীয়াৰ শাৰীত উঠিছিল। বিয়াই-সবাহে মাধৱ তৰণিৰ ঘৈণীয়েকে আমোলানীহঁতৰ সৈতে শাৰীপাতি বহিছিল আৰু সমানে মলা চৰু বিচাৰিছিল আৰু সেই "দাবীত" আপত্তি কৰিলে তৰণীয়নীয়েও সমানে মুখ জোকাৰি সেই আমোলানীহঁতক দুই চাৰি কথা শুনাই তৰণি হেৰুৱাই দিবলৈকো নাপাহৰিছিল। গিৰিয়েকহঁত তৰণীয়নীৰ গিৰিয়েক তৰণিৰ ধৰুৱা নহয় নে? ধন ধাৰে লাগিল বুলিলেই, ধাৰত পেন্ পেন আমোলা ডাঙৰীয়াসকল টকাত দুপয়চাৰ পৰা এক অনালৈকে বাঢ়িত তৰণীয়নীৰ 'আমৰ ডাঙৰীয়া' মাধৱ তৰণিৰ পৰা ধন ধাৰে আনিবলগীয়া নপৰেনে? সেই দেখিয়েই মাধৱ তৰণিৰ ঘৈণীয়েক লখিমী তৰণীয়নীয়ে দুপৰীয়া তামোলৰ বঁটা আগত লৈ চল পালেই টেকেলানী গায়ননী আৰু দীঘলানী বাইহঁতৰ আগত নকৈ নেৰে যে, 'গপ্‌মাৰতী আমোলানীহঁতৰ চুলিৰ আগ কেইকোছা আমুকীৰ হাতত।' এইখিনিতে আৰু ক'বলৈ বাকী আছে যে মাধৱৰ ঘৈণীয়েকে বৰজাপি ধৰা মানুহ লগত নোহোৱাকৈ এখোজো নাকাটিছিল, তেহেঁলৈ তেওঁৰ ঘৰৰ সমুখৰ আলিটোৰ সিপাৰে থকা কাৰো ঘৰলৈ তেওঁ যাবলগীয়াই হওক, বা দূৰৈলৈ যাবলগীয়াই হওক।

"তৰণিয়ে ঈশ্বৰৰ ইচ্ছাত তিনিজনী ছোৱালী আৰু এটা ল'ৰাৰ বাপেক হৈ ঘৈণীয়েকৰ হাতত, অলপ বা ডাঙৰ দোষতে 'আজি মাৰটীয়েৰে' বুলি, সেই ল'ৰা-ছোৱালীমখাৰ পিঠিত ঢকিয়াবলৈ অধিকাৰ প্ৰদান কৰিলে। কালক্ৰমত তৰণিৰ ল'ৰা-ছোৱালী ডাঙৰ-দীঘল হ'ল, আৰু ছোৱালী তিনিজনী বিয়া দি উলিয়াই দিবৰ কাল পালেহি। তেওঁৰ তিনিজনী ছোৱালী গঢ়িত আৰু শুৱনী আছিল। সিহঁতক আজিকালি কোনো অসমীয়া ডেকা কবিয়ে লগ পোৱাহেঁতেন, সিহঁতৰ কপ তেওঁৰ কবিতাৰ কিতাপত এছোৱা এইদৰে নিশ্চয় বৰ্ণনা কৰি নকৰি নেৰিলেহেঁতেন --

গাটো সোণ বৰণীয়া    ওঠ কোৱাভাতুৰীয়া,  
দালিম গুটীয়া সৰু দাঁত।  
লোহোৱালোহাৰ হাত    খৰচি নথকা মাও  
খামুটীয়া ককালৰ জাও।।  
খবম জুৰীয়া ভৰি,    ক'লা চুলি থাকে পৰি,  
মেলি দিয়ে আঁঠুৰ তলত।  
অমৰাণ্ডটীয়া চকু,    চেলাউৰি বেকা মাৰো,  
কেকোজেকো নিতম্ব-ভৰত।।

"তৰণিৰ মনত বৰ আশা, তেওঁ যেন অসমীয়া ভাল মানুহৰ ঘৰৰ আমোলা তিনিটা ল'ৰা গজ্-গজীয়াকৈ তেওঁৰ তিনিটা জোঁৱাই কৰি ল'বলৈ পায়। এই ওখ আশা পূৰণ কৰি বৰ সপকে তৰণিৰ গাঁঠিত ধন, ভৰালত ধান, বাৰীত তামোল-পাণ, গছত আম-কঠাল, গোহালিত গৰু আৰু খলিত বীৰতী ম'হ আছিল। আৰু এইবোৰৰ উপকৰণকৈ কপালৰ বল আৰু বুদ্ধিৰ শব্দল থাকিলেই কাৰ্য্যসিদ্ধিৰ বাটত বিঘিনি নাথাকে। তেওঁ আউনীআটিত শৰণ ল'বৰে পৰা

তেওঁৰ আচাৰ ব্যৱহাৰ অসমীয়া নৈষ্ঠিক হিন্দুতকৈও একাঠি চৰিছিল; তেনেস্থলত এনে সুবতাহ বৈ থাকোঁতেই, তেওঁ যদি পাল তৰি তেওঁৰ মনৰ আশা তৰী ভালকৈ এছোৱা উজাই লৈ যাব নোৱাৰে তেন্তে দায় কণা গোঁসাইৰ গাতহে, তেওঁৰ গাত নহয়।

“তৰণিয়ে জীয়েক-কুনকী হাতীৰে ভাল মানুহৰ ল’ৰা-মুখনা ধৰিবলৈ ক’ত ফান্দ পাতিছিল, কিন্তু পৰা নাছিল। তেওঁৰে নিচিনা এধাকেচেলুৰা জাতৰ কাৰবাক তেওঁ জোঁৱাই কৰিবলৈ বিচাবিলে পোৱাত বৰ আটক নাছিল, কিন্তু তেনেবোৰত আকৌ তেওঁৰ মন নাখাইছিল। তেওঁ গুৰুঘৰত মাত-কথা শুনি অসমীয়াৰো অসমীয়া, ভকতীয়াৰো ভকতীয়া হৈছিল। সবহ নকওঁ, তেওঁ কোনো নিভাজ অসমীয়াৰে আচাৰ ব্যৱহাৰত অলপ অচৰপ লৰকফৰক দেখিলেই ঠাট্টা নকৰি নেবিছিল — ‘আগৰ মধুপুৰীয়াই খৰি ধুই খাইছিল, এতিয়াৰ মধুপুৰীয়াই ভৰি ধুইও নাখায়,’ এই ফকৰা চল পালেই তেওঁ মাতিছিল।

“মাথৰে এজন ডাঙৰ উকিলৰ তৰণি হৈ কাছাৰিত দৰ্খাস্ত লেখি, গুচৰীয়া পদকীয়াৰ গোচৰৰ ‘তদ্বিৰ’ কৰি উদাৰভাৱে দুপইচা উপাৰ্জন কৰিছিল; কিন্তু খৰচৰ বেলিকা তেওঁ সেই উদাৰ ভাৱক চকোৱাৰ আৰত থৈ, আলহী শুধিবলৈ অনুদাৰ ভাৱক বাহিৰলৈ উলিয়াই দিছিল। আৰ্জিবৰ সময়ত তেওঁৰ হাতৰ মুঠি মেল খাইছিল, তলুৱা খোৰোং হৈ পৰিছিল, কিন্তু খৰচ কৰিবৰ সময়ত তেওঁৰ আঙুলিৰ মাজৰ সুৰুঙাবোৰ মৰি পানী নসৰকা হৈছিল। এনেস্থলত তেওঁ যে ৰূপবান সঁচি চহকী মানুহৰ শাৰীলৈ নাযাব তাৰ আটক কি? তেওঁৰ ধানৰ ভঁৰাল গুটিখান গছীখানেৰে ভৰা, গোহালি খীৰতী গাইৰে, আৰু ৰান্ধনিঘৰৰ মুখৰ পৰা জোৰাদি বঢ়াই উলিৱা ছালি খীৰতী ছাগলীৰে ভৰা আছিল। কিন্তু হ’লে কি হ’ব, তেওঁ ইমান কটকিনা কিৰ্ণিণ আছিল যে কাকো এডাল কূটা, এটোপা গাখীৰ, এচিকটা বস্ত্ৰ দিব নোৱাৰিছিল। বাৰীৰ কল পকি যায়, বাদুলীয়ে খায়, কাউৰীয়ে খায়, আৰু বাকী থকাবোৰ তেওঁ বজাৰত বেচিবলৈ পঠিয়াই দিয়ে; আম কঠাল আদিৰ বেলিকাও তেওঁ সেই নজিৰ মতেই চলে। কিন্তু তেওঁ নিজ হাতে তুলি তাৰ এটা এডোখৰ কাকো দিব নোৱাৰিছিল। পৰক দি থৈ খাবলৈ তেওঁৰ সৌৱৰণীত বিধাতাই একেবাৰেই লেখিবলৈ পাহৰিছিল। এদিন এটা কেহেটো ঘটনাৰ কথা তোমাক কওঁ শুনা।

“মোৰ তিনি বছৰীয়া সৰু ভাইটো অনেক দিন জ্বৰত ভুগি শুকাই খেৰশনীডাল যেন হৈছিল। মুঠিয়ে মুঠিয়ে ধন ভাঙি লাডুৱে লাডুৱে দৰব খুৱাই দেউতা হায়বাণ হৈছে, তথাপি, তাৰ নৰীয়া ভাল নহয়। এদিন বেজবৰুৱাই এটা দৰব দি ক’লে, ‘এই বিধ দৰবেই মোৰ শেষ ব্যৱস্থা। এই দৰবত যদি ভাল নহয়, তেন্তে মই আৰু একো কৰিব নোৱাৰিম।’ ছাগলীৰ গাখীৰৰ অনুপানেৰে তেওঁ ৰোগীক সেই দৰব খুৱাবলৈ ক’লে। দুৰ্ভাগ্যৰ গুণে আমাৰ ঘৰত ছাগলী পোহা দস্তৰ নাছিল, আৰু তৰণিৰ ঘৰৰ বাহিৰে ওচৰ-চুবুৰীয়া আন কাৰো ঘৰত ছাগলীৰ গাখীৰ নাছিল। তৰণিৰ গতি গোত্ৰ আমাৰ ভালকৈ জনা আছিল দেখি সেই ফাললৈ নুঠকি আন ঠাইত ছাগলীৰ গাখীৰ বিচাৰিবলৈ ধৰিলোঁ। কিন্তু খনতে বিচাৰি চলখ কৰিলোঁ, তথাপি কৃতকাৰ্য্য হ’ব নোৱাৰিলোঁ। আমি নিৰুপায় হৈ শেহত অগত্যা তৰণিৰ ওচৰত ছাগলীৰ গাখীৰ অৰ্থে আবেদন কৰিলোঁ। কিন্তু কিৰ্ণিণ যিকই এটোপা গাখীৰকে দিবলৈ মান্তি নহ’ল। দেউতা

আৰু আই বিবুধি, কোনোমতে ছাগলীৰ গাখীৰৰ দিহা হৈ নুঠে। কিন্তু খটাসুৰ মোৰ এটা বুধি ওলাল। আইক মই মনে মনে ক'লোঁ, 'আই তুমি চিন্তা নকৰিবা, মই ছাগলীৰ গাখীৰ আনিম কিন্তু দেউতাই যেন এই বিষয়ে একো গম নাপায়।' আয়ে মোৰ কথা শুনি যদিও পেটে পেটে সন্তোষ পালে তথাপি মোক সাবধান নকৰি নাথাকিল, যে মই যেন আকৌ ছাগলীৰ গাখীৰৰ নিমিত্তে কাৰো সৈতে একো গোলমাল নলগাওঁ। মই আইক নিৰ্ভয় দি ক'লোঁ, 'কাৰো সৈতে একো নালাগে, তুমি চিন্তা নকৰিবা।'

"সন্ধ্যা লাগি ভাগি ৰাতি আঠমান বাজিছে। তৰণিৰ বৰজনী জীয়েক মীধেমালতীয়ে আখলত সোমাই চৰুৰ তলত জাল লগাইছে। তৰণিয়ে বাহিৰৰ চোতালত বহি গুণগুণাই হাজাৰীঘোষাৰ পদ একো ফাঁকি বিসুৰীয়াতৈ গাইছে। ঘৈণীয়েকে বৰঘৰৰ শোৰাপাটিত লৰা শুওৱাৰ চেলুতে নিজেও এঘুমতি মাৰি লৈছে। এনেতে মই হাতত কঁঠাল-কুঁহীয়া বাটি এটা লৈ, ভৰিৰ গোৰোৱাক মাটিৰ পৰা আঁতৰত ৰাখি আঙুলিৰ আগত ভৰ দি, হাতত সাৰে ভৰিত সাৰে গৈ, চুবকৈ ছাগলীৰ গাখীৰ খীৰাই আনিবলৈ বুলি মাধৱ তৰণিৰ ছাগলীৰ ঘৰত সোমালোঁ। তৰণিৰ ছাগলীৰ ঘৰটো ৰান্ধনি ঘৰৰ মুখৰ পৰা চালি এখন বঢ়াই কৰা। ৰান্ধনি-ঘৰৰ মুখৰ বাৰখনেই তাৰো এফালৰ বাৰ। মই খীৰতী ছাগলী এজনীৰ ওচৰত লাহেকৈ বহি, গাখীৰ খীৰোৱাৰ পাতনি স্বৰূপে তাইৰ বাঁটত খুন্দা ধৰিলোঁ। এইখিনিতে কোৱা আবশ্যক যে মোৰ কাৰ্য্যটোক একেবাৰেই চুৰিৰ পৰা এখোপ ওপৰলৈ তুলিবৰ মনেৰে মই পইচা চাৰিটা লৈ গৈছিলোঁ, আৰু তাক গাখীৰৰ বেচ স্বৰূপে সেই ছাগলীজনীৰ ওচৰত থৈ দিলোঁ। অৱশ্যে চাৰিটা ইটা দি চাপৰ শোৰা-ছালপীৰাখনৰ চাৰি খুৰা ওখ কৰাদি এই চাৰিটা পইচাৰে মই মোৰ কাৰ্য্যটোক ওখ কৰিবলৈ গৈ কিমানদূৰ কৃতকাৰ্য্য হৈছিলোঁ, আপুনি বুজিছে। মই তাৰ বিষয়ে একো নকওঁ।

"ইকৰাৰ বাৰখন যদিও গোৰ-মাটিৰে লেপা, তথাপি সি বহুৰ চেবেক পুৰণি বাবে ঠায়ে ঠায়ে তাৰ লেপ ৰহি সুকল্লী ওলোৱা হৈ গৈছিল। সেইদেখি জলঙাইদি, ছাগলীৰ চালিৰ পৰা আখলৰ ভিতৰলৈ মোৰ দৃষ্টি সহজে সবকি গৈছিল। ইয়াৰ উপৰিও তাত জুইৰ পোহৰ আৰু মই থকা চালিৰ ভিতৰত এজ্জাৰ, গতিকৈ সেই বিষয়ত ৰান্ধনি-ঘৰীয়াতকৈ ছাগলীঘৰীয়াৰ সুবিধা বিস্তৰ।

"ছাগলীজনীৰ ওহাৰখন হাতৰ মুঠিৰে খুন্দিয়াই লৈ মই বাটিটো বাওঁহাতে তুলি লৈছোঁ, আৰু সোঁহাতেৰে বাঁট এটাত ধৰি এচোচা কি দোচোচা মাৰিছোঁহে, এনেতে আখলৰ খোটলিৰ উত্তৰ ফালৰ বাৰত তিনিটা টোকৰ পৰা শুনিলোঁ। টোকৰ শুনি মই দুৰ্জদোহন কাৰ্য্য স্থগিত ৰাখি, তাৰ মানেটো উলিয়াবৰ নিমিত্তে চকু কাপ থিয় কৰি, আৰু সৰ্বাস্থ খৰীয়াটোক মনৰ ভাপেৰে ভালকৈ উবুৰা এখন ডাঙৰ কাপ কৰি পেলালোঁ। মই এইদৰে চোপা দি আছোঁ, ছোৱালীজনীয়ে টোকৰ কেইটা শুনি চৰিয়াত চুৰা হাত খুই, লাহেকৈ উঠি আখলৰ পৰা ওলাই পাছ ফালৰ চোতাল পালেগৈ। দেৱ দুৰ্বিপাকত, ঠিক এনে সময়তে 'বৰআইটী অ'। বৰআইটী অ।' বুলি তৰণি ৰান্ধনি ঘৰৰ ফালে আহক। কিন্তু বৰআইটীৰ উত্তৰ নাপাই তেওঁ আখলৰ ভিতৰলৈ সোমাই গ'ল। গৈ দেখিলে, ভাত-চৰুৰ তলত জুই জ্বলি আছে, অথচ বৰআইটী

তাত নাই। মোৰ দুৰ্দশাৰ ফেৰত তাৰ পিছত তেওঁ আখলৰ খোটাৰ পৰা ওলাই আহি ছাগলীঘৰৰ কাষ পালেহি। তেওঁ সেই ফাললৈ আহিলতে, মোৰ ওপৰত অনধিকাৰ প্ৰৱেশ আৰু চুৰিৰ অভিযোগ দিবৰ মনেই নেকি, সেই ঘৰৰ 'বাসিন্দা' আন এজনী ছাগলী হঠাৎ দুপ্‌দুপাই উঠিল। কিয় ছাগলীজনীয়ে দুপ্‌দুপাইছে বুলি তৰণি ছাগলী ঘৰত সোমাল। আৰু 'ক'ৰ পিছত 'খ' অহাদি মই ধৰা পৰিলোঁ! মোক দেখিয়েই তৰণিয়ে 'চোৰ ঔ!' বুলি ৰিং মাৰি দিলে, আৰু চোচা মাৰি আহি খপ্‌কৰে মোৰ হাতত ধৰিলে। তাৰ পিছত মোক টানি বাহিৰলৈ আনি ঘৈণীয়েকক লৰি চাকিটো লৈ আভিবলৈ মাতিলে। চাকি হাতত লৈ ঘৈণীয়েক লৰি আহিল। লৰালৰিৰ বেগত তেওঁৰ গাৰ বিহাখনৰ আদখিনিয়ে মাটি সাৰি আনিলে, আৰু মেঘমুস্ত শশধৰৰ নিচিনা মই চাকিৰ পোহৰত প্ৰকাশিত হৈ পৰিলোঁ। তৰণিয়ে মোক দেখি চিনি পায়েই হাঁঃ! হাঁঃ! হাঁঃ! কৈ যে বিকট হাঁহিটো হাঁহিলে, তাক মই কি কম। জয়ৰ উলাহেৰে তেওঁ মাত লগালে— 'বোলোঁ এইবোৰ কেনে কথা? ভাল মানুহৰ ঘৰৰ ল'ৰা হৈ চোৰৰ পৰ্কিতি কিয়? দেখা-শুনাকৈ খুজি-বাঢ়ি বিয়া-বাৰু কৰাই নিলেই দেখোন হয়, চোৰাংকৈ চলিবৰ সক্ষম কি? মই এতিয়াই ধৰি থানালৈ পঠিয়াই দিলে কাৰ্য্য সাং! তোমাৰ দেউতা ডাঙৰীয়াৰে সৈতে আমাৰ ঘৰ মানুহৰ বন্ধুতা যাউতীযুগীয়া। সেইদেখি অৱশ্যে মই জেলেকুৱা লোক-হাঁহিয়াতৰ কাম নকৰোঁ নিশ্চয়। কিন্তু পোনপটিয়ে চলিব লাগিব; বেকা বাটে চলিব নিদিওঁ। তৰণিৰ এই কথা কেইঘাৰ শুনি তেওঁ কি ভাবি কি কৈছে, সেইটো মোৰ মনত বিজুলী মৰা দি মাৰিলে; আৰু মই ঘটনাটোৱে কেনি পাক লৈছে বুজি পেলাই বৰ লাজ পালোঁ। মই যে তেওঁৰ ছাগলীৰ গাৰীৰ চুৰ কৰিবলৈ আহিছিলোঁ, সেইটো তেওঁ নুবুজি নাভাবি, তেওঁৰ জীয়েকৰ সৈতে গুপ্ত প্ৰণয়ৰ বেহা কৰিবলৈ আহিছিলোঁ, সেইটোহে বুজিলে আৰু ভাবিলে। মই তেওঁৰ কথাৰ গঢ়ত এইটোও ভালকৈ বুজিলোঁ যে তেওঁ মুখেৰে মোৰ ওপৰত খং দেখুৱালেও পেটে এই ভাবি সন্তোষ লভিছে যে ভাল মানুহৰ ঘৰৰ ল'ৰা এটা অতদিনৰ মূৰত তেওঁ বৰশীত লগাবলৈ পালে, আৰু সম্ভৱতঃ মোক জোঁৰাই কৰিবলৈ পাব। এই কথা মনত খেলালতে, লাজ-অপমানে মোক খুন্দি আনিলে। কিন্তু মই কি উত্তৰ দিম, দোধোৰ-মোধোৰত পৰি ভাবি থাকোঁতেই দেখিলোঁ, বাপেকৰ পিঠিৰ ফালে তেওঁৰ জীয়েক মাধৈমালতী আহি থিয় দিছে আৰু মোৰ মুখৰ ফালে তাই অতি সৰুৰূপভাৱে চাই বাপেকে দেখিবলৈ নোপোৱাকৈ এনেকৈ ঠাৰ দিছে যে মই যেন বাপেকৰ কথাৰ কোনো প্ৰতিবাদ নকৰোঁ। মই ততালিকে ছোৱালীজনীৰ মনোভাৱ বুজি হাতত পোৱা তাইৰ ইচ্ছাৰ বাটকে ধৰিলোঁ। বিশেষ, মই কৰিবলৈ অহা কাৰ্য্যটিও যে কিবা ওপৰ খাপৰ আছিল এনে নহয়; বৰং তাতকৈ তৰণিয়ে ভবাটো ভাগৰেই মোৰ মনত অলগ গৌৰৱৰ যেন লাগিল। সেইদেখি মোৰ গাত পৰা জগৰকে সাৱটি ধৰি গাত পাতি লৈ মাত লগালোঁ, 'মোৰ দোষ ক্ষমা কৰক। এই কথা আন কাকো নকৈ আপুনি মনে মনে থাকক, পোন বাটেও কাৰ্য্য অসম্ভৱ নহয়।' মোৰ কথা শুনি তৰণিয়ে মোৰ হাতটো এৰি দি ক'লে 'বাক যোৱা এই বাৰলৈ এৰি দিলোঁ, আৰু এনে কাম নকৰিবা।' কিন্তু তৰণিয়ে কথাষাৰ কোৱাৰ গঢ়ত বুজিলোঁ যে মই এই জগৰ দিলোঁ কৰিলে তেওঁ আৰু সন্তোষ পাব।

“এই কথাৰ পিছত মই তৰণিৰ ঘৰৰ পৰা ওলাই দুৱাৰমুখ পাব হৈছোঁ মাথোন, এনেতে

তেওঁ আকৌ মাত লগালে, 'বোপা শুনি যোৱাঁ! বৰ আইটো অ'। সেই পগোৱা এৰা গাখীৰ যে আছিল, তাৰে এবাটি বোপাক দে, খাই যাওক!' মই 'আজিলৈ থাওক কাইলৈ আকৌ খাব' বুলি কৈ লৰালৰিকৈ গুচি গ'লো।

"পিছদিনা তৰণিৰ জীয়েক মাইমালতীয়ে তলত দিয়া চিঠিখন লেখি সৰু ভাইয়েকটোৰ হাতত গোপনে মৌলৈ পঠিয়াই দিলে —

'ককাইদেউ,

আপুনি মোৰ শত সহস্ৰ সেৱা জানিব। আপুনি কালি মোক যিটো বিপদৰ পৰা ৰাখিলে, জীয়াই থাকো মানে মই আপোনাৰ ধাৰ শুজিব নোৱাৰোঁ। আজি মই আপোনাৰ আগত মোৰ মন খুলি সকলো কথা ক'ম। আশাকৰোঁ আপুনি মোৰ দুখত সহানুভূতি কৰিব। মই আখলৰ পৰা ওলাই যাৰ মুখ চাবলৈ আৰু যাৰ মৌ সনা মাত শুনিবলৈ গৈছিলো, তেওঁ মোৰ প্ৰাণতকৈও অধিক। মই তেওঁৰ চৰণৰ দাসী। তেওঁত মই মোৰ মন প্ৰাণ যথা সৰ্ব সমৰ্পণ কৰিছোঁ। ঈশ্বৰে কৰিলে অচিৰতে মই তেওঁক পাম। কিন্তু দেউতাই তেওঁৰ নামকে শুনিব নোৱাৰে। কিয় জানে? তেওঁ দুখীয়া তেওঁ আমাৰে নিচিনা এধাকেচেলুৰা; তেওঁ ডাকঘৰত ডেৰকুৰি ৰূপ দৰমহাত কেৰেণীৰ কাম কৰে। মোৰ দেউতাকৰ ডোঁৱাই কৰিবলৈ মুনচুপ সদৰামিনৰ ঘৰৰ ল'ৰা লাগে, নহ'লে তেওঁৰ মন নুঠে। কিন্তু তেওঁৰ আশা যে আকাশ কুসুম সেইটো তেওঁৰ বৃজিবৰ শক্তি নাই। তেওঁ সমাজত নিজৰ ঠাই ক'ত বৃজিব নোৱাৰে। তেওঁৰ ভয়ত মই লুকাই চুৰকৈ এইদৰে চলিবলগীয়াত পৰিছোঁ। কিন্তু এই বাটৰ ওৰ বেগতে পৰিব, মোৰ বস্তু মই সোনকালে পাম। অৱশ্যে মোৰ কাৰ্য্যত দেউতাই শোক পাব, আৰু মোক অকৃতজ্ঞ বুলিব। কিন্তু মই নিকপায়। সি যি হওক, ঈশ্বৰৰ ইচ্ছাত যিটো হয়, তাক কোনেও খণ্ডাব নোৱাৰে। আপুনি নিজৰ গাত দায় লৈ কালি যেনেকৈ মোক সৰুৱালে, সেইটো আপোনাৰ বহল মনৰ আৰু পৰোপকাৰী অন্তৰ্ভাৱৰ চিন। ঈশ্বৰে আপোনাৰ ভাল কৰক, তেওঁৰ অভয় চৰণত মোৰ এই প্ৰাৰ্থনা। আপুনি মোৰ এইবোৰ কথা নিজৰ পেটত ৰাখিব, কাকো নক'ব। মই আপোনাক বিশ্বাস কৰিব পাৰোঁ জানি বিশ্বাস কৰিলো। সৰুৰে পৰা দেখা শুনা হৈ আমি ডাঙৰ দীঘল হৈছোঁহঁক। আপোনাৰ ওখ মনৰ বিষয়ে আগৰে পৰা ভালকৈ জানো।

'কালি আপুনি কিয় আমাৰ ঘৰলৈ আহিছিল, সেইটো মোৰ বৃজিবলৈ বাকী নাই। দেউতাৰ মন বৰ ঠেক। তেওঁৰ সৰু মনৰ কাৰ্য্যত আমি সদায় লাভ পাবলৈকৈ। কিন্তু কি কৰোঁ! অৱশ্যে এটা কথা পাহৰিব নেলাগে যে এপুৰুষতে কোনো মানুহৰ মন একেবাৰেই ডাঙৰ হ'ব নোৱাৰে; আৰু হ'লেও সি এশটাৰ ভিতৰত এটাৰহে। সেইবোৰ কথা আজি কৈ লাভ কি। মই ছাগলীৰ গাখীৰ দিনো দুইবেলা দেউতাই গম নোপোৱাকৈ আমাৰ ন-গাৱালী বাইৰ হাতত আপোনালৈ পঠিয়াই দিম। আপুনি গাখীৰৰ বেচ বুলি ধৈ যোৱা পইচা চাইটা আৰু গাখীৰ লৈ বাৰলৈ স্নান বাটিটোও, মই পত্ৰবাহক মোৰ সৰু ভাইটোৰ হাতত পঠিয়ালোঁ। ইতি

আপোনাৰ ভনীয়েক

শ্ৰীমতী মাইমালতী।

"এই চিঠিখন পাই মই কি কৰিম কি নকৰিম, একোকে ঠিক কৰিব নোৱাৰিলোঁ। কিন্তু

মাইমালতীয়ে মোৰ ওপৰত বিশ্বাস স্থাপন কৰি যিবোৰ কথা তাই লেখিছে, সেইবোৰ বিশ্বাস ভংগ কৰি কাকো নকওঁ, এইটো নিশ্চয় কৰিলোঁ।

“ইয়াৰ পিছত মাধৱ তৰণিয়ে মোক তেওঁৰ ঘৰত জলপান খাবলৈ মতাই পঠিয়াইছিল, কিন্তু মই এদিনো যোৱা নাছিলোঁ। আজি মূৰ কামোৰণি, কালি পেটৰ অসুখ, এনেবোৰ আৰ্শোঁৱাহ উলিয়াই মই সেই নিমন্ত্ৰণবোৰৰ পৰা গা সাৰি আছিলোঁ।

“ওপৰত কোৱা সেই ৰাতিৰ ঘটনা ঘটিবৰ পৰা পঞ্চম দিনাৰ ৰাতিপুৱাই মাধৱ তৰণি ফোপাই জোপাই হাতত চিঠি এখন লৈ মোৰ দেউতাৰ ওচৰ ওলাই ক’লেহি, ‘ডাঙৰীয়া! মোৰ সৰ্বনাশ ঘটিল! মোৰ বৰজনী ছোৱালীক গল ৰাতি ডাকঘৰৰ বাবু এটাই পলুৱাই লৈ গ’ল। মই কি কৰোঁ, ক’লৈ যাওঁ, বুধি এটা দিয়ক ডাঙৰীয়া!’

“দেউতাই তৰণিক বিশ্বাস দি ক’লে, ‘তুমি ব্যস্ত নহ’বা, ছোৱালী ওলাব। যি হৈছে হৈছে, এতিয়া তাইক বিচাৰি-খোচাৰি আনিব লাগিব। ঘৰত বয়সীয়া ডাঙৰ ছোৱালী বিয়া নিদিয়াকৈ ৰাখি থলেই এনেবোৰ বিপদ হয়। ডাকঘৰৰ বাবুয়ে নিলে বুলি তুমি কেনেকৈ জানিলা?’ তৰণিয়ে উত্তৰ দিলে— ‘এইখন চিঠি চাওক।’ দেউতাই চিঠিখন হাতত লৈ পঢ়িলে —

‘দেউতা,

‘তুমি যি ভাবি যি কৰিবলৈ গৈছা সি সিদ্ধি নহয়। ভাল মানুহৰ নিৰ্দোষী ল’ৰাক তুমি সাঙুৰিব নোৱাৰা। মই সদায় যাক মনতে পতি বৰণ কৰি আহিছোঁ, তেওঁৰ লগলৈ মই এতিয়া যাবলৈ ওলালোঁ। দুৰীয়া সনাতন হে, যাক তুমি দেখিবকে নোৱাৰা, মোৰ স্বামী। এই কথাৰ অন্যথা কোনেও কৰিব নোৱাৰে। তুমি যদি কেতিয়াবা মোৰ দোষ অৰ্ঘণ কৰিব পাৰা, তেতিয়া মোৰে সৈতে দেখা হ’ব, নতুবা এয়ে মোৰ শেষ বিদায় বুলি ল’বা।

তোমাৰ জগৰীয়া জীয়েক  
শ্ৰীমাইমালতী।” ■

## জাতিৰামৰ জাত

মধুৰাম নেওগে এই আখ্যানটো সিদিনা মোৰ আগত কৈছিল। মই তেওঁৰ মুখৰ পৰা “যথা শ্রুতং তথা লিখিতং লিখকে নাস্তি দুষণম্।”

“কটা, কটা, হাবুঙীয়া বামুণৰ ঘৰৰ ল'ৰা, তাৰ জাত। হাবুঙীয়া বামুণৰ উৎপত্তিৰ খবৰ মোৰ আঙুলিৰ মূৰত, তাৰ জাত। সিদিনা বঙালপটীত সি মতিবাবু উকিলৰ ঘৰত বঙালৰ হোকাতে টাৰোক্ টাৰোক্ খপাত মাৰি আছে, মই নিজ চকুৰেই দেখি অহা কথা, তাৰ জাত। মুদীপটীৰ ওচমান বেপাৰীৰ হিচাপৰ ‘খাতাত’ ভালকৈ বিচাৰিলে আজিও তাৰ নামে কালিয়নে বিস্কুট কিনাৰ হিচাপ ওলাব কিজানি, তাৰ জাত। চাহাবাবুৰ মদৰ দোকানৰ হিচাপৰ কিতাপতো কিজানি বিচাৰিলে তাৰ নামে, ধাৰে মদ কিনি খোৱাৰ বেচ আজিও পৰি থকা পোৱা যাব, তাৰ জাত। কিবা বোলেনে ঢেৰিয়াৰ জাত। তাৰ নিজৰ গা বোকাৰে টেকুটেকীয়া অথচ সি লোকৰ গালৈ পানী চটিয়ায়, মোৰ ল'ৰাটোৰ জাত গ'ল, কুল গ'ল বুলি সি বদনাম কৈ ফুৰে।”

মীনধৰ উকিলে ওপৰত কোৱাৰ দৰে গৰ্জি থাকোঁতেই মই (মধুৰাম নেওগ) তেওঁৰ কাষত ওলালোঁগৈ। মই যোৱাৰ আগৰে পৰা তেওঁৰ কাষতে বহি “এবা এবা” “হয় হয়” “ঠিক কৈছে” কৈ মূৰ দুপিয়াই, বিয়াহ গোৱা ওজাৰ পালিয়ে ওজাৰ পদৰ পোষকতা কৰি তাল ধৰি থকা দি কেশৱৰাম তৰণিয়ে তেওঁৰ গোজৰণিৰ পোষকতা কৰি তাল ধৰিব লাগিছে। মোক দেখি উকিল ডাঙৰীয়াই চলিত আদৰ-সজ্জাৰণ বা আন কোনো কথা নকৈ বৰং মোৰো মূৰৰ ভাপটো তেওঁৰ মূৰৰ ভাপেৰে সৈতে সমান কৰি ল'বৰ মনেৰেই হ'বলা আৰু টানকৈ আকৌ এজাউৰি-ওজাৰি ল'লে। উকিল ডাঙৰীয়াৰ গোজৰণিৰ সুৰুঙা বিচাৰি উলিয়াই লৈ, মই মিহিকৈ মাত লগালোঁ। “কি হ'ল? আজি কাৰ ওপৰত নো ইমানটো খং কৰিছে? কোনেনো আপোনাৰ ল'ৰাৰ জাত গ'ল বুলি ক'লে?”

উকিল : “কোনে ক'লে? আৰু কোনে ক'ব; যাৰ নিজৰ আগ-পুৰিৰ ঠিকনা নাই, যাৰ পৰৰ নিশা, পৰৰ চৰ্চা, লোকৰ বাদ-কুবাদৰ আলচ কৰি থাকোঁতেই পৰমেশ্বৰে সদ্ভাৱহাৰ কৰিবলৈ দিয়া দিন কেইটা অনাহক অসদ্ভাৱহাৰত যায় সেই গোৰীয়ায়েই নিজৰ গোধা ভৰিখন উলুৱনিৰ মাজত লুকাই থৈ লোকক গোধা বুলি হাস্য কৰিছে।” মই শুৱিলো “কেননো সেইজন উলুৱা মহাপুৰুষ, নামটো শুনাই যাওকচোন?”

উকিল : “নাম ক'বলৈ মই ভয় কৰা মানুহ নহওঁ। পৰৰ বদনাম ৰাতি ফুৰা মোৰ কোনো পুৰুষৰ সহজ নাই আৰু ৰাতি চোৰৰ দৰে লুকুট কৰাও মোৰ স্বভাৱ নহয়। নামটো শুনিব

খুজিছা ওনা, সেই হতছৰী হোৱা জাতিৰাম শৰ্মা ওৰফে কছাৰীত ফৌজদাৰী চিৰস্তাদাৰৰ কামটো পাই ন-কৈ হোৱা জাতিৰাম বৰুৱা। সি খনেত কৈ ফুৰিছে, বোলো মোৰ বৰ বোপাই কলিকতাত পঢ়িবলৈ গৈ বঙালী বামুণৰ হাতে ভাত খাই আহিছে, সন্ধ্যা নকৰে, সেইদেখি তাৰ জাত নাই। আৰু সেইদৰে কৈ ফুৰি, সদৰামিনৰ জীয়েকে সৈতে পাতিব খোজা মোৰ ল'ৰাৰ বিয়াখন সি ভাঙিবলৈ কাৰবাৰ কৰিছে।”

ফুট ছাইৰ মাজৰপৰা উলিৱা পোৰা তপত আলুগুটিটো অলপ চেঁচা হ'বলৈ দিহে তাৰ ছাল বখলিয়াই মুখত সুমুৱা উচিত, নতুবা সি জিভা পুৰিব। ইয়াকে ভাবি, খঙৰ তপত ভাপটো ওলাই গৈ উকিলক চেচা হ'বলৈ অলপ সময় দি, কিছুমান পৰ টলকা মাৰি থাকি মাত লগালোঁ। “ডাঙৰীয়া মই বুজিব পাৰিছোঁ, আপোনাৰ খঙৰ মানেটো। আপোনাৰ খং উঠিব পায। আপোনাৰ বৰল'ৰাটিয়ে কলিকতাত পঢ়িবলৈ বুলি থাকি, তাত অৱশ্যে অপাৰগ পক্ষত বঙালী ৰাফ্‌নি বামুণৰ হাতে ভাত খাইছিল। সেইটো কোনো ব্ৰহ্মবধ বা গোবধৰ শাৰীৰ পাতক নহয়, আৰু স্বৰূপতে ক'বলৈ গ'লৈ সি কোনো পাতকেই নহয়। তাকে গপাই গপাই বৰটো কৰি আমাৰ 'নমো নমো পাৰিজাত, কুকুৰে ছুলে বাহী গাত' জাতিৰাম ফৌজদাৰী চিৰস্তাদাৰে আপোনাৰ পুতেকৰ জাত গ'ল বুলি কৈ ফুৰিছে। কিয় যে এই ক্ষুদ্ৰ পাতকত আপোনাৰ ল'ৰাৰ, জাতিৰাম বৰুৱাৰ শাস্ত্ৰমতে, জাত গ'ল তাক জাতিৰাম বৰুৱাইহে জানে। মিছা কথা ক'লে, ভণ্ডামি কৰিলে, ফাকি-জুকি দি পৰক দাঁড়ি খালে, ভেঁটা খালে, আনকি অগম্যাগমন কৰিলেও, চিৰস্তাদাৰৰ শাৰীৰ লোকৰ জাত যোৱা দেখা নাযায়; কিন্তু বিদ্যাৰ্থী ল'ৰাই বিদ্যা শিকিবলৈ গৈ বিদেশত বিদেশী বামুণৰ হাতে ভাত এমুঠি খাই লেখা-পঢ়া শিকিলেহে হেনো তাৰ জাতটো যায়। চকৰীৰ ঢুৰাত তেল দি লোৱা আৰু চকৰীৰ বেৰত বৰৰ আঠাৰে মেৰ লগাই লোৱা গাড়ীৰ দৰে চিৰস্তাদাৰ কোম্পানীৰ জাত কেৰ-নেকেৰোৱাকৈ সুৰস কৰে তিনিউ প্ৰসঙ্গতে আহে আৰু যায়, কোনেও তাৰ গম নাপায়। কিন্তু আনৰ জাতৰ চকৰীৰ তলত দৈবাৎ ভগা শিলগুটি এটা পৰিলেই তেওঁলোকৰ মতে জাতে খুন্দা খাই শব্দ কৰি ভাগি চুৰুঁমৈ হয়। ডাঙৰীয়া! মানুহ যদি নিষ্কৰ্মা হ'ল, আৰু তাৰ ওপৰত তাৰ স্বভাৱটো যদি চকুপোৰা হ'ল, তেন্তে এই শাৰীৰ চৰ্চাই, ফুটকা গছত যথিনীয়ে বাহ লোৱা দি তাৰ গাত বাহ লয়। কিন্তু এটা কথা আজি মই ডাঙৰীয়াক কওঁ, মোৰ দায় দোষ মৰমিব। আমাৰ দেশৰ বাৰ অনা মানুহৰ গাত এই দোষটো প্ৰবল। আৰু সেই নিমিষ্টেই আমাৰ দেশখনে উদগতি কৰিব পৰা নাই। ডাঙৰীয়াই জানে মই খোলা কথাৰ মানুহ। আনৰ কথাকে নকওঁ, ডাঙৰীয়াও চল পালে লোকৰ জাত কুল গোখ খুচিবলৈ নেৰে। এতিয়া নিজৰ গা পাইছেহি দেখি ডাঙৰীয়াই, লুইতৰ দৰে বঠাৰ কোব নিজৰ গাত কিমান দূৰলৈ বহিছে বুজিব পাৰিছে। পৰৰ নিন্দা কুবাদ বিচাৰি ফুৰাজনক শাস্ত্ৰই খৰ বিচাৰি ফুৰা মাখি নাম দিছে। অৱশ্যে মৌমাখি নহয়, গেৰেকানিত ওপজা আৰু গেৰেকানিত প্ৰতিপালিত হৈ ডাঙৰ দীঘল হোৱা সাধাৰণ মাখিহে। পৰৰ দোষ বিচৰাসকল সদায় নিজৰ দোষৰ ফালে চকু মুদা হয়। লোকৰ দোষ খুচি ফুৰোঁতেই তেওঁলোকৰ গোটেই সময় যায়, নিজৰ ফালে চকু দিবলৈ তেওঁলোকৰ ইচ্ছাইবি নহয়। এই বিধ মানুহৰ চকুত লোকৰ দোষ ডাঙৰটো হৈ পৰে; কিন্তু নিজৰ দোষ নুপৰে, আৰু কোনোবা কাচিং ইয়াময়াকৈ পৰিলেও



‘বালি পৰিছ যদি পমি যা, কুটা পৰিছ যদি উৰি যা’ হয়। আৰু জাত! ক’বলৈ গ’লে, উকিল ডাঙৰীয়া। ভালেমান কথা মুখৰ পৰা ওলায়। বোলে ‘হাড় নাইকিয়া জিভা। মাতে কিছু ক্ৰিয়া!!’ মোৰ মুখখন জপাব নোৱাৰোঁ দেখিয়েই, ডাঙৰীয়া, মোৰ এই দুৰ্দশা! কিয়? বঙালী কেইটা অশুচি, অসমীয়া কেইটাহে শুচি? অপৰাধ? বঙালীৰ ভিতৰত জাত কুল থকা ধৰ্ম্মিষ্ঠ মানুহ নাই, ফাপৰে ধৰা ছাল-ছিগা অসমীয়া কেইটাৰহে সেই বিষয়ত অকমলশৰীয়া অধিকাৰ? নমো নমো পাৰিজাত অসমীয়া কেইটাৰ বাহী গাত কুকুৰে ছুলেই তেওঁলোক বিধুতি হয়। এনেখন বিশ্বাসৰ খেৰ-কুটা গোটাই বাহ একোটা সাজি লৈ, আমাৰ অসমীয়াই জাতৰ ঘোলা কণী একোটা তাতে পৰি উমনি দি সদায় বহি আছে! তেওঁলোকৰ বাহ থকা গছৰ শুৰিডাল সময়-লুইতৰ গৰা-খহনীয়াত যে লাহে লাহে খহি যাব লাগিছে, তেওঁলোকৰ উমানেই হোৱা নাই। ডাঙৰীয়া এটি কথা শোধোঁ, তাৰ উত্তৰটো মোক দয়া কৰি দিয়কচোন? আপোনালোকে নিজক আৰ্য্য বুলি দেখোন তিনিউ প্ৰসঙ্গত বৰকৈ গপাই ফুৰে, আৰু নিজক টিংখোপৰ ওপৰত তুলি থৈ দি দয়াৰ চকুৰে তলৰ ফালে লোকলৈ চায়। আৰ্য্য মানে কি তালৈ এবাৰ মন কৰি চাইছেনে? আৰ্য্য মানে হালোৱা নহয় নে? আপোনালোকৰ পণ্ডিতসকলেই দেখোন কয়, ঋ বা অব্ ধাতুৰ পৰা আৰ্য্য, তাৰ মানে হাল বোৱা। হাল বাই খেতি কৰি জীৱিকা নিৰ্বাহ কৰাবিলাককে আগেয়ে আৰ্য্য বুলিছিল। আৰ্য্যসকলে তেওঁলোকৰ প্ৰতি দ্বন্দ্বী প্ৰতিবাসী খেতি-বাতি কৰি খাব নজনা আৰু মাছ পহু মাৰি খাই উমঙীয়া হৈ ফুৰা জাতৰ মানুহৰ পৰা নিজক বেলেগ বুজাবলৈ আৰ্য্য অৰ্থাৎ হাল বাই খোৱা হালোৱা বুলি চিনাকি দিছিল। আজিকালি আপোনাসকলৰ শিৱৰ মুকুট আৰ্য্য কেইজনে হাল বায় নে নাবায়? শিৱৰ মুকুট কাক বুলিছে! অৱশ্যে বুজিছে। বামুণ কেইজনকে শিৱৰ মুকুট বোলা হৈছে। বামুণে হাল বালে দেখোন তেওঁলোকৰ আজিকালি জাত যায়। কি আৰ্য্য আৰ্য্য কৈ ডেডাউৰিয়াই আপোনালোকে গগণ ফালিছে, সেই আৰ্য্যৰ নিজা ব্যৱসায় হাল বাবলৈ গ’লে দেখোন আপোনালোকৰ জাতৰ কণ-কঠীয়া সোপাই মৰে! চমুকৈ ক’বলৈ গ’লে আপোনাসকল সঁচাকৈ আৰ্য্য হ’বলৈ গ’লে আপোনালোকৰ জাত যায়, আৰু অনাৰ্য্য হৈ থাকিলে অৰ্থাৎ পৰৰ দাসত্ব কৰিবলৈ গ’লে, বৈশ্যৰ ব্যৱসায় বেহাবেপাৰ কৰিলে, নাইবা অনাৰ্য্যৰ ব্যৱসায় বা ব্যসন অৰ্থাৎ চিকাৰ কৰি চৰাই পহু আদি মাৰি ফুৰিলে জাত নাযায়। আজিকালি আপোনালোক ওলোটাকৈ চলিলে আপোনালোকৰ জাতি ৰক্ষা পৰে আৰু পোনপাকে চলিলে আপোনালোকৰ জাতি পতন হয়। আপোনালোকৰ উপৰি পুৰুষসকলে যত ভৰিৰে বাট বুলিছিল, আজিকালি তেওঁলোকৰ সতি-সন্ততি আপোনালোকে দেখোন তাত মূৰেৰে বাট নুবুলিলে সৰ্বনাশ সমুতপন্ন হয়। এইটো কিন্তু এটা বৰ ডাঙৰ সাঁথৰ। এই সাঁথৰৰ মন্দ্ৰটো মোক বুজাই দিয়কচোন। হে আৰ্য্যশ্ৰেষ্ঠ ব্ৰাহ্মণ উকিল ডাঙৰীয়া অৰ্থাৎ বৰহালোৱা। মোক এইটো বুজাই দিয়কচোন, আপোনালোকৰ জাতটোৱে কোনখন বেদৰ মতে চলিব লাগিছে? আপোনালোকৰ জাতৰ নাড়ীডাল কোনখন সূক্তত বা কোনখন চড়ক সংহিতাৰ নিয়ম মানি লৰে মোক কওকচোন? ‘অঙ্ক ৭ বামা গতি’ বুলি কয়, আপোনালোকৰ জাত কুল আদিৰ তেনেকুৱা বামা গতি নেকি? আগৰ আপোনাসকলৰ হালোৱা পিতৃপুৰুষসকলৰ দুহিতা আইদেউহঁতৰ বাব আছিল গাৰীৰ বীৰোৱা; উলৰ মোজা বোৱা, ছবি অঁকা, গান বাজনা কৰা বা নাটক ‘নভেল’

পঢ়া নহয়। তেওঁলোকৰ কাম ঘাইকৈ গাখীৰ বীৰোৱা আছিল দেখি তেওঁলোকক দুহিতা বুলিছিল। দুহু ধাতুৰ অৰ্থ যে গাখীৰ বীৰোৱা সেইটো লেখা-পঢ়া শিকাসকলে জানে। আপোনাসকলৰ হালোৱা পিতৃ-পুৰুষবিলাকৰ গৰুৱেই ধন গৰুৱেই সৰ্ব্বহ আছিল। তাৰ বাহিৰে হালোৱাৰ আন কিবা বহুমূলীয়া ধন-সম্পত্তি থাকিবৰ বা আশা কৰিব পাৰি কেনেকৈ? কিবা কিবা বস্তু কিনাৰ বেচ দিব লাগিলে অথবা কোনো জগৰৰ বাবে দশ দিব অৰ্থাৎ জৰিমনা ভৰিব লাগিলে তেওঁলোকে ধেনু অৰ্থাৎ গৰু দিছিল; আৰু আজিলৈকে তাৰ চিন, আপোনালোকৰ পৰাচিতত এধেনু পৰাচিত দুধেনু পৰাচিত কথা ৰৈ গৈছে। আজিকালি একুৰি ডেৰকুৰি টকীয়া মৰগ গাই এজনী সেই পৰাচিতৰ দক্ষিণা বা বেচ স্বৰূপে নিদি, ফাকি মাৰি বাব সৰা এধেনুৰ মূল্য এক অনা বা দুধেনুৰ মূল্য দুই অনা দিবৰ ব্যৱস্থা হৈছে। ইংৰাজী ভাষাৰ pecuniary অৰ্থাৎ ধন বুজোৱা শব্দটোও লেটিন ভাষাত Pecus অৰ্থাৎ গৰু-ম'হ আদিক বুজোৱা শব্দটোৰ পৰা ওলাইছে। ৰোমান লেটিন আৰু ইংলণ্ডৰ ইংৰাজ জাতিও তেও আপোনালোকৰ পূৰ্বপুৰুষ আৰ্য্যৰে ফটা ফৈদ একোটাহে। এনেস্থলত আপোনালোকৰ জাতৰ জাত কি বুজিবই পৰা গৈছে। বৈদিক যুগৰ পিছত পৌৰাণিক যুগত জাতৰ সৃষ্টি বুলি সকলো দেশৰ পণ্ডিতে সিদ্ধান্ত কৰিছে। মহাভাৰতত আছে, প্ৰথমেই কোনো জাত নাছিল, পিছত লাহে লাহে কৰ্ম অৰ্থাৎ নিজ নিজ ব্যৱসায় অনুসাৰে জাতৰ সৃষ্টি হ'ল। যন্ত্ৰ হোম শাস্ত্ৰালোচনা আৰু পুৰোহিতৰ কাম কৰোঁতাবিলাক ব্ৰাহ্মণ হ'ল। বামুণৰ যজ্ঞাদিৰ বিধিনি নিৰাৱৰণৰ অৰ্থে আৰু শত্ৰুৰ পৰা দেশ আৰু ঘৰ-বাৰী ৰক্ষাৰ নিমিত্তে যুদ্ধ কৰিবলগীয়াবিলাক ক্ষত্ৰিয় হ'ল। খেতি আৰু খেতিৰ পৰা উৎপন্ন হোৱা বস্তুৰ বেহা-বেপাৰ কৰোঁতাবিলাক বৈশ্য হ'ল; আৰু দাসত্ব অৰ্থাৎ লগুৱাৰ কাম বা সেই শাৰীৰ আন চাকৰি কৰোঁতাবিলাক শূদ্ৰ হ'ল। এই জাতি বিভাগৰ মানে বুজিব নোৱাৰা নহয়। যেয়ে যেনে কাম বা ব্যৱসায় কৰে আৰু বিশেষকৈ পুৰুষানুক্ৰমে কৰে, তাৰে স্বভাৱ আৰু চলন-ফুৰণৰ লাহে লাহে পৰিবৰ্তন হৈ সি সেই কামৰ সৈতে সামঞ্জস্য লাভ কৰে। জন্তু কাটি মঙহ বেচি জীৱিকা উপাৰ্জন কৰোঁতাবোৰ স্বভাৱতে নিৰ্মম নিষ্ঠুৰ নহৈ নাথাকে। গুৱালে গাখীৰ, ঘিউ, মাখন, লৱনুৰ ব্যৱসায় কৰি, আৰু পোৱালিৰ প্ৰতি গাইৰ মৰমৰ ভাব দিনে দিনে দেখি, তেনে কোমল আৰু মৰমিয়াল স্বভাৱ লাভ কৰে। ব্ৰজৰ কোমল আৰু মৰমিয়াল স্বভাৱৰ নন্দ যশোদা আৰু আন গোপ গোপীৰ উদাহৰণ দি এই কথাৰ প্ৰমাণ দিবলৈ যোৱাটো বাহুল্য মাথোন। বামুণে দিনে ৰাতিয়ে শাস্ত্ৰালোচনা ঈশ্বৰ চিন্তা আৰু গুখ ভাববিলাকৰ আলোচনা আৰু আন্দোলন কৰি সাহিত্যিক স্বভাৱ পায়। ক্ষত্ৰিয়ই যুদ্ধত লিপ্ত থাকি ৰাজসিক স্বভাৱ লভে। মৰণলৈ ভয় নথকা, আপোনাৰ কথা অৰ্থাৎ প্ৰতিজ্ঞা প্ৰাণপনে ৰক্ষা কৰা, আৰু গাত শক্তি থকা গভিকে বেকা বাটেদি নগৈ পোনপটিয়ে সকলো কথাতো যোৱা, আশ্ৰিতক বিপদত ৰক্ষা কৰা আৰু তাৰ নিমিত্তে অকাতৰে প্ৰাণ পৰ্য্যন্ত দিবলৈ সাজু হোৱা আদি স্বভাৱ ক্ষত্ৰিয়ৰ ব্যৱসায় গুণত হয়। শৰণাগত কপৌৰ প্ৰাণ ৰক্ষাৰ্থে শেনক নিজৰ গাব মঙহ দিয়া শিবি ৰজাৰ উদাহৰণ দি এই কথা আপোনাক বুজাবলৈ যাবৰ সন্ধান নাই, কাৰণ আপুনি সেই কথা ভালকৈ জানে। বৈশ্য বা বণিয়াই বেহা-বেপাৰ কৰি ন্যায় বা অন্যায় বাটলৈ বৰকৈ চকু নিদি মাথোন ৰটিবলৈ যোৱা অৱস্থাৰ পৰা মাৰোৱাৰী বা ইহুদীৰ স্বভাৱ পায়। শূদ্ৰিৰে চিৰকাল দাসত্ব অৰ্থাৎ লগুৱালি

কবি খচকাত শুকোৱা আৰু নিয়ন্ত্ৰণ ঠন ধৰা দুবৰিৰ স্বভাৱ পায়। গীতাত কৈছে —

‘শমো দমন্তপঃ শৌচং ক্ৰান্তিৰাৰ্হ্ৰবমেব চ।

জ্ঞানং বিজ্ঞানমাস্তিক্যং ব্ৰহ্মকৰ্ম স্বভাৱজম্ ॥

শৌৰ্য্যং তেজো ধৃতিৰ্দীক্ষ্যং যুদ্ধে চাপ্যপলায়নম্।

দানমীশ্বৰভাৱশ্চ ক্ৰাত্ৰংধৰ্ম্য স্বভাৱজম্ ॥

কৃষি-গোবন্ধা-বাণিজ্যং বৈশ্যকৰ্ম স্বভাৱজম্।

পৰিচৰ্য্যাশ্বকং কৰ্ম শূদ্ৰস্যাপি স্বভাৱজম্ ॥’

অৰ্থাৎ সম, দম, তপ, শৌচ, ক্ৰমা আৰু সবলতা আৰু জ্ঞান, বিজ্ঞান আন্তিক্য অৰ্থাৎ ঈশ্বৰৰ বিশ্বাস ব্ৰাহ্মণবিলাকৰ স্বভাৱজাত কৰ্ম। শৌৰ্য্য, তেজ, ধৃতি, দক্ষতা, দান, প্রভৃতি আৰু যুদ্ধত নিৰ্ভিকতা ক্ৰত্ৰিয়বিলাকৰ কৰ্ম। কৃষি, গোপালন আৰু বাণিজ্য বৈশ্যবিলাকৰ কৰ্ম। পৰিচৰ্য্যা শূদ্ৰবিলাকৰ স্বভাৱজাত কৰ্ম। কিন্তু এতিয়া যেতিয়া বামুণে শূদ্ৰিৰ আৰু বৈশ্যৰ ব্যৱসায়ত ধৰিছে, ভাতৰাছনি, গাড়েৱান, আনকি কুলিৰ কামৰে পৰা নানাবিধ গোলামি কামত লাগিছে; ক্ৰত্ৰিয়ৰ ব্যৱসায়েই নাইকিয়া হ’ল, আৰু ক্ৰত্ৰিয়ৰ ব্যৱসায় গৈ বাহাদুৰ চিং, সুন্দৰ সিং থান্না আৰু ৰাজিদ ৰাঁৰ হাতত পৰিলগৈ, আমি আৰ্য্যবিলাকৰ জাতৰ চকটো কোন কেইটা উধানৰ ওপৰত ৰ’লগৈ কওকচোন? কলিকতাত ন-সূত লণ্ডণৰ ভাৰ বোৱা বামুণে ছাগলীৰ মঙহ বেচা আৰু জোতা বেচা দোকান কৰি পেট প্ৰবৰ্তাই থকা দেখা যায়। ৰাছনি গাড়েৱান আদি কাম কৰি ভাত মোকোলোৱা বাপু-দেউসকলৰতো লেখেই নাই। আজিকালি বামুণে স্নেহৰ লণ্ডালি কৰিও জাত নেহেৰুৱায়, অথচ তেওঁলোকে, বেদজ্ঞ তপোনিষ্ঠ বশিষ্ঠ ভৃগুৰে কঠোৰ তপস্যাবে অৰ্জন কৰা ব্ৰহ্মণ্যৰ ওপৰত দাবী কৰি বহি থাকে। এনেস্থলত হিন্দু সমাজৰ কেনে গতি হৈছে অনুমান কৰি ল’বই পাৰি। আমাৰ শৰীৰত আগৰ আৰ্য্যৰ আৰ্য্যত্ব, ঋষি মুনিসকলৰ ব্ৰাহ্মণ্য আৰু পবিত্ৰতাৰ গোন্ধ-ভাপ বিচাৰি পাবলৈ একো নাই বুলিলেই হয়, তথাপি আমি বামুণৰো আও বামুণ হৈ, নাহৰতকৈও সুকাঠী হৈ, থম্‌থম্‌ কৰে বহি আছে। মৰিলেও হেনো ধনঞ্জয় নামৰ বায়ুৰে গাৰ পৰা নেৰে। আমাৰ গাৰ পৰাও, আৰ্য্যত্ব ব্ৰহ্মণত্ব মৰিলেও, সেইদৰে ধনঞ্জয় বায়ুৱা জাত নাযায় দেখিছোঁ। জাতৰ শৰণ লৈ আমি আমাৰ ল’ৰাক কলিকতালৈ পঢ়িবলৈ পঠিয়াব নোৱাৰোঁ, বিলাতত পঢ়িবলৈ পঠিয়াব নোৱাৰোঁ। আমাৰ অসমীয়াৰ অপৰূপ জাতৰ বাবেই, অসমৰ বাহিৰে বামুণ সজ্জন যেয়ে হওক, তেওঁৰে সৈতে খোৱা-লোৱা কৰিব নোৱাৰোঁ। আমাৰ সি জাত নহ’ল জানিবা ভালুকৰ সাঙীহে হ’ল, তাক আমি এবিধও নোৱাৰোঁ ধৰিবও নোৱাৰোঁ। এই পৃথিৱীৰ স্বাভাৱিক নিয়মত দেখা যায়, কোনো এবিধ জন্তু বা গছ বেয়া ঠাই বা বেয়া জলবায়ুত পৰিলে লাহে লাহে সি জাত এৰি অজাতবীয়া হয়। দ্বাৰভালৰ লেংবা আমৰ কলম, বোম্বাইৰ বোম্ব আমৰ কলম, কাশীৰ মধুবিআমৰ কলম, মজঃফৰপুৰৰ লেচুৰ কলম আনি অসমত কলে, জলবায়ু, মাটি আদি অৱস্থাৰ পৰিবৰ্তনত সেইবোৰ অজাতবীয়া হয়, মুজুৰা হয়, তাৰ ফলত পোকে ধৰে, আৰু তাত আগৰ সোৱাদ নাথাকে। দহ-বাৰ সেৱ গাৰীৰ ওলোৱা নাগৰ গাই বা ভাগলপুৰী গাই পচিমৰ পৰা আনি অসমত ৰাখিলে, লাহে লাহে তাৰ গাৰীৰ কমি গৈ এসেৰ আধাসেৰত পৰে, আৰু বছৰেকেকৰ ভিতৰতে সেই গাইৰ পোৱালিৰ

অধোগতি হৈ তিলোতিপৌ হৈ পৰে। হিন্দুকুশ নাইবা ককেছছ পৰ্বতৰ কাষৰ নাইবা বাস্টিটক সাগৰৰ পাৰৰ একে জাতৰে আৰ্য্যবিলাক ঠাই আৰু অৱস্থাৰ সলনিত, দীঘল পঞ্জাবী, শকত আবত ভোজপুৰীয়া, কলীয়া মাদ্ৰাজী, পেটুৱা বঙালী, আটিল অসমীয়া আৰু গাথলু পৰ্বতীয়া হৈছে। জাতৰ পৰিবৰ্তন যদি এইদৰে সকলোপিনে ঘটিল, তেন্তে মিছাকৈ ডাংকোপ মাৰি আমি পুৰণিকলীয়া উৰ্বিল যোৱা জাতত কটকটীয়াকৈ খামোচ মাৰি থকাৰ মানে কি? আজিকালিৰ যি নিয়মৰ জাত, তাক মানুহে পতাছে, ঈশ্বৰে সজা নহয়, এইটো ধূৰূপ; তেহেলে আপোনালোকে যিমানকে শাস্ত্ৰৰ পাত লুটিয়ালুটি কৰক। জাত সৃষ্টিৰ বিষয়ে মহাভাৰতে কি কৈছে, আগেয়ে কৈ আহিছে। বৈদিক কালত জাত নাছিল, সকলোৰে স্বীকাৰ কৰিছে। পিছৰ কালতহে জাতৰ আৱিৰ্ভাব। সেই কালত তেনে জাতৰ আৱশ্যক আছিল দেখি তাক তেনেকৈ পতা হৈছিল। আজিকালি তেনেকুৱা জাতৰ সকাম নাই দেখি তাক ভঙা উচিত। মানুহৰ বা তেওঁৰ আগৰ দিনতে সজা জাতৰ ঘৰৰ তলত আমি এতিয়াও নিৰ্ভয়ে ফস্তি মাৰি শুই থাকিলে ভাগি পৰা চালবোৰৰ হেঁচাত আমাৰ পৌৰাণিক প্ৰাণবায়ুটি উৰি পলাই যোৱাৰ খুব সম্ভৱ। মানুহে যিটো পাতে, মানুহেই নিজৰ বা সমাজৰ সুবিধা অসুবিধা বুজি সেইটো ভাঙিব পাৰে আৰু ভাঙে; আৰু ভাঙিবই লাগিছে দিনে ৰাতিয়ে। যদি এই কথা সঁচা, তেন্তে জাত জাতকৈ ইমানটো “হাজামৰ” সকাম কি?

আৰ্য্যবিলাক যেতিয়া খাইবৰ গৰিসন্ধটেদি ভাৰতবৰ্ষ সোমাইছিলহি তেতিয়া তেওঁলোকে ভাৰতবৰ্ষৰ আদিবাসী অসভ্য মানুহৰ সৈতে তুমুল সংগ্ৰাম কৰি লাহে লাহে আগুৱাব লগাত পৰিছিল যে এইটো নিশ্চয় আৰু সিদ্ধ নৈৰ পাৰৰে পৰা ইফালে আগবাঢ়ি আহোঁতেও ভাৰতবাসী বৰ্বৰবিলাকৰ সৈতে খনে খনে যুদ্ধ কৰিহে তেওঁলোক আহিব পাৰিছিল। তেনেস্থলত তেওঁলোকে নিজৰ জাতৰ তিক্ততা লগত কিমান আনিছিল, সিও এটা ভাবিবৰ বিষয়। যুঁজাৰু মানুহে বিদেশত শত্ৰুৰে সৈতে যুঁজ কৰিবলৈ আহোঁতে পৰাপক্ষত ল'ৰা-তিক্ততা লগত লৈ নাহে, থৈহে আহে। তেন্তেনো ভাৰতবৰ্ষত তেওঁলোকৰ ভালেমান আদিবাসী ভাৰতীয় মানুহৰ ছোৱালী, ঘৈণী কৰি লৈ গৃহবাস কৰি আৰ্য্যবংশ বৃদ্ধি কৰা নাই বুলি কোনে ন দি ক'ব পাৰে? “স্ত্ৰীৰত্নং দুম্বুলাদপি” সংগ্ৰহ কৰিলেও দোষে নোছোৱে বুলি হৈ হিন্দুশাস্ত্ৰই বাটটো উজু কৰি থৈছে। অতি পুৰণি কালৰ কথাকে নকওঁ, বঙ্গদেশৰ ৰজা আদিশূৰে যেতিয়া কনৌজৰ পৰা বঙ্গদেশলৈ পঞ্চব্ৰাহ্মণ অনায়, সেই ব্ৰাহ্মণ কেইজন অকলশৰীয়া হৈহে আনিছিল, লগত তেওঁলোকে নিজৰ দেশৰ পৰা ল'ৰা-তিক্ততা অনা নাছিল। বঙ্গদেশৰ হীন বামুণৰ ছোৱালী বিয়া কৰাইহে তেওঁলোকে প্ৰথমে গৃহবাস কৰিছিল। পিছত তেওঁলোকৰ সুখ সম্পদৰ কথা শুনিহে তেওঁলোকৰ আগৰ ল'ৰা-তিক্ততাবিলাক বঙ্গদেশলৈ আহে। বঙ্গদেশৰ ৰাটীয় আৰু বাৰেন্দ্ৰ এই দুই শ্ৰেণীৰ বামুণ এইদৰে হৈছে বুলি সকলোৱে জানে। অসমৰ বামুণ কলিতাও সেইদৰে কনৌজ, মিথিলা, বঙ্গ দেশ আদি স্থানৰ পৰা অহাহে, এটাইবোৰ অসমৰ শিৰফুটা নহয় তেহেলে তেওঁলোকে ভীমটোকা গাপ মাৰি যিমানেকৈ ফুৰক। তেওঁলোক কনৌজ প্ৰভৃতি দেশৰ পৰা দুৰ্গম অসমত তীৰ্থাদি কৰিবলৈ আহোঁতে ‘পথে নাৰী বিবৰ্জিতা’ হৈহে আহিছিল, অবলা ঘৈণীয়েকইতক লগত নিশ্চয় লৈ অহা নাছিল। গতিকে, তেওঁলোকে কামৰূপীয়া আৰু আন আন হীন বামুণ শৃদিবৰ

ছোৱালী বিয়া কৰাই গৃহবাস কৰিয়ে অসমীয়া ভো ভো বামুণ শূদ্ৰৰ লেখ বঢ়াইছিল, এইটো নুই কৰিলে নচলিব। তেন্তেনো আপোনাসকলে ইমানকৈ গপাই থকা জাতৰ ঢেকা ওচলি কেতিয়া, কেনেকৈ মোক বুজাই দিয়কচোন? যি বঙালী আৰু হিন্দুস্থানীৰ আমি চাটকে নসওঁ, যাক আমি ছেই-ছেই কৰি ফুৰোঁ, যাৰ হাতে ভাল খালে আমাৰ ল'ৰাৰ জাত 'জহন্নামে' যায়, সেই শ্ৰেণীৰ বঙালী আৰু হিন্দুস্থানী আমাৰ ভিতৰৰ কতজনৰ পূৰ্বপুৰুষ তাৰত্ব ৰাখিছেনে নাই? যি পিতৃপুৰুষসকলৰ অৰ্থে আমি দিনৌ তৰ্পণ কৰিব লাগিছোঁ, ৯ পুৰুষৰ শৰাধ অতি সম্ভৰণে কৰিব লাগিছোঁ, সেই সকল কোন দেশৰ? নেপালৰ নে নব স্বীপৰ, তাৰ সম্বন্ধ ভালকৈ ৰাখিছেনে নাই? সেই দেখিহে কওঁ, আমাৰ আজিকালি অসমীয়া কেইটাৰ জাতৰ অপৰূপ ধাৰণাটোৰ ওৰিডোখৰ পচি খাই গৈছে, ঢোকা ভেজা নিদিলে আৰু সি থিয় হৈ থাকিব নোৱাৰাত পৰিছেহি। আমি আগৰ আৰ্য্য ঋষিসকলৰ সত্তি-সন্ততি বুলি নিজক ধন্য মানো; আপোনাৰ গোত্ৰ বশিষ্ঠ, মোৰ গোত্ৰ যমদগ্নি, তেওঁৰ গোত্ৰ পৰাশৰ বুলি, অৰ্থাৎ সেই ঋষিসকলৰ বংশধৰ বুলি গপত আমাৰ ভৰি মাটিত নপৰেই; কিন্তু সেই বৈদিক আৰু পৌৰাণিক যুগৰ ঋষিসকলৰ পান আহাৰ কি আছিল আমি গমি পিটিকি চাইছোঁনে? তেওঁলোকৰ আশ্ৰম, সত্ৰ, যজ্ঞ, সামগান, তপোবন, সন্ধ্যা, গায়ত্ৰী আৰু ফল-মূল, ঘিউ, গাখীৰ আহাৰৰ কথা শুনিয়োই আমি সাধ্বিক ভাবত নিমগণ হৈ গদগদ হওঁ, কিন্তু তেওঁলোকৰ সোমৰস পান আৰু বৰবিহ মঙহৰ ভোজনৰ কথা লৈ আমি পাহৰিও চকু নিদিওঁ।

আৰু এটা কথা মই সোধোঁ— আমি যে আৰ্য্য, ভাল বামুণ, ডাঙৰ জাত কৰি গণপ মাৰি থাকোঁহক, এতিয়াই ধৰক যদি কোনোবাই কোনো উপায়েৰে বা খেতৰ-সাঁউজ কৰি স্বৰ্গৰ পৰা আমাৰ পূৰ্বপুৰুষসকলক নমাই আমাৰ আগত আনি দিয়েহি তেন্তে কি হ'ব? ধৰক, আমাৰ ৰাজহুৱা নামঘৰতে ৰাজহুৱা সভা পাতি তেওঁলোকক আমি শোধ-পোছ কৰিবৰ দিহা কৰিলোঁ। প্রথমতে তেওঁলোকক সেৱা কৰি তেওঁলোকৰ আগত আৰু লৈ আমি তেওঁলোকৰ নাতিপুতি বুলি আমাৰ চিনাকি দিলোঁ। কিন্তু ভালকৈ ভাবি কওকচোন, আমাক তেওঁলোকৰ নাতি-পুতি বুলি তেওঁলোকে সৈ কাঢ়িবলৈ লাজ নেপাব নে? কাৰণ, তেওঁলোক হ'ল ডাঙৰ-দীঘল শকত বলী আৰু বগা, আৰু আমি তাৰে ওলোটা। তেওঁলোকে বুলিব, এই তিলো-তিপো চুটি চাপৰ বাওনা পয়ালগা কলাখন ক'ব পৰা আহি আমাৰ আগত ওলাই আমাৰ নাতিপুতি বুলি চিনাকি দিছে! মেমেৰা ক'লা এইখন কেতিয়াও আমাৰ সতিসন্ততি নহয়। ইহঁত, আমি তাহানি মৰিয়াই কলাই পৰ্কতে পাৰেও খেদি দিয়া সেই ক'লা অসুৰ, দস্যু, দাস বৰ্কৰবোৰৰ সন্তানহে, আমাৰ নহয়। দ্বিতীয়তে, আমি তেওঁলোকৰ মাত একেবাৰকে বুজিব নোৱাৰোঁ। আৰু তেওঁলোকেও আমাৰ মাত বুজিব নোৱাৰে। আমি অনাৰ্য্যসকলৰ সৈতে অজ্ঞান-ভঙ্গী কৈ মনৰ ভাব সলনাসলনি কৰাৰ দৰে, তেওঁলোকেও আমাৰে সৈতে কথা-বাৰ্তা ক'বৰ চেষ্টা কৰিব লাগিব, নতুবা কথা বিসঙ্গতি। তৃতীয়তে, তেওঁলোকৰ গাৰ সাজ কাপোৰ আমাৰ গাৰ সাজ কাপোৰেৰে সৈতে সমূলি নিমিলিব। চতুৰ্থতে, তেওঁলোকৰ সৈতে আমি খোৱা-লোৱাত যোগ দিব নোৱাৰিম; দিলে আমাৰ জাত যাব, কাৰণ তেওঁলোকে বিধৃত্তিয়ে ভৰিত চৰ্মপাদুকাৰে অৰ্থাৎ গৰু ছালৰ জোতাৰেই খাবলৈ বহি যাব। খাবলৈ মঙহৰ আঞ্জা বিচাৰিব

যাৰ নাম ক'লে, আমি ভূমি ছুই কৰ্ণত হাত দিব লাগিব, আৰু পিবলৈ সোমৰস অৰ্থাৎ এবিধ লাওপানী বিচাৰিব যাৰ বাবে তেওঁলোকৰ ওচৰৰ পৰা উঠি গৈ নৈত জোবোৰা মাৰি পৰাচিত নহ'লে নচলিব। অৰ্থাৎ আমাৰ সেই পিতৃ-পুৰুষসকলৰ যাৰ নাম লৈ গণ্ডপ মাৰি গজাটোপ একোটা হৈ আমি ওফন্দি ফুৰিছো, আমাৰ পক্ষে অনাচৰণীয়; যাৰ নিশ্বাসত আৰু সহভোজনত আৰু স্পৰ্শনত আমাৰ জাত মৰি খাত্তাং হ'ব। আমি যাৰ নাম লৈ, যাৰ যহত বৰ বামুণ, বৰ কায়স্থ, বৰ কলিতা, বৰ জাতৰ বুলি চলিব লাগিছোঁ, তেওঁলোকে অন্ততঃ এদিনলৈকে আমাৰ ঘৰত আলহী ৰব লাগিলে, আমি আমাৰ চকু-হাড়ী পেলাই, কাপোৰ কানি ধুই, গোবৰ পানী খাবলগীয়াত পৰিমহঁক, তাৰ পাছত গজান্নান আৰু গোসাঁই প্ৰভুৰ ঘৰৰ দাঁড় আমাৰ কপালত আছেই। আৰু তেওঁলোকেও আমাৰ গঢ়-গতি দেখি আমাক অসুৰ আৰু দস্যু বুলি নেওচাকেওচা দি তেতিয়াই শুচি যাব যে এইটোও ধুকপ।”

“মোৰ এই দীঘল আৰু গাজত লাগি যোৱা বক্ষতা শুনি উকিল ডাঙৰীয়াৰ মুখৰ মাত হৰিল আৰু সিজনও নিমাত হৈ ৰ'ল। কিছুপৰ উকিলে টভক মাৰি থাকি মাত লগালে, “আপুনি বৌদ্ধ কি খৃষ্টান কিবা এটা হৈছে, নতুবা এইবোৰ বামানয় শাস্ত্ৰৰ মত উলিয়াই বেদপত্ৰ ছন কৰি লোকৰ মন মুহিবলৈ যাব কিয়? আপোনাৰ কথা আৰু যুক্তি শুনিলে পাপ হয়।”

“পাপ হয় যদি নালাগে শুনিব। জাতিৰামৰ জাতৰ হিচাপ-কিতাপৰ ‘নিকাচ’ কৰি পুণ্য কৰি থাওক” বুলি মই তাৰ পৰা উঠি শুচি আহিলোঁ। ■

দ্বিতীয় অধ্যায়

বেজবকরাৰ চুটিগল্পৰ দ্বিতীয় সংকলন

# সাধু-কথাৰ কুকি

প্ৰথম প্ৰকাশ : ১৯১০ চন





# আমালৈ নেপাহৰিব

## প্ৰথম আখ্যা

“আগলি কলাপাত লৰে কি চৰে।

চিলনী আই মোৰ আগতে পৰে।।”

বিনাই-গোৱা এই গীতটি বহুত দূৰৰ পৰা বতাহৰ বোকাচাত উঠি আহি মোৰ কানত পৰিল, মই চমকি উঠিলো। চমকি উঠিবৰ কথাই; আসামত হলে একো কথাই নহয়, কিন্তু কলিকতাৰ গঙ্গাৰ পাৰৰ পৰা নিজান দুপৰীয়া অসমীয়া ভাষাবে, অসমীয়া বিনোদা সুৰেৰে কোমল অসমীয়া মাতেৰে এনে নাম, গঙ্গাৰ বুকুত নাৱৰ ওপৰত আকাশলৈ চাই উঠি যোৱা কুত্ৰাভিকুত্ৰ অসমীয়া প্ৰাণী এটিৰ কাণত পৰি মনত কেনে ব্যাকুলতা বিবাদ হৰ্ষ আৰু অনুসন্ধিৎসাৰ ঢৌ তুলি দিয়ে, তাক আনে সতকাই সম্পূৰ্ণৰূপে অনুভৱ কৰাটো টান। যাবলৈ আহিছিলো শিবপুৰৰ বটানিকেল গাৰ্ডেনলৈ; কিন্তু সম্প্ৰতি সেই ফালে যোৱা সুগিত ৰাখি নাহৰীয়াইতক বেগাই সেই মাতৰ ফালে নাও বাই নিবলৈ আদেশ কৰিলো। চিটাগাঞা কলিকতীয়া নাহৰীয়াই মোৰ অদ্ভুত আদেশ শুনি বেবেৰিবাং বৰ শাস্ত্ৰ মেলিবলৈ ধৰোতেই মই মহাবীৰ কৰ্মৰ নিচিনাকৈ সময়ৰ শৰ নেপাহৰি বাকব্যয় নকৰি ছয় অনাৰ ওপৰত আৰু ছয় অনা নাহৰ কেবেয়া বঢ়াই দি চুঙা চাই সোপা দিলে; নাও সেই নাহৰ বাটত বটীয়া ধৰি কাঁড় যোৱাদি যাবলৈ ধৰিলে।

## দ্বিতীয় আখ্যা

এটা আওহতীয়া ঘাটত নাও লাগিলহি। হঠাৎ কৰবাৰ পৰা নাও এখন আহি চলা দেখি, সেই ঘাটেতে বহি পানীৰ সোঁত চাই বিনাই ওপৰত কোৱা নাম গোৱা চৈধ্য পোন্ধৰ বছৰীয়া বগী ওজনী মাৰ্কিন কাপোৰৰ মক্কা শাড়ী পিন্ধা ছোৱালী এজনী অপ্ৰস্তুত হৈ উঠি লৰ মাৰিবলৈ ধৰোতেই মই অসমীয়া মাতেৰে মাত লগালো— “আইটি কবা অলপমান নপলাবা।” অকস্মাৎ আকাশীবাণীৰ নিচিনা অসমীয়া মাতেৰে কথা শুনি ছোৱালীজনী টভক্ মাৰি বল। ওচৰ চাপি গলো।

মই : আইটি তুমি কব পৰা আহিছ ?

ছোৱালী নিকম্বৰ।

মই : আইটি কোৱা, ভয় নেখাবা। তুমি অসমীয়া মানুহনে কি ?

ছোৱালী : ওঁ।

মই : তুমি অসমীয়া! তুমি কেনেকৈ এইখিনি পালাহি? তোমাৰ লগত আৰু কোন আছে?

ছোৱালী : “এৰা মই অসমীয়া। মোৰ লগত কোনো নাই। আপুনিনো কোন? আপুনিও আমাৰ দেশৰে মানুহ নে কি?”

### তৃতীয় আখ্যা

ছোৱালী : মোৰ দুখৰ বাতৰি দেউতা, কি শুনিব কি কম। আমাৰ ঘৰ শিৱসাগৰ জিলাৰ কোৱঁৰপুৰ গাঁৱত। মোৰ আই বাঁৰী। মই বাঁৰী আইৰ একেজনী ছোৱালী। বোপাই সৰুতে মৰিল। মোৰ বোপাইক দেখা মনত নপৰে। সৰুৰে পৰা আয়ে মোক বুকুত বান্ধি লৈ চৰাই পোৱালিক টোপ খুওৱাদি খুৱাই ডাঙৰ দীঘল কৰিলে। যোৱা বহাগ মাহত মোক আয়ে বিয়াদি জোৱায়েকক পো বুলি ঘৰতে ৰাখিছিল। দুমাহ এইদৰে আমি আইৰ পাখিৰ তলতে আছিলো। পাছে “তেওঁ” শহুৰ শাৰুক এবাৰ চাব লাগে বুলি আইক কৈ মোক লৈ কিছুমান দিনৰ মূৰত পানীয়ে বামে আহি এইখিনি পালেহি। এতিয়া শুনিছোঁ বোলে এইখন বঙ্গালৰ দেশ, কিবা হেনো কলিকতা। “তেওঁৰ” ঘৰ ইয়াৰ ওচৰতে হেনো কেনিবা। আগেয়ে “তেওঁৰ” ঘৰ বঙ্গালৰ দেশৰ ওচৰত বুলি জনাহেঁতেন আয়ে মোক নপঠিয়ায়। “তেওঁ” ওচৰতে বুলি কৈছিল। ইয়াতো তিনি চাৰি দিন মান থাকি “তেওঁ” মোক এদিন ক’লে বোলে “মই নগৰৰ পৰা কিবা অলপমান বস্তু কিনি লৈ আহোঁ, আই-বোপাইৰ ওচৰলৈ শুদাহাতে যোৱাটো বেয়া; তুমি ইয়াতে থাকোঁ, মই গধূলিলৈ আহি তোমাক আমাৰ ঘৰলৈ লৈ যামহি।” মোক অকলে ইয়াতে এৰি থৈ যাব শুনি মই ভয়ত কান্দিবলৈ ধৰিলো। মোৰ কান্দোন শুনি এই ঘৰৰ বাবু এজন আহি মোক ভয় নেখাবলৈ কৈ ভালেমান বাৎ-বাৎ-বিং-বিং কৈ কিবা-কিবি বুলিলে। “তেওঁ” গুচি গ’ল। যাবৰ সময়ত “তেওঁৰ” ভৰিত দীঘল দি পৰি ক’লো, “সোনকালে উভতি আহিবা, মোৰ অকলৈ থাকিবলৈ বৰ ভয় লাগে।” — কিন্তু আজি পোন্ধৰ দিন হ’ল, “তেওঁ” আৰু উভতি নাছিল। নিতৌ বাটলৈ চাই থাকোঁ, “তেওঁক” আৰু দেখা নাপাওঁ। গোসাঁয়ে জানে তেওঁৰ কি অথাস্তৰ মিলিল। নহ’লে “তেওঁ” কেতিয়াও নহাকৈ নেথাকিলহেঁতেন। তেওঁ যোৱাৰ দিনৰে পৰা এই ঘৰৰ বাবুজনে আৰু আন আন মানুহে নানা বেয়া কথা কৈ মোক অপমান কৰিছে। আজি শুনিছোঁ বোলে মোক হেনো অলপতে খেঙৰ কুলি কৰি কোনোবা সাত সাগৰৰ পাৰলৈ পঠিয়াব। মই আৰু “তেওঁক” দেখিবলৈ নেপাওঁ। মোৰ আইক দেখিবলৈ নেপাওঁ। মোৰ অবিহনে মোৰ আইৰ কি গতি হ’ব। তাহানি আইৰ মুখে সাধু-কথাত শুনিছিলো বোলে চিলনী-জীয়েকে দুখ পালে মাকক “আগলি কলাপাত লৰে কি চৰে, চিলনী আই মোৰ আগতে পৰে”, এই বুলি বিনাই মাতিলে মাক কস্তুৰকতে আগতে পৰেহি। কথাটো শুনি মই মোৰ আইক সুধিছিলো, “আই, আগলৈ মই দুখত পৰিলে তোক এইদৰে মাতিলে তই মোৰ আগতে আহি পৰিবিহিনে?” আয়ে কৈছিল, “পৰিষ তো মোৰ আইকণ তোৰ আগতে, তই দুখত পৰি মাতিলে।” আজি সেই দেখি চিলনী-জীয়েকৰ দৰে ময়ো বিনাই আইক মাতিছিলো এই দুখ কালত। আইৰ বদলি আপুনি মোৰ আগতে পৰিলহি, আপুনি মোৰ ইন্ধৰ। নিশ্চয় আপোনাক

মোৰ আয়ে মোৰ বিনি শুনি মোৰ ওচৰলৈ পঠিয়াই দিছে। দেউতা ঈশ্বৰ মোক উদ্ধাৰ কৰক। মোক মোৰ আইৰ হাতত পাৰে যদি পেলাই দিয়ক মোৰ দেউতা।

এই কেৰাৰ কথা কৈয়ে ছোৱালীজনীয়ে উচুপি উচুপি কান্দিবলৈ ধৰিলে। মোৰও শুকান চকুত ঢল আহিল।

### চতুৰ্থ আধ্যা

ইয়াৰ পাছত কি হল, কি কৰা গল, কবলৈ গলে আত্মপ্ৰাণা কৰা হয়; সেই গুণে সেইবিলাক বিবৰি নকৈ মুঠতে কওঁ যে মহাবাণীৰ নিৰপেক্ষ আইনৰ সাহায্য লৈ নিঃসহায় অভাগিনীক গাৰ্ভেণবিচৰ কুলি ডিপোৰ পৰা অতি কষ্টে উদ্ধাৰ কৰি স্বদেশলৈ পঠিয়াই দিয়া হ'ল। মাকে হেৰোৱা-ধন আকৌ পাই আনন্দত ঈশ্বৰৰ চৰণত কৃতজ্ঞতা-ফুল আজলিয়ে আজলিয়ে দিবলৈ ধৰিলে। জীয়েকেও মাকৰ স্নেহ-বসেৰে ভৰপূৰ বুকুত মূৰ সুমাই সুখেৰে আকৌ ওবলৈ পাই হাতেৰে স্বৰ্গ ঢুকি পালে। কিন্তু তুঁহ-জুইৰ নিচিনা একুৰা শোকৰ জুই সদাই তেওঁৰ মনত জ্বলিবলৈ ধৰিলে যে “মোৰ স্বামী নাছিল। তেওঁৰ নাজানো কি দশা হ'ল।”

কিছু দিনৰ মূৰত এদিন হঠাৎ স্বামী মহাশয়ক হাতত শিকলি লগাই পুলিচে মাক-জীয়েকৰ আগত হাজিৰ কৰিলে। মেকুৰী জোলাঙাৰ পৰা ওলাল, সবিশেষ বৃত্তান্তও তাৰ লগে লগে ওলাই পৰিল। “তেওঁ” মহাশয় এজন উৰিষ্যা দেশৰ ব্ৰাহ্মণ পাণ্ডা। জগন্নাথৰ গদাধৰ পাণ্ডাৰ গোমস্তা বুলি কৈ তেওঁ গাৱঁত সোমাই অসমীয়া গাৱঁলীয়া মানুহৰ লুটি-পুটি খাই সৰ্বস্বান্ত কৰি ফুৰিছিল। এইদৰে ফুৰি তেওঁ অসমীয়া কবলৈ শিকিলে। পাছ-কটা তিনি-খলপীয়া চুলি আৰু এমোকোৰা তামোলৰ মুখেৰে অসমীয়াৰ লগত অসমীয়া হৈ যাবলৈ আমাৰ উড়িয়া ভাইহঁতৰ পক্ষে যে কিমান উজু ব্যাপাৰ তাক সকলোৱে অগ্ৰসৰে বোধগম্য কৰিব পাৰে। আমাৰ গাঁৱে গাঁৱে সোমাই অসমীয়া বুলি পৰিচয় দি মোৰ অমুকত ঘৰ অমুকত বাৰী, এইদৰে কৈ, কোনো কোনো ভোদা অসমীয়া মানুহক ভুলকিয়াই ঘৰ জোৰাই চাপি আজলী অসমীয়া ছোৱালী ফুচুলাই লৈ আহি কলিকতাৰ ডিপোত বেচি থৈ গুচি যোৱা ব্যবসায় আমাৰ এই বহুৰূপী পাণ্ডা মহাশয়ে ধৰিছিল। এইবাবে এই বাৰীৰ জীয়েকক এনে ফন্দি কৰি কলিকতাত এৰি থৈ গৈ ৰং মনে আকৌ অসমত নতুন পছ ধৰিবলৈ নতুন জাল পাতিবৰ চেষ্টাত থাকোঁতেই ঈশ্বৰৰ ইচ্ছাত কলিকতাৰ পুলিচে লুটিয়াই তেওঁক ডাঙৰ জালত পেলাই অনুগ্ৰহ কৰি ধৰি বৰফাটেকত সুমাই থ'লে।

### সামৰণি

এই ঘটনাৰ কিছু দিনৰ পাছত এদিন, বাট পাহৰিয়েইনে কি, কোৰঁবপুৰৰ সেই বাৰীৰ বহাত ওলাইছিলোঁগৈ। নানা কথা বাৰ্ডাৰ পিছত বিদায় লৈ উঠি আহিবৰ সময়ত সেই ছোৱালীজনীয়ে চকুৰ লো টুকি মোৰ মুখলৈ চাই ক'লে, “আমালৈ নেপাহৰিব!” ইমান দূৰত ইমান সময় আৰু স্থানৰ ব্যৱধানত আছোঁ, তথাপি আজিও থাকি থাকি মোৰ কাণৰ বিজ্ঞাত বাজি উঠে “আমালৈ নেপাহৰিব।” ■

## স্বৰ্গাৰোহণ

চ'তৰ “বাৰে খৰ” অসমত ন কথৱ নহয়। এইবাৰ খৰত অসমীয়া মানুহ চৈধ্য পুৰুষৰ পৰা খৰখৰীয়া হৈ শুকাই আহিছে। কিন্তু পকা-আজঠা-য়েন এই বাৰ চৈধ্যটা দিন অসমীয়াই বঙালী ন বহাগৰ ন পানীৰ আশাত চকু-মূৰ মুদি যেনে তেনে মতে কটায়। বহাগৰ ন বৰষুণ গাত পৰিলেই অসমৰ পুথি-খলিহাই সেন্দূৰ পিঙ্কি নাচোন-বাগোন ধৰে, আৰু লগে লগে ল'ৰা-ছোৱালী ডেকা গাভৰু বুঢ়া-বুঢ়ীয়েও সেন্দূৰীয়া হৈ আপোন অৱস্থানুযায়ী যথাবিহিত ৰং-ধেমালি কৰে। আমি কবি হোৱা হ'লে এইখিনিতে আমগছ নাহৰ গছৰ নতুন কুঁহি পাত, ৰিব্ ৰিব্ কৰে বোৱা মলয়া বতাহ, কুলিৰ সুললিত কু-উ কু-উ আৰু বঙালী বহাগৰ বিহুৰ ৰং-ধেমালি আদি সুৰলা ভাবৰ কথাৰ ৰহণ সানি বৰ্ণই নিদিয়াকৈ কেতিয়াও নেবিলোহেঁতেন। কিন্তু! — দুখৰ কথা কিন্তুতেই অন্ত কৰা ভাল। আমি কবিত্ব কৰিবলৈ গ'লে নিৰ্বলীৰ পৰা কাণ মলাটো, বলীৰ পৰা বাঘ-ঢকাটো, আৰু বলী নিৰ্বলীৰ মাজতে যি তেওঁৰ পৰা খৰকা মুকুটিটো খাব লাগিব। “লাইচেন্স” পোৱা বা “পট্টদাৰ” কৰিয়ে “আমৰ মল” আৰু “নাহৰৰ” কুঁহিপাত বুলি উকা কৈ বৰ্ণই গলেও পাৰ পাই যাব; কিন্তু আমি “অকবি” মলমতিৰ মুখত আমৰ মল আৰু নাহৰৰ সলনি “অন্ত মুকুল” আৰু “নাগেশ্বৰ” ল'ৰা সাজ পাৰ পিঙ্কি ওলালেও, বিনা সোখে বিনা আপিলে আমাৰ ৫ টকা জৰিমনা নহৈ নেযায়।

কলিকতাত চ'তৰ বাৰ খৰ বুলি কথা এটা নাই। বাৰ খৰ ঠাইত ছত্ৰিশ খৰ বুলিলেও কলিৰ চহৰ কলিকতাৰ বদৰ যথোচিত সন্মান ৰক্ষা কৰি নামাকৰণ কৰা নহয়। চ'তৰ কলিকতাৰ দিনত তো জুয়েই, ৰাতিও জুহাল। এনে চ'ত মহীয়া এনিশাত, শোৱনীঘৰত শুৱ নোৱাৰি ভালকৈ বা-বলা বাহিৰৰ চৰাঘৰত আহি শুৱৰ আয়োজন কৰা গ'ল। উপজিবৰে পৰা এই বয়সলৈকে টোপনিৰ আশয় পাব নোৱাৰিলো। কেতিয়াবা নেমাতিলেও আহি টোপনিৰে ধৰে, কেতিয়াবা আহিবলৈ কুতুৰি মাতি থাকিলেও টোপনিৰে সৈতে দেখা সাক্ষাৎ নহয়। আমাৰ সময় অসময় সুবিধা অসুবিধা বুজা অভ্যাস টোপনিৰ সমূলি নাই। সংক্ষেপতে ক'বলৈ গলে টোপনিৰে সৈতে আমাৰ সম্বন্ধটো প্ৰণয় বা সঙ্ঘৰ্ষৰ সম্বন্ধ নহয়, “স্নান-মোক্ষৰ্দ্দমা” বা “গোচৰ-ফৰিয়াদৰ” সম্বন্ধ। আদালতত গোচৰ কৰি বিবাহিতা তিকতা “ডিক্ৰি” পাই সেই তিকতাৰে সৈতে কৰা গৃহবাস যেনে, নাহেঁ বুলিলে, ৰানি-ভাং-ফটিকাৰ আদালতত ডিক্ৰি পাই অন্য টোপনিৰে সৈতে কৰা গৃহবাসো তেনে।

শোৱা পাটীত পৰি বাট চাই অহোঁ, টোপনি আহিব, টোপনি আহিব — টোপনি নাই।

“মোৰ সোণ, মোৰ মইনা টোপনি আহী, কাবো কৈ মাতিছে” টোপনিৰ গায়েই নলৰে। হঠাৎ মনত পৰিল, তাহানি ছাত্ৰৰ অৱস্থাত পঢ়িবলৈ কিতাপ মেলিলেই টোপনিৰে দেখা হেচা মাৰি ধৰেহি, এতিয়াও সেই বৃথি নকৰোঁ কিয় ? উঠি চাকিটো বঢ়াই দি কিতাপ এটা মেলি ল’লো। হায় ! সেই বামো গ’ল, অযোধ্যাপুৰীও গ’ল। সেই সুখৰ ছাত্ৰীয়া টোপনি আক নাই। কিতাপ মেলিলেই যে টোপনি আহে এই কথাত সেই কালৰ মোৰ এনে ডাঠ বিশ্বাস আছিল যে কোনো বয়সীয়া মানুহক টোপনি নাহে বুলি ক’বৰ শুনিলে কিতাপ মেলি ল’বলৈ পৰামৰ্শ দিছিলো; আৰু নিদ্রান্ত্য দুৰ্ভাগীয়া সৰ্বসাধাৰণৰ উপকাৰৰ অৰ্থে “টোপনি অহাৰ অৰ্থাৎ শুভ” নাম দি এই বৃথিটো বাতৰি কাকতত জ্ঞাননী দি দিওঁ বুলি কেইবা বাৰো গভীৰভাবে ভাবিছিলো, কাৰ্য্যবশতঃ সি জ্ঞানিবা হৈ নুঠিল, গতিকে মোৰ জ্ঞানীৰ খবৰ পইচা কেটাও বাহি হ’ল। কিতাপ জপাই চাকিটো নুমাই আকৌ একাগ্ৰচিত্তে টোপনিৰ তপস্যাত লাগি গ’লোঁ। ঘড়ীত টংটং কৰে তিনি বাজিল। অনেক ডাকনা-ডাকিনী চিন্তা-যোগিনী আহিল, কিন্তু টোপনি দেবী নাছিল। এই পৃথিৱীৰ ওপৰত বৰ বিৰক্তি ধৰিলে। ভাবিলো এই পৃথিৱীত সুখৰ লেশমাত্ৰ নাই; যিমান শীঘ্ৰে এই দুখৰ পৃথিৱী এৰি যোৱা যায় সিমান মঙ্গল। আজিকালিৰ আমি উঠি অহা ডেকাই য’তে যিহতে, আপোন দোষতে বা পৰৰ দোষতে, চেকা খাওঁ, বিৰক্তিটো ধৰেহি এই পৃথিৱীখনৰ ওপৰত। ওপৰ-চকুৱা হৈ বাটত উজুটি খাই আমাৰ আজুলিৰ আগ ছিগিল, জগৰ লাগিল এই পৃথিৱীৰ গাত। আমাৰ গিঠি-ঢেকিত মছে খালে, ফ্ৰফ্ৰবণি উঠিল আহি এই উড়াল পৃথিৱীৰ গাত। আকাশৰ ডৰাটো হাত মেলি ঢুকি নেপালো, দায় পৰিল এই পৃথিৱীৰ গাত। খৰি ভাৰীৰ ল’ৰা বা খৰি-ভাৰী হৈ বজাৰ জীয়াৰীক বিয়া কৰাবৰ মন গৈছিল, কৰাব নোৱাৰিলো, দোষ দিলো এই ঘুৰুগীয়া পৃথিৱীৰ গাত, আৰু বাজকন্যাৰ উদ্দেশ্যে আত্মহত্যা কৰি এই পৃথিৱীৰ ওপৰত খং সাৰিলো। এই প্রচলিত প্ৰথা অনুসৰণ কৰি মোৰো টোপনি নহা বাবে এই পৃথিৱীৰ ওপৰত বিৰক্তি ধৰাটো অব্যক্তিসঙ্গত নহয়। ভাবিলো এসেকুৱা এখন ঠাইলৈ যাব নোৱাৰি নে য’ত এই নিষ্ঠুৰ টোপনিৰ ভৰিত তেল-টেঙা নৰ্ঘহাকৈ কাল কটাই থাকিব পাৰি ? এনে ঠাই স্বৰ্গৰ বাহিৰে এই পৃথিৱীত ক’ত ? আহা আজিয়েই মোক স্বৰ্গলৈ কোন গোঁসাঁয়ে লৈ যাব। ইত্যাদি কিবা আগন্তুৰি নথকা কথা ভাবি থাকোঁতেই, ক’ব নোৱাৰোঁ, কেতিয়া কলা-মলাকৈ মোৰ টোপনি আহিল।

মোৰ চৰাঘৰটো অনুটুপীয়া হৃদয়ত ৰচিত। অৰ্থাৎ, চকু দিলে চকুৰোৱা বা গেস্কেকানিত চকু পৰা বিধৰ নহয়। মাজে মুখে এক বকম চলি যোৱাকৈ সজোৱা। কিহেৰে কেনেকৈ সজোৱা তাৰ বৰ্ণনা দি মোৰ বেচেৰা দুখীয়া চৰাঘৰ ফেৰাৰ সুখ্যাতি বা অখ্যাতি কৰিবৰ মোৰ মন নাই। এটা বস্তুৰ মাথোন উল্লেখ কৰিবৰ আবশ্যক। চৰাঘৰৰ বেবত কেইবাখনো পট বা “ছবি” অৰা আছে। তাৰে এখন ছবিৰ নাম শ্ৰেয়ৰ বাতৰি (Message of Love)। ছবিখন ইংৰাজী ছবিৰ আৰ্হিত অৰা। ছবিৰ বিষয় : এজনী সুন্দৰী গাভৰু ছোৱালীয়ে ৰাতিপুৱা ফুলনি-বাৰীত সোমাই ফুল তুলি কোচত একোচকৈ ভৰাইছে; তাৰে দুটা এটা ফুল কোচৰ পৰা সৰি মাটিত পৰিছে। মূৰৰ ওপৰত নিশ্ৰল নীল আকাশত চিলনী বনাইছে। এনে সময়ত ল’ৰামতীয়া দুটো কামদেউ কবাবৰ পৰা অকলাৰীয়াকৈ ছোৱালীজনীক পাই তাইৰ কাণত ফুৎফুৎ কৰে কিবাবোৰ কৈছে।

কি কৈছে কি মেলিছে কোনে জানে? ফুচফুচীয়া কথাৰ, বিশেষ গাভৰু ছোৱালীৰ ফুচফুচীয়া কথাৰ আমি ধাৰ নাখাওঁ। অমুক তমুক কৈছে বুলি সাজি-পাতি ক'বলৈকো, আমি আগেয়ে সৈ কাঢ়ি থৈছো, কোনো বিধৰে কবি নহওঁ বুলি। ছবিখন দেখা মানুহে কয় বোলে কিবা হেনো শ্ৰেয়ৰ বাতৰি কৈছে, অৰ্থাৎ কামদেউ নামৰ সেই থোপোৰা সৰু ল'ৰাটোৱে গাভৰু ছোৱালীজনীৰ কাণত কৈছে হেনো, “অমুকত তোমালৈ এনে ৰূপৰ এনে গুণৰ এটি সুন্দৰ দৰা আছে তোমাক লাগেনে?” আমি কিন্তু নোপাইহে, এনেই ক'লৈ নপতিয়াব যদি, ল'ৰাৰজা বা গৌৰীনাথ ৰজাৰ শৰণ দি কৈছোঁ, এই ফুচফুচীয়া “শ্ৰেয়ভেম” বুজ নেপাওঁ, তেহোলৈ তহঁতে যিহকে বোল। খনিকৰৰ হাতৰ হেনুল-হাইতালেৰে অকা ৰমক-জমক নজ্ঞা দহ চাৰিয়েও আবে, দহ চাৰিক দেখা-দেখি আমিও আনি বেৰত আৰি থৈছোঁ। দোষৰ ভিতৰত আমাৰ গাত এই ফেৰাহে। আমি হোল-গোজ ভকত ইয়াকেহে বুজো, যে ছোৱালীলৈ যদি দৰা বিচাৰিব লাগে, সেই কাম মাক বাপেকৰ; কামদেউক সেই ভাৰ দিলে কোনে? আমি জানো, ল'ৰাৰ কাম হৈছে ওমলা, খোৱা শোৱা আৰু “স্কুলৰ লেচন” পঢ়া; দৰালৈ ছোৱালী, ছোৱালীলৈ দৰা বিচাৰি ঘৰপাতি ফুৰা নহয়। হাততে প্ৰমাণ ল'ৰাৰ ল'ৰাবুদ্ধি, চকক সুধি চাউল বহাবলৈ গৈছে, দৰাৰ বাতৰি বাপেক মাকক নকৈ ছোৱালীৰ আগত কৈছে গৈ। বাপেক-মাকৰ কাৰলৈ বা এইবিলাক কথা লৈ এই বালক কামদেউ ঠোকে কেনেকৈ? মৰমসাহ দি ঠুকিলেও “ল'ৰাৰ মুখত বুঢ়া-কথা। যা ইয়াৰ পৰা ওচি যা!” বুলি বুঢ়া-বুঢ়ীয়ে একেটা ঢেকিঠোৰাৰ মাৰতে পেটুৱা কামদেউৰ পেটু উলিয়াব।

মোৰ চিলমিলকৈ টোপনি আহিল, লগে লগে টোপনিৰ সৰী সমাজিকো আহিল। দেখিলো, ছবিখনৰ পৰা সেই উদং-মুদং ফুচফুচীয়া ল'ৰাটো আহি মোৰ কাণত ফুচফুচাবলৈ লাগিছে। ইকি “তামোচা।” মোৰ খঙে মূৰৰ চুলি পালোঁগৈ। “হেৰ, মোৰ দেখোন কেতিয়াবাই বিয়া হৈ গ'ল, এতিয়া মোৰ কাণত কি ফুচফুচাবৰ দিন আহিছে? একেই এই তিনিপৰীয়া ৰাতিলৈকে টোপনি নাই, ঘামত ছট্ফটাই আছে, তাৰ ওপৰত ভই আহি লাগিছহি? কি ল'ৰাই চল পাই যায়, ডাঙৰে সৈতে চুপতি কৰিবলৈ আহিছ।” এই বুলি তাক থেকোচা মাৰি পেলাই দিব খোজোতেই “হে হে কি কৰে, খং কৰিছে নো কেঁলৈ? আগেয়ে শুনক-মই কি ক'বলৈ আহিছো তাৰ পাছত মোৰ গাত দোষ পায় যদি খং কৰিব!” এই বুলি কামদেউ হাত মোৰ কৰি মোৰ আগত থিয় হ'ল। ময়ো লেকাম টানি খৰি খংটো ৰখাই সি নো কি বজ্জতা কৰিব বুজিছে, শুনিবলৈ কাণ পাতিলো।

কামদেউ : ককাইদেউ, (ককাইদেউ বুলিয়েই আপোনাক সম্বোধন কৰিলো, খং নকৰিব দেই) আপোনাৰ কষ্ট দেখি থাকিব নোৱাৰি বেৰৰ পৰা নামি ওচৰ চাপি আহিছো যদি মোৰ পৰা কিবা উপকাৰ হয়, এই ভাবি। ৰাতি তিনি বজালৈকে আপোনাৰ চকুত টোপনি নাই ছট্ফটাই আছে, মই চকুৰ আগতে দেখি আছো।

মই — মোৰ টোপনি নাছিল যদি নাছিল, জোৰ তাত কি হ'ল? কোনোবা বজাৰ জীয়েকৰ বাতৰি কৈ মোৰ চকুৰ পৰা টোপনি এৰোৱাৰেই খেদিবৰ ফিকিৰ কৰি মোৰ ওচৰ চাপিছহি হ'ল্লা? সেই ফিকিৰ মোৰ ওচৰত নেহাটে। ভই বেৰৰ ল'ৰা কেৰলৈ উঠি বা, গৈ লোকৰ

কুমলীয়া ছোবালীৰ কাণত ফুচ্‌ফুচ্‌-ফাচ্‌ফাচ্‌ কৰি তাইক বলিয়া কৰা গৈ। তই মোৰ ভাই বা আন সম্বন্ধীয়া নহ'লি; নপঢ়ি নুশুনি দুষ্টালি কৰি এনেকৈ ফুৰা বাবে নিতৌ ক্ষেপ লিখি তই সৌকা মেলিবলৈ নেপালো। ওচ। যা। মোৰ বিয়া হৈ গৈছে, তই মোৰ ঘৰ পাতিব নেলাগে।

কামদেউ : আপোনাৰ বিয়া হৈ গৈছে বুলি মই জানো: মই সেই বাবে আপোনাৰ ওচৰলৈ অহা নাই।

মই — কি বাবে আহিছ বেগাই ক। মাঠি-মুঠি থাকিব নেলাগে। ৰাতি পুৱায়হে লাগে, পাৰোঁ যদি মই অলপ চকু মুদোঁ।

কামদেউ : আপুনি এই পৃথিৱী এৰি স্বৰ্গলৈ যাবলৈ ইচ্ছা কৰিছিল। মোৰ স্বৰ্গ-মৰ্ত্য-পাতাল তিনিও লোকত অব্যাহত গতি। বেছ কথা, আপুনি যদি স্বৰ্গলৈ যায়, তেন্তে বলক মই লৈ যাওঁ। এই কথা ক'বলৈহে মই আহিছোঁ।

মই — সঁচাকৈয়ে কৈছনে, নাই মোৰ সৈতে চুপতিহে কৰিছ? চুপতি কৰিছ যদি সোকোতা পাবি, মই কেনে ভকত জনা নাই হ'বলা?

কামদেউ : ৰাম ৰাম। আপুনি মোৰ ককাইদেউ, আপোনাৰে সৈতে জানো মই চুপতি কৰিব পাৰোঁ? সঁচাকৈ কৈছো, যদি তায় বলক মই লৈ যাওঁ।

মই — যাওঁতো লৈ যাব পাৰ যদি। কিন্তু বোৱেকক হ'লে এৰি যাব নোৱাৰোঁ।

কাম — কিয় বৌক এৰি যাব লাগিছে, তেওঁকো লৈ যামইক। কিন্তু এজন এজনকৈহে মই লৈ যাব পাৰিম। পলাই স্বৰ্গত সোমোৱা কথা, দুইকো একে বেলিয়েই লৈ গ'লে কৰবাত ধৰা পৰিম। পৰিলে আপোনালোকতো অজলা “নব মনিষ” বুলি সাৰিব, মইহে মৰা পৰিম। প্রথমতে দুৰবীয়েই, কোবাই মোৰ পিঠিৰ ছাল ছিঙিব; তাৰ পিছত ইন্দ্রৰ আগ পোৱালে নে কি হয় ইন্দ্রই হে জানে। আপোনাক আগেয়ে লৈ গৈ স্বৰ্গত থৈ আহোঁগৈ, তাৰ পাছত বৌক লৈ যামহি।

মই — বাক তেন্তে। কিন্তু সাৱধানে কৰিবি ৰোপাই। ভাল-মন্দ তইহে জান। অ' আৰু এটা কথা; মোৰ বই বস্ত্ৰ সোপা, কি কৰিম? এৰি থৈ যাব হ'লে নোৱাৰোঁ। মই ৰোপাই বগা শিলৰ মেজখন কালি হে কিনি আনিছোঁ। মথমলৰ জোতাজোৰা সবৰ ন।

কাম — আপোনাৰ বস্ত্ৰ এটাইবোৰ কেনেকৈ লৈ যাব? ধৰা পৰি মৰিব দিয়েনে? আপুনি বলে পৰা এটামান টোপোলাৰ জোখাই বাক লয় যদি বান্ধি লওক। বগা শিলৰ মেজ-চেজ এৰক, সেইবোৰ লৈ যাব নোৱাৰে। স্বৰ্গত গৈ আপুনি ঠান-থিত লাগক গৈ, তাতে মই লাহে লাহে বগা শিলৰ মেজ এখনহে নেলাগে দহখন কিনি দিম। মথমলৰ জোতাজোৰা পিন্ধি লওক।

মই — (ভালেমান বেলি ভাৰি) বাক মোৰ ৰোপাই তোৰ কথাই বগক। কিন্তু এদিন সময় দিব লাগিব; আজিয়ে মই যাব নোৱাৰোঁ। কাইলৈ ৰাতিকৈ আমি ঠিক হৈ ওলাই থাকিমইক, তই আহি লৈ যাবিহি। মথমলৰ জোতাজোৰা নিপিন্ধো, টোপোলাত সুমাই লম, বাট বেৱা যদি পিন্ধি খোজ কঢ়িলে সি ফাটিব।

কাম — বাক তেন্তে কাইলৈ ঠিক মাজনিশা আহি আগেয়ে আপোনাক লৈ যামহি, তাৰ পাছত বৌক।

মই — এৰা।

ইয়াৰ পিছত সমাজিকতে দেখিলো যেন “কাইলৈ মাজনিশা” হ’ল। যেন সকলো দিহা-পোহা কৰি নিব লগা বস্তু একেটা টোপোলাতে বান্ধি যাবলৈ দুয়ো সাজু হৈ ওলালোঁ। যেন কামদেউ আগৰ দৰেই ছবিটোৰ পৰা নামি আহি আগ বাতিৰ কথা মতে মোক আগেয়ে যাবলৈ ক’লে। যেন মই ধোবাই কাপোৰৰ টোপোলা লোৱাদি বস্তুৰ টোপোলাটো লৈ পিছে পিছে যাবলৈ ধৰিলো।

কিছুমান বেলিৰ মূৰত স্বৰ্গ পালো গৈ। কেনেকৈ কোন আৰু কেনেকুৱা বাটেদি গ’লো, আৰু যাওঁতে যাওঁতে বঢ়িত কি দেখিলো, কি শুনিলো, মোৰ একো মনত নাই। এটা মানুহ-দুনুহ নোহোৱা ঘৰত মোক সুমাই দি সি ক’লে, “আপোনাৰ এইটোৱেই বহা, ইয়াতে টোপোলাটো থওক।” তাৰ কথা মতে মই টোপোলাটো মাটিত থৈ ভাক ক’লো, “বাক মই টোপোলা থ’লো, তই লৰ মাৰি যা বৌৱেকক লৈ আহগৈ, মোৰ মনটোৱে খু-ধুৱাব লাগিছে।”

“মই যাওঁ লৰি লৈ আহোঁগৈ” বুলি কামদেউ নাইকিয়া হ’ল।

কামদেউ যোৱাৰ পিছত, “এনেই বহিয়ে আছোঁ, এটা কামকে কৰো” এই ভাবি লাহে লাহে টোপোলাটো মেলি এটা দুটাকৈ বস্তু উলিয়াই মসৃণ থৈ যাবলৈ ধৰিলো। কিন্তু কি আচৰিত, বস্তুবোৰ টোপোলাৰ পৰা উলিয়াই থোৱা ঠাইতে কেয়া আঙ্গুলিটো সোমাব পৰা এটা ফুটা আছিল। মই ভাবিছিলো সেইটো পৰুৱাৰ গাঁত। সেই ফুটাইদি টলৰ টলৰ কৰে মোৰ বস্তুবোৰ এটা এটাকৈ সৰকি ভলৰ পৃথিৱীলৈ পৰিব লাগিছে দেখোন। মই দেখিতো অৱাক। স্বৰ্গখন এনে “ৰে মেৰামত” কিয়?

ইয়াত পাবলিক্ ওৱৰ্কচ্, লোকেলব’ৰ্ড আৰু মিউনিচিপেলিটি নাইনে কি? কিয় নহ’ব অৱশ্যে আছে। ভাবিলো পাবলিক্-ওৱৰ্কচ্ লোকেলব’ৰ্ড মিউনিচিপেলিটি-ডেকিয়ে আমাৰ পৃথিৱীত যেনেকৈ ধান বানে, ইয়াতো সেই দৰেই বানে। তাতো ঢেঙ্গুৰ্ছ ইয়াতো সেই ঢেঙ্গুৰ্ছেই। স্বৰ্গৰ ঢেকি বুলি ঢেঙ্গুৰ্ছৰ ঠাইত মুকলিৰ মাত নেমাত্তে। অসমীয়া সংস্কৃতজ্ঞ “পণ্ডিতে” ক’ব নিচিনা “দুৰাংচ পৰ্কাতা বম্যা ওচৰাং তু খলা বম্যা।” দুৰৰ পৰাহে স্বৰ্গ। এনেখন স্বৰ্গলৈকে আহিবলৈহে মানুহে দান-পূণ্য, হোম-যাগ আদি ইমানবিলাক কষ্ট-সাধ্য কাম কৰি হেপাহ কৰি মৰে। নেলাগে বোপাই মোক স্বৰ্গৰ সুখটো, কামদেউ আহিলে পৃথিৱীৰ ল’ৰা পৃথিৱীলৈ গুচি যামগৈ। তাত টোপনি নোহোৱাকৈ গোটেই ৰাতি খপো সিও ভাল, তেওঁ মই এনে ঢেকি-স্বৰ্গত নেথাকোঁ। — ইমান অকণমাণ বিজ্ঞাটোৱেদি নো মোৰ ডাঙৰ ডাঙৰ বস্তুবোৰ কেনেকৈ তললৈ সৰকি পৰিছে এ? স্বৰ্গৰ দেখোঁ সকলো কথাই অদ্ভুত।

এইবিলাক ভাবি থাকোঁতেই দেখিলোঁ, মোৰ বস্তু সৰকি পৰি আদৰ্শীয়া হ’লেই। আপদকাল উপস্থিত হ’লে “অৰ্হৎ ত্যজতি পণ্ডিতঃ, অৰ্হেন কুরুতে কাৰ্য্যঃ।” যি গল, গল যি পাবো তাকে ৰাখোঁ, ভাবি একে দোপেই উঠি ফুটাটোত কেয়া আঙ্গুলি এটা সোমাই সোপা মাৰি ধৰিলো। অলপমান বেলি এই দৰেই ধৰি আছোঁ, কিন্তু ভাবি পোৱা নাই কিহেৰে ফুটাটো একে বেলিয়েই মাৰো। স্বৰ্গলৈ আহি মোৰ বুদ্ধিটোও আকোৱালি নোপোৱা হ’ল নে কি? এনেতে হঠাৎ কাণত পৰিল “লক্ষ্য ক’ত ক’ত।” ভাবিলো, স্বৰ্গতো কুকুৰা চৰাই আছে, বেছ



কথা সুবিধাই। এই কথা ভাবি থাকোঁতেই দুৱাৰত ঠক্ ঠক্ শব্দ শুনিলো। শুনিলো হৰিষ মিলিল; ভাবিলো, কামদেউ বৌৰেকে সৈতে উভতিল।

মই — (বিলিয়াই) দুৱাৰখন হেচা মাৰি দিলেই মেল খাব; ভিতৰৰ পৰাতো মই ডাং দিয়া নাই। মই মেলিবলৈ উঠি যাব নোৱাৰো, গলেই বাকী কেটা বন্ধুও সবাকি পৰিব।

লগুৱা — (বাহিৰৰ পৰা) দেউতা চাহ আনিছোঁ।

মোৰ লগুৱাটোৰ মাত যেন শুনিলো। ভাবিলো ইনো স্বৰ্গলৈ আহিল কেনেকৈ? মোৰ দুখ হয় বুলি কামে ইয়াকো আনি থৈ গলহি হ'বলা। ভালোই হল।

লগুৱা — (বাহিৰৰ পৰা) দেউতা, চাহ আনিছোঁ, ভালোমান বেগি হ'ল, উঠক।

মোৰ চকু দুটা চাঁট কৰে মেল খালে। সাৰ পালো। সাৰ পাই দেখিলো মোৰ সোঁ কাণখনৰ বিন্ধাত সোঁ হাতৰ কেয়া আঙুলিটো সোমাই আছে, আৰু মই মোৰ সেই, চৰা-ঘৰতে শুই আছোঁ। ■

## চোৰ

### প্ৰথম আখ্যা

ইন্দুমতীৰ বৰ নৰীয়া। তিনি মাহ তেওঁ শোৱাপাটীৰ পৰা উঠিব পৰা নাই। আজি নৰীয়া টান। গিৰিয়েক লোকেশ্বৰ বৰুৱা কাষতে বহি ৰাতি পৰ দি আছে। ৰাতি তিনি পৰমান হৈছে, ইন্দুমতীয়ে গিৰিয়েকক ঠাৰ দি নিচেই কাষলৈ মাতি আনি ক্ষীণ মাতেৰে কলে, “আজি তিনি মাহ মই শোৱাপাটীত পৰি নৰীয়া গাই কটাইছোঁ। ঘৰেঘৰোৱাহে মানুহক কষ্ট দিছোঁ। আপুনি মোৰ পৰা নথৈ দুখ পাইছে। লোকে তিকুতাৰ পৰা সুখ পায়। আপুনি মোৰ পৰা সুখ-সম্পদ পাওক ছাৰি এদিন এসাজ ভাত সুখেৰে—”

লোকেশ্বৰ — “তোমাক এইবিলাক কথা ক’বলৈ কোনে মাতিছে? মনে মনে থাকা; কথা ক’লে নৰীয়া বাঢ়িব।”

ইন্দুমতী — “নৰীয়া আৰু বাঢ়িবলৈ কি আছে। এতিয়া আৰু মই সিপুৰীলৈ ওলালো। মোৰ দুখৰ অন্ত হ’ল, আপোনাবোৰো হ’ল। — চন্দ্ৰক মৰম-বেথা কৰিব। আপুনি যদি আকৌ বিয়া কৰায়, (‘যদি’ কয়, বিয়া কৰাবই লাগিব, মোৰ পৰাতো আপোনাৰ সুখ নহ’ল।) মাহীমাকে যেন তাক দুখ নিদিয়া।”

এই কথাষাৰৰ অন্তত ইন্দুমতীয়ে দুচকুৰে দুখাৰ লো বৈ গ’ল, আৰু কথা বন্ধ হ’ল। লোকেশ্বৰ বৰুৱাইও চকুৰ লো টুকিবলৈ ধৰিলে। “কি আকৌ মই বিয়া কৰাম? হে পৰমেশ্বৰ! মই ইমান অধম হৈছোঁ যে এই জনমত ইন্দুক পাহৰি আকৌ এজনী তিকুতা বিয়া কৰাই আনিম? ঈশ্বৰ! মোক যেন এনে মতি নিদিয়া। মোৰ ইন্দুৰ যদি কোনো কথা হয় তেন্তে এই সংসাৰত মোৰ বাকী কেইটা দিন— ইন্দু! ইন্দু! তেনে কৰিছা কিয়? ইন্দু!”

ইন্দুমত — “কি হৈছে? চন্দ্ৰক মোৰ কাষলৈ এবাৰ আনি দিয়ক, মই চাই লওঁ। অ’ — সি শুই আছে হবলা, তুলিলেই কান্দিব, থাওক। শুনক মই আপোনাক কওঁ। আপুনি আকৌ বিয়া কৰাব। আপোনাৰ সুখেই হে মোৰ মনৰ বাঞ্ছা। বিয়া নকৰালে কি জানি আপোনাৰ দুখ হ’ব। মই গলে আপোনাৰ আলপৈচান ধৰিব কোনে? আপোনাৰ সেৱা কৰিব কোনে?”

লোকেশ্বৰ — “নিশ্চয় নিশ্চয় মোৰ পৰা তেনে কাম নহয়। চন্দ্ৰলৈ মই মাহীমাক নানো। তোমাৰ মৰম-চেনেহ সোপাকে পুৰি নেখালে মই তেনে কাম কৰিম কেনেকৈ? এই পৃথিৱীত মোৰ এবাৰ হে বিয়া। ইন্দু! ইন্দু! মোক এবাৰ চকু মেলি চোৱাঁ, ইন্দু! ইন্দু!”

ইন্দুমতী — “কি?”

লোকেশ্বৰ — “চোৰীচোন, চকু মেলি চোৱাঁ।”

লাহেকৈ চকু মেলি, অতি ক্ষীণ মাতেৰে ইন্দুমতীয়ে ক’লে, “স্বামী-গুৰু আপোনাৰ ভৰিটো মোৰ মূৰত তুলি দিয়ক স্বা-মী-গু-ৰু।”

লোকেশ্বৰ — “ইন্দু! ইন্দু! ইন্দু! ইন্দু! হায়। মোৰ ইন্দুক হাড়তে হেৰুৱালো হবলা। ইন্দু! ইন্দু! ইন্দু!”

বন্তি নুমা।

## দ্বিতীয় অধ্যায়

চক্ৰধৰ ফুকন শিৱসাগৰৰ এজন ডাঙৰ লোক; কাছাৰীৰ আমোলা। তেওঁৰ “আমোলাপতিত” ঘৰ; এগোহালি গৰু; এভড়াল ধান; এবাৰী তামোল-পাণ; এবাৰী বাঁহ, এপুখুৰী পানী আৰু সৰুৱে-বৰে বাৰটা ঘৰ। অৱশ্যে বতাহত তিনিটা ঘৰৰ মুখচ, আজি একছৰ হ’ল উৰি গৈছে; দুটাৰ ছালেদি চৰগ দেখি; পাঁচোটাৰ বেৰ “মেৰামতৰ” অপেক্ষাত আছে; এটাৰ বেৰ ঢকুৱাৰ তাপলি পাইছে; আৰু এটাই পিৰালিৰ পৰা চুৰাপাতনি বটা পাইছে। কিন্তু আমি ফুকনৰ ঘৰৰ সেইবোৰ দোষ গুণত আজি চকু দিবলৈ অহা নাই। কাৰণ, সেইবিলাকত চকু দিবলৈ গলে তাৰ লগৰীয়া এইবিলাকতও আমাৰ চকু পৰিব; যথা : — তেওঁৰ ধানৰ মৰণা চ’ৰা-ঘৰৰ চোতালত বা ভিতৰত ম’ৰা হয়; আদগোহালি গৰু চৰা-ঘৰৰ ভিতৰত বন্ধা হয়; ভাত খোৱা মজিয়াত কেচু-মটা, বুলনি-ঘৰত কাঠ-ফুলা, পানীপোতাত নেগুৰীয়া পোক, নাওবাত জেলুকীয়া কেচু আৰু বাৰীৰ আগফালে পাচফালে কচু-ঢেকিয়া আৰু চোৰাতৰ বুকুৱা হাবি। ইয়াৰ লগে লগে ফুকনৰ মহাজনীয়া টক্‌চ্‌ ঘোৰাটো, নেজখাৰী মাখুন্দী হাতীজনী, ল’ৰা পাঁচোটা, সৰু ছোৱালী দুজনী আৰু ফুকননীও চকুত পৰি যাব। এই বাবেহে কৈছোঁ বোলো আমাৰ ফুকনৰ ঘৰ-বাৰী আদিত চকু দিবৰ সকাম কি? তেওঁৰ যি আছে সেয়ে থাওক, আমি তাত হস্তক্ষেপ নকৰোঁ। ধুমহাত তেওঁৰ ঘৰৰ মুখচ উৰি গৈছে যদি তেওঁ তাক চোৱাই ল’ব, সেই কথা আমি গমি-গপি আমাৰ মূৰৰ ঘিউ খৰচ কৰোঁ কিয়? আমাৰ মূৰৰ ঘিউ আমাৰ ঘৰৰ মুখচৰ কুশলৰ অৰ্থে খৰচ কৰাই ভাল। ভগা-বেবেদি যদি শিয়াল কুকুৰ ঘৰৰ ভিতৰলৈ সোমায়, তেওঁৰ ভাত-চক পেলনি যাব, বা তেওঁ টোকোন লৈ শিয়াল কুকুৰ খেদিব, তাত আমাৰ হৰণ-ভগন কি? চৰগ দেখা ছালে যদি উৰুখি পানী পৰে তেওঁৰ টপা মূৰ তিতিব, আমাৰ কি? পিৰালিৰ কাষত যদি চুৰাপাতনি পাতিছে তাৰ গোন্ধ-ভাপ সুগুণ-দুগুণ মহামতি চক্ৰধৰ ফুকনে ভুগিব, তাত আমাৰ লোকচান কি? এই নিমিত্তে সেইবিলাক কথাত বইচ বাইচ আজি আমি ‘নকৰন্তি’। এই পৃথিৱীত মত দুটা; নিজৰ আৰু লোকৰ। ফুকন ডাঙৰীয়া, লোকৰ মতে, উজ্জনিত এজন লোকৰ মানুহ; আৰু নিজৰ মতে সমনীয়াশূন্য এজন মাথোন অসমীয়া ডাঙৰ মানুহ। কৰ্মলৈ পাহৰিছোঁ, ফুকনৰ দৰমহা দেৰকুৰি টকা; কেয়া-মুদীৰ ঘৰত ধাৰ বাৰকুৰি বাৰ টকা।

ফুকনৰ পাঁচোটা ল’ৰা পাঁচ বকমৰ লেখা পঢ়াত পড়িত হ’ল। প্ৰথমটো হাতীৰ মাউত, অৱশ্যে ঘৰৰে হাতীৰ, দ্বিতীয়টো কন-বৰাগী; তৃতীয়টোৰ কথা পাছত কম; চতুৰ্থটো হালোৱা;

আৰু পঞ্চম বা নুমলীয়াটো যাত্ৰাগানৰ ওজা।

তৃতীয়টোৰ সৈতে আমাৰ আজিৰ এই আখ্যানৰ সম্বন্ধ লাগিছে; সেই দেখি আন কেইটাৰ মাজৰ পৰা আমাৰ সম্বন্ধীয়া কুটুমক আঁতৰাই লৈ, আমি আজিৰ ইতিহাসৰ বাটত বাট বোলা। ফুকনৰ তৃতীয় ল'ৰাটোৰ নাম পশুপতি। পশুপতিৰ ওপজা ক্ষণত কোন গ্ৰহ বহিছিল, সৌন্দৰ্য্য চাব জনা গতিতে হে ক'ব পাৰে; আমি মাথোন তাৰ ফলাফল এই দেখিছোঁ যে সৰুৰ পৰা তাৰ মন চুব কৰাৰ ফালে আওঢ়লীয়া। মাটি-মিঠা আমগছত চুণ যেন টেঙা আম হ'লে, কেনেকৈ তেনে হ'ল, যেনেকৈ বৃজিব নোৱাৰি, ধৰ্মী চক্ৰধৰ ফুকনৰ ভেজৰ পৰা এই পশুপতি কেনেকৈ হ'ল, ঠিক তেনেকৈ বৃজিব নোৱাৰি। অমুক "গৰু-চোৰ" বুলিলে তুমি আমি যি বুজোঁহঁক, ভাল মানুহৰ পৰা পশুপতি সেয়েই হ'ল। অৱশ্যে একে দিনাই যে পশুপতিয়ে এই মহাবিদ্যাত বিদগ্ধ বা দগধা উপাধি লাভিছিল এনে নহয়; "এদেও দুদেও কৰিহে পশুপতিয়ে লোটা নিবৰ চেও" পাইছিল গৈ; আজি এখোপ কাইলৈ দুখোপকৈ উঠিহে পশুপতিয়ে মুখা পাইছিল। প্ৰথমতে বৰচোৰ, তাৰ পিছত গৰু চোৰ, তাৰ পিছতহে আমাৰ পশুপতি দগধা-চোৰৰ শাৰীলৈ উঠিছিল।

### তৃতীয় আখ্যা

খবালি ব্ৰহ্মপুত্ৰত বালিৰ এনে একোটা ডাঙৰ চাপৰি পৰে, যে তাক দেখিলে কাৰ কেতিয়া বিশ্বাস কৰিবৰ মন যায়, যে বাৰিষা সেই চাপৰি, পানীত লোণ নাইকিয়া হোৱাদি চকুৰ পচাৰতে নাইকিয়া হ'ব? লোকেস্বৰ বৰুৱাৰ মনত, তিকতাৰ শোক আৰু দ্বিতীয়বাৰ বিয়া নকৰিবৰ প্ৰতিজ্ঞাস্বৰূপ যি দুটা বালিৰ বৰ চাপৰি পৰিছিল, শোকৰ খবালি গৈ আনন্দৰ বাৰিষা আহিলত সি ভৰ সোঁতত কেনিবা কৰবালৈ উটি গ'ল। ইন্দুমতী ঢুকুৱাৰ তিনি মাহ যাওঁতে নেযাওঁতেই তেওঁ আকৌ বিয়া কৰাই ন তিকতা ঘৰলৈ আনিলে; জাৰ-কালিৰ অন্তত তেওঁৰ জীৱনত আকৌ বসন্তই দেখা দিলে; আকৌ —।

“প্ৰফুল্লচূড়াম্বুবতীক্ষসায়কো দ্বিবেফমালাবিলসন্সৰ্গঃ।

মনাসিভেদন্ত্য সুবতপ্ৰসঙ্গিনাং বসন্তোধোঃ সমুপ। ৩৫ প্ৰিয়ৈ।”

নিশ্চয় কৈ ক'ব পাৰোঁ, লোকেস্বৰে নিজেও ভবা নাছিল যে তেওঁৰ মনৰ গতি এনেকৈ লবিব। কিন্তু সংসাৰৰ এনেকুৱাই গতি। মানুহৰ মনৰ ওপৰত সময়ৰ এনেকুৱাই প্ৰভাৱ।

জৰিগছৰ পুলিয়ে পুৰণি পকিঘৰ শিপাই পেলোৱাদি অলপ বয়সীয়া নতুন ঘৈণীয়েকে বয়সীয়াল লোকেস্বৰ বৰুৱাক অসংখ্য শিপাৰে অতি শীঘ্ৰে শিপাই পেলালে। তেওঁ এতিয়া ঘৈণীয়েকৰ “উঠ” কথাত জপিয়া আৰু “বহ” কথাত শোৱে। তেওঁ পাহৰিও এতিয়া ইন্দুমতীৰ নাম নকয়। ইন্দুমতী নাম এতিয়া তেওঁৰ কাণত বিহ-ফুল যেন তিতা। পেটৰ পোৱালি চেনেহৰ চন্দ্ৰ, লগনীয়া মাহীয়েকৰ অনুগ্ৰহত দুদিনতে বাপেকৰ অগ্ৰিম হ'ল।

আৰু এটা ন কথাই লোকেস্বৰ বৰুৱাৰ গাত বাহ ল'লে। আগৰ ধুন-পেঁচৰ ধাৰ নোখোৱা লোকেস্বৰ, এতিয়া আদহীয়া বয়সত, ধুন-পেঁচৰ ওপৰত ধাৰতে পোত ৰালে। আগে পিছে

শেওঁতা, গাত গাত পাটৰ চোলা-চুৰিয়া, গৌফত আতৰ আৰু মুখত ভামোলৰ জ্বং আদিয়ে লোকেৰে বুঢ়া বয়সৰ বুঢ়া টেকেলাক ভেটি দি, তেওঁৰ ওপৰত “চফন জাৰি” নকৰিবলৈ খাটি, মুখত এমোকোবা হাঁহি লৈ ডেকালি কৈ ফুৰিবলৈ ধৰিলে। ন বৈশীয়েকক মিনৌ কি কি ন উপায়েৰে তেওঁ সন্তুষ্ট কৰিব, তাৰ ভাবনাচিন্তাতে তেওঁৰ সময় নিবুন্ধ হ'ল।

### চতুৰ্থ আখ্যা

ভাল মানুহৰ সমাজৰ পৰা নাম কটাই, পশুপতিয়ে সিদ্ধি-দিয়াসকলৰ সমাজত নাম লেখাই সিদ্ধি-দিয়া ব্যৱসায় বেগেৰে চলাবলৈ ধৰিলে। আজি অমুকৰ ঘৰত সিদ্ধি-দিয়া বাতৰি, কাইলৈ তমুকৰ ঘৰত সিদ্ধি-দিয়া বাতৰিত নগৰ ভোলপাৰ লুগিল। চোৰ কোন? চোৰৰ চৰ্চাৰ কোন? চোৰ পশুপতি। চোৰৰ চৰ্চাৰ পশুপতি।

মৰা আউসী। বাতি দুপৰ। লোকেৰে বৰুৱাৰ দুই নাকত বাজে গোটেই জগৎ নিমাত-নিতাল। এনে সময়ত বৰুৱাৰ শোৱনি ঘৰৰ বেৰত টক্-টক্-টক্ ভিন্টা পৰিল। ক্ষত্ৰেৰ পিছতে শোৱনি ঘৰৰ দুৱাৰ মুকলি হ'ল আৰু এজনী ভিকতা মানুহ ভিতৰৰ পৰা ওলাই গৈ বাহিৰত থিয় হৈ থকা আন এটা মানুহৰ ডিঙিত সাবট মাৰি ধৰি সুমিলে, “তুমি আহিলা। বাট চাওঁতে চাওঁতে মোৰ আমনি লাগিছিল। তুমি আজি ইমান পলম কৰিলা কিয়?”

বাহিৰৰ মানুহটোৱে ক'লে, “পলম হোৱাৰ অৱশ্যে কাৰণ আছে। মই শুনিগৌ তোমাৰ গিৰিয়েৰ হেনো নগাঁৱলৈ বদলি হৈছে; আৰু ৬/৭ দিনৰ ভিতৰতে সি তোক লৈ হেনো নগাঁৱলৈ যাব; সঁচানে?”

“সঁচা।”

নকলেও হ'ব যে ভিতৰৰ পৰা দুৱাৰ মেলি ওলাই যোৱা ভিকতা মানুহজনী লোকেৰে বৰুৱাৰ ন বৈশীয়েক।

মানুহটো — “ভেনেহ'লৈ তই মোক এৰি যাবলৈ ওলাইছ?”

বৰুৱানী — (চকুৰ লো টুকি) “মইনো কি কৰিম?”

মানুহটো — “কি কৰিবি? বুধি পোৱা নাই?”

বৰুৱানী — “মই তো বিবুধি।”

মানুহটো — “বিবুধি? মই যি কওঁ কৰিবি?”

বৰুৱানী — “কি?”

মানুহটো — “কৰিবি জানো?”

বৰুৱানী — “কৰিম।”

মানুহটো — “এইখন দাৰে গিৰিয়েকক এতিয়াই কাটি পেলা।”

বৰুৱানী — “ইস্ ৰাম। মই কেনেকৈ মানুহ কাটিম।”

মানুহটো — “কেনেকৈ কাটিবি? বুজিলো তই মোক ভাল নেপাৰ।”

বৰুৱানীয়ে এই কথা শুনি মানুহটোৰ ডিঙিত সাবট ধৰি কাষ ক'বলৈ ধৰিলে, “প্ৰাপেক্ষ। এনে নিদাক্ষ কথা কিয় কলা? মই তোমাক ভাল নেপাওঁ? হৰি হৰি। মই তেন্তে কাৰ মুখ চাই

জীয়াই আছোঁ মানুহ কাটিবলৈ মোৰ ভয় লাগে দেখিহে।”

মানুহটো — “ভয় লাগে? বাক কাটিব নেলাগে। তোৰ গিৰিয়েৰে ৰাতি পুৱাই পুৱাই আহোঁতেই নিতৌ উঠি সেই মূৰ-শিতানৰ কাষত থকা লোটাটোৰ পানী খায় নহয়?

বৰুৱানী — “খায়।”

মানুহটো — “তেন্তে নে এই ডোখৰ বিহ; সেই পানী লোটাটাত এতিয়াই পেলাই থ। কি ভাবিছ? কৰিবি নে নকৰ?”

বৰুৱানী — “বাক কৰিম।”

মানুহটো — “বাক কি? মই জানিছোঁ তই নকৰ। মই তেনেহ'লে গুচি যাব।”

বৰুৱানী — “নেযাবা নেযাবা, খং নকৰিবা, মই এতিয়াই কৰিম; এতিয়াই কৰিম।”

ইয়াৰ পিছত দুয়ো বিদায় হ'ল।

### পঞ্চম আখ্যা

কাল ৰাতি পুৱাই আহিল। পূবে ফেহজালি দিলে। কুকুৰাই ডাক দি মানুহক টোপনিৰ পৰা উঠি নিজ নিজ কামত লাগিবলৈ জগাই দিলে। লোকেস্বৰ বৰুৱাই মোহ নিদ্ৰা পৰিহাৰ কৰি, ইষ্ট দেৱতাক সুমৰি হাত মেলি লোটাটো আনি যেই মুখত পানী ঢালিবলৈ ধৰিছে, “হে নেখাব। নেখাব।” বুলি এটা মানুহে বিজুলী-সঞ্চাবে বৰুৱাৰ শোৱা ছালপিৰাৰ তলৰ পৰা ওলাই আহি তেওঁৰ হাতত ধৰিলে। বৰুৱাই ভয়ানক উছপ খাই থব থব কৰে কঁপিবলৈ ধৰিলে; হাতৰ লোটা সৰি মাটিত পৰিল, আৰু ঘৈণীয়েকে সৈতে একে বেলিয়েই “চোৰ ও” বুলি গছৰ পাত-সৰা চিৰিৰ লগাই দিলে। ততালিকে বৰুৱাৰ বৰষৰ ওচৰ-চুবুৰীয়া মানুহেৰে উপচি পৰিল। চোৰ বান্ধত পৰিল আৰু টকৌপাতৰ ওপৰত বৰষুণৰ শিল পৰাদি তাৰ পিঠিত ঢকাটো ভুকুটো চৰটো গোৰটো পৰিবলৈ ধৰিলে। চকু-চাওঁতেই চাৰিওফালে এক জলজ্বল কাণ্ড লাগি পৰিল।

এই চোৰ সকলোৰে চিনাকি। আমাৰো। নক'লেও হ'ব যে চক্ৰধৰ ফুকনৰ বংশধৰ পুতেক সেই পশুপতিয়েই এই চোৰ। ‘মাৰ! মাৰ! মাৰ! সিংহৰ পোৱালি শিয়াল হ'ল। ভাল আমৰ পুলি বৰুৱাগিত গজিল!’ অভ্যাগতসকলে মুখত এই কথা আৰু হাতত কিল-ভুকু লৈ পশুপতিক সজাষণ কৰিবলৈ ধৰিলে। “ৰাইজহঁত মোক নেমাৰিবি ঐ। ৰজাৰ শৰণ। মই কি কওঁ আগেয়ে শুন।” পশুপতিৰ এই কাকুতিৰ উত্তৰত সকলোৰে, “চোৰে আকৌ কি কৰি? চোৰ বুলিলেই ওৰ,” এই বুলি আকৌ এজাউৰি গপ্ গপ্ কৰে কিল শোধালে। উপস্থিতসকলৰ গাৰপৰা খংকপী “ষ্টীম” হো হো কৰে কিছুমান ওলাই গ'লত, “বাক কি ক'ব খুজিছ ক” বুলি পশুপতিৰ ওপৰত ৰাইজৰ অনুমতি হ'ল।

পশুপতিয়ে ক'বলৈ ধৰিলে, “ৰাইজসকল! মই নেকেকাওঁ। চোৰৰ বিদ্যা শিকি থকাশুকল কিললৈ ভয় কৰিলে কি হ'ব? কিন্তু আপোনাসকলে বিচাৰ কৰি মোক কিলাওক বা ফাঁচীত দিয়ে বৰনীত দিয়ে দিয়ক। মই সকলো কথা ভাঙি কওঁ। গল ৰাতি মই বৰুৱাৰ দৰত চুব কৰিবলৈ আহি তেওঁৰ শোৱাছালপিৰাৰ তলত সোমাই আছিলোঁ; বোলো বৰুৱা-বৰুৱানীৰ টোপনি আহিলে মোৰ কাৰ্য্য সিজি কৰি গুচি যাম।”

বাইজ, “পাৰণ্ড।”

“গিৰিহঁত গিৰিহঁতনীৰ ভালকৈ টোপনি আহিবলৈ বাট চাই আছে। বাতি দুপৰ হ’ল গিৰিহঁতৰ টোপনি আহিল, গিৰিহঁতনীৰ অহা নাই।”

বাইজ, “অহাহেঁতেন হৈছিল আৰু কি! তই মূৰতে টাঙোন মাৰিলিহেঁতেন।”

“এনেতে দুৱাৰত তিনিটা টোকাৰ পৰা শুনিলো। তাৰ পিছত দেখোন গিৰিহঁতনী লাহেকৈ উঠি বাহিৰলৈ গ’ল। ময়ো ছালপিৰাৰ তলৰ পৰা লাহেকৈ ওলাই হাতত-সাৰে ভৰিত-সাৰে পিছে পিছে গৈ, কি কথা কি বতৰা দুৱাৰ-চুকৰ পৰা লুকাই চাবলৈ ধৰিলো। গিৰিহঁতনীয়ে এটা মানুহৰ ডিঙিত সাবট মাৰি ধৰি তাৰ অহাত পলম হোৱাৰ কাৰণ সুধিলে। সি ক’লে, ‘মোক এৰি তই তোৰ গিৰিয়েকৰ সৈতে নগাঁৱলৈ যাব খুজিছ, এনে কথা হ’ব নোৱাৰে। যদি তই মোক ভাল পাব, তেন্তে তোৰ গিৰিয়েকক আজিয়েই কাটি পেলা।’ বন্ধৱানীয়ে গিৰিয়েক কাটিবলৈ অমান্তি হোৱাত সি তেওঁৰ হাতত এডোখৰ বিহ দিলে, ‘এই ডোখৰ বিহ তোৰ গিৰিয়েকৰ খোৱা পানীত মিহলাই দি তাক মাৰ।’ গিৰিহঁতনীয়ে সেই কাম কৰিবলৈ গাত লোৱাত সি গুছি গ’ল। মই লাহেকৈ আহি আকৌ ছালপিৰাৰ তলত সোমালো। বন্ধৱানীয়ে ভেতিয়াই, বন্ধৱাৰ মূৰ-শিতানৰ কাষত থকা পানী লোটাতে সেই বিহ ডোখৰ পেলাই দি পাটিত উঠি গুই পৰিল। মই দেখিলোঁ যে এই অসতী মহাপানী ভিকতাজনীয়ে এতিয়া নিজৰ গিৰিয়েকক বধ কৰে; তেহেলৈ মোৰ যি হয় হওক, মই কেতিয়াও এনে কাৰ্য্য হ’বলৈ নিদিওঁ। ইয়াকে মনত থিৰাং কৰি মই ওলাই নগৈ পুৱালৈকে সেই ছালপিৰাৰ তলতে আছিলো। আৰু বাতি পুৱালত বন্ধৱা উঠি সেই বিহ দিয়া পানী খাবলৈ ধৰাত মই ছালপিৰাৰ তলৰ পৰা ওলাই তেওঁৰ সেই পানী খাবলৈ হাক দিছিলো। ইয়াৰ পিছত চোৰ বুলি হ্বামুৰা লাগি পৰিছে; আৰু আপোনাসকলেও মোক বান্ধি-ছাতি কিলাইছে। এই কথা হয়নে নহয় এই গিৰিহঁতনীক সোধক।”

এই বৃত্তান্ত শুনি সকলো কাহ-পৰি-জিন গ’ল। লোকেৰুৰ বন্ধৱাৰ চেনেহৰ ন-বৈণীয়েকে, চোৰে কোৱা সকলো কথা সৈ কাঢ়িলে।

### সামৰণি

সেই দিনাৰ পৰা পশুপতিৰ স্বভাৱ গোটেই বদলি হ’ল। গছৰ ডালত পৰি থকা এজোৰ কৰচন চৰাইৰ এটাক, ব্যাধ এটাই কঁড়িয়াই মৰা দেখি বন্ধাকৰৰ যেনে অতি আত্মত পৰিবৰ্তন ঘটিল, আজিৰ এই ঘটনা দেখি পশুপতিৰ তেনে পৰিবৰ্তন ঘটিল। শেষ কালত পশুপতি এজন জ্ঞানী ধৰ্মী আৰু সৎ লোক বুলি খ্যাত হৈছিল।

## পুত্ৰবান পিতা

### প্ৰথম আখ্যা

কোনো কাৰ্য্য উপলক্ষে কিছু দিন আচাম্পোলত বসতি কৰিছিলো। আচাম্পোল ইষ্ট ইণ্ডিয়া ৰেল কোম্পানীয়ে কৰা এখন চহৰ। এখন সৰু গাঁৱৰ পৰা অলপ কালৰ ভিতৰতে ই এখন মুখীয়াল চহৰৰ শাৰীলৈ আহিল। ইষ্টইণ্ডিয়া ৰেল কোম্পানীয়ে এটা তিলক বেল কৰি তুলিলে বুলিব লাগে। পৃথিৱীৰ ভিতৰত যি কেইটা বিখ্যাত ইঞ্জিন চেড্ আছে, আচাম্পোল ইঞ্জিন চেড্ তাৰ ভিতৰৰে লেখৰ এটা। এই আচাম্পোলৰ এদিনৰ এটি সামান্য ঘটনা, আজিৰ এই উপাখ্যানৰ বিষয়।

পুৱাৰ বেলিয়ে উদয়াচলত উঠি দশ দিকপালক সেৱা জনাই, ওৰোতি উজাগৰে থাকি বৰণ সলোৱা জোনক শোৱনী ঘৰলৈ যাবলৈ কৈ, জোনৰসোণৰ ভাৰ-পাচিজোৰৰ কান্ধ-মাৰিডাল কান্ধ পাতি লৈছে মাথোন; মইও ওফোন্দাগালী গোমোঠামুঙ্গি টোপনিক শোৱাপাটিৰ নিহালিৰে সৈতে কাতিকৈ থৈ, প্ৰাতঃকৃত্যাদি সমাপন কৰি, চাহপানী আৰু ৰুটি-মাখনৰ ভাবৰ শিকিয়া জোৰ মোৰ বাৰেওটি কালৰ সমল আলসুৱা পেটটিৰ কোমল কান্ধত লাহেকৈ দিছোঁ মাত্ৰ; এনে সময়তে ঘৰৰ আগচোতালৰ ফুলনি-বাৰীৰ দুৱাৰ মুখৰ পৰা “হিয়াঁচে যাওঁ” কেৰকেৰীয়া, মাত মোৰ কাণত পৰিল। হঠাৎ ইমান পুৱাই মোৰ দুৱাৰৰ ওপৰত উঠি-ৰজা বহি-ৰজা দুবৰী মহাবীৰ প্ৰসাদ তেৱাৰীয়ে, ইন্দ্ৰৰ বজ্জক লাজ দিব পৰা কঠুৱা ডিঙিৰে কোন দুৰ্ভগীয়াৰ দুৱাৰ মুখৰ পৰা দূৰ হ'বলৈ হুকুম কৰিছে বুজিব নোৱাৰি মই পোনতে টডক মাৰিলো; আৰু মনত খেলাল, ভাগৱতত লিখা তাহানিৰ সনক-সনাতনকে আদি কৰি চাৰি সিদ্ধই, বৈকুণ্ঠ পুৰীৰে সৈতে জোৰ মাৰিব খোজা মোৰ এই এলাঙ্ক-কলীয়া ৰূপবীৰ বঙ্গলাত সোমাই থুলন্তৰ পুৰুষ স্বয়ং মোৰে সৈতে পুৱাতে “ঠাণ্ডাই ঠাণ্ডাই মুলাকাত” কৰিবলৈ আহিছে নে কি? নাইবা দাৰোৱান কুলৰ আকাশ-বন্তি মহাবীৰ প্ৰসাদে ৰাতি-পুৱাই দিনটোলৈ জয়-বিজয়ৰ মূৰ্তি ধৰিবৰ কাৰণ কি? “বেটা” ঋষিসকলৰ শাপত পৰে এতিয়া আৰু সৰহ বেলি নাই; অৱতাৰৰ ভাৰ মোৰেই মূৰত পৰিল দেখিছোঁ; নাইবা কাৰ গৰজ কোনে তাক উদ্ধাৰ কৰিবলৈ এই ভূ-ভাৰতত অৱতাৰ হ'বলৈ গাত ল'ব?

“সেৱকক যদি কৰে অপকাৰ,  
ছোৱে অপযশে স্বামীক তাৰ।”



এক মুহূৰ্ত্তৰ ভিতৰতে মোৰ মনত ইমানবিলাক ফুচুং ভাবৰ খেলিমেলি লাগিল দেখি কাণ্টো কি, চাই চকু-কাণৰ খবৰিয়ালকে ভাঙে বুলি লাহেকৈ “বাৰাণ্ডাৰ” আৰুকাপোৰখন একতীয়াকৈ থৈ বিলাতী খুৰেৰে চিকুনাৰ নিকা মুখখন দীঘল নাকটোৰে সৈতে উলিয়াই দিলো। দেখোঁ, চাৰি সিদ্ধৰ এক সিদ্ধও নাই। তেওঁবিলাকৰ বদলি ফটা চুৰিয়া পিন্ধা এটা লুৰলুৰীয়া বুঢ়া বামুণ, ফুলনি বাৰীৰ মেল খাই থকা দুৱাৰেদি সোমাই তললৈ মূৰটো গুজি মোৰ ঘৰৰ ফাললৈ আহিব লাগিছে; আৰু মহাবীৰ প্ৰসাদৰ “নিকাল যাও” “নিকাল যাও” চিঞৰ, যেন বুঢ়াৰ কাণৰ বিদ্ধাৰ মুখত “প্ৰবেশ নিষেধ” লেখি আৰি দিয়া চাইনবোর্ড দেখি এটা এটাকৈ পিচহুইকি পৰিছে। সি যি হওক, হুকুম উলঙ্গনকাৰীক বলেৰে শাসনৰ তললৈ আনিবৰ মনেৰে মহাবীৰ প্ৰসাদে, ভোবোলা ছাগলীৰ দাড়িৰ দৰে ওলোমা দীঘল দাড়ি জোকাৰি, সেই হাৰ-ছাল ওলোৱা বুঢ়াক ধৰিবলৈ শেনটো অহাদি আহিছে দেখি, মই বাহিৰলৈ ওলাই ৰ বকৈ তাৰ বেগত “ব্ৰেক” টানি দি ততালিকে তাক ফেঁচাৰ শাৰীলৈ “ডিপ্ৰেড” কৰি বুঢ়া বাপুক মাতি আনি মোৰ ঘৰৰ পিৰালিত বহুৱালো। বুঢ়াই ছানি পৰা খোলা চকুৰ পৰা খোলা চকু-লো টুকিবলৈ ধৰিলে। দেখি মোৰ মনত নথৈ দুখ লাগিল, মই বুঢ়াক যথাসাধ্য সান্ধনা দিবলৈ ধৰিলো।

বুঢ়াৰ বয়সে আশীৰ ডেওনা ডেইছে কি নাই ঠিক ক’ব নোৱাৰোঁ। মূৰত এডালিও চুলি নাই; তানপুৰাৰ খোলাটো “পালিচ” কৰাদি কোনোবাই যেন মূৰটো চিকিমিকীয়াকৈ পালিচ কৰিহে থৈছে। দাঁত নাইকিয়া সোতোৰা পৰা মুখখন দেখিলে সহজে মনত নেখেলায় যে একালত সেই মুখ ডালিমগুটীয়া দাঁতে পোহৰাই থৈছিল। প্ৰায় পোন্ধৰ মিনিটমান বুঢ়াই কোনো কথা নকৈ কেবল দুই চকুৰ পৰা দুখৰ লো টুকিলে। সেই দৃশ্য দেখিলে কঠুৱা হিয়াও কৰুণৰসত দ্ৰৱ নহৈ থাকিব নোৱাৰে। কিছুমান বেজিৰ মূৰত বুঢ়াৰ শোকৰ খুন্দা কমি আহিল; ময়ো লাহে লাহে তেওঁৰ সবিশেষ বৃত্তান্তৰ আতি-শুৰি ল’বলৈ কাৰবাৰ কৰিলো। মোৰ প্ৰশ্নৰ উত্তৰত বুঢ়াই ক’বলৈ ধৰিলে, “পৰামেশ্বৰে তোমালোকৰ মঙ্গল কৰক। মোৰ দুখৰ কথা ক’বলগীয়া নহয়। এই নিদাক্ষণ সংসাৰত এই দুখীয়াৰ প্ৰতি এধানমানো পুতৌ কৰোতা মানুহ আছেনে? হায়! এই এধামৰা এধাজীয়া অকামিলা বুঢ়াৰ দুখৰ কাহিনী শুনি চকুৰ পৰা এটোপা বেজাৰৰ লো পেলাবৰ মানুহ সঁচাকৈয়ে এই পৃথিৱীত আছেনে? নাই, নিশ্চয় নাই। মই ধুকুপ বুদ্ধিছো। এই বুঢ়া বয়সত এই নিষ্ঠুৰ সংসাৰত জীয়াই থকাটোৱেই পাপ। বোপাইহঁত, তহঁতৰ সঁচাকৈয়ে যিণ লগা আৰু শোতাৰে সাৰি দলিয়াই পেলোৱা বুঢ়ালৈ মৰম লাগিছেনে? অসম্ভৱ অসম্ভৱ। মোৰ গাৰ তেজ মঙহ দি যাক গঢ়িলো, চৰাইয়ে পোৱালিক টোক খুৱাই পাখিৰে আবৰি ডাঙৰ দীঘল কৰাদি যিবিলাকক ডাঙৰ দীঘল কৰি খুটি খাব পৰা কৰিলো, সিহঁতৰতো মোৰ প্ৰতি এক তিলো দয়া মায়া নহ’ল।” বুঢ়াই উচুপি উচুপি কান্দিবলৈ ধৰিলে। খন্তেকৰ মূৰত কান্দোন সামৰি আকৌ ক’বলৈ লাগিল, “তেনেহ’লে ৰোধকৰো তুমি দয়ালু। এৰা অৱশ্যে পৃথিৱীত এতিয়াও দয়ালু মানুহ আছে। এটাইবিলাক মানুহেই যদি সিহঁতৰ নিচিনা হ’লহেঁতেন ভোঙ আই বসুমতীয়ে পাপৰ ভাৰ সহিব নোৱাৰি নিশ্চয় বসাতললৈ গ’লহেঁতেন। বোপাই তোমাৰ সেই বৰকান্দাজটোৱে যে মোক তোমাৰ ঘৰৰ চোতালৰপৰা গতিয়াই গতিয়াই উলিয়াই দিব

খুজিছিল, সি ঠিক কামকে কৰিছিল। তাৰ দোষ কি? সি তাৰ কৰ্তব্য কৰিছিল; কাৰণ প্রকৃত পক্ষে মই এটা ভিক্ৰম মগনিয়াৰ, বাটৰ কুকুৰ নহওঁ নো কি? হয় বিধি! অম্বিকা-কালনাৰ নয়নচাঁদ মুখুৰ্য়াৰ পুতেক কৃষ্ণচন্দ্ৰ মুখুৰ্য়া সঁচাকৈয়ে আজি বাটৰ ভিক্ৰম? কেলেহুবা কুকুৰ। তাৰ নিজা ঘৰ-বাৰী খেতিপথাৰ গুটি-ধান গছী-ধানৰ ভৰাল আছিল নে বোপাই? নাই, নাই, নাছিল, নাছিল। দুৰ্গপলীয়া তাৰ কোনোকালে একো নাছিল। কিবা আছিল বুলি যদি তোমালোকে শুনিছিলো সি মিছা গোটেই মিছা উৰা বাতৰি, তাক নপজিয়াবাহঁক। আজি সঁচাকৈয়ে সি ডাল দৰিয়, চুৰাপাতনিৰ কুকুৰ।”

হাতীমুৰীয়া মুৰত ডিনহতীয়া ওখ মথুৰা পাণ্ডৰি মাৰি, ঠিক এনে সময়তে, দাৰোৱান মহাবীৰ প্ৰসাদ তেৱাৰীয়ে গজগতি গমনেৰে এথোজ দোখোজকৈ মোৰ ফাললৈ আগবাঢ়ি আহি দীঘল চেলাম শোধাই সিংহৰ মাহীয়েক বুঢ়ী ছাগলীৰ দৰে দীঘল দাড়ি জোকাৰি “বয়ান” কৰিলে। “জুৰ, এইঠু পাগলা হাঁয়! ইন্ধু নিকাল দেনচে আছা।” দাৰোৱানজীৰ ইমানটো গধুৰ কথাৰ সমিধান মই খংমুৱাকৈ পাতলহি দিয়াত, ডাক জুইৰ ভাপত বেঁটৰে সৈতে বৰবেঙেনা টোটেৰা পৰাদি পাণ্ডৰিৰে সৈতে তাৰ বৰ মুখখন টোটেৰা পৰি গ’ল। সিংহজীয়ে ভয় দি হঁহকি গ’লত, “দেউ, আপুনি এতিয়া গা পা ধুই আজিলৈ ইয়াতে খাই বই অলপ জিৰাই-সতাই লওক, মই আপোনাৰ সকলো দিহা পোহা কৰি দিওঁ” বুলি বুঢ়াক মিঠা কথাৰে আশ্বাস দি এই ঘটনাৰ প্ৰথম আখ্যাৰ ওৰ পেলালো।

## দ্বিতীয় আখ্যা

দুপৰ ব’দত লেবেলা পৰা গছৰ পুলিয়ে পানী-দুনি আৰু ছাঁ পাই গধূলি ঠন ধৰা দি, খাই-বই বুঢ়াই অলপ ঠন ধৰিলে। মই লাহে লাহে কুহলিয়াই কুহলিয়াই তেওঁৰ আতি-গুৰি ল’বলৈ ধৰিলো। বুঢ়াই ক’বলৈ ধৰিলে, “ডাঙৰীয়া। মোৰ ঘৰ বৰ্জমানৰ অম্বিকা-কালনাতে। মোৰ বোপাইৰ নাম নয়নচাঁদ মুখুৰ্য়া আছিল। মোৰ নাম শ্ৰীকৃষ্ণচন্দ্ৰ মুখুৰ্য়া। বৰ্জমান বজাৰ কাছাৰীত মোৰ পিতাই নায়েবৰ কাম কৰিছিল। পিতাই যদিও ডাঙৰ কাম কৰিছিল, তথাপি ধন সম্পত্তি ৰূপবান বিশেষ তেওঁ একো ৰাখি যাব নোৱাৰিলে। পিতাৰ মৃত্যুৰ পিছত মই বাণীগঞ্জ কয়লাৰ কুঠিত চল্লিশ টকা দৰমহাত চাকৰি কৰিছিলো। মোৰ গৰাকীজন পৰম কৃপালু লোক আছিল। তেওঁ আমোলাবিলাকক বাপেকে পুতেকক চেনেহ কৰাদি কৰিছিল। বিধাতাৰ ইচ্ছাত সকলোকে অনাথ কৰি আমাৰ অন্নদাতা যি দিনা অকালতে কালৰ গৰাহত পৰিল, হয়! সেইদিনাই মোৰ দুৰ্দশাৰ সূত্ৰপাত হয়। কৰণ, তেওঁৰ মৃত্যুৰ পিছত তেওঁৰ কয়লাৰ কুঠিত নানা গোলমাল ঘটিবলৈ ধৰিলে আৰু শেহত কুঠি আন গৰাকীৰ হাতলৈ যোৱাত পুৰণি আমোলাবিলাকৰ ভিতৰত ভালেমানৰ চাকৰি গ’ল। সেই চাকৰি যোৱাবিলাকৰ ভিতৰত ময়ো এজন। চাকৰি কৰি যি অলপ অচৰপ ধন সাঁচিছিলো, তাৰেই ঘৰলৈ গৈ মাটি-বাৰী কিনি, খেতি-বাতি কৰি জীৱিকা নিৰ্বাহ কৰিবলৈ ধৰিলো। বৰ পৰিশ্ৰমৰ ফলত মোৰ অৱস্থা ক্ৰমে ভাল হ’বলৈ ধৰিলে। কালক্ৰমত মোৰ এটা ভাৰ্জ পক্ষিঘৰ, এটা ডাঙৰ পুখুৰী, এগোহালি গৰু আৰু তিনিটা ধানৰ ভৰীল হ’ল। দুটি ল’ৰা, এজনী ছোৱালী আৰু সহধৰ্মিনীৰে সৈতে সুখেৰে

গাঁৱৰ ভিতৰত এঘৰ মুখীয়াল মানুহ হৈ কাল কটাবলৈ ধৰিলো। আমাৰ গাৱঁতে এটা ল'ৰাৰে সৈতে মোৰ ছোৱালীজনী বিয়া দি, পো দুটাক লিখা-পঢ়া শিকাই ডাঙৰ দীঘল কৰি বিয়া বাক দি দুজনী বোৱাৰী ঘৰলৈ আনিলো। এনেতে মোৰ পৰিবাৰ মৰে। মোৰ দুৰ্দ্দশাৰ দ্বিতীয় অধ্যায় আৰম্ভ এইখিনিতে। বুঢ়াকালত তিবোতা মৰি যোৱা বৰ কষ্টকৰ। স্ত্ৰী শোকত কাঁচৰ হৈ মোৰ মনত বেবাগ্য উপজিল। সহধৰ্মীণী বিহীন দুখৰ জীৱনৰ শেহভাগ পৰিত্ৰাণ বাৰানসীত কটাবলৈ মনত সঙ্কল্প কৰি, মৰমৰ পো দুটাক মাতি আনি মনৰ কথা ভাঙি কৈ মোৰ ধন সম্পত্তি যি আছিল সোপাকে সিহঁতক লেখা পঢ়া কৰি দি লেঠা ছিঙি জৰ্জৰীয়া হ'লো। কাশীলৈ যাবলৈ উদ্যোগ কৰিছোঁ, এনেতে টান নৰিয়াত পৰি শয্যাশায়ী হলো। কিছুদিনৰ পিছত নৰিয়া ভাল হ'ল, কিন্তু মোৰ মনৰ পৰা কাশীলৈ যোৱাৰ সঙ্কল্প অলপ অলপকৈ কুমলি যাবলৈ ধৰিলে। দিনক দিনে পো দুটিৰ মায়াই মোক টানকৈ বান্ধি আনিবলৈ ধৰিলে। আৰু মোৰ কাশীলৈ যাবৰ চিন্তা ভাল পৰি আহিল। নৰিয়াৰ সময়ত মোৰ ছোৱালীজনীয়ে মোক নৈ সোৱা-গুজাৰা কৰিছিল। তাইৰ যত্নতেই মই শীঘ্ৰে আৰোগ্য হৈ উঠিলো বুলিব লাগে। তাইৰ মৰমে মোক অনেক পৰিমাণে স্ত্ৰী-শোক পাহৰাই ৰাখিছিল। কিন্তু হয়। ঈশ্বৰে যাক দণ্ডিত খোজে তাৰ সুখ শান্তি কেনেকৈ হ'ব? মোৰ তিবোতাৰ মৃত্যুৰ ঠিক পাঁচ মাহৰ পিছত মোৰ ছোৱালীজনী আই ওলাই চুকাল। মোৰ দুৰ্দ্দশাৰ তৃতীয় আধ্যায় আৰম্ভ এইখিনিতেই।" এই বুলিয়েই বুঢ়াৰ কষ্টবোধ হ'ল, ল'ৰাৰ নিচিনাকৈ উচুপি উচুপি কান্দিবলৈ ধৰিলে।

### তৃতীয় আধ্যায়

"কোৱা বাহুল্য, যে অতিৰিক্ত অপত্যস্নেহেই মোৰ ধ্বংসৰ মূল। পোনতে প্ৰবল স্ত্ৰী-শোকত পুৰি-ডেই সকলোবিলাক পৰিত্যাগ কৰি কাশীবাসী হম বুলি ভাবিছিলো; কিন্তু শোকৰ বল কমাব লগে লগে সন্তানৰ প্ৰতি মায়ী বাঢ়ি আহিবলৈ ধৰিলে। পোহঁতে চকুৰ পানীৰে চলচলীয়া হৈ ক'লে, পিতাদেউ, আমাক এৰি তুমি ক'লে যাবা? তুমি এৰি গ'লে, আমি কাৰ মুখ চাই থাকিম? আয়ে এৰি গ'ল, তুমিও যদি আমাক এৰি যোৱা আমি অনাথ হমইক। আই মৰি গ'ল আমি আছোঁ, তোমাৰ দুজনী বোৱাৰী আছে। আমি প্ৰাণপণে তোমাৰ সেৱা-গুজাৰা কৰি, তোমাক সুখে সন্তোষে ৰাখিবলৈ যত্ন কৰিমইক; তুমি নিশ্চিত হৈ হকিনাম গাবা, গোসাঁই গূজা কৰিবা, খাবা দাবা আৰু থাকিবা। সিহঁতৰ এই প্ৰবল যুক্তিত আগৰ পৰা ওৰি উভতি থকা মোৰ সঙ্কল্প শিগাই সৈতে কাতি হৈ পৰিল। হয়। তেতিয়া এৰাৰো মোৰ মনত নেৰেলালে যে অমৃতত বিহ আছোঁ, ফুলৰ ভিতৰত বিৰাক্ত পোক আছে। দহ দিন গ'ল, পোন্ধৰ দিন গ'ল, এমাহত পৰিল, মোৰ সুখৰ সপোন ভাঙি আহিবলৈ ধৰিল। অমৃতত বিহৰ গোন্ধ পালো, ফুলৰ ভিতৰত লুকাই থকা পোক লাহে লাহে মোৰ চকুত পৰি আহিল। দিনে দিনে মই স্পষ্ট দেখি আহিবলৈ ধৰিলো যে মোৰ মৰমৰ পোহঁতৰ মৰম-চেনেহ এফেৰা এফেৰাকৈ জোৰত কমি আহিবলৈ ধৰিছে। দিনে দিনে মোৰ চকুৰ আগত পৰিবলৈ ধৰিলে যে মোৰ ধৰ-বাৰী, ধন-সম্পত্তিৰ ওপৰত মোৰ একো কথা নচলে। সেই সম্পৰ্কে যদি মই কদা-কতিও পোহঁতক সংপৰামৰ্শ দিবলৈ ওলাওঁ, সিহঁতে তাক উপলুঙা কৰি উৰাই দি যোৱা এনে ভাবে চায় কেন

সেইবোৰ কথা মোৰ পক্ষে অনধিকাৰ চৰ্চাহে। পোনতে এনেবোৰ দেখি মোৰ মনত বৰ বেজাৰ লাগিছিল যদিও, মনত এই বুলি প্ৰবোধ দিছিলো যে সিহঁত ল'ৰা মানুহ, কিজানি বুজিব নোৱাৰি হে মোৰ সৈতে এনে অশোভন ব্যৱহাৰ কৰিছে। একো একোবাৰ সেই বাবে খঙা কৰিছিলো। কিন্তু পিছে গৈ পোহঁতে লাজৰ ঢাকনি গুচাই দেখা দেখিঁকৈ অভদ্ৰ আৰু অস্বাভাৱিক ব্যৱহাৰ কৰিবলৈ ধৰাত মোৰ শ্রম দুৰ হ'ল। তেতিয়াহে বুজিব পাৰিলো মই বুঢ়াই কি মুৰ্খামিকে কৰিলো।

লাহে লাহে মোৰ পূজা, খোৱা, পিন্ধা ইত্যাদি আৱশ্যকীয় বিষয়বিলাকতো মোৰ পো আৰু বোৱাৰীহঁতৰ অৱজ্ঞাৰ ভাব ফুটি ওলাবলৈ ধৰিলে। ক্ৰমশঃ অৱজ্ঞা আহি অপমান আৰু লঘু-লাঞ্ছনাত পৰিল। সৰু বোৱাৰীয়ে নিতৌ মোৰ পূজাৰ নৈবেদ্য ফুল তুলসী আদি যতনাই দি আহিছিল; কালি পুৱা গা ধুই পূজা কৰিবলৈ গৈ গোসাঁই ঘৰ সোমাই দেখিলো যে পূজাৰ আয়োজন একো নাই। ভাবিলো কিজানি আজি বোৱাৰীয়ে পাহৰিলেই। ভালেখিনি বেলি বোৱাৰীহঁতক মাতি মাতি ভাগৰিলো, কোনেও একো সমিধান নিদিলে। এনেতে দেখোন সৰু বোৱাৰী আহি মোৰ গাৰ ফালে কোষা অৰ্থা ফুল তুলসীবিলাক ছাটি মাৰি পেলাই দি গুচি গ'ল। কাৰণ সুধিলত তাই আকৌ মোকেই উৰাই ঘূৰাই গালি পাৰিলে। বৰ বোৱাৰীয়েও জাকৰ ফলীয়া হৈ মোক অপমান কৰিবলৈ সংকোচ নকৰিলে। পোহঁত কৰবালৈ গৈছিল, উভটি আহি ঘৈণীয়েকহঁতৰ চকুৰ পানীৰে দিয়া গোচৰ শুনি ঘৃতাঙ্কতি হৈ মোক অবাচ্য ভাষাৰে গালি পাৰি ঘৰৰ পৰা ওলাই যাবলৈ ক'লে। দুখ অপমানত স্ৰিয়মান হৈ, যিবিলাকক নিজৰ বুলি ইমান দিন বুকুত বান্ধি আছিলো, সেইবিলাকক জলাঞ্জলি দি কান্ধত এইখন গামোচা আৰু হাতত এইডাল লাথুটি লৈ, লাহে লাহে মেমাৰি ষ্টেচলৈ আহি এজন ভদ্ৰলোকৰ পৰা আচালোললৈকে ৰেলৰ কেৰেয়া ফেৰা মাগি লৈ, এই পুৱাৰ গাড়ীত আহি ওলাইছোঁহি। ইয়াৰ পৰা খুজি মাগি কোনোমতে পৱিত্ৰ কাশীধামলৈ গৈ এই কলুষিত শৰীৰ বিসৰ্জন দিব পাৰিলে, মোৰ জীৱনৰ শেহ আশা পূৰ হয়। ষ্টেচনতে এজন ভাল মানুহৰ মুখে আপোনাৰ বাতৰি পাই, ইয়াৰ পৰা কাশীলৈ যাবলৈ খৰচৰ নিমিষ্টে পাইটো-পয়চাটো মাগিবলৈ আহিছিলো। যাক মই ইহকালৰ সাৰ বস্তু বুলি ভাবি বুকুত বান্ধি আছিলো সেই পোহঁতেই যেতিয়া মোক কেলেছৱা কুকুৰৰ নিচিনাকৈ খেদি দিলে, আৰু এনে দুষ্ট সংসাৰত মোৰ জীয়াই থকাৰ সন্ধান কি?"

এই বুলি-বুঢ়াই মুচকচ গৈ মাটিত বাগৰি পৰিল। মূৰত তেল-পানী আৰু বিচনীৰ বা দিয়াত অলপ বেলিৰ মূৰত তেওঁৰ চেতনা আহিল। বুঢ়া ভালেমান সুস্থ হ'ল। কিন্তু সেই নিশাই তেওঁৰ ঘু-ঘুয়া জ্বৰ হৈ পিচদিনা সাত বজাৰ সময়ত সেই পুত্ৰৱান পিতাই এই নিষ্ঠুৰ পৃথিৱীৰ সকলো দুখ-যজ্ঞা ভৰিৰে ঠেলি পেলাই জগৎপিতাৰ আনন্দ কোলালৈ গুচি গ'ল। আমি তেওঁৰ শৱটিৰ সংকাৰাদি যথা নিয়মে সমাধা কৰিলো। ■

## জয়ন্তী

### প্ৰথম আখ্যা

জয়ন্তী ডাঙৰ মানুহৰ জীয়াৰী, ডাঙৰ মানুহৰ ঘৈণী; সকতে বাপেকৰ ঘৰত সুখত উঠা, আৰু ডাঙৰত গিৰিয়েকৰ ঘৰত সৌভাগ্যৰ কোলাত লালিতা। দৈন্য-দৈত্যৰ তাড়নাত শাৰীৰিক কিম্বা মানসিক কষ্ট বাপেকৰ ঘৰত কি শহৰৰ ঘৰত তেওঁ অনুভৱ কৰা নাছিল। কিন্তু সেই বুলি আন আন ডাঙৰ মানুহৰ জীয়াৰী বোৱাৰীৰ নিচিনাকৈ আলাসৰ লাডুটিৰ দৰে নিষ্কৰ্মা হৈ সাজ-পাৰ, মেল-দোৱান আৰু আহাৰ-নিদ্ৰাদিতে মাথোন কাল কটাই ৰংপুৰৰ এই সম্ভ্ৰান্ত ধনী বামুনৰ জীয়াৰী ডাঙৰ দীঘল হোৱা নাছিল। বাপেকৰ ঘৰতে গুণৱতী মাকৰ যতন আৰু শিকনিত ভৱিষ্যৎ ঘৰুৱা জীৱনৰ প্ৰায় সকলো আৱশ্যকীয় কামত জয়ন্তী সুশিক্ষিতা হৈ উঠিছিল। আসামৰ ভাল মানুহৰ ঘৰৰ জীয়াৰীয়ে যিবিলাক বিদ্যাত পাৰ্গতালি লাভ কৰা উচিত, জয়ন্তী আইদেউৰ সেইবিলাক একো বাকী নাছিল। “টিক বলধা ওলাই মাটি, মাক ভালে জীয়েক জাতি”, জ্ঞানী ডাকৰ এই বচনটিয়ে জয়ন্তীত সাৰ্থকতা লাভ কৰিছিল। তেওঁ গুণৱতী, শিপিনী মাকৰ আৰ্হিত গঢ় লৈ আপোন গুণেৰে ৰংপুৰ নগৰ পোহৰ কৰিছিল। কোনোবাই যদি সোধে, ৰংপুৰৰ ভিতৰত ভাল কাপোৰ বয় কোনে? উত্তৰ দিব লাগিব, জয়ন্তী আইদেৱে। ভাল পাৰি দিয়া কাপোৰ কাৰ তাঁতৰ পৰা ওলায়? ক’ব লাগিব জয়ন্তীৰ। বিয়াই সবাহে সুললিত মাত্ৰেৰে সকলোতকৈ সুবলাকৈ কোনে নাম দিব পাৰে? জয়ন্তীয়ে। দশম, কীৰ্তন, ঘোষা, ৰত্নাবলী প্ৰভৃতি পুথিবিলাকৰ কথা, ৰংপুৰৰ ভিতৰত কোন ছোৱালীৰ জিভাৰ আগত? শুনিবা জয়ন্তীৰ। গা ধুই মূৰ আচুৰি, কপালত সেন্দূৰৰ ফোট, কাণত কেৰু, ডিঙিত মণি, হাতত খাৰু আৰু বগা পাটৰ বিহা-মেখেলা শিল্পি হাত জোৰকৈ বাল সূৰ্য্যৰ সেই বৰণীয় কান্তি ধ্যান কৰিবৰ সময়ত বশিষ্ঠজায়া অকস্মাতীৰ নিচিনা সুন্দৰী দেখুৱায় কাক? স্বীকাৰ কৰিব লাগিব, ৰমানাথ বৰুৱাৰ বোল বহুৰীয়া সহধৰ্মিনী শ্ৰীমতী জয়ন্তী দেৱীক। সঁচাকৈয়ে ৰমানাথ বৰুৱাৰ পত্নী শ্ৰীমতী জয়ন্তী দেৱী পূৰণি আসামৰ ৰাজধানী ৰংপুৰ নগৰৰ মাজত সাবিত্ৰীৰ নিচিনা সতী, কমলাৰ নিচিনা সুন্দৰী, শচীৰ দৰে সৌভাগ্যৱতী বুলি ৰাষ্ট্ৰ আছিল।

### দ্বিতীয় আখ্যা

আজি প্ৰায় এক শতিকাত হ’লগীয়া হ’ল, অসম দেশ মানৰ দ্বাৰাই তিনিবাৰ আক্ৰান্ত হয়। তৃতীয়বাৰ আক্ৰমণ অতি ভীষণ। এইবাৰ অসম দেশে ব্ৰহ্মৰাজ্যৰ সৈন্যৰ দ্বাৰা অধিকৃত

হৈ স্বাধীনতা-ফুলৰ মালা ডিঙিৰ পৰা দলিয়াই পেলাই পৰাধীনতা-লোৰ শিকলি ভৰিত পিছে। মানব গোৰোহিনিয়ে স্বাধীন অসমৰ ওখ মূৰ দোৱায়। আহোম ৰজাৰ গৌৰৱ-ৰবি চিৰকাললৈ অস্ত যায়। ছশ বছৰ অকণ্টক ৰাজ্য ভোগৰ পিছত সৌমাৰ-বিজেতা আহোম ৰজা চুকাফাৰ বংশধৰসকল বাটৰ মগনিয়াৰ হ'ল। ১৭৪২ শকৰ ২ চ'তৰ পৰা ১৭৪৭ শকৰ ২১ মাঘলৈকে নৃশংস ব্ৰহ্মবাসীহঁতৰ অত্যাচাৰ নিষ্ঠুৰতা হত্যা আৰু লুটপাট আদিৰে অসম লালকাল আৰু জুৰুলা হয়। শেহত, বৃটিছ-সূৰ্য্যৰ উদয়ত, দুৰ্ভগীয়া অসমৰ পৰা তিনি বছৰ দহ মাহ উনৈশ দিন ব্যাপী এই ঘোৰ এক্কাৰ ৰাতিৰ ওৰ পৰে। এই সময় অসমৰ অৱস্থা বৰ্ণনা কৰিবলৈ কাপ অক্ষম। শিক্ষা, কৃষি, বাণিজ্য, শিল্প, সুখ, শান্তি পাপাখ্যবিলাকৰ দৌৰাখ্যত দেশৰ পৰা একেবাৰেই অন্তৰ্হিত হৈছিল। ইহঁতৰ অত্যাচাৰত প্ৰায় তিনিভাগৰ এভাগ প্ৰজা অসমৰ পৰা নাইকিয়া হৈছিল। স্বামীৰ পৰা তিৰোতাক, বাপেকৰ পৰা পুতেকক, কোলাৰ কেচুৱাৰ পৰা মাকক, এই দুৰাচাৰহঁতে চিৰজন্মলৈ আঁতৰ কৰিছিল। শই শই গাওঁ দেৱালয় আদি অগ্নিত আহুতি দিয়া হৈছিল; হেজাৰ হেজাৰ সতী সাধ্বীয়ে দুৰাখ্যহঁতৰ ভীষণ কবলত সতীত্ব ৰত্ন বিসৰ্জন দিবলগীয়াত পৰিছিল। প্ৰকৃতিৰ কাম্য-কানন অসম মহাতপা বশিষ্ঠ গালৰ গোকৰ্ণকে আদি কৰি যোগী তপস্বী ঋষি মুণিসকল, পবিত্ৰ আশ্ৰম নীলাচল, অশ্বক্ৰান্ত, মণিকৰ্ণেশ্বৰ, উমানন্দ, শুক্ৰেশ্বৰ, হয়গ্ৰীৱমাধৱ, বিষ্ণনাথ প্ৰভৃতি হিন্দু দেৱতাসকলৰ পীঠস্থান তীৰ্থস্থান অসম শ্মশানত পৰিণত হৈছিল। ঠিক এই সময়ৰ এদিনৰ এটি ঘটনা লৈ আজি আমি আমাৰ আখ্যান আৰম্ভ কৰিলো।

### তৃতীয় আধ্য

দেশৰ এনে অৱস্থা। ধন-প্ৰাণৰ এনেকুৱা অস্থিৰতা। ৰজা চন্দ্ৰকান্ত সিংহ মানব ভয়ত কাপুৰুষৰ দৰে ৰাজ সিংহাসন আৰু ৰাজধানী এৰি পলৰীয়া। গতিকে মানব সেনাপতি মিসি মাহা তিলুৱাই ৰাজ ছত্ৰ-দণ্ড বৃটলি পোৱাদি পাই তুলি ল'লে। উদণ্ড মানব অত্যাচাৰ, লুটনি, হত্যা, কুন্ধাচ ব্যৱহাৰ আৰু নৃশংসতাত দুৰ্ভগীয়া অসমৰ টল্‌বলনি লাগি পৰিল।

ৰমানাথ বৰুৱাই কি কৰিব ক'লৈ যাব একোকে ভাবি থিৰ কৰিব পৰা নাই। তেওঁৰ বন্ধু-বান্ধব লগুৱা লিক্‌চৌৰ ভালেখিনিয়ে প্ৰাণৰ ভয়ত দেশ এৰি পলাল, অথবা অসমৰ অগাধ অৰণ্যত হিংসুক বনৰীয়া জন্তুৰ প্ৰতিবেশিত স্বীকাৰ কৰিলে। ৰমানাথে দেখিলে, যে প্ৰাণ, মান, ধন, জন লৈ আৰু জন্মভূতিম বাস কৰা অসম্ভৱ হৈ উঠিল। তেওঁ এই অৱস্থাত সোনকালে বঙ্গ দেশৰ ফাললৈ সত্ৰীক পলোৱাৰ বাহিৰে আন একো উপায় দেখিবলৈ নেপাই এক সপ্তাহৰ ভিতৰতে জন্মভূমিৰ ওচৰত কৰযোৰ কৰি বিদায় মাগি ভটীয়াই যাবলৈ কৃতসঙ্কল্প হ'ল।

ইয়াৰ ভিতৰতে এদিন ঠিক দুপৰ বেলিকা ৰমানাথ বৰুৱাই আহাৰাদি কৰি চালগিৰাৰ ওপৰত শুই বিশ্রাম কৰিছে, চকুত অলপ তন্দ্রা আহিছে মাথোন; আৰু জয়ন্তী দেৱীয়ে গৃহকাৰ্য্য সমাপন কৰি ওচৰতে বহি বিচনী এখন লৈ স্বামীক বিচিৰ লাগিছে। এনে সময়তে তেওঁলোকে বাহিৰৰ দুৱাৰত ধুপ্‌ ধুপ্‌ কৈ কোব পৰা শুনিবলৈ পালে। কি হৈছে, কিহৰ শব্দ বুলি সুধি নাম কাঢ়ি মাতি মাতিও কোনো লগুৱা লিগিৰীৰ উত্তৰ নেপাই জয়ন্তীয়ে নিজে উঠি গৈ দেখিলে যে তিনিটা অন্ধধাৰী মানে টোকোনেৰে কুৰিৱাই ঘৰৰ দুৱাৰখন ভাঙি দোডোখৰ কৰিছে। এই

কাণ্ড দেখিয়েই জয়ন্তীৰ মুখ কেহেবাজ-বটা যেন বিবৰ্ণ হ'ল, ভয়ত তেওঁ থৰ থৰ কৰে কঁপিবলৈ ধৰিলে। ঘৰৰ লগুৱা লিগিৰীহঁত ইয়াৰ আগেয়ে ঘৰ এৰি মুহূৰ্তকতে ক'লৈ পলাই গ'ল ঠিক নাই। চকুৰ পচাৰতে মানহঁতে ঘৰৰ ভিতৰ সোমাই জয়ন্তী আৰু বমানাথক জঙ্ঘিৰ কটকটীয়াকৈ জঙ্ঘি ঘৰ লুটিবলৈ ধৰিলে।

দেশৰ এনে ফলফুল অৱস্থা দেখি ইয়াৰ দিন চেৰেকৰ আগেয়েই বমানাথ বৰুৱাই তেওঁৰ ৰূপ-বান অলঙ্কাৰ-পাতি আৰু মূল্যবান বয়-বস্তুবিলাক গুৱাহাটীলৈ তেওঁৰ ভায়েকৰ ঘৰলৈ পঠিয়াই দিছিল। গতিকে মান ডকাইতহঁতে বিশেষ মূল্যবান একো লুটিবলৈ নোপালে। আশাত নিৰাশ হৈ মানহঁতৰ খং জুই জ্বলাদি জ্বলি উঠিল, দাঁতে কড়মড় কৰিবলৈ ধৰিলে, চকুৰ পৰা জুইৰ আগুনি ওলাল। প্ৰথমটো মানে দ্বিতীয়টোলৈ চাই ক'লে, “ইহঁত বৰ টেঙৰ মানুহ; ৰূপবান অলঙ্কাৰপাতি সোপাকে আগৰ পৰাই কৰবাত লুকাই থৈছে।” দ্বিতীয়টোৱে প্ৰথমটোৰ কথাৰ কোনো সমিধান নিদি বমানাথ বৰুৱাৰ পিঠিত চমটাৰে সাৰৌপ সাৰৌপকৈ তিনিকোব মাৰি গুজৰি সুধিলে, “ধন-বস্তুবিলাক ক'ত লুকাই থৈছে এতিয়াই দেখুৱাই দে, নাইবা তহঁতক এই ঘৰৰ ভিতৰতে জুই দি পুৰি মাৰিম।” চমটাৰ কোবত বমানাথ বৰুৱাৰ পিঠিৰ পৰা অৰবৰকৈ তেজ পৰিবলৈ ধৰিলে। স্বামীৰ এনে অৱস্থা দেখি কান্দি কান্দি জয়ন্তীয়ে যোৰহাতকৈ কাতৰ কঠৰে ডকাইতহঁতক ক'লে, “তোমালোক এই দুখুনীৰ প্ৰতি দয়া কৰা, মোৰ দেউতাহঁত, মোৰ স্বামীক আৰু নেমাৰিবা। মই ঈশ্বৰক সাক্ষী কৰি কৈছো, আমাৰ হাতত এতিয়া একো নাই। সত্যে সত্যে তিনি সইত খাই কৈছো, ৰূপ-বান অলঙ্কাৰপাতি বয়-বস্তু যি আছিল, আমি ইয়াৰ পৰা গুচি যাম বুলি দিন চেৰেক আগেয়েই আমাৰ গুৱাহাটীৰ মিতিৰ-কুটুমৰ ঘৰলৈ পঠিয়াই দিলো। এতিয়া তোমালোকে আমাৰ দুয়োকো ছোৱা-ছোৱাকৈ কাটিলেও একো পাবৰ উপায় নাই। সেইদেখি মোৰ দেউতাহঁত আমাক মিছাতে মাৰি-কাটি আৰু যন্ত্ৰণা নিদি ঘৰত যি আছে তাকে লৈ তোমালোক যোৱাইক! তোমালোকৰ ভৰিত ধৰি কাৰো কৈ মাতিছো মোৰ স্বামীক আৰু নেমাৰিবাৰক। মোৰ ডিঙিত এইধাৰ মণি হাতত আৰু এইযোৰ খাৰ আছে, ইয়াকে মই সোলোকাই দিছো, তোমালোকে তেওঁক এৰি দিয়া।” এই বুলি ডিঙিৰ মণিধাৰ আৰু হাতৰ খাৰজোৰ সোলোকাই জয়ন্তীয়ে মানহঁতক দি কাকূতি কৰিবলৈ ধৰিলে। জয়ন্তীৰ কথা শুনি মান তিনটাই একে বেলিয়েই খল্ খল্ কৰে হাঁহি ক'লে, “তহঁতে আমাক কেচুৱা ল'ৰা বুলি ভাবিছ নেকি যে এইবিলাক মিছা কথা আমি বিশ্বাস কৰিম? ক'ত কি লুকাই থৈছ বেগতে ক, নাইবা পোনতে এই চমটাৰে কোবাই তহঁতৰ পিঠিৰ ছাল ছিঙিম, তাৰ পিছত জুই জ্বলাই দুইকো এই ঘৰৰ ভিতৰতে পুৰি ছাই কৰি গুচি যাম।”

দুখনী জয়ন্তীৰ কাকূতি মিনতিলৈ আওকাণ কৰি পামৰহঁতে বমানাথ বৰুৱাক কোবাই কিলাই যেনে যন্ত্ৰণা দিব ধৰিলে তাক বৰ্ণনা কৰিবলৈ এই ৰূপ অক্ষম। শেহত মানহঁতে যেতিয়া দেখিলে যে ইমান মৰিয়াই কিলাই জীয়াতু দিও ধন-বস্তু একোকে তেওঁলোকৰ পৰা পোৱা নগ'ল, তেতিয়া প্ৰথম মানটোৱে লগৰীয়া দুটাৰ মুখলৈ চাই ক'লে, “আহ, ইহঁত দুটাকেই লৈ যাওঁহক, মটোটা বেছ শকত আৱত আছে, আমাৰ বয়-বস্তুবিলাক ইয়াৰ পিঠিত ভুলি দি লৈ যাওঁহক, তাৰ পিছত লাঠুৱাক কাটি পেলায়। আৰু এই তিবোতা মানুহজনী দেখিবলৈ শুৱনী

আছে, আমাৰ মলুকলৈ এইক লৈ গৈ আমাৰ ৰজাক ভেটী দিমহঁক; এনে ৰূপহী তিবোতা ৰজাই পালে আমাৰ ওপৰত খুব সন্তুষ্ট হ'ব।" দ্বিতীয়টোৱে প্ৰথমটোৰ কথাত অমত প্ৰকাশ কৰি ক'লে, "দেখ ককাই, তোৰ আজিকালি এটা ৰোগ হৈছে: যিহকে হওক এটা ভাল বস্তু পালেই আগেয়েই তই কৈ পেলা যে এইটো আমাৰ দেশলৈ গৈ ৰজাক দিম। কিয়, ৰজাক দিম কিয়? মই কওঁ এই ৰূপহী তিবোতাজনী মোৰ, মই কাকো নিদিওঁ। তইতে ৰূপ-বান, বয়-বস্তু যি মন যায় লহঁক, কিন্তু মোৰ ভাগত এই।" কথাষাৰ শুনা মাত্ৰকেই তৃতীয়টোৱে গৰ্জি উঠিল ক'লে, "কাৰ? তোৰ? কেতিয়াও হ'ব নোৱাৰে। বাক! মই দেখিম, কোনে মোৰ হাতৰ পৰা এইক নিয়ে? এই মোৰ।" দুইৰো ভিতৰত এইদৰে পৌৰাণিক সুন্দ-উপসুন্দীয়া দন্দ লাগিবৰ দেখি প্ৰথমটোৱে "এই কথাৰ মীমাংসা পিছত কৰা যাব" বুলি দুইকো বুজাই সান্থনা কৰিলে। ইয়াৰ পিছত সত্ৰীক ৰমানাথ বৰুৱাক, লুটি-পুটি পোৱা বস্ত্ৰৰে সৈতে বান্ধি মানহঁতে লৈ যাবলৈ ধৰিলে। জয়ন্তীয়েও বিপদহাৰী মধুসূদনক কাতৰ কঠে মাতি স্বামীৰে সৈতে চকুৰ লো টুকি যাবলৈ ধৰিলে।

### চতুৰ্থ আখ্যা

বাটত যাওঁতে আত্মসংযমত অভ্যস্তা জয়ন্তীয়ে মনে মনে হঠাৎ এটা উপায় স্থিৰ কৰি ৰং আৰু বেজাৰৰ ভাও পৰিত্যাগ কৰি মানহঁতৰ ফালে চাই মৃদু মধুৰ মাতেৰে ক'লে, "দেখ, ভায়া! তইতে যেতিয়া আমাক ধৰি লৈ গৈছ, আৰু ধন-বস্তু ৰাখিবৰ মিছা চেষ্টা কৰি কি ফল? আমি়েই যেতিয়া গাওঁ-ভূঁই দেশ এৰি যাবলগীয়াত পৰিলো আৰু আমাৰ ৰূপ-বান ধন-সম্পত্তি কোনে খাব? মোৰ ৰূপালত গোসাঁয়ে যি লিখিছে সেয়েই হ'ব। কিন্তু যদি তইতে মোৰ স্বামীক নাকাটি এৰি দিবলৈ মান্তি হব তেন্তে আমাক ওভতাই আমাৰ ঘৰলৈ লৈ ব'ল; ক'ত আমাৰ পেৰাই পেৰাই সোণ-ৰূপ অলঙ্কাৰ পাতি পুতি লুকাই থৈছোঁহঁক, তইতক দেখুৱাই দিওঁগৈ।" জয়ন্তীৰ অলৌকিক ৰূপলাৱণ্যই ইতিপূৰ্বেই ডকাইতহঁতক আংশিকৰূপে জয় কৰি ৰাখিছিল; এতিয়া তেওঁৰ এই সুমধুৰ বচনে আৰু বিপুল অৰ্থপ্ৰাপ্তিৰ লোভে সিহঁতক সম্পূৰ্ণৰূপে পৰাজয় কৰিলে। সিহঁতে উলাহেৰে আকৌ উভতি আহি ৰমানাথৰ ঘৰৰ ওচৰ চাপিল। জয়ন্তীয়ে ঘৰৰ আগচোতাৰ কাষতে থকা এজোপা কাঞ্চন ফুলৰ গছ দেখুৱাই ক'লে, "এইখিনিতে চাৰি হাত মাটিৰ তলত আমি আমাৰ ৰূপ-বানৰ পেৰাবিলাক পুতি থৈছোঁ।" এই কথা কানত পৰা মাত্ৰকে মানহঁতে কাঞ্চন গছত ৰমানাথক ভালকৈ বান্ধি ৰং মনেৰে কোৰ লৈ সেই দেখুৱাই দিয়া ঠাই ডোখৰ খান্দিবলৈ লাগিল। এইখিনিতে কোৱা যাওক যে ডকাইতহঁতে জয়ন্তীক অৱলা তিবোতা মানুহ, ক'লে পলাব বুলি সবহ পৰ বান্ধি ৰাখিবৰ আৱশ্যক যেন নেভাবি মুকলিকৈ থৈছিল। সিহঁতে আৰু ভাবিছিল, যদি তেওঁ পলাব খোজেও ততালিকে এজনী তিবোতা মানুহক ধৰি পেলাবলৈ সবহ কথা নেলাগে।

প্ৰায় আদৰ্শটামান বেলি তিনিউটা মানে ওপৰা-ওপৰিকৈ চাৰি হাত মান দকৈ গাঁত ৰানিলে; কিন্তু ৰূপ-বানৰ কিছা আন বয়-বস্তুৰ একো চিন পোৱা নগ'ল। প্ৰথম ডকাইতে জয়ন্তীৰ মুখলৈ চাই ক'লে, "চা চোন, ঐ মানুহজনী। তই আমাৰে সৈতে ঠাট্টা কৰিছ নেকি?



এইয়া এডিভীয়া কৈ গাঁত খানিলো, তোৰ ধনৰ পেৰা ক'তা ?” জয়ন্তীয়ে গহীনকৈ উত্তৰ কৰিলে, “আৰু অলপমান খান নিশ্চয় ওলাব। আৰু নোলায় যদি আমিহে ডিঙি পাতিয়েই আছে, তাৰ নিমিষে চিন্তা কি ?” গাঁতৰ ভিতৰৰ মানটোৱে আশ্বস্ত হৈ আকৌ উৎসাহেৰে সৈতে খানিবলৈ লাগিল। গাঁতৰ পাৰত থকা দুটাই নিজ নিজ তৰোৱাল কাষত থৈ কথা পাতি থাকোঁতেই চেগ চাই জয়ন্তীয়ে বিজুলীৰ বেগেৰে সিহঁত দুইকো ঠেলা মাৰি সেই এডিভীয়া দ গাঁতত পেলাই দি সেই তৰোৱালেৰেই মুহূৰ্তৰ ভিতৰতে তিনিউৰো মূৰ তিনিটা কাটি পেলাই, বমানাথৰ হাতৰ বান্ধ সোলোকাই দি বলিয়াই দৰে নাচিবলৈ ধৰিলে। নিমিষৰ ভিতৰতে এনে আচৰিত পট পৰিৱৰ্তন বমানাথৰ সমাজিক যেন লাগিল। ক'ত সেই ভীমকায় দুৰ্বৃত্ত দস্যুৰ হাতত প্ৰতি নিমিষতে তেওঁৰ জীৱনৰ আশাত জলাঞ্জলি দিব লগীয়াত পৰিছিল, আৰু ক'ত খণ্ডেকতে সিহঁতৰ মৰা শ কেইটা স্বীকৃত দুৰ্দ্ধাৰ্যৰ পৰাচিত স্বৰূপে নিজে-খন। গাঁতৰ ভিতৰত মূৰ নাইকিয়া হৈ পৰিল। ক'ত সেই ভয়ত সোত-মোত খোৱা জয়ন্তীয়ে চকুৰ লোৰে বিহাৰ আঁচত তিয়াইছিল আৰু ক'ত নিমিষতে এই বগোশ্বস্তা চামুণ্ডাৰপিনী তিবোতাই তৰোৱাল হাতত লৈ উন্মাদ নৃত্য কৰিব লাগিছে। ক'ত কাঞ্চন গছত বমানাথ বধ্য বন্দী ৰূপে বান্ধ ৰাই আছিল, আৰু ক'ত পলকৰ ভিতৰতে তেওঁ বান্ধৰ পৰা মুকলি হৈ স্বাধীনতা লভিছে। নিমিষতে দৃশ্যৰ কি অদ্ভুত সলনি। সঁচাকৈয়ে এই নৃত্যকাৰিণী উন্মাদিনী ৰমণীয়েই সেই শান্ত লজ্জাশীলা আৰু ভীতা জয়ন্তী নে? এইবিলাক স্বপ্ন নে মায়া নে দিঠক? বমানাথে একো ঠিক কৰিব নোৱাৰি ধূৰলি-কুঁৱলী দেখি চকু মুদি বহি পৰিল। অলপ বেলি আকৌ চকু মেলি তেওঁ দেখিলে যে ই সপোন নহয়। সঁচাকৈয়ে দুৰাছাইতৰ কবন্ধ দেহ দ গাঁতৰ ডলিত পৰি আছে, আৰু সঁচাসঁচিকৈয়ে তেওঁৰ হাতত বান্ধ নাই, তেওঁ স্বাধীন আৰু মুক্ত। আৰু সঁচাকৈয়ে তেওঁৰ প্ৰিয়তমা জয়ন্তী চুলি মেলা চামুণ্ডাৰ নিচিনাকৈ তেজৰে ৰাঙলী হৈ হাতত দা লৈ নাচিব লাগিছে। হায়! জয়ন্তী সঁচাকৈয়ে উন্মাদ হ'লনে কি? বমানাথে স্পষ্টকৈ দেখিলে যে তেওঁৰ প্ৰাণপ্ৰিয়া জয়ন্তী বাহাজ্ঞানশূন্য উন্মাদা।

ইয়াৰ পিছত মানুহ-দুহৰ সাহায্যত জয়ন্তীক লৈ সেই ৰাতিয়েই বমানাথ বন্ধাই ৰংপুৰ এৰি গুৱাহাটীলৈ যাত্ৰা কৰিলে। গুৱাহাটী পাই নিজৰ ভায়েক আৰু বন্ধুসকলৰ সাহায্যত তেওঁ অনেক প্ৰকাৰ চিকিৎসা কৰালে, কিন্তু জয়ন্তী আৰু আৰোগ্য নহ'ল।

বিষম উন্মাদ ৰুগীয়া জয়ন্তীৰ মুখত তেওঁৰ শেহ পৰ্যন্ত, “মোৰ স্বামীৰ হাতৰ বান্ধ মোকোলালো”— এইবাৰ কথাৰ বাহিৰে আৰু একো কথা শুনা নগৈছিল। শেহন্ত সকলো দুখ আৰু সকলো শোক হৰোঁতা মৃত্যুৱে আপোনৰ কোমল কোলাত আশ্ৰয় দান কৰি, এই সত্যক এই সংসাৰৰ দুখ যন্ত্ৰণাৰ হাতৰ পৰা উদ্ধাৰ কৰিলে। ■

## ডাক্তৰ বাবুৰ সাধু

অলপ ধতুৱা মানুহৰ পক্ষে পূজাৰ সময়ত কলিকতাত টকা টান। এনেই কলিকলীয়া কলিকতা-বুঢ়ী নিতৌ নাচনিয়াৰ, তাতে আহিল নাতিনীয়েকৰ বিয়া দুৰ্গাপূজা, আৰু বুঢ়ীক পায় কোনে? গা সাতখন আঠখন। চাৰিওফালে ঢোলৰ কোব, পেঁপাৰ মাত, গাড়ীৰ ঘৰ্ঘৰণি আৰু বস্তু বেচোঁতা মানুহৰ চিয়ঁৰ মিলি এক প্ৰকাণ্ড উৰ্মি-ৰোল উঠিল। ঘৰৰ ভিতৰত সোমাই থাকিও বন্ধা পোৱা নেযায়। বজ্জোপসাৰৰ প্ৰচণ্ড ধুমুহা বতাহৰ কোব আৰু পৰ্বত প্ৰমাণ টোৰ হেন্দোল-দোপৰ হাত সাৰিবৰ অভিপ্ৰায়ে, তাত ওপঙি যোৱা “জাহাজৰ” কেবিনৰ ভিতৰত দুবাৰ মাৰি সোমাই থকা যেনে, দুবাৰত ডাং দি, ডুখৰি-পিৰাত দুখীয়া দেহ ডোখৰ সমৰ্পণ কৰি, এই পূজা হেন্দোলনিৰ হাত সাৰো বুলি, কলিকতাৰ ঘৰৰ ভিতৰত সোমাই থাকিবলৈ যোৱাও তেনে। বজ্জাৰত বস্তু কিনিবলৈ গ’লে দোকানীয়ে মানুহৰ তেজৰ সোৱাদ পোৱা বাঘৰ নিচিনাকৈ কিনোতাক গিলি থ’ব খোজে। ঘৰত, চাকৰ-মাৰুৰ ল’ৰা-ছোৱালীৰ পৰা চাঙ-তলৰ মেকুৰীটোলৈকে সকলোৱে দে দে লগায়। আন কি, চৰকাৰী ডাক-হৰকৰা, আৰু গোটেইটো বছৰ-দুস্তাপ্য ধুমকেতু পুলিচৰ পাহাৰাওৱালাইও কৰবাৰ পৰা ঘপহকৰে “হাওঁ-মাওঁ-খাওঁ” কৰি ওলাই দীঘল ওলোটা চালাম দি, বোলে, “হুজুৰ, পূজাকা বকচিচ!” এইটোতকৈ চৰা কলিকতাৰ ঠিকাগাড়ীৰ গাৰোৱান কেইটা। কিবা এটা পৰ্ব-তৰ্বৰ গোন্ধ ইহঁতৰ নাকেৰে পেটত সোমালে, ইহঁতৰ “আ”টোও ডাঙৰ হয়, পেটটোও ডাঙৰ হয়। পূজাৰ পোন্ধৰ কুৰি দিন মানৰ আগৰে পৰাই ইহঁত ইমানকৈ “আঁ” কৰি মুখখন মেলে যে, নেজ শূড় আৰু দাঁতে সৈতে দঁতাল হাতী একোটা ইহঁতৰ মুখেদি সোমাই পেট পালোঁগও ইহঁতৰ মুখ আৰু পেটৰ খজুৱতি মৰিব বুলি বিশ্বাস নহয়। ইহঁতে চাৰি অনাৰ ঠাইত ঠিকা-গাড়ীৰ কেৰেয়া তিনি টকা কৰি বহি আছ, এতিয়া কি কৰা কৰা।

পূজাৰ সময়ত ৰেল-কোম্পানীয়ে ৰেল যাত্ৰীসকলক অহা-যোৱা কৰিবলৈ সুবিধা কৰি কেৰেয়া কমাই দিয়ে। এবাৰৰ কেৰেয়াতে যাবও পাৰি আহিবও পাৰি। তাতে পূজাৰ ছুটী, অফিচ কাছাৰী বন্ধ, ভ্ৰমণকাৰীসকলৰ মাহেন্দ্ৰযোগ। মোৰো গা উঠিল, ফুৰিবলৈ ওলালোঁ। বিস্তৰ কেৰেয়া দি অতি কষ্টে এধা-মৰা এধা-জীয়া বোঁৰাৰে এধা-ভগা গাড়ী এখন ধৰি, বস্তীৰ ৰাতি ঘৰৰ পৰা ওলাই আঠ বজাত হাওৰা ষ্টেচনলৈ আহিলোঁ। ৰেল ষ্টেচনত কাৰো মাছৰ উজান উঠাদি যাত্ৰীৰ উজান উঠিছে। মানুহৰ মাজত বিৰ দি সন্ধি পাবলৈ নাই। লৰালৰিকৈ টিকট কিনি ল’লোঁ। কিন্তু যিখন গাড়ীৰ ওচৰলৈকে যাওঁ, দেখো সেইখনেই “বিজাৰ্ড” কথা। কি মঞ্চিল! অনেক বিচাৰি ভালমান বেজিৰ মূৰত দ্বিতীয় শ্ৰেণীৰ গাড়ী এখন এটা মানুহৰ

ঠাই খালি থকা পাই টুপুৰ কৰে উঠি খাজ খাই পৰিলো।

টোঁটলৈকে খাজ-খোৱা কোজখোৱাসকলৰ দৰে, মেইল গাড়ীখন যাত্ৰীৰে খুন্দখাই পৰিল। গাড়ীখনত যিমান মানুহ উঠিল তাৰ দুগুণ মানুহে উঠিবলৈ ঠাই নেপাই উদ্ধৃতি যাব লগাভ পৰিল। গাড়ীত উঠিলো হয়, কিন্তু মানুহৰ গাপ লাগি জাক দিয়া পকা মালভোগ কলটো যেন হ'লো। এতিয়া গাড়ীখন এৰি দিলেই মই বৰ্ত্তাত পৰিলো।

মোৰ সৌভাগ্যগুণেই হওক, বা দুৰ্ভাগ্যগুণেই হওক, মই সোমোৱা খোঁটালিত মোৰ সহযাত্ৰী এটাইকেইজন থুলন্তৰ বঙালী পুৰুষ। গা-ডাঙৰ বিষয়ত কোনো কম নহয়; ইজ্ঞানতকৈ সিজ্ঞান চৰা, সিজ্ঞানতকৈ আক সিজ্ঞান চৰা। এই ঘামৰ দিনত কোনে এই বৰপেটাল মানুহ কেইজন বাছি আনি একোটা খোঁটালিতে সুমাই দিছিল ক'ব নোৱাৰোঁ। ইচ্ছা কৰি তেওঁলোকে নিজে সোমাইছে যেনও মনে নধৰে। এগাড়ী বৰপেট একে ঠাইতে গোটাই ৰং চাবৰ মনেৰে টেটোন বিধাতাই নিশ্চয় এই কামটি কৰিলে। সি যি হওক, কঠালৰ ভিতৰত গুৰি-কঠাল থকাটো সকলোৰে জানে, চাউলৰ টোমৰ ভিতৰত ডাঙৰ টোম থকাটোও লোকৰ অবিদিত নাই, আৰু খান-সৰিয়হৰ ডুলিৰ ভিতৰত বৰ ডুলি থকা দেখা পোৱা মানুহো ত্ৰিতাতে এবুৰি ঈঁঅৰা ওলাব। এই মূলকায়সকলৰ ভিতৰতো এজন মহাকায় পুৰুষ আজি আমি পোৱা চকুৰে দেখিলো। এওঁৰ গাটো বা পেটটো কিমান যে ডাঙৰ মই এবাৰ উশাহ নসলোৱাকৈ একে উশাহে ক'বই নোৱাৰিম যেন পাওঁ। এওঁৰ কি নাম কি কুল কি শীল ক'ব নোৱাৰো। কিন্তু ঘটোৎকচ হেন এই সুবৃহৎ পুৰুষজনক যি সুভাগী জননীয়ে দহ মাহ দহ দিন গৰ্ভত ধাৰণ কৰিছিল সেই হিউম্বা জননীৰ শ্ৰীচৰণ কমলেশ্বৰ। এওঁৰ বিষয়ে মোৰ দুটা বক্তব্য আছে; প্ৰথমটি এই যে খোঁটালিটোৰ পাঁচভাগৰ এভাগ এওঁ অকলৈ জুৰি বহিছিল। আৰু এটা বক্তব্য এই যে এওঁৰ কঁকালেৰে সৈতে চুৰিয়াৰ সমূলি ৰাহি নাহে। ঠিক ক'ব লাগিলে এওঁ মকৰাজাল যেন চুৰিয়াখন হাতেৰে সামৰি নধৰিলে নচলে। চমুকৈ এওঁৰ এটা “ডেফিনিচন” দিবলৈ গ'লে এইদৰে ক'লেই হ'ব যে “এওঁ হাত ভৰি আদি ইন্দ্ৰিয় সংযুক্ত এটা পেট।” ক্ৰমশঃ মোৰ অনুমান হৈ আহিল যে এওঁৰ বৰ পেটটোত বাগবজাৰৰ ৰসগোল্লা যিমান আছে গোটেই কলিকতাৰ কথাও সিয়ান আছে। ‘অ’কাৰ, ‘আ’কাৰ ‘ই’কাৰ ‘উ’কাৰ যুক্ত যে কত ৰকমৰ কত সুকীয়া কথা সৰ্ব সৰ্ব কৰে পাখি লগা উইপকৰা গাতৰ পৰা ওলোৱাদি তাৰ ভিতৰৰ পৰা ওলাল তাৰ লেখ-জোখ নাই। আয়তনত কনিষ্ঠ কেজনৰ বাগযন্ত্ৰ কোটিও নিতান্ত নৰম “কোৱালিটি”ৰ নহয়; এডিচন্ চাহাবৰ নিজ হাতে কৰা ফনোগ্ৰাফেৰে বিজালেও নেহাবিৰ কি জানি।

মই এচুকত পৰি মহাকায়সকলৰ ৰং-ৰূপ চাই কোন মুহূৰ্ত্তত গাড়ীখন এৰিব, সেই মুহূৰ্ত্তৰ অপেক্ষাত উৰ্দ্ধমুখে বহি আছোঁ। য়ুৰোপীয় বেশৰ গুণত তেওঁলোকে মোৰ কাষলৈ বৰকৈ চাপি অহা নাই। মহা মহাকায়জনে এবাৰ মোৰ ফালে চাই সুধিলে, “Good night sir, How far are you going?” সম্বোধনটো শুনি অলপ মিচিকিয়াই উত্তৰ দিলো “Cawnpore” মোৰ উত্তৰে এটাই কেজনৰ মুখ জঁয় পেলালে। তেওঁবিলাকে ভাবিছিল মই অলপতে কবৰাত নামিম, নামিলেই তেওঁলোকে এজন অবাঞ্ছনীয় বিদেশী সহযাত্ৰীৰ পৰা নিষ্কৃতি লাভি নিজ নিজ মূল্যবান পেট কেইটি আয়াস কৰি থৈ সুখেৰে শয়ন কৰিব পাৰিব। তাৰে মূৰ মৰিবৰ উপক্ৰম যেন দেখি লম্বোদৰসকলৰ মনত বিমৰ্ষ উপজিল।

১মজন, “সাহেবকে কি অন্য গাড়ীতে পাঠাতে পাৰা যায় না?”

২য়জন, “দেখ চেপ্তা কোৰে তুমি, পাৰলেও পাৰতে পাৰ।”

৩য়জন, “বলনা সাহেবকে যে, সাহেব তোমাৰ এ গাড়ীতে কষ্ট হছে, পাশেৰ একখনা গাড়ীতে যাও।”

নোদোকা এন্দ্ৰসকলৰ ভিতৰতো এইবিলাক পৰামৰ্শ চলিব লাগিছে, কিন্তু মেকুৰীৰ ডিঙিত ঘণ্টা আৰি দিয়ে কোনটো এন্দ্ৰৰে? এই প্ৰশ্ন উত্থাপন হ’লত, ইমান কষ্টেৰে সজা তিনিমহলীয়া পৰামৰ্শঘৰটো হ্ৰৎ হ্ৰৎকৈ ভাগি পৰিল। তেওঁবিলাকৰ ধাৰণা, যে তেওঁলোকৰ বঙালী মাত চাহাবে নুবুজে; কিন্তু খেমালিটো চাহাব বাহাদুৰ ডোখৰৰ বেয়া লগা নাছিল।

এনেতে গাড়ী এৰিলে। আমিও উশাহ লৈ জীলো। মুহূৰ্ততে হাওৰা ষ্টেচন আমাৰ স্মৰণশক্তিৰ বিষয় হ’ল। গাড়ীখনেও ইমান বেলি বন্দী হৈ থাকি বিৰক্ত হৈ শালৰ খোঁৰা মুকলি হোৱাদি মুকলি হৈ বিশ্বাসবদে লৰ দিলে।

সভাপতি মহাকাব্য, “ওগো নৰেন বাবু, সাহেব কি কোৰে এমন ধাৰা চুপমেৰে ৰয়েছে বল তো? ওঁৰ কি মাথা ধৰে না?”

নৰেন বাবু, “সাহেবেৰ বাচ্ছা যে, ওদেৰ সবই সম্ভৱ।”

ডাক্তৰ বাবু, “সাহেবকে একবাৰ জিঙ্গেস কৰে দেখ না কি কোৰে এমন চুপ কৰে থাকে?”

সভাপতি, “হী, জিঙ্গেস কোৰে সাহেবেৰ কাছ থেকে একটা ঘুসি ৰাওনা, তাহলেই ঠিক হবে।”

আন এজন, “তা বইকি, আমৰা এতজন বাঙ্গালী থাকতে এটা সাহেব ও কাজটি কৰে নিজেৰ প্ৰাণ নিয়ে পালাবে?”

সভাপতি, “চুপ কৰ বাপু চুপ কৰ, আৰ বীৰত্ব কৰে কাজ নেই, ঢেৰ জানা আছে। এখন যে বকম দেখছি, সমস্ত ৰাডটোতো এই বোসেই কাটাতে হবে। কি কৰে সময়টা কাটাই বল দিকিন?”

ডাক্তৰ বাবু, “তামাক খেয়ে।”

আন এজন, “আমিতো বলি পৰনিন্দা কৰি। অবিশ্বি এম্ন একজন লোকেৰ নিন্দা কৰতে হবে, যাকে আমৰা সকলে জানি। ধৰুন সুৰেন্দ্ৰনাথ বানুজী।”

এই কথাষাৰ শুনি স্থলকায় সভাৰ সভাসকলৰ মাজত হাঁহিৰ ধুম পৰি গ’ল। তুলনাত ক্লীণকায় মইও মুখখন টিপা মাৰি ধৰি লুকাই সৰু-সুৰা সমসাময়িক হাঁহি এটা মাৰি দিলোঁ।

সভাপতি, “ফাজলামি কোৰে কাজ নেই, আসুন না আমৰা প্ৰত্যেকে এক একটা কোৰে গল্প বলি, তাহলেই ৰাডটা কাবাৰ হয়ে যাবে।”

সভাপতিৰ কথাত এটাই কেইজনে মত দিলত সেইটোৱেই সিদ্ধান্ত স্থিৰ হ’ল। কিন্তু নৰেন বাবুৰে মুখখন কাতি কৈ লাহেকৈ ক’লে, “আমৰা নাহয় নিজেৰ গল্প বলব, সাহেবেৰ গল্প কে বলবে, বল দেখি? সেটা কি অমনি মাঠে মাৰা যাবে?”

ডাক্তৰ, “সাহেবেৰ হয়ে না হয় আপনিই বলবেন।”

নৰেন, “সাহেব তাৰ জন্য আমাকে কি দেবে?”

আন এজন, “একটা কিচ্।”

এই কথা শুনি আকৌ এবাৰ তেওঁলোকৰ মাজত হাঁহিৰ ধ্বনি উঠিল। বেচেৰা নৰেন বাবুৱে কিন্তু এইবাৰ লাজত পৰাৰ ভয়তহে সেই হাঁহিত যোগ দিলে, নতুবা তেওঁ যথেষ্ট অপ্ৰস্তুত হৈছিল।

ডাক্তৰ, “তাহ’লে নৰেন বাবুকে দুটো গল্প বলতে হ’বে।”

সকলোৱে ডাক্তৰৰ প্ৰস্তাৱত সন্মতি প্ৰকাশ কৰিলত আৰু সভাপতি মহাকায়েও ডিঙি নাইকিয়া লখৌ মূৰটো যথাসাধ্য দুপিয়াই তাক সমৰ্থন কৰিলত, সেইটো সিদ্ধান্ত স্থিৰ হ’ল। মইও ভদ্ৰতা ৰক্ষা কৰি পেটৰ ভিতৰতে নৰেন বাবুক নিফুট ধন্যবাদ এটা দি থলৈ। প্ৰথমতে ডাক্তৰ বাবুৰ সাধু ক’বৰ পাল পৰিল। ডাক্তৰ বাবুৱে আৰম্ভ কৰিলে —

“প্ৰথমতে কৈ লওঁ, যদিও কথাটো সাধু-কথাৰ শাৰীত পেলাই ক’বলৈ গৈছোঁ, কিন্তু ই সত্য ঘটনা। ১৮৮৬ চনত মই কলিকতাত মেডিকেল কলেজৰ শেষ মহলাত উঠি উদয়পুৰ ৰজাৰ ডাক্তৰ হৈ উদয়পুৰলৈ যাওঁ। এই উদয়পুৰ ৰাজপুতনাৰ উদয়পুৰ নহয়, ছোটনাগপুৰৰ উদয়পুৰ; চেণ্টেল প্ৰভিলৰ ৰায়গৰ বিলাসপুৰৰ কাষত। ইয়াৰ লোক সংখ্যা প্ৰায় চল্লিশ হেজাৰ, আৰু আয় উনৈশ কুৰি হেজাৰ। ১৮১৮ চনত নাগপুৰৰ ৰজা মাধুজী ভোচলাৰে (যাক সকলোৱে আপাচাহেব বুলিছিল) সৈতে কৰা সন্ধিপত্ৰ অনুসাৰে চাৰগুজা প্ৰভৃতি ৰাজ্যৰ সৈতে এই উদয়পুৰ ৰাজ্য ব্ৰিটিছ গৱৰ্ণমেণ্টৰ হাতলৈ আহে। তেতিয়াৰে পৰা ই ইংৰাজ গৱৰ্ণমেণ্টৰ কৰতলীয়া।

“এই উদয়পুৰতে এদিন পুৱা ৰজাৰ ফালে ফুৰিবলৈ গৈছিলো, এনেতে দুৰৰ পৰা দেখিলো, এখন পোহাৰৰ আগত কিছুমান মানুহ গোটখাই গোলমাল কৰিব লাগিছে। কি হৈছে, জানিবৰ মনেৰে ওচৰ চাপি গৈ দেখিলো, এটা বাৰ-তেৰ বছৰীয়া ল’ৰাক সেই পোহাৰৰে পোহাৰী এজনীয়ে ডোখৰা খৰি এডাল লৈ উৰাই-ঘূৰাই মাৰিছে। কিন্তু ইমান মাৰেও ল’ৰাটোৰ চকুৰ পৰা পানী এটোপা আৰু মুখৰ পৰা চিঞৰ এটাও উলিয়াব পৰা নাই। হাতুৰীৰ কোব লো এডোখৰে পিঠি দি সহাব দৰে সি কাঠখৰিৰ কোব পিঠি পাতি সহিব লাগিছে, আৰু হাতুৰীৰ কোবৰ তলৰ লো ডোখৰৰ দৰে মাৰৰ কোবত সি অলপ ইকাট সিকাট কৰি মাটিত পৰি দীঘল হৈ গৈছে মাথোন। দৰ্শকবৃন্দৰ ভিতৰত সৰহ ভাগে ল’ৰাটোক পুঠৌ কৰি একুৰাই দিয়া দূৰত থাওক, ‘বেছ হৈছে। আৰু মাৰ; ভাৰি দুষ্ট ল’ৰা!’ বুলি পোহাৰীক উৎসাহ দি লগাইহে দিছে। মই তৎক্ষণাৎ জনতাৰ মাজত সোমাই, ল’ৰাটোক পোহাৰীজনীৰ হাতৰ পৰা একুৰাই, কিয় তাই তাক মাৰি ধোবাৰ পাট যেন কৰিছে, কাৰণ সুধিলো। মোৰ প্ৰশ্নটো মুখৰ পৰা ওলাবলৈ পাওঁতে নাপাওঁতেই চাৰিউ ফালৰ পৰা একেবাৰেই উত্তৰৰ কালী-পেঁপা বাজি উঠিল, ‘বাবু ই বৰ দগাবাজ ল’ৰা, নিতৌ পোহাৰীৰ পোহাৰৰ পৰা বন্ধ চুবকৈ খায়। আজি এটা আঁঠে লাড়ু চুব কৰিছিল, ধৰা পৰি মাৰ খাইছে। ইয়াৰ হাত বা ভৰি এটা মৰিয়াই ভাঙি নিদিলে ইয়াৰ জোৰাই-জোৰাই শিকনি নহয়।’ এটা নিৰ্বাক নিঃসহায় ল’ৰা আচামী, আৰু ইমানবিলাক বলৱন্ত বস্তা আৰু প্ৰহাৰ কৰোঁতা ফৰিয়াদী! দেখি মোৰ মনত নথৈ বেয়া লাগিল। কিন্তু দেখি আচৰিত মানিলো যে আচামীৰ আত্মৰক্ষাৰ কোনো যত্ন নাই; সি নিকম্বৰ। তাক দেখি এনে মনে ধৰিলে যে, এই পৃথিৱীৰ সকলো লোকেই তাৰ বিপক্ষ, আৰু এনে মাৰ কিল খোৱাটো তাৰ জীৱনৰ এটা অপৰিহাৰ্য কাৰ্য, এনে এটা বহুদিনীয়া বিশ্বাসে তাৰ মনত কৰাল মাৰি ধৰি আছে। হঠাৎ

কৰবাৰ পৰা এটা মানুহ আহি এনে দয়া প্ৰকাশ কৰি তাৰ ফলীয়া হোৱা দেখি সি নৈধে আচৰিত মাৰি মোৰ মুখৰ ফালে চাবলৈ ধৰিলে। মই পোহাৰীক তাইৰ আঁখি লাৰুটোৰ বেচ কিমান বুলি সোধাত, তাই ক'লে, 'এক পয়চা।' 'হেঁ নে এই দুই পয়চা' বুলি মই তাইৰ আগত পইচা দুটা পেলাই দিলো। মোৰ এই কাৰ্য্য ল'ৰা চোৰটোৰ চকুত আৰু অদ্ভুত যেন লাগিল।

পোহাৰী, "আজি জানিবা আপুনি পয়চা দিলেই, কিন্তু কাহিলে যেতিয়া সি আকৌ চুৰ কৰিব তেতিয়া কোনে পয়চা দিব?"

মই : "ই আৰু চুৰ নকৰে।"

মোৰ কথা শুনি দৰ্শকবৃন্দৰ ভিতৰত এটা ইতিকিংসূচক হাঁহিৰ বোল উঠিল। মই তালৈ ক্ৰক্ষেপ নকৰি ল'ৰাটোৰ হাতত ধৰি টানি তাক মোৰ ঘৰৰ ফালে লৈ আহিলো। তাক সুধিলো, "তোৰ কোন আছে?"

ল'ৰা : "মোৰ সকলো আছে?"

মই : "মাৰ বাপেৰ আছে?"

ল'ৰা : "নাই।"

মই : "ককায়েৰ ভায়েৰ আছে?"

ল'ৰা : "নাই।"

মই : "আন কোনো মিতিৰ-কুটুম, বঙহ-পৰিয়াল আছে?"

ল'ৰা : "নাই।"

মই : "তেন্তে তই কিয় কৈছিলি তোৰ সকলো আছে বুলি?"

"সি মনে মনে থাকিয়েই মোৰ কথাৰ উত্তৰ দিলে। আচলতে তাৰ জীৱনত কেতিয়াও নোপোৱা এই নতুন বিধৰ আদৰ আৰু চেনেহ মিহলি সজ্ঞাৰণ শুনি, সি থোটামোজা ৰাই কিবা এটা কেনেবা অৱস্থা অনুভৱ কৰিবলৈ ধৰিলে, কি ক'ব বা কি উত্তৰ দিব তাৰ ভূ হেৰাই পৰিছিল। তাৰ মুখ দেখি মোৰ মনে ধৰিলে, যে 'এৰি দে বোপাই মই মাৰখাই জীওঁ।' এনে এটা ভাবেৰে মোক যেন সি কাকুতি কৰিব লাগিছে। মনুষ্য জাতিৰ স্বভাৱ বুজা অতি কঠিন। অনেক সময়ত বুজি উঠা একেবাৰেই অসম্ভৱ। প্ৰাণীস্বৰূপে স্বভাৱ ৰক্ষণশীল, মানুহৰ গাত এই ৰক্ষণশীল স্বভাৱ অতি পৰিমাণে আছে। সুখেই হওক বা দুখেই হওক বৰ্তমান যেনে অৱস্থাত মানুহ থাকে, সহজে সেই অৱস্থা সি পৰিবৰ্তন কৰিব নোখোজে। আমেৰিকাৰ দাস ব্যৱসায় তুলি দি বন্দী-বেটাবিলাকক মুকলি কৰি দিলত প্ৰথমতে বহুত বন্দী-বেটা মুক্ত অৱস্থালৈ যাবলৈ অনিচ্ছুক হৈছিল। সিহঁতৰ মনত সেই নতুন স্বাধীনতা অতি অদ্ভুত যেন লাগিছিল। "খালাচ" হৈ কি কৰিব একো ভাবি নেপাই অনেকে সেই দাসত্ব নেৰি আপোন গৰাকীৰ ঘৰতে আজীৱন কাল কটাইছিল। আমি স্বত্ৰী-স্বাধীনতা স্বত্ৰী-স্বাধীনতা কৰি চিঞৰো, কিন্তু হিন্দু মুছলমানসকলে নিজ নিজ ঘৰৰ বৈশীয়েকসকলক যদি সোধে, তেওঁলোকক এনে তেনে স্বাধীনতা লাগেনে নেলাগে, তেন্তে এশৰ ভিতৰত নিৰানব্বাই জনাই তেওঁলোকৰ স্বামীসকলৰ মূৰত লৰালৰিকৈ তেল-টেঙা আনি থপিয়াই দিবলৈ যে আহিব এই কথা নিশ্চয়কৈ ক'ব পাৰো, অনেক গিৰিয়েক বৈশীয়েকে পুৱা গধূলি দন্দ কৰি আপোন বিবাহিত জীৱন বিহৰ

নিচিনা আৰু ঘৰ বাঁহতল কৰি পেলায়, আৰু এনে অসুখীয়া জীৱনে ওৰ পেলাবৰ মনেৰে কেতিয়াবা নিজৰ ডিঙিত ৰেপ দিবলৈ তামোল কটাৰীও বিচাৰি আনে; কিন্তু কোনো পৰোপকাৰী শুভানুধ্যায়ী লোকে যদি দুইবোৰো মাজত শান্তি স্থাপন কৰিবৰ মনেৰে দুইকো অকৃতজ্ঞ কিনিচেৰেকৰ্মান আঁতৰ কৰি থ'ব খোজে, তেন্তে সেই পৰোপকাৰী পুৰুষজনে তেওঁবিলাকৰ পৰা বটাস্বৰূপে গালি আৰু কিল নোখোৱাকৈ সাৰিব পাৰিলেই তেওঁক বাহাদুৰ বুলিব লাগিব।

ল'ৰাটোৰ অনিচ্ছাসত্ত্বেও মই তাক আনি মোৰ ঘৰত ৰাখি আদৰ সাদৰ মৰম যত্ন কৰিবলৈ ধৰিলো। মোতকৈও মোৰ সহমিণীয়ে তাক আতোলাডোলকৈ মৰম কৰি দিলে। ভাল কথা আৰু অলপ অচৰপ লেখাপঢ়া শিকাবলৈ ধৰিলে। এই স্নেহপূৰ্ণ যত্নত ৰামলোচনৰ (তাৰ নাম ৰামলোচন) অতি অলপ দিনৰ ভিতৰতে স্বভাৱ-চৰিত্ৰ একেবাৰেই পৰিবৰ্তন ঘটিল। আগৰ দুষ্ট চূড়ামণি, ৰাইজৰ গৰিহাখোৱা, কিল-ৰাই-ডগা-পিঠীয়া ৰামলোচন ছমাহৰ ভিতৰতে এক সোণামুৱা ৰামলোচন হৈ উঠিল। প্ৰথমতে সংস্কৃত শিকা ছাত্ৰৰ মনত মুক্তাবোধ ব্যাকৰণৰ সূত্ৰবোৰ যেন লাগে প্ৰথম এমাহমানলৈকে আমাৰ মৰম-চেনেহ, আদৰ-সাদৰোৰ তাৰ মনত তেনে লাগিছিল। সেইবোৰৰ মানে আৰু মূল্য সি একোকে বুজিব নোৱাৰিছিল। কোনো এটা বস্তু খাবলৈ দিলে সি চিলনীয়ে ধাপ মৰা দি মাৰি নিছিল, আৰু তাক পিঞ্জিৰ খাবলৈ দিয়া তাৰ নিজা বস্তুবোৰকে সি কিবা চুৰকৈ নিয়াদি নিছিল। আৰু দিনৰ দিনটো তাৰ পিঠিত কোনেও ডবা কোবোৱা নাই কলেই সেই কথাৰ অৰ্থ মূৰ ঘমাইও ভাবি নেপাইছিল।

এবছৰৰ ভিতৰতে ৰামলোচন এটা অতি বিশ্বাসী সংস্কাৰৰ ল'ৰা হৈ পৰিল। কুমলীয়া ল'ৰা, অলপ সেও-পোতকতে ভালৰ ফালে ঢাল ল'লে। তাৰ পাঁচ বছৰ বয়সতে মাক-মাপেক ভাই-ককাকি যি আছিল এটাইবোৰ মাউৰত মৰিল। বপুৰা মাউৰা নিষ্ঠুৰ হৈ তেওঁগো মোঙোলা খাই আলিবাটে গছ-তলে বাগৰি-জুগৰি চুৰ-ভাৰিকৈ ৰাই ভেটিয়াৰে পৰা আহি এই বাৰ বছৰ বয়সীয়া হৈছিল। কায়স্থৰ ঘৰৰ ল'ৰা দেখি মই লাহে লাহে তাক ভাত বান্ধনি পাতিলো। সিও ইমান প্ৰভুৰ অনুৰক্ত হৈ উঠিছিল যে মোৰ আৰু মোৰ সহমিণীৰ নিমিত্তে সি সদায় নিজৰ প্ৰাণ দিবলৈ প্ৰস্তুত। এইদৰে ছবছৰ কাটি গ'ল। মই উদয়পুৰৰ কাম এৰি বেঙ্গল গৱৰ্ণমেণ্টৰ কাম লৈ বৰ্দ্ধমান বিভাগৰ—\*এচিষ্টেণ্ট চাৰ্জন হৈ আহিলো। সিও মোৰ লগতে আহিল। সময়ে আমাৰ ভিতৰৰ মৰম-চেনেহ আৰু আত্মীয়তাৰ এক ধনিত্যমানো টুটাৰ পৰা নাছিল।

এদিন ৰাতিপুৱা শুই উঠি ৰামলোচন ৰামলোচন কৈ দেখোন মই মাতিছোঁহে মাতিছোঁ, ৰামলোচনৰ উত্তৰ নেপাওঁ। আন দিন ৰামলোচনে মই উঠাৰ আগেয়ে উঠি পুৱাৰ সকলো ঘৰুৱা কামৰ দিহা-পোহা কৰি ঠিক কৰে। আজিনো ইয়াৰ সাৰসুৰ নেপাওঁ কিয়? ভাবিলো, ইয়াৰ কিবা নবীয়া হৈছে। সি শোৱা খোঁটালিলে সোমাই গৈ দেখিলো ৰামলোচন ঘৰৰ চতিৰ পৰা অঁৰা ডোল এডালৰ খোৰোচা গাঁঠিত ডিঙিটো সুমুৱাই ওলমি আছে। কি ভয়ানক কাণ্ড! দেখি মোৰ গা থক্‌থক্ কৰে কঁপিবলৈ ধৰিলে। গোলমাল কৰি মানুহ-সুনুহ মাতি তাক নমাই অনাই চাওঁ তাৰ ধাতু নাই। ৰামলোচনৰ ওলমি থকা দেহ বন্দীশালৰ পৰা ওলাই চাৰি-পাঁচ ঘণ্টামনৰ আগেয়েই সিপূৰীলৈ পলাল।

পুলিচ আহিল। মাজিষ্ট্ৰেটৰ আগত বিচাৰ হ'ল। সিজান্ত হ'ল, আত্মহত্যা। দুখৰ কথা

কি কম, পোষ্টমৰ্টম একজামিনেচনৰ ভাৰও মোৰ গাতে পৰিছিল। কি আগমণ্ডহ-কলা-পৰি-যোৱা বেজাৰেৰে যে মই তাৰ গাত অস্ত্ৰ বহুৱাইছিলো ক'ব নোৱাৰোঁ, সেই কথা মনত পৰিলে এতিয়াও মোৰ চকুৰ পানী ওলাব খোজে।

সি কিয় আত্মহত্যা কৰিলে তাৰ কাৰণ বিচাৰি বিচাৰি তাৰ চুৰিয়া খোঁচোনাত পালো। খোঁচোনাত এডোখৰ তাৰ হাতৰ লেখা ওলাল। তাত লিখা আছিল, 'ৰাজুবালা, আমি চলিলাম, তুমি তোমাৰ মনেৰ মত লোককে বিবাহ কৰিয়া সুখী হও।' কাকত ডোখৰ পঢ়ি মইতো অবাক। ই বঙ্গালীৰ দেশলৈ আহি তলে তলে প্ৰেম কৰিবলৈ শিকিছিল। আৰু তাৰ ফল স্বৰূপে ঈৰ্ষা-বহিত দক্ষ হৈ বঙ্গালীৰ দৰে আত্মহত্যা কৰিবলৈকো শিকিলে। ইয়াৰ তলে তলে ইমান বিদ্যা হৈছিল, হৰি হৰি। মই আগেয়ে নেজানিলো, নতুবা মই তাৰ প্ৰতিবিধান কৰিব পাৰিলোহেঁতেন।

নৰেন বাবু : “ৰাজুবালাটো কে মহাশয়?”

ডাক্তৰ — “আমাদেৰই এক প্ৰতিবেশীৰ মেয়ে।”

নৰেন বাবু — “তাৰ বয়স ক'ত?”

ডাক্তৰ — “তখন দশ বৎসৰ।”

সভাপতি : “একটা দশ বছৰেৰ মেয়েৰ এত বিদ্যে?”

ডাক্তৰ — “মহাশয়, সে যে বক্ষিম বাবুৰ নভেল পঢ়া আজকালকাৰ বাঙ্গালী মেয়ে।”

নৰেন — “দেখুন না, আমাদেৰ সাহেব, নেপোলিয়ানী ঘুম ঘুমাছে।”

মই বেচেৰা চাহাব ডোখৰে চকুমুদি টলকা মাৰি ডাক্তৰৰ সাধু শুনিব লাগিছো। নৰেন বাবু নেকি, সেই চেলেপুজনে তাকে দেখি এইষাৰ কথা কথিলে।

সভাপতি — “সে সব যাক, গল্পটা শেষ কৰুশ।”

ডাক্তৰে আকৌ আৰম্ভ কৰিলে, “সেই দিনা ৰাতি তিনি বজাত মোৰ এবাৰ চাঁতকৰে টোপনি ভাগিল। শুনিলো, বাহিৰৰ দুৱাৰ মুখৰ পৰা ‘ডাক্তৰ বাবু! ডাক্তৰ বাবু!’ বুলি কোনোবা মানুহ এটাই মোক বিড়িয়াই মাতিছে। মাজে সময়ে ৰোগী চাবলৈ এইদৰে ৰাতি আহি মানুহে মোক মাতে। মই ঘপকৰে উঠিলো। উঠিলো হুৱ, কিন্তু মোৰ খুব খং উঠিছে, যে দুৰিটোৱে কিয় উত্তৰ দি মানুহটোক বহিবলৈ ঘৰৰ দুৱাৰ মেলা দিয়া নাই। উঠি তেতিয়াও আকৌ দুৱাৰ শুনিলো ‘ডাক্তৰ বাবু! ডাক্তৰ বাবু!’ ‘চুবুৰ কৰ যাতা হায়’ বুলি লৰালৰিকৈ আহি চৰাঘৰৰ দুৱাৰ মেলা দিলো। বাহিৰত ফৰিংফুটা জ্ঞোনাক। দেখিলো ৰামলোচন চোতালত থিয় হৈ আছে। মই ‘আই ঔ!’ বুলি ‘চিঞৰ মাৰি দিলো। চিঞৰ শনি দুৱাৰৰ কাষতে শুই থকা দুৰিটোৱে “ক্যা হুৱা হজুৰ” বুলি শোৱা পাটিৰপৰা উঠি উধাতু খাই ওলাই আহিল। কিন্তু ৰামলোচন চকুৰ আগতে নাইকিয়া হ'ল।”

ডাক্তৰৰ সাধুত মই ইমান মগ্ন হৈ আছিলো, কেতিয়া যে গাড়ী আহি আচালোল পালেহি গমকে নেপালো। টিকেটকলেণ্টৰে “Ticket please” বুলিলতহে খচমচকৈ টিকেটটো উলিয়াই দেখুৱাই, পুৱাৰ গাড়ীত যাম ভাবি আচালোলতে নামি পৰিলো। মই নামি যোৱাদেখি অতিকায়সকলৰ বৰপেটৰ পৰা আত্মদসূচক এই কেইটা “আৰাজ” উঠিল, “Thank you Shaheb, much obliged, you are very good.” ■



## খোৰাখোৰা

### প্ৰথম আখ্যা

গঙ্গাবাম ডাঙৰীয়া কাছাৰীৰ পৰা আহি হাত-মুখ ধুই আগচোতালতে হাত-ভগা মাচিয়া ডোখৰত দুইমোন-দুই-সেৰীয়া থুলন্তৰ গাটো থৈ গধূলি বেলিকা জুৰ লৈছে। ডাঙৰীয়াৰ হাত ৰূপৰ খোৰাখোৰাই, ভৰি হাতী-দাঁতৰ চুলা-দিয়া কঠাল কাঠৰ খৰমে, ডিঙি তুলসীৰ জগন্নাথীয়া মালি পোহৰাব লাগিছে। এনেতে, লক্ষ্য কৰে টিকনি জোকাৰি তামোলৰ ৰাঙেৰে দেইফুৰা; থুনপাকৰ মুখ যেন ওঠ দুটা মিচিকীয়া হাঁহিৰ চোচনি দোলেৰ দুফালে টানি, ঢুলীয়া, ফাপৰে-খোৰা, পেটু-ওলোৱা তালতলি চাটি জোতাৰে কটপ্ কটপ কৰে গোবোৱাত মাৰি, আমুকা পণ্ডিত ওলালহি।\*

গঙ্গাবাম : আহ পণ্ডিত আহ বহ, আজি তিনি চাৰি দিন তোৰে সৈতে দেখা সাক্ষাৎ নাই। ক'লৈ গৈছিলি?

পণ্ডিত : ক'লৈকো যোৱা নাছিলো দেউতা, কঁকালৰ বিষত এই তিনি দিন ঘৰতেহে পৰি আছিলো।

গঙ্গাবাম : তহঁত ডেকা মানুহখনো আকৌ কঁকালৰ বিষ কিহৰ? আমাৰ নিচিনা বয়সত তহঁতে শোৱাপাটীৰ পৰা উঠিবই নোৱাৰিব কি জানি। হেৰ বাতীয়া, আমুকা পণ্ডিতলৈ ধপাত এচিলিম লৈ আহ।

পণ্ডিত : সৰুতে দেউতা অমৃত গছৰ পৰা পৰি মোৰ এই কঁকালৰ বিষটো হ'ল; থাকি থাকি মাজে মাজে উক দি উঠে। আৰু এটা কথা, দেউতা বোলোতে ভাগ্যবান পুৰুষ; আমিহে এনে শৰীৰ পামনে?

গঙ্গাবাম : (মিচিকিয়াই) হেৰ বাতীয়া, তোৰ দেখোন ধপাত এচিলিমেই আজি অনা নহয়। বেগাই লৈ আহ। হেৰ ৰামেশ্বৰ! অ' ৰামেশ্বৰ! হেৰ বাতীয়া ৰামেশ্বৰ গ'ল ক'লৈ?

বাতীয়া : দেউতা ৰামেশ্বৰ বোপা নাই, কৰবাত ফুৰিবলৈ গৈছে।

গঙ্গাবাম : তয়ে ভিতৰত ক'গৈ, গোহালি ঘৰৰ কাষৰ কঠাল জোপাৰ কঠালটো যে মই পৰাই শলা মৰাই থৈছিলো, পকিব পায়; পণ্ডিতক সেইটো তেনেকৈ ৰাবলৈ দিয়ক। ইনো ৰামেশ্বৰ গধূলি ফুৰিবলৈ যায় ক'লৈ? গোসাঁই ঘৰত চাকি-চুকা এটা দিবলৈ পাবলৈ নাই। ই সদায় সন্ধ্যা বেলিকা কাৰ ঘৰলৈ গৈ কি কৰে, কিবা কৰ পাৰ নে পণ্ডিত?

এনেতে পাঁচ বছৰীয়া মহিষী ভিতৰৰ পৰা দলিটো অহাদি লৰি ক'লে, “দেউতা ককাইদেৱে দিনৌ ফয়থলা নবিথৰ ঘৰত ধপাত খায়গৈ।” কথাষাৰ ডাঙৰীয়াৰ কাণত, তুলাত ফিৰিঙতি পৰাদি পৰিল।

গঙ্গাৰাম : সঁচা নে ই কুলাধমে ধপাত খাবলৈ শিকিলে ?

মাহিষী : সঁচা সঁচা দেউতা, ককাইদেৱে খুব ধপাত খায়। তুমি কাছাৰীলৈ গ'লে, তোমাৰ হোকাৰ ককাইদেউ আৰু বাতীয়া দুয়ো ধপাত খায়। মই নিতৌ তোমাক কৈ দিম বুলি ছমিয়াই থাকো; তোমাক নক'বলৈ নিতৌ তেওঁ মোক পয়থা দিম বুলি টুটুৱাই থাকে, নিদিয়; সেই দেখি কৈ দিলো।

পণ্ডিত : হয় দেউতা ৰামেশ্বৰ বোপাই খুব ধপাত খাবলৈ শিকিলে। তেওঁৰ ধপাতৰ চাটি দেখিলে ভয় লাগে।

গঙ্গাৰাম : মোক ইমানদিনে তহঁতে কোৱা নাছিল কিয় ? তহঁত এটায়ে মোক মৰিয়াই মাৰিবৰ কাৰবাৰ কৰিছহঁক। যা যা পণ্ডিত তই এতিয়াই বৰ্হমবধীক ফয়চলানবিচৰ ঘৰৰ পৰা ধৰি লৈ আহ গৈ। বাতীয়া গোলামক ধৰ। ধৰ। মোৰ হোকাৰত ধপাত খায়। কি বিষম সাহ। ই গোলামে মোৰ ল'ৰাটোক ধপাত খাবলৈ শিকালে। ৰালে।

## দ্বিতীয় আখ্যা

ডাঙৰীয়াৰ ধোৱাঁখোৱাত ধপাত খোৱা আৰু ধপাত খাবলৈ শিকাই ৰামেশ্বৰৰ মূৰ খোৱা অপৰাধত বছৰিনীয়া পুৰণি লগুৱা বাতীয়াৰ পিঠিৰ ছাল আৰু চাকৰি লগে ভাগে গ'ল। এই দণ্ডত বাতীয়াক আমি পুতৌ নকৰো, তাৰ দোষ চাই দণ্ড হ'ল। কিন্তু ঘাই জগৰীয়া কোন এই কথাৰ বুজ নহ'ল। ঘাই জগৰীয়া বাতীয়াও নহয়, ৰামেশ্বৰও নহয়, ফয়চলানবিচৰ পুতেক বা আন লগৰ লগৰীয়া ধপতুৱাই তও নহয়। তেন্তে নো কোন ? ক'লেও লাগিব লেঠা, বুলিব গা পালিহি দেখোন। ফটামুখেৰে নকৈও নোৱাৰি। ঘাই জগৰীয়া – ডাঙৰ পাণ্ডুৰী, ডাঙৰ গাৰু আৰু ডাঙৰ গাৰে আমাৰ ডাঙৰীয়া ভেৰা গঙ্গাৰাম।

জানী লোকে কয়, উপদেশতকৈ আৰ্হি ভাল। তেওঁৰ নিজ ধপতুৱা তেজ মঙহেৰে গঠিত পাতল মনৰ পুতেকৰ আগত ধোৱাঁখোৱা লৈ দিনে-ৰাতিয়ে ধপাত খাই তেওঁৰ ঘৰ ধুৱঁলী-কুৱঁলি কৰি থাকিব, আৰু সেই পুতেকে সেই আৰ্হি নোলোৱাকৈ হাত সাৰাট বহি থাকিব, এনে আশা কৰাটোৱেই অযুক্ত। এশৰ ভিতৰত দুই চাৰিটা ল'ৰাইহে, ধপাত আদি ৰাগীয়াল বস্তু খোৱা বাপেকৰ অসজ্ঞ আৰ্হি লোৱা লোভৰ হাতৰ পৰা সাৰিব পৰা দেখা যায়। মানুহৰ মন, বিশেষকৈ ল'ৰাৰ মন তপতে তপতে আমোদ পোৱা পাপ কাৰ্য্য কৰিবলৈ অলপতে ঢাল লয়। লোকৰ, ঘাইকৈ মাক-বাপেকৰ আৰ্হি লোৱাটো ল'ৰাৰ স্বভাৱ। খিতাতে বং-লগোৱা ৰাগীয়াল বস্তু, ধপতুৱা বাপেকৰ আৰ্হি আৰু বাতীয়া লগুৱাৰ কুসংসৰ্গ, এই এটাই কেইটাই লগ লাগি ৰামেশ্বৰক ধপাত-গোঙ্গালীৰ আগত বলি দিলে। নেচাবি বোলা বস্তুটো বেছি দেখনিয়াৰ, আৰু নেখাবি বোলা বস্তুটো বৰ সোৱাদ মেন লাগে। আমাৰ ৰামেশ্বৰৰ মনতো খাবলৈ-হাক ধপাত, চেনিতকৈ সোৱাদ আৰু ধন-সোণতকৈ মূল্যবান হৈ উঠিল। দেৰীতে দেৰীভেই

শ্ৰীলত্ৰীযুক্ত গঙ্গাবাম ডাঙৰীয়াৰ জল-পিণ্ডৰ আশা আমুকা পণ্ডিতৰ ভৰসা, ডাঙৰীয়াৰীৰ আলসুৰা পুতেক শ্ৰীমান ৰামেশ্বৰ ডেকাডাঙৰীয়াৰ বৰ ধপতুৱা নাম যোৰহাট চহৰৰ, পূবে কুমাৰগাওঁ, পশ্চিমে দামুৰিচোৰগাওঁ, উত্তৰে ডোমগাওঁ, দক্ষিণে হাজাৰীগাওঁ আৰু বন্দীগাওঁ— এই চাৰিসীমা বিয়পি পৰিল।

### তৃতীয় আখ্যা

কালক্ৰমত শ্ৰীযুত গঙ্গাবাম ডাঙৰীয়াই নিজ নামৰ আগৰপৰা “শ্ৰী”ক আসনচ্যুত কৰি সেই ঠাইত এই চিনটি বহুৱাই আৰু নিজ বংশধৰ ৰামেশ্বৰক নিজ উত্তৰাধিকাৰীৰ আৰু প্ৰতিনিধিৰ আসন এৰি দি, বিবদ-বায়ু-ৰাৰি-বহি-বসুন্ধৰীৰে মিলি গ’ল। ভূতপূৰ্ব ৰামেশ্বৰ বোণা, ওৰফে ৰামেশ্বৰ ডেকাডাঙৰীয়া, বৰ্তমান শ্ৰীযুত ৰামেশ্বৰ সম্পূৰ্ণ ডাঙৰীয়া, গতিকে এই পাঁচ দফা বস্ত্ৰৰ মালিক হ’ল :

(১) মাক আৰু ভনীয়েক।

(২) শ্বৈৰীয়েক।

(৩) ১০ জোপা বাঁহ, ১৭৫ জোপা তামোল, ২০ জোপা আম, ১৩ জোপা কঠাল, আৰু সৰুসুৰা আন আন গছেৰে সৈতে বৰঘৰ, মাৰল-ঘৰ, চৰাঘৰ, গোসাঁই-ঘৰ আৰু গোহালি-ঘৰ বিশিষ্ট, যোৰহাট নগৰস্থ পৈতৃক সম্পত্তি।

(৪) ১৮৪২।৯ টকা কেঞা মুদি আৰু দুই চাৰিজন সুতখোৱা লোকৰ ঘৰত পৈতৃক ধাৰ।

(৫) ৰূপৰ পৈতৃক ধোৰাঁখোৱা।

অচিৰতে উল্লিখিত সম্পত্তিৰ স্বত্বাধিকাৰী নতুন ডাঙৰীয়া ৰামেশ্বৰৰ গমন গজেন্দ্ৰৰ নিচিনা। বচন ভগা-টোলৰ নিচিনা আৰু গলধন মতা ম’হৰ নিচিনা হৈ পৰা দেখি আমি আচৰিত নেমানিলো। ৰামেশ্বৰ পূৰ্বা ডাঙৰীয়াৰ গাদিত উঠিবৰ দিনাৰপৰা ৰূপৰ ধোৰাঁখোৱাৰ ধোৰাঁই, তেওঁৰ জীৱনৰ একমাত্ৰ ওখ আশা পৰিপূৰ্ণ কৰি, বৰখুটা-বৰচাতিৰে পৈতৃক চৰাঘৰটো, সকলোৱে দেখা শুনাকৈ ধুৱলী-কুৱলি কৰি থ’বলৈ ধৰিলে।

### চতুৰ্থ আখ্যা

টকাই টকা আনে বুলি বুঢ়ালোকে কয়। বিয়োগ চিনৰ “—” কানমাৰি কাকত লৈ ১৮৪২।৯ টকাই নিজৰ লগলৈ অতি অলপ দিনৰ ভিতৰতে ২৩১৩।০ টকা ভাৰ বান্ধি আনিলে। ধাৰ দিওঁতা কেঞামহাজন দোকানী পোহাৰীৰ ভিতৰত ৰামেশ্বৰ ডাঙৰীয়াক ভেট ভেট লাগি পৰিল। দলনিত নমা ম’হৰ ঠেঙত জোক ওলোমাদি ৰামেশ্বৰ ডাঙৰীয়াৰ গাত জোকাজোকে মামলা-মোকৰ্ম্মা ডিক্ৰি ডিক্ৰিজাবি ওলমি পৰিল। দেখোতে দেখোতেই বাপতীসাহেন ম্যাটি-বাৰী অলঙ্কাৰ-পাতি যি আছিল সকলোবোৰ, ফুটা পাটীৰপৰা জুৰ-জুৰ কৰে বালি সৰি পৰাদি পৰি নাইকিয়া হ’ল। ৰামেশ্বৰ ডাঙৰীয়াৰ কিন্তু তাত কেজাৰ নাই। হৰিয়ে দিছিল, হৰিয়েই আকৌ হৰি নিলে। উপজি আহোঁতে তেওঁ ধন-সম্পত্তি একো লগত লৈ অহা নাই, এই পৃথিৱী এৰি বাওঁতেও সেইবিলাক একোকে তেওঁ লগত লৈ নেযায়। অৱশ্যে পৈতৃক ৰূপৰ

ধোৱাঁখোৱাটো হাতৰপৰা যাবৰ দিনা তেওঁৰ দুচকুৰে দুধাৰ লো বৈ গৈছিল; কিন্তু লো দুধাৰ তেওঁ সকলোৰে আগতে তেতিয়াই মছি পেলালে। তেতিয়াৰ পৰা তেওঁৰ চকুত পানী দেখিছে বুলি কোনোবাই শপত খাই ক'ব পাৰে যদি কওকচোন? ৰুদাই গ'ল ভদাই আহিল; ৰূপ খটোৱা ধোৱাঁখোৱা গ'ল, তাৰ পিছ দিনাই নাৰিকলৰ উকা ধোৱাঁখোৱা আহিল। ৰূপৰ ধোৱাঁখোৱাইদি যেনে বৰণৰ যি পৰিমাণৰ ধোৱাঁ তেওঁ উলিয়াইছিল, আজিৰ এই চৰতীয়া বেছৰ ধোৱাঁখোৱাতো তেওঁ তেনে বৰণীয়া আৰু সিমান পৰিমাণে ধোৱাঁ উলিওৱাত কোনো ব্যাঘাত জন্ম নাই। তেন্তে তেওঁৰ নিচিনা স্তানীলোকৰ তাত বেজাৰৰ কাৰণ কি আছে? আগেয়ে তেওঁ ঘৰ-দুৱাৰ আদি নানা বিষয়ৰ ভাবনা জালত পৰি আছিল, এতিয়া সেই জালৰ পৰা এৰাই আহি এক ধোৱাঁখোৱাৰ চিন্তাত ব'লহি। শাপ নহ'ল তেওঁৰ পক্ষে ই বৰ, আৰু 'বান্ধ নহ'ল পৰম প্ৰসাদ'হে হ'ল, অন্ততঃ তেওঁৰ এনে বিশ্বাস। বোজা পেলাই এতিয়া ৰামেশ্বৰ ডাঙৰীয়াই গাটি ফুলৰ চাকি যেন লঘু পালে; আৰু ডাঙৰীয়াৰ লগে লগে আমি দৰ্শক সকলৰ গা কেইটিও লঘু লাগি পৰিল।

বহুতে ভাবি মূৰ তপা কৰিছে যে, ৰামেশ্বৰ ডাঙৰীয়াৰ কিহত ইমানবিলক্ষ ধাৰ লাগিল? তেওঁৰ দোষৰ ভিতৰত কেবল ধপাত খোৱাটোৰ বাহিৰে দেখোন একো শুনিবলৈ পোৱা নেযায়। ধোৱাঁখোৱাই দিনে ৰাতিয়ে মৰিমুজি তোৰতোৰাইও যে এই অলপ কালৰ ভিতৰতে মাতি আনি, ইমান বিলাক ধাৰৰ বৰষুণ বৰষাবৰ সমৰ্থ হ'ব, এনে সম্ভৱ নহয়। সত্যৰ খাতিৰত সৈ কঢ়া উচিত যে ওপৰত কোৱা 'বহুতৰ' ভিতৰত আমাৰও আসন আছে। এই নিৰ্দোষী "বহুত" বেচৰাইতৰ নিচিনাকৈ, লোকৰ আপোন আপোন অৱস্থাদি সম্পৰ্কে গোপনীয় ঘৰুৱা কথা জানিবৰ নিমিত্তে আকলুৱা হৈ শুং বিচাৰি ফুৰা অভ্যাসটো আমাৰো নাই বুলি ধৰম চিয়াই ক'ব নোৱাৰোঁ। কিন্তু অহো পুৰুষাৰ্থ কৰিও এইবাৰ এই কথাৰ শুং বা পুং বিচাৰি উলিয়াব নোৱাৰিলো। এইবাবে শুং অন্বেষণকাৰী ব্ৰাহ্মণগুৰীৰ ওচৰত আমাৰ গলবন্ধে ক্ষমা প্ৰাৰ্থনা।

এইবিলাক যেই কিবা নহওক, এইটো ধূৰূপ যে পাঁচ দফা সম্পত্তিৰ মালিক ৰামেশ্বৰ ডাঙৰীয়া টুটি গৈ দুবছৰৰ ভিতৰতে মোটে এদফাৰ মালিকত ব'লগৈ। সেই দফাও আগৰ দফাৰ পাইকহে, যথা— নাৰিকলৰ কোৰোকাৰ উকা হোকা একগোট। অৰ্থাৎ আগৰ পৈতৃক ৰূপ-খটোৱা ধোৱাঁখোৱাৰ প্ৰত্যক্ষা বা ভূত চাৰি পয়চীয়া হোকা এটা বিপদ নৈৰ ঢল অহাদি আছে। তেওঁৰ মাক ভনীয়েক আৰু ঘৈণীয়েককো বিপদৰ বানে এই সংসাৰৰ পৰা অলপ দিনৰ ভিতৰতে উটাই লৈ শুচি গ'ল। সকলোৰে চকুৰ আগতে ৰামেশ্বৰে ডাঙৰীয়া এই পৃথিৱীত অকলশৰীয়া হৈ পৰিল। বিপদৰ বন্ধু এক ধোৱাঁখোৱাত বাজে ইহ সংসাৰত তেওঁৰ সহায়-সাৰথি আৰু কোনো নৰ'ল। তাকে হাতত লৈ, পৰ্বত যেন মানুহ সেই গঙ্গাবাম ডাঙৰীয়াৰ পুতেক অকলশৰীয়া ৰামেশ্বৰ ডাঙৰীয়া, যোৰহাট নগৰৰ আলিবাটত টো টো ফুকিবলৈ ধৰিলে।

### পঞ্চম অধ্যায়

জেঠৰ ৭ তাৰিখে দুপৰীয়া দিৰৌমুখলৈ যোৱা বাটৰ গছ এজোপাৰ তলত এজন মানুহে হাতত ধোৱাঁখোৱা লৈ বহি জিৰাইছে। বৰ ব'দ কিন্তু গছৰ ছাঁত জুৰ। দুৰৰ গছ-গছনিত জিলীয়ে

কেৰ-কেৰীয়া দীঘল সুৰীয়া, আমি বুজিব নোৱাৰা গীত গাইছে; আৰু আলিৰ কাষৰ গছজোপাৰ তলত সেই মানুহজনৰ হোকাই সেই গীতত আমি বুজিব পৰা চুটি আৰু দীঘল দুই বকৰৰ গোৰগোৰীয়া সুৰ দিছে। এনে সময়তে টাপলি মৰা ছাতি এটা লৈ, আমাৰ চিনাকি টিকনি জোকাৰি, আৰু এজন মানুহ কাষ চাপি আহি মাত লগালে, “হ। এইটি আমাৰ ৰামেশ্বৰ বোপা ডাঙৰীয়া নে কি? ক’বপৰা ওলালাহি?”

ৰামেশ্বৰ : তেৱেঁই। তুমি নো কৰপৰা ওলালাহি আগেয়ে কোৱাচোন?

আমুকা পণ্ডিত : মই এটা সন্ধ্যাত বংপুৰলৈ গৈছিলো। দক্ষিণপটীয়া গোসাঁই ঈশ্বৰৰ কাইলৈ শ্রদ্ধ পাতিছে, তালৈকে যাবলৈ বুলি আহিছো, তুমিও সেই মুৱেইনে কি?

ৰামেশ্বৰ : এৰা, ঘূৰি-পকি আহি আমিও সেই মুৱেই। ভালেদিন গুৰু ঘৰলৈ যোৱা নাই, এই সময়ত গৈ সেৱা এটা কৰি আহোঁগৈ বুলি ওলাইছো। ভালেই হ’ল, দুয়ো একেলগে যাওঁহঁক। ধপাত এহোঁপা নোখোৱানে?

পণ্ডিত : কিয় নেখাম? দিয়া।

ৰামেশ্বৰ : এতিয়া আৰু তোমাৰ আগত মই তাহানিৰ নিচিনাকৈ ধোৱাঁখোৱা নুলুকাওঁ। হিঃ হিঃ হিঃ! মনত আছে নে?

পণ্ডিত : আছেতো। তুমি এতিয়া ডাঙৰ শাৰীলৈ ‘প্ৰমোচন’ পালা। তেতিয়া তুমি ‘পোৱালি’ আছিল। হিঃ--হিঃ--হিঃ--!

## ষষ্ঠ অধ্যায়

দিবৌমুখত ধাপৰ নোহোৱা নাও এখন লৈ ৰামেশ্বৰ ডাঙৰীয়া আৰু আমুকা পণ্ডিতে দক্ষিণপটীলৈ পাবি দিলে। গোসাঁইৰ শৰাধত কিমান দক্ষিণা আৰু কাপোৰকানি পাব, মনে মনে তাৰ লেখ কৰি আমুকা পণ্ডিত নাৱৰ চৰখতে বহি টলকা মাৰি যাব লাগিছে। ডাঙৰীয়া ৰামেশ্বৰেও কাষতে বহি মৌন হৈ, কি ভাবি ক’ব নোৱাৰো, হোঁকা ৰূপি যাব লাগিছে।

গুৰিয়াল : দেউতা, সোঁৱা বিগিকি বিগিকি দক্ষিণপট সত্ৰৰগছ দেখা পোৱা গৈছে।

“হয়নে ক’তা?” বুলি ৰামেশ্বৰ ডাঙৰীয়াই, বা ভূতপূৰ্ব ৰামেশ্বৰ ডাঙৰীয়াৰ অৱশিষ্টই, খচম্ খচৰে উঠি সত্ৰৰ উদ্দেশ্যে সেৱা কৰিবৰ খোজোতেই, কেনেকৈ হাতৰ পৰা সচিলিম ধোৱাঁখোৱাটো ব্ৰহ্মপুত্ৰত পৰিল। ডাঙৰীয়াইও মুহূৰ্ত্ত মাত্ৰ অপেক্ষা নকৰাকৈ চৰতীয়া বেচৰ ধোৱাঁখোৱাটো ধৰি আনিবৰ মনেৰে নিজৰ বহুমূলীয়া শৰীৰটোক, নাৱৰীয়াইতৰ আৰু পণ্ডিতৰ “হে কি কৰা? কি কৰা?” চিঞৰলৈ আওকাণ কৰি, জপং কৰে ব্ৰহ্মপুত্ৰৰ মাজত পেলাই দিলে।

হায়! হেৰাটো ব্ৰহ্মপুত্ৰৰ টান সোঁতত ভালেমান দূৰলৈকে সোঁ-সোঁ কৰে উটি যোৱা দেখা গ’ল। কিন্তু ডাঙৰীয়াৰ আৰু দেখা পোৱা নগ’ল। পণ্ডিত আৰু নাৱৰীয়াইতে মুৰে কপালে হাত দি, “হায়! হায়! কি হ’ল!” কৰিবলৈ ধৰিলে।

বিয়লি বেলিকা নাওখন আহি দক্ষিণপটৰ ঘাট চাপিলহি। নাও ঘাট চপা দেখি পণ্ডিতে লাহেকৈ মাত লগালে, “নাৱৰীয়া ককাইইত এটা কথা; আদৰিনি বাটলৈকেতো ৰামেশ্বৰ ডাঙৰীয়া

নাৰত আহিছিল; সেইদৈখি সেইডোখৰ বাটৰ বাবে আদখিনি কেৰেয়া তেওঁৰ গাত। মোৰ পৰা বাকী আদখিনিহে তহঁতে পাব লাগে।”

নাৰবীয়াঁহত : বাপু দেউ, আপুনি যাওক, আমাক একো দিব নেলাগে। আজি আমি এজন মানুহকে হেৰুৱালো, ধন লৈ আমি চহকী নহওঁ।

এই কথা শুনি “বাক বোপাইহঁত কুশলে থাক” বুলি পণ্ডিতে দুই হাত দাঙি নাৰবীয়াঁহতক আশীৰ্বাদ কৰি নাৰৰ পৰা বামলৈ উঠিবলৈ কাৰবাৰ কৰিছে, এনেতে কাষতে জাজী এসোপাব মাজত লাগি থকা এটা ধোৱাঁখোৱা তেওঁৰ চকুত পৰিল। খাগৰি এডালেৰে হাকুতিয়াই পণ্ডিতে হোকাটো আনিলে। দেখোন\* বামেশ্বৰ ডাঙৰীয়াৰ সেই সাংঘাতিক ধোৱাঁখোৱাটো। ■

## ভদৰী

### প্ৰথম আখ্যা

“ঐ অ! ভাত লৈ আহ! — শুনিছনে? বোলো ভাত লৈ আহ!” এইবুলি নাঙলটো চোতালতে থৈ শিশুৰামে লৰা-লৰিকৈ আঠমুৰীয়া ভিজা চুৰিয়াখন সলাই বৈলীয়েক ভদৰীয়ে ভাত-ৰন্ধা খোঁটালি পাই দেখিলে, ভাতে ফুটহে কাঢ়িছে। আজ্ঞাৰ ফালেও ততোধিক মলিয়াইছে বা কলিয়াইছে হে বুলিব লাগে। অৰ্থাৎ ঢেকীয়া শাকমুঠি মেলাহি-বাটিটোত বাছি থোৱা হৈছে, ধোৱাও হোৱা নাই; কলাপাত এডোখৰৰ ওপৰত ওচৰতে মৈদাখন মৰা ম’ৰা চৰাইটো যেন কাতি হৈ পৰি আছে, আৰু ঠেঙেলামুৰীয়া মাটি সনা কাৰে মাছকেইটাই, ভাং ৰাই টঙনাটঙনি কৰি মূৰ ফলাফলি কৰা ছাই সনা ফকিৰৰ দৰে, পৰি ছটফট কৰিব লাগিছে। সিফালে ভাতৰ চকৰ তলত গেৰেহা খৰি লৰালৰিকৈ সুমাই দি, ভদৰীয়ে কয়ৰৰ ভাতীৰ নিচিনাকৈ ফোচ্ ফোচ্ কৰি ফুৰাইছেহে ফুৰাইছে কিন্তু খৰিৰ জাৰেই মৰা নাই, সৌ-সৌ-সৌ কৰি খৰিয়ে কেকনি-গেথনিহে ধৰিছে। শিশুৰামৰ খং মুৰৰ চুলিৰ আগ পালেগৈ। কেইবাটাও কথাই আজি পূৰাৰ পৰা শিশুৰ খংজুই জ্বলাই থৈছিল; দুপৰীয়া হাল মেলি আহি ভাত নোপোৱা কথাটোৱে সেই জ্বলা জুইকুৰাত ঘিঁউ ঢালি দিলে মাহেখান। প্ৰথম কাৰণ, আগদিনা শিশুক লঘোণে থৈ আৰু তাৰ হাল ৰতি কৰি নিচুৰ কৃষ্ণ একাদশী গুছি গ’ল। দ্বিতীয় কাৰণ, একাদশী কৰি গা-বহা গৰাকীৰ দৰে, গৰুহালেও হালত নেযাওঁ-নথওঁকৈ পূৰাবে পৰা শিশুক মহা আমনি কৰি আছিল। স্বৰূপতে পথাৰৰ এটাইখিনি কথা ডাঙি-ছিঙি ক’ব লাগিলে, গৰু হালত গাত, কামৰ সময়ত “গাকিলি” কৰি কান্ধত যুৱলিৰেই ওইপৰা জগৰ পৰে; আৰু গৰুৰ গৰাকীৰ গাতো হিন্দুৰ পূজা গোজাতিৰ বিপক্ষে অতি অহিন্দু ৰাইক প্ৰয়োগ কৰা আদি ডাঙৰ জগৰ আহি পৰে। লোকে বিহকে কওক, আমি কিন্তু লগনীয়া স্বভাৱৰ লোক নহওঁ। সেইবিলাক টুটকীয়া কথা লগাই, একাদশী কৰি পেটে কঁকালে লগা বপুৰা শিশুৰামক আৰু লঘোণে-ভোকে ধৰব আমাৰ ইচ্ছা নাই; আৰু গৰুহালৰ ওপৰত ভদৰীৰ পেলাই বন্ধ গৈ থকা জাল যন্ত্ৰটো ৰহি-পিহি ওচাই দিবৰ অভিলাষো আমাৰ নাই। তৃতীয় কাৰণটো এইখিনিতে লগে লগে কৈ থোৱা ভাল, নাইবা ভদৰী-শিশুৰামৰ এই উপাখ্যানটো এই পৃথিৱীত অজহীন হৈ ৰ’ব। স্বৰূপ, মাটিৰ সীমা ঠেলা স্বৰূপে বেথাই বহুৱাবে সৈতে সেই পুৰাই পথাৰত শিশুৰামৰ অলপ বন্ধ-খুন্দা লাগি আহিছে। বন্ধা-খুন্দাটো, তপত ঘিঁউত লুচি ওফন্দানি ওফন্দি, ডাঙৰ হৈ উঠিছিল, কিন্তু পতি

**ভদ্রবী : তেওঁক মাতি পঠিয়াওক দেউতা !**



ডেৰেচী : ক্যা মাতি পঠিয়াও গে; ও আদমি আভি আহিবে নাই পাৰিবে। উচকো তো হাজত মে দিছে। আছা তুমি ৰহ আভি। তোমাৰা আদমিকা বাত তুমি আভি নাই ভাবিবে। ও বাত আভি ভাবিলে হামি জানিছে তোমাৰা বেমাৰ বহুত বেছি হবে।

আস্পাতালৰ ডেৰেচীৰ কথা শুনিয়াই ভদৰী আকৌ অজ্ঞান হৈ পৰিল। এনেতে বৰ ডাক্তৰ আহি পালেহি। ডাক্তৰে কম্পাউণ্ডৰৰ মুখে ৰোগীৰ সকলো অবস্থাৰ ভূঁপাই শিশুৰামক হাজোতৰ পৰা আনি তাইৰ আগত নিদিলে তাইৰ সোনকালে আৰোগ্য হ'বৰ আশা নাই বুজি, তেতিয়াই তাৰ দিহা কৰিলে।

### তৃতীয় আখ্যা

এইবাৰ জ্ঞান পাই ভদৰীয়ে চকু মেলিয়াই দেখিলে তাই পৰি থকা শয্যাৰ কাষত, দুটা ৰঙা পাণ্ডৰীয়া কনিষ্টবলৰ মাজত শিশুৰাম থিয় হৈ আছে। কাষতে ডাক্তৰ চাহাব।

ভদৰী : (শিশুৰামৰ ফালে চাই) তোমাৰ গা কেনে আছে? আজি ভাত খালানে? তোমাৰ ভাত পানী খোৱাত মহা দুখ হৈছে চাই?

উত্তৰস্বৰূপে শিশুৰামৰ দুচকুৰে দুখাৰ লো বৈ গ'ল।

ভদৰী : (ডাক্তৰলৈ চাই হাত যোৰ কৰি) দেউতা ঈশ্বৰ! ধৰ্ম্মাৱতাৰ! এওঁৰ কোনো দোষ নাই, এওঁক এৰি দিয়ক। বেটী গোলামীয়ে চুলি ছিঙি কাতৰ কৰি মাতিছোঁ, মোৰ গিৰিহঁতক এৰি দিয়ক। মাছ বাছিবলৈ যাওঁতে উজুটি খাই পাতি থোৱা মৈদাত পৰি বেটী গোলামীৰ গা কাটিছে।

ভদৰীৰ সৰুৰুপ কথা শুনি ডাক্তৰ, ডেৰেচী, কনিষ্টবল আদি সকলো অৱাক! শিশুৰামেও আক থাকিব নোৱাৰি হৌ হৌ কৰে কান্দিবলৈ ধৰিলে, “নহয় হজুৰ! মইহে এইক মৈদাবে কুৰিয়ালো, মোক হজুৰ ফাঁচি দিয়ক। ধৰ্ম্মাৱতাৰ মই মহাপাপী; মই এনেজনী তিবোতাৰ গাত অস্ত্ৰেৰে কোব মাৰিলো।”

### সামৰণি

অলপ দিনৰ ভিতৰতে ভদৰী সম্পূৰ্ণৰূপে আৰোগ্য হ'ল। কিন্তু স্বামীক নিৰ্দোষী কৰি আইনৰ গৰাহৰ পৰা ৰাখিবলৈ তাই প্ৰাণপণে চেষ্টা কৰাতও, তাৰ কঠিন পৰিশ্ৰমেৰে সৈতে তিনি মাহ ফাটকৰ হুকুম হ'ল। শিশুৰামে হাঁহি হাঁহি বৰ ফাটকৰ ভিতৰলৈ, আৰু ভদৰীয়ে কান্দি কান্দি শোক-ভৰা হৃদয় লৈ আপোন ঘৰৰ ভিতৰলৈ সোমাই, এইখিনিতে আমাৰ এই বেগেতীয়া সাধুটি শেষ কৰি দিলে। ■

## শিবপ্ৰসাদ

### প্ৰথম আখ্যা

শিবপ্ৰসাদৰ ঘৰ আনন্দপুৰত; বয়স ১৮ বছৰ। সি জাতত কঁহাৰ; সুস্থসবল আৰু সুশ্ৰী ডেকা। তাৰ মাক-বাপেক ককায়েক ভায়েক ভনীয়েক সকলো আছে; ঘৰত খাবলৈ ভাত, পিছিবলৈ কাপোৰ আছে; কিন্তু মনত শান্তি নাই! আজি এবছৰ মানৰ পৰা তাৰ মানসিক অৱস্থা শোচনীয়। সি সঁচাসঁচিকৈয়ে ভাবে তাৰ সকলো আছে, অথচ সি ডালদৰিদ্ৰ। এবুকুৱা পানীত সি পৰি থাকিও তাৰ ডিঙি শুকান। তাৰ মন উদাস, হিয়া উদং, প্ৰাণ বলিয়া। আমি কিন্তু তাৰ গাত দায় নিদিওঁ; দায় দিওঁ যৌৱন প্ৰভাতৰ উজ্জ্বল বতাহৰ গাত। মোহনী ভাঙৰ চিলিমৰ এহোপা ধোঁৱাই যেনেকৈ জাতিলাও এটাৰ সমান আয়তনৰ মানুহৰ মূৰ এটাৰ ভিতৰত উনপঞ্চাশটা বায়ুৰ অৱতাৰণা কৰিবৰ পক্ষে যথেষ্ট, প্ৰথম যৌৱনৰ এচাতি চোকা বতাহেই তেনেকৈ ন ডেকা এজনৰ মূৰৰ ভিতৰত কলৈ যাওঁ, কি কৰো নামৰ বিবম বাতকি জন্মাবৰ পক্ষে যথেষ্ট। বঙালী কবিয়ে বান্ধি থৈছে :

“জীৱনে আজ কি প্ৰথম এল বসন্ত!

নবীন বাসনা ভৱে হৃদয় কেমন কৰে

নবীন জীৱনে হল জীবন্ত!

সুখ-ভৱা এ ধৰায় মন বাহিৰিতে চায়,

কাহাৰে বসন্তে চায় হৃদয়ে।

তাহাৰে খুজিব দিক-দিগন্ত!

যেমন দখিনে বায়ু ছুটেছে।

কে জানে কোথায় ফুল ফুটেছে।

ভেমনি আমিও সখি বাব,

না জানি কোথায় দেখা পাব।

কাৰ সুখান্ধৰ মাৰে জগত্ৰে গীত বাজে,

প্ৰভাত জাগিছে কাৰ নমনে।

কাহাৰ প্ৰাণেৰ প্ৰাণ অনন্ত।

তাহাৰে খুজিব দিক-দিগন্ত।”

এইদেখি আমি বপুৰা শিবপ্ৰসাদৰ গাত জ্ঞানি শুনিয়েই দোষৰ ছিটা পেলোৱা নাই। জীৱনৰ ভিতৰত, সাধু-মহন্ত, বজা-প্ৰজা, ধনী, খৰীভাৰী কোনেও হাতত তাম-তুলসী-গঙ্গাজল লৈ ক'ব নোৱাৰে যে তেওঁ এবাৰ এই প্ৰথম যৌৱন-ভাঙৰ চিলিমত হোপা মাৰি মন মুকলি কৰি নাই দিয়া বুলি। বজাৰ কোঁৱৰৰ গাত ওপৰত কোৱা প্ৰথম বসন্তৰ বজ্জাই লাগিলে মন্ত্ৰীৰ কোঁৱৰ, পাত্ৰৰ কোঁৱৰ আৰু বাৰীৰ কোঁৱৰক লগ লৈ তেওঁ দেশভ্ৰমণ কৰিবলৈ ওলায়; ভাল মানুহৰ ল'ৰাৰ গাত এই বতাহ লাগিলে তেওঁ ঘৰ এৰি যাত্ৰাওৱালাৰ লগত পল্লাই যায় বা থিয়েটাৰৰ দলত সোমায়, আৰু সৰু মানুহৰ ল'ৰাৰ গালত উল্লিখিত সৰ্বনশীয়া বা লাগিলে সি বলিয়া বতিয়া হৈ কাছাৰীত গোচৰ লেখ বঢ়ায়। সৰহ নকণ, বাঘ চাল পিছা গোবৰখুটিব ছাই-সনা মহাযোগী মহাশেউৰ নামেও পুৰাণত “হৰমোহন” বুলি দশবিধি আইনমতে দণ্ডনীয় কিবা এটা গুৰুতৰ অভিযোগ আজিলৈকে ফটফটীয়া হৈ পৰি আছে। আমাৰ ন বৰুৱা শিবপ্ৰসাদে এদিন ঘৰ এৰি আপোনাৰ সকলোকে শোক সাগৰত বুৰাই মনৰ মানুহ বিচাৰি “দক্ষিণে বায়ু ছুটাদি” কৰবালৈ “ছুটিল।” পুৰুলিয়াত লচিমীয়াৰ ঘৰ। লচিমীয়া নৱযৌৱন-সম্পন্ন শত্ৰুদৰ্শনা শুভ্ৰবসনা কৃষ্ণঙ্গী কোল সুন্দৰী। তাইৰ বাপেক মৰিল, মাক মাথোন আছে। মাক বুঢ়ী আৰু নিচেই হোজা; জীয়েকো হোজা বিষয়ত মাকৰ নিৰ্ভুল নকল। লচিমীয়াই হাটবাৰৰ দিনা লাওটো কচুটো হাটত বেচি যি উপাৰ্জন কৰি আনে, তাৰেই মাক-জীয়েক দুয়ো পোহ যায়। আইয়ৰ্ণ চাহাব পুৰুলিয়াৰ প্ৰজাৰঞ্জক হাকিম। বিলাতৰপৰা তেওঁ আহিবৰ বহুত দিন হোৱা নাই; কিন্তু তেওঁ ইয়াৰ ভিতৰতে পুৰুলিয়াৰ মানুহৰ প্ৰিয়পাত্ৰ হৈ পৰিছে। এদিন চাহাব হাট চাবলৈ গৈছিল। হাটতে লচিমীয়াই আলু কচু গোটাচেকেৰে আগত লৈ পোহাৰ দি বহি আছে। চুস্কৰ ফালে লো টান খাই অহা দি লচিমীয়াৰ ফালে চাহাব বাহাদুৰ টান খাই আহিল।

চাহাব : “তোমাৰ ঘৰ কতে আছে?”

লচিমীয়া : “এই পুৰুলিয়াতে।”

চাহাব : “তুমি দেখিবলৈ ভাৰী হুন্দৰী আছে।”

লচিমীয়া : “হুন্দীতো আছোঁ, থাকিলে কি হোৱে চাহাব, হামাৰ জাতৰ মৰদলোকতো হামাকে হুন্দী নাই দেখে।”

চাহাবে লচিমীৰ কথা শুনি হাঁহিবলৈ ধৰিলে। সঁচাকৈয়ে লচিমীয়াৰ মনত সদাই বেজাৰ যে তাইৰ আজিলৈকে বিয়া নহ'ল। কোলৰ ভিতৰত দুখীয়া ছোৱালীৰ বিয়া হোৱা বৰ মজিল। একো একো জনী আৰিয়ে থাকিয়েই বুঢ়ী হৈ মৰি যায়। সিহঁতৰ বিয়াৰ বাটত নানা প্ৰতিবন্ধক।

## দ্বিতীয় আখ্যা

শিবপ্ৰসাদ অনাই বনাই ফুৰি এদিন পুৰুলিয়াৰ হাটত ওলালহি। হাটত হঠাৎ এবাৰ লচিমীয়াৰ সৈতে দেখা হ'ল। দেখাও হ'ল, ভতালিয়ে দুয়ো দুয়োৰো চিটিকাতো লাগিল। নিমিষৰ ভিতৰতে শিবপ্ৰসাদৰ মনত হ'ল, যে সি যি বস্তুকে আজি অ'ত দিন অনাইবনাই আকুল-বাকুল হৈ বিচাৰি ফুৰিছিল, এই কোল সুন্দৰীয়েই সেই বস্তুটো। এই সুন্দৰীৰ নয়নতে “প্ৰভাত জাগিছে”, এই সুন্দৰীৰ সুধাস্বৰৰ মাজতে “জগভৈৰৱ গীত বাজে”। ওপৰত-কোৱা বজ

লী কবিৰ গান এফাকি আকৌ এইখিনিতে শিৱপ্ৰসাদৰ হৈ গাই দিওঁ—

“আমাৰ পৰাণ যাহা চায়, তুমি তাই, তুমি তাই গো।

তোমা ছাড়া আৰ এ জগতে মোৰ, কেহ নাই কিছু নাই গো

তুমি সুখ যদি নাই পাও, যাও, সুখৰ সন্ধানে যাও,

আমি তোমাৰে পেয়েছি হৃদয় মাঝে আৰ কিছু নাহিচাই গো।”

পৰস্পৰ চকুৱাচকি হ’ল, আৰু তাৰ লগে লগে পৰস্পৰৰ মন কিনা বেচাও হৈ গ’ল। আজিৰ হাট কৰি লচিমীয়াই যি বস্তু পালে, আনন্দত উৎফুল্ল হৈ হাঁহি হাঁহি সেই বস্তু লৈ গৈ মাকৰ হাতত শোধাই দিলে। মাকে জোঁৱাই পালে, জীয়েকে স্বামী পালে, আৰু আমাৰ শিৱপ্ৰসাদে দেশে বিদেশে বিচাৰি ফুৰা বস্তু পালে। তিনিউৰো মনত মহা আনন্দ মিলিল। দুদিনৰ ভিতৰতে শিৱপ্ৰসাদ আৰু লচিমীয়া বিয়াৰ বান্ধত কটকটীয়াকৈ বান্ধ খালে।

### তৃতীয়া আখ্যা

পৃথিৱীখন সুমথিৰা টেঙাটোৰ নিচিনা ঘূৰণীয়া, আৰু দুমূৰে দুটা অলপ খোৰ। প্ৰথম দৃষ্টিত সেই খোৰ দুটা চকুত নপৰে। বিবাহিত জীৱনৰ পৃথিৱীখনো তেনেকুৱা। প্ৰথমতে যি বেছ ঘূৰণীয়া যেন লাগে, আৰু দুমূৰৰ খোৰ দুটাও চকুত নপৰে। কিন্তু প্ৰথম অনুৰাগৰ বাগী কমি গ’লেই বিৰাগৰ দীঘল হামি আৰু ছুটি ছুটি হেৰুটিয়ে গা ৰাইজাই কৈ পেলায়। তেতিয়া সুখৰ পৃথিৱীৰ গাৰ হেজুল হাইতাল সোপা উটি গৈ ধানখেৰৰ জুমুঠি ওলাই পৰে।

তিনি মাহ যাওঁতে নেযাওঁতেই শিৱপ্ৰসাদৰ বাগি এৰিলে। সমাজিকৰ পৰা উঠি চেতন পোৱা মানুহৰ নিচিনাকৈ মনে মনে সি ভাবিবলৈ ধৰিলে— মোৰ আই ক’ত? বোপাই ক’ত? ভাই ক’ত? মোৰ জাত ক’ত? দেশ ক’ত? গাওঁ ক’ত? মনত বিবাদ, বিৰাগ আৰু বিৰক্তি উৎপন্ন হ’ল। আৰু তাৰ ফলত সফালে বেচেষী নিৰ্দোষী লচিমীয়াৰ মৰণদশা উপস্থিত হ’ল।

দিনে দিনে লাহে লাহে স্পষ্টকৈ দেখা গ’ল যে শিৱপ্ৰসাদে লচিমীয়াক আৰু ভাল নোপোৱা হৈ আহিল। স্বামীৰ আয়ত্ৰ আৰু কঠোৰ ব্যৱহাৰত দিনে দিনে এই কোমল লতাটি জয় পৰি আহিবলৈ ধৰিলে। লচিমীয়াৰ ফালে স্বামীৰ প্ৰ কাৰুতি-মিনতি ক’ত অনুন্নয়-বিনয় ক’ত ভক্তি স্নেহ চলিল, কিন্তু স্বামীৰ হৃদয় দৰ্পণত তাৰ অলপো প্ৰতিবিম্ব নপৰিল। হায়! স্বামীৰ সেই পুৰণি স্নেহ-সৰোবৰৰ পানী শুকাল! বিবাহিত জীৱন সুখৰ বোজা নহৈ এই অলপ কালৰ ভিতৰতে দুখৰ ভাৰ হৈ উঠিল। ঘৰত সুখ নেপাই শিৱপ্ৰসাদে কানি-ভাং আৰু মদৰ খোলাত সুখ বিচাৰিবলৈ আৰম্ভ কৰি অচিৰতে সেই তিনি বস্তুৰ নিষ্ঠাবান সেৱক হৈ পৰিল।

### চতুৰ্থ আখ্যা

ভিৰৰাজ : “শিৱপ্ৰসাদ ভাই, কি কৈছিলো। মই কানিৰ হোপা মাৰিছিলো কথাটো ভালকৈ মোৰ কাণত নপৰিল।”

শিৱপ্ৰসাদ : “ইয়াকৈ কৈছিলো, বোলো মোৰ তিৰোতাজনীৰ পৰা মহা মন্ডিলত পৰিলো। শুড় এচেলেকা মোকো দিয়াচোন। আজি ৰুঁল নাই নেকি?”

ভিখৰাজ : “নিয়া ভাই, এইয়া শুড়। কল নেপালো। কি মস্তিলত পৰিলো?”

শিবপ্রসাদ : “তাই জটৌপটৌকে মোৰ ডিঙিত ধৰিছে, এবাৰ নোৱাৰা হ'লো।”

ভিখৰাজ : “কিয়নো এবাৰ খুজিছা?”

শিবপ্রসাদ : “আই-বোপাই, ভাই-ককাই, গাওঁ-ভুঁই এৰি বিদেশ তিবোতা এজনী টেটুত বান্ধি লৈনো কিমান থাকিবাহে? শুৰ ফেৰা বৰ সোৱাদ ক'ত পাইছিলো?”

ভিখৰাজ : “দেশলৈ নোযোৱা কিয়?”

শিবপ্রসাদ : “কোল জাতৰ তিবোতাজনী দেশলৈ লৈ গৈ জাত-কুল হেৰুৱাই মৰিব দিছানে? তুমিনো দিনে দিনে কিবা অকৰা হৈ আহিছা নেকিহে?”

ভিখৰাজ : “তেনেহ'লৈ কিনো কৰিব খুজিছা এতিয়া?”

শিবপ্রসাদ : “ভালকৈ কাটি-টিকিৰা এটাত হোঁপা মাৰি দিব খুজিছোঁ।”

ভিখৰাজ : “যোৱা কিবা তুমি ধেমালি কৰিবলৈ লাগিলো।”

শিবপ্রসাদ : “কৰিব খুজিছোঁ আৰু কি, এদিন ৰাতি ইয়াতে এৰি ভুকুং কৰে পলাই গুচি যাম।”

● ভিখৰাজ : “তোমাক ভাল বুধি দিওঁ শুনিবানে?”

শিবপ্রসাদ : “বুধিটো দিয়াৰ আগেয়ে আৰু এফেৰা মোক গুড় দিয়া।”

ভিখৰাজ : “হোঁৱা, নিয়া ভাই, এইয়া শুড়।”

শিবপ্রসাদ : “কি বুধি দিবা কোৱা?”

ভিখৰাজ : “তোমাৰ তিবোতাজনী এৰিব খুজিছা যদি এনেই এৰিবা কিয়, গোটাচেৰেক টকাৰ উপায় নকৰা কিয়?”

শিবপ্রসাদ : “কি টকাৰ উপায় কৰিম?”

ভিখৰাজ : “তোমাৰ ঘৈণীয়েকক আচালোললৈ লৈ ব'লা, মইও যাওঁ, তাত কুলিৰ ডিপো আছে। তাতে বেচি থৈ গোটাচেৰেক টকা লৈ ঘৰলৈ নোযোৱা কিয়?”

শিবপ্রসাদ : “কথাটো হওঁতে বেছ কৈছা, কিন্তু কিয় তাই আচালোললৈ যাব?”

ভিখৰাজ : “কিয় নেযাব। তাৰ বুধি আছে। তুমি তাইক কোৱাগৈ যে, ‘বল আমি দুয়ো আসামলৈ যাওঁহঁক, তাত আমাৰ দুইৰো ভাল চাকৰিৰ দিহা কৰিছোঁ। টকা-কড়ি ঘটি আমি তাতে সুখেৰে থাকিব পাৰিম। ইয়াত দুখত থাকি কি কৰিমহঁক।’ এই বুলি তাইক সন্মত কৰাই লৈ ব'লা, আচালোলৰ কুলিৰ ডিপোতে তাইক দি মোৰ হাতৰপৰা একুৰি টকা লৈ তুমি ঘৰলৈ গুচি যাবা।”

শিবপ্রসাদ : “ভিখৰাজ ককাই, তোমাক এটা চুমাকে খাওঁ দিয়া। তোমাৰ বুধি নহ'লে কি হয়? তুমি মোৰ পৰম বন্ধু।”

ভিখৰাজ : “পৰাপক্ষত আমি পৰম উপকাৰহে কৰো, অনিষ্ট নকৰো, লোকক সদাই ভাল বাটটোহে দেখুৱাব লাগে। পৰম অনিষ্ট কৰিনো সংসাৰত কেইদিন খাম লমহে? কি বোলা?”

শিবপ্রসাদে “হয়তো” বুলি ভিখৰাজৰ কথাটোত সম্পৰ্ণ সহানুভূতি প্ৰকাশক এই বচনটো মাতি চিলিমত দীঘলকৈ হোঁপা মাৰি ভমক কৰে জুই তুলি দিলে। :-

“বম্ কলিকাতাৱালী, বচন নেযায় খালি, বল ভোলে,  
গাঞ্জা খোলে, সদা সুখে বহে, বম্ বম্ ভলে গাঞ্জা উপৰে হাম।”

### পঞ্চম আখ্যা

গিৰিয়েকে ঘৈণীয়েকৰ হতুৱাই কৰাব নোৱাৰে, এনে কাম খুব অলপহে আছে। সতী তিৰোতাৰ স্বামীৰ বাহিৰে আন গতি নাই। বুজাই-ববাই শিৱপ্ৰসাদে ঘৈণীয়েকক আসামলৈ যাবলৈ সন্মত কৰালে। এদিন ৰাতি বুঢ়ী মাক শুই থাকোতে লচিমীয়াক লগত লৈ শিৱপ্ৰসাদ আৰু ভিখৰাজ আড়িকাটি ৰেলত উঠি প্ৰস্থান কৰিলে। গাড়ীয়ে লৰুৱাই লৈ গৈ তিনি চাৰি ঘণ্টাৰ ভিতৰতে বপুৰি লচিমীয়াক শঠ স্বামী আৰু বঞ্চক বন্ধুৰে সৈতে আচালোল পোৱাই দিলেগৈ। আচালোল পাই ভিখৰাজে শিৱপ্ৰসাদক অলপ আঁতৰকৈ মাতি নি ক’লে, “ভাই, তোমাক এটা কথা কওঁ দেই।”

শিৱপ্ৰসাদ : “কি কথা?”

ভিখৰাজ : “ডিপোৰ চাহাবক তোমাৰ ঘৈণীয়েকবাই অসমলৈ যাওঁ বুলি এখন গিৰমিট লেখি দিব লাগিব।”

শিৱপ্ৰসাদ : “দিব।”

ভিখৰাজ : “কিন্তু এটা কথা; তোমাৰ ঘৈণীয়া দেখিছে বৰ টেঙৰ তিৰোতা। তোমাকো গিৰমিট লেখি দিয়া নেদেখিলে, তোমাৰ কথাত তাই সন্দেহ কৰিব, আৰু গিৰমিট লেখি নিদিয়ৈ। সেই দেখি তুমিহে দেখুৱাই তুমিও এখন মিছামিছি গিৰমিট লেখি দিয়া। সেইখন পিচে ফালি পেলায়, আৰু তুমি তোমাৰ কুৰি টকা ৰূপ লৈ ঘৰলৈ গুচি যাবা, কি বোলা?”

শিৱপ্ৰসাদ : “দিম লেখি, তাত নো কি? তোমাৰ কথা মই কেতিয়াও নেপেলাওঁ।”

### ষষ্ঠ আখ্যা

শিৱপ্ৰসাদ : “ভিখৰাজ ককাই, গিৰমিটতো লেখি দিয়া হ’ল; এতিয়া মোক টকা কেইটা দিয়া ঘৰলৈ গুচি যাওঁগৈ।”

ভিখৰাজ : “কিহৰ টকা?”

শিৱপ্ৰসাদ : “মোক দিব খোজা কুৰি টকা ৰূপ।”

ভিখৰাজ : (চকু ৰঙাকৈ) “তই মোক কেচুৱা ল’ৰা পাইছিলি হ’বলা! বুঢ়াৰ হাতত চেঙেলি পৰিছ বুলি বুজকে পোৱা নাই। ঘৈণীয়েকক বেচি টকা লৈ মোৰ হাতৰপৰা তই সাৰি যাবলৈ আহিছ।”

এই বুলি ভিখৰাজে ডিপোৰ স্বৰকন্দাজৰ হাতত শিৱপ্ৰসাদ আৰু লচিমীয়াক গটাই দি এপ্ৰিমেষ্ট দুখন লৈ ডিপোৰ চাহাবক দি টুপ কৰে নাইকিয়া হ’ল। শিৱপ্ৰসাদৰ মুখ চুপ-দিয়া জোকাৰ মুখ যেন হ’ল। লচিমীয়াই ভেতিয়াহে সকলো চক্ৰান্ত বুজিব পাৰি মূৰে কপালে হাত দি কান্ধিলে ধৰিলে।

“কোটাৰ ঘৰৰ কুটী, লোকলৈ বুলি ছল পুতি আপুনি মৰে ফুটি।” ■

## বতনমুণ্ডা

### প্রথম আখ্যা

মাঘপৰবলৈ (১) মাজতে তিন দিন আছে। কামিনী, জুনজুনী আৰু বৃধুনীকে আদি কৰি লগৰীয়া ছোৱালী এটাইবোৰে নিজৰ নিজৰ অলঙ্কাৰপাতি উলিয়াই মেলি জাৰি-জোকাৰি ঠিক কৰিছে; জুমুৰীয়ে সেই কামত হাত দিয়া নাই। নিদিয়াৰ কাৰণ আছে। তাইৰ ভৰিৰ অলঙ্কাৰ ক'ত? লগৰ ছোৱালীয়ে নেপুৰ-পিন্ধা ভৰিৰে নাচিব, আৰু তাই কোনটো লাজেৰে গুদা ভৰিৰে সিহঁতৰ লগত নাচিবলৈ যাব? “মহা ভাবনা” বুলি যে সংসাৰত এডোখৰ মহামজিল পলবোকা আছে, হাতী পৰাদি জুমুৰী তাতে পৰি গ'ল। এই ভাবনা চিন্তাই জুমুৰীৰ বাতি টোপনি খেদিলে। “নেপুৰ এজোৰ কিনি দে” বুলি বাপেকক ক'বলৈকো, কোনখন মুখেৰে তাই সাহ কৰি সেই কথা কয়? তাইতো অবুজন ছোৱালী নহয়। চকুৰ আগতে সিদিনা তাই দেখিছিল, বজাৰ খাজনা ছমহা দিব নোৱাৰি টেকেলাৰ হাতত বাপেকৰ কি লম্বু-লাঙ্গুনা ঘটিছিল। এনেস্থলত, বাপেকক টকাৰ নিমিত্তে আমনি কৰি কম্বুবাটো জুমুৰীৰ পকে সন্তৰ নে? দুখৰ কথা ভাবি জুমুৰী আমন-জিমনকৈ বহি আছে, এনেতে জুনজুনী সৰীৰ হাঁহি-মুখে এটা কোল গীত ওঠত তুলি লৈ, ডাবৰৰ মাজৰ পৰা জোনে ভুমুকি মৰাদি, ভুমুকি মাৰিলেহি। গীতটো আমাৰ ভাষালৈ ভাঙিলে এনেটো হয় :—

গছৰ চৰাই জোৰ ভুকুঙাই উৰিল।

ঘৰত নাই থাকিবৰ মন।

মাঘৰ পৰব সখি নাচি আহিল;

মোৰনো লগৰীয়া কোন?

অৱশ্যে গীতটোৰ সুৰটো কাকতত প্ৰকাশ কৰিবৰ উপায় নাই। সি সাৰঙ্গো নহয়, সৌৰীও নহয়, সুহাইও নহয়, ধনত্ৰীও নহয়, যে ইয়াত লেখি দিওঁ, গায়ন পাঠকে ধৰি টানি নিয়ক। সি সাত বাগ ছত্ৰিশ বাগিণীৰ ধাপৰো বাজ কুলৰো বাজ। সি বনৰীয়া কোলৰ বনৰীয়া সুৰ। গীতটোৰ শেহৰ ফাকি এখাড় বনৰীয়াৰেয়ে এৰি জুনজুনীয়ে মাত লগালে — “সখি কি হ'ল হে তোমাৰ? আমন-জিমনকৈ বহি কি ভাবিব লাগিছা?”

জুমুৰী : “কি ভাবিম দেওহে, এনেয়েহে আছে বহি।”

জুনজুনী : “যোৱাহে, এনেই মানুহে এনেকৈ বহি থাকে? মোৰে শপত, কোৱা কি

ভাবিছা? হাঁহি আহিছিলো, কিন্তু তোমাৰ বেজাৰ মুখৰ তপত ভাপ লাগি মোৰ হাঁহিটো জয় পৰি গ'ল?"

জুমুৰী : "আৰু কি ভাবিম, ইয়াকে ভাবিছিলো, বোলো পশুইলৈ মাঘপৰব; মোৰ ভৰি উকা।"

জুনজুনী : "তোমাৰ ভৰি কিয় উকা হ'বলৈ দিম। বাপেৰাই কি কয়?"

জুমুৰী : "বোপায়ে কি ক'ব, তেওঁ ক'ব পৰাইবা দিব? মই তেওঁক কমেইবা কিয়? সিদিনা ৰজাৰ খাজনাৰ বাবে কি হৈছিল নেদেখিছিল।"

জুনজুনী : "নেপুৰ এজোৰত কিমান বেচ ল'ব?"

জুমুৰী : "নোৱাৰো ক'ব দেওহে, মই কেতিয়াবা কিনিছোঁ জানো?"

জুনজুনী : "মোৰ হাতত আঠোটা পইচা আছে; খৰি বেচি এটা এটাকৈ গোটাইছিলো। তাৰে যদি এজোৰ পায়, বলা সেই নেপুৰ বেচা দোকানখনলৈ যাওঁ।"

জুমুৰী : "এনে কথা কেলেই কোৱা দেওহে, তোমাৰ দুখৰ বিতফেৰা ভাঙিবলৈ মোৰ কি হৈছে।"

জুনজুনী : "মই তোমাক ধাৰেহে দিছোঁ; কি হ'ল খৰচ কৰিলা। মানুহে জানো ধাৰ নকৰে; ৰজাৰপৰা প্ৰজালৈকে সকলোৱে ধাৰ কৰে। বলা বলা।"

## দ্বিতীয় আখ্যা

ৰতনমুণ্ডা বেঙামুণ্ডা কোলৰ পুতেক; ঠাঠৰ বছৰ বয়সীয়া; ব্যৱসায় কঁহাৰ; বাপেকৰ দোকানতে কঁহাৰৰ কাম কৰে। কঁহাৰ নেপুৰ খাৰু ইত্যাদি গটি কোলসুন্দৰীহঁতক হাত-ভৰি অলঙ্কৃত কৰি যি অলপ-অচৰপ উপাৰ্জন হয়, তাৰেই বাপ-পো উভয়ৰে সংসাৰ চলে।

বাপেক কিবা কামত কৰবালৈ গৈছিল; ৰতনমুণ্ডাই দোকানতে নিজৰ ক'লা শৰীৰটো, আলিবাটত বগা চকুজোৰ আৰু কৰবাত তাজী ঘোঁৰা যেন মনটো থৈ বহি আছে, এনেতে জুমুৰী আৰু জুনজুনী হাতত ধৰাধৰিকৈ ওলালহি।

জুনজুনী : হেৰা ককাই, আমাক এজোৰ সস্তা চাই ভাল নেপুৰ দিয়াছোন।

মুহূৰ্ততে ৰতনে জুমুৰীৰ আপাদমস্তক নিৰীক্ষণ কৰিলে; কৰি ৰ লাগিল। জুনজুনীৰ কথাষাৰ তাৰ কাণত পৰি, তেল-সনা গাত পানী পৰি পিচলি যোৱা দি পিচলি গ'ল।

জুনজুনী : অ', কিহে, একো নেমাতা দেখোন? আমাৰ সখীৰ ৰূপ দেখিয়েই ভোল গ'লা নে কি?

ৰতনমুণ্ডা : অ', কি কৈছা? কি লাগে? বোপাইৰ কথা সুধিছা? তেওঁ কিবা কামত এতিয়াই ওলাই গৈছে।

তাৰ কথা শুনি দুয়োজনী ছোৱালীয়ে খিল খিল কৰে হাঁহিবলৈ ধৰিলে। ৰতন মহা অপ্রস্তুত। বেচেৰাৰ এলান্ধ-কলীয়া মুখ যথাসাধ্য ৰঙা হৈ উঠিল।

জুনজুনী : বোলো, ককাই খবৰ কি? তোমাৰ গা ভাল? এওঁৰ ভৰিৰ সস্তা চাই এজোৰ নেপুৰ দিয়া।



বতনে লৰালবিকৈ উঠি জুমুৰীৰ ভৰিৰ জোখ লৈ এজোৰ ভাল চাই নেপৰ উলিয়াই আনিলে।

জুনজুনী : ইয়াৰ বেচ কিমান ?

বতন : বাৰ অনা।

বেচৰ কথা শুনি জুমুৰীয়ে “বলা সখি যাওঁ” বুলি গিৰিয় কৰে উঠিল। “বঁহা, বঁহা, ইমাননো লৰালবি লগাইছা কৈলৈ?” বুলি জুনজুনীয়ে জুমুৰীৰ শাৰীখনত অলপকৈ আজুৰি ধৰি তাইক বহুৱাই বতনৰ মুখলৈ চাই ক’লে, “ইমান বেচৰ নেলাগে; সস্তা চাই এজোৰ দিব নোৱাৰানে হে? তোমাক কৈ দিওঁ, আমাৰ হাতত মুঠেই দুঅনা পইচাহে সন্মল।”

এইবাৰ দেৰ টকা বেচৰ এজোৰ বঢ়িয়া নেপৰ বতনে উলিয়াই আনি ক’লে, “এইজোৰ দুঅনাত পাবা।” এই বুলি টপৰ কৰে বহি জুমুৰীৰ ভৰিত সি নেপৰ পিন্ধাবলৈ লাগি গ’ল।

কোল ছোৱালীৰ নেপৰ পিন্ধা এক ভয়ানক ব্যাপাৰ। নেপৰ পিন্ধোতে একোজনীৰ ভৰিত ঘা লাগি তেজ ওলাই যায়; আৰু কান্দোন কাটোন চিঞৰ-বাখৰ লাগি পৰে। কিন্তু পিন্ধা হৈ গ’লেই সেই কান্দোনৰ বতাহ বৰষুণ উৰি গৈ সিহঁতৰ মুখত নিৰ্মল আকাশে দেখা দিয়ে। বতনে যিমান পাৰে আলফুলকৈ নেপৰজোৰ জুমুৰীৰ ভৰিত পিন্ধাবলৈ চেষ্টা কৰিছিল; তথাপি যত্নগত তাইৰ চকুৰ লো ওলাবলৈ ধৰিলে। সি যিহওক, অলপ বেলিৰ ভিতৰতে জুমুৰীৰ ভৰিৰে, নেপৰেৰে, কান্দোনেৰে, হাঁহিৰে বিপৰীত সন্মিলনী হ’ল।

### তৃতীয় আখ্যা

অতি হেপাহৰ মাঘপৰব আহিল। কোল ডেকা-ডেকেৰীৰ অন্তৰে বাহিৰে আনন্দৰ ঢোল বাজি উঠিল। মুকলি পথাৰৰ মুকলি বতাহ মুকলিমুৰীয়া কোল ডেকা ডেকেৰীৰ নাচোন-বাগোন গীতবাদ্যত খলক লাগিল। সকলোৰে বছেৰেকীয়া দুখ-ভাগৰ এলাহ-অনুৎসাহ খিয়লা-খিয়লি দন্দ-খৰিয়াল পুৰণি বছৰেৰে সৈতে বিদায় দি গা-মন পাতলাই লৈ ৰঙত উৰাও মাৰিলে। কিন্তু ৰবাচোন চাওঁ; হাতে-খাকৰে লগ লগাদি লগ লাগি ডেও দি দি সৌ দুটি কোন নাচি ফুৰিছে? আমাৰ চিনাকী জুমুৰী আৰু বতন নেকি? হয়, থমকি থমকি দুয়ো দুয়োৰো মুখলৈ চাই ফুচ ফুচ কৰে কিবা ক’ব লাগিছে। কি কৈছে? কোনে জানে কি কৈছে; কপোৰে কপৌজনীৰ মুখলৈ চাই কি কয়, ভাটৌৱে ভাটৌৱনীৰ কাণত কি ফুচফুচায় কোনে জানে? বুৰণীয়া পৃথিৱীত আমিও নাচি ঘূৰি গৈ থাকোঁ আহা, বাটতে উজুটি খাই ৰবৰ আমাৰ সকাম কি?

### চতুৰ্থ আখ্যা

কোল নৰ-নাৰীৰ মন-সমুদ্ৰত ক্ষন্তেকীয়া টো তুলি মাঘ পৰবৰ ধুমুহা বছেৰেকলৈ ওচি গ’ল। কিন্তু এই ধুমুহাৰ চাটিটোৱে এই ৰন্তেকৰ ভিতৰতে কেইখন শ্ৰেম-মাৰ-নাও ভাঙি ওঁট’য়া কৰিলে, কেইখন গুটীয়া নাও লগ লগাই মাৰ বান্ধিলে, কিমান বুৰালে, কিমান ফালিলে, ক’ত আঁতৰি থকা আৰু ভঙা বুকু জোৰা লগালে, ক’ত জোৰা লগা বুকু ভাঙিলে আৰু আতৰালে কোনে ক’ব পাৰে? আনৰ কথা আমাক নেলাগে; বতনমুণ্ডা আৰু জুমুৰীৰ আঁতৰি থকা হৃদয়

দুখন শ্ৰেয় সুৱগাৰে জালি একেবাৰেই নিৰহ নিপানীকৈ জোৰাই যে সি একেখন কৰি দি গ'ল, আন নহ'লেও, এই বাবেই আমি মাঘপৰবৰ ওচৰত ধৰুৱা।

ৰতনমুণ্ডাৰ প্ৰাৰ্থনা মতে বাপেক বেঙামুণ্ডাই এদিন ভাল দিনবাৰ চাই পুতেকৰ বিয়াৰ প্ৰস্তাৱ কৰি জুমুৰীৰ বাপেকৰ ঘৰলৈ মানুহ পঠিয়াই দিলে। ছোৱালীৰ বাপেকে প্ৰস্তাৱত সন্মতি প্ৰকাশ কৰাত “পানৰ” দিন ঠিক হ'ল; অৰ্থাৎ দৰাৰ বাপেক ছোৱালীৰ বাপেকৰ ঘৰলৈ গৈ তাৰে সৈতে মেল কৰি ঠিক কৰিবৰ দিন আহিল, যে ছোৱালী বিয়া দিয়াৰ বাবে ছোৱালীৰ বাপেকে দৰাৰ বাপেকৰ পৰা কিমান ধন-বস্তু ল'ব। পোন বাটেক ব'লৈ গ'লে, অৰ্থাৎ ছোৱালীজনী সি কিমান দৰত বেচিব।

ছোৱালীৰ বাপেকে এহাল বলধ গৰু, এজনী গাই, আৰু সাত টকা ৰূপৰ “দাওৱা”, বা দৰ কৰি বহিল; দৰাৰ বাপেকে ইমানখিনি দিব নোৱাৰে বুলি অস্বীকাৰ কৰি উঠিল। দুয়োৰো বান্ধ দুয়ো আটি ধৰাত মাজতে বিয়াৰ বান্ধটো ভট্ৰ কৰি ছিগি থাকিল, আৰু ৰতন-জুমুৰী নিৰাশা নাদৰ দ তলিত উফৰি পৰিল। দুই লুভীয়া আৰু কিৰ্পিণ মহৰ যুঁজত মাজতে নিৰ্দোষী বিৰিণাৰ মৰণ মিলিল।

### পঞ্চম আখ্যা

পৰ্বতৰ পৰা নৈ কোবেৰে বৈ আহিছে, ভেটা দি ৰাখে কাৰ সাধ্য! এপিনে ভেটা দিলে সি আনপিনে দুগুণ কোবেৰে ভাঙি ছিঙি বৈ আহি তাৰ হোৰ তুলিব। এদিন ৰতন-জুমুৰী অদৃশ্য হ'ল। কোনেও সিহঁতক বিচাৰি নেপালে।

ঘৰৰ পৰা পলাই আহোঁতে ৰতনৰ হাতত সমল ধেনু-কাঁড়, জুমুৰীৰ ভৰিত সমল সেই নেপুৰ, আৰু দুইৰো উমৈহতীয়া সমল দ শ্ৰেয়।

\* \* \* \*

জুমুৰী : এই শিলটোৰ ওপৰতে অলপ বহি জিৰাওঁ আহা, গোটেইটো দিন খোজ কাঢ়ি কাঢ়ি মোৰ আৰু ভৰি নচলা হৈছেহি।

ৰতন : মোৰ ইয়াত বহিবলৈ ভয় লাগে; যদি কেনেবাকৈ সিহঁতে আমাক বিচাৰি আহি পায়হি! সোঁ যে ৰিগিকি ৰিগিকি দেখা গৈছে পৰ্বতটো, সেইটো নেপাওঁগৈ মানে আমি নিৰাপদ নহওঁ। আহা মোৰ বোকোছাত উঠাহি, মই লৈ গৈ থাকোঁ।

ৰতনে জুমুৰীক বোকোছাত তুলি লৈ গৈ গধূলি এটা পৰ্বতৰ গুহা পাই তাতে আশ্ৰয় ল'লেগৈ। গুহাৰ কাষেদি এটি সৰু পৰ্বতীয়া জুৰি কুলকুল শব্দ কৰি কৰবালৈ বৈ গৈছে। চাৰিওফালে কনৰীয়া জন্তুৰে পৰিপূৰ্ণ অগাধ অৰণ্য।

ৰাতি পুৱাল। নিশাচৰ জন্তু নিশাবে সৈতে পলাল, দিবাচৰ জন্তু দিনৰে সৈতে ওলাল। ৰতনে ধেনু-কাঁড় লৈ লৰালৰিকৈ এটা কনৰীয়া গাহৰি মাৰি আনি জুৰিৰ পাৰতে এধাপোৰা কৰিলে। তাৰেই দুয়োৰো আহাৰৰ কাৰ্য্য সমাপিত হ'ল। আবেলি ৰতনমুণ্ডাই গা ধুবলৈ জুৰিত নামিল। জুমুৰী পাৰতে। ৰতনে পানীত বুৰ মাৰিলে। কিন্তু সেই বুৰ অনন্ত বুৰত পৰিণত হ'ল।

বতন আৰু নোলাল।

গোটেইটো দিন জুমুৰীয়ে জুৰিৰ পাৰতে বহি বাট চাই কটালে, কিন্তু বতন আৰু নোলাল।  
ৰাতি হ'ল। বতনক হাততে হেৰুৱাই কান্দিকাটি তাই সেই গুহাতে পূৰ্বৱৰ্তে সোমাই নিদ্ৰাৰ  
হাতত আত্মসমৰ্পণ কৰিলে।

আকৌ ৰাতি পূবাল, আকৌ জুৰিৰ পাৰতে জুমুৰী বহি বতনক মাতি বিনাই কান্দি কাল  
কটালে, কিন্তু বতন নোলাল। বতনৰ ধেনু-কাঁড় লৈ, ওচৰৰ পৰা জন্তু এটা মাৰি আনি পুৰি,  
দুভাগ কৰি, নিজে এভাগ খাই আৰু বতনলৈ এভাগ থৈ জুমুৰ বাট চাই আছে, হায়! তাইৰ  
বতন-মণি আৰু নাই!

এইকপে সাদিন গ'ল। বতন পানীৰ পৰা ওলাব এই মিছা আশাৰ সূতাত ওলমি, দিনত  
জুৰিৰ পাৰত বহি আৰু ৰাতি হ'লে গুহাতে গুই জুমুৰীয়ে দিন কটাবলৈ ধৰিলে। এই নিঃসহায়,  
নিৰুপায়, অলপবুধীয়া, সবল কোল ছোৱালীজনীৰ শোকৰ অবস্থা বৰ্ণনা নোৱাৰি।

### ষষ্ঠ অধ্যায়

এদিন বনাই ৰজা (বনাই ছোটনাগপুৰৰ তলৰ এখন কৰতলীয়া ৰাজ্য) ছাইমাচাৰ ডিপুটী  
কমিশ্যনৰে সৈতে হাতীৰে মৃগয়া কৰিবলৈ গৈছিল। হাবিত পৰি বিচাৰি ফুৰোঁতে হঠাৎ এবাৰ  
বহুত দূৰৰ পৰা কান্দোৱাৰ এটা ধ্বনি আহি তেওঁবিলাকৰ কাণত পৰিল।

ডি. কমিশ্যনৰ : “ওৱেল মহাৰাজ, সেইটো কিহে কান্দিছে শুনিছে?”

ৰজা : “সেইটো হজুৰ, দেও অৰ্থাৎ ভূতে কান্দিছে।”

ডি. কমিশ্যনৰ : “নাহি নাহি কি ভূতে কান্দিছে, ভূত নাহি হয়। সেইটো আদমি কান্দিছে।”

ৰজা : “নহয় হজুৰ, এই জঙ্গলত বহুত ভূত আছে।”

ডি. কমিশ্যনৰ : “ওৱেল মহাৰাজ, যো তৰফ মাতিছে, ওহি তৰফ চলাও।”

ৰজা : “হজুৰ সেই তৰফ যাব নেলাগে; গ'লে সেই ভূতে হামিলোকক মাৰি ফেলাবে।”

কমিশ্যনৰ : “মহাৰাজ, তুমি ভয় নাহি কৰিবে, ভূত নাহি হয়।”

হাতী হাবি ভাঙি এখোজ দোখোজকৈ সেই ফালে যাবলৈ ধৰিলে। ৰজা বাহাদুৰেও  
একো নেমাতি অদৃষ্টৰ আৰু হাতীৰ হাতত আপোন ৰাজদেহটো সমৰ্পণ কৰি, মনে মনে  
ইষ্টদেৱতাক সুমৰিবলৈ লাগিল।

কমিশ্যনৰ : “মহাৰাজ, তুমি এতনা কঁপিছে কৈলে? ভয় কৰিছে? মোৰ গাত নাহি  
ধৰিবে, হাতীকো হাওদামে ধৰিবে।”

ৰজা : “না-নাহি হজুৰ হামি ভয় কৰা না-আই।”

অলপ সময়ৰ ভিতৰতে সিবিলাক সেই কান্দোৱাৰ ঠাইত উপস্থিত হ'ল। দেখিলে, এজনী  
কোল ছোৱালীয়ে পানীৰ ফালে চাই, এটা জুৰিৰ পাৰতে শিল এডোখৰৰ ওপৰত বহি, আগতে  
পোৰা মঙহ ডোখৰচেৰেক লৈ বিনাই কান্দিব লাগিছে। নক'লেও হ'ব যে, এই ছোৱালীজনীয়েই  
আমাৰ বতনমুণ্ডাৰ জুমুৰী।

ডিপুটী কমিশ্যনৰে লাহে লাহে জুমুৰীৰ মুখৰপৰা, আগৰপৰা গুৰিলৈকে গোটেই বৃত্তান্ত

উলিয়াই লৈ, তাইক বুজাই-ববাই আপোন হাতীত তুলি লৈ আহি, নিজে তাইৰ গাৰলৈ গৈ তাইক বাপেক মাকক শোধাই দিলে। কিন্তু কি দুখৰ কথা, বাপেক মাকে তাইক নিজৰ ছোৱালী বুলি সাবটি লওক ছাটি, ভূত বুলি টাঙোন লৈ মাৰিবলৈ উঠিল। সিহঁতে বোলে, “হুজুৰ, আমাৰ চোৱালী আজি সাদিন হ’ল এটা ডেকা ল’ৰাৰে সৈতে পলাই কৰবালৈ গ’ল। এইজনী নৈৰ পাৰৰ যক্ষিণী, আমাৰ ছোৱালীৰ ৰূপ ধৰি চলিবলৈ আহিছে।” কমিশ্যনেৰে অনেক বুজাইও সিহঁতৰ মনৰ ভ্ৰম ওচাব নোৱাৰি, আৰু বনাইৰ ৰজাইও সিহঁতৰ মততে মত দিয়া দেখি, তাইৰ বিপদৰ আশঙ্কা কৰি, তাইক লগত লৈ আহি, ছাইবাচাৰ খ্ৰীষ্টান মিশ্যনেৰীৰ বৰ্ভিঙত থৈ দিলে।

### পৰিলিষ্ট

(১) মাঘ-পৰব কোলৰ এক মহোৎসৱ। বছৰেকত কোলৰ সাতোটা পৰব বা উৎসৱ; তাৰ ভিতৰত মাঘ-পৰবেই ঘাই। বঙালীৰ ভিতৰত দুৰ্গোৎসৱ যেনেকুৱা, অসমীয়া ভিতৰত বহাগৰ বিহু যেনেকুৱা, কোলৰ ভিতৰত মাঘপৰব তেনেকুৱা। কোলৰ সকলো পৰবৰ প্ৰধান আবশ্যকীয় বস্তু হৈছে “হাড়ীয়া” মদ। ভাত ৰান্ধি তাক বাহি কৰি থৈ গেলমই এই মদ প্ৰস্তুত কৰা হয়। এই মদ কৰিব পৰা বিদ্যাটো কোল কামিনীহঁতৰ এটা প্ৰধান আবশ্যকীয় গুণৰ ভিতৰত। এই মদ কৰাত নিপুণতা দেখুৱাব পাৰিলে কোল ছোৱালীয়ে কাজী নাম পায়।

মাঘপৰব মাঘ মইয়া হয়। মাঘত কোলৰ ভঁড়াল ধানেৰে পূৰ, আৰু মন আমোদেৰে পূৰ হয়। সিহঁতৰ ধাৰণা, মাঘ মাহত মানুহৰ মন কুপ্ৰবৃত্তিত ইমান উপচি পৰে যে তাক চৰিতাৰ্থ কৰি ক্ষয় নকৰিলে নহয়। এই পৰব তিনি দিন হয়। এই তিনি দিনত চাকৰে গৰাকীৰ প্ৰতি কৰ্তব্য, ল’ৰা-ছোৱালীয়ে মাক-বাপেকৰ প্ৰতি কৰ্তব্য, মুনহি মানুহে তিৰোতা মানুহৰ প্ৰতি সন্মান, তিৰোতাই স্ত্ৰীসুলভ নম্ৰতা, গাভীৰ্য আৰু লাজ সমুলি পাহৰে।

পৰবৰ আৰম্ভতে কুকুৰা কাটি সিহঁতৰ দেৱতাৰ আগত বলি দিয়া হয়। পলাশ ফুল আৰু পিঠাৰ নৈবেদ্যৰে সৈতে এই বলি দি পুৰোহিত বা পুৰোহিতৰ অভাৱৰ গাৱঁৰ প্ৰধান মান্যৱন্ত জ্ঞানী বয়সীয়া কোলে প্ৰাৰ্থনা কৰে অহা বছৰলৈ যেন ল’ৰা-চোৱালীৰে সৈতে সিহঁত নিৰাপদ হয়; আৰু যেন বতৰত বৰষুণ আৰু শস্য হয়।

এনেকৈ, কোলবিলাক শান্ত আৰু গভীৰ প্ৰকৃতিৰ মানুহ। তিৰোতা মানুহৰ প্ৰতি সিহঁতে সদায় শিষ্ট আৰু কোমল ব্যৱহাৰ কৰে। কোল তিৰোতাবিলাক ৰঙীয়াল আৰু মুকলিমূৰীয়া। সিহঁতৰ গাত হিতাহিত আৰু কৰ্তব্য-অকৰ্তব্য বিবেচনা কৰিব পৰা এটা জ্ঞান সদায় থাকে। আন দেশী সকল মানুহৰ তিৰোতাবিলাকৰ মুখত যেনে অগ্নীল গালি বা মাত-কথা শুনিবলৈ পোৱা যায়, কোলনীবিলাকৰ মুখত তেনে মাত-কথা শুনিবলৈ পোৱা নেযায়। ইহঁতে পৰব টান মাত অলপো সহিব নোৱাৰে আৰু লোককো তেনে মাত নিদিয়। কিন্তু মাঘপৰবত ইহঁতৰ ওপৰত কোৱা গুণ আৰু আচৰণ বিলাক সমুলি লোপ পায়। এই পৰবৰ কালত পুতেক-জীয়েকে মাক-বাপেকক আৰু মাক-বাপেকে পো-জীক অগ্নীল কথাবে গালি পাৰি আনন্দ অনুভৱ কৰে। ডেকা-ডেকেৰীয়ে কুপ্ৰবৃত্তিৰ কৰবৰ্তী হৈ একে বাবেই পশুৰ নিচিনা ব্যৱহাৰ

কৰে; আৰু বাপেক মাকে নিজ নিজ কন্মাক যৎপৰোনাস্তি স্বাধীনতা দিয়ে। ডেকা ডেকেৰীৰ ভিতৰত খুব নাচ হয়।

(২) পৰ্বতীয়া নদীত গা ধুবলৈ গৈ মাজে মাজে মানুহ অদৃশ্য হৈ ক'লৈ যায় কোনেও ক'ব নোৱাৰে; শব্দটো পৰ্যন্ত পোৱা নেযায়। প্ৰবাদ আছে, নদীত ভয়ানক অজগৰ সাপ আছে; সেই সাপে মানুহ, গৰু প্ৰভৃতি জন্তুবোৰ পানীত নামিলে ধৰি গিলি থয়। প্ৰকৃতপক্ষে এনে নহয়; এইবিলাক পৰ্বতীয়া নদীৰ ঠায়ে ঠায়ে তললৈ পানী টানি নিয়া গাতৰ দৰে আছে। তাত যি বস্তুৱেই পৰে তৎক্ষণাৎ তাক তললৈ সোঁতে টানি লৈ যায়। ■

## ভেমপুৰীয়া মৌজাদাৰ

এওঁকে বোলে। এওঁৰ ঘাই নাম ডাঙৰীয়া শ্ৰীযুত লম্বোদৰ শৰ্মা বৰুৱা। এই ধানপুৰীয়া কঠাল যেন নামটো ওপৰত উল্লেখ কৰা উপলুঙা নামৰ ডাঠ পাতৰ তলত সদায় ঢাক খাই থাকে, কাৰো সতকাই চকুত নপৰে। ডাঙৰীয়াৰ ঘৰ উজনিত; আৰু সেই ফালৰে ভেমপুৰ মৌজাৰ মৌজাদাৰ। বৰ ডাঙৰ লোক। মূৰ ডাঙৰ, কাণ ডাঙৰ, হাত ডাঙৰ, ভৰি ডাঙৰ আৰু সকলোতকৈ পেট ডাঙৰ। বোধকৰোঁ ডাঙৰীয়াৰ এনে ভৱিষ্যৎ ভাবিহে তেওঁৰ দীৰ্ঘদৰ্শী পিতৃদেৱতাই তেওঁৰ নাম লম্বোদৰ ৰাখি থৈছিল। কিন্তু দেউতাকে নামটো য'তে ৰাখিলে ততে থাকিল; ডাল-পাত পুলি-পোখা মেলি সি আৰু বাঢ়িব নেজানিলে। তেওঁক ভেমপুৰীয়া বুলিলেহে সকলোৱে চিনে। চলিত গল্প আছে, এদিন হেনো ডাঙৰীয়াই ৰাতি কৰবাৰ পৰা ফুৰি আহি বাহিৰৰ পৰা ডাঙৰীয়ানীক ঘৰৰ দুৱাৰ মেলি দিবলৈ ক'লন্ত, ডাঙৰীয়ানীয়ে কোন বুলি সোধাত “মই লম্বোদৰ” বুলি উত্তৰ দিলে। উত্তৰ শুনি ডাঙৰীয়ানীয়ে “চোৰ ও” “চোৰ ও” বুলি চিঞৰ লগাই দিছিল। পাছে লৰালৰিকৈ লম্বোদৰ ওহি ভেমপুৰীয়া হলতহে জানিবা সেই যাত্ৰাত ডাঙৰীয়াৰ মান ৰ'ল।

অলপ আগৰে পৰা ধৰি আমাৰ ডাঙৰীয়াৰ ইতিহাসটোৰ সংক্ষেপ আভাষ দিওঁ। সুপ্ৰসিদ্ধ অধ্যাপক উৰীধৰ শিৱসাগৰীয়া বৰুৱাৰ পঢ়াশালিত বছৰেছেকে লৰোঁ নামেৰেই তেওঁ শব্দ সাধি বিদ্যাবন্ত হৈ কাছাৰীত লম্বোদৰ শৰ্মা বৰুৱা নামেৰে মহাপেচ কামত সোমাল। মহাপেচ খানাত কাকত পেচ, বাহিৰত কথা পেচ আৰু মুখৰ ভিতৰত বুঢ়া তামোল কোমল তামোল পেচ কৰি থাকোতেই, দুই এবছৰৰ ভিতৰতে তেওঁৰ নামেৰে পেটৰে দন্দ ভাগিল। অৰ্থাৎ পেটটো দেখিলেই তেওঁৰ নামটোলৈ আৰু নামটো শুনিলেই তেওঁৰ পেটটোলৈ সকলোৰে মনত পৰা হ'ল। তৰাং পানীত পিঠীয়া মাছৰ পিঠি ওলাই পৰাদি সোনকালে কাছাৰী ঘৰত ডাঙৰীয়াৰ পিঠি ওলাই পৰিল। বৰচাহাবৰ বৰ চকু ডাঙৰীয়াৰ পেচখানাৰ পৰা ওলাই ভেমপুৰীয়া মৌজাদাৰৰ বিষয়খন পালে। কি “গেৰ গেৰি” (Gregory), কি “ফিলিপ্” (Phillip), কি “কম্বল” (Campbell), কি “লেমটেম” (Lamb) চাহাব, ডাঙৰীয়াই এদিন বা দুদিন তেওঁক লগ পালেই হ'ল, টুপৰ কৰে ডাঙৰীয়াই হজুৰৰ বৰ খাটীয়াৰ হৈ পৰিল। আমি কওঁ, ডাঙৰীয়াৰ ৰাশিটো কিছু বলী; জহৰমহৰ ডোখৰৰ আগজ ফেটী সাপৰ ফেটটো যেনেকৈ দৌ খায়, আমাৰ ডাঙৰীয়াৰ আগতো ওপৰত কোৱা চাহাবসকলৰ ফেটটো বা ফেটটো তেনেকৈ দৌ খাই পৰে। কিন্তু নিশুকবিলাকে ইয়াৰ ব্যাখ্যা বেলেগ প্ৰকাৰে কৰে। সিহঁতে কয়, ডাঙৰীয়াৰ প্ৰাতঃসন্ধ্যা

একাদশী-আউসীত খতি হ'লেও, পুৱা গধূলি বৰচাহাব পুৱা ফুৰি আহি চাকৰক বুটজোতা সোলোকাই দিবলৈ কওঁতে আমাৰ ডাঙৰীয়া আগতে আছিল; চাহাবৰ চাকৰ আহি পাওঁতে নৌপাওঁতেই ডাঙৰীয়াই টপবাই বহি বুট সোলোকাই দিলে। চাহাবৰ চাকৰবিলাকৰ মুখ ভলি ফুটা নে কি ক'ব নোৱাৰি, ফুটা মাটিকলহৰ পৰা পানী বোৱাদি সিহঁতৰ মুখৰপৰা এই কথাটোও বৈ ওলাই পৰিবলৈ বৰ পলম নেলাগিল। সি যি হওক, এদিনৰ এই ক্ষুদ্ৰ ঘটনা এটাৰ পৰা লম্বোদৰ শৰ্মা বৰুৱা ভেমপুৰীয়া মৌজাদাৰ ডাঙৰীয়াৰ গাৰপৰা সাত পুৰুষীয়া মানব গোবৰ-মাটিৰ লেওটা ৰহি পৰাটো সম্ভৱ নহয়। ডাঙৰীয়া পাবঙ-গজা লোক নহয়। শাস্ত্ৰত কৈছে, মৃগ মীন আৰু সাধুলোক সকলৰ, ব্যাধ মাছমৰীয়া আৰু খলবিলাক নিষ্কাষণ বৈৰী। এতিয়াও এই মৃগপহ ডাঙৰীয়াৰ, বিনা কাৰণতে হোৱা, বৈৰীৰ আটক নাই। হৰিণাৰ মাংসই বৈৰী, আমাৰ ডাঙৰীয়াৰো বৰপেটটোৱেই যে বৈৰী ই কথা ঠিক। বৰপেটটো দেখি নিশ্চয় সকলোৰে খিয়াল লাগে। কিন্তু খিয়াল লাগিলে কি হ'ব, ডাঙৰীয়াই কিবা তেওঁৰ বেচেৰা বৰপেট ডোখৰক তামোল পাণৰ শৰাই দি মাতি আনিছিলগৈ নে কি? সি পূৰ্বজন্মৰ পুণ্যৰ ফলত হোৱা বস্তু।

ডাঙৰীয়াৰ মৌজাতো ঘৰ আছে, নগৰতো ঘৰ আছে। ডাঙৰীয়াৰ মৌজালৈ গ'লে মৌজাৰ মাটি তলৰপৰা ওপৰ হয়, নগৰলৈ আহিলে নগৰৰ মাটিবোৰে সেই দশা হয়। অন্ততঃ তেনে হয় বুলি ডাঙৰীয়াই নিজে ভাবে। বৰচাহাব মফস্সললৈ গ'লে মৌজাদাৰ ডাঙৰীয়াৰ কপাল ফুলে বুলি শুনা যায়। একেবাৰেই হেনো এবছৰলৈ ডাঙৰীয়াৰ নিজ খোৰাকৰ দুখ ওচৈ। ৰাইজৰপৰা বিনামূলীয়াকৈ আদায় কৰা 'ৰুত' বৰচাহাবলৈ যদি এগুণ যায়, ডাঙৰীয়াৰ ভড়ালত হাতৰ-পাচ তাৰ ৯ গুণ ৰৈ যায়। কুলি ধৰাতো ডাঙৰীয়া হেনো কালান্তক যম। এই অমৃতক্ষণ পৰিলে হেনো ডাঙৰীয়াৰ "আখৈজ"ৰ ডাঙৰ খালবিলাকত ধূমাধুমিকৈ মাটি পৰি পোট খাই যায়। তদায়ে দিনটোত পাঁচটা দণ্ডৰ কৰি পাঁচবাৰ ডাঙৰীয়াৰ 'দেউতাইজ'ৰ নুবুলিলে, "বাক দেখা যাব।" কাদায়ে তাৰ ৰাৰীত হোৱা সোন্দা কল ধোকা ডাঙৰীয়ালৈ পঠিয়াই নিদি, তাৰে বৰসবাহ কৰিলে তই কেনে কদাই ওলাইছ দেখিম।" যিণায়ে ডাঙৰীয়াৰ জীয়েকৰ বিয়ালৈ পাঁচ ঘট গাৰীৰ দিম বুলি তিনিঘট দিলে "তই দিনদেক বাট চা।" ডাঙৰীয়াই লোকৰ পৰা বৰঙণি তুলি নিজৰ নামে নিজৰ ঘৰত কৰা কালী পূজালৈ, পানীৰামে তিনিপুৰা কোমলচাউলৰ ঠাইত দুপুৰাহে দিলে, "পানীৰাম দুদিনমান ৰ তোকে পানী কৰিম।"

ৰাজভক্তি ডাঙৰীয়াৰ গাত সোতৰ অনা বিদ্যমান। মন গ'লে চাহাবৰ চাপৰাটীটোৱেও ডাঙৰীয়াৰ হতুৱাই তাৰ ভৰিৰ ফটুৱাইবিলাকত ভপত তেল দিয়াই ল'ব পাৰে। চাহাবৰ ছাপৰাটীৰ আগত পানীত তিতা মেকুৰীটো যেন হৈ থকা ডাঙৰীয়াৰ শুভদৰ্শন আমাৰ অদৃষ্টত কেইবা দিনো ঘটছে; কিন্তু নিশ্চুকবিলাকে যে কয়, "ভেমপুৰীয়া মৌজাদাৰে বৰচাহাবৰ ছাপৰাটীৰ আগত হাত যোৰকৈ কথা কয়," এই কাম আমি হ'লে আপোন চকুৰে দেখা নাই। বিছাকৈ পৰব বেয়াসে আমি কেতিয়াও নকওঁ।

মৌজাদাৰ ডাঙৰীয়া শুদা শক্তিৰ লোক নহয়। মহাপুৰুষ সদ্ভাস্কৰ। তেওঁ পাহ ৰাখি মূৰ খুৰাই বঙা চন্দনৰ ফোট লয়; ডাঢ়িগোফ নেৰাখে; লোকৰ হোকাত ধপাত নোহোহে। তিনি সন্ধ্যা পূজা আহিক নিয়ম মতে কৰে; লোকৰ ঘৰত কেতিয়াও শৰাখে বিয়ায় জলপান

এটাও নেখায়; মানুহক শপত খুৱাব লাগিলে নিজৰ গালৈ চোৱাই বা আপোনাৰ বৰম চুবলৈ কৈ শপত খুৱায়; দুৰ্গা পূজাত আৰু কালী পূজাত নিজ হাতে ছাগলী কাটে, বা আগত থিয় দি থাকি লোকৰ হতুৱাই কটাই তাৰ তেজৰ ফোটোৰে নিজৰ বহল কপাল শুৱনী কৰে; মুখেৰে দিনে ৰাতিয়ে “মা কালী” “জয় দুৰ্গা” কৰি থাকে; আন কি শিৱৰাত্ৰিত ডাঙৰ মিঠে আৰু বিজয়াৰ দিনা ঘোটা খাই ডাঙৰীয়াই বলিয়া হৈ গাৰ কাপোৰ-কানি খহাই থোৱাও দেখা গৈছে। ইমানতো তোমাৰ সন্দেহ আছে যে আমাৰ ডাঙৰীয়া সদব্ৰাহ্মণ আৰু মহাপুৰুষ? আছে যদি কোৱা, তোমাৰ মুখ একেবাৰেই মাৰি থবৰ দিহা কৰোঁ। ডাঙৰীয়া অমুক বৰুৱাৰ বংশতকৈ অসমত কোনো ডাঙৰ বংশ নাই; ডাঙৰীয়াই নিজ মুখ-পদ্মৰেই এই কথা অনুগ্ৰহকৈ দিনটোত সহস্ৰবাৰ তেওঁৰ অনুগত লোকসকলৰ আগত কৈ থাকে। এনেস্থলত তোমাৰ সন্দেহ কৰিবৰ কি কাৰণ থাকিব পাৰে আমি দেখোন ক্ষুদ্ৰ বুদ্ধিৰে তাক ঢুকি নেপাওঁ। অবুজনব বুজাবলৈ আৰু ঢেকুৱাৰ ঠাৰি সিঁজাবলৈ আমি গাত ল'ব নোৱাৰো, তেহলৈ তুমি যিহকে মন যায় কোৱা। “ডাঙৰীয়াই ভেটী খায়।” খাবতো! ডাঙৰ লোকে ভেটী নেখাই তুমি আমি ছাল-ছিগা ভিকহুৱে ভেটী খামনে? তোমা-আমাক ভেটী কোনোবাই মুখখন চাই দিবহি। লঘোনে ভোকে থাকি আউনীআটিত শপত খাই ক'ব পাৰি, তুমি ভেটী খাবলৈ পোৱাহেঁতেন ভেটী খোৱাৰ বিৰুদ্ধে তোমাৰ চন্দ্ৰমুখ ফেৰা নিশ্চয় গজালি থলাহেঁতেন। আৰু কৈছা, “ডাঙৰীয়াই বেটী-বান্দী চাকৰ-নাকৰক দৰমহা নিদিয়; সিহঁতে দৰমহা খুজিলে, চোতালত শুকাবলৈ মেলি দিয়া কাঠ-খৰি লৈ, সিহঁত দৰমহাৰ সলনি প্ৰহাৰ দিয়ে।” প্ৰহাৰ দিবতো; দৰমহা নিদিবতো; ডাঙৰীয়াৰ হাতৰ মাৰ খোৱাটো যে সিহঁতৰ পক্ষে সৌভাগ্যৰ কথা, সেইটো গৰুহঁতে কেতিয়াও নুবুজি দেখিহে। মুৰ্খহঁতেনো ডাঙৰীয়াৰ পৰা দৰমহা বিচাৰে কিয়? বৰলোকক দিয়েনে নাই বৰ লোকৰ পৰা নিয়ে? ডাঙৰীয়া জ্ঞানী লোক, জানি শুনিয়ৈ তেওঁ চাকৰহঁতক দৰমহা নিদিয়। ব্ৰহ্মাশ্ব নিবলৈ দি বৌ-বৌ নৰকত ডাঙৰীয়াই সিহঁতক পেলালেই মাৰিলেই তুমি সন্তুষ্ট? হাড় মূৰ ভাঙি লগুৱালি কৰাৰ পুৰস্কাৰ শেষত সিহঁতক ডাঙৰীয়াই এইটোকে দিয়ক আৰু কি! তোমাৰ বুদ্ধিটো মেমেৰা হৈ যাব লাগিছে, তাৰ ওৰিত সাৰ-জাবৰ দিবলগীয়া হ'লহি দেখিছোঁ।

ঘৰে ঘৰে ডাঙৰীয়াই জলপান চেলেকি নুফুৰা বাবে জগৰ লাগিল? আহা! কি জগৰটোকেই বিচাৰি পালেহি একা। যাৰ পাই যাৰে ঘৰত জলপান চেলেকি ফুৰি তাত তপস্যাৰ ফলত পোৱা ব্ৰাহ্মণৰ জাতটো নিয়ালেই তোমালোকৰ মনত সুখ। গুৰুজনে বৰগীতত বান্ধি থোৱা কথাটো ঠিক টং কৰিলেই বুজিব পাৰিবা। “কত তপস্যাই, নৰতনু পাই, বিকাইলোঁ কাঞ্চন মোলে।” তোমালোকৰ মতি-গতি ঘোৰ কলিয়ে গ্ৰাস কৰিলে। বাক তুমি আমাক এই কথাটোৰ সমিধান দিয়াচোন, ডাঙৰীয়াৰ জোৰ-ফেৰা কোন মানুহ আছে যে তাৰ ঘৰত গৈ তেওঁ জলপান খাব পাৰে?

আৰু ডাঙৰীয়াৰ এটা দুটা যি সোৰৰ কথা কৈছা, তাৰ বিষয়ে তোমাক চমুকৈ কৈ থওঁ। কীৰ্তনত আছে, “সৰ্ব ভক্ষ বহি সবাকো শোৰে; ভাঙ কি কৰিব ইসৰ দোৰে।” মংখ লোকক ক্ষুদ্ৰ পাশে ছুৰ নোৱাৰে। জুইয়ে কেঁচা পকা দুইকো পাৰে।



কি কলা? সিদিনা ৰাতি দুপৰত ডাঙৰীয়ানীয়ে অমুকী বেটীৰ ওপৰত খং কৰি, আক স্বামীৰ ঘিণ লগা ব্যৱহাৰত, নিজৰ জীৱনকে ধিক্কাৰ দি, চিয়ঁৰবাখৰ কৰি লৰ মাৰি নৈত পৰি মৰিবলৈ গৈছিল কিয়? কি ক'লা? ওঁ গৈছিল কিয়? উৰহি গছৰ ওৰটো নেপালে তুমি নেৰা। তোমাৰ মুখৰ লগতে কেতিয়াবা তুমি কটা যাবা মই দেখিছোঁ। কেপকেপাই নেথাকিবা মনে মনে থাকা।।

ইতি শ্ৰীভেমপুৰীয়া মৌজাদাৰস্ব আখ্যানং

সম্পূৰ্ণং সমাপ্তং। ■

## নকণ্ড

মাহেকৰ আগৰেপৰা আমাৰ গাত উলাহ, ফাকুৰা আহিছে। তাতে ঘৰতে পূজা; উলাহৰ ওপৰত উলাহ পৰি আমাৰ ৰং ৰংপুৰৰ ৰংঘৰটোৰ সমান হৈছে। পূজালৈ বয়-বস্তু নৈবেদ্য-উপকৰণ গোটাৰলৈ আমি ল'ৰাবোৰে উঠি-পৰি লাগিছোহঁক।

আজি অধিবাস। মেঘদাহ হ'ব। কি আনন্দ। ভৰি, তই মাটিত পৰ নে নপৰ ক'ব পাৰ নে? ৰং, তই থাকিবলৈ মোৰ বুকুত ঠায়ে নোজোৰাত পৰিল, কি কৰিম, নিজগুণে ক্ষমা কৰিবি। আলিবাটেদি যোৱা সৌ কেটা মানুহলৈ চোৱা, গোটেইটো গাৰ ভৰ ভৰিত দি, আক ভৰিৰ গোটেইখন পতা মাটিত পেলাই কেনেকৈ লেহেমকৈ খোজ কাঢ়িছে। সোৰোপাহত! অলপো যদি তইতৰ গাত উছাহ আছে! এনে লেহেম খোজ ফটুৱাই-ফটা ভৰিৰে দেখোন নিতৌ কাঢ়িব লাগিছে, তেও আমনি লগা নাই নে? আজি ফাকুৱাৰ দিনাও মাটিত ফটা চৰণ কেইটা নেপেলোৱাকৈ খোজ কাঢ়িলে কিবা জগৰ লাগে নে? ৰঙে আমাৰ মনৰ ভাবৰ গঢ় এনেবিলাক কৰিছিল। উৎসৱৰ দিনা ডেও দি দি খোজ কঢ়াটোহে আমাৰ মনত স্বাভাৱিক যেন লাগিছিল।

আমি ল'ৰাবোৰে গাইপতি একোটা কামত মহা উৎসাহেৰে লাগি গৈছোঁ। মোৰ বেছি হেপাহ, পূজাত ফুল সবহকৈ গোট খাব কেনেকৈ। সেই দেখি ফুল তোলা বাবটো মই ল'লো। পুৱাৰপৰা ফুলৰ কুকি হাতত লৈ, আঘোণমহীয়া পথাৰৰ পকা ধান দোৱাদি, আমাৰ ফুলনি বাৰীৰ আৰু লোকৰ ফুলনি বাৰীৰ ফুল অন্ত পৰিলোঁ। ফুলে গোসাঁইঘৰ উপচি পৰিল, তেও মোৰ হেপাহ পলোৱা নাই। পলাশৰ ওপৰত চকু আছে। লুকাই দুমুখীয়া দা এখন লৈ পলাশফুল পাৰিবৰ মনেৰে বিলৰ সিপাৰলৈ গ'লো। লুকাই যাবলগীয়াত পৰিছিলোঁ এই বাবে যে আমাৰ অভিভাৱকৰ হুকুম নাই, যে আমি গছত উঠোঁ। আৰু হুকুম অমান্য কৰা বাতৰি যদি কেনেবাকৈ অভিভাৱকৰ কাণত উঠে তেন্তে আমাৰ পিঠিতো চেকনি উঠিবলৈ সবহ পলম নহ'ব। তাতে বিলৰ পাৰত বাঘ-থকা হাবিৰ মাজত পলাশ গছ। এনে স্থলত চাৰি-ফিট-এঘাৰ-ইঞ্চি-দীঘল ল'ৰা এটাৰ সাধ্য কি যে ভৰ-দুপৰীয়া এনে এটা কাম দেখা-শুনাকৈ মৰসাহ দি কৰিবলৈ যায়? কিন্তু অভিভাৱকৰ যিমান কি কটকটীয়া হান্ধ থাকক সৰু কালত মই গছত উঠা, সাঁতোৰা আদি মুনিহ-বিদ্যা লুকাই চুবকৈ চৰ্চা কৰি তাক্ত অধ্যাপকৰো অধ্যাপক হৈ উঠিছিলো। ফাকুৱাৰ উলাহ আৰু বসন্তকালৰ ডাল-ভৰা পলাশ ফুলৰ মনমোহা কান্তিয়ে জগাই দিয়া মোৰ মনৰ হেপাহক, অভিভাৱক আৰু হাবিৰ ভয়ে গছকি তল পেলাব নোৱাৰিলে। অকললৈ সুৰ সুৰ কৈ

হাবিৰ মাজৰ পলাশৰ তল পালোগৈ।

ভৰ-দুপৰ। বদটো পকি পৰিছে। বেলিয়ে মূৰকে ভৰিকে হাঁবে লগ লগাই দিছে। চৰাই-চিৰিকতি নিমাত। চাৰিউ ফাল নিজম। শব্দৰ ভিতৰত, পলাশৰ শুকান পাতত মোৰ ভৰি পৰি যি খৰখৰণি উঠিছে সেইয়েইহে। ইমান নিজম যে শুকান পাতৰ শব্দা হৈছে, পাছে সেই খৰখৰণি শুনি চাৰিউফালৰ গছ-গছনিবোৰে উচপ খাই উঠে। গছ-গছনিৰ কথাকে নেলাগে, প্ৰথম খোজ উঠা খৰখৰণিটোৱেই দ্বিতীয় খোজৰ খৰখৰণি শুনি উচপ খাই উঠা যেন লাগিবলৈ ধৰিলে। মোৰ বুকুৰ ভিতৰত ঢপঢপনি স্পষ্টকৈ মোৰ কাণত পৰিল। কাণহ বঙা ফুলেৰে পলাশ জোপা বঙালি হৈ আছে। লোভত মুখত পানী ওলোৱাদি যদি চকুতো পানী ওলাবৰ নিয়ম থাকিলহেঁতেন তেন্তে সেই ফুল দেখি সৰ্ সৰ্ কৰে মোৰ চকুৰো পানী ওলাইছে বুলি ব লোহেঁতেন।

এনেতে বিলৰ সিপাৰে এটা মহ-গুৱালে গালে :

“কৈলৈ ফুলিলি ৰূপহী মদাৰ এ ?

কৈলৈ পেলালি কলি ?

গুৰুতো নেলাগে ভকততো নেলাগে,

থাক তলে ভৰি সৰি।”

বিগিকি বিগিকি এই বনগীত ফাকি মোৰ কাণত পৰিল। ভাবিলো, মদাৰবতো এই দশা, পলাশক কিন্তু আজি মই গুৰু-ভকতক নলগাই নেৰোঁ। ঈশালত দাখন শুজি লৈ পলাশ গছত উঠি গ'লো। গছজোপা সৰু নহয়; দুই মুনিহে আকোৱালি নোপোৱা। মই কিন্তু এটা লেখৰ গছোৱাই বুলি আগেয়েই উনুকিয়াই থৈছোঁ। অঙ্গল সুখীৰ উঠাদি টপ্ টপ্ কৰে উঠি গৈ এটা খাঁকি পাবলৈ মোৰ বেছি প্ৰয়াস নেলাগিল। ল'ৰা-মন, গছৰ বাকিত উঠি মোৰ ৰাজপাটত উঠা যেন লাগিল। নেলাগিবই বা কিয়, কেঁচা কলঠছৰা এডালকে, জৰিৰ লেকাম লগাই, ঘোৰা কৰি উঠি চেকুৰি ফুৰি, ঘোৰাত উঠাৰ সুখ অনুভৱ কৰা কালটোক বিদায় দিবৰতো বহুদিন হোৱা নাছিল।

ফুলেৰে ভৰি থকা ডাল এটা কাটি তললৈ পেলাই দিওঁ বুলি, দাখন ডাঙি লৈছোঁ, এনেতে যেন কোনোবাই কিবা গুণ্গুণাই কোৱা কথা মোৰ কাণত পৰিল। কোনে নো কি ক'লে এ ? ইফালেও চাওঁ সিফালেও চাওঁ, ক'তো এনে নেদেখোঁ। গছ জোপায়ে, তাৰ ডালত কোব নেমাৰিবলৈ মোক কাকতি কৰি কিবা কৈছেনে কি ? ক'বও পাৰে, কাৰণ মই যে আজি ৰাজসিংহাসনত উঠি ৰজা হৈছোঁ। গছেও সেইটো বুজ পাইছে যেন পাওঁ। ৰজাৰ আগত গোচৰ কৰিবলৈ অনেকৰ অনেক কথা থাকে। “ওৱেল্ গছ তোৰ কি ক'বলগা আছে, সোনকালে ক, ৰজাৰ আজি ফোৰছেদ বহুৎ কম আছে। তোৰ যদি ঘৈণীয়েৰে তোক এৰি গুচি গৈছে, তেন্তে মই এতিয়াই তাইক তোৰ ডিগিৰি দিম। কিন্তু যদিহে ক'ব খুজিছ, তোৰ ডাল নেকাটিবলৈ, তেন্তে তোৰ গোচৰ ডিচমিচ্ বা ঘিচমিচ্।” এই বুলি আকৌ দাৰ নালাটোৰ খামোচটো কটকটীয়াকৈ এৰি ডালটো বালি দিব খোজোতেই আকৌ গুণ্গুণ কৰে কোনোবাই কিবা কোৱা যেন লাগিল। ক'বটো: “মলতৰি” কৰি আকৌ চাৰিউফালে চকু ফুৰালো। এইবাৰ চকুত পৰিল, পলাশ গছৰ

গুৰিৰ পৰা এবেওঁমান দূৰত পৰি থকা লাওখোলাৰে সৈতে মানুহৰ জকা এটা। এইবাৰ সাহেবে বন্ধোৱা মোৰ বুকুখন অলপ লৰিল দেই। এই জকাটোৱেই মোক কিবা কৈছেনে কি? জকাটোৱে নো কি ক'ব পাৰে? সি মৰা মানুহৰ জকা। কিবা ভূতেই তাত লন্তিছে বা? কি ভূত লন্তিব। ভূত থকাটো তো মই বিশ্বাস নকৰোঁ। গৱৰ্ণমেণ্ট হাইস্কুলৰ প্ৰথম শ্ৰেণীত পঢ়ি যদি আকৌ ভূত মানিব লাগিল, তেন্তে মোৰ জীৱনত শিক্কাৰ, স্কুলৰো বদনাম, প্ৰথম শ্ৰেণীৰো হাঁহিয়াত, আৰু আমাৰ হেড মাষ্টৰৰো অপযশ। নহয় নহয় ভূত নহয়, ভূত নাই। এতিয়া ঠিক বুজিলো, বতাহে সৌ শিমলু গছ জোপাৰ ঢোপত, ভাটোৰ অনুপস্থিতিত, অনথিকাৰ প্ৰৱেশ কৰি, ভাটোৱাৰীৰ কাণত মনোবেদনা জনাইছে। বাক, এই মানুহৰ জকাটো নো ক'বপৰা আহি ইয়াত ওলালিহি? অ' আৰু বেলি যে আমাৰ সেই লগুৱাটো মৰিছিল, তাক এইখনতে কৰ্বাত পুতিছিল। শিয়ালে বোধকৰোঁ তাৰে জকাটো খানি উলিয়াই টানিটুনি আনি এইখিনি পেলালেহি।

এইবিলাক কথাৰ এটা সন্তোষজনক মানসিক সমালোচনা কৰি পলাশৰ ডালটোত দুমুখীয়া দাৰে আকৌ বাহ দাঙি কোব মাৰিব খোজোতেই, মোৰ পেটত এটা আমৰলি পৰুৱাই কৰ্বাব পৰা আহি কেটেৰ কৰে কামোৰ মাৰি দিলে। উস্ উস্ কৈ পৰুৱাটো একুৱাই এচাৰ মাৰি পেলাই দিলো। ইমান বেগেৰে এচাৰ মাৰি তাক পেলাইছিলো, যে সি পৰুৱা নহৈ যদি এটা মখনা হাতীও হ'লহেঁতেন যে তাৰ হাড়-মূৰ কেইডোখৰ, বাৰ্হনি বা সোতাৰে সাৰি একেঠাই কৰিবলৈকো আমাৰ আমুকী বেটা "বুঢ়ী বায়ে" বিচাৰি নাপালেহেঁতেন। কামোৰা ঠাইডোখৰ ততালিকে বঙা পৰি উখহি বিৰাবলৈ ধৰিলে। এই সমসাময়িক কালতে চলি নি এটাই 'চি-হি-হি' কৰি, মোৰ দুখত হাঁহিয়েই নে ক'ব নোৱাৰোঁ, শিমলু জোপাৰ ফালে উৰি গ'ল। এইবাৰ কিন্তু সঁচাকৈয়ে মোৰ গাটো গম্ গম্ কৰিব লাগিল, আৰু গাৰ নোমবোৰো কেঁটোলাপছৰ কাঁইটৰ নিচিনাকৈ থিয় হ'ল। একিল পাই এবুখি চাপিল। ভাবিলোঁ ভৰ-দুপৰীয়া অকলৈ এই হাবিৰ মাজৰ গছত উঠি ফুল পাৰিবলৈ আহি মই ভাল কৰা নাই। ফুল পৰা এৰি এতিয়া লাহেকৈ নামি ঘৰ পাবগৈ পাৰিলে বৰ্তো। মানুহে কিবা "পৰুৱাই পোৱা" বুলি ভূতে পোৱাৰ কথা কয়, মোক হ'লে আজি সঁচাসঁচিকৈয়ে ভূত-পৰুৱাই পাওক নেপাওক আমৰলি পৰুৱাই পালে। বিষত তত একুৱাব লাগিছে।

এনেতে আকৌ আগৰ নিচিনা গুণগুণনি মোৰ কাণত পৰিল। ই কথাই কথা নহয়, সূত কৰে নামি পৰোঁ বুলি নামিবলৈ কাৰবাৰ কৰিলো। এখোপ নামিছোঁ, দুৰ্ভাগ্যবশতঃ এনেতে মনত খেলালে মোৰ আজি ইমান পৰিশ্ৰমটো এনেই গ'ল। অন্ততঃ গোটাচেৰেকমানো ফুল লৈ যাব পৰাহেঁতেন ভাল আছিল। ঈশ্বৰৰ পূজাৰ অৰ্থে ফুল নিবলৈ আহিছোঁ, আনতো একো অন্যায় কাম কৰিবলৈ মই অহা নাই, এইবোৰ মিছা ভয়-ভ্ৰান্তি কৰি শুদাতে সময় নষ্ট কৰিছোঁ কিয়? যি খোপ নামিছিলো সেই খোপ দুনাই উঠি গৈ আগৰ আসন বা সিংহাসন গ্ৰহণ কৰিলো। তলত লিখা ঘোষা ফাকি নাকী সুৰেৰে গাই, ভয় সৰকিব নোৱাৰাকৈ মনটো ল'লো।—

"ইৰিৰ নামৰ ধনি লাগি পলাই পাপ দশোদিশে ভাগি

হেৰ পাইলে বুলি ভয়ত ভিৰি লবৰে।

এক ব্ৰহ্মাণ্ডত নেপাই ঠাই আৰ ব্ৰহ্মাণ্ডক পলাই যায়

নামে খেদি নেস্ত ব্ৰহ্মাণোপৰি বাগৰে।।”

ঘোষা ফাকিৰো অস্ত পৰিল, পলাশৰ ডালত পূৰ্ণহৰ্ভীয়া কোবো পৰিল, কিন্তু মনৰ বেগত দুমুৰীয়া দাখন ইমানকৈ দাঙি কোব মাৰিলো যে তাৰ এমুখৰ কোব পলাশৰ ডালত আৰু আন মুখৰ কোব মোৰ মূৰত বহিল। মূৰৰ পৰা তেজ ববলৈ ধৰিলে। অধৰমী দাখন তললৈ পেলাই দি সোঁ হাতে মূৰৰ ঘাত আৰু বাঁও হাতে গছৰ গাত ধৰিলো। এনেতে কুৰি বেওঁ মান আঁতৰত থকা ও গছ এজোপাৰ তলৰ পৰা এই কথাষাৰ আহি মোৰ কাণৰ বিজ্ঞাত কাঁড় পৰাদি পৰিল, “বোপাদেও, গছত ডালকৈ সাৱটি ধৰক; নেৰিব মই গৈছোঁ?” কটা ষালৈ পাহৰি মই “খায় ও” বুলি চিঞৰ মাৰি দিলো। “মই জ-হে ভয় নকৰিব” এই বুলি গোণামহে হাবি ভাঙি অহাদি হাবি ভাঙি লৰি জ-মোৰ আগত ওলালহি। চাকিৰ আগত এজ্জাৰ যেনেকৈ পলায় তাৰ আগত মোৰ ভয় তেনেকৈ পলাল। মোৰ বুকুখন চাৰি আঙুলমান ডাঠ হৈ পৰি মুখত এই প্ৰশ্ন ওলাল, “তই ইয়াত কৰপৰা ওলালিহি জ-? আ-কলৈ গ'ল? তহঁতক পুলিচে বিচাৰি ফুৰিছে।” সি মোৰ কথাৰ উত্তৰ দিবলৈ গৈ সময় নষ্ট নকৰি, মোক সাহায্য কৰি লাহে লাহে গছৰপৰা নমাই লৰালৰিকৈ তাৰ গাৰ গামোছাখনেৰে মোৰ মূৰটো বান্ধি দি, ও গছজোপাৰ তললৈ লৈ গ'ল। ও গছৰ তলতে আ-ক দেখিলোঁ। “ইস্ বোপা, কিমান কাটিলে চাওঁ? আপুনিনো এই ভৰ দুপৰীয়া হাবিৰ ভিতৰত গছত উঠি ফুল পাৰিবলৈ আহিব পায় নে?” এই বুলি আ-ই বাঁহৰ চুঙা এটা আনি লৰালৰিকৈ মোৰ মূৰৰ ঘাত পানী ঢালি দিবলৈ ধৰিলে। সিহঁত দুইৰো যত্নত পাঁচ মিনিট মানৰ মূৰত মোৰ তেজ ব'ল। কিন্তু সুখৰ বিষয়, বেছি কষ্ট নাছিল। কিবা এটা বন-পাত দৰব বিচাৰি আনি আ-ই চোবাই মোৰ মূৰৰ ঘাত দি ক'লে, “বোপা, এই দৰবটো তিনি দিনলৈ ঘা ভোখৰ পৰা নুগুচাব, আপোনাৰ ঘা নপকে আৰু শুকাই যাব।”

জ-ক শুমিলো, “পিছে জা-, কচোন তই আ-ক পলুৱাই আনি আজি সাত দিন ক'ত আছ? তোৰ হাকিম- বৰুৱাই তোকে বিচাৰি গোটেইখনতে চলথ লগাইছে। তেওঁৰ ঘৰত পানী এটোপা আনি দিবলৈকো মানুহ এটা নাই; আমাৰ লগুৱাই হে গৈ পানী এভাৰ দি আহে। সিফালে মৌজাদাৰে তেওঁৰ এইক দি আহে। সিফালে মৌজাদাৰে তেওঁৰ এইক তই পলুৱাই অনা বাবে, তহঁত দুইকো গ্ৰেপ্তাৰ কৰাবৰ মনেৰে, দুইৰো নামে তেওঁৰ কিবা-কিবি বস্তু চুৰ কৰি আনিছকৈ বুলি, পুলিচত সংবাদ দিছে; পুলিচে পিত-পিত কৈ তহঁতক বিচাৰি ফুৰিছে।

জ : “বোপা, তেওঁ কৰক পুলিচত মৰদমা। মই তেওঁৰ লিগিৰীজনী আনিছোঁ হয়, কিন্তু তেওঁৰ কুটা এগছতো হাত দিয়া নাই। তাইও দিয়া নাই। আমি চোৰ নহওঁ।”

আ : “অত দিন তেওঁৰ ঘৰত কাম কৰিলো, এটা খুদ চাউল চুৰি কৰিছোঁ বুলি কোনেও ক'ব নোৱাৰে। এতিয়া যদি তেওঁৰ বস্তু চুৰ কৰি আনিছোঁ বুলি, তেওঁ বামুন ধৰ্মীষ্ট আৰু ডাঙৰ মানুহ হৈ কৈছে, কওক গোঁসাঁয়ে দেখিব।”

মই : “বাক জ তহঁতে এই হাবিতে আছনে?”

জ : “ইয়াতে আছোঁ।”

মই : “ৰাতি হ'লে ইয়াত কেনেকৈ থাক?”

জ : “এই ও জোপাৰ ওপৰত উঠি থাকোঁক।”

মই : “আ কেনেকৈ গছত উঠে?”

জ : “তাইক মই তুলি নিওঁ।”

মই : “ৰাতি টোপনিয়াই দেখোঁ সৰি পৰিবৰ সম্ভৱ?”

জ : পানী গামোচাৰে আমাৰ কঁকাল গছৰ ডালত বান্ধি থওঁ।”

এইবিলাক শুনি মোৰ ল'ৰা-মন কেনে লাগিছিল ক'ব নোৱাৰোঁ। “মই যাওঁ এতিয়া” বুলি বিদায় লৈ আহিবলৈ ধৰোঁতে, আ-ই মোৰ ভৰিত দীঘল কৈ পৰি ক'লে, “বোপা দেউতা, মোৰ এটি কথা ৰাখিব লাগিব।” মই “ৰাখিম” বুলি উত্তৰ দিলত, তাই ক'লে, “আমি যে ইয়াতে পলাই আছোঁ এই কথা আপুনি কাকো নক'ব।” মই “নকওঁ” বুলি ঘৰ-মুৱা হ'লো। অলপমান দূৰ আহিছোঁ, এনেতে “বোপা বোপা”কৈ জ-লৰি আহি মোক লগ ধৰিলে। মই “কি হ'ল” বুলি সুধিলত সি ক'লে, “আমাৰ তাই বৰকৈ কৈ পঠিয়াইছে যেন আপুনি আপোনাৰ মূৰৰ সেই দৰবটো তিনি দিনলৈকে নেৰুৱায়।” মই “নেৰুৱাওঁ” বুলি কৈ ওচি আহিলো। প্রতিজ্ঞা পালন কৰি তিনি দিনলৈকে মই সেই দৰবটো ঘাৰ পৰা এৰুৱা নাছিলো। তিনি দিনৰ মূৰত দৰবটো এৰুৱাই দেখিলো, ঘা শুকাই গ'ল। সিটো প্রতিজ্ঞাও, প্ৰায় দহ বছৰ হ'ল আজিলৈকে মই পালন কৰি আছোঁ। এই পৰ্যন্ত এটা কোৱাচিলাকো, সিহঁত সেই বিলৰ পাৰৰ হাবিত পলাই আছিল, সেই কথা মই কোৱা নাই, আৰু “নকওঁ।” ■

## কন্যা

কাৰ্যাগতিকে কিছুদিনৰ নিমিষে মোৰ প্ৰবাস ঘটিল। প্ৰবাস নুবলি বনবাস খোলাই যুগুত। বাসস্থানৰ চাৰিউফালৰ প্ৰকাণ্ড গছ পৰ্বত আৰু এঙাৰ বৰগীয়া কোলৰ ক্ষুদ্ৰ ক্ষুদ্ৰ ঘৰ। ঘৰ বোলাত তোমাৰ আমাৰ ঘৰৰ নিচিনা ঘৰ বুলি নেভাবিবা। জুপুৰি বা পজা। সিও অসমৰ দৰীয়া মানুহৰ বা মগনীয়াৰ জুপুৰিৰ নিচিনা বুলি ভাবিলে ভুল হ'ব। গছৰ ঠেঙুলি গোটাচেৰেক দি, চাৰিহাত মান দীঘল দুখন চালৰ নিচিনা কৰি, তাৰ ওপৰত এসোপা খাঁহ চটিয়াই দিয়া; বেৰ নিদিবা, দুই পানী পাছকে মাটিত লগাই দি বেৰৰ কাম কৰোৱা; মুখেদি বাটৰ ব্যবস্থা কৰা। দেখিবা, গিৰীয়েক, ঘৈণীয়েক, পুতেক, বোৱাৰীয়েক, লৰা-ছোৱালীৰে সৈতে এটা পৰিয়াল বাস কৰিব পৰা এটা কোল-জুপুৰি তুলি সাজি পেলালা।

আমাৰ ঘৰৰ কাষেদি এখন সৰু পৰ্বতীয়া নৈ ক'ৱাই শিলৰ মাজেদি বৈ গৈছে। নৈখনৰ নাম কন্যা। সোৱাদ নামটি। হয় কোনো কবিয়ে এই নামটি ৰাখিছিল, নহয়, নৈয়েই আপোনা ওগেৰে সৰ্বসাধাৰণ অকৰিষ হৃদয়ত কবিতা-লহৰি তুলি দি বলেৰে এই প্ৰাণা নামটি ল'লে। কন্যাৰ গৰ্ভত ডাঙৰ সৰু নানাবিধ শিল আছে। এই শিলবিলাকত পানী পৰি দিনে ৰাতিয়ে অবিশ্ৰাম ক'বনি উঠি থাকে। প্ৰায় আদ মাইল বাটৰ পৰা, কান্দোনৰ নিচিনা সেই বিবাদসূচক ক'বনি কাণত পৰে। শুনিলে মন বনবৰাগী হৈ কৰবালৈ গুচি যাব খোজে। দুই পাৰৰ প্ৰকাণ্ড কোনোবা-কলিশ-যুগীয়া দুশাৰি গছে নৈখন সাবট মাৰি ধৰি, সেই কান্দোন শুনি সমবেদনাজ্ঞাপক টোপালেৰে সেই শোকত সহানুভূতি প্ৰকাশ কৰিব লাগিছে যেন লাগে। বিশ্বনিয়ন্ত্ৰৰ ৰাজ্যত এই মৰ্মভেদী শোক আৰু হৃদয়স্পৰ্শী সহানুভূতিৰ তাৎপৰ্য্য কি আমি কি বুজিম? কিন্তু এনে নিভাজ সহানুভূতি যত পোৱা যায় তাত কান্দিও সুখ আছে। পূৰ্বা-গধূলিৰ আহৰি কালটো মই কন্যাৰ পাৰত কটাওঁ। বৰ ভাল লাগে। ঘাইকৈ তাত মোৰ দুটা সকাম। প্ৰথম — ৰঙা বগা ক'লা হালধীয়া ইত্যাদি নানা বৰগীয়া শিলগুটি গোটোৱা। দ্বিতীয় — পাৰৰ গছ এজোপাৰ শিপাতে অকলশৰীয়া হৈ বহি কন্যাৰ সেই কান্দোন শুনা। ইমান দিনৰ পিছত আজিও সেই দুটা কাম আৰু সেই কন্যাৰ পাৰলৈ মনত পৰিলে বুকুখন হম্ হমাই উঠে।

একো একো দিনা মোৰ উল্লিখিত দুই কাৰ্য্যত এজন বন্ধুৰে যোগ দিয়ে। বন্ধুৰে কিছু সাংসাৰিক আৰু ৰঙীয়াল বিধৰ মানুহ। অৰ্থাৎ এই পৃথিৱীত ৰাই-লৈ মানুহমুৱা হৈ থাকিবলৈ হ'লে যেনে হোৱা আৱশ্যক, তেনে; কবিতাৰ ফেন ৰাই পোটেই জীৱনটো উস্ উস্ আস-আস কৰি ফুৰা বিধৰ লোক নহয়। কাৰোবাক কবিতা কবিবৰ দেখিলে দুটা এটা খেমেলীয়া কথা

প্ৰয়োগ কৰি হাস্যৰসৰ অৱতাৰণা নকৰি তেওঁ নেথাকে। কোনো এজোপা গছৰ সৌন্দৰ্য্য দেখুৱাই কোনো কথা তেওঁৰ আগত ক'লে, তেওঁ উদ্ভৱত সেই জোপা গছ দীঘলে কেই হাত, বেৰে কেই হাত, আৰু কাটিলে তাত কেইটা খুটা কেইটা চতি হ'ব আৰু তাৰ মূল্য কিমান হ'ব, এনেবিলাক হিচাপ কৰি কাব্যৰসৰ দহাকাজ সোপাকে কৰি থয়। কলা শিলপুটি এটা বুটলি আনি “এইটি কেনে সুন্দৰ চোৱাঁ” বুলি তেওঁক দেখুৱালে, সেইটো ভাঙি গলালে শতকৰা কিমান তাত লো বা আন খাতু ওলাব তাৰ তেওঁ লেখ কৰি কথাৰ ওৰ পেলাই দিয়ে। এদিন এটি বঢ়িয়া চিকচিকীয়া ক'লা শিলপুটি আনি তেওঁক দেখুৱাই সুধিলে, “কেনেকৈ এনে দেখিবলৈ চিকুণ ক'লা শিলপুটি হয়?” তেওঁ উত্তৰ দিলে, “এই যে কেতোৰ ক'লা মানুহবোৰ দেখিছা, ইহঁত মৰিলে ইহঁতৰ হাড় আৰু মঙহবোৰ ভাগিছগি এই শিলপুটিবিলাক হয়।” মই শিলপুটি বিচাৰি বুটলি ফুৰোঁ, তেৱোঁ মোৰ লগে লগে বিচাৰি ফুৰে, কিন্তু কয়, তেওঁৰ উদ্দেশ্য বেলেগ, তেওঁ শিলপুটি বিচৰা নাই, কৰবাত হীৰা বা আন বহুমূলীয়া শিল পায় বুলিহে বিচাৰিছে।

যি ডাল গছৰ শিপাত বহি মই দ্বিতীয়টি কাম কৰোঁ, তাৰ দহ বেও মান আঁতৰতে এটা ঘুলিত এটা কুৰি বছৰমান বয়সীয়া ডেকা কোল ল'ৰাই আহি নিতৌ আবেলিপৰৰ পৰা গধূলিলৈকে বৰশী বায়। সি নিতৌ বৰশী বায়, কিন্তু মই এদিনো তাক এটাও মাছ ধৰা নেদেখিলো। নৈত যে মাছ নাই এনে নহয় বা বৰশীত খোটা সিহঁতৰ অভ্যাস নাই এনেও নহয়। লোকৰ ল'ৰাই বৰশী বাই সেই নৈৰে মাছ জোকাজোকে লৈ গৈ তিনিতেলনি মাৰি খায়। আচল কথা, আমাৰ ল'ৰাই বৰশী থয় পানীত, আৰু চকু থয় নৈৰ সিপাৰত। মাছে নিজৰ অৱসৰ মতে আহি বৰশীত খুটিয়ায়, পুঙা টনাটনি ব্যায়াম বা পৰিশ্ৰম কৰে, শেহত আকণ্ঠ পৰিপূৰ্ণ কৰি টোপ খাই ভোক গুচাই ঘৰাঘৰি গুচি যায়। বৰশী বাওঁতাৰ ভুৱেই নাই। বৰশীৰ গৰাকীয়ে কেৱল নৈৰ সিপাৰত চকু থৈ কোনোবা সপোন পূৰীত ঘূৰি ফুৰে।

সমুখতে সিপাৰে পানী নিয়া ঘাট। এজনী গাভৰু কৃষ্ণবৰ্ণ কোল ছোৱালী নিতৌ অকলৈ সেই সময়তে কাষত কলহ লৈ পানী নিবলৈ আহে। এই ক'লা চুন্ধক ডোৰৰেই আমাৰ ক'লা লো কোল ডেকাৰ চকু দুটা সিপাৰলৈ টানি নি ধৰি ৰাখে। কোল সুন্দৰী পানী নিবলৈ আহে আবেলিতে, কিন্তু সন্ধ্যা লাগি ভাগি যায়, তথাপি তাইৰ কলহ ধোৱাই নহয়। তাইৰ মাটিকলহটোৰে সৈতে নো মলিৰ কিয় ইমানটো ডাঠ প্ৰণয় ক'ব নোৱাৰে। তাই ঘঁহি-পিহি ধুই-পখালি দেখোন কোনো মতেই কলহৰ পৰা মলিৰ কামোৰ একবাৰ নোৱাৰে।

সি যি হওক, এই মাছ-ধৰোঁতা আৰু পানী কঢ়িয়াওঁতা দুজনৰ ভিতৰত এঘাৰ কথাও কেতিয়াও সাল-বদল হোৱা নেদেখিলো। দেখাৰ ভিতৰত মাত্ৰ এই ফেৰাহে—ইফালে ইটোৱে হাতত বৰশীৰ ডাঁড়ি লৈ চৰগ-পৰা মানুহটো যেন চকু থিৰ কৈ থাকে, সিফালে সিজনীয়ে বালি ঘঁহি ঘনে ঘনে কলহ ধুই কেঁৰা-কেৰিকৈ ইয়াৰ ফালে চাই কাল কটায়।

এনেকপে কিছু দিন গ'ল। এই লীলা দিনো হয়। কন্যাৰ পাৰলৈ যোৱা মোৰ সকামৰ তালিকাত এই লীলা দৰ্শন কাৰ্য্যটিও তৃতীয় স্থান ভূক্ত হ'ল।

এদিন আমি তিনিও নিজ নিজ নিত্য কাৰ্য্যত নিমগ্ন আছোঁ, এনেতে দেখোন হঠাৎ কোল ডেকাই ভয়ানক উচপ ৰাই, বৰশীৰ ডাঁড়ি হাতৰ পৰা পেলাই জপং কৰে সেই ঘুলিত পৰিল।



মই তাৰ একো অৰ্থ বুজিব নোৱাৰি এক মুহূৰ্তমান চাই আছোঁ, দেখিলোঁ, সি ঢোকাঢোকে পানী খাই বুৰ মাৰিব লগা হৈছে। লব মাৰি গৈ কাপোৰে-কানিয়ে একে জাপেই পানীত পৰিলো। কিন্তু মই লৰি গৈ পানীত পৰোঁমানে সি তলেই গ'ল। দুই মিনিটমানৰ মূৰত তাক বিচাৰি পাই জোটোৰ-পোটোৰকৈ অতি কষ্টে বামলৈ তুলিলো। উভটি চাই দেখোঁ, চাৰি-পাঁচটা মানুহ মোক সেই কাৰ্যত সহায় কৰিবলৈ লৰি আহিছে। অলপমান পৰৰ মূৰতে ডালেমান মানুহ আহি সেই ঠাইত গোট খালে; আৰু লৰি ঢাপৰি কান্দি-কাতি তাৰ মাক বাপেক ওলালহি। এখন ছৱা-দুৱা কোঢ়াল লাগি পৰিল।

কিয় কি শোকৰ কথা! সকলোৱে নানা প্ৰকাৰ চেষ্টা কৰিও তাৰ ধাতু আনিব নোৱাৰিলে। তাৰ শৰীৰ সজাৰ পৰা প্ৰাণ পৰী উৰি পলাল।

কিন্তু সি হঠাৎ এনে উচপ খাই পানীত পৰিল, এই কথাৰ শুৰি বিচাৰি গৈ দেখা গ'ল যে, সি পাৰৰ যিখিনিতে দিনৌ বহি বৰশীবায়, সেইখিনিতে এটা ভয়ানক অজগৰ সাপ মাটিত পোত খাই আছে। সাপটোৰ গাৰ ওপৰত মাটি পৰি বন গজিছে। সি নিতৌ সেই সাপৰ ওপৰত বহি বৰশী বহিছিল, তেও সাপ বুলি নেজানে। সেইদিনা সাপে লপ লবচৰ কৰিছিল; সি কি এইটো বুলি বৰ ভয় খাই পানীত পৰিল।

গাঁৱৰ ডালেমান মানুহ আহি মাটি খানি খুটিপুতি কুঠাৰেৰে কাটি সাপটো মাৰিলে। জুখি দেখা গ'ল সি দীঘলে বাৰ হাত, বেৰে আঢ়ৈ হাত। সেই দিনাৰ পৰা কন্যাৰ পাৰৰ লীলা শেষ হ'ল। ভয়তেই হওক কি বেজাৰতেই হওক আৰু সেইফালে মই মুখ নকৰা হ'লো।

এই ঘটনাৰ তিনি দিনৰ পাছত পুৱাই পানী আনিবলৈ যোৱা মোৰ লগুৱা ল'ৰাটো উধাতু খাই লৰি আহি মোক মাতিলে, “দেউতা! দেউতা!” মই “তামোলৰ চিকুণ শুৱা, টোপনিৰ চিকুণ পুৱা”, বুলি কোৱা আগৰকলীয়া সেই বুঢ়া লোকজনক পেটে পেটে নথৈ শলাগি সুখেৰে দকচি শুই আছো। “দেউতা! দেউতা” কৈ পুৱাই মোক টোপনি ভঙা বাবে কঠালগুটীয়া লগুৱা ল'ৰাটোক মই ডেকাহি মাৰি দিলো; “কি হেকেউতা হেকেউতা কৰিবলৈ লাগিলিহি তই ৰাতি পুৱাই দিনটোলৈ, গুচ ইয়াৰ পৰা, মুখ ভাঙিম ধৰি।” সি ক'লে, “দেউতা, আহকচোন চাওকহি সেই ঘুলিতে কিবা এটা ওপঙি আছে।” মই ল'ৰালৰিকৈ উঠি চাবলৈ গৈ, মানুহৰ শ যেন দেখি তোলাই অনালো। দেখোন, নৈৰ সিপাৰে নিতৌ পানী নিবলৈ অহা সেই কোল ছোৱালীজনী !!! ■

## পণ্ডিত মহাশয়

### প্ৰথম আখ্যা

ৰাজনা-গাৰাজৰ বৰকাঁহত টং টং কৰে বাতি ৯ কোব পৰিল, পণ্ডিত মহাশয়ে আলহী  
কেজনক বাহিৰতে শুবলৈ কৈ একাৰে-মুধাৰে খপিয়াই-খপিয়াই আহি ৰাঙ্কনী-ঘৰৰ দুৱাৰ মেলি  
চাকি বিচাৰিবলৈ লাগিল। কলীয়া বোন্দা মহাশয়ে একাৰ ৰাঙ্কনী-ঘৰত গধূলিৰে পৰা এতেখেনি  
বেলিলৈকে নিগনি, শলিয়া, ভজা-মাছ আৰু গাৰীৰৰ ওপৰত অকণ্টকা ৰাজত্ব কৰি, এতিয়া  
ছত্ৰভঙ্গ হ'বৰ কাল পালেহি জানি আখাৰ ওচৰত ক্ষণকালৰ নিমিত্তে আসন গ্ৰহণ কৰি ৰাজ্যভাৰ  
এৰি বাপশ্ৰষ্টী হোৱাৰ কথা ভাবি চিন্তাত নিমগ্ন হ'ল। “অত্যাচাৰী মাৰ্জাৰী ৰজাৰ হাতৰ পৰা  
পৰম দয়ালু ‘পণ্ডিত’ গবৰ্ণমেণ্টৰ শাসনৰ তলত পৰিলো, আহা! আমাৰ কেনে সৌভাগ্য!”  
এই কথা ভাবি নিগনি শলিয়া প্ৰভৃতি প্ৰজাসকলে মূৰত হাত ফুৰাবলৈ ধৰিলে। পণ্ডিত মহাশয়ে  
স্পৰ্শেক্সিয়ৰ সাহায্য লৈ একাৰেৰে সৈতে তুমুল সংগ্ৰাম কৰি অনেক কষ্টেৰে এপেট সৰিয়হৰ  
তেলেৰে মাটিৰ চাকিটো উদ্ধাৰ কৰি পলাই আহি বাহিৰৰ পৰা লগাই নি ৰাঙ্কনী-ঘৰত পুনঃ  
প্ৰবেশ কৰিলে।

নিৰ্দিষ্ট ঠাইত হাতৰ চাকিটো থৈ, ৰন্ধা-বঢ়া সন্ধ্যা-অৰ্চা আদি নিৰ্দিষ্ট কামৰ আগেয়ে,  
মাজ মজিয়াত “এহন বলিস্ না দেখি বেটা ইঠা না সিঠা?” এই বুলি পণ্ডিতে এটা গোৰ  
মাৰিলে। অলপ পৰ থাকি আকৌ সেই ফাকি কৈ এগোৰ, আৰু অলপ পৰ থাকি আকৌ কৈ  
আকৌ এগোৰ। এই ফেৰা মাল-শ্ৰম কৰি নিশ্চিন্ত মনে তেওঁ হাতেৰে ভাত ৰান্ধিবলৈ আৰু  
মুখেৰে দুৰ্গাসহস্ৰনাম পাঠ কৰিবলৈ ধৰিলে।

বাহিৰৰ ঘৰত শুই থকা তিনি আলহীৰ ভিতৰৰ এজনৰ কাণত ঠাচ কৰে হঠাৎ এবাৰ  
সেই কথাফাকি পৰিল। আৰু তাৰ লগে লগে তেওঁৰ অন্তৰৰ বহুদিনীয়া একাৰ খোটালি এটাত  
কিবা এটা মোৰ নথকা ঘটনাৰ, বিজুলীৰ পোহৰৰ দৰে, চকামকা এটা পোহৰো পৰিল।

### দ্বিতীয় আখ্যা

দুৰ্গাপূজা ওচৰি ওচৰি; সকলোৰে মনত উৎসাহ আনন্দ আৰু প্ৰফুল্লতা। স্কুল বন্ধ হ'ব,  
ছুটা পাম, ঘৰলৈ যাম, এইবিলাক ভাবি চতুৰ্ভুজপুৰৰ গবৰ্ণমেণ্ট হাইস্কুলৰ লৰাবিলাক ৰক্তত  
নাচি ফুৰিছে। চাওঁতে চাওঁতেই আজি স্কলিকৈ পূজাৰ বন্ধ আহিল। মফস্বলৰ ছাত্ৰবিলাক,  
কোনোটা বন্ধ হ'বৰ দিনাই, কোনোটো ভাৰ সিহঁত দিনাই, উলাহত ডেও দি মাক-বাপেক ককায়েক-

ভনীয়েকৰ কাষ পালোগৈ।

শিতলপুৰৰ বায়ু বিলকুচক্স খবিকাৰ অনুষ্টুপীয়া বকমৰ জমিদাৰ। বহুবেকত ছহেজাৰ টকা মুঠেই আয়, ইফালে ব্যয়ৰো বাহুল্য আছে, গতিকে তেওঁৰ চলন-ফুৰণ বৰ ধুমধাম তমস্কাৰ বিষৰ নহয়। তেওঁৰ একেটি ল'ৰা, বয়স ১৪ বছৰ, চৰ্ভূৰ্জপুৰত পঢ়িবলৈ থৈছিল। পূজাৰ বন্ধত লৰাটি যি দিনা ঘৰ পাবহি কথা আছিল, সেই দিনা নেপালে দেখি জমিদাৰ বাবুৱে পাছ দিনা ল'ৰাটি লৈ আহিবলৈ চৰ্ভূৰ্জপুৰলৈ নাও মানুহ পঠিয়াই দিলে। এদিনৰ শিকুত নাও মানুহ উভতি আহি বাতৰি দিলে বোলে ল'ৰা তাত নাই, বন্ধৰ দিনাই ইয়ালৈ গুছি আহিছে। আহিছে বাতৰি শুনি জমিদাৰ বাবু আৰু তেওঁৰ স্ত্ৰী চিন্তিত হৈ পৰিল। শিকুত জমিদাৰ বাবু নিজে চৰ্ভূৰ্জপুৰলৈ ল'ৰা বিচাৰি গ'ল; কিন্তু ল'ৰাক আৰু তেওঁ তাত বিচাৰি নেপালে। পুলিচৰ অনুসন্ধান, নিজৰ অনুসন্ধান, বন্ধু-বান্ধবৰ অনুসন্ধান আদি যত প্ৰকাৰ অনুসন্ধান বা উপায় আছিল সোপাকে প্ৰয়োগ কৰিও ল'ৰা ক'লৈ গ'ল কি হ'ল, তাৰ একো শুং-সূত্ৰ উদ্ধাৰিহ পোৱা নগ'ল। অবশেষত নিৰাশ হৈ জমিদাৰ বাবু শূন্য-হৃদয় লৈ ঘৰলৈ উভতি আহি শূন্য-হৃদয়া স্ত্ৰীৰে সৈতে কান্দি কান্দি শোকেৰে দিন নিয়াবলৈ ধৰিলে।

### তৃতীয় আখ্যা

শান্তিবন্ধক পুলিচৰ বৰ বদনামৰ কথা হ'ল যে তেওঁবিলাকে এই ঘটনাৰ একো উদ্ধাৰিহ উলিয়াব নোৱাৰিলে। নানা ঠাইৰ পৰা পকামুখীয়া চকুৰ চাই চাই পুলিচৰ নানা বিষয়াক এই ঘটনাৰ মোৰ ধৰিবলৈ আনি লগাই দিয়া হ'ল, কিন্তু মোৰ নেপাই সকলো বিমোৰ হৈ পেপুৱা লাগিল, ঘটনা শুবিতৈ বেনে আছিল তেনেই অফুট থাকিল।

বুদ্ধিনাথ চক্ৰবৰ্তী নামে এজন ডেকা পুলিচ ইন্স্পেক্টৰে পুলিচৰ গৌৰৱ বন্ধা কবিবৰ নিমিত্তে অবশেষত সন্মত কৰি আগবাঢ়ি ওলাল। তেওঁ চৰ্ভূৰ্জপুৰলৈ আহিয়েই ল'ৰাটিৰ স্বভাৱ-চৰিত্ৰ চলন-ফুৰণ বন্ধু-বান্ধৱ ইত্যাদি বিষয়ৰ পুং বিচাৰি বিচাৰি পাতি পাতি কৈ অনুসন্ধান কৰি সকলো কথা গোটাই ল'লে। হঠাৎ এদিন তেওঁৰ মনত কিবা এটা ভাব খেলাই তেওঁ সামান্য মানুহৰ বেশ ধৰি চৰ্ভূৰ্জপুৰৰ গবৰ্ণমেণ্ট হাইস্কুলৰ পণ্ডিত আমাৰ “পণ্ডিত মহাশয়ৰ” ঘৰত গধূলি আলহী বসিলে। সৈবক্ৰমে সেই দিনাই সেই সময়তে পণ্ডিত মহাশয়ৰ জন্মতুমি স্ত্ৰীহাট প্ৰদেশৰ পৰা দুজন আলহী আহি তাতে উপস্থিত; সেই দুজনৰ লগতে লগ লাগি দাবোঙ্গা বাবুও মিলি গ'ল। আলহী দুজনে ভাবিলে, এওঁ পণ্ডিতৰ মানুহ, পণ্ডিতে ভাবিলে এওঁ এজন সেই দুজনৰ লগৰে আলহী। এই ভ্ৰমৰ আশ্ৰয়তে আশ্ৰয় লৈ তেওঁ কোনো পক্ষৰ প্ৰমাণ বা সম্বোধন নকৰোৱাকৈ তাতে বাতিটো কটালে। এতিয়া এই দাবোঙ্গা আলহীয়েইহে পণ্ডিত মহাশয়ে বান্ধনী-ঘৰত সোমাই কোৱা সেই “এহল বসিস না কেনে বোটা ইঠা না সিঠা” কথা শুনি চমকি উঠিছে।

### চতুৰ্থ আখ্যা

পাছদিনা আগৰ দৰে বাতি ৯ই আকৌ ৰাজনাগাৰাজৰ ঘৰিত ঘটং ঘটং কৰি “পণ্ডিত মহাশয়! গা ডাঙক, চাউল সিদ্ধাবৰ হ'ল” এই বুলি ম বাৰ বিতিয়াই ক'লে। পণ্ডিত উঠি

ৰাঙ্গনী ঘৰত পূৰ্বৰতে চাকি খণিয়াবলৈ লাগি গ'ল। কিন্তু 'ভাতচৰুৰ কাষত সৌ দুটা ট-ট কৰে কি জ্বলিছে? ভয়াইও? চকু নে কি? হয় চকু! কিহৰ চকু? জানো! মোৰ ফালে দেখোন চাব লাগিছে।' এইবিলাক প্ৰশ্ন আৰু উত্তৰ আপোনাৰ মনত আপুনি কৰি তেওঁ 'চাকানুসন্ধান' কাৰ্য্য স্থগিত ৰাখি থৰলাগি বৈ আছে; এনেতে আমাৰ সেই চিনাকী কলীয়া বোন্দা মহাশয়ে 'মই মেকুৰীহে, মই মেকুৰীহে' এই কথা "মেও" "মেও" ভাৱকে কৈ তেওঁৰ দুঃচিন্তা দূৰ কৰি দিলে। এইখিনিতে কোৱা আবশ্যক যে মেকুৰী মহাশয়ে ৰাতি ৯ বজাৰ সময়ত পণ্ডিতৰ হাতত লঘু-লাঞ্ছনা ভূগি বিৰক্ত হৈ নিতৌ সেই সময়তে বাণপ্ৰস্থী হ'বৰ সঙ্কল্প কৰি অলপ পাছতে আকৌ সেই ছোৱা সঙ্কল্পেৰে সৈতে পাহৰণিৰ গৰ্ভত নিক্ষেপ কৰে। এতিয়া সেই দেখিহে তেওঁ আগৰাতিৰ প্ৰতিজ্ঞাত পানী এচলু দি পণ্ডিতৰ ভাত-চৰুৰ প্ৰেম-পাশ ছেদন কৰিব নোৱাৰি লাঙ্গ-কাঙ্গ কাতিকৈ থৈ নিধক কাণ-কটাৰ দৰে ৰাঙ্গনী ঘৰত সোমাইছিলহি।

চাকি-চুকি লগাই পণ্ডিতে মজিয়াৰ নিত্যকৰ্ম ফেৰা সমাপন কৰিবৰ উদ্যোগ কৰোঁতেই ঘৰৰ মুখৰ গোহালিঘৰত গৰুবোৰ হঠাৎ দুপদুপাই উঠিল আৰু লগে লগে পণ্ডিতৰ বুকুখনৰ পৰাও ঢপ্ ঢপ্ শব্দ উঠিল। সাহত ভিৰ দি বাহিৰলৈ ওলাই আহি জুমি-জামি পণ্ডিতে চায় ক'তো একো নাই। কেবল একাৰ— একাৰ— একাৰৰ ওপৰত একাৰ। গৰুৰ ভৰিৰ দুপদুপনিৰ ঠাইত মুখৰ ঘাঁহ পাণ্ডলনিৰ কৰ্কৰণিহে শুনা গ'ল। স্ফুৰ্কেৰ পাছতে পণ্ডিতে নিশ্চিত হৈ ভিতৰ সোমাই আহি শ্ৰীবিশু স্মৰণ কৰি, "এহন বলিস না কেন্ বেটা ইঠা না সিঠা" মন্ত্ৰ মাতি মজিয়াত পূৰ্বৰতে পদাঘাত প্ৰয়োগ কৰিবলৈ লাগিল।

গৰুৱে দুপ দুপাইছিল কিয়? — দাবোগা বাবুৱে পণ্ডিতৰ কাৰ্যকলাপ গতি-গোত্ৰ আৰু তেওঁ কি কৰে কি মেলে, এইবিলাক জুমি চাবৰ অভিপ্ৰায়ে আহি গোহালিত সিহঁতৰ মাজত সোমোৱাহি বাবে। এতিয়া বা সিহঁতে দুপদুপাবলৈ এৰিলে কিয়? গৰুৰ গৰু বুদ্ধি; সিহঁতে ভাবিলে ফটা-ঠেঙা গাত লৈ এই ৯ বজা ৰাতি ই যেতিয়া আহি আমাৰ মাজত সোমাইছেহি, ইও এক গৰুৱেইহে; এতেকে গোলমাল নকৰি ইয়াকো আমাৰ মাজতে এচমকা ঠাই দি কুটুম্বিতা কৰা যাওক।

### পঞ্চম অধ্যায়

খনিবাৰ। দুপৰীয়া। পণ্ডিত মহাশয়ে ভাতৰ পাতত বহি ভাতৰ গৰাহ মাৰিব খুজিছে। বাহিৰৰ পৰা এটা ছটা মাত আহি তেওঁৰ কাণ পালেহি; সনা ভাতৰ গৰাহ মুখলৈ নিনি তেওঁ ধমক খাই ব'ল। দ্বিতীয়বাৰ ছটামাতটো দ্বিষ্ট হৈ বৰ ছটা আকাৰ ধাৰণ কৰি মাতিলে "পণ্ডিত মহাশয়, ওলাই আহক।" পণ্ডিতে চুৱা হাত এধা ধোৱা কৰি লণ্ডণডালত খামোচ মাৰি ধৰি গায়ত্ৰী জপিবলৈ ধৰিলে। আকৌ এবাৰ হাতুৰীৰ মাৰ পৰাদি তেওঁৰ কাণত পৰিল "তৎক্ষণাৎ ওলাই আহাঁ!" ধৰক্ৰবককৈ বাৰে-ছালে খুন্দাখুন্দলি খাই আহি পণ্ডিতে দেখে বুদ্ধিনাথ চক্ৰবৰ্তী দাবোগা আৰু দুটা কনিষ্টবল। এটা কনিষ্টবলৰ হাড়ত এডাল জীজিবি, এটাৰ হাড়ত এখন কোৰ।

দাবোগা : "এইবোৰ কি কথা?"

পণ্ডিত : “হজুৰ— হজুৰ— ওঁ আপুনিতো সো-সোপাকে জানেই আৰু মই নো কি ক-কম ?”

দাৰোগা : “তুমিও ক’ব লাগিব নক’লে নহ’ব।”

পণ্ডিত : “ক’ব লাগে হজুৰ ক-কওঁ। সেই তাতে আছে।”

দাৰোগা : “ত আছে।”

পণ্ডিত : “মজিয়াৰ তলতে।”

দাৰোগা : “সকলো কথা ভাঙি ক’ব লাগিব, এই দৰে ক’লে নহ’ব।”

পণ্ডিত : “ভাঙি ক’বলৈ হজুৰ নাই, গোলামেই।”

দাৰোগা : “কি গোলামেই ? কি গোলামেই ? কিয় সকলো কথাৰ সন্ত্বেদ নকয় ? মোহন সিং! ইস্কা পাকৰাও—”

পণ্ডিত : “কওঁ হজুৰ, কওঁ হজুৰ, কওঁ হজুৰ। জমিদাৰ বাবুৰ ল’ৰাটোৱে মই স্কুলত সিহঁতৰ শ্ৰেণীলৈ পঢ়াবলৈ গ’লে সদাই মোক “পণ্ডিত মহাশয় বলুন ইঠা না সিঠা ?” এই বুলি জোকায় ঠাট্টা কৰে। সেই কথাই মাৰ অন্তৰত শেল সোমোৱাদি সোমাই মোক সদায় বৰ যাতনা দি আছিল; কি কৰিম, প্ৰতিশোধ ল’বৰ একো উপায় নেপাই স্কুলত মনে মনে আছিলো। কিন্তু প্ৰতিশোধ-বহি সদায় মোৰ মনত দুপ দুপ কৰে ছলি আছিল। পূজাৰ বন্ধ হ’বৰ দিনা সি গধূলি মোৰ ওচৰত ঘৰলৈ যাবলৈ বিদায় ল’বলৈ আহিছিল। মই চেলুপাই ‘বন্ধত দিনলৈ আতৰ হৈ যাবি, আহ বোপাই জলপান অলপ খাই যা’, এই বুলি তাক ৰাঙ্কনী-ঘৰলৈ মাতি আনি হেচা মাৰি ধৰি মুখত কাপোৰেৰে সোপা দি ডিঙিটো মুচৰি ভাঙি মজিয়াত গাত খানি পুতি থ’লো। আৰু হজুৰ মোৰ ক’বলৈ একো নাই।”

এই কথা শুনি পণ্ডিতক হাতকেড়েয়া দি দাৰোগাৰ “লাচ”টো খনাই উলিয়াই কেছাৰিলৈ লৈ গ’ল। সকলো মানুহে দেখি অবাৰ। শুদ্ধ।

## সামৰণি

বিহুৱা : “আজি পুৱাই বৰ ফাটকৰ ওচৰত ইমানবিলাক মানুহ গোট খাইছে কিয়হে কতিয়া ককাই ?”

কাতীয়া : “পাৰশু সতাই নাৰকী মানুহবধী সেই ছিলটীয়া ‘পণ্ডিতক’ টেটুত খোৰোচা লগাই তাতে আৰি থৈছে নহয়, তাকে চাবলৈ।” ■

## মালতী

### প্ৰথম আখ্যা

“হৰি হৰি! মোৰ পৱিত্ৰ কুলত কলঙ্ক দিবলৈ, বোপা-ককাৰ নাম অনাবলৈকে মোৰ ঈশ্বৰে জীয়াই ৰাখিছিল। কটা, লেতা, আহোম” এই বুলিবলৈ পাওঁতেই ডেকা বৰুৱানীয়ে “সৰ্বনাশ! কি কৰিব খুজিছে। মনে মনে থাকক।” বুলি জয়ৰাম ডেকা বৰুৱাৰ মুখত তুলা যেন হাতেৰে সোপা মাৰি ধৰিলে। ভেটা-দিয়া জ্ঞানৰ পানীৰ নিচিনাকৈ ডেকা বৰুৱাৰ মুখৰ কথাৰ সোতে ডেকা বৰুৱানীৰ হাতৰ ভেটা পাই তিনি গুণ কোবেৰে কল্কলকৈ দূচকুৱেদি বৈ তেওঁৰ গা বুৰাই দিলে।

ডেকা বৰুৱানী : “আৰু ৰক্ষা নাই, চুচেংফা সৰ্গদেৱৰ যেতিয়া মোৰ ছোৱালীত চকু পৰিল, আৰু ৰক্ষা নাই। নিদিলে আমাৰ আলুৱে-কলা-পুলিয়ে তুলিব, পেটৰ পোৱালীকো ছিৰি ছিৰি কাটিব।”

জয়ৰাম : “ছিৰক, ফাঁচীত দিয়ে বৰশীত দিয়ে যি কৰে কৰক, তেওঁ মই মোৰ পেটৰ পোৱালীক আপোন হাতে মেলেচ হাতত সঁপিব নোৱাৰোঁ।”

ডেকা বৰুৱানী : “অধৰমী মেলেচ ৰজাৰ দেশত থাকিলেই এই দশা। মই আগৰ পৰা আপোনাক চেতাই আছিলো যে মোৰ ৰূপহী ছোৱালীটি লৈ গুৰু-গৌৰৱ নমনা লুতীয়া আহোমৰ দেশত নেথাকোঁ। ভটিয়াই যাওঁগৈ। আপুনি ক’লে, “সাত পুৰুষীয়া ঘৰ বাৰী এৰি কেনেকৈ নো বিদেশলৈ যাওঁ? মোৰ আই মালতী সৰ্গৰ তৰা, কোনেও ঢুকি নেপায়, একো ভয় নকৰিব।” এতিয়া কি হ’ব?”

জয়ৰাম : “ব’লা, এতিয়াও ছোৱালীটি বুকুত বান্ধি লৈ য’লৈকে পাওঁ তলৈকে পলাই গুছি যাওঁগৈ।”

ডেকা বৰুৱানী : “থালি-ভগা জুয়ে খেদাদি খেদিব; ৰজাৰ ডাঁড়ি হাতৰ পৰা নো কৰবাত পলাই সাৰিব পাৰিনে? আকৌ আমি সাৰিলেও বঙহ-পৰিয়াল য’ত যি আছে, এটাইবিলাককে ধৰি আনি ডোখৰ ডোখৰকৈ কাটিব। আমাৰ দোৰত বংশটোৱেই নিৰ্মূল হ’ব।”

জয়ৰাম : “তেনেহ’লৈ?”

ডেকা বৰুৱানী : “তেনেহ’লৈ নিজৰ ৰক্ষা আৰু বঙহ-কুটুম-পৰিয়ালৰ ৰক্ষাৰ নিমিত্তে ৰজাক ছোৱালীটি নিদিলে আৰু উপায় কি?”

জয়বাম : “আই মালতী! তোৰ পিতৃ-স্নেহ, মাতৃ-স্নেহ, তোৰ পিতৃ-মাতৃৰ পৰা এই প্ৰতিদান!” এই বুলি জয়বাম ডেকা বৰুৱাই হৃক্ৰম কৰে কান্দিবলৈ ধৰিলে।

### দ্বিতীয় আখ্যা

মালতীয়ে ৰাঙ্গনী ঘৰত বহি ভাত ৰান্ধিছিল। ডেকা বৰুৱা ডেকা বৰুৱানীয়ে মাৰল ঘৰত বহি মালতীৰ অসাক্ষাতে এইবিলাক কোৱামেলা কৰিছিল। ৰাঙ্গনী ঘৰ ওচৰতে, গড়িকে সোপাই মালতীৰ কাণত পৰিল। কথা কাণত পৰিয়েই মালতীৰ মূৰ ঘূৰি গ'ল, চকুৱে ধূলি-কুৰ্বলী দেখিলে, হাতৰ হেতা সনি পৰিল। অলপ বেলি এই অৱস্থাত থাকিয়েই হঠাৎ কি এটা ভাবি ভয়ানক স্থিৰ হৈ সোণৰ পদুম যেন হাত ঘূৰি মূৰৰ ওপৰলৈ তুলি “হে প্ৰভু মোক এই সৰুট সময়ত ৰাখা।” ইয়াকে বুলি অতি সৰুৰে স্বৰেৰে পৰমেশ্বৰৰ চৰণত প্ৰাৰ্থনা কৰিলে—

“শুণে মেৰাই পদ্ম গোট ওপৰক তুলি।

গজেন্দ্ৰ শৰণ লৈলা গ্ৰাহি হৰি বুলি।”

### তৃতীয় আখ্যা

মালতী : “আই! তুমি মোক অথনিৰে পৰা কি ক'বলৈ উচ-পিচাই আছা অথচ ক'ব পৰা নাই, মুখৰ কথা মুখৰ ভিতৰতে লুকাইছে মই বুজিছোঁ। আই! তোমালোকে দুখ বেজাৰ নকৰিবা, বৰুৱাৰ ঘৰৰ জীয়াৰী পিতৃ-মাতৃৰ কল্যাণ আৰু বংশ ৰক্ষাৰ নিমিত্তে কলছিনী হ'বলৈকো পিছ নোহোঁহকে।” এই চোকা কথা কেৱাৰ মাকৰ কোমল অন্তৰত কলাপাতৰ-চোৰত কাঁড় সৰকাদি সৰকি গ'ল।

### চতুৰ্থ আখ্যা

গাঙ্গকলাই-পছৰ গাঙ্গকলাই ফুটি গোন্ধ ভোটৰ পৰ্বত বিয়পি পৰিলে পছৰীয়াবিলাক ধেনু-কাঁড়, যাঠী-জোং লৈ যেনেকৈ তাৰ ফাললৈ লৰ ধৰে, মালতী ৰজাৰ কুৰ্বৰী হ'ব, এই বাতৰি ফুটি তাৰ গোন্ধ গড়গাৰ'ব ইমূৰৰ পৰা সিমূৰলৈ বিয়াদান দিয়া মাত্ৰকতে, সেইদৰে গড়গাৰু প্ৰজাই নানা ৰকম কথাৰ যাঠী জোং-ধেনু-কাঁড় লৈ জয়বাম ডেকা বৰুৱাৰ ঘৰলৈ লৰিবলৈ ধৰিলে। দুপৰী সাজ-তোলনী আহিছে ইয়াকে ক'বলৈ, “তোক কোলাত লৈ তুলিলো আই, এতিয়া সু-কপালৰ গুণে ৰাজবাণী হলি, মই আৰু কটনাকাটি ভাত নেখাওঁ।” লীলাই আৰু বকুলী আহিছে : “একেলগে সৰুৰে পৰা ডাঙৰ দীঘল হ'লোঁহক মালতী, আমি চুৰুৰ ডেকুলী চুৰুতে পৰি থাকিলো, কপালৰ বলত তই হলি ৰজাৰ কুৰ্বৰী”, এই কথা ক'বলৈ। “ক” ককায়ে ক'বলৈ আহিছে, “আইটি! তই ডাঙৰ মানুহ হলি, সখাগৰা শিখৰীৰ ৰাজেউৰী হলি, এতিয়া আমালৈ নেপাহৰিবি, বিষয়-বাসনা এখন দি এঠাইত গুজিমেলি ৰাখিবি।” “খ” পাচনীয়ে ভয়ত তৎসৎ এৰি, তাহানি মাটি এডৰাত লাগি মিহা কপাত্তে ডেকা বৰুৱাৰে সৈতে ৭০ কৰাৰ বাবে, ডেকা বৰুৱা-ডেকা বৰুৱানী আৰু মালতীক গাইপতি কমা প্ৰাৰ্থনা কৰিবলৈ আহিছে। “ঙ” বৰুৱাই মথুৰা পাগ মাৰি “কি কথাটো হ'ল! আহোম্বে আমাৰ বংশতো হাত

ঘালিলে। এই লাজ অপমান ক'ত থওঁ?” এই কথা ডেকা বৰুৱাৰ কাণে কাণে কৈ ইস্-ইস্ আস্-আস্ কৰি মৰণান্তিক বেদনা প্ৰকাশ কৰি আহেহি। খোৰা “দ” খোৰা বৰুৱাই বাই আহি ডেকা বৰুৱাৰ আগত নিজৰ দুৰ্দশাৰ কথা, আৰু ডেকা বৰুৱা কপালী পুৰুষৰ সুদশাৰ কথা মাখি-মুখি ক'ব লাগিছেহি। বিকাই বাপু পেট কটা ‘বই’ ঘৈণীয়েকৰ সৈতে দন্দ কৰি খঙত আপোনাৰ পেটকে আপুনি কাটি ছমাহ শুকনি-পকনি খাই বিদূৰৰ শয্যাত পৰি আছিল, হঠাৎ এই বাতৰি শুনি পেটত পানী গামোছা বান্ধি আহি ডেকাবৰুৱাৰ আগত সেয়া কি লেব্লেবাব লাগিছেহি শুনা। “জ” বৰা আৰু “এ” বৰাণীয়ে গোট খাই “জ্ঞ” হৈ মালতীৰ আগত মেলা বকলোৰো লেখ জোখ নাই।

### পঞ্চম আখ্যা

“ৰজাৰ লেজু মেলিব পাৰি, চপাব নোৱাৰি।” আমাৰ কথাৰ লেজু কিন্তু তেনে নহয়, মেলিবও পাৰি, চপাবও পাৰি, ঠাই বুজি। ঠাইৰ নাড়ীডাল টিপি চালেই গম পোৱা যায়, যে ইমানতে আমাৰ কথাও চপাবলৈ কাৰবাৰ নকৰিলে অৱস্থা ত্ৰিদোষীৰ ফালে টানে; গতিকে সিয়েই বিধেয়। মাজত অমুক হ'ল, তমুক হ'ল, তমুকৰ পাছত আকৌ অমুক হ'ল, হৈ তাৰ পাছত আমাৰ মালতী কুৰ্বী ৰজাৰ ঘৰলৈ গ'ল, গৈ শোৱনী-ঘৰত সোমাবৰ কাল হ'ল। মালতীয়ে সৰ্গদেৱলৈ জনাই পঠিয়ালে যে “সৰ্গদেও! বেটীৰ লাজ লাগে, বেটী শোৱনী ঘৰত সোমোৱাৰ আগেয়ে যেন শোৱনী-ঘৰৰ চাকিবিলাক নুমুৱাই দিয়া হয়, বেটীৰ এই প্ৰাৰ্থনা।” ন কুৰ্বীৰ প্ৰথম ন-প্ৰাৰ্থনা পূৰণ কৰি কৃতাত্ম হ'বৰ প্ৰথম সুবিধা পাই বঙত চুচেংফা সৰ্গদেৱে বৰ-ঘৰৰ ভিতৰত দুৱাৰ মাৰি কেইবাৰ ওভোতা খৰ মাৰিলে জনা নগ'ল, কিন্তু কুৰ্বীৰ প্ৰাৰ্থনা তেওঁৰ কাণত পৰিবলৈ আহোঁতেই আদৰাটতে মঞ্জুৰ হ'ল।

ঈশ্বৰৰ কি অভিপ্ৰায় কোনে জানে; একাৰ শোৱনী ঘৰৰ শোৱাপাটীত পৰি ন-কুৰ্বীলৈ বাট চাই থাকোঁতেই সৰ্গদেৱৰ মূৰত থকা ফটিকাৰ ৰাগিয়ে হাত মেলি ঠাইতে লাহেকৈ চকুৰ পিৰিকতি দুটা মুদাই ধৰিলে, আৰু আঠুৱাৰ চুকত কালঘুমটিয়ে লুকাই চেগ চাই আছিল, চল পাই ঋপকৰে সৰ্গদেৱক হেচা মাৰি ধৰিলে। কাণখন দেখি দুই ভাই নাসিকা-লৱ-কুশে বহস্যত সুৰ ধৰি ঘট ঘট ৰামায়ণ গান কৰিবলৈ লাগি গল। মালতী কুৰ্বীয়ে ঈশ্বৰৰ চৰণত আপোনাক সমৰ্পি একাৰে-মুখাৰে শোৱনীঘৰ সোমাই খুপি খুপি শোৱাখাটৰ ফালৈ অনুমান কৰি আহি আছে, এনেতে হঠাৎ সৰ্গদেৱৰ ভামোলৰ বটা-শৰাইত উজুতি লাগি তেওঁ হামকুৰি খাই পৰিল আৰু বটা শৰাই ভোগজৰা পিকদান আদি যি আছিল সেইবিলাকে ছ' ছ' কৰে পৰি এটা মহাবোল উঠিল। ঋক্মক্কে সাৰ পাই টোপনি আৰু ফটিকাৰ জালত মহাৰজাই, তেওঁকে কোনোবা শত্ৰুয়ে আক্ৰমণ কৰিবলৈ আহিছে, ইয়াকে স্থিৰ কৰি, ঋপ কৰে পাটিৰ কাষত থকা তৰোৱাল খুলি লৈ মালতীৰ বুকুত বহুৱাই দিলে। দি অতাইয়েই চেতনা হ'ল। দেখিলে কি সৰ্বনাশ কৰিলে!! সকলো আশাৰ মূৰত বজ্জপাত!!!



## ষষ্ঠ অধ্যায়

বজাক কেতিয়াকৈ ধৰিবলৈ পাওঁ, এই কথা ভাবি ভাবি টোপনিৰ চকুত টোপনি নাইকিয়া হৈছিল, এই হৃদয়বিদাৰক ঘটনাৰ ৰাতিৰ পৰা সেই টোপনি আৰু সৰ্গদেৱৰ গড়গাৰ্ৰৰ বাহৰ এৰি পলাই পত্ৰং দিলে। ইয়াৰ পিছত নিঠৌ মাজ-নিশা শোৱনী ঘৰৰ মুখত এটা বিকট হাঁহি আৰু টকালিৰে সৈতে তিৰোতাৰ মাতেৰে এই কথাবাৰ সৰ্গদেৱে শুনিবলৈ পায় “কেনে পালি? লোভ, অত্যাচাৰ আৰু পাপৰ এই প্ৰতিফল!” চুচেংফাই গড়গাৰ্ৰ আৰু সেই টকালি এৰি ৰংপুৰ বাহৰলৈ শান্তি আৰু টোপনি বিচাৰি আহিল, কিন্তু ৰংপুৰে সেইবিলাক দিয়া দূৰত থাওক, আকৌ দিনে ৰাতিয়ে সমানে সেই কথা হাঁহি আৰু টকালি তেওঁক আনিছে দিলে। পণ্ডিত ব্ৰাহ্মণসকলৰ পৰামৰ্শত দিবৌৰ পাৰত চুচেংফাই ‘মহেশ্বৰ’ নামে এটা দৌল সজাই, শিৱ স্থাপন কৰি দিলে, ব্ৰাহ্মণ সঙ্জনক দান-দক্ষিণা আদি অনেক কৰিলে, কিন্তু তথাপি সেই হাঁহি টকালি আৰু কথাৰ হাত তেওঁ সাৰিব নোৱাৰিলে। আজিও চুচেংফাৰ মৈদামৰ ওপৰত মৰা আউসীৰ মাজ নিশাত সেই হাঁহি, টকালি আৰু “কেনে পালি? লোভ, অত্যাচাৰ আৰু পাপৰ এই প্ৰতিফল!” এই কথা শুনিবলৈ পোৱা যায়। ■

## সেউতী

### প্ৰথম আখ্যা

সেউতী যে সেউতীয়েই। ৰোহ নাই, ঠেহ নাই, ধুন নাই, পেচ নাই, গোটেই দিপ্লিপ ছোৱালীটি। কথাত মানুহ ভোল যায়, মাত শুনি থাকিবৰ মন যায়, বুকুত ল'লে বুকু জুৰায়, চাই থাকিলে চকু ৰয়, এনেটি ছোৱালী সেউতী। মাকৰ সোণ চেকুৰা, বাপেকৰ আলাসৰ লাড়ু, ককায়েকৰ দেহলাও আৰু উমলিবৰ লগ সেউতী। বয়স ৯ বছৰ।

মাক-বাপেকৰ চিন্তা হ'ল, কেনেকৈ সেউতীক বিয়া দিওঁ? ক'ত ভাল ল'ৰা এটা পাওঁ? ক'ত ঠাইৰ পৰা কত ভাল ল'ৰাৰ সোৱঁৰণী আনি আনি চোৱা হ'ল, তেওঁ একোটা ঠিক কৰিব পৰা নহ'ল। কাৰোৰে সৈতে যোৰা নাহে; কোনোৰ মাক নাই, মাহীমাক আছে; কোনোৰ ঘৰত বাদকুবাদ আদিৰ চেকা আছে; কোনোৰ খোৱালোৱাৰ বৰ বিচাৰ নাই; কোনোটো ঠেঙা পিন্ধা; কোনোটো চুলি-কটা; কোনোটো সন্ধ্যা-নকৰে; কোনোটো পূজা-নকৰা; কোনোটো দাড়ি বা নুৰ-ৰখা; কোনোটোৰে বক্ত পিন্ধৰ ব্যাধি; কোনোৰ আকৌ সক্ষিত গ্ৰহণী; গতিকেই সেউতীলৈ দৰা নহ'ল জানিবা পৰ্বতৰ কাছ কৰীহে হ'ল। যি হওক, আৰু সৰহ দিন দৰাৰ একাল নেথাকিল; সেউতীয়ে যাৰ ডিল খাই খাই আহিছিল তেওঁ ওলাল। সেউতীৰ দেউতাকে যেনে বিচাৰিছিল এওঁ তেনেই; যথা—সন্ধ্যা-পূজা কৰা, টিকনি-ৰখা, নিনুৰ নিৰোগী সদব্ৰাহ্মণ; লুকাই চলেউটো ধোৱাখোৱাটো খায় কিন্তু সিনধৰ্তব্যং; কাৰণ সি লুকাই। সৰব সুলক্ষ্মীয়াটি আকৌ বৈকুণ্ঠতহে মিলে। বৈকুণ্ঠতো নো সদায় মিলে ক'ত, তাতো ফাঁপৰে-খোৱা আছে বুলি লোকে কয়, এতেকে এই দৰা “বাহাল”।

### দ্বিতীয় আখ্যা

বিয়াৰ দিন আদি সকলো ঠিক হ'ল; মাকে সেউতীক মাতি আনি কোলাত লৈ মূৰ শুভি ক'লে, “আই, তোৰ অমুক দিনা বিয়া হ'ব নহয়।”

সেউতী : “আই সঁচা নে? কি বিয়া? আমাৰ ‘দৰা-কন্যাৰ’ বিয়াৰ নিচিনা বিয়ানে ওঁ আই?”

মাক : “এবা, তেনেকুৱাই। তই কন্যা হ'ব লাগিব, আৰু এটা ল'ৰা আনি দৰা পাতি বিয়া দিম?”

সেউতী : “চোল বজাৰ নে আই?”

মাক : “ঢোল খোল মৃদং কালী পেঁপা এটাইবোৰ বজাব; পানী ভুলিম, তোৰ গাত মাহ-হালধি ঘৰি নোৱাম, নাম গাম।”

সেউতী : “আই, ময়ো নাম গাম আৰু নোৱাম দেই?”

মাক : “তই কি নোৱাবি, আমিহে তোক নোৱাম। বিয়া দি তোক উলিয়াই দিম, দৰাই তোক নিজৰ ঘৰলৈ লৈ যাবগৈ, আমাক এৰি আৰু তই যাবগৈ।”

সেউতী : “আকৌ পিছে তোৰ ওচৰলৈ উভতি আহিম, নহয় নে আই?”

মাক : “উভতি আহিবি কি? আমাক এৰি একেবেলিয়েই যাবগৈ। সেইফালে তোৰ আপোন ঘৰ হ’ব।”

সেউতী : “আই তোক একেবেলিয়েই এৰি যাব লাগিব? তেনেকুৱা বিয়া তেন্তে মই নকৰাওঁ।”

এই বুলিয়েই সেউতীৰ চকু ঢুলঢুলীয়া হৈ গ’ল। মাকে আকৌ বুজাই-সুজাই ক’লত, সেউতীয়ে সুধিলে,

“আই তোৰো এনে বিয়া হৈছিল নে?”

মাক : “মোৰো হৈছিল।”

সেউতী : “মোৰ নহ’লে নহয় নে?”

মাক : “নহয়।”

সেউতী : “বাক তেনেহ’লে হওক, কি কৰিম।”

### তৃতীয় অধ্যায়

মহাসম্বোধেৰে তলৰ মাটি ওপৰকৈ সেউতীৰ বিয়া হৈ গ’ল। বাহীবিয়াৰ পিছত দৰা-ঘৰলৈ ছোৱালী, এতিয়াই ওভোডাই পঠিয়াই দিয়া যাব বুলি লৈ গ’ল। বেচি দুপৰ হৈ গ’ল, সেউতীৰ মাক-বাপেকে পানী এটোপাকে খোৱা নাই, বৈ আছে, ছোৱালীটি এতিয়াই আহিব, একেলগে খাম বুলি। কিন্তু ছোৱালীটি নাহিল। দুপৰৰ পাছত তিনিপৰ আহিল, ছোৱালীটি নাহিল। সন্ধ্যা আহিল, মাকে খুদ-কুদ এটিকে মুখত নিদিয়াকৈ পদূলি মূৰলৈ চাই আছে, ছোৱালীটি নুভিল। অৱশেষত দৰা ঘৰলৈ মানুহ পঠিয়াই দিলে ছোৱালীটি লৈ আহিবলৈ। মানুহ উভতি আহি বতৰা ক’লে, “ছোৱালী নপঠিয়া আৰু।” মাক-বাপেকৰ মূৰত আকাশী চৰণ ভাগি পৰিল। আকৌ কাকুতি-মিনতি কৰি মাক-বাপেকে কৈ পঠিয়ালে, ছোৱালীটি পঠিয়াই দিয়ক, দিনৰ-দিনটো তাই খাবলৈ নেপাই দুখ পাইছে। আকৌ উস্তৰ আহিল, “ছোৱালী নপঠিয়াওঁ। আমি ছোৱালী শিকাই বুজাই ভালকৈ ল’ব লাগে। ছোৱালীৰ ওপৰত তোমালোকৰ এতিয়া কোনো অধিকাৰ নাই। সৰু মানুহৰ ছোৱালী আমি বিয়া কৰাইছো যেতিয়া আৰু মাক বাপেকৰ দৰত তাত খাবলৈ আমি পঠিয়াব নোৱাৰোঁ।”

এই সমিধান পাই সেউতীৰ মাক-বাপেক কান্দি-কাটি বিয়াকুল। শেষত আকৌ নানানকালে কাবো-কোকালি কৰি দৰা-ঘৰলৈ মানুহ পঠিয়ালে; কিন্তু এইবাৰ উস্তৰত কটা-জোতা এপটি আছিল।

## চতুৰ্থ আখ্যা

মানুহে পাতে ঈশ্বৰে ভাঙে। বিয়াৰ এমাহ মানৰ পিছতে ঘুনুক ঘানাক খবৰ ওলাল যে অমুকে সম্বন্ধ লগা ছোৱালীজনীক বিয়া কৰি আনিলে। আজি কালিকৈ সেই ঘুনুক-ঘানাক খবৰেই সঁচা-সঁচিকৈয়ে ডাঙৰ-দীঘল শকত-আবত হৈ ভীমাকাৰ হ'ল। এতিয়া আক কাৰ সাধা তাৰে সৈতে গদাযুদ্ধ কৰে? প্ৰমাণ হৈ গ'ল, যে সঁচাসঁচিকৈয়ে ছোৱালী সম্বন্ধ-লগা। দৰা-ঘৰৰ মূৰতো বজ্জপাত, ছোৱালী-ঘৰৰ মূৰতো বজ্জপাত! পণ্ডিতে মুঠিয়ে মুঠিয়ে টকা গজ জল যেনেকৈ গিলি শূলপাণি-গঙ্গাজল চাই বাবস্থা দিলে, এইজনী ছোৱালী পৰিত্যাগ কৰি আকৌ নতুনকৈ ছোৱালী বিয়া কৰা বিধেয়। দৰাৰ ঘৰৰ পৰা ছোৱালী মাক-বাপেকৰ ঘৰলৈ পঠিয়াই দিয়া হ'ল। সম্প্ৰতি শাপেই বৰ হ'ল; বুকুৰ ছোৱালীটি বুকুত পাই, মাকৰ বুকু জুৰালে, সেউতীয়েও আকৌ মাকৰ কোলাত মুখখনি সুমাবলৈ পাই স্বৰ্গ ঢুকি পালে। তাইৰ গাত তত আহিল। সেউতীৰ খবৰেই নাই, কি কাল সাপে তাইক খোঁট মাৰিলে। পবুৰীয়ে মাকৰ ওচৰ পালেই জাপ মাৰি কোলাত উঠি কৈছে, “আই, তই কৈছিলি নহয়, মই একেবাৰেই তোক এৰি যাম বুলি, কতা মই দেখোন আকৌ তোৰ ওচৰলৈ আহিলো?”

## পঞ্চম আখ্যা

এই অৱস্থাতে এদিন দুদিনকৈ মাহেক গ'ল, এমাহ দুমাহকৈ বছৰেক গ'ল, এবছৰ দুবছৰকৈ চাৰি বছৰ গৈ পাঁচ বছৰে কান পাতিলে। দৰাৰ মাক আৰু ঘৰতে বাঁৰী হৈ থকা বায়েকে দৰাক আকৌ নকৈ ছোৱালী বিয়া কৰাই দিলে। নকৈ ছোৱালী বিয়া কৰোৱা দেখি সেউতীৰ মাক-বাপেকৰ মনত যি এফেৰা আশাৰ ছাঁট আছিল, সেই ফেৰাও নাইকিয়া হ'ল। সেউতীয়েও এতিয়া বিয়া কি বস্তু, স্বামী কি বস্তু, আৰু নিজৰ কেনে ভয়ানক অৱস্থা ঘটিছে, লাহে লাহে সোপাকে বুজিব পাৰিলে। মাকৰ হতুৱাই সেউতীয়ে বাপেকক কোৱালে যে তেওঁ স্বামীৰ ঘৰলৈ যাব।

বাপেকে চকুলো টুকি ক'লে, “আই, তোকতো স্মৃতি এৰিলে; তই গৈ ক'ত থাকিব?”

সেউতী : “দেউতা, মই তেওঁৰ বেটী হৈ ঢোঁালত পৰি থাকিম, মোক পঠিয়াই দিয়ক।”

এই কথা শুনি মাক-বাপেকে দুয়ো হুক্ হুক্ কৰে কান্দিবলৈ ধৰিলে। সেউতী কিন্তু কামাখ্যাৰ ভূৱনেশ্বৰীৰ মন্দিৰটীৰ নিচিনা গম্ভীৰ স্থিৰ আৰু অটল। দেউতাকে ছোৱালীৰ ইচ্ছা জনাই নানা ভূতি মিনতি কৰি এই কথা দৰা-ঘৰলৈ কৈ পঠিয়ালে। দৰাৰ বাঁৰী বায়েকে উত্তৰ দি পঠিয়ালে— কৰবাৰ যদি কোনোবাটো গিৰীয়েকৰ ঘৰলৈ আহিবৰ মন হৈছে আহক, মোৰ ঘৰলৈ হ'লে আহিব নোৱাৰে।”

ইয়াৰ পাছত সেউতীৰ বাপেকে মনৰ দুখত নিকপায় হৈ জীয়েকে খোৱাকী পাবলৈ কাছাৰিত মৰ্কৰ্মা কৰিলে। দৰাই “জবানবন্দি” দিলে, “মই ছোৱালী এৰা নাই, আজিয়েই আনিম।” মৰ্কৰ্মা একে ফুতে উৰি গ'ল।

## ষষ্ঠ আখ্যা

সঁচাসঁচিকৈ গিৰীয়েকৰ ঘৰলৈ আহি সেউতীৰ ঘৰ ঢেকি শালৰ চালিত, কাম— গোবৰ পেলোৱা, ছুবাধোৱা; লগ— বেটী-বন্দী হ'ল। বাইদেওৰ হুকুম : পাহৰিও হঠাৎ সেউতীয়ে স্বামীৰ ফালে চাব নেপায়, আৰু স্বামীৰ এশ হাতৰ ওচৰ চাপিব নেপায়। হেজাৰ হওক স্বামীজন তেওঁ মানুহহে; আগেয়ে স্ত্ৰী চকুৰে নেদেখাত আছিল, মনত সিমান তেওঁৰ আঘাতো নেলাগিছিল, কিন্তু এতিয়া চকুৰ আগতে, নন্দন কাননৰ সেউতী পুলিটীৰ এনে বুকু ফাটি-যোৱা দুখ দেখি তেওঁ অস্থিৰ হৈ পৰিল। লাহে লাহে লুকাই-চুৰকৈ স্বামী-স্ত্ৰীৰ মিলন হৈ দুখ, বেজাৰ, প্ৰেম, স্নেহ, সহানুভূতি প্ৰভৃতি বিশ্ব-ব্ৰহ্মাণ্ডখনেও নধৰা মনৰ ভাববিলাক দুইৰো ভিতৰত জনোৱা-জনি হ'বলৈ ধৰিলে। সেউতীৰ পক্ষে নৰকও স্বৰ্গ হ'ল।

দুৰ্দশীয়া মানুহৰ শত্ৰু গোটেই পৃথিৱী। আন কি ঢেকিশালৰ ভগা চাল-বেৰেও শত্ৰুতাচৰণ কৰি যাকে লগ পায় তাকে ক'বলৈ ধৰিলে যে স্বামীয়ে নিতৌ লুকাই সেউতীৰে সৈতে সাক্ষাৎ কৰে। লাহে লাহে এই কথা ঘৰৰ সকলোৱে গম পালে। সহজেই বুজিব পাৰি, যে ইয়াৰ বাবে দৰাৰ মাক, বিশেষকৈ আয়েকৰ হাতত সেউতীৰ কি লাঞ্ছনা ঘটিল। নিজৰ ল'ৰাক হাক দি ৰাখিব নোৱাৰি, পৰৰ দুখনী ছোৱালীক, পিঠাচীহঁতে যি পাৰে কৰিবলৈ লাগিল। যমৰ যাতনা কাক কয় এই সংসাৰতে সেউতীৰ বোধগম্য হ'ল।

## সপ্তম আখ্যা

মাক (দৰাৰ) : “কি হ'ব, মই বিচুৰ্ণি, গোৰোপোৱে তল যোৱা কথা। এতিয়াই এটায়ে বিবিবাবা লগাইছে, আৰু ইকাণ-সিকাণ সহস্ৰকাণ হৈ কথা বাঢ়ি গ'লৈতো মানুহ ঘৰ জীয়ন্ততে মৰিলো!”

বায়েক (দৰাৰ) : “এই শাখিনী জনীৰ শিপা নুতুলিলে আমাৰ ৰক্ষা পৰিবৰ কোনো উপায় নাই। মই তাৰ উপায় উলিয়াইছোঁ, গোসাঁনীৰ অনুগ্ৰহত সকলো সুকলমে হ'ব। আই, তুমি কালীপূজা এভাগলৈ আগ কৰা।”

মাক : “গোসাঁনীলৈ মই এটা মহ বলি আগ কৰিছোঁ। আই মাতৃয়ে মোৰ ঘৰখন এই যাত্ৰাৰ পৰা ৰক্ষা কৰক। কিনো উপায় উলিয়াইছ মোক কচোন?”

বায়েক : “একেবেলিয়েই জানিবা, এতিয়া থাওক।”

ইয়াৰ পাছত সেই দিনা ৰাতিয়েই সকলোৰে চুৱা পাতৰ পৰা চুছি-মেলি গোটাঁই দিয়া ভাতৰ পাতত বহি সেউতীয়ে প্ৰথম গৰাহ ভাত সানি মুখত দিয়েই জিভা কোচ ৰাই গৈ “স্বামীওক” বুলি লুটি ৰাই পৰি একেবেলিয়েই “ঘৰখন ৰক্ষাৰ” উপায় কৰি ওলে। এই ঘটনা ঘটি অতোৱাৰ পাছত ওচৰ-চুবুৰীয়া ভালেমান জনা-ওনা ধাৰ্মিক মানুহে, আপোন আপোন জুহালৰ কাষত বহি আপোন আপোন গধুৰ মতামত প্ৰকাশ কৰা ওনা গৈছিল, যে প্ৰকৃতপক্ষে ছোৱালী সম্বন্ধ-লগা নহয়। ■

## ঘৰ-পতা ককা

(উপকথা)

### প্ৰথম আখ্যা

সত্যকালত চৰাই-চিৰিকতি পহু-পতং সকলোৱে কথা ক'ব পাৰিছিল, আৰু সকলোৱে মাত সকলোৱে বুজিছিল। আজি সত্যযুগৰ কণমান সাধু এটি আমি পাঠকসকলৰ আগত ধৰিলো। “সংসাৰত গোসাঁইয়ে কৃষকলৈ ৰুকী, চোৰলৈ চুৰণী, ইন্দ্রলৈ শচী, ফেঁচালৈ ফেঁচী, খোৰালৈ খুনী আৰু বেঙালৈ বেঙী থৈছে, কেবল মোলৈহে একো নথলে। মই দুৰ্ভগীয়াক নো কৈলৈ শুভিলি কণা গোসাঁই এ? কপাল! মোৰ আই বোপাই থকাহেঁতেন এতিয়া কিহৰ চিন্তা, ভৰিত ধৰি কম্বৌ কৰি মোলৈ লোকে ছোৱালী দিলেহেঁতেন, তেতিয়া আকৌ মইহে এঙাই কলোহেঁতেন : মোক ছোৱালী নেলাগে।” এই বুলি বনৰজা শ্ৰীযুত গোজৰ বৰুৱাই বিলাপ কৰি আলিৰ্কেকুৰীৰ বিৰিণা-জোপাৰ মাজত বহি গধূলি বেলিকা চকু-লো টুকিব লাগিছে।

শলাল শইকীয়া আৰু টোকোৰা বৰা বিয়লি জাঁজীৰ পৰা শিৱসাগৰলৈ খোজ লৈছে, সেই দিনাই নগৰ পাবগৈ লাগে। পাছদিনা তেওঁলোকৰ মৰুদৰ্শনৰ দিন। কাছত তিনিভাগ ধানখেৰেৰে পূৰোৱা বৰ ডাঙৰ টোম দুটাত চাউলৰ ডাঙৰ ডাৰ; আৰু শকত, ডাঠ, দীঘল, কেঁয়া আঙুলি নোসোমোৱা, একোটাত পাঁচ টকাকৈ গাখীৰ ধৰা এজোকা গাখীৰৰ চুঙা, খোজত লৰি ঘট ঘটকৈ বাজি গৈছে। কোনোবা বিষয়াৰ ভেটী। শলাল শইকীয়াই মাত লগালে, “বৰা ককাই, মই সেইদৰে ঘৰ-পতা ককাৰ ওচৰলৈ তোমাক আগেয়েই যাবলৈ কৈছিলোঁ, মোৰ কথা নুশুনা বাবে এইখন ঘটং-মটং লাগিল। এতিয়া গোচৰ-ফৰিয়াজ কৰি মৰ, চুৰাখাতী ছোৱালীৰ বাবে। ঘৰ-পতা ককাই ৰাজ্যৰ ঘৰ পাতি দিয়ে, তোমাৰ হে কিন্তু ঘৰখন পাতি দিব নোৱাৰিলেহেঁতেন।”

এই কেৰাৰ কথা গোজৰ বৰুৱা বাঘৰ কাণত পৰা মাত্ৰকে তেওঁ একে জাপেই বাটৰুৱা দুজনৰ আগত পৰিলগৈ। বাটৰুৱাইতে “খায় ঠু” বুলি ভাৰ পেলাই বিস্ময়ৰদে লৰ মাৰিলে। গোজৰে কথা বিসঙ্গতি দেখি “হে ককাইহঁত নেযাব। ঠু ভয় নকৰিব। মই কতা একেধাৰ হে সুখি ল'ব খুজিছোঁ”, এই বুলি পাছে পাছে খেদা দিবলৈ ধৰিলে।

### দ্বিতীয় আখ্যা

চোভালত মেলি দিয়া ধান চপাই অঁতাই শুকান বগৰিৰ ডলাত ঘৰ-পতা ককানীয়ে অৰ্থাৎ বুঢ়ী আয়ে হাত দিছে, পাঁচ বছৰীয়া সৰু ল'ৰাটিয়ে নিজৰ সৰু হাতটিৰে তাৰে এখামোচ

এগৰি থাপ্ মাৰি মাকৰ শাবে সৈতে লৈ পলাইছে, আৰু ঘৰ-পতা ককাই ওচৰতে পলৰ কাঠী চাছিব লাগিছে। এনে সময়তে দূৰত এটা হাই উৰুনি উঠিল। সেইটো কিহৰ হাই বুলি গলা-গপা কৰোঁতেই এটা কাঠ খোৱা শৰ পছৰে সৈতে এটা ভয়ঙ্কৰ ঢেকিয়াপতীয়া বাঘ ককাৰ আগত উপস্থিত হৈ সান্ধাঙ্গে প্ৰণিপাত! বুঢ়ী আয়ে চিয়ঁৰ এটা মাৰি বৰঘৰৰ শোবা চাঙৰ তলত সোমাল, ল'ৰাটোৱে কান্দি গছৰ পাত সৰাবলৈ ধৰিলে। ককা বুকু ডাঠ মানুহ, চিয়ঁৰ বাখৰ নকৰি পলৰ কাঠী চছা নলীয়া কটাৰীখনৰ নালটোত টানকৈ খামোচ মাৰি ধৰি গোজৰৰ ফালে টোৱাই সমুখ সমৰলৈ সাজু হ'ল।

### তৃতীয় আখ্যা

গোজৰ বৰুৱা বাঘ “কৃষ্ণক চিন্তি কিন্তু-ৰূপে ঘৰ-পতা ককা, আপুনি ভয় নেখাব; মই আপোনাৰ ওচৰলৈ এটা ডাঙৰ সকামত হৈ আহিছোঁ। মোৰ সৰুতে আই বোপাই মৰিল। মই মাউৰা ল'ৰা! মোৰ কেও-কিছু নাই। দুজন বাটৰুৱা ভকতৰ মুখে আপোনাৰ খা-খবৰ বই-গাতৰি ঠা-ঠিকনা শুনি অনেক পুৰুষাৰ্থ কৰি আপোনাৰ শ্ৰীচৰণ দৰ্শন কৰিবলৈ পাইছোঁহি। আপুনি সকলোৰে ঘৰ পাতে, মই দুখীয়া নিমাখিত নিঃকিন্ প্ৰাণীৰো ঘৰখন পাতি দিয়ক, আশীৰ্বাদ পাব। আপুনি মোৰ বোপাই তুল্য। মোৰ আদবস হ'ল, আগদাঁত এটাই কেইটা সৰিল, গুৰিদাঁতো এটা দুটাকৈ লৰিছে, চুলিও এডাল দুডালকৈ পকিছে, দিনৌ কাঢ়ি নথকাহেঁতেন, লোকৰ আগলৈ ওলাবলৈকে লাজ লাগিলহেঁতেন, তেও মোৰ আজিলৈকে গৃহবাস নহ'ল। এইবিলাক অনেক কথা গপি-গাথি ভাষনা চিন্তাত দিনৌ কিন্তু মোৰ টোপনি নাই, মূৰটো আচন্দ্ৰাইকৈ ঘূৰাই লৈ ফুৰায়, খোৱামেলাত ৰুচি নজন্মে। এতেকে আপোনাৰ অভয় চৰণত শৰণ পৰি কিন্তু লাজ-কাজ কাটিকৈ থৈ কৈছোঁ, ঘৰ-পতা ককা, নিজৰ পো বুলি যেন নিঠৰুৱা দুখীয়া ল'ৰাৰ ঘৰখন পাতি দিয়ে।”

### চতুৰ্থ আখ্যা

গোজৰ বৰুৱাৰ এই আবেদন শুনি আমাৰ ঘৰ-পতা ককাৰ ধাতুটি গি কেডাল চুলিৰ আগদি বগাই গৈছিল সেই কেডাল চুলিয়েদিয়োই আকৌ চুচৰি নামি আহি সোমাল। গোজৰক সম্বোধন কৰি আমাৰ ককাই মেঘৰ গন্তীৰ ধ্বনিলৈ ক'বলৈ ধৰিলে— “শুন অমুকা,” (গোজৰে এইখিনিতে, মোৰ নাম ‘গোজৰ বৰুৱা’ বুলি কৈ ককাক পোনাই দিলে।) “শুন গোজৰ! তোৰ দুখৰ কথা শুনি মোক শোকে খুন্দা মাৰি ধৰিছে। অঃ! এই পৃথিৱীত ইমান দূৰিত প্ৰাণীও আছে! সকলো মোৰ প্ৰভুৰ লীলা! বাক, একো কথা নাই, ঘৰ-পতা ককাই অচিৰে তোৰ ঘৰ পাতি দিব। পৰৰ উপকাৰ (বাঘ : মোক পৰ বুলি নেভাবিব, আপোনাৰ পো বুলি ভাবক) অৱশ্যে মোৰ পোৰ, মোৰ আপোন পোৰ উপকাৰ কৰিবলৈকে মোৰ প্ৰভুৱে মোক আজিলৈকে জীয়াই ৰাখিছে। তই আজি যা, পৰওইলৈ এতেবেলি ভাৰ-ভেটী লৈ মোৰ ইয়ালৈ আহিবি, ওপ নিশ্চয় ঘৰ পাতি দিম।”

ঘৰ পতা ককাৰ এই সমিধান শুনি গোজৰ বৰুৱা আনন্দত গদগদ হৈ চকু লোৰে গা

তিয়াই কৃতজ্ঞতা প্ৰকাশি ককাক সাষ্টাঙ্গে প্ৰণিপাত কৰি দীঘল দীঘল জাপ মাৰি আপোন ঘৰ-মুৱা হৈ গুচি গ'ল।

### পঞ্চম আখ্যা

আজি গোজৰ বৰুৱা আহিবৰ দিন, ঘৰ-পতা ককাৰ মুখত পানী নাই, বুকু টিপিং টিপিং কৰিব লাগিছে; বুঢ়ী আইৰ ভাত-চৰুৰ তললৈ জাল যোৱা নাই। ককাই কি বাঘৰ পাতি দিব, উলটি আজি বাঘৰ হাতত তেওঁৰ পতং, এই ভাবি গঁয়া মানুহে ধন-বিত মাটিত পুতি, লোটা-বাটি পুখুৰীত পেলাই, পিঠাগুড়িৰ টেকেলি আৰু গুড়ৰ টেকেলিৰ ভাৰ কান্ধত পেলাই পত্ৰ দিলে। ককাই সাহত ভিৰ দি গৰু-ছালৰ ডাঙৰ মোট এটা সি, ইষ্ট মন্ত্ৰ জপি, গুৰু ঘৰলৈ আতোলা সোণৰ এপাহ ফুল আগ কৰি, গোজৰ বৰুৱালৈ বাট চাই আগচোতালতে বহি আছে।

এনে সময়তে বৰুৱা গোজৰে এটা পহু আৰু এটা মহ পোৱালী প্ৰাণ কাতৰে চোচোৰাই আনি ককাৰ আগত থৈ দীঘল হৈ পৰি দণ্ডবৎ কৰিলে।

ককা : “গোজৰ আহিলি ? তোৰ গা ভাল ? এইবোৰ কি পালি ?”

গোজৰ : “ককাৰ আশীৰ্বাদত সেৱকৰ প্ৰাণ গতিকা মঙ্গল। ককাৰ ওচৰলৈ বন্দী শুদা হাতে কেতিয়াও নাহোঁ; এটি পহু পোৱালী আৰু এটি মহ-পোৱালী যৎকিঞ্চিৎকাপে লৈ অহা হৈছে।”

ককা : “মহ-পোৱালী কেলেই ? হিন্দু মানুহে জানো মহ খায় ?”

“ককা সেইটো মই জানো। কিন্তু মনত খুকুৰি হ'ল, ককা হেন্দু নে মুছলমান। সেই দেখি হেন্দু আৰু মুছলমান মিলাই দুই বিধৰ দুটা আনিছো, ককাৰ ইচ্ছামতে ল'ব।”

এই কথা শুনি ককাই একুৰি বাৰটা দাঁতৰ আলু উলিয়াই ঢেক্‌ঢেক্‌কৈ হাঁহিবলৈ ধৰিলে।

### ষষ্ঠ আখ্যা

টেটোন ককাই ফাকতি কৰি গৰু-চালৰ মোটত গোজৰক সুমাই মোটৰ মুখখন আটি আটি বান্ধি লৈ, তাক বধি তাৰপৰা ৰক্ষা পাবৰ মনেৰে, ঢেকিঠোৰা লৈ যিমান পাৰে সিমান মোটৰ ওপৰত মৰিয়াবলৈ ধৰিলে।

গোজৰ : “ককা দুখ পাইছোঁ, বৰকৈ নেমাৰিব।”

ককা : “ঘৰ পাতিবৰ দিহা হৈছে ব।”

গোজৰ : “ককা খুন্দাৰ তাপত মোৰ হাড় এটাই কেডাল গুড়ি হ'বৰ উপক্ৰম।”

ককা : “ইয়াকেহে বোলে ঘৰ পতা।”

গোজৰ : “ককা, থাওক, আৰু মোৰ ঘৰ পাতিব নেলাগে, বৰলা হৈয়েই থকটো ভাল যেন দেখিছোঁ এতিয়া।”

শেহত খুন্দাৰ তাপত বাঘ লবেজান হ'লত, মৰিল বুলি ভাবি ককা আৰু বুঢ়ী আই দুয়ো ধৰি মৰিমুজি তাক চোচোৰাই নি নৈত উটাই দি মূৰত হাত ফুৰাই ঘৰলৈ আহি গোঁসাঁই ঘৰত দীঘল হৈ পৰি গুৰুজনৰ নাম ল'বলৈ ধৰিলে।



## সপ্তম আখ্যা

আহাৰ মইয়া নৈ। তাতে ঢল আহিছে। ফেনে-ফোটোকাৰে জাঁজীয়ে-কাঠে নাৰে-দুনিয়ৈ এক মহা সমাৰোহ; নৈয়ে 'কলৈ যাওঁ গোপাল, কলৈ যাওঁ কৃপাল' লগাইছে। দেখিলেই মনত এনে কথা খেলায়, যেন নৈয়ে কিছুমান মানুহৰ নিচিনাকৈ আঁত শুকুৱা খৰালিৰ পুৰণি কথা সমূলি পাহৰি, খন্তেকীয়া ওপচ-ভড়ালৰ গৰাকী হৈ জগতক তৃণ হেন দেখিছে।

সম্প্ৰতি বিধবা বাঘিনী বগলাসুন্দৰী শোকত জৰ্জৰিত হৈ ওফোন্দা নৈৰ চকুলোৱে আৰু ওফোন্দাই ল'ৰা-ছোৱালী কেইটাৰে সৈতে নৈৰ পাৰত বহি আছে। এনেতে দৰত ৰিগিকি কিবা এটা উটি অহা বগলাই দেখিবলৈ পালে।

বগলা : "ল'ৰাইত চাচোন, সেইটো কি উটি আহিছে? কান্দোতে কান্দোতে মোৰ চকুৰ তেজ কমিছে, মই ভালকৈ নমনো। এ মোৰ কি সুখ সন্তোষ আছে, কনা গোসাঁয়ে হু উ উ!"

এই বুলি বগলাসুন্দৰী বাঘিনীয়ে কান্দিবলৈ ধৰিলে। কিন্তু অৱশেষত ল'ৰাইতৰ খটিয়নিত তত নেপাই নিজেই সাঁতোৰ মেলি উটি অহা গৰুটো ধৰি লৈ আহিলগৈ।

## অষ্টম আখ্যা

ৰাতিয়ে মাছৰ পেটত কামদেৱক পোৱাটো পুৰাণৰ কথা বুলি শিক্ষিত উনৈচ শতিকীয়া সকলে উৰাই দিলে। ছাগলীৰ পেটত শিয়াল পোৱালীয়ে জন্ম গ্ৰহণ কৰাটো অসমীয়া বাতৰি কাকতৰ কথা বুলি মানুহে বিশ্বাস নকৰে, কিন্তু গৰুৰ পেটত যে আমাৰ গোজৰ বৰুৱা বাঘৰ পুনৰ্জন্ম হ'ল এই ঘটনা শিক্ষিত অশিক্ষিত উনৈচ শতিকীয়া কুৰি শতিকীয়া এটাই বিলাকে বিশ্বাস নকৰে। বুলি মুঠ বান্ধি লাগিলেও তাক মিছা কৰিব পৰাটোৰ সম্ভৱ নাই। কাৰণ, বাঁৰী বগলাসুন্দৰী বাঘিনীয়ে যে স্বামী পালে এই কথা সকলোৱে জানে, আৰু ই বাবচন্দ্ৰদিবাকৰ সঁচা হৈ থাকিব।

বগলা অলপ দিন হ'ল, পতি মৃত্যুত বাঁৰী হৈ আছিল। গোজৰ স্ত্ৰীৰ অভাৱত বৰুৱা হৈ আছিল। গতিকে দুইৰো মধুৰমিলন ঘটিল; দুয়ো দুইকো শ্ৰেয়-বেদনা জনালে। অৱশেষত চূড়ান্ত, অৰ্থাৎ দুইৰো বিয়া।

## নবম আখ্যা

মৰিল বুলি নৈত উটাই দিয়া গোজৰ, পো-পোৱালি-লগা ন তিৰোতা লৈ ভাৰে-ভেটীয়ে এদিন ঘৰ-পতা ককাৰ দুৱাৰ মুখত উপস্থিত। ককাৰ তালু ফুটি জীৱ গ'ল! মুৰত কিনামেঘে বজ্জাঘাত।

গোজৰ : (ঘেণীয়েক আৰু ল'ৰা-ছোৱালীয়ে সৈতে দীঘল হৈ পৰি) "ককা, আপোনাৰ দাৰ মই এই জন্মত শুজিব নোৱাৰো। একে দিনাই আপুনি মোৰ ঘৰ পাতিলে। নৈত উটাই দিব দিনাই সেৱকে পো পোৱালি কেটাৰে সৈতে এই সেৱকীক পালে। নাতিয়েকহঁতে তৈ তে আপোনাৰ বোৱাৰী বেটীক আশীৰ্বাদ কৰক।"

ককা : (বিচুটি হৈ অথচ নিজক চম্ভালি) "তইতৰ অপায় অমঙ্গল দূৰ হওক! দীৰ্ঘায়ু হ'! এৰ-কন্যাৰ হৰ-গৌৰী বসতি হওক!" ■

## মুলা-খোৰা বুঢ়া

তাহানি এক ৰজাৰ দিনত এহালি বুঢ়া-বুঢ়ী আছিল। দুয়ো গাঁৱৰ এমুৰত সৰু পজা এটিতে টুক টুক টাক টাককৈ কোনোমতে খাই বৈ থাকে, খেতি-বাতি বিশেষ একো নাই; কেৱল ঘৰৰ আগৰ এচমকামান মাটিতে শাকটো-পাচলিটো আৰ্জি তাকেই বেচি কিনি কোনোমতে পেটে ভাতে খাই সান্ত সমস্তকৈ দিন কটায়। ঘৰখনিৰ ভিতৰত বুঢ়া আৰু বুঢ়ী, তেওঁবিলাকৰ আগলৈ চাবলৈকো নাই, পাছলৈ চাবলৈকো নাই।

এইবাৰ বুঢ়াই কৰবাৰ পৰা ভাল মুলাৰ গুটি আনি বৈ গোবৰ-মাটি ছাই-মাকতি সাৰ-জাৰৰ আদি দি নিকাই খুচৰি লহ-পহ কৰে ভাল মুলা এডৰা কৰিছে; দেখিলেই এনেহে লাগে, যেন মুলাডৰাই ‘মোক খা’ ‘মোক খা’ কৈ হাত বাউলি দি মাতিব লাগিছে।

কোন কোৱা-চিলাই বতৰা কলেগৈ ক’ব নোৱাৰোঁ, স্বৰ্গত বাতৰি ওলালগৈ, যে অমুক ঠাইত অমুক বুঢ়াৰ শাকনি বাৰীত এনে এডৰা ‘মোক খা, মোক খা’ কৰা মুলা হৈছে। লাহে লাহে এই কথাৰ পম বাঢ়ি গৈ ইন্দ্রৰ কাণ পালেগৈ। কথাটো লুভীয়া ইন্দ্রৰ কাণেদি সোমাই মূব পাই পমি জিৰাইদি টপ্ টপ্ কৈ পানী হৈ পৰিবলৈ ধৰিলে। দেৱৰাজ ইন্দ্র বাহাদুৰৰ পেটত ‘কেতিয়া মুলাৰ ওচৰ পাওঁ’ এই কথাই ধান বানিবলৈ লাগি গ’ল।

### দ্বিতীয় অধ্যায়

ৰাতিপুৱাই কাউৰী-কুকুৰ লৌ উঠোতেই ফটা-কঁথা নিহালিৰ মায়ামোহ এৰি বুঢ়াৰ শাকনি সোমোৱা অভ্যাস। দিনততো দিঠকত মুলাখোচৰা আছেই, ৰাতিও সমাজিকত বুঢ়াৰ মুলা-খোচৰাৰ ক্ৰুটী নাই; আন কি, টোপনিত গাৰ খুদখুদ কেনেবাকৈ হাত পৰি খজুৱালেও বুঢ়াৰ মুলা-খোচৰা যেনহে লাগে। এদিন ৰাতিপুৱা দোকমোকালিতে শাকনিৰ পৰা বুঢ়াই ৰিঙিয়াই মাতিবলৈ ধৰিলে, “বুঢ়ী ঠু বুঢ়ী!”

বুঢ়ী : “ঐ!”

বুঢ়া : “চাহিচোন বেগাই আহ!”

বুঢ়ী : “ৰাতি এডোখৰ থাকোতেই নো কি হ’ল ঐ! মই জাৰত এতিয়াই নোৱাৰোঁ উঠিব।”

বুঢ়া : “মোৰ মূৰখাতী বুঢ়ী, আহচোন চাই যাছি।”

বুঢ়ী : “মোৰ মূৰখোৰা বুঢ়া, মই নোৱাৰোঁ যাব, কি হ’ল ক?”

বুঢ়া : “বোলো, মুলাৰকণ কঠীয়া মাৰিলে।”

বুঢ়ী : “কি হ'ল? কোনে? গৈছো।”

এই বুলি নিহালি কঁথা তুলি তলিচা যি আছিল সোপাকে গাত মেৰাই লৈ বুঢ়ী শাকনি পালেগৈ।

### তৃতীয় আখ্যা

বুঢ়া : “ই কথাই কথা নহয়, সি মুলা খাই লক্কা পাইছে যেতিয়া আজিও আহি ওলাবহি। আজি ৰাতি খাপ দি তাক ধৰিবই লাগিব, কি বোল বুঢ়ী? মই আমুকা বুঢ়া হওঁ যদি তাক গৰু-বন্ধা পঘাৰে বান্ধি ঢেকি-ঠোৰা লগাম।”

বুঢ়ী : “মই হবলা আমুকী বুঢ়ী হওঁ যদি মাকতিয়েকে তাক বুঢ়ী বাঢ়নী নলগাম?”

এইদৰে বুঢ়া-বুঢ়ীয়ে পাঙি-পাতি দীঘল দিনটো কোনো মতে নিয়াই ৰাতি খাই-বৈ উঠি খাপ দি আছে। ফেঁচাই কুকলিয়ালে, গ'ল, মুলাচোৰ নাহিল। ইয়কলিয়ে মাতিলে : “ইয়কলি, ইয়কলি, অতকবোৰ ধান চাউল কি কৈলি?” ইয়কলিয়নীয়ে উত্তৰ দিলে : “পোৱে খালে, জীয়ে খালে ঠোক্ ঠোক্, থাক্ থাক্”, গ'ল, মুলাচোৰ নাহিল; গাঁৱৰ সিমূৰে ফেকুৱাই “ফেউ ফেউ” কৰিলে, গ'ল, মুলাচোৰ নাহিল; কুকুৰে ওচৰতে ‘ভৌ অ-অ-অউ হো —’ কৈ আকাল লংঘা কুলক্ষীয়া চিয়ৰ লগালে, গ'ল, মুলাচোৰ নাহিল। মুলা নাইকীয়া মানুহে শোৱাপাটীত পৰি এলুটি দুলুটিকৈ তিনি চাৰি বাৰ লুটি-বাগৰ দি টোপনিটো সলাই লৈ আকৌ শুলে, তেও মুলাচোৰ নাহিল। বুঢ়াই নিৰাশ হৈ বেজাৰ মনেৰে বুঢ়ীক মাত লগালে, “বুঢ়ী কি কৰ। চোৰ দেখোন নাহিল।” বুঢ়ীয়ে কিংকৰ্তব্যবিমূঢ় হৈ কি উত্তৰ দিব, এই কথা ভাবোঁতেই মুলাচোৰ ইস্তই গাত ঔ বীজ আৰু তেল জেপজেপিয়াকৈ ঘৰি, তেল কলীয়া আঠ মূৰীয়া চুৰিয়া পিদ্ধি, আৰু এৰীয়া কাপোৰ গাঁত মাৰি, বুঢ়া মানুহ এটাৰ বেশ ধৰি শাকনি সোমাই কচ্ কচ্ কৰে মুলা খাবলৈ লাগি গ'ল। সহস্রলোচন মূলাত ইমান মজ্জি গৈছিল যে তেওঁৰ সহস্র চকুৰ আগতো, হাতত গৰুৰ পঘা, ঢেকিঠোৰা, আৰু বুঢ়ী বাঢ়নী লৈ দুবাৰ চুকত লুকাই থকা বুঢ়া বুঢ়ী, নপৰিল।

### চতুৰ্থ আখ্যা

ইন্দ্র : “হে ককাই, মোক আৰু নিকিলাবা ঔ, এয়ে আঁতিছে। মই এধামৰা হ'লো, তুমিও বুঢ়া মানুহ, ময়ো বুঢ়া মানুহ, অলপ মুখলৈ চোৱা ঔ এই বাৰৰপৰা মই আৰু এনে কাম নকৰোঁ। মোক এৰি দিয়া ঔ। হে বো! বাঢ়নীৰ খোচত মোৰ চকু ফুটিবলগীয়া হ'ল, মোক ইমানতে এৰাও। বান্ধ মোকোলাই দিয়া, মই দুটি ভৰিত ধৰি চুলি চিঙি কাতৰ কৰি মাতিছোঁ। হে বধে চুব আৰু নেমাৰিবাও।”

বুঢ়া : “তোৰ মুখেদি মই মুলা এটাইকেইটা উলিয়াইহে এৰিম। মোৰ গুৰুক দিয়া নাই, গোসাঁইক দিয়া নাই, ভকতক দিয়া নাই, মহাজনক দিয়া নাই, সন্ত-সাধুক দিয়া নাই; ভই কটা মোৰ মুলা আগেয়ে চুবকৈ খালি।”

বুঢ়ী : “মোৰ এইটোৰ বাঢ়নী ভাগি ঢুকাল, আৰু এটা আছে, সেইটো আনোঁগৈ ৰ।”

ইন্দু : “ককাই তোমাক যিহকে লাগে তাকে দিম, মোক এৰি দিয়া।”

বুঢ়া : “যিহকে লাগে তাকে দিবি? ওঁ বাক অ’। কটা ছাল-ছিগা ভিকছ, তই যিহকে লাগে তাকে দিব নেলাগে, মোৰ ঘৰতে গোলাম হৈ থাকি খেতি-বাতি কৰি দিম বুলি সৈ কাঢ়।”

ইন্দু : “ককাই মই সেইটোৰ বাহিৰে যিহকে কোৱা তাকে কৰিবলৈ গাত লৈছোঁ, সেইটোহে নোৱাৰোঁ। তোমাৰ আগত আৰু কি মিছা কথা কম, মই ইন্দু, বেশছন কৰি আহি তোমাৰ মূলা খাইছিলোঁ।”

বুঢ়া : “তই ইন্দু যদি ভালৈ হ’ল, মইও তোকেইহে বিচাৰি ফুৰিছিলো, বুঢ়াৰ হাতত চেঙেলি পৰিছ। জনমৰ পৰা আমাৰ দুখতে কাল গৈছে, তেও তই চকু মেলি নেচা? বুঢ়ী, সিটোৰ বাদনী আনগৈ, যা বাঘেখাতী কৰিছ কি? বেগাই যা। ইয়াৰ চকু কেটাৰ একে বেলেয়েই চাই-খনীয়া শৰাধ কৰি থওঁ।”

ইন্দু : “মই তিনি শইত খাই কৈছোঁ, ককাই তোমাক যিহকে লাগে তাকে দিম, মোক একো নকৰিবা।”

বুঢ়া : “বাক ৰ তেন্তে, আমি বুঢ়া-বুঢ়ী দুয়ো আলচ কৰি কি লাগে কওঁ।”

এই বুলি পঘাৰ বান্ধটো ঘৰৰ খুঁটাত ভালকৈ আঁটি দি বুঢ়া-বুঢ়ী অলপ আঁতৰ হৈ ইন্দুই নুশুনাকৈ আলচ কৰিবলৈ লাগি গ’ল।

### পঞ্চম আখ্যা

ইফালে স্বৰ্গত শেহ বাতি টোপনি ভাগি শচীয়ে কাষৰত খপিয়াই ইন্দুক নেপাই কান্দিকাটি মহা হলহুল লগাই দিলে। কি কৰিব নিৰুপায়, ঘৰৰ কোনেও ধৰি শচীক ৰাখিব নোৱাৰে, পানীত পৰি মৰিবলৈ যায়; আৰু গোটেইজনী বাউলী হৈ, গিৰীয়েকৰ স্বভাৱচৰিত্ৰ সোপাকে আগৰ পৰা ওৰিলেকে উকটি, নানা সুমিষ্ট ভাষাৰে গালি-শপনি পাৰি তলমাটি ওপৰ লগাই দিলে। চন্দ্ৰ-সূৰ্য্য বায়ু-বৰষুণ আদি কৰি ত্ৰিদশকোটি দেৱতা আৰু ঘৰৰ চাকৰ-নাকৰ লগুৱা-লিকটো বিলাকে দিহাদিহি ইন্দুক বিচাৰি চলাথ লগাইছে, কিন্তু সকলোৱে ওপৰে ওপৰেহে ফুৰিছে, ঘাই কথাৰ সম্বন্ধ কোনেও পোৱা নাই। ইন্দু-জোন কেনি বৈ গ’ল, তাৰ উবাদিহ ধৰিব নোৱাৰি যেয়ে-যেনিয়ে পাই তেনিয়েই ভেটা দি ফুৰিছে। ত’ত যে ইফাল আহি বুঢ়াৰ ঢেকি-ঠোৰাৰ মাৰত চেপেটা লাগি ত্ৰাহি-মধুসূদন দেখিব লাগিছে, এই কথা কান্দো সমাজিকতো নাই।

### ষষ্ঠ আখ্যা

বুঢ়া : “এটা ঘৰ-ঘৰ, এটা মাৰল-ঘৰ, এটা চৰা-ঘৰ, এটা বুলনি-ঘৰ, এটা গোহালি-ঘৰ, এযোৰ ভঁড়াল (এটি গুটি, এটা গছী), ঢেকিশাল, তাঁত-শাল, নাম-ঘৰ; তাৰ পাছত এগোহালি গৰু, এখুটি মহ; তাৰ পাছত বাম-বুলিয়া মোৰ কাপোৰ-কানি; তাৰ পাছত কিবা বোলেনে তোৰ বিহা-মেখেলা, অলঙ্কাৰ-পাতি; ইয়াকে কোৱা যাওক; কি বোল বুঢ়ী?”

বুঢ়ী : “কি বোলো, মোৰ মূৰ খোৱা, তোৰ মূৰ বোলো। আগেয়ে মোৰ অলঙ্কাৰ-পাতি,

তাৰ পাছতহে তোৰ ঘৰ-দুৱাৰ হাতী মাৰি।”

বুঢ়া : “আগেয়ে ঘৰ-দুৱাৰ নহ'লে তোৰ মূৰ অলঙ্কাৰ-পাতি ক'ত থবি বুঢ়ী ঘুঙুলী?”

বুঢ়ী : “বুঢ়া ঘুঙুলা, তোৰ মূৰ অলঙ্কাৰ-পাতি মোৰ গাত থাকিব। ঘৰ-দুৱাৰ থক মই ভুইয়ে পুৰিলে, মৰি থাকিল, আজৰি হল, মোৰ অলঙ্কাৰ সদাই থাকিব। বুঢ়া ঘুঙুলা সোলা।”

বুঢ়া : “মোৰ মূৰ খাতী বুঢ়ী ঘুঙুলী সুলী। তই মৰিলে তোৰ অলঙ্কাৰ ফোৰ মূৰ কত থাকিব?”

বুঢ়ী : “মোৰ মূৰ খোৱা বুঢ়া ঘুঙুলা হতচিৰি হোৱা, মই মৰিলে মোৰ মূৰটো ভয়ে খাবি। বুঢ়া ঘুঙুলা, মোৰ মূৰটোলৈ, তোৰ বৰ হেপাহ হৈছে, ব'জ্জকে ভোক দিওঁ।”

এই বুলি বুঢ়ীয়ে ফোঁ ফোঁ কৰে লৰ মাৰি আহি “বুঢ়াক মোৰ মূৰটো লাগে, ভাকে দিয়া” বুলি ইল্কক কৈ হাতৰ বান্ধটো মেলি দিলে। বুঢ়া ভেৰা লাগি চাই থাকোঁতেই গ'ল; ইল্কই বান্ধৰ পৰাম মুকলি হৈয়েই বুঢ়ীৰ কথামতেই তৎক্ষণাৎ বজ্জৰে কোব মাৰি বুঢ়ীৰ মূৰটো কাটি বুঢ়াৰ আগত পেলাই দি মায়া হৈ গুচি গ'ল। কাণখন দেখি বুঢ়া বিমূৰ্ছিত হৈ মাটিত পৰিল। ■

## জলকুঁৱৰী

ৰূপহী সৰু নৈ। দ। খৰালিৰ পানী চিৰ্-চিৰীয়া। সেই পানীক কৰবাৰ পৰা বৈ অহা ফটিক-জোল বুলিলেহে ৰজে। কিন্তু বাৰিষাৰ পানী টো-লেও দিয়া বোকা। আহিন কাতিৰ ৰূপহী নিমাতী ক্ৰীণ আৰু লাজকুৰীয়া। আহাৰ শাওণৰ ৰূপহী টপ্‌টপী শকত, ডেও-পাৰতী আৰু নাচনী; দেখিলেই সেয়েই নে এই ৰূপহী ঠাৱৰোৱা টান।

ৰূপহীৰ পাৰৰ এডোখৰ আওহতীয়া ঠাইত এজোপা ডাঙৰ জৰী গছ আছে। সেই জৰী জোপাৰ তলতে এজনী ছোৱালী পুৱা-গধূলি সদাই বহি থকা দেখিবলৈ পোৱা যায়। ছোৱালীজনীৰ চকু ৰূপহীৰ বুকুৰ এটা ছাকনৈয়াৰ ওপৰতে থাকে। সেই ছাকনৈয়াটোক ছাকনৈয়া নুবলি ৰূপহীৰ মুখ বুলিলে কথাটো বোধকৰো বেছি খেও খায়। কাঠ খাগৰি নল যি সেইখিনি পাইহি, ৰূপহীয়ে আ কৰি তাক পেটৰ ভিতৰত সুমাই থয়।

ছোৱালীজনীৰ দৈনিক বন হৈছে খাগৰি একোছা গোটাই আনি এডাল এডালকৈ ছাকনৈয়াত পেলাই দিয়া; আৰু কেনেকৈ সি পোনতে লাহে লাহে, তাৰ পিছত বেগেৰে টাকুৰী ঘূৰাদি ঘূৰি থিয় হৈ ভৰ্ ভৰ্ কৰে তললৈ সোমাই যায়, সেই ৰং চোৱা। আৰু এটা কাম, ৰূপহীৰ সৈতে কথা পতা; আৰু মাজে মাজে আগ গুৰি বিবৰ্জিত নাম সাজি আনি ৰূপহীক গাই শুনোৱা। তাইৰ এটা নামৰ চানেকী উল্লত দিলো।

“তইও ৰূপহী মইও ৰূপহী

ৰাঙতে ৰূপ চৰিল,

ইকৰা পাতৰে নাও বাই গলো

সোঁ মাজ পায়ৈ বুৰিল।”

যোল বছৰীয়া ছোৱালী এজনীয়ে কি এইখন লৰালি কৰি কাল কটায় তাক হৰি ভগৱন্ত আৰু তাইহে জানে।

তাইৰে সৈতে সময়ৰ মুঠেই মিল নাই; গছৰ তলত তাইৰ দৰে বহি কটাবলৈ সময়ৰ ঘোৰ আপত্তি। সংসাৰত সময়-ঘোঁৰাৰে সৈতে চেকুৰিৰ নোৱাৰিলে সি মানুহক পিছ পেলাই ওচি যায়। কালক্ৰমত তাইলৈ দৰা আৰু বিয়া আহি উপস্থিত হ'ল। দৰা বাইচ বছৰীয়া, দেখিবলৈ ভাল, শুনিলে ভাল, ভাল কুলীয়া। ছোৱালীৰ মাকৰো মত, বাপেকৰো মত, গতিকেই নিৰ্বিৰোধে বিয়াৰ ঠিক হ'ল। দৰা-ছোৱালীৰ দেখা দেখি আলাপ পৰিচয় ঘটিল। বিয়ালৈ আছে সাত দিন। কিন্তু ছোৱালীৰ মনৰ টানটো হ'ব-খোজা দৰাৰ ফলতকৈ ৰূপহী নৈৰ ফাললৈহে প্ৰবল যেন

দেখি। বিয়া পালেহি, তাৰ চিন্তা-চৰ্চা বা আন ভাৱনা একো নাই, এতিয়াও আগৰ দৰেই নিতৌ ৰূপহীৰ পাৰত তাই বহি কটায়। তাইৰ এনে স্বভাৱ লক্ষ্য কৰি দৰা অতি অসন্তুষ্ট।

এদিন তাই নৈৰ পাৰৰ পৰা গধূলি আহি শুনিলে, দৰাই তাইক বিয়া নকৰাই কাইলৈ বিদেশলৈ গুচি যাব খুজিছে। কথাটো কঁঠালৰ ডিলাত বাহৰ শাল সোমোৱাদি তাইৰ বুকুত সোমাল। তাই ভাবিলে, “যাওঁ, গৈ এই নিশাই তেওঁক হাতে ভৰিয়ে ধৰি নেযাবলৈ কওঁগৈ।” আকৌ ভাবিলে “লাজ পুৰি নেখালে মোৰ পক্ষে এনেকৈ কোৱাটো অসম্ভৱ।” ভাবনাত ৰাতি তাইৰ টোপনি নাই। বাহিৰত ফৰিংফুটা জোনাক। শোৱা-পাটী এৰি মনে মনে তাই ৰূপহীৰ পাৰ ওলালগৈ। পাৰ পায়েই তাইৰ সকলো চিন্তা ভাৱনা ৰূপহীৰ সোতত মুহূৰ্ততে কম্বালৈ উটি গ'ল। আকৌ তাই ঋগৰি গোটাই আনি ছাকনৈয়াত এডাল এডালকৈ পেলাবলৈ লাগিল।

এনেতে হঠাৎ পিছ ফালৰপৰা দুখন তপত হাতে তাইৰ চকু দুটা মুদাই ধৰিলে। তাই বলেৰে হাত দুখন এৰুৱাই উভতি চাই দেখিলে সেই হ'ব খোজা স্বামী। দুইৰো মাজত হাঁহিৰ ধুম পৰি গ'ল। ৰূপহীৰ সিপাৰৰ পৰা প্ৰতিধ্বনিয়েও সমান ভাবে সেই হাঁহিত যোগ দিলে। জৰী গছৰ ওপৰত ফেঁচা-ফেঁচী আছিল, সিহঁতেও এই আনন্দত মনে মনে থাকিব নোৱাৰি কুকলিয়াই দিলে।

বাকী ঋগৰি যি আছিল এটাইকেডাল তাই গোটাই আনি একেবাৰেই ছাকনৈয়াত পেলাই দি তিনিটা চাপৰি বজালে।

দৰা : “কি কৰিলা?”

ছোৱালী : (হাঁহি হাঁহি) “এই ছাকনৈয়াত এজনী ছোৱালী এতিয়াই বুৰি মৰিল! মই মইনা চৰাই; মোক সজাত সুমাই থোৱাঁগৈ, লৈ বলা!” ■

## আমাৰ সংসাৰ

[ডম্বৰুধৰৰ বয়স ২১। বি. এ. মহলালৈ খাদইয়েৰ ক্লাছত পঢ়িছে। কাকতে পত্ৰই “চেষ্টিমেন্টল” কবিতা লেখা স্বভাৱটোও আছে। কলিকতাৰ কলেজ বন্ধত ঘৰলৈ আহিলত মাকে ডম্বৰুৰ শান্তি বিয়া পাতি বাবৰছৰীয়া ঘৈণীয়েকক ঘৰলৈ আনিলে। প্ৰথম ৰাতি। ১১ বজা। ডম্বৰু আৰু ঘৈণীয়েক শোৱা পাটাত বহি।]

ডম্বৰু : (ঘৈণীয়েকৰ মুখৰ ওৰণি গুচাবলৈ ধৰি) প্ৰিয়ে! প্ৰাণ প্ৰিয়ে! প্ৰাণেশ্বৰী! মুখৰ ওৰণি গুচুৱাঁ! আ-হা-হা! পূৰ্ণিমাৰ জোনটিক ডাবৰে কেনেকৈ ঢাকি ধৰিছে! গোটেই ফুলা, আপোন জেউতিৰে জ্বলা, গোলাপ ফুল পাহিক পাতে কেনেকৈ ছাতি আছে! চাওঁ, ডাবৰ গুচ, আঁতৰ, পলা; পূৰ্ণিমাৰ চিকুণ জোনটি দেখি মোৰ চকু জ্বৰাওক। আঃ ওৰণিৰ পৰা হাত আঁতৰোৱা। কুণ্ঠিত কাপোৰ এখনেৰে সোণ যেন মুখখন আবৰি ৰাখি তাৰ জেউতি লুকাই লাভ কি? বাঃ বাঃ ওৰণিৰ তলেদি এতিয়াই তোমাৰ তিল-ফুল যেন চিকুণ নাকটিৰ আগটি ওলাইছিল। সত্যে কৈছো, ঠিক মেঘৰ তলেদি বিজুলীয়ে ভুমুকিয়ালে যেনে দেখিবলৈ হয় তেনে হৈছিল। হায়! চক্ৰমক্ কৰে ওলোৱা আৰু লুকুৱা বিজুলীক চিৰস্থায়ী কৰি চকুৰ আগতে ধৰি ৰাখিব পাৰিলে কিমান সুখ। চাও, ইমান ঘামিছা কেলৈ? নিশ্চয় তোমাৰ কপালত ঘামৰ টোপাবিলাক একোটি মুকুতা হৈ ওলমিছে; দেখিবলৈ চাগৈ কেনে শুৱনী হৈছে! ওৰণি গুচুৱা! গুচুৱা! গুচুৱা! মোৰ চকুক সেই সুখৰ পৰা বঞ্চিত কৰা কেলৈ? অ’ মোৰ কপাল! ফোপাইছেও। কিয়? মোৰ সোণাই তুমি ফোপাইছা কেলৈ? তোমাৰ কি হৈছে? তোমাৰ কি মানসিক যন্ত্ৰণা হৈছে? একো চিন্তা নাই, মই শপত খাই কৈছো, চন্দ্ৰ-সূৰ্য্য-গ্ৰহ-নক্ষত্ৰকে সাক্ষী কৰি কৈছো, ওৰে ৰাতিটো, জীয়াই থাকোমানে, নমৰোঁ মানে, একেহাতে ছেদ্ ভেদ্ নোহোৱাকৈ তোমাক তালপাতৰ চোঁচা বিছনিৰে চন্দন কাঠৰ সুগন্ধী বিছনিৰে, ম’ৰা পাখিৰ ৰূপহ বিছনিৰে, বিছি থাকিম।

(বিছনি লৈ বিছিবলৈ ধৰে) চোঁচা পানীত মিছিৰি তিয়াই চৰ্পত কৰি তোমাক ৰাবলৈ দিম। বৰফ লিমনেড্ দিম। (অ’ পাহৰিছোঁৱেই, এই জঙ্গলী দেশত লিমনেড্ পোৱা নেযায় হ’বলা) ভয় লাগিছে দেখি ফোপাইছা? মই ওচৰত থাকোতেও তোমাৰ ভয়? তোমাৰ স্বামী, তোমাৰ প্ৰাণেশ্বৰ, তোমাৰ সুখ-দুখৰ লগৰীয়া তোমাৰ কাষত থাকোঁতে তোমাৰ ওচৰলৈ কি আপদ আহিব পাৰে? প্ৰিয়ে মৃগ-নয়নী! তোমাৰ নিমিষ্টে, তোমাৰ ৰন্ধাৰ নিমিষ্টে, তোমাৰ সুখৰ অৰ্থে মই মৃত্যুৰ্ততে প্ৰাণ দিব পাৰোঁ, তুমি নেজানানে? পৰমেশ্বৰ! O dear! who the D-knows whether there is a God or not! মিল, হিউম, স্পেন্সৰ, ব্ৰেইনৰ মতবিলাক মই তোমাক লাহে লাহে বুজাই দিম, তেতিয়া তুমি বুজিবা, আমাৰ দেশৰ মানুহবিলাকৰ মন-



কি কুসংস্কাৰেৰে ভৰা। প্ৰিয়ে! কোৱা তোমাৰ কি কষ্ট হৈছে? তোমাৰ প্ৰাণবল্লভ তোমাৰ ওচৰত থাকোঁতে তোমাৰ কি বেজাৰ, কি ভয়, কি দুখ হ'ব পাৰে? তুমি জানানে এই মুহূৰ্ততে এই ক্ষণতে মই তোমাৰ নিমিত্তে জীৱন বিসৰ্জন দিব পাৰোঁ? (উঠি গৈ দাঁড়ত আঁৰি থোৱা ঢোলাৰ মোনাৰ পৰা কলম কটা কটাৰী আনি ডিঙিত ৰেপ দিবৰ ভাও কৰে, আৰু ছোৱালী উন্নত টোপা খায়।) প্ৰাণেশ্বৰী, তুমি যদি অমত কৰা, আৰু এই কটাৰী পেলাই দিবলৈ কোৱা, এতিয়াই তাক মই পেলাই দিম। পেলাম নে? পেলাম নে?

যৈণীয়েক-পেলাওক।

ডম্বক : (কটাৰী দলিয়াৰি পেলাই দি) — পেলাওঁ। 'পেলাওক' আহা কি সুমধুৰ মাত। কি অমিয়া মাধুৰী সুৰ! কি কোকিল-কাকলি। প্ৰিয়ে, তোমাৰ এই কষ্টস্বৰ শুনি মোৰ আজি জীৱন ধন্য হ'ল। আজি একৈশ বছৰে এই শুকান সংসাৰত দুখ-যত্নগ্ৰা ভুগি জীয়াই থকাৰ সাৰ্থক হ'ল। হে ঈশ্বৰ! Goodness gracious! How often I commit the same mistake! It is the damned habit I cant shake off! যাওক। হে সুভাষিনী! তুমি মোক আজিৰ পৰা নিকিনা গোলাম কৰিলা। তোমাৰ চৰণত মই ক্ৰীতদাস হ'লোঁ। (যৈণীয়েকৰ ভৰিত ধৰিব খোজে, আৰু যৈণীয়েকে ভৰি আঁতৰাই নিয়ে।)

কিয় প্ৰিয়ে, তোমাৰ পদ্মৰ মৃণালৰ নিচিনা ভৰিৰ স্পৰ্শ-সুখৰপৰা মোক বঞ্চিত কৰিব খুজিছা কেঁলৈ? মই তোমাৰ ওচৰত কি অপৰাধ কৰিলো? হে ভৰি, হে মৃণাল, এই অধম তোমাৰ চৰণত কি জগৰত জগৰীয়া?

(চকুৰ লো টোকে)

প্ৰিয়ে, প্ৰিয়তমা, প্ৰাণেশ্বৰী, তোমাৰ এই অৰুণ চৰণ যুৰি মোৰ শুকান বুকুৰ ওপৰত এবাৰ থোৱা, মোৰ বুকু শীত হওক। প্ৰিয়ে তোমাৰ—

“অৰুণ নয়ন নখ অৰুণ বৰণ,

অৰুণ অধৰ চাক অৰুণ চৰণ।”

বৰ্ণাই মই কত কবিতা লেখিছোঁ। আজি মোৰ সেই এটাইবিলাক কবিতাই তোমাৰ ৰূপ ধৰি মোৰ আগত উদয় হৈছে।

My beloved, তুমি কথা কোৱা। মইনা! তুমি কথা কোৱা। তোমাৰ এঘাৰ “পেলাওক” কথাই মোৰ কাণৰ ভোক লক্ষণে বঢ়ালে। প্ৰিয়ে, তুমি লেখা-পঢ়া শিকিছানে? কি কিতাপ পঢ়িছা? কোৱা? কোৱা? মইনা কোৱা?

যৈণীয়েক : আ-আদিপাঠ।

ডম্বক : আদিপাঠ? “আদিপাঠ” “আদিপাঠ”। আহা কি মিঠা মাত! অজৰাৰ কল-কঠ! আদিপাঠৰ কোনখিনিটাকৈ পঢ়িছা?

যৈণীয়েক : (সেহাই ডিঙি কঁপাই) “খো-খেৰোচা-খৰিচা (সেপটুকি) গাভৰু গায়ন ওগঠি গিলিপ গেৰেলা বায়ন।”

ডম্বক : বা! বা! এই যে কবিতা! তুমি কবিতা পঢ়িছা! তুমি কাব্যৰস পান কৰিব পাৰিছা! তুমি কবি! তুমি স্বভাৱতে কবি! তুমি মোৰ Goddess of Muse! তুমি মোৰ Inspiration; হে কবিতেশ্বৰী, তোমাক মই অচিৰতে চেক্সপিয়েৰ, মিল্টন, বাইৰন, শ্যেলি, কীটচ পঢ়িবলৈ

দি অমৰ কবিসকলৰ কবিতাৰ সোৱাদ কেনে তাক জানিবলৈ দিম। তুমি কবিতা লেখিবও পাৰিবা। তুমি নিশ্চয় বেবেট ব্ৰাউনিঙৰ নিচিনা কবিনী হৈ (Goodness, I don't know what is the feminine of কবি; never mind কবি or কবিনী all the same) — এই জগতত অমৰ কীৰ্তি লাভ কৰিব পাৰিবা। আহা! ঘৰৰ পিছ ফালৰ পিৰালিত, বা ধৰা, পিৰালিৰ কাষৰ কল তলত মই জোনাক ৰাতি থিয় হৈ থাকিলে, যিদিনা তুমি আমাৰ এই শোৱনী ঘৰৰ খিৰিকী দুৱাৰৰ কাষত থিয় হৈ, এবাৰ মোক

“O Romeo, Romeo! Wherefore art thou Romeo?  
Deny thy father, and refuse thy name;  
Or, if thou wilt not, be but sworn my love.  
And I'll no longer be a Capulet.”

এই বুলি মাতিবা, সেই দিনা মই হাতেৰে স্বৰ্গ ঢুকি পাম। সেই দিনা মোৰ জীৱনৰ ওখ আশা পূৰ্ণ হ'ব। — প্ৰিয়তমা, তোমাৰ মুখৰ একেঘাৰ অমিয়া মাত শুনিবলৈ মই কি নিদিব পাৰোঁ। প্ৰাণেশ্বৰী আৰু কথা কোৱা, আৰু এঘাৰ কথা কে মোক তোমাৰ নিকিনা গোলাম কৰা। তোমাৰ মুখৰ একেঘাৰ কথা শুনিবলৈ, হে প্ৰিয়ে, মই মোৰ এই প্ৰাণ, এই তুচ্ছ প্ৰাণ ....., কান্দিছা নে কি? আহা! মোৰ প্ৰিয়াই মই প্ৰাণ দিব খোজা শুনি বেজাৰত কান্দিছে। নহয় নে প্ৰিয়ে? মইনা কিয় কান্দিছা? মোৰে মূৰটোকে খোৱা কোৱা?

ঘৈণীয়েক : মো-মোৰ দৰা-কইনাবোৰে সৈতে কাঠৰ সৰু পেৰাটো আনিবলৈ পাহৰি আহিলো দেখি।

ডম্বক : কোনো চিন্তা নাই, Bonie darling dearie, কাইলৈ মই দৰা কইনাৰ পেৰা অনাই দিম। Rosaline, তুমি মোক love কৰা নে? O my Juliet তোমাক মই ইমান ভাল পাওঁ যে I can't express, হে কুণ্ডলিনী, হে অশ্ৰুমতী, হে মৃণালিনী, হে শকুন্তলা, হে আফিলিয়া, হে মিৰাণ্ডা, তুমি এবাৰ মুখেৰে কোৱা যে “ডম্বক I really love you” — মৃগনয়নী তুমি আকৌ চকুৰ লো টুকিছা কিয়? তোমাৰ চকুৰ পৰা ওলোৱা মুকুতাৰোৰে মোক স্পষ্টকৈ কৈছে যে তুমি মোক নথৈ ভাল পোৱা। Is not it? নহয় নে ডালিং? নহয় নে? নহয় নে?

ঘৈণীয়েক : আমাৰ ঘৰত এৰি থৈ অহা মোৰ কণ কণ হাঁহপোৱালী কেইটালৈ মনত পৰি কান্দিছে। সিহঁতক কাইলৈ কোনে টোপ খুৱাব?

[ডম্বকৰ মাকে শোৱা-পাটীৰপৰা উঠি আহি বাহিৰৰ পৰা মাত লগায়।]

মাক : বৰ বোপা কি হৈছে? তহঁত এতিয়াও শোৱা নাই? কি হৈছে? কোনে কান্দিছে? ন ছোৱালীয়ে কান্দিছে নে কি? বোম্বাৰী কি হৈছে?

[ন ছোৱালী গিৰীয়েকৰ কাৰৰপৰা একে চাবেই উঠি আহি দুৱাৰ মেলি শাঙ্কৰেকৰ কাষ পায়।]

ন ছোৱালী : (কঁপি কঁপি) আস মম — ই এ — এই ঘৰত শুব নোৱাৰো। মো — মোৰ বৰ ভ — ভয় লাগিছে। সেই তেওঁ বলিয়া হৈয়েই নে কি, কিবা কিবিবোৰ দেখোন অথনিৰেপৰা বলকিৰ লাগিছে। এবাৰ কটাৰী আনি নিজৰ ডিঙি কাটিবলৈ ধৰিছিল। আৰু মোক কিবা মিৰ্জনয়নী ডালিং আৰু ভালেমান কিবাকিৰি বুলি স্বাক্ষিছিল। ■

## মিলাবামৰ আত্ম-জীৱনী

এই কেইটা কাৰণৰ বাবে মোৰ জীৱন চৰিত মই নিজে লেখিলোঁ।

(১) মোৰ মিতিৰ বা কুটুম লেখত তিনিজন। পোন প্ৰথমতে ঘৈলীৰ ফালৰ, তাৰ পিছত আইৰ ফালৰ, আৰু তাৰ পিছত সকলোৰে শেহত বোপাইৰ ফালৰ। তিনিউজনৰ পৰা তিনি দিনৰ অন্তৰে অন্তৰে তিনিখন তিনিপতীয়া সুকীয়া চিঠি পাইছোঁ। তাৰ মৰ্মটো এই : “আপুনি যদি আপোনাৰ অতি বিচিত্ৰ জীৱন চৰিত্ৰ স্ব-হস্তে লেখি মানুহৰ কুশলৰ অৰ্থে প্ৰকাশ কৰে, তেন্তে আপোনাৰ লেখা পঢ়িম।”

(২) মোৰ জীৱনৰ আৰ্হি লৈ বাট বুলি বহুতে মোৰ নিচিনা ডাং-ডাং-ডাং-অৰ হ'ব পাৰিব।

(৩) কলি-কলীয়া মানুহ যেনে অধৰমী, মোৰ জীৱন-চৰিত্ৰ মই নিজেই লেখি থৈ নগ'লে, কোনে নো ধৰ্ম্মক লক্ষ্য কৰি পাছে লেখিব দেও হে ?

(৪) পুণ্যবান মানুহৰ চৰিত্ৰ ভক্তি ভাবে পাঠ কৰিলে, “পুইগ” হয়। আৰু ক'ব দিয়া যদি, বেয়া নোপোৱা যদি, কব পাৰো যে মোৰ এই জীৱন চৰিত্ৰ কণা মানুহৰ বিত চকু, খোৰাৰ কঠুৱা ভৰি, কুঁজাৰ পিঠিৰ থিয়কিল, খৰ্জুৰ খৰ্জুৰ দৰৰ, খৰীয়াৰ খজুৱতি, নখ-চুকীয়াৰ বেতৰ বকটু, আৰু আঙুলী পানীয়ে খোৱাৰ তুলা আৰু পাণ-জৈতুকা।

অসমত আমাৰ ঘৰ মানুহ, পাতকাই পৰ্বতৰ সমান পুৰণি, জয়সাগৰৰ দ'লটোৰ সমান ওখ, শিৱসাগৰ পুখুৰীটোৰ সমান ডাঙৰ, আৰু পৰীয়াতবাটোৰ সমান উজ্বল।

আমাৰ উপৰি পুৰুষৰ নাম হয়বৰ। তেওঁ ১৬১৯ শকত কনৌজৰ পৰা, পাঁচজন তেওঁৰে নিচিনা সাধু পুৰুষৰে সৈতে, মানুহ মৰা টোকোনা, বাদুলীসঁচাৰ ভণ্ডা অস্ত্ৰ আৰু সিদ্ধি ৰনা চিপৰাং লৈ, লাহে লাহে, দিখিজয় কৰি আহি অসম দেশ পায়। গুণীৰ গুণ বুজোতা কদ্বসিংহ স্বৰ্গদেৱে, তেওঁলোকক অভাৰ্থনা কৰি, যাউতী-যুগীয়াকৈ ৰাজ বন্দীশালৰ সুন্দৰ খোটাৰি এটা তেওঁলোকক দান কৰি, তেওঁলোকৰ পোহপালৰ ভাৰ নিজে গ্ৰহণ কৰিলে।

পোন্ধৰ বছৰৰ পিছত হয়বৰ বংশধৰ পুতেক হৰিবৰে, কনৌজৰ পৰা বাপেকক বিচাৰি আহি, পানীয়ে বায়ে ছমাহ বাটকুৰি বাই ৰংপুৰ পাই ওপৰত কোৱা ৰাজদস্ত বাহৰত পিঠুদেৱতাক দৰ্শন কৰি পিঠুৰ শ্ৰীচৰণ-কমলত মাথা দোৱালে। “দীৰ্ঘজীৱী হ” বুলি সকলোৱে শুনাকৈ হয়বৰে আলীৰীদ কৰাৰ পিছত, হৰিবৰে, পিতৃচৰণাবিন্দ সততে নয়নগোচৰ হ'ব ভাবি, সেই নগৰতে বসতি কৰিলে। বছৰেক যাওঁতে নেযাওঁতেই হৰিবৰৰ বংশস্যা সৌৰভ ওপহাহী স্বৰ্গদেৱ

নাক পালন্ত দয়ালু স্বৰ্গদেৱে দয়া প্ৰকাশ কৰি বাপ-পোৰ মাজত বিচ্ছেদ নঘটাকৈ, সেই একে খোটালিতে তেওঁৰো থাকিবৰ দিহা কৰি দিলে।

হৰিবৰ পুতেক বিখ্যাত মনবৰ পণ্ডিতৰ নাম বুৰঞ্জীৰ পাতে পাতে অনুসন্ধান কৰিলে পোৱা যায়। এওঁৰ বিদ্যাৰ সৌগন্ধই অসম দেশ মলমলাই আছিল। এওঁৰ এটা আচৰিত ক্ষমতা এই আছিল যে যাৰে তাৰে চহী এওঁ হুবহু নকল কৰি দিব পাৰিছিল। ৰাধাসিংহ স্বৰ্গদেৱৰ পুতেক শিৱসিংহ স্বৰ্গদেৱৰ ৰাজসভাত এওঁৰ এই বিচক্ষণ গুণৰ কথা গলাগপা হ'বলৈ ধৰিলে আৰু দেশদেশান্তৰৰ পৰা মানুহ পণ্ডিতক চাবলৈ ভাগি অহা দেখি স্বৰ্গদেৱে এই বিদ্যাবত্নক অতি আগ্ৰহেৰে আহ্বান কৰি নি, সকলোৱে দেখি চকু জুৰাবলৈ ছুটি ছুটি ঠেঙা পিন্ধাই সজাই-পৰাই ৰাজ-আলিত ঠাই দিলে। আৰু অনভ্যাসত কেনেকাকৈ বিদ্যা হত হয় বুলি আশঙ্কা কৰি, এওঁৰ হাত চৈ কৰি ৰাখিবৰ অভিপ্ৰায়ে বিদ্যানুৰাগী স্বৰ্গদেৱে এওঁৰ হাতত হাতুৰী দি আলিত শিল ভাঙিবলৈ লগাই দিছিল।

মনবৰ পণ্ডিতে ভৱলীলা সংবৰণ কৰাৰ পিছত এই পৃথিৱীত তেওঁৰ “ভৰিৰ খোজ” পাঁচোটি পুতেক আৰু এজনী জীয়েক বল। সিদ্ধিৰাম, ৰাতিৰাম, বাতিৰাম, কাতিৰাম, চুৱাৰাম আৰু কপাহী লাহে লাহে ঈশ্বৰৰ ইচ্ছাত এই “ল’ৰা পোৱালী” পাঁচোটি আৰু কন্যাৰত্নফেৰি ডাঙৰ দীঘল হৈ খুটি খাব পৰা হ’ল। লোকে ল’ৰা কেইটিৰ নাম দিলে পাঁচ পাণ্ডব আৰু কপাহী বোলা ছোৱালীজনীৰ নাম দিলে জাম্বৱতী। কিন্তু কি সূত্ৰত আৰু কি মিল দেখি লোকে সিহঁতৰ নাম পাঁচ-পাণ্ডব আৰু ছোৱালীজনীৰ নাম জাম্বৱতী ৰাখিছিল বুজিব পৰা নগ’ল। পাঁচ পাণ্ডব ক’ত? আৰু পাঁচ পাণ্ডবৰ ভনীয়েক পাতি দিয়া জাম্বৱতী ক’ত? হোঃ হোঃ হোঃ হাঁহি উঠা কথা। ঋষি মুনি নামৰ বুঢ়াসকলে হিন্দু শাস্ত্ৰত কয় বোলে, নাম মানুহৰে সৈতে মিলে। এই কথা নেমানি প্ৰচণ্ড প্ৰতিবাদ কৰি ক’বলগীয়া যে, মানুহহে নামৰে সৈতে মিলে। হিন্দুশাস্ত্ৰ ঠেলি এইষাৰ কথা কোৱা বাবে তুমি লাগে যদি মোক খ্ৰীষ্টানকে বোলা, তাতো মাতি আছে। সঁচা কথাষাৰ মই নকওঁ বুলিলেও মোৰ হাড় নাইকিয়া জিভাই নকৈ নেৰে। তোমাক এটা কথা এইখিনিতে কৈ থও নেপাহৰিবা দেই, — টং কৰি চালে দেখিবা যে ঋষি মুনিসকলৰ কথাবোৰৰ বৰ লাগবান্ধ নাই। তেওঁলোকৰ দিনৰ আমাৰ উপৰি পুৰুষসকলে যে তেওঁলোকৰ কথাত বৰ কাণ নেপাতিছিল, তাক তেওঁলোকেও যে বুজিব নোৱাৰিছিল এনে নহয়। তাৰ প্ৰমাণ, তেওঁলোকৰ ক’বলগীয়া কথাবোৰ আমাৰ উপৰিপুৰুষসকলৰ আগত তেওঁলোকে ক’বৰ সাহ নকৰি, সাঁচিপাত তালপাত আৰু ভূজ্য পাতৰ আগত কৈ গ’ল। সাঁচিপাত প্ৰভৃতিয়েও সেই বেবেৰিবাং কথাৰ মৰ্ম বুজিব নোৱাৰি তাক উইপৰুৱাক বিলাই দিলে। আৰু তাৰ পিছত সি উই-হাফলু। উই-হাফলুৰ পৰা বাম্বীকি, বাম্বীকিৰ পৰা ৰামায়ণ। এই গোপনীয় পৰমার্থৰ কথাষাৰ এইখিনিতে তোমাক কৈ থলো।

এইবিলাক যি হওক, অহঙ্কাৰেৰে সৈতে কোৱা উচিত, যে মোৰ উপৰিপুৰুষসকল নাম চাই মানুহ আছিল। লোকৰ ঘৰত সিদ্ধি দিয়া বিদ্যাটো অমুকৰ ঘৰৰ ল’ৰা সিদ্ধিৰামৰ যেন আছিল আনৰ তেনে নাছিল। পালী-প্ৰহৰীয়ে বেঢ়ি থকা ডাঙৰ লোকৰ ঘৰত সিদ্ধি দিব লাগিলে মহাত্মা সিদ্ধিৰাম অধ্যাপক (Prof/sor) নগ’লৈ নহৈছিল।

ৰাতিৰাম দৈৱিক শক্তিৰ লোক আছিল। অন্ততঃ তেওঁৰ চকুযোৰ। শিয়াল আৰু ফেঁচাৰ নিচিনাকৈ তেওঁ এক্কাৰতো বয় বন্ধ ফট্ ফট্ কৰে দেখিছিল। দিনতকৈ ৰাতিহে তেওঁৰ চলন ফুৰণ সৰ্বসৰীয়া হয়। পশুশ্ৰেষ্ঠ শিয়াল আৰু পক্ষীশ্ৰেষ্ঠ ফেঁচাৰ নিচিনাকৈ দিনটো তেওঁ জুপুৰা মাৰি ঘৰৰ চুকত বহি কলমুটিয়াই কটায়, আৰু সন্ধ্যা লাগি আহিলেই গা-মূৰ জোকাৰি পাৰি টাটালি থিয় হয়। তেওঁৰ এই দৈৱিক শক্তি দেখি তবধ মানি অতি সন্তুষ্ট হৈ প্ৰমত্তসিংহ ৰজাই তেওঁক হাতে-ভৰিয়ে পিঙ্গিবলৈ দুডাল লোৰ শিকলি ৰাজ প্ৰসাদ স্বৰূপে নটা দিয়ে। এই শিকলিৰ আঙঠি এটা মোৰ ঘৰত এতিয়াও আছে। মোৰ উপৰি পুৰুষৰ সোৱঁৰণি স্বৰূপে তাক পোহৰাই ঘৰৰ টপত থাপনা পাতি থৈ দিছোঁ। বিছৱে সবাহে উলিয়াই সেৱা কৰো।

এই পৃথিৱীত পৰিশ্ৰমী আৰু অধাৰসাহী মানুহৰ পক্ষে সৰু অৱস্থাৰ পৰা ডাঙৰ অৱস্থা দলৈ টান নহয়। বেঞ্জামিন ফ্ৰেংকলিন ছাপাগানাব প্ৰিন্টাৰৰ অৱস্থাৰ পৰা এথোজ দুখোজকৈ গৈ ডাঙৰ মানুহ হৈছিল বুলি শুনিছোঁ। নেপ'লিয়ন বোনাপাৰ্ট এটা সামান্য চিপাহীৰ অৱস্থাৰ পৰা সম্ৰাট হৈছিল বুলি কয়। আমাৰ পূৰ্বপুৰুষ ৰাতিৰামো নিজৰ অদম্য পৰিশ্ৰম আৰু অধাৰসায়ৰ ফলত পৰা ডাঙৰ মানুহ হৈ উঠিছিল। ইংৰাজীত যাক “চেল্ফ-মেড মেন” বোলে ৰাতিৰাম হৈ উঠাৰ পৰা উদাহৰণ। প্ৰথমতে তেওঁ লোকৰ বাটিটো, তাৰ পিছত ঘটিটো, তাৰ পিছত লোটাটো, তাৰ পিছত ছাগলিটো, গৰুটো, মহটো, গৰাকীৰ বিনানুমতিত আৰু অজ্ঞাতসাৰে ইফাল সিফাল লৈ সৰুকাই, সেই মহাবিদ্যাত দিনকদিনে গুখ হৈ দলৰ কলচী ঢুকি পোৱা হৈছিলগৈ। অসমৰ বুৰঞ্জী পুৰি খোৱা আপোনপেটীয়া, “জলম বটা” কীৰ্তিচন্দ্ৰ বৰবৰুৱাই, ৰজাৰ খাটনিয়াৰ হৈ মাটিত ভৰি নোথোৱা হলত, বৰগোহাঁই প্ৰভৃতি ৰাজ্যৰ প্ৰধান প্ৰধান লোকসকলে যেতিয়া যত্নসহ কৰি এই কোটকোৰা কাঁইট উভালিবৰ থিৰ কৰিলে তেতিয়া সেই গুৰুতৰ কাৰ্য্যসিদ্ধিৰ লক্ষ্যমতে, ডাঙৰীয়াসকলৰ কানি-খোৱা পিয়লাবাটি যেন ডাঙৰ ডাঙৰ চকু আমাৰ ৰাতিৰামৰ ওপৰত পৰিল। ৰাতিৰাম পিছ ছহকিবৰ পদাৰ্থ নহয়। ১৬৮৫ শকত বৰবৰুৱা নগৰলৈ যাওঁতে এই ৰাতিৰামেই তেওঁ ভীমকলৰ গছৰ ঘেঁৱাদি ঘৈয়ালে। অৱশ্যে কপালৰ বল বৰ বল। বৰবৰুৱা নমৰিল, মৰিল ৰাতিৰাম। তাত বিচাৰত কটা গ'ল।

ৰাতিৰ ভাই কাতিও কাতি হৈ পৰা বিধৰ লোক নাছিল। তেওঁ যথাসাধো আমাৰ বংশৰ নাম আৰু মান ৰাখিবলৈ ক্ৰটী কৰা নাছিল। মোৰামৰীয়াইতে লক্ষ্মীসিংহ স্বৰ্গদেৱক জয়সাগৰৰ দলত বন্দী কৰি থৈ, কীৰ্তিচন্দ্ৰ বৰবৰুৱাক শালত দি, খোৰামৰাণৰ পুতেক ৰমাকান্তক ৰজা পতা কাৰ্য্যত, বাহুবলী কাতিৰামে মোৰামৰীয়াৰ লগ লাগি সিহঁতৰ দলত বল দি, ৰজাৰ বিপক্ষে, সেনাপতি খোৰামৰাণ আৰু বাঘমৰাণৰ যৈণীয়েকহঁতে সৈতে সমানে সমানে যুদ্ধত বিক্ৰয় দেখুৱাইছিল। এই কাতিৰামেই সেই দিনা, জয়সাগৰৰ দলত— লক্ষ্মীসিংহ ৰজাৰ পিঠিতে চমতাৰে তিনি কোব মাৰি, চমটাৰ সোৱাদ কোনে বুজাই, লোকক নচমটিয়াবলৈ স্বৰ্গদেৱক চিৰকাললৈকে শিকনি দিছিল। আকৌ এই কাতিৰামেই কিছুদিনৰ পিছত ঘনশ্যামৰ (পাছে বুঢ়াগোহাঁই) সৈতে ষড়যন্ত্ৰ কৰি, সেৱা কৰিবলৈ আচিহঁতা বুলি, দ্ৰোহী ৰমাকান্তৰ অন্ত কৰিলে। কবলৈ দুখ লাগে, অকৃতজ্ঞ ঘনশ্যাম বুঢ়াগোহাঁয়ে, “নিমখ হাৰামি”, কৰি ফাকি দি ভোজ কবলৈ বুলি মাতি আনি, আন আন মোৰামৰীয়াই সৈতে এই বাঁৰপুৰুষজনক খাল খনাই পোতাই

মাৰিলে। নতুবা কিজানি উদ্ধৰ অশ্বখমা হনুমন্ত আৰু বিভীষণে সৈতে আজিও তেওঁ অমৰ হৈ বদৰিকাশ্ৰমত থাকিলেহেঁতেন। সঁচা-মিছা ভগৱন্ত বস্তুৰে জানে, তেওঁক পোতা ঠাইতে তেওঁৰ মূৰটোৰ পৰা গজালি মেলি এজোপা ডাঙৰ লাও গছ হৈছিল, এনে প্ৰবাদ প্ৰচলিত আছে।

সকলোতকৈ সৰু চুৱাৰামো উজুটিত পৰি মৰা নাছিল। তেওঁৰো “বাপকা বেটা লডাই কা ঘোড়া” আছিল। ১৭০৪ শকৰ বহাগৰ ২ তাৰিখে ৰাতি জুই লগাই শিঙৰীঘৰ পোৰা মৰাগহঁতৰ এৰেই “কাপ্তান” আছিল। এওঁ অতি বুদ্ধিমান স্ত্ৰী আৰু সংস্কাৰৰ পুৰুষ আছিল। লোকৰ বয়-বস্তু তদাৰক নোহোৱাকৈ আলৈ-আথানি হৈ পৰি থকাটো এওঁ সমূলি সহিব নোৱাৰিছিল। তেনে দেখিলে সেই বস্তু এখেতে স্বহস্তে লৈ আহি নিজৰ ঘৰত সাৱধানে থৈ দিছিল। মুৰলোকে নিজৰ ইষ্টানিষ্ট নুবুজে। মুখই নিজৰ বস্তু নিজেও ভালকৈ ৰাখিব নাজানে পৰকো ৰাখিব নিদিয়ৈ। সেই দেখি পৰোপকাৰী চুৱাৰামে মুখ গৰাকীক জানিবলৈ নিদিয়াকৈ তাৰ বস্তু আনি নিজৰ তত্ত্বাবধানত সাৱধানে ৰাখিবলৈ বাধ্য হৈছিল। এওঁৰ বিষয়ে এটা ঘটনা আজিলৈকে গুলিত আছে। এক গৃহস্থৰ ঘৰত লোটা বাটি কাঁহী কলহ কিছু সৰহ আছিল। কিন্তু থাকিলে কি হ’ব, ওপৰত কোৱা সেই আলৈ আথানি। আমাৰ চুৱাৰামে সেই লোটা বাৰি বন্ধণাবেন্ধণৰ ভাৱ দয়াপৰবশ হৈ নিজে লোৱাটো কৰ্তব্য ভাবি এদিন একাৰ ৰাতি গৃহস্থৰ পিৰালিত চোপা দি বহি গৃহস্থৰ ঘৰৰ মানুহ শুবলৈ বাট চাই আছিল। অসমীয়া মানুহৰ এটাইবিলাক কথাই বেবেৰিবাং। ঘৰ-দুৱাৰ একোৰে লাগবান্ধ নাই। পিৰালিৰ গাতে চুবনিপাতখন। গিৰীইডনীয়ে ভাতপানী খাই একাৰে মুন্ধাৰে আহি, মুখ-ধোৱা চুৱাচৰীয়াৰ পানী চুবনিপাতলৈ চাতি মাৰি পঠিয়াওঁতে, দুৰ্ভাগ্যক্ৰমে গোটেই চৰিয়া পানী পিৰালিত একাৰেমুধাৰে জপুকা মাৰি বহি থকা আমাৰ উপৰি পুৰুষৰ গাতে পৰিল। ত’ত ততালিকে “ভাৰী অসভ্য তিৰোতা!” বুলি গালি পাৰি খং কৰি ফো-ফো কৰে তাৰ পৰা উঠি গুচি আহিল। ক’বলৈ শোক লাগে পুহমহীয়া ৰাতিৰ সেই চুৱা-চৰিয়াৰ চোঁচা পানীত স্নান কৰি পানী লগা জৰ হৈ ~~আমাৰ~~ উপৰি পুৰুষ দয়াশীল চুৱাৰাম শইকীয়া তিনি দিনৰ মুৰত বৈকুণ্ঠলৈ প্ৰয়াণ কৰিলে।

কপাহীৰ বিষয়ে (যাক চকু-চৰহা সকলে অন্যাকৈ জাম্বৱতী বুলি মাতিছিল) অসংবৰ্ণিত বেছি কথা পোৱা নাযায়। কেৱলমাত্ৰ এই যেন আছে যে, তেওঁ ৫ বছৰৰ ভিতৰত ৭ জন স্বামীৰ চাউল খাই শেহত বদনচক্ৰ বৰফুকনক ~~কাটো~~ কপসিং চুৱাদাৰত বিয়া সোমাল।

এই দৰেই আমাৰ বংশত ডাঙৰ মানুহ লানি-নিৰ্দিগা মুকুতাৰ মালা যেন হৈ চলি আহিছে। এটাইবিলাক জীৱনৰ ঘটনাকোৰ লেখিবলৈ গ’লে এখন মহাভাৰত হয়, আৰু যেনো দ্বিতীয় ব্যাস হওঁ। সেই দেখি জপিয়াই চমুকৈ দুজনৰ এজনৰ নাম উল্লেখ কৰি একে হেচোকে ককাদেউতাৰ ওচৰ পামহি।

নগাঁৱলৈ আহোঁতে গৌৰীনাথ সিংহ স্বৰ্গদেৱক মাৰিবলৈ পিছে পিছে মানুহ লৈ বেদি যোৱা ৰজাৰোদা নগয়া সিদ্ধুৰা হাজৰিকাও আমাৰ আজু আইৰ ফালৰ কুটুম আছিল। বিখ্যাত পানীমুৰাও, যাৰ স্বৰূপক আজিলৈকে “পানীমুৰাৰ স্বৰূপ” বোলে, আমাৰ বংশৰে এটি ভোটাডৰা। ভূত কুকুৰাচোৱা বৰাৰ পুতেক সভৰাম চাক্ষীয়া-ফুকনৰ লীলাখেলাৰ ঘাই লগৰীয়া আৰু সোঁহাত জনও আমাৰ বঙহৰে আছিল। আৰু সেই জনেই আমাৰ এই প্ৰাচীন বংশৰ মৰ্যাদা

বাৰি শেহত সতৰাম ফুকনৰ বিপক্ষে সাক্ষী দিছিল।

আমাৰ ককাদেউতা অতি চোকাবুধীয়া আৰু দেশতৈৰী লোক আছিল। ১৭৩৮ শকত মান আহিলত, মানেৰে সৈতে মিলি আমাৰ ককাদেউতাই অসমীয়া মানুহৰ বয়-বস্তু লুটি-পুটি নিয়াত বহু প্ৰতাপ দেখুৱাইছিল। ওনা কথা, সঁচা-মিছা ক'ব নোৱাৰে, আমাৰ ককাদেউতাই হেনো মানৰ নিচিনা সাজ পিন্ধি লুং-লাং-টুং-টাং মাত মাতি ৯টা কেচুৱা ল'ৰা যাঠীৰে খুচি, আৰু তিনিজনী ভিৰোতাক কৰৈ মাছ কচাদি কাচি মাৰিছিল। সেই তিনিজনী ভিৰোতাৰ ভিতৰত এজনী হেনো তেওঁৰ ভাই-বোৱাৰী। শেহত এজনী ভিৰোতাৰ হাতত তেওঁৰ মৰণ মিলে। মোৰ ককাদেউতা বীৰৰ সাজেৰে, বীৰবাহুৰ নিচিনাকৈ সমুখ সমবত পৰি স্বৰ্গপুৰীলৈ গল।

মোৰ পিতাদেও অতি ওখ খাপৰ লোক আছিল। তেওঁৰ নিচিনা সাহ-পিতৰ লোক অসমত আৰু এটি নাছিল। তেওঁ অকালত, অসমৰ বেলিক দিন-দুপৰতে ৰাঘৱ হাতত দি অক্ষয় স্বৰ্গলৈ গতি কৰিলে। (অলপমান চকুৰ পানী ওলাইছে যেন পাওঁ, পাঠকসকল, আপোনাৰ সৰুৰ অনুমতি লৈ টুকি পেলোৱা যাওক) — মোৰ পিতৃ পুৰুষৰ বুদ্ধিটো অতি চোকা আছিল বুলি মই ওপৰত কৈ আহিব পাওঁ? নাই কোৱা যদি এইখিনিতে কওঁ। তেওঁৰ বুদ্ধিটো আইন কানুন গোচৰ ফৰিয়াদত বৰকৈ খেলিছিল। অৱশ্যে তেওঁৰ গাত উকিল-মুক্তিয়াৰৰ বাৰ চাৰ যো কিবা আছিল এনে নহয়। তথাপি দিনটোত কুৰিহঁৰা গোচৰ-ফৰিয়াদ তেওঁৰ পাকপৰা নুওঁচিছিল। অথচ ইফালে ব্ৰহ্মান্ধৰ “ক’টোৰ চুক সাতোটা নে পাঁচোটা তেওঁৰ মৰিবৰ দিনালৈকে ভাবি একো এটা থিৰ মীমাংসা কৰিব নোৱাৰিছিল। মৰিবৰ সময়ত তেওঁ মোক ওচৰলৈ মাতি নি ক’লে, “বোপা মিলাই ও।” মই ওচৰ চাপি আহি উস্তৰ দিলো, “দেউতা কি কৈছে?” তেওঁ ক’লে, “বোপা মোৰ এটা কথা মনত গ’ল।” মই ক’লো, “দেউতা সেইটো কি কথা কওক, মই তাক সিদ্ধি কৰিম।” তেওঁ ক’লে, “কেপাই মই ‘ক’টোৰ চুক সাতোটা নে পাঁচোটা গোটেইটো জীৱনত ভাবি থিৰ কৰিব নোৱাৰিলো।” মই ক’লো, “দেউতা, মই সেইটো থিৰ কৰিম।” দেউতাই ক’লে, “কৰিব?” মই ক’লো, “কৰিম দেউতা।” দেউতাই আৰ্হী সোধিলে “কৰিব?” মই ক’লো, “কৰিম।” দেউতাই পুনৰ সোধিলে, “কৰিব?” মইও বুকু ফিৰাই পুনৰ ক’লো, “কৰিম দেউতা।” দেউতাই ক’লে, “মই তেনেহ’লে এতিয়া নিশ্চিত হৈ সুখেৰে যাবোঁ।” মই ক’লো, “দেউতা মৰিব পাৰে, মোৰ আপত্তি নাই।” এই কথা শুনি দেউতাই চকু বৃদ্ধিলে। সেইদিনাৰ পৰামই অলপ-অচৰপ লেখা-পঢ়াত মন দিলো।

গৰুৰ কাষৰপৰা চিকৰা-খোৱা গৰু-বগ নুওঁচাদি মোৰ দেউতাৰ কাষৰপৰা ওচৰীয়া-পদকীয়া নুওঁচিছিল। আৰু মোকৰ্দমা সাজি দিছে, তাক জবাব চৰাল শিকাইছে, আৰু সাক্ষীক শিকনি দিছে, তাৰ হৈ উকিল-মুক্তিয়াৰ ধৰি দিছে, এনেবিলাক পৰোপকাৰ কৰিয়েই তেওঁ কাল কটাইছিল।

তেওঁৰ জীৱনৰ এটা ডাঙৰ ঘটনাৰ উল্লেখ কৰিয়েই আজিলৈ আমি মেলানি নাগিম। এৰাৰ তেওঁৰে আৰু তেওঁৰ গোসাঁইৰে কিবা কথাত লাগি মনান্তৰ হয়। “বাক ভূমি কেনে গোসাঁই মই দেখুৱাম” বুলি মোৰ পিতাল পিতাদেউতাই গোসাঁইৰ নামে এটা ফৌজদাৰী মোকৰ্দমা গজগজীয়াকৈ থিয় কৰি দিলে। এদিন দেউতাই খবৰ পালে যে ওচৰৰে এখন গাৱঁত

অমুক দিনা অমুকৰ ঘৰৰ এজনী মৰা ছোৱালী অমুক ঠাইতে পুতি থৈছে। ইন্দ্রদ্যুম্ন বজাই জগন্নাথৰ প্ৰতিমা সাজিবলৈ নিমকাঠ বিচাৰি অকলৈ কান্ধত কুঠাৰ লৈ যোৱাদি, ৰাতিয়েই পিতাদেউৱে কান্ধত কোৰ লৈ অকলৈ সেই মৰা শটো খনি আনি, গোসাঁস প্ৰভুৰ ঘৰৰ ওচৰৰে এখন বিলৰ দলনিৰ তলত সুমাই থৈ, পুলিচত খবৰ দিলেগৈ, যে অমুক গোসাঁইয়ে এনে তেনে কথাত লাগি, মোৰ ভনী ছোৱালীজনী খুন কৰি “লাচটো” কৰবাত লুকাই পেলালে। এই বাতৰিত ছলছুল কাণ্ড লাগিল আৰু গুৰু হাজোতলৈ গ’ল। দেউতাই পুলিচক লৈ গৈ দলনিৰ পৰা শটো উলিয়াই হিয়া-মূৰ ডুকুৰাই কান্দোন-কাটোন লগাই দিলে। শেহত বিচাৰত মৰ্দমা গোটেই মিছা প্ৰমাণ হ’লত গোসাঁই জানিবা মুকলি হ’ল। কিন্তু পিতাদেউৰ বিষয়ে দয়ালু হাকিমে গুণি গপি চাই ইয়াকে পালে, যে তেওঁৰ এটা দিহা নকৰিলে হিংসক আৰু বলৱন্ত গোসাঁইয়ে সদাই তেওঁৰ নামে চৰকাৰৰ ঘৰত কুটনাট লগাই থাকিব। এই বিষয়ৰ কৰি ধৰ্ম্মাৱতাবে পিতাদেউক অন্ততঃ তিনি বছৰৰ নিমিত্তে বৰফাটকৰ ভিতৰত ঠাই দি নিৰাপদ কৰি থিয়লীয়া গোসাঁইক “জৰ” কৰি থ’লে।

এই গ’ল পিতাদেউৰ চৰিত্ৰ। পিতাদেউৰ পাছত কোন? কোন? কোন? ময়েই হ’বলা? হয়। এইবাৰ বুঢ়াৰ গা পালেহি। অ’ মোৰ নিজৰ জীৱন চৰিত্ৰ লেখিবলৈহে আদিতে কাপ ধৰিছিলো? কি ভুল। মোৰ নিজৰ দেখোন একোকে লিখা নহ’ল। নহ’ল নাই, দিনো যোৱা নাই। ■



## চেনিচম্পা

দুপতীয়াতে লেখা পঢ়া সাং কৰি সৰ্ববিদ্যাৰিণাৰদ হোৱা গ'ল। ক'লে লোকে পতিয়াবনে নপতিয়াব ক'ব নোৱাৰো, তথাপি কওঁ যে নুবুৰাকৈ, কেইবাবাৰো পাৰি দি, কেইবাখনো পুথিৰ ইপাৰৰ পৰা সিপাৰ আৰু সিপাৰৰ পৰা ইপাৰ হোৱা গৈছিল, অৰ্থাৎ সৰ্বসাধাৰণৰ অসাধু ভাষাত পোনাই ক'ব লাগিলে, কেইবাখনো পুথি আগৰ পৰা ওৰিলৈকে কেইবাবাৰো থকাসৰকাকৈ পঢ়ি শেষ কৰিছিলো। অসমীয়া পুথিৰ ভিতৰত কাণখোৱা, বঙাল-বঙালনী নাটক আৰু কুমাৰহৰণ। বঙালী পুথিৰ ভিতৰত বোধোদয়, বিদ্যাসুন্দৰ আৰু কাকচবিত্ত। ইংৰাজী পুথিৰ ভিতৰত স্পেলিংবুক, ফাষ্ট বুক অব্‌ বিভিন্ন আৰু মিল্ট্রীজ্‌ অব্‌ দি কোটচ অব্‌ লণ্ডন। ধৰ্ম্মতঃ কৈছে, এই তিনি-ত্ৰিজন-নখন পুথি তিনি-ত্ৰিজন-ন বাৰ মই সজ্ঞানে সুস্থ শৰীৰে পঢ়িছিলো। কাণখোৱা পুথিয়ে মোৰ আন মানসিক উন্নতি কৰক নকৰক, পাৰীক্ষিক কাণ দুখন যে খালে, এইটো ধুকপ; কাৰণ কোনেও “নিধক কাণ-কটা” নোবোলাকৈ সন্ধান কৰকত মোৰে সৈতে কথা নকৈছিল। এইবিলাক বি হওক, বোপাই নাইকিয়া মই মোৰ মালিক হৈ লৈ পানীয়ে বামে সমানে নাও চলাবলৈ ধৰিলো। আই আছ বা নাই, মানিলে ধান, নেমানিলে পতান; এই কথা।

কানি ভাং ফটিকাৰ খোলাত অচিন্তে মোৰ নায় ফাটি পৰিল। ভাং কানি খাই বাগী লগাই ফুৰোঁ দেখি এদিন আয়ে মোক গালি পাৰিলে। এনে গালি খাই থুলা উচিত নহয় ভাবি, এদিন আইৰ পেৰা ভাঙি কেৰু মণি আদি কৰি ডেওঁৰ বি কেইডাল অলকাৰ আছিল, সোপাকে মনে মনে উলিয়াই লৈ দেশ ভ্ৰমণ কৰিবলৈ ওলালো।

মানুহৰ দীঘল জীৱনটোত বিমানবিলাক ঘটনা ঘটে এটাইবিলাক ধান নহয়; তাত টুহ-পতানৰ ভাগ অধিক থাকে। সেই দেখি জীৱনৰ এটাইবিলাক টুহ-পতানেৰে কাকত কিতাপৰ বৰপেৰা ভৰাবলৈ যি যায় তাৰ মূৰৰ ভিতৰতে ভেদে টুহ-পতানৰ ভাগ বেছিকৈ যে ইন্ধবে ভৰাই দিছে, এনে মত নিৰ্ভৰে প্ৰকাশ কৰিব পাৰি। কোনোৰ জীৱনত এটা, কোনোৰ জীৱনত তিনিটা, কোনোৰ পাঁচোটা, কোনোৰ সাতোটা, কোনোৰ নটা, কোনোৰ এঘাৰটা ঘটনা লোকক ওঁনাব যোগ্য। অধিক ভাগ মানুহৰ জীৱন যে একেবাৰেই কাক বাঁহৰ চুঙা, এই কথাৰ বাবে মনে মনে আপোনাসকলক কৈ থওঁ নেপাহৰিব। সেই দেশ ভ্ৰমণ কৰিবলৈ ওলাই যোৱা কালৰে পৰা আজিলৈকে মোৰ জীৱনত যিবিলাক ঘটনা ঘটিছিল, জাৰি ছালি তাৰে ভিতৰৰ গোটিচেকেৰে এগা তুলাপাতত ক'লা মইৰে লেখি থ'বলৈ ওলালো, “বিয়দপ্‌ মাক” কৰিবা।

ভাবিৰাম গাওঁবুঢ়াৰ ঘৰ বনগাওঁত। গাওঁবুঢ়াৰ চেনিচম্পা নামেৰে একজনী গাভৰু জীয়েক

আছিল। বুঢ়ী আৰু পোৰ মূৰখোৱা বুঢ়াৰ চেনিচম্পাই কণাৰ লাখুটি। এই বাবেই বুঢ়াই লাখুটিক বিয়া দি উলিয়াই দিয়া নাই, বা দিব পৰা নাই বা দিবৰ মন কৰা নাই। বুঢ়াৰ ইচ্ছা, এটা ভাল ল'ৰা পালে ঘৰ জোৰাই চপাই লয়। শৰ গোক্ৰ পালে শগুণ, ফুলৰ গোক্ৰ পালে ভোমোৰা গোট খোৱাটো পূৰণি কালৰ পৰা চলি অহা নিয়ম। চেনিচম্পাৰ ৰূপ আৰু গুণে বা গোক্ৰে টানি আনি লুভীয়া ভোমোৰাসকলক বুঢ়াৰ ঘৰত পূৰা গধূলি একত্ৰ কৰাটোও পূৰণিকসীয়া নিয়মৰ বহিৰ্ভূত নহয়। ভোমোৰাসকলক কৰ-কাটল, কানি, ভাং, কল, কুঁহিয়াৰ, গাখীৰ, গুৰ ইত্যাদি। গতিকে, ঈশ্বৰৰ আৰু চেনিচম্পাৰ অনুগ্ৰহতয়, ভাবিৰাম গাওঁবুঢ়া কানি-ভাং আৰু জলপানৰ দুখত পৰা নাছিল। সাজ লাগিল, আতোলা কানি লৈ অনিৰাম ভোমোৰা আহি মাত লগালে, “গাওঁবুঢ়া আছেনে?”

গাওঁবুঢ়া : “আছে বোপাইহে আহ।”

বুঢ়ী মোহনী ভাঙৰ কলি হাতত লৈ ধনীৰাম ভোমোৰাই দুৱাৰ মুখৰ পৰা মাত লগালে, “গাওঁবুঢ়া আছেনে?”

গাওঁবুঢ়া : “কোন?”

“মই ধনীৰাম।”

গাওঁবুঢ়া : “অ, ধনী, আহ।”

ধনীৰ পিছত মণি ভোমোৰাই এঘট গুড় লৈ আহি মাত দিলে, “মই মণিৰাম।”

গাওঁবুঢ়া : “আহ বোপাই, ভিতৰ সোমাই আহ।”

খলুৱা ভাবিৰামে কিন্তু ভাং কানি কল চেনি খাইছেহে, চেনিচম্পাক দিম বুলি কাকো খাতাংকৈ বাইক বোলা নাই, আৰু সোনকালে বুলিব যে এনে আগন্তুকো নাই।

মোৰ মনটো কি পদাৰ্থ, চেতন নে অচেতন নে উদ্ভিদ, আজিলৈকে মই তত ধৰিব নোৱাৰিলোঁ। সি পানী দেখিলে মাছ হ'ব খোজে, মাটি দেখিলে গছ হ'ব খোজে, আকাশ দেখিলে চৰাই হ'ব খোজে, ফুল দেখিলে ভোমোৰা হ'ব খোজে। আজি চম্পাফুল দেখি জাককৰা ভোমোৰাৰ লগ পাই সিও ভোমোৰা হৈ ভাবিৰাম গাওঁবুঢ়াৰ ঘৰত “প্ৰবেশমকৰোং”, অৰ্থাৎ প্ৰবেশ কৰিলে। নতুন চেঙেলি টোপৰ কাৰলৈ অহা দেখি বুঢ়া গাওঁবুঢ়াৰ বুঢ়া মন জুইৰ ওপৰৰ পগোৱা গাখীৰ উতলাদি উতলিবলৈ ধৰিলে। টোপ জোকাৰি-পোকাৰি বুঢ়াই টকলিয়াইহে টকলিয়ায়। বুঢ়াৰ অভ্যাৰ্থনা আৰু আদৰ্শত, নিমিষতে মই দুখীয়া পোত গ'লো। “হেৰ, চেনিচম্পা আলহীলৈ গুড়ে পিঠাওৰিয়ে আন”, “হেৰ চেনি, সেই পকা ভীমকল আনি লৈ আহ”, “হেৰ চম্পা, মোৰ কানিৰ টোমাটো আন”, “আইটি, হেদাগিত থকা মোহনী ভাঙৰ সেই ভাল কলিটো দে” ইত্যাদি।

অধিক কি, সেই দিনা সন্ধ্যা লগাৰ পৰা ৰাতি ৯ মান কজালৈকে ভাবিৰাম গাওঁবুঢ়াৰ অনুগ্ৰহত আৰু ঘৰত, আপোনাসকল ৰাইজৰ ভৰিৰ ধূলি এই নিচলাই এবাৰ টিলিম ভাং, সাতোটা কানিটিকিৰা, ভিতৰটা ভীমকল, এখামোচ গুড়, এবাটি পিঠাওৰি পাৰ কৰি, গাওঁবুঢ়া আৰু চেনিচম্পাৰ ওচৰত চকুৰ লোৰে মেলানি মাগি বহা-সুৱা হৈ খোজ ল'লো।

পৰ্বটো কৰা, ৰাতিটো একত্ৰ হোৱাৰ পৰা আৰম্ভ হৈ বোধকৰোঁ জিলিকিছিল।

বোধকৰে বোলাৰ মানে এই যে ওপৰ ফালে চোৱা নাছিলো আৰু মোৰ চাবৰ ইচ্ছা বা অস্তিত্বায় বা অৱসৰও নাছিল; কাৰণ মোৰ তেনে স্বভাৱ নহয়। প্ৰথমতে এছোৱা বাট, আন্দাজে আন্দাজে খুপি খুপি আহিলো। মৃত্তিকাতে আমুকাইৰ পাদপদ্ম দুটি পৰিছিল নে নাই গম ধৰিব পৰা নগৈছিল। তাৰ পাছত হঠাৎ চেনিচম্পা সুন্দৰীৰ ৰূপে-গুণে আমুকাইৰ মনত বিজুলী মৰাদি মাৰিলত মন পোহৰ হৈ উঠিল। ঘূৰাই-পৰাই চেনিচম্পাৰ ৰূপ-গুণ মনত বিমান পাণ্ডলিবলৈ ধৰিলো, সিমান খোজ বেগেৰে (ক'ত ক'ব নোৱাৰোঁ, অনুমান মাটিতে) পৰিবলৈ ধৰিলে। কোবত আহি এঘৰৰ এখন চকোৱাত খুন্দা খাই উপৰি পৰা গ'ল,— অৱশ্যে খঙত। চকু বঙাই সুখিলো, “তই কি কলি? কি কলি? তোম ক্যা বলা? কি চেনিচম্পা সুন্দৰী নহয়? হোৱাট ডু ইউ চে? নিশ্চয় সুন্দৰী! নিশ্চয় নিশ্চয় চেনিচম্পা সুন্দৰী। নিশ্চয় আই চে। এশৰাৰ সুন্দৰী! জৰুৰ! জৰুৰ চেনিচম্পা সুন্দৰী। খব্ চুৰট্। জৰুৰ চেনিচম্পা খব্ চুৰট্ দেল খোচ্। যো বলেগা চেনিচম্পা সুন্দৰী নাহি হাঁয়, উচ্কা চাত হাম লড়েগা।” খংটো অলপ কোমল হৈ গলত চাওঁ দেখোন সেইখন বাঁহৰ চকোৱাহাৰে, চেনিচম্পাৰ বিকল্পপক্ষীয় কোনো নিন্দক লোক নহয়। তথাপি চকোৱাৰ গাতে এটা ডাভৰ ভুকু মাৰি, চেনিচম্পাৰ সুন্দৰীৰ বিপক্ষ দলৰ সেনাপতিক বহিলো ভাবি, ৰণ শেষ কৰি, বাট বিচাৰি খপিয়াই-জপিয়াই যাবলৈ ধৰিলো।

যাওঁতে বাটে বাটে অতি উল্লাছেৰে বিজিয়াই কবিতা কৰি গৈছে :

চেনিচম্পা।

তুমি সুন্দৰী, মই সুন্দৰ,  
তুমি কুঁৱৰী, মই কোঁৱৰ।  
মই সোণ, তুমি মণি,  
মই ৰজা, তুমি ৰাণী।  
মই পাটি, তুমি গাৰু,  
মই আঁখে, তুমি লাডু।  
মই চেনি, তুমি পানী,  
মই হোকা, তুমি কানি।  
তুমি ভাং, মই চিলিম,  
তুমি ধোৱা, মই গিলিম।  
তুমি দৈ, মই ঘোল,  
তুমি সিতা, মই জোল।  
তুমি মৌ, মই মাৰি,  
তুমি ফুল, মই পৰী।

এইবিলাক বলকি গৈ আছে, এনেতে সমুখতে কিবা এটা বহি থকা যেন দেখি থপহ্ কৰে চটত নাও লগাদি থমক খাই বুলো, ভাবিলো, এইটো কন্দৰাৰ ভলুকা কুকুৰ বাটতে বহি আছে। কি বিপদ! বাটত বাতি এই ভলুকা কুকুৰ বহি থাকে কিয়? এইটো কৰ কুকুৰ? যদি বাটৰা মানুহৰ বাট ভেটি বহি থাকিলে কোনে এইদৰে কুকুৰ এদি দিয়ে? ঠিক এইটো সেই

বাঘে-খোৱাৰ (কিনাৰাম নে মিনাৰাম, কি তাৰ নামটো জানো) কুকুৰ। কিনাৰাম বাঘে খোৱাৰ কি অনায়া। এনে দগাবাজি কৰি, লোকৰ বাট আগুৰি বহি থাকিবল, ৰাতি কুকুৰ এৰি দিয়ে বা কেলৈ? কাইলৈ পুৱা নিশ্চয় কৈছোঁ, এই বাঘে, কিনাৰামক আঘাৰচেৰেক গালি পাৰি আহিম গৈ। “মোৰ মইনা কুকুৰ, কুকুৰ কুকুৰ, মোক বাট এৰি দিয়া, বহুত ৰাতি হ’ল মই ঘৰলৈ যাওঁ। বাটৰ পৰা ওচা মোৰ সোণটি, কাইলৈ তোমাক সঁচাকৈ কৈছোঁ, আগলি কলাপাতৰ এপাত ভাত খাবলৈ দিম। ওচ। ওচ। ওচ। কি নেৰ বাট? নেৰ? হাঁহি মুখেৰে কথা ক’ব দেখিছ হ’বলা, ওচ বাটৰ পৰা ওচ। মোৰ খং নুতুলিবি দেই, একেমাবেই কঁকালটো ভাঙি থম বুলি বুজ পোৱা নাই হ’বলা? ওচ। ওচ। কুৰবাৰ ভতুৱা কুকুৰ ওচ।” এই বুলি খংকৈ কুকুৰৰ গাত এটা জয়ধন গোৰ শোধাই দিলো। গোৰ ৰাই কুকুৰৰ ভূৰ্ভসেই নাই। অথচ লেবেলা শৰীৰ উফৰি তিনিহাতমান দূৰত পৰিলো। পৰিয়েই “কেনে পালি” বুলি কৈ, লাহে লাহে উঠি খোৰাই খোৰাই কাষৰ কাটি ওচি যোৱা হ’ল। তিনি বেওঁমান মাটি আঁতৰি গৈহে আমুকাইৰ মনত খেলালে যে, সেইটো কুকুৰ নহয় গছৰ মুঢ়াহে। অবাটে আহি মই গছৰ মুঢ়া পাইছিলো। যি হওক চেনিচম্পা কুঁৱৰীৰ অৰ্থে গছৰ মুঢ়াৰে সৈতেই জানিবা অলপ মালশ্ৰম কৰিলো, এই ভাবি মনত সাত্ত্বনা লভি টুকটুক কৰে যাবলৈ ধৰিলো।

গছৰ মুঢ়াত গোৰ মাৰিয়েই নে বহুত বাট খোজ কাঢ়ি ক’ব নোৱাৰোঁ, মোৰ ভৰি বিয়াবলৈ ধৰিলে। আপোনা আপুনি কাতৰ কৰি কৈ গৈছো, “চেনিচম্পা সুন্দৰী। তোমাৰ অৰ্থে বুজ কৰি মই ঘাইল হৈছোঁ, মোৰ ভৰিত বিষ হ’ল, এই কথা যেন তুমি নেপাহৰা। নিশ্চয় এই বাঘে মই তোমাৰ ওপৰত বেছি পুঠোঁ পাম। উঃ। মোৰ ভৰি বিৰাইছে। চম্পাচেনি মোৰ ভৰিটো অলপ পিটিকি— শ্ৰীবিষ্ণু। বলিয়াৰ নিচিনাকৈ মই কি কথা কৈছোঁ। মইহে তোমাৰ ভৰি পিটিকিব পাওঁ। তোমাৰ চেনি যেন সোৱাদ, তুলা যেন কোমল, গাখীৰ যেন বগা হাতে মোৰ এই লোৱা-চুৰ যেন ভৰি কেনেকৈ পিটিকিব? অসম্ভৱ। অসম্ভৱ। অসম্ভৱ।”

এইবিলাক বলকি গৈ থাকোঁতে থাকোঁতে অকস্মাৎ মনত খেলালে এই লাখুটি নে ভৰি কি জানো এই দুডালেৰে সৰুৰে পৰা বাট বুলিবই লাগিছে দেখোন তেওঁ তাৰ আক জিৰনি নাই। আমনি লাগিলে বাপুহে আক ভৰিৰে খোজ কাঢ়ি। আক নোৱাৰি। অন্ততঃ মাহচেৰেক ভৰিক বিশ্ৰাম দিয়া যাওক। “চন্দ্ৰ সূৰ্য্য সান্ধী হবাইক। আজিৰ পৰা মিলাৰামে বাগৰি বাগৰি বাট বুলিব নিশ্চয় কৰিলে।” এই বুলি মই ভটাওটি বাগৰাদি বাগৰি যাবলৈ ধৰিলো। তিনি বেওঁমান বাট সেইদৰে বাগৰি আহি তিনি মাহমানৰ বাট অহা যেন লাগিল। “আচ্ছা তিনি মাহতো বাগৰি বাট বুলিলো, তিনি মাহ আকোঁ ভৰিক খটোৱা যাওক। এই তিনি মাহ ৰাই বৈ তেওঁলোক নিপোটল হৈ পৰিছে আক ছুটী নাই।” এই বুলি লাহেকৈ উঠি ঈশ্বৰে দিয়া ভৰি দুটাক কামত লগাই দিলো। পূহ মইীয়া ৰাতি দুপৰ মান হ’ল, জাৰে কামোৱা যেন পালো। ভাবিলো, ঘৰ পালেই মই আজি হেপাহ পলুৱাই একুৰা ডাঙৰ জুই পুৰাম। আজি নো বাটটো ইমান দীঘল হ’ল কেলৈ? নুঢ়কায় হে নুঢ়কায়। ৰাতি আলিবাটবোৰ নিয়ন্ত কুমলি কৰক এঠা বঢ়াদি ৰাঢ়ে নে কি?

গৈ থাকোঁতে থাকোঁতে এটা পৰ্বতৰ ওপৰত জুই দেখি, মোৰ চোলাৰ মেনাত থকা

চেলেক্টে মনত পৰিল। পৰ্বতটো মই থকা ঠাইৰ পৰা কিমানি তিনি দিন মানৰ বাটৰ দূৰত। কিন্তু তেতিয়া আমুকাইৰ শৰীৰত, ওচৰ আৰু দূৰৈৰ জ্ঞান আছিল যেন মনে নধৰে। জ্ঞান খোদাৰ মনেৰে চোলাৰ মোনাৰ পৰা চেলেক্টে উলিয়াই পৰ্বতৰ ওপৰৰ জুইৰ ফালে টোৱাই এঘণ্টামান বেলি জ্বপিবই লাগিছোঁ, ওঠ বিয়াবলৈ ধৰিলে, তথাপি চেলেক্টে জুইকে লগ লগাব নোৱাৰিলে। ওৰে বাতি জ্বপিয়েই থাকিলোহেঁতেন কি জানি যদি ওচৰৰে গছৰ পৰা এটা ফেঁচাই “নিওঁ! নিওঁ” বুলি এনেতে মাত নলগালেহেঁতেন। “নিওঁ?” কি নিবি, মোৰ চেলেক্টে? কুম্পানীৰ মলুকত বাতি দুপৰত চুৰি? ডকাইতি? পাৰ্জী কাহেকা! তোম কোন হ্যায়? ব তই, হাম এতিয়াই থানামে খবৰদি যাংগা। “নিওঁ?” হামাৰা চোলাকা মোনাকে যদি ফেঁচা চেলেক্টে সুমাই থংগা তব তোম ক্যা নেংগা? মহাবাণীৰ মলুকত অধৰম হল। ডগধা চোৰৰ তাপত দুখীয়া প্ৰজাই বাতি দুপৰত পথাৰৰ মাজত নিশ্চিন্ত মনে চেলেক্ট এটাও জ্বপিব নোৱাৰা হ’ল!!

চেলেক্টে চোলাৰ মোনাত সুমাই থৈ ঘৰ-মুৰা হৈ যাবলৈ ধৰিলে। এইবাৰ বাটৰো অন্ত পৰিল, মোৰ বহাও পালোঁগৈ। পায়েই দুৱাৰ মেলি তুঁহ জুইকুৰাত ফোঁচ ফোঁচ কৰে ফু লগাইছোঁ, এনেতে কোনোবাই যেন মোক মাত লগালে “মিলাই!” মিলাই!”

কোন, কোনে মাতিছে? আকৌ চোৰ আহি এইখিনি পালেহিনে? এই বুলি উঠি অন্ধৰা খৰি এডাল লৈ জুই আঙনি কোবাই ঘৰৰ চাৰিউ ফালে ঘূৰি চাই আহিলো, কোনো নাই। চোলাৰ মোনাত চেলেক্টে নিৰাপদে আছে নে নাই হাত সুমাই চাই নিশ্চিন্ত হৈ চাকিটো লগালে।

আকৌ কোনোবাই যেন চিনা মাতেৰে মাত লগালে “মিলাৰাম, অ’ মিলাৰাম!”

“কোন?”

“মই হে।”

“কোন মই হে?”

“মই তোৰ বাপেৰ।”

“মোৰ বোপাই? কি অজুত কথা? মোৰ বোপাইৰ হাড়তো বন গজিবৰ আজি তিনি বছৰ হ’ল?”

“এৰা তোৰ বাপেৰ।”

“বোপাই, তুমি কৰ পৰা মাতিছা?”

“এই দুৱাৰ-চুকৰ পৰা।”

“দুৱাৰ-চুকত বোপাই তুমি কি কৰিছা?”

“কি কৰিম, তই যতে বহুৱাই থৈছ, ততে বহি আছোঁ।” উঠি গৈ দুৱাৰকুকত চাওঁ, কোনো নাই।

“বোপাই, দুৱাৰকুকত কতা?”

“কিয় তই মোক দেখা নাই নে, মই ডাঙৰ চিলিম হৈ ওভত গোৰে বহি আছোঁ।”

“কি বোপাই, তুমি ডাঙৰ চিলিম?”

“এৰা মিলাই, মই ঘৰি ডাঙৰ চিলিম হ’লো।”

“বোপাই, তুমি মৰি ভাঙৰ চিলিম হ’লো, কি লাজৰ কথা।”

“এৰা মইনা, মই মৰি ভাঙৰ চিলিম হ’লো। লাজৰ কথা কি আছে; তোৰ দদায়েৰতো মৰি এইয়া মোৰ কাষতে ধোঁৱাখোৱা হৈ বহি আছে।”

“কৃষ্ণ শব্দৰ গুৰু। মোৰ দদায়ে মৰি ধোঁৱাখোৱা হ’ল। তুমিও ভাঙৰ চিলিম হ’লো। ময়ো মৰি কানিৰ টিকিৰা নহ’লে বন্ধা।”

“এৰা মোৰ পুতাই, কপালৰ লিখন কোনে খণ্ডাব? তোৰ কপালত যদি লেখিছে, তয়ো মৰি কানিৰ টিকিৰা হ’বি।”

“বোপাই, তোমাক কি লাগে?”

“মোৰ জাৰ লাগিছে সোণাই।”

“জুই পুৰাবা নে গাত কাপোৰ ল’বা?”

“জুয়ো নুপুৰাওঁ, গাতো কাপোৰ নেলাগে। মোৰ মইনা, মোৰ ভোকত জাৰ লাগিছে।”

“কি খাবা?”

“ভাং।”

“কি বোপাই, তুমি ভাং খাবলৈ শিকিলা কেতিয়াৰ পৰা? জীয়াই থাকোঁতেতো নেখাইছিলো?”

“মিলাই, সৰুদোষ বৰ দোষ। লগৰীয়াৰ পালত পৰি শিকিলোঁ। সম্প্ৰতি মোক এহোপা ভাং খুৱা, জাৰত ঠক্ ঠক্ কৰে কঁপিব লাগিছে।”

মই চিলিমটো আনি এচিলিম ভাং লগাই ক’লোঁ, “বোপাই খোৱা।”

বোপায়ে উত্তৰ দিলে, “মিলাই, তই আগেয়ে ছপি জুই লগাই দে। মই মুঢ়া মানুহ, তাতে সোলা, হোপাটো টানকৈ মাৰিব নোৱাৰিম।”

মই হোপা মাৰিছোঁ, এনেতে বোপায়ে মাত লগালে, “মিলাই ঔ! তোক মোৰ আক এটা কথা ক’বলগীয়া আছে।”

“কি?”

“চেনিচম্পাক তই বিয়া নকৰাবি।”

“কিয়?”

“তোৰ মাৰে মোক সুখ দিছিল নে?”

“মোৰ আই দন্দুৰী। চেনিচম্পা তো দন্দুৰী নহয়। চেনিচম্পা সোৱাদ।”

“চেনিচম্পা যে দন্দুৰী নহয় তই কেনেকৈ জানিলি? পোনতে দিনচেৰেক তাই তোক তইহে-তই, মইহে-মই কৰিব, কিন্তু পুৰণি হ’লেই দিনৌ পুৱা-গধূলি খুন্দাখুন্দি দন্দৰ তাপত ঘৰত তিষ্ঠিব নোৱাৰা হ’বি। তোৰ মাৰৰ সৈতে মোৰো সেয়ে হৈছিল। আক এটা কথা; ভিৰোতাক ধন-সোণ অলঙ্কাৰ-পাতি সবহকৈ এসোপা দিব নোৱাৰিলে ভিৰোতা বিয়া কৰাব নেপায়, কৰালেই দুদিনতে ঘৰ গুচি বাঁহ-তল হ’ব। অকলশৰীয়া মানুহ একবকম সুখীয়া। ‘অকলশৰীয়া জীৱন, চমকা-চমকে পিয়ন’ বুলি বুঢ়া লোকে কয়। মই জীয়াই থাকি মাৰে সৈতে গৃহবাস কৰি থকাভকৈ, মৰি ভাঙৰ চিলিম হৈ সুখে আছোঁ। তোৰ দদায়েককো সুধিছিলো, সিও মৰি, খুৰীয়েবৰ হাত

সাবি, ধোঁৱাখোৱা হৈ অতি সুখে আছে বুলি কৈছে। হেন জানি মোৰ বোপাই তই বিয়া নকৰাবি।”

“বোপাই, চেনিচম্পা বঢ়িয়া ছোৱালী। তাই কেতিয়াও ভেনে নহয়; বোপাই তুমি ভাঙৰ জালতহে চেনিচম্পাৰ বদনাম কৈছা। বোপাই, তোমাৰ গাত ৰাগি বৰকৈ লাগিছে নে?”

বোপায়ে মোৰ কথাৰ উত্তৰ নিদিলে। বোপাই! বোপাই! বুলি আৰু দুবাৰ মাতি উত্তৰ নাপাই। ৰং কৰি গৈ শোৱাপাটীত উঠি শুই থাকিলো। পিছ দিনা পুৱা দহমান বজাত টোপনি কাতি কৈ থৈ উঠি, বোপাইৰ কথালৈ মনত পৰি, কিবা মনত বিষাদ লাগিল। চেনিচম্পাৰ আশা ভৰসা সোপাকে তাতে এৰি থৈ, টোপোলা-টাপোলা বান্ধি লৈ সেই গাৰ্ভৰ পৰা ওচি গ'লোঁ। ■

## কেকো ককা

অনাই-বনাই আহি বাণ বজাৰ মলুক পাই, তাতে দিনদেক থাকিবৰ মনস্থ কৰি এঠাইত ঠাই ল'লে। তিন দিনৰ ভিতৰতে তেজপুৰৰ তিনি চুকত থকা কানি-ভাঙৰ খোলাৰে সৈতে মোৰ বান্ধ সন্মিলন লাগিল। মই দেখিছোঁ, ত্ৰিভুবনৰ ভিতৰত মই যলৈকে যাওঁ, মোৰ কাম তিনিটাৰ বাহিৰে চাইটা নহয়। লেখৰ এই তিনিটা কামৰ প্ৰথমটো খোৱা, দ্বিতীয়টো বাগি লগোৱা আৰু তৃতীয়টো শোৱা। এই তিনি কামৰ বা গুণৰ খাতিৰত আমুকাই কেতিয়াও বন্ধুৰ অভাৱত নপৰো কিয়নো, আমুকাইৰ নিচিনা নিষ্কৰ্মা বা ত্ৰিকৰ্মা মানুহ ঈশ্বৰে এই পৃথিৱীত নিচেই তাকৰকৈ চৰ্জি থৈছে বুলি নেভাবিবা। চোৰে এ.ৰৰ ঠেং দেখে। কানীয়া ভঙুৱাইও কানীয়া ভঙুৱাৰ ঠেং থাকিলে নেদেখিবৰ একো কাৰণ নাই। গৰ্ব কৰিব নেপায়; তথাপি কওঁ, যে দহ ভকতৰ ভৰিৰ ধূলি এই শ্ৰীমান মিলাৰাম মেধিও এজন লেখৰ ঠেংথকা কানীয়া। গতিকে, তেজপুৰৰ উজ্জ্বল ৰত্ন ভোলাই, ভোবোলা আৰু ভেকোলা বৰকানীয়াইতে আমুকাইৰ ঠেং চকুৰ পচাবতে দেখি পেলোৱাটো আশ্চৰ্য্য কি? আৰু দেখিলে কি তেওঁলোক আমুকাইৰ লগ লাগিল কি।

তোমালোকে মানা বা নামানা, এই পৃথিৱীত সকলোৱেই ৰজা; আৰু সকলোৰে একে ডুখৰি নিজ নিজ ৰাজ্য আছে। মহাৰাণী মোৰ ওপৰত, মই মোৰ ঘৈণীৰ ওপৰত, মোৰ ঘৈণী তেওঁৰ বেটীজনীৰ ওপৰত, বেটীজনী তাইৰ বাঢ়নীটাৰ ওপৰত আৰু বাঢ়নীটাৰ চোতালৰ ধূলি-মাকতিৰ ওপৰত যে ৰজা এই কথা আগম নিগমত বিচাৰিলেও পাবা। আজি যি মহাপুৰুষৰ গুণশীলৰ অলপ আভাষ দিবলৈ কাপ ধৰিছোঁ, তেওঁৰ নাম কেকো ককা। তেওঁ কানি-ভাঙৰ খোলাৰ ওপৰত ৰাজৰাজেশ্বৰ দুতী-পুৰন্দৰ, কানীয়াৰ মনত তেওঁৰ কথা বেদ-বাণী, তেওঁৰ মত মনুৰ মত, তেওঁৰ হুকুম মহাৰাণীৰ আসন। ককাই পৰৰ খবচত পালে, তিনি তোলা কানিৰ টিকিৰা, এশ আঠ চিলিম ভাং আৰু তিনি টেকেলি চাহ একেবাৰিৰ ভিতৰতে পাৰ কৰি দিব পাৰে বুলি তেওঁৰ খ্যাতি আছে, আৰু নিজৰ খবচত হ'লে তাৰে তিনি ভাগৰ এভাগ পাৰে বুলি শুনিবলৈ। আৰু এটা আচৰিত ক্ষমতা তেওঁৰ গাত থকা শুনা গ'ল। ওপৰত কোৱা কানি-ভাং আৰু চাহৰ ঠগি আগবঢ়াই দি প্ৰাৰ্থনা কৰিলে, ককাই জাৰি-জোকাৰি তেওঁৰ টেকেলীয়া পেটৰ পৰা হেনো তিনি বুৰি অতি বিতোপন সাধু উলিয়াই দিব পাৰে।

ভে, ভে, ভো (ভোলাই, ভেকোলা আৰু ভোবোলাৰ সংক্ষিপ্ত নাম)। বান্ধসকলৰ মুখে ককাৰ গুণশীল শুনি, মোৰ ককাৰ মুখপদ্ম দৰ্শন, আৰু তাৰ পৰা বিগলিত অমৃতোপম সাধুকথা



প্রবণ কৰিবৰ লোভ জন্মিল। বজাৰ ওচৰলৈ “বিন্ধুহন্তে নগন্তবাং” জানি গাঁথিব কেঁচা পয়চা ভাঙি কানি ভাং কিনি লৈ তিনি বান্ধ ডে-ডে-ডোবে সৈতে ককাৰ ওচৰ পালেগৈ।

কেকো : “তই কোন ?”

“মোৰ নাম মিলাৰাম। ঘৰ উজনিত।”

“সকাম ?”

“ককাৰে সৈতে আলাপ পৰিচয়। শাস্ত্ৰত কৈছে,

“সংসাৰ বিষবিৰ্হস্য হে ফলে অন্নিতোপমে,

কাইবামৃত বসান্বাদং আলাপঃ সঙ্কটৈ সহ।”

অৰ্থাৎ ককা, সংসাৰ বৰবিহৰ গছৰ গুটিদুটা; ভাং-কানি-ফটিকাৰ বসৰ সোৱাদ লোৱা, আৰু ককাৰ নিচিনা সজ লোকৰ সৈতে আলাপ পৰিচয় কৰা; কাৰণ, “কাইবামৃত” অৰ্থাৎ কোন কেতিয়া মৰে তাৰ নিশ্চয় নাই, আৰু এই দুই কাম নকৰি মৰি গ’লে মানপী জনম হেলাতে গ’ল।”

ককা : “মই সন্তোষ হ’লো, তোৰ শাস্ত্ৰ জ্ঞান আছে। এটা কথা, ফটিকাটো আমাৰ গুৰু-ঘৰৰ পৰা নিবেধ দেখি আমাৰ নচলে। সি দুটা অনুগ্রহত এক প্ৰকাৰ চলি গৈছে।”

“ককাই ঠিক কৈছে” বুলি মূৰ পৌৱাই মই লৈ যোৱা কানি-ভাং আগবঢ়াই দিলো।

ককা : “মিলাৰাম, তই দিনৌ কিমান কানি খাব ?”

“ককা, আতোলামান হ’ব।”

ককা : (মিচিকিয়া হাঁহি) “আজিৰ পৰা তই গাঁথিব কেঁচা পয়চা ভাঙি কানি খাব নেলাগে। নিতৌ এবাৰ আহি মোৰ গাটো চেলেকি গ’লেই তোৰ কাম চলিব।”

ইয়াৰ পিছত ডে-ডে-ডো বান্ধবসকলে সৈতে ককাৰ প্ৰসাদ লৈ কৰযোৰে প্ৰাৰ্থনা কৰিলো, “ককা, এটি সাধু শুনিবৰ ইচ্ছা ব’ল।”

ককা : “বোপা, শাস্ত্ৰ চাৰিখন; আগম, জজম, পুৰাণ, পতঞ্জয়। কোনখনৰ পৰা কয় ?”

“ককা, জজমৰ পৰা এটি কওক, আগম পুৰাণৰ কথা শিশুমতি আমি বুজিব নোৱাৰিম।”

ককাই আবৃত্ত কৰিলে—

“আজি জজমৰ পৰা বিয়োগম পক্ষীৰ সাধু কয়। কাল নলবাই মন দি শুনিবি মোৰ বোপাইহঁত। ব্ৰোতায়ুগত লোণসাগৰৰ পাৰৰ এজোপা শিমলু গছত এক দুৰ্দ্ধৈয় বিয়োগম পক্ষী আছিল। সাগৰ সাতখন। লোণসাগৰ, খিউসাগৰ, ভেলসাগৰ, খালবীসাগৰ, ফটিকাসাগৰ, কানিসাগৰ আৰু পানীসাগৰ। বীপো সাতোটা। জম্ববীপ, শাকবীপ, নৰবীপ, উপবীপ, মালবীপ, লছাবীপ আৰু প্ৰদীপ। এই সাত সাগৰ আৰু সাত বীপত চাৰি মুঠী জীৱৰ বাস। উৰণ, বৃকণ, গজ্ঞন, গমন। ণ্যপৰ যুগৰ শেষত উৰণ জীৱৰ ভিতৰত সেই বিয়োগম পক্ষীয়ে দুটা কণী পাখিলে। উমনি দি থাকোঁতে এটা কণী ঘোলা হৈ ফুটি খিউসাগৰ হ’ল; আৰু সিটো কণী নুফুটি ঠেৰেহা মাৰি হিমালয় পৰ্বত হ’ল। খিউসাগৰৰ ‘দম্বলীস্বত্ব’ পাবৰ অৰ্থে দেৱতা আৰু অসুৰৰ মাজত দুৰ্বোৰ বশ লানিল। বশত অসুৰবিলাক হাবি পলাই আহে এই তেজপুৰ নগৰ পাতি বাস কৰিলে। তেজপুৰৰ কান্ধবী ঘৰৰ ওচৰত যি শিলৰ খুটা-চতি পৰি আছে, সেই খুটা-চতি অসুৰৰ বজাৰ ঘৰৰ খুটা-চতি। ডেনে খুটা-

চতি আজিকালিৰ কোনো শিলা-কুটীয়ে কাটিব নোৱাৰে। শিলাকুটী গাৱৰ গায়ন-বৰাৰ পুতেক মধুৰাম শিলা-কুটীয়েই বৰশিলাকুটী, ইলিনে পটা-গুটি এটাকে সি ভালকৈ কৰিব নোৱাৰে। গায়নবৰাই ইলিনে পুতেকৰ গপত ওফন্দি ফুৰে। কিন্তু সিদিনা এটা পটাগুটি কাটোতেই বৰশিলাকুটীৰ দাঁত নিকট খাই গ'ল। ভোবোলৰ মনত থাকিব পায়, সেই পটাগুটিটোৰেই হলিৰামে সিদিনা ঘৈণীয়েকক গধূলি ভাত নাৰাজি শুই থকা জগৰত চোৰ খুন্দাদি খুন্দিলে। মই ইমানকৈ হলিক হকা-বখা কৰিছিলো, বোলো, তোৰ ঘৈণীয়েকক, জিনো টেকেলাৰ ঘৰত সোমোৱা সেই খহুৱা গৰু চোৰটো পাইছ নে কি, যে ইমানকৈ কিলো? খহুৱাৰ কিন্তু নজৰ ভাল, এগোহালি গৰুৰ ভিতৰত বাছকক্ষীয়া সেই দাঁতে উঠা বগা বদলটোহে হাত দিছিল। সেই বদলটো কিন্তু নিয়াহেঁতেন জিনাৰ হাত ছিগিলহেঁতেন; আৰু এই বছৰলৈ খেতিৰ ডিকান ভাগিলহেঁতেন। জিনাৰ ঘৈণীয়েকে যৌতুকত অনা সেইটো গৰু। জিনাৰ ঘৈণীয়েকে গিৰীয়েকৰ ঘৰলৈ আহি বৰবাপেকক ক'লে, “বোপাই, বকুলীক অনেক ধন-বস্তু দি তুমি উলিয়াই দিলা, মোক একো নেলাগে মাত্ৰ এই বগা বদল গৰুটো দিয়া।” বকুলীক তাইৰ ভায়েক মতিলৈ বিয়া দিছে। লোকে যিয়ে কওক মতি কিন্তু ল'ৰা ভাল, গুণী। সিদিনা যে বালিবধ ভাৱনাত সি অঙ্গদৰ ভাওটো দিলে। ধইন! ধইন! এনে ভাও আগেয়ে কোনেও কেতিয়াও ক'তো দিব পৰা নাই, অমৰাতলীয়া গোসাঁইৰ ঘৰত এই বুঢ়া শৰীলেৰেই আগেয়ে ভালেমান ভাৱনা দেখিছোঁ কিন্তু কৃষ্ণক চিন্তি সেই বালিবধ ভাৱনাৰ নিচিনা ভাৱনা নহ'ব নুপজিব। আইগোসাঁনীয়ে মতিৰ ভাও দেখি ইমান সন্তোষ পাইছিল, যে পিছদিনা ত'ত মতিক মাতি আনি এযোৰ খম্‌খমীয়া মুগাৰ চুৰীয়া বঁটা দিলে। অৱশ্যে মতিৰ কপাল বেয়া, কাপোৰ যোৰ নি সি জাপত ভৰাই থৈছিল, তাতে তাক টুকুৰা-টুকুৰাকৈ নিগনিয়ে কুটিলে। ঘৰত জানো তাৰ কিবা মেকুৰী নাছিল? আছিল। এজনী নহয়, দুজনী নহয়, তিনিজনী। কিন্তু ভড়ুৱা মেকুৰী থকা বা নথকা একে। সিহঁতে এপেটকৈ ভাত খায়, চুৰকৈ পোৰা মাছ, পগোৱা গাৰীৰ খায়, আৰু ফৌচ কৰি ব'দকাচলিত শুই থাকে; নিগনি খৰিবলৈ সিহঁতৰ আহৰি ক'ত? পখিলী বোলা সেই কলীয়া মেকুৰীজনীৰ কিন্তু জাতটো ভাল আছিল। থাকিলে কি হ'ব? সন্মদোষত পৰি স্বভাৱ নষ্ট হৈ তায়ো ডগা গৰু হ'ল। দৈ-কলঙ্গাই গুৱাহাটীৰ পৰা সেই মেকুৰীজনী আনিছিল। কিন্তু আনিলে কি হ'ল, তাইৰ সতি-সন্ততিবিলাক কিবা বিজ্ঞতৰীয়া হৈ দিনে ৰাতিয়ে কেৱল শুই— শুই—”

এইখিনিতে কেকো ককাৰ সাধুৱে “লক্ষৰ পেলোৱা” দেখি মূৰ দাঙি চাই দেখে, ককাৰ চকু জাপ খোৱা, আৰু মূৰে বৰশী টোপাব লাগিছে। এবাৰ মাতিলো, ককা তাৰ পিছত? ককাৰ নাকে উদ্ভৰ দিলে, “ঘোঁট! ঘোঁট!” আৰু এবাৰ ককা বুলি মাতোতেই ভে-ভে-ভো বান্ধহঁতে হাতৰ ঠাব দি হাক দিলে। ইয়াৰ পিছত তিনিউ লাহেকৈ উঠি নিজ নিজ ঘৰলৈ প্ৰস্থান কৰিলো। বাটত আহোঁতে বান্ধহঁতে ক'লে যে ককাৰ নাকে “ঘোঁট” ককাৰ পিছত আৰু তেওঁক মাতিলে দায়। আৰু ক'লে তেওঁলোকেও কেকো ককাৰ বিয়াগোম পক্ষীৰ সাধু অনেকবাৰ শুনিছে, কিন্তু আৰম্ভন হে, মাজ আৰু শেষটো কি, আজিলৈকে তেওঁলোকে শুনিবলৈ পোৱা নাই।

ঘৰলৈ আহি এখাডুখৰীয়া সাধু শুনি পেট কামোৰাৰ ভয়ত, লৰালৰিকৈ পাটিত পৰি চকু মুদিলো। আজিলৈকে বেজাৰ থাকিল, বিয়াগোম পক্ষীৰ সাধুৰ মাজ আৰু শেষ ডোকাৰ জইন মাৰি শুনিবলৈ নেপালো। ■

## আজি

ডাক জাহাজত উঠি গুৱাহাটীমূৰা হ'লো। জাহাজে ভোঁ ভোঁ কৰি উঠিল। উচাপ ৰাই মূৰ দাঙি চাওঁ দেখোন গুৱাহাটীৰ ঘাট। সন্ধ্যা লাগিব খুজিছে। আকৌ তিনিবাৰ জাহাজখনে ভোঁ-ভোঁ-ভোঁ কৰিলে; তৎক্ষণাৎ মনত খুকুৰি হ'ল, এইখন জাহাজ নে ভোমোৰা? সেইখন গুৱাহাটী চহৰ নে এপাহ ফুল? মই হাতেৰে চকুৰ পিকিকট মোহাৰি সন্দেহ ভঞ্জন কৰি দেখিলোঁ, ভোমোৰা নহয় এইখন জাহাজহে, আৰু ফুল নহয় সেইখন গুৱাহাটী নগৰ হে। এইটো নিশ্চয় হ'ল, যে পানীলগা ডিঙিৰে “ভো ভো সভাসদ” বুলি ৰাগ দি সুত্ৰধাৰী ওলোৱাদি, ভগা ডিঙিৰে ভোঁ ভোঁ বাদ দি ডাক জাহাজ গুৱাহাটী ওলালহি। তাহানি বুঢ়ীআইৰ কোলাত বহি সাধু শুনিছিলো, স্বৰ্গবাসীৰ ভোগ উকলিলে লগৰীয়া অলৰাই তেওঁৰ মুখৰ লেখি-ওকলী পিজলা-ওকলী খেপিয়াই খুটীয়াই থাকোঁতেই হঠাৎ তেওঁক গতা মাৰি পৃথিৱীলৈ পেলাই দিলে। টিকিৰা ৰাই ডাক জাহাজত স্বৰ্গসুখ কৰি থাকোঁতেই মোকো আজি টিকিট-বাবুৱে মোৰ হাতৰ পৰা টিকিটখন কাটি লৈ জাহাজৰ পৰা গতা মাৰি পেলোৱা যেন পালো। নৈৰ পাৰত থিয় হৈ ক'লৈ যাওঁ কি ক'বোঁ ভাবিছোঁ, এনেতে দেখিলোঁ কামাখ্যা পৰ্বতটোৱে মোৰ ফালে যেন খেদা মাৰি আহিছে। গতি বিষম দেখি লৰ মাৰি পলাব খোজোঁতে উমানন্দ অশ্বক্লান্তকে আদি কৰি বাকী কেইটা পৰ্বতো মোৰ ফালে টোৱাই খেদি অহা যেন দেখিলো। কি বিপদ। দিনে ৰাতিয়ে ছেদ-ভেদ নোহোৱাকৈ শুই থকা পৰ্বতে উঠি গৰু-মহৰ নিচিনাকৈ চেকুৰি খুচিবলৈ আহে দেখোন। সত্য কি ত্ৰেতাযুগত ইন্দ্রই বজ্জ মাৰি উৰুৱীয়া পৰ্বতবিলাকৰ, আমি ভাটো চৰাইৰ পাখি কটাদি, পাখি কাটিছিল বুলি শুনিছিলো। অৱশ্যে সেই কথা প্ৰমাণ কৰিবৰ ভাৰ ব্যাস বায়িকীৰ গাত। আমাৰ গুৱাহাটীৰ পৰ্বত-পোৱালি কেইটাক তেওঁ বিচাৰি নেপাইছিল নে কি? ইহঁতে দেখোন এই কলিযুগতো উৰি ভদ্ৰলোকক খুটীয়াবলৈ আহে। হয় সেই কালত ইহঁত কলী অৱস্থাত মাকৰ উন্নিত আছিল, নহয় ইহঁতৰ ডেডিয়া কাঁড়পাখি গজা নাছিল; নতুবা ইহঁত পূৰ্বদৰৰ বজ্জৰ হাত সাৰিব পৰাটো অসম্ভৱ। শাস্ত্ৰ পুৰাণৰ কথা দূৰত থাকক, সম্ভৱিতি যে অভিমন্ত্যক সপ্তৰথীয়ে বেৰি ধৰাদি, সাত ফালৰ পৰা সাতোটা পৰ্বতে, সন্ত্ৰ-শন্ত্ৰ ডাক বাহন শূনা এক ঘিলাৰাম বৰমেধি মহাবলীক বেৰি খেদি আহিছে, ইয়াৰ কি হ'ব? ন্যায়বান ঈশ্বৰৰ ৰাজ্যত এনে অন্যায় যুজ দেখিলে ছুঁমি ছুঁমি কৰ্ণত হাত দিকলগীয়া। গুৱাহাটীত আজিও নবকলসুৰৰ গৰ্গশ্বেট আছে নে কি? “কলপুৰবহঁত! কলীয়া টোপনি গধুৰবহঁত। কুকুৰখুলিবহঁত। তহঁতৰ গাত যদি সঁচাকৈয়ে বীৰ পুৰুষৰ ডেজ আছে তেন্তে এটাই কেইটাই একেবেলিৱেই এই নিবন্ত

নিবাহন বীৰ পুৰুষক আক্ৰমণ নকৰিবি। এটা এটাকৈ আহ, ন্যায় ৰণ দি, তহঁতৰ সৈতে যুঁজি চাওঁ। ন্যায় যুদ্ধত সমুখ সমৰত মৰিয়াই তহঁতৰ কঁকাল ভাঙি পেলাই থ'বলৈ মোৰ এই ধোঁৱাখোৱাটোৱেই যথেষ্ট। আৰু মোৰ এই গাঁঠিৰ কটাৰীৰেই, ইস্তৰ বস্ত্ৰই বাকী এৰা বা বিচাৰি নোপোৱা পাখিকেইটা কাটি থবলৈ মই গাত লৈছো।" এইবুলি মুখেৰে ভাবুকি দি, পেটেৰে ত্ৰাহি মধুসূদনক মাতি থপৰু কৰে বহি পৰিলো। চিলনী বনোৱা দি মোৰ মূৰৰ ওপৰত পৰ্বত কেইটাই পাখি মেলি বনাবলৈ ধৰিলে। আকৌ এবাৰ গোবৰ্দ্ধধাৰীক কাতৰ কঠেৰে মাতিলো। কাতৰ প্ৰাণৰ কান্দোন তেওঁৰ কাণত পৰিল, মুহূৰ্ততে পৰ্বত কেইটা পৰ্বত গুচি জুইৰ আগুনি হ'ল; তৎক্ষণাৎ জুইৰ আগুনি গুচি একোপাহ ফুল হ'ল আৰু মই চকু মুদিলো।

চকু মেল খালে। কিন্তু কেই ঘণ্টাৰ মূৰত নেজানো। দেখিলো ৰাতি পুৱাল। চৰাই-চিৰিকতিয়ে গছৰ ডালত বহি বৰগীত গাব লাগিছে। কাষতে তেলিয়াৰ নাও এখনৰ পৰা শুৱালকুছীয়া এজনে "উঠৰে উঠ বাপু গোপাল হে নিশি পৰভাত ভেল" এই বৰগীত ৰাগত দিছে; আৰু মই জাহাজ ঘাটৰ কাষতে বৰগছ এজোপাৰ তলতে শয়ন সুখ লভিছোঁ, এনে স্থলত লাহেকৈ উঠি মনে মনে নগৰৰ ভিতৰ সোমোৱাটোকে বুদ্ধিমানৰ কাম ঠাবালো। পৰমেশ্বৰৰ পৰম কৃপা, যে গুৱাহাটীৰ পুলিচৰ কনিষ্টবলসকলৰ মোৰে সৈতে একে গুৰুঘৰ ভকত। নতুবা তেওঁলোকে মোক ৰাতি কোলাকৈ গছৰ তলৰ পৰা লৈ গৈ চৰকাৰী ছালপীৰাত শুৱাই নথবৰ একো কাৰণ নাছিল। সেই দিনাৰ ভিতৰতে মই থকাৰ দিহাপোহা কৰি ল'লো। মানুহ-মুহুৰেৰে মোৰ মিত্ৰতা হ'ল। লগবীয়া পালো। আৰু গুৱাহাটীয়া কানিভাঙৰ খোলাত মই এটা আকৌৱালে-নোপোৱা মানুহ হৈ পৰিলো। ঠিক যেন মোৰ অভাৱটো গুৱাহাটীয়ে অনুভৱ কৰি শোকাকুল হৈ আছিল, সেই অভাৱ আজি পূৰ হৈ গুৱাহাটী মুখচন্দ্ৰ উজ্জ্বল হ'ল। ঠিক যেন গুৱাহাটীৰ নামঘৰৰ বৰখুটা এটাই বগা ঠঙা এখন কাষতে পাৰি থৈ, খালি হিয়া শূন্য প্ৰাণ লৈ, মিলাৰাম মেথিলৈ বাট চাই আছিল, "মেথি কুকুৰে নিলে খেদি", এই বচন অনুসৰি আজি মেথিক, ওপৰত কোৱা পৰ্বত কুকুৰে খেদি নি নামঘৰৰ ভিতৰত এৰাত, তেওঁ সেই বগা ঠঙাত থপৰু কৰে বহি, সেই বিৰহিনী বৰখুটাত আউজি পৰাত যেন বৰখুটাৰ বৰ প্ৰাণ লীভল হ'ল, বৰ সৰাহৰ বৰ বৰ ভেল-বন্তি খিউ-বন্তিবোৰ জ্বলি উঠিল, আৰু বৰ নামঘৰ ব শুকী হৈ উঠিল।

গুৱাহাটী চহৰ ভোলপাৰ লাগিছে। মহাৰাণীয়ে হেনো মানুহ পঠিয়াই তু লোৱাইছে, আমাৰ দেশত কানীয়া মানুহ কিমান আছে? আৰু কানি খোৱাটো বখা উচিত নে উঠাই দিয়া উচিত? কলিকতাত হেনো ঘাই সভা বহি সাক্ষী-বাদী তলব কৰি তদন্ত কৰিছে যে, কানিক মহাৰাণীৰ মলুকত দহ চাৰিৰ লগতে এচমকা ঠাই দি বখা যাব নে, নাই, ভোট-মাটি উজ্জ্বল কৰি তাক কলিয়াপানীত মেলি দি অহা যাব? আমাৰ অসমৰ পৰাও হেনো কলিকতাৰ ঘাই সভালৈ 'সাক্ষী' ক'বলৈ বৰুৱা ফুকন সকলক চমক দি "গিলিপুৰাণ" কৰি লৈ যাবৰ কাৰণ হৈছে। দেশত মানুহ দুদল হৈছে, এদল কানিৰ পক্ষে, এদল বিপক্ষে।

এই বাতৰি যিদিনা আমাৰ উজনি-বজাৰৰ কানিখোলা পালেহি, আমাৰ সমাজসকলৰ ভিতৰত হলহুল লাগি পৰিল। আমি লৰালৰিকৈ কাউঞ্চিল অব ওৱাৰ (Council of war) আহ্বান কৰি মেলত বহিলো; শনিবাৰে সন্ধ্যা বেলিকা আমি বাৰজন সমজুৱা কানি-খোলাত

গোট খালো। সর্বসম্মতিক্রমে মই সভাপতি বৰিত হ'লো। সভাপতিৰ আসন গ্ৰহণ কৰি শ্বেখৰ গম্ভীৰ ধ্বনিৰে আৰম্ভ কৰিলো—

“সমজুৱা ককাইহঁত। আজি মোক আপোনাসকলে সভাপতি পাতি যি সন্মান প্ৰদান কৰিছে তাৰ ধাৰ মই এই জনমত সুজিব নোৱাৰোঁ। আপোনাসকলে অন্তৰ্ভাৱে শুনিছে, আমাৰ দেশৰ পৰা কানি খোলা তুলি দিবলৈ মহাৰাণীয়ে বিলাতৰ পৰা কটকটী পঠিয়াইছে।”

সকলোৱে : “শুনিছোঁহঁক।”

সভাপতি : “এৰা, বেজাইৰ বাতৰি শুনোতে পলম নেলাগে। তেন্তে এতিয়া আমাৰ কি কৰ্তব্য? কানি আমাৰ বাপতিসাহোন। ই এদিনীয়া বস্তু নহয়। আমাৰ মুখৰ টোপ মহাৰাণীয়ে কি বুলি কাটি নিব খুজিছে? আমাৰ দেহ-লাও, সাদৰৰ বস্তু, দুখ সুখৰ লগৰীয়া, বুকুৰ বান্ধ কানিক ডাৰতেশ্বৰীয়ে কোন ‘চৰাবত’ আমাৰ বুকুৰ পৰা কাটি নিবলৈ ফাং পাতিছে? এই পৃথিৱীত ল’ৰা-তিবোতাৰ বিচ্ছেদ আই-বোপাইৰ হানি, সদায় সহিব পাৰি, কিন্তু কানিৰ বিচ্ছেদ এদিনলৈ সহিব নোৱাৰি।”

সকলোৱে : “নোৱাৰি। নোৱাৰি। সভাপতি ককাই, নোৱাৰি দেও হে!”

সভাপতি : “তেন্তে নো আমাৰ এতিয়া কি কৰা কৰ্তব্য?”

এজন সভ্য : “আমি ধেৱাই কৰিম, কানি-খোৱা উঠাই দিবলৈ নিদিওঁ। মহাৰাণীয়ে আগেয়ে আমি কানীয়া কেইটাৰে সৈতে বশ দিয়ক, তাৰ পিছত হুৰা-জিৰা কখাৰ মীমাংসা হ’ব। বুৰে প্ৰতি শেলুক নহয়। এবাৰ আমাৰ দেশৰ পৰা আফু-খেতি উঠাই দি মহাৰাণীয়ে ছল পাইছে, এইবাৰ আমি নেৰোঁ।”

২য়জন : “বোপা এ। আমি কেইটালু কাইনা আছুহা, যে এমান ডাঙৰ মহাৰাণীহেতি বশ কৰিব পাৰিম? তোহনাই বৰ গণ্ডপ মাৰিলু দেখো। মহাৰাণীৰ কৌজি আমাক গুলিনিহি ফেলালিও তাহনাৰ কপালত কোট দিহাক নাটেই।”

৩য়জন : “ককাই কোৱা কি? শদিয়াৰ পৰা মানাহলৈকে আমাৰ বিমানবিলাক কানীয়া ডকত আছে, এটাই বিলাকৰ একোটা মতি নাই দেখিছে; সকলোৱে একে মতি হ’লে আমি মহাৰাণীৰ কৌজক পাণৰ টিকিৰা কৰি ফুৰুং।”

চতুৰ্থজন : “সভাপতি ককাইৰ অনুমতি লৈ প্ৰথমে মই অলপ কাহি লওঁ, সমজুৱাসকলে যেন দাই নধৰে।”

৩য়জন : “আমি নধৰো দাই, সভাপতিয়েও নধৰে অন্ততঃ ধৰিব নাপায়। আপুনি নিশ্চিন্ত মনে কাহক, হাঁচিয়াওক আৰু যি মন যায় কৰক। আপুনিহে নেলাগে আন সমজুৱাসকলেও এতিয়াই অক্ৰম্বে সেই কাৰ্য্যত আপোনাৰ সৈতে যোগদান কৰি আপোনাৰ উৎসাহিত কৰিব পাৰে। আমাৰ সভাপতিয়ে একো নোবোলে; তাৰ বুলিবলৈ একো নাই, মই ন দি ক’ব পাৰোঁ। চলক, চলক।”

৪ৰ্থজন : (কুহুৰ! কুহুৰ! কুহুৰ!) “মোৰ প্ৰস্তাৱটি এচিকটা মান অতি ক্ষুদ্ৰ, অতি সৰু, য’থ সভাৰ কাৰ্য্য ভালকৈ আৰম্ভ হোৱাৰ আগেয়ে সভাপতিৰ কুশলৰ অৰ্থে সভাসকলে গাইপতি একোটি টিকিৰা পুৰি গাত বল বান্ধি লওক।”

সকলোৱে এই প্ৰস্তাৱত আনন্দ প্ৰকাশ কৰাত সেই মতে কাৰ্য্য হ'ল, আৰু সভাৰ ঘৰ ধূৱলী-কুঁৱলী হৈ পৰিল।

সভাপতি : “সভ্য মহোদয়সকল! আজি মোৰ কুশলৰ অৰ্থে একোটি টিকিৰা পুৰি মোক সন্মানিত কৰা বাবে আপোনাসকলৰ শলাগ ল'লো।”

এনেতে চতুৰ্থ সভ্যজনে আকৌ তিনিবাৰ কাহে।

৫মজন : “সৰ্পনাশ! সৰ্পনাশ! সভাপতি মহাশয় সৰ্পনাশ! আৰু সভ্য মহোদয়সকল সৰ্পনাশ! আপোনাসকলৰ সন্মতিক্ৰমে সেই সভ্যজনক কাহি ল'বলৈ আদেশ কৰা হৈছিল, সেই আদেশ মতে তেওঁ মহা সুখে এবাৰ কাহি ল'লে। গ'ল কথা শুচিল। আকৌ এতিয়া নকৈ তেওঁ সভাৰ মাজত কাহিলে কোন আইন মতে মই জানিব খোজোঁ? সভাপতি ডাঙৰীয়া আৰু সমজুৱাসকল। মই এই দ্বিতীয়বাৰৰ কাহৰ দোৰ্ঘোৰ পতিবাদ কৰোঁ।”

৬ষ্ঠজন : (কুহৰ। কুহৰ।) “মই এই পতিবাদৰ সমৰ্থন কৰোঁ।”

২য়জন : “সমৰ্থন কৰোঁতাজনেও দেখোন কুহৰ কুহৰ কৰিহে সমৰ্থন কৰিলে একা?”

৫মজন : “সৰ্পনাশ! সৰ্পনাশৰ ওপৰত সৰ্পনাশ! ৰে-আইনী, ইয়াৰ বিচাৰ হ'ব লাগে।”

৬ষ্ঠজন : “কেতিয়া কাহিলোঁ হে? গোটেই মিছা কথাষাৰ দেখোন সভাপতিক তুমি টোটক লগালা? সভাপতিয়ে নো মোৰ কি ...? (কুহৰ কুহৰ)”

এনেতে সভাপতি উঠি ক'লে, “বাহিৰা কথা লৈ সময় নষ্ট কৰাটো আমাৰ উচিত নহয়। যাৰ ইচ্ছা কাহক। কাহ ইটি কোনেও ধৰি ৰাখিব নোৱাৰে। এতেকে আপোনাসকলে মিছা বাদানুবাদ কৰি সময় নষ্ট নকৰিব এই মোৰ নিবেদন। বিপদৰ কালত ঘৰুৱা ফুচুৰি কথা লৈ দ্বন্দ্ব কৰিবৰ সময় নহয়। এতিয়া আমাৰ কি কৰা কৰ্তব্য তাৰ মীমাংসা কৰা যাওক। মহাৰাণীৰে সৈতে যুঁজ কৰাটো বলিয়াৰ কথা। বালিচাহীয়ে গজহস্তীৰে সৈতে যুঁজিব নোৱাৰে। আৰু মহাৰাণী আমাৰ ৰজা, সাক্ষাৎ আইমাতৃ। তেওঁৰ বিষয়ে এনে কথা ক'ব নেপায়। মোৰ এটা প্ৰস্তাৱ মনত খেলাইছে জানো আপোনাসকলে কি বোলে, মই কওঁ, আই মহাৰাণীলৈ আমি সকলো কানীয়াই চহী কৰি এখন ভালকৈ লেখি আৰ্জি পঠিয়াই দিওঁইক। সেই আৰ্জিত আমি কান্দি-কাটি সকলো কথা ভাঙি-পাতি লেখিলে, নিশ্চয় আই মহাৰাণীৰ কানীয়া ভকতসকললৈ বেথা লাগিব।”

৬ষ্ঠজন সভাই সভাপতিৰ এই প্ৰস্তাৱ সমৰ্থন কৰিবলৈ উঠোতেই, তেওঁৰ আকৌ এনে কাহৰ জাউৰি উঠিল, যে তেওঁ একো ক'ব নোৱাৰি বহি পৰিল। সি যি হওক, তৃতীয়জন সমজুৱাৰ উৎসাহত একেবেলিয়েই কাহৰ ৰোল তুলি সকলো সমজুৱাই আনন্দ প্ৰকাশ কৰি সভাপতিৰ প্ৰস্তাৱ গজগজীয়াকৈ মঞ্জুৰ কৰিলে। কেৱল পঞ্চমজন সভাই এই প্ৰস্তাৱ মঞ্জুৰীৰ কাহত ঋংকৈ যোগ দিয়া নাছিল।

৭মজন : “মই কিবা বোলেনে প্ৰস্তাপ কৰোঁ যে আমাৰ সভাপতিয়ে এনে দ্বন্দ্বৰ প্ৰস্তাপ কৰা বাবে কিবা বোলেনে তেওঁক আজি আমাৰ উম্মেহতৰ ফালৰ পৰা এচিলিম ভাং, ভিনটা টিকিৰা, এবাটি চাহ আৰু এচমকা গুড় দিবৰ প্ৰস্তাপ কৰা যাওক।”

সকলোৱে হাত-চাপৰিৰে দাং-দোলা কৰি এই প্ৰস্তাবটি ৰাটোলত তুলিলে।

৭মজন : “নিশ্চয় কিবা বোলেনে আই মহাৰাণীয়ে কানি খায়। কানিৰ নিচিনা এটা আপুৰুগীয়া ৰাজভূইয় বস্তু মহাৰাণীৰ অপশো চলে। হেই দৈকি কিবা বোলেনে মই পস্তাপ কৰোঁ আমি হকলোৰে পচা ভুলি এহেৰ বা আদহেৰ কানি এই দৰ্খান্তৰ লগে লগে মহাৰাণীলৈ পঠিয়াই দিওঁহঁক। খাবলৈপালে কলীয়া গোখাইও সজুই হয়, পস্তাপো মই কৰোঁ। নিশ্চয় কানি ভেটী পালে মহাৰাণীয়ে আমাৰ দৰখান্তৰ ওপৰত ভাল লক্ষ্য দিব। আৰু আমাৰ হস্তাপতিক সেই দৰখান্ত লেখিবৰ ভাৰ দিয়া যাওক, এই পস্তাপো ময়ে কৰোঁ।”

সকলো সভাসদে চাপৰি বজাই হৰিধ্বনি দি প্ৰস্তাৱ সমৰ্থন কৰি প্ৰস্তাৱ কৰোঁতাক শলাগিবলৈ ধৰিলে।

ইয়াৰ পাছত সভাপতিয়ে কাকত কলম লৈ সেই সভাতে সমজুৱাসকলৰ আগতে এই আৰ্জি লেখিলে।

“আৰজি মোতালকে দৰখান্ত মিদং কাৰ্য্যক্ষেত্ৰে খোদাবান্দাৰ আগত আমি গোলামইতৰ এই গোচৰ যে আমি অসম মলুকৰ দুখীয়া কানীয়া ভুক্ত; খোদাবান্দাৰ দয়াত খোদাবান্দাৰ মলুকতে অলপ-অচৰপ কানি খাই কোনোমতে পেট প্ৰবৰ্তাই পৰি আহোঁহঁক। শুনিলো বোলে খোদাবান্দাই বিলাতৰ পৰা কটকী পঠিয়াই তদন্ত কৰাই আমাৰ কানি থোৱা বন্ধ কৰিব খুজিছে। যদি এই বাতৰি সঁচা হয় তেন্তে আমি ইমানবিলাক দুখীয়া কানীয়া ভুক্ত থিতাতে মৰিলো। আমাৰ নিচিনা মাখিক মাৰি শ্ৰীচৰণে হাত ক'লা কৰিব খুজিছে কেলৈ ক'ব নোৱাৰোঁ। এই দুখীয়া প্ৰজাসকলক শ্ৰীচৰণে পুঠৌ নকৰিলে কোনে কৰিব? এতেকে বন্দীহঁতৰ খোদাবান্দাৰ শ্ৰীচৰণত এই প্ৰাৰ্থনা, যেন বন্দীহঁতক মৰিয়াই নেমাৰিব। নতুবা খোদাবান্দাক এমুঠি কানীয়া প্ৰাণীৰ বধে ছুব।

“আমাৰ হিন্দ মানুহৰ বাইবোল শাস্ত্ৰত লেখিছে, ‘শুদাশ্বতে নযাতইবং স্ত্ৰীযুৰাজকুলেশ্ব’ অৰ্থাৎ ৰাজকুলীয়া তিবোতা মানুহ ৰজাৰ দুৱাৰলৈ শুদা হাতে যাবনোপায়। সেই দেখি শ্ৰীচৰণলৈ এই আৰ্জিৰলগতে আদসেৰ কানি বাণ্ডি কৰি পঠিয়া গ'ল; শ্ৰীচৰণে অনুগ্ৰহ কৰি ল'লে বন্দীহঁত পৰম কৃতদ্ব্য হয়। এই কানি অতি সুন্দৰ; খাই চালে বন্দীহঁতৰ কথাৰ সঁচা-মিছাৰ পৰখ পাব। বিশেষকৈ এই কানি ভোজন কৰিলে খোদাবান্দাৰ গাটি ফুলৰ চাকি যেন লঘু পাব, গা পিৰনিগিৰায় আৰু খজুৱতি নুঠে বুলি আমাৰ সভাপৰা খোদাবান্দালৈ এই গিৰমিত লেখি দিলো। অধিক আমি কি কম। ইতি পুঃ—

কানিৰ বাণ্ডিটো হেৰোৱাৰ ভয়ত আৰু সোনকালে যাবৰ নিমিষ্টে ব্যাৰিং কৰি পঠিয়ালো, সেই বাবে যেন শ্ৰীচৰণে বিৰম নেপায়।

খোদাবান্দাৰ গোলাম

শ্ৰীমিলাৰাম বৰমেধি সভাপতি

শ্ৰীজিনাবামা শইকীয়া সম্পাদক।

শ্ৰীপিথুৰাম বৰকানীয়া ধনভৰালীকে আদি কৰি উজনি বজাৰৰ দ্বাদশ কানীয়া।”

মই আৰ্জিখন লেখি পঢ়ি শুনাৰত সমজুৱাসকলে ধন্য ধন্য কৰি চাপৰি বজাবলৈ ধৰিলে। এজন উঠি ভেটিয়াই আকৌ প্ৰস্তাব কৰিলে যে আৰ্জি আমাৰ সভাপতিক উম্মেহতৰ পৰা

আৰু দুটা টিকিৰা বেছিকৈ পুৰিবলৈ দিয়া যাওক। কাৰণ আৰ্জিখন বিতোপন হৈছে। প্ৰস্তাৱটো মুখৰ পৰা ওলাওঁতেই মঞ্জুৰ হৈ বহিল।

এনেতে এজন সভাই ক'লে, “সভাপতি মহাশয় আৰু সমজুৱাসকল! মই শুনিছো আমাৰ দেশী মানুহৰ ভিতৰৰে কোনো কোনো দ্ৰোহীয়েই কানিৰ বিপক্ষে সাক্ষী দিবলৈ কলিকতালৈ যাবলৈ ওলাইছে। এই কথা সঁচা হ'লে মই দেখিছোঁ, আমাৰ গাৰ নোমেই পৰম শত্ৰু। ৰাৱনৰ ঘৰত এই কেইটা বিভীষণক আমি অসমীয়া মানুহ হৈ অতদিন ভাল পোহ-পাল দি আছিলোঁহক। এই স্বদেশ-দ্ৰোহী কাঁইট কেইটা উভালি নেপেলালে নহয়। এতেকে ইহঁতক কি কৰা যাব তাৰ এটা বন্দবস্ত হওক।”

৭মজন : “ইহঁত কিবা বোলেনে আমাৰ দেখৰ হত্ৰ। হত্ৰক নিপাত কৰা হাত্ৰৰ মত। এতেকে আমি ইহঁতক কানিৰ বিপক্ষে হাৰী ক'বলৈ যোৱাৰ আগেয়ে বধিবৰ প্ৰস্তাপ কৰোঁ।”

৯মজন : “কেনেকৈ বধিবা? সিহঁত কিবা মাছ নে যে হিজাই সাই থবা? নহিবা সিহঁত সেৰ নে সৰি, যে জুই লগাই ছাই হোপা কৰিবা?”

সভাপতি : “এই প্ৰস্তাবত সমজুৱাসকলৰ যাৰ যাৰ মত তেওঁলোকে হাত তোলক।”

সকলোৱে হাত দাঙিলত এই প্ৰস্তাৱ মঞ্জুৰ হ'ল। এনেতে সভাপতিয়ে মাত লগালে, “শত্ৰুক বধিবৰতো মত স্থিৰ হ'ল, কিন্তু কি উপায়ে কেনেকৈ সেই কাৰ্য্য সাধন কৰা হ'ব, তাৰ এটা নিশ্চয় হওক।”

১০মজন : “অৱশ্যে দাৰে কুৰিয়াই বা টাঙোনেৰে টঙনিয়াই আমি সিহঁতক বধিব নোৱাৰোঁ। তেনে কৰিবলৈ গ'লে কুস্পানীৰ ঘৰৰ পৰা আমাক ধৰি নি ফাঁচী দিব। এনেকুৱাকৈ সেই কাৰ্য্য সাধন কৰিব লাগিব যেন কোনেও আমাক ধৰিব নোৱাৰে। মই প্ৰস্তাব কৰোঁ, ডাঙৰ ম'হ জোক আনি, সিহঁত শুই থাকোঁতে ৰাতি গাই পতি দহোটা পোন্ধৰটাকৈ সিহঁতৰ গাত লগাই দিয়া যাওক। জোকে তেজ খাই টোপনিতে সিহঁতক মাৰি থ'ব।”

৭মজন : “প্ৰস্তাপটো কিবা বোলেনে ঠিক ওলাইছে; কিন্তু পানীত নামি ম'হ জোক ধৰি আনিব কোনে? মোক হ'লে ককাইহঁত, তইতে কাটি ছোৱা ছোৱা কৰিলেও মই পানীত নামিব নোৱাৰোঁ। হক কথা ক'বলৈ লাভ কি, নিতৌ তেল ঘাঁহি কিবা বোলেনে গামোচা চুৰিয়া লৈ গা-ধুবলৈ গৈ নৈৰ পাৰত কিছুমান বেলি বাহি থাকি উভতি ওচি আহোঁ, গাত পানী লগাবলৈ সাহ নহয়।”

এই কথা শুনি সকলো সভাই একে বেলিয়েই ক'বলৈ ধৰিলে, যে সঁচা কথা, আমি কেও পানীত নামিবলৈ সাহ কৰিব নোৱাৰোঁ। শত্ৰুহঁত ৰাতি শুই থকা খোঁটালিত একোৰাহ বৰল বা টেকেলীয়া কোদো মনে মনে এৰি দিয়া যাওক। বৰল কোদোৱে ৰাই সিহঁতৰ দিহা লগালে সিহঁত সাক্ষী ক'বলৈ যোৱাটো হৈছে।

বৰল বা কোদো কোনে ধৰিবলৈ যাব, আৰু ধৰোঁতাক সেই বৰল কোদোৱে নেকামুৰিবৰ কাৰণ কি, এই কথা উঠিলত এই প্ৰস্তাৱ নামঞ্জুৰ হ'ল। আন একো সুবিধাজনক উপায় সেই দিনা সমজুৱাসকলে উলিয়াব নোৱাৰাত আৰু আন এদিনৰ সভালৈ প্ৰশ্ন স্থগিত ৰাখি সভা ভঙ্গ হ'ল। ■



## আমাৰ কানীয়া সভাৰ এক অধিবেশন

আমাৰ গুৱাহাটীৰ কানীয়া ভকতৰ সভাই যে, কেৱল মহাৰাণীলৈ আৰ্জি পঠিয়াই, আৰু ৰাজনীতিৰ ওপৰত বক্তৃতাৰ হোন্দোলনি লগাই বহি থাকে এনে নেভাবিবা; আমাৰ সভাই দুখীৰ দুখী অৱস্থাবে ভাষাৰো উন্নতি কৰে। আমাৰ সভাৰ এক অধিবেশনৰ বিৱৰণ প্ৰকাশ কৰিবৰ মন কৰি আজি ৰাইজৰ আগত আঠু ল'লো। আমাৰ তৰপৰ মানুহক আজি কালিৰ ইংৰাজী লিখা-পঢ়া শিকা তৰপে, বিশেষকৈ সেই তৰপৰ ভিতৰত দাডি-গোফ-ঠুটিৱা সকলে ফু-মাৰি উৰাব খোজে। তাৰ কাৰণ তেওঁলোকে ভেমত ওফন্দি গপত উখহি আমাক বুজিবলৈ চেষ্টা নকৰি, আমি কি কৰোঁ তাৰ ভুল-বলৈ কাৰবাৰ নকৰি, দূৰতে নাক কোঁচাই চেই চেই কৰে। আগৰ বুঢ়া তৰপৰ ভিতৰত কিন্তু আমাৰ এনে অনাদৰ নাছিল। দেহি ঐ! সেই কাল ক'লৈ গ'ল। বুঢ়াসকলে কানি আৰু কানীয়া ভকতসকল কি বস্তু সুন্দৰকৈ বুজিছিল। গতিকে, তেতিয়া আমাৰ আগভাগ, বৰ চক, বৰ মিঠে, ধৰা-বন্ধা আছিল। শিক্ষিত ডেকাসকলে, অৰ্থাৎ "ইস্কুল" "কলেজত" পঢ়া চেঙেলীয়া তৰপৰ ডেকাসকলে, অৰ্থাৎ আমাৰ মতে দুখ-কষ্ট বালকসকলে অসমীয়া ভাষাৰ উন্নতি কৰিবলৈ উঠি পৰি লাগিছোঁ বুলি ঢাক-ঢোল বজাই ফুৰিছে। তেওঁলোকে ঢোলত চেণ্ড দি দি কি ভাষাৰ উন্নতি কৰিছে, তেওঁলোকে আৰু হৰি ভগবন্তই হে জানে, আমি হ'লৈ ক'ব নোৱাৰো। জোনাকী নে কি এখন কাকত উলিয়াই অ, ভা, উ সা, সভা পাতি তেওঁলোকে কলিকতাৰ পৰা ডিব্ৰুগড়লৈকে হেঁদোলদোপ লগাইছে, যেন তেওঁলোকৰ বৰ পুতেকৰ সাদিনীয়াকৈ পতা বৰ বিয়াখনহে। তেওঁলোকে 'ডু নেপায় যে আমি কানীয়া সভাৰ সভাসকলো হাত সাৰটি বহি থকা নাই, আমাৰ সভাতো ৰাজনৈতিক আন্দোলনৰ দৰে ভাষাৰ আলোড়ন হয়; আমিও অ, আ ই, ঈ, সভা কৰোঁহঁক; আমিও "সিদ্ধি-বস্তু, অ, আ, ই, ঈ", পঢ়োঁহঁক। এইটো তেওঁলোকে পাহৰে যে অসমীয়া ভাষাটো আমি কানীয়া ভকতসকলৰো বাপতিসাহোন, তেওঁলোকৰ অকলশৰীয়া বেহানি নহয়; অৰ্থাৎ আমাৰ সভাৰ এজন সভাই কোৱাৰ নিচিনা, তেওঁলোকৰ কাৰবাৰ যৌতুকত পোৱা সমল নহয়। সিদিনা আমাৰ সভাৰ এক বৈঠকত, দৰ্কাচি কানি-টিক্ৰিৰা পোৱাৰ পিছত আমাৰ এজন বুঢ়া সভাই এখন ৰচনা বা বৰ্ণনা পাঠ কৰি তেওঁলোকৰ জোনাকীৰ সম্বন্ধে কেনে মন্তব্য প্ৰকাশ কৰিা ল, তাক অলপো লৰচৰ নকৰাকৈ তলত তুলি দিলো।

“হৰাপতি আৰু হইব মন্দোদৰ ককাইহঁত শুনিবাহঁক :

“মই আজি আমাৰ অসমীয়া ভাষা ভাল কৰিবৰ মনেৰে বক্তৃতা গাবলৈ উঠিছোঁ। জয়জয়তে

কোৱা ভাষা, মোৰ নাও, মনু হাজতোলা। মই দিহিঙৰ থানৰ গোখাই পৰভু ইম্পৰৰ ভিতৰাল হিচ। মই শিৰফুটা মাতঃবৰ লোকৰ ঘৰৰ লৰা। মোৰ ঘৰ ক'ত, মই আজিৰ এই হবাত নকও। তাৰ কাৰণ হ'দিলে, ইয়াকে অলপ-অচৰপ আপোনা-হকলৰ কাণ চুৱাই থব লাগিব যে, পুলিচ বোলা সেই গৰিহা খোৱাবিলাকেৰে সৈতে মোৰ এচিকটামান আখেজা-আখেজি আছে।”

এজন সভ্য : “কওক ককাই আপোনাৰ ঘৰ ক'ত কওক?”

“নকওঁ মোৰ ঘৰ যতে বা নহওক তোৰ কি? তই তাতে লাগিবলৈ খুজিছ নে? পুলিচ তোৰ দদায়েৰ নে কি?”

সভাপতি : “সাজতোলা ককাই, আপুনি বজুতা কৰক, ল'ৰা মানুহৰ কথাত নেলাগিব।

“হবাপতিয়ে কেছা যেতিয়া নেলাগে বাক। শুনা। আমি কানি খাই ক'লা হলো বুলি অসমীয়া ভাষাৰ গোন্ধ নেপাওঁ এনে নহয়। অসমীয়া ভাষাটো, কান্তি অকচি হোৱা হিষ্কিত ডেকাসকলৰ যেনেকুৱা বাপতিসাহোন কানিত ৰুচি থকা আমি কানীয়া ভকতসকলৰোতেনে বাপতিসাহোন। তেওঁবিলাকে আমাক তেওঁবিলাকৰ হভাত লগ নিদিয়ৈ, আমাৰে সৈতে নেখলে, নেলাগে দিব, নেলাগে খেলিব। আমি সুকীয়াকৈ আমাৰ হবাত ভাষাৰ ভাল কৰিম। আমি কানি খাওঁ, তেওঁলোকে ফটিকা ভাং খায়। আমি বাটিত মলি খাওঁ, তেওঁলোকে বটলৰ পৰা ঢালি গিলাচত বাকি খায়। আমি পুৰি খাওঁ, তেওঁলোকে মেৰিয়াই চেলৈউকৈ খায়। এইমাত্ৰ বেলেগ। এনে খলত তেওঁলোকৰ গপটো কিহৰ? ফাইদাংটো কিহৰ? আমাতকৈ এই ভীমটোকাইতৰ বিদ্যা-বুজিৰ টোপোলাটোৱেই বা কিমান গধুৰ? অসমীয়া ভাষাৰ উন্নতি কৰিবলৈ তেওঁলোকে যেনেকৈ এখন ‘জোনাকী’ উলিয়াইছে, মহাপুৰুষ গুৰুজনৰ অনুগ্ৰহত আমিও আমাৰ হবাব পৰা তেনে এখন ‘পোহৰী’ অতি সোনকালে উলিয়াম, আৰু সি জোনাকীতকৈ বেছি পোহৰ হ'ব। কালি দুপৰীয়া গৰখাৱৈত পৰি জিলিকি থকা এইখন তেওঁলোকৰ জোনাকী পাই, শুকাই-উভাই মেলি পঢ়ি চাই তাৰ দুখ-গুণ দেখুৱাই স্বমালোচনা কৰি এইখন বৰ্ণনা লেখি আনিছোঁ; আপোনাৰ সকলে কাণ দি শুনিলে, এটি কানিৰ টিকিবা পুৰিলে যেনে হস্তোখ পোৱা যায় তেনে হস্তোখ পাম।

“গৰখাৱৈৰ অনন্ত হয্যাব পৰা টোপনি ভাঙি তুলি অনা এইখন জোনাকীৰ ওপৰতে লিখা আছে, ‘সপ্তম ভাগ, ২য় সংখ্যা, শক ১৮১৮, মাহ ফাগুন।’ কানি দেখিলে ফুহৰি উগাৰ উঠা ভায়াসকলে কি লেখিছে কি মেলিছে, চাওঁ বুলি জোনাকীৰ প্ৰথম পাত মেলিলেই দেখোঁ, পোনতে আছে ‘গীত’ কাৰণ বুঢ়া হৈ আমুকাইৰ ধৰমত ৰুতি-পুতি হৈছে; ধৰমৰ আলোচনা দেখিলে মই হস্তোখ পাওঁ।

### গীত

“অহং-একতাল

“উঠা একে চিপে অসমীয়া ভাই।

বান্ধা কঁকালন্ত টুকালি আটি।

লোৱা বীৰ সাজ, দিয়া দলিয়াই,

কেচুৱা লৰাৰ বাগৰি গাতি।

বণ-ধ্বজা ধৰি বলা আশুৱাই,  
 তেজাল খোজত কঁপোক মাটি।  
 জানি লোৱা ভাই এৰিবৰ হ'ল,  
 গুণা বনিয়াৰ লাহৰী ছাটি।  
 উঠি কাম কৰা, এৰি দিয়াতুমি।  
 জুহাল-গুৰিৰ কলা দুমটি।  
 ইমানতে ভাই চোৱা মেলি  
 কানি খোৱাখোৱা পেলোৱা কাটি।।  
 সুৰৰি তোমাৰ এনুৱা বিলাই,  
 যাব খোজে হায় বুকু যে ফাটি  
 পেলোৱা এছাৰ মাটি সৰপালি  
 নেথাকিবা আৰু হাত সাবটি।।  
 সকলোৱে কাম কৰা এক মনে,  
 পুৱাৰ তেতিয়া দুখৰ ৰাতি।  
 নহ'লে নিশ্চয় অভিধান মেলি  
 নেপাবা আৰু অসমীয়া জাতি।।”

“কিন্তু ক'ত মহাপুৰুষ গুৰুজনে ভণা 'ৰামক গোসাঁই কৰোহেঁ গোহাৰি' বৰগীত দোখ  
 আনন্দ লভি চকুৰ লোৰে তিতি-বুৰি যাম, দেখোন খালত পৰা অসমীয়াক তুলিবলৈ কিবা  
 হেলৌ-হেছৌ। গীত পদ এফাকি গাই কেতিয়াবা কোনোবাই নাদত পৰা অসমীয়াক তুলিব  
 পাৰে নে? আনহে নেলাগে, চিত্ৰসেন গন্ধৰ্ব ৰজাই অথবা আমাৰ ৰজাঘৰীয়া গায়ন বাপী  
 ৰজাইও এনে অসাধ্য সাধন কৰিব পাৰিছে বুলি শুনা নাই। হায় বিধি! আমাৰ ভয়াহঁতে গছত  
 গৰু তুলিলে, আৰু হোলোঙাৰে কাণ বিজিলে দেখিছো। পাটনাদত ঘটী পৰিলে লেজুৰেহে  
 টান তলিব পাৰি, গীতেৰে নহয়।

প্ৰথমতে, “অহং-একতাল।” হ'ব বিষয়। কাৰণ, তোমাক ভাঙিব পাৰিম। দোতাল  
 তেতাল চৌতালবিলাক হে অমুকাই ভাঙিবলৈ টান পায়। একতাল একে মাৰেই ভাঙিব  
 পৰা যাব। সেই বুলি দোতলাই হওক বা চৌতলাই হওক তাক ভঙা মোৰ যে অভিযাস নাই  
 এনে নাভাবিবা। যেনে কি তালটো হওক মই তাক ভাঙিমই ভাঙিব। শ্ৰীবিষ্ণু! “একতাল”।  
 কি ভুল পঢ়িছিলো। মই বুঢ়া মানুহ বোপাইহঁত, চকুত চলিহাই ধৰিছে; মোৰ চকুত একেবাৰেই  
 আখৰটৰ বোল কলা উদয় নহয় লাহে লাহেহে। সি যি হওক, একতাল যদি উৰাহ পালো।  
 কাৰণ অকলৈ এপটি তাল নেবাঞ্জে; গতিকে বুঢ়াৰ মূৰৰ কামোৰণিৰ ধৰিবৰ হস্ত নাই। আৰু  
 চোৱা, ব্যাকাৰণৰো মান বল। কথাখাৰ হক্ক একতাল দেখি ‘অহং’ প্ৰয়োগ হৈছে। দুতাল  
 নোহোৱাহেঁতেন “আৰাম” আৰু তেতাল চৌতাল হোৱাহেঁতেন “বয়ম” হ'লহেঁতেন।

হইব মন্দোদৰহকল, মই একতাল নেবাঞ্জে বুলি ভাবিছিলো। কিন্তু ভাবিলে কি হ'ব।

কলি কলীয়া তাল এপাটেই বাজি উঠিছে। শুনা : — “উঠা একেচিপে অসমীয়া ভাই।”

“উঠা বহা উজু কাম বুলি মোৰ হলে বিশ্বাস, আনৰ কি ক’ব নোৱাৰোঁ। কিন্তু অসমীয়া ভায়ে যেতিয়া চিপ মাৰি উঠিবলগীয়াত পৰিছে, তেওঁৰফালে দিহা লাগিল বুজিবা! মই কওঁ, এনে অৱস্থাত অসমীয়া ভাই কিজন নুঠাই ভাল; কাৰণ, উঠিব যে তেওঁলোকে কিবা বাঘ-পহু মাৰিব পাৰিব এনে ভৱখা আমি নাৰাখোঁ। বিশেষকৈ, চিপমাৰি জানিবা তেওঁ উঠিলেই আমি আকৌ তেওঁক নপৰাকৈ আউজাই ধৰি থাকিবলৈ মানুহ পাওঁ ক’ত?”

“বান্ধা ককালত টঙ্গালি আটি”

কৃষ্ণ শঙ্কৰ গুৰু! এইটো দেখোঁ নিচলা অসমীয়া কেইটাক বধিবৰ ব্যৱস্থা! কানিত অৰুচি উতনুৱা ডেকাখনে কৰে কি? তেওঁলোকৰ মতলবটো কি? একে বেলিয়েই খোলাখুলিকৈ কৈ দিলেই হয় যে, টঙ্গালিখন ককালত নাটি টেটুত আটা।

“লোৱা বীৰ-সাজ, দিয়া দলিয়াই, কেচুৱা লৰাৰ ঘাগৰি গাতি।” শুনিলা? অসমীয়া কেচুৱা। তেওঁৰ গাত ঘাগৰি গাঁতি আছে। অৰ্থাৎ তেওঁ এতিয়াও আঠীয়া কল ছালি খোৱা অৱস্থাতে। তেওঁ নো সেই কেচুৱাই ৰাম-ৰাৱণ ভীম-অৰ্জুনৰ বীৰ-সাজ পিন্ধি যুজ কৰিবলৈ ওলাব কেনেকৈ হে কোৱাচোন হৰাপতি ককাই? হাতত কাঠৰ হেঙুলীয়া জুৰুকা লৈ যুজিবলৈ ওলোৱা কেচুৱা অসমীয়াৰ পল্টনটো দেখিবলৈ ধুনীয়া নহ’ব নে বাকু?

“উঠি কাম কৰা এৰি দিয়া তুমি

জুহাল গুৰিৰ কলা-ঘুমটি।

ইমানতে ভাই চোৱা চকু মেলি

কানি ধোৱাখোৱা পেলোৱা কাটি।”

আহা হা! জোনাকী কাকত নহয় জানিবা পুৰন্দৰ ৰজাৰ নাতি হে! হুকুম কৰিলে, জুহালৰ গুৰিৰ পৰা উঠ! কালঘুমটি এৰ। কানিৰ ধোৱাখোৱা কাটি পেলা।

হেৰা জোনাকী পৰুৱা! তোমাৰ কিন্তু বৃষিটোৰ গুৰিত কলহ চেৰেক পানী ঢালি আৰু আকোৱালে নোপোৱা কৰি দিব লাগিব; নহ’লে কান্ধ নচলে। যাৰ কাণৰ কাষত ৰিঙিয়াই বা জয়-ঢোল কোবাই চকু মুকলি কৰিবলগীয়া হৈছে, সি “ৰণধ্বজা কৰি” আগুৱাব পৰা লোক হে। এচকু টোপনিৰে কেঁচাঘুমটীয়া অসমীয়াৰ কেঁচা ঘুমটি ভাঙি, কুন্তলকৰ্পৰ বাৰণে যি কৰিলে তুমি অসমীয়াক তাকে কৰিবৰ ফিকিৰত আছা হ’বলা? আমি তোমাৰ ফাকিত সতকাই নপৰো জানিবা। কানিৰ ধোৱাখোৱা পেলাই আমি ৰণধ্বজা হাতত তুলি লম কিহৰ বাবত? ধ্বজা ছপিলে ধোৱা ওলাব নে নাই গাত ৰাগী লাগিব? তোমাৰ ধ্বজা তুমিয়েই লৈ ৰণ কৰা বা পৰ্বত বিদাৰী দেও হে, তাক আমাৰ হাতত নিদিবা। তোমাক খোলাখুলিকৈ কৈ দিওঁ যে আমাৰ ৰণধ্বজা আমাৰ হাতৰ ধোৱাখোৱাবোৰেই, আমি তাক নেৰোঁ।

“সূৰ্যবি তোমাৰ এনুবা বিলাই

যাব খোজে হয় বুকু যে ফাটি।”

আমাৰ বিলাই সূৰ্যবি তোমাৰ বুকু ফাটি যাব বুজিছে যাওক, আমাৰ তাত আপত্তি নাই। কিন্তু আমাৰ হ’লে, তোমাৰ বুকুখন ঠিক্তাল ফটাৰ ফাটি যাব খোজা শুনি জুহালৰ গুৰিৰ

কালঘুমটিটোৱেই ভাঙিব খোজা নাই। কিমধিকমিতি।

“পেলোৱা এছাৰ মাৰি সৰপালি”

‘সৰপালি’টো কেচু কুমটি নহয় দেও হে যে তাক এছাৰ মাৰি পেলায়। সিহঁত আমাক কামোৰা নাই।

“পুৱাৰ তেতিয়া দুখৰ ৰাতি”

পুৱাৰ নোৱাৰিছে আমি আমাৰ বাগী নেৰে মানে নুঠো; বেলি দুপৰিলৈকে শুই থাকিম। ৰাতি পুৱা নুপুৱাৰে সৈতে আমাৰ সম্বন্ধ কি? আৰু ৰাতিটো দুখৰ নে সুখৰ, তুমি কানি খোৱা, তেতিয়া বুজিবা।

“নহলে নিশ্চয় অভিধান মেলি

নেপাৰা আৰু অসমীয়া জাতি।”

‘নেপাম তো। অভিধানৰ পাছত নো অসমীয়া জাতিটো আছে বুলি তোমাক কোনে কলে? পৰ্বতত নো তুমি কাছকলী বিচাৰা কিয়? তুমি কানি খোৱা ভাই তুমি কানি খোৱা, নহ’লে তোমাৰ বুধিৰ চোক নোলায়, এই আমুকাইৰ নিৰহ-নিপানী পৰামৰ্শ।

অসমীয়া ভাষাৰ আকৌ উন্নতি কি? অসমীয়া ভাষাৰে তুমিও কথা কৈছা, ময়ো কৈছোঁ, মোৰ নাতি লৰাপোৱালী ফেৰাইও কৈছে। উন্নতি নহ’লে আমাৰ তিনিউৰো কথা কোৱাত কিবা ব্যাঘাত হবনে? অসমীয়া ভাষাৰ উন্নতি হ’লে, আনৰ লাভ লোকচান যেই কিবা নহওক, আমুকাই কিন্তু বানপ্ৰস্তু হ’ব লাগিব। কাৰণ এই উন্নতি নোহোৱা অবস্থাতে তাক শ্ৰীযুত বুঢ়াৰ শ্ৰীমতী বুঢ়ীয়ে শ্ৰীযুত বুঢ়াৰ ওপৰত যেনেকৈ ব্যৱহাৰ কৰে, তাৰ আকৌ উন্নতি হ’লে শ্ৰীযুত বুঢ়াই বনলৈ নপলাই আৰু কৰিব কি?

মোৰ মতে, অসমীয়া ভাষা শাণ আৰু অসমীয়া বৈণীবিলাকৰ জিভা শণোৱা খুব। শাণ যিমান ভাল হ’ব খুবৰ চোক সিমান ওলাব। মই কওঁ, অসমীয়া ভাষাৰ উন্নতি মতা মানুহৰ দ্বাৰাই কেতিয়াও নহয়, সি তিবোতাৰ দ্বাৰাই হে হ’ব। আৰু তত দিনে আমুকাই ঘৰ এৰি পলাব লাগিব আৰু তাৰ নিমিত্তে তেওঁ প্ৰস্তুত আছেও।” ■

## দদায়েক পদো আৰু ভতিজাক ভদো

গুৱাহাটীৰ পৰা, বেঙা মেলি ধুবুৰী পাই আমাৰ বঙহৰে পদো শইকীয়াৰ ঘৰত আলহী ব'লো। উজনিৰ বঙহৰ ঘৰৰ ল'ৰা আহিছে, এই বুলি শইকীয়া শইকীয়ানী আৰু পুতেক ডেকা শইকীয়াৰ নথৈ বং। আদৰ সাদৰেৰে শইকীয়া-পৰিবাৰে মোক পুতি পেলালে।

সন্ধ্যা লাগি ভগাৰ পিছত, শইকীয়াই মোক সুকীয়াকৈ এৰোটািলিলে মাতি নি বহুৱাই এটুপি ফটিকা উলিয়াই অভ্যর্থনা কৰি ক'লে, “বোপা, তই মোৰ উজনিৰ বঙহৰ ল'ৰা। কতকাল তইতৰে সৈতে মই আঁতৰা আঁতৰি হৈ আছোঁ। তোক কি দিম, কি খুৱাম, মোৰ আছে কি? এটোপা ফটিকাকে বা মোৰ বোপাই। মোৰ ঘৰত কিন্তু মদ, ভাং, কানি আদি সাত সুৰাৰ এক সুৰাও নচলে। বিশেষকৈ, মোৰ ঘৰৰ ঘৈণী আৰু পো এই বিষয়ত বৰ কটকটীয়া। সিহঁতে মোৰ ঘৰৰ চাৰি বেৰৰ ভিতৰলৈ বাগী লগা বস্তু সুমাৰ নিদিয়ৈ। মই বুঢ়া মানুহ, লুকাই-চুৰকৈ এটো আদটোপা কোনোবা কাচিৎ খাওঁ, খালে গাটো অলপ ভাল পাওঁ, এমুঠি ভাত খাব পাৰোঁ।” ইত্যাদি।

এই পাতনিৰ পিছত একোটোপা ফটিকা খাই আনন্দ কৰি মই সেই খোটািলিৰ পৰা বাহিৰলৈ ওলাই আহিছোঁ, এনেতে শইকীয়ানী আহি চকুৰ ঠাৰ দি তেওঁ থকা ভিতৰৰ ঘৰৰ এৰোটািলিলে মোক মাতি নি বহুৱাই তামোল-ছালিৰ বটা উলিয়াই কিছুমা পৰ কথা-বাৰ্তা পাতি ক'লে, “বোপাই, তই আমাৰ উজনিৰ বঙহৰ ল'ৰা; কতকাল তইতৰে সৈতে দেখাওনা নাই; তোক কি দিম, কি খুৱাম, আমি দুখীয়া মানুহ, জ্বাৰি আছে কি? এটুপি সাঁচতীয়া ফটিকা আছে, তাকে দিওঁ বা মোৰ বোপাই। আমাৰ ফৰাৰ কিন্তু এনেবিলাক বস্তু নচলে। আমাৰ ত'ত আৰু পোৰে আমাৰ চাৰি বেৰৰ ভিতৰলৈ এনে বস্তু সুমাৰ নিদিয়ৈ। মই বুঢ়ী মানুহ, গাৰ বিষত কেঁকোৰা হৈ থাকোঁ; সেই দেখি লুকাই-চুৰকৈ কেতিয়াবা কাচিৎ ইয়াৰে এটোপা খাওঁ, খালে গাৰ বিষটো অলপ কম পাওঁ।”

শইকীয়ানীৰ অনুগ্ৰহ আৰু অনুৰোধত দ্বিতীয় বাৰ ফটিকা খাই, লাহেকৈ উঠি বাহিৰলৈ আহি অলপ থিয়খিনি কৰিছোঁ, এনেতে পুতেক ডেকা শইকীয়াই তেওঁৰ শোৱনি ঘৰৰ ভিতৰলৈ মনে মনে মাতি নি ক'লে, “ভাই, তুমি আমাৰ নিজৰ দেশৰ মানুহ, বঙহৰ ঘৰৰ ল'ৰা। বিদেশত নিজ বঙহ পৰিয়ালৰ মানুহ দেখা পালে মনত কি যে আনন্দ হয়, তাক কি কম। ভাই, তুমি গোটেইটো দিন বাঢ়ি দুখ পাই আহিছ। দেখি মনে মনে এটোপা ব্ৰাতি খাবলৈ মাতি আনিিলো। পিতাদেৱে আৰু আয়ে মদ ভাং কানি আমাৰ ঘৰৰ চাৰি বেৰৰ ভিতৰলৈ সুমাৰ নিদিয়ৈ। তেওঁবিলাক সেই বিষয়ত ভাবী 'ষ্ট্ৰিক্ট'। মই কিন্তু ভাই কেতিয়াবা লগৰীয়া পালে এটোপা আদটোপা লুকাই চুৰকৈ খাওঁ।” ইত্যাদি ইত্যাদি।

সি যি হওক, মোৰ পেটত ওপৰাওপৰিকৈ তিনিবাৰ দেশী-বিদেশী ফটিকা পৰিল।

ফকৰাত আছে, “বলি বীৰ, বলি বীৰ, অৰ্দ্ধ হনুমান।” কীৰ্ত্তন পুথিত আছে, “একে পাট শৰে বলি শঙ্কলিলা জীৱ।” আমুকা, বলিৰ সমনীয়া পূৰ্বা বীৰ, বা বলিৰ জোৰৰ বোলজনা বীৰ নাইবা হনুমন্তৰ শাৰীৰ আদৰ্শিনীয়া বীৰ বুলি কোনো ফকৰা বা শাস্ত্ৰৰ মতে প্ৰখ্যাত নহওঁ। তথাপি, এই কথা লক্ষ্য কৰিবলৈ পাহৰিব নেলাগে যে, তিনিবাৰ তিনিপাট শহেহে আমুকাৰ টলাৰ পাৰিলে। মহাবীৰ বলিৰ কিন্তু একেপাটতে স্বৰ্গ লাভ। আমুকাৰ গাত লগা শৰ কিপাট কিন্তু ফটিকাৰ শৰ, গতিকে বলিয়ে খোৱা পাটতকৈ চোকা, এই কথাও লক্ষ্য কৰা উচিত।

ৰাতি ভাত খাবৰ হ’ল। মোক খাবলৈ মাতিলে। কিন্তু শইকীয়া শইকীয়ানী আৰু ডেকা শইকীয়া দেখি অবাক যে, মই ফটিকাৰ জালত, ভাত খাবলৈ যাওঁ ছাৰি, মূৰকে ডাঙিৰ নোৱাৰোঁ, আৰু কথা ক’বলৈ মোৰ জিভাই দোবোল নেখায়। কাণখন দেখি তিনিও তিনিওৰমুখলৈ চাই বিস্ময় মানিলে। অৰ্থাৎ তেওঁলোকে গাইপতি মনে মনে ভাবি আচৰিত হ’ল যে মুঠেই এবাৰ এটোপা ফটিকাই আলহীক কেনেকৈ এনে মডলীয়া কৰিলে।

মোৰ সেই ৰাতি আৰু ভাত খোৱা নহ’ল। ৰাতি এঘাৰমান বজাত বাগীৰ জালটো কমিল যদিও, আৰু ভোকে পেটত শাণে কটাদি কটা ফেল পাইছিলো যদিও, মই লাজতে কাকো নেমাতি টলকা মাৰি শোৱাপাটিতে পৰি থাকিলো।

মোৰ শোৱাপাটিৰ ওচৰতে শইকীয়া আৰু শুঠৰ কি কুৰি বছৰৰ বয়সীয়া এটা ডেকা লৰা বহি নানান বাৰে-ভাৰে ফেল পাতিছে। এনেতে, সেই ডেকা ল’ৰাটোৱে এবাৰ শইকীয়াক সন্মোদন কৰি ক’লে, “দৰাই, তুমি সিদিনা কৰ খোজা সাধুটো কোৱা।”

পদো : “আজি আৰু ক’ৰ লোৱাৰোঁ মোৰ বোপাই ভদো, ৰাতি ভালেখিনি হ’ল, মই শুবলৈ যাওঁ।”

ভদো : “শুবলৈ গ’লে নহয় দৰাই, ৰাতি ভালেখিনি হোৱা নাই। তুমি সদায় মোক এইবিলাক কি ফাঁকি দি থাকা?”

পদো : “তই যেতিয়া সাধু শুনিবলৈ ইমানকৈ ধৰিছ, মোক নেৰ মই জানিছোঁ, তন তেন্তে।”

ভদো : “কোৱা দৰাই, তুমি ক’ব ভাল।” পদো শইকীয়াই আৰম্ভ কৰিলে—

“এক দেশত এক ডাঙৰ বজা আছিল। বজাৰ অনেক কুঁৱৰী, তথাপি বজা অপুত্ৰক। সেই নিমিত্তে বজাৰ মনত সুখ-শান্তি নাই। কুঁৱৰীসকলৰ মনত আৰু বজাৰ সকলো প্ৰজাৰ মনতো সেই বাবে সদায় দুখ। পুত্ৰ ৰত্ন লভিবৰ নিমিত্তে বজাই কত দান ধৰ্ম্ম যাগ যজ্ঞাদি কৰিলে তাৰ সীমা সংখ্যা নাই, তথাপি বজাৰ সন্তান নহ’ল। এদিন বজা পাত্ৰ মন্ত্ৰী সভাসদসকলেৰে সৈতে ৰাষ্ট্ৰসভাত বহি আছে এনেতে ‘মহাৰাজৰ জয় হওক’ বুলি হঠাৎ এজন সন্ন্যাসী আহি বজাৰ হাতত এটা বগৰি দি ক’লে, ‘মহাৰাজ। এই বগৰিটি যি তিবোতা মানুহে খাব তেৱেঁই পুত্ৰবতী হ’ব।’ সন্ন্যাসীৰ এই কথা শুনি বজা পৰম আনন্দিত হৈ বগৰিটো লৈ গৈ বৰকুঁৱৰীক খাবলৈ দিলে। বগৰি খাই কুঁৱৰী গৰ্ভবতী হ’ল। নিৰ্দ্ধাৰিত কালত কুঁৱৰীৰ এটি পিপ্লিপ লৰা উপজিল। বজা আৰু কুঁৱৰীসকলৰ মহা আনন্দ আৰু ৰাজ্য উৎসৱৰ টোত হোন্দোলদোপ লাগিল।

ঈশ্বৰৰ ইচ্ছাত সেই দিনহি বৰকুঁৱৰীৰ লিগিৰী এজনীৰো এটা ল’ৰা উপজিল। বজাৰ কোঁৱৰ আৰু লিগিৰীৰ লৰা একেলগে উমলি ডাঙৰ দীঘল হ’বলৈ ধৰিলে; আৰু দুইৰো মাজত বন্ধুতা জনমিল।

ভদো : “কি অন্যাৱ পদো দৰাই! লিগিৰীৰ লৰাৰে সৈতে বজাৰ কোঁৱৰৰ বন্ধুতা! ই হ’বই নোৱাৰে!”

পদো : “শুনি যা, শুনি যা, হ’ব পাৰে নে নোৱাৰে সেইটো পাচে বিচাৰ কৰা যাব। লাহে লাহে বজাৰ কোঁৱৰ ডেকা হ’ল। অস্ত্ৰ-বিদ্যা আৰু শাস্ত্ৰ-বিদ্যাত তেওঁৰ নিপুণ হৈ উঠিল। এদিন স্বৰ্গদেৱৰ অনুমতি লৈ হয়-হস্তী পদাতিৰে সৈতে কোঁৱৰ মৃগয়া কৰিবলৈ গ’ল। বাছি বাছি শালৰ পৰা দুটা ডেজী ঘোৰা উলিয়াই লৈ এটাত ৰাজকোঁৱৰ আৰু আনটোত লিগিৰীৰ ল’ৰা উঠিল।”

ভদো : “পদো দদাই, তুমি কি অন্যায়া কথা ক’বলৈ লাগিল। ৰাজকোঁৱৰে সৈতে সমানে সমানে ঘোৰাত উঠি কুকুৰখলি লিগিৰীৰ ল’ৰা মৃগয়া কৰিবলৈ গ’ল। এনে কথা কেতিয়াবা হ’ব পাৰে নে?”

পদো : “তই শুনি যা, শুনি যা, শুনিৰে পৰা গোলমাল কৰিবলৈ ধৰিলি কিয়? কোঁৱৰে মৃগয়া কৰি ভাগৰ লাগি এখন সৰোবৰৰ পাৰত জিৰাই ঘোৰাক পানী খুৱাইছে, এনেতে—”

ভদো : “অসম্ভৱ! অসম্ভৱ! ৰাজকোঁৱৰে নিজে ঘোৰাক পানী খুৱাবলৈ যাব কিয় লিগিৰীৰ ল’ৰা থাকোঁতে? দদাই, তুমি লগুৱা ল’ৰা এটাক ইমানকৈ বঢ়াই দিয়াটো একে ভাল কথা নহয় একা!”

পদো : “আঃ! এইটো সাধু-কথাহে, তই অবুজন হৈছ কিয়? শুনি যা। এনেতে সৰোবৰৰ সিপাৰলৈ বজাৰ কোঁৱৰৰ চকু গ’ল। দেখিলে, এজনী পিপ্লি পুৰীয়া কাষত কলহ লৈ পানী নিবলৈ আহিছে। ছোৱালীজনীৰ ৰূপ দেখি ৰাজকোঁৱৰ মুছকুছ গৈ মাটিত পৰিল। লিগিৰীৰ ল’ৰাই ‘সখি কি হ’ল? বুলি আকোঁৱাল মাৰি কোঁৱৰ ধৰি তেওঁৰ মূৰত পানী দিবলৈ—”

ভদো : “কি দদাই, লিগিৰীৰ ল’ৰাই বজাৰ কোঁৱৰক সখি বুলি মাতিবলৈ দিল। কম বিয়াদপ নহয় দেখিছোঁ।”

পদো : “ডেবাবাম অকৰাবাম। শুনি যা, শুনি যা। ই সাধুকথা হে।”

ভদো : “কি সাধু-কথা! দদাই যোৱা! সাধু কথা হ’ল বুলি ৰাজকোঁৱৰক এনে অপমান কৰিবলৈ এৰি দিব পাৰিলে?”

পদো : “একো অপমানৰ কথা নহয়, শুনি যা, শুনি যা। চেতনা, পাই ৰাজকোঁৱৰে লিগিৰীৰ ল’ৰাক ক’লে, সখি—”

ভদো : “আকোঁ? কি সখি হে। দদাই কি সখি? নোম-নেণ্ডৰ বৰ্জিত লিগিৰীৰ ল’ৰাই কোন বাপেকৰ কালৰ সখি পাইছে। ৰাজকোঁৱৰে কেতিয়াও তাক সখি বোলা নাই। জানা পদো দদাই, এইবিলাক বৰ অসহনীয় কথা।”

পদো : “ভদো, তই কিবা কেচুৱা ল’ৰা হ’লি দেখোন। সাধু কথাত আকোঁ কি তই সেইবোৰ নিয়ম বিচাৰিছ? বাক শুন, শুন, এতিয়া। বজাৰ ল’ৰাই লিগিৰীৰ ল’ৰাক ক’লে, সখি, মই যদি সেই সুন্দৰী কন্যাক বিয়া কৰাবলৈ নেপাওঁ, তেন্তে মই এইখিনিতে প্ৰাণত্যাগ কৰিম। তুমি যদি মোক জীয়াই থকা দেখিব খুজিছা, তেন্তে এতিয়াই ইয়াৰ এটা সিদ্ধান্ত কৰা। আৰু মই তিনি সইত খাই কৈছোঁ, তুমি যদি সেই সুন্দৰীক মোক দিব পাৰা, তেন্তে মই বজা হ’লে তোমাক অৰ্দ্ধৰাজ্য দান কৰিম।”

“কি দদাই, তুমি খোপত খোপে বঢ়াই এজনী বান্দীৰ ল’ৰা এটাক অৰ্দ্ধৰাজ্য বজা কৰিবলৈ গৈছা, তোমাৰ ইমান সাহ। সখি থকা যেন দেখিছা হ’বলা?” এই বুলি উঠি নিজৰ ডব্বিৰ পৰা চটি জোতা জোৰ সোলাকোঁ লৈ দদায়েকৰ গালত চটপ চটপ লগাই ভদো ভো ভো কৰে উঠি গুচি গ’ল।

কাপুখন দেখি আমুকোঁৱৰ গাৱ পৰা ফটিকাৰ বাকী বাগী সোপাই ফুৰ ফুৰ কৈ কৰবলৈ উৰি গ’ল। বাতিৰ বাকী কেইডাৰ টলকা মাৰি পাটিতে পৰি থাকি, ফেহুজালি দিওঁতেই পদোৰামৰ ঘৰৰ পৰা মিলাবাম পলাই পত্ৰ।



তৃতীয় অধ্যায়

বেজবক্সৰ চুটিগল্পৰ তৃতীয় সংকলন

# জোনবিৰি

প্রথম প্রকাশ : ১৯১৩ চন



## আমাৰ সংসাৰ

### প্ৰথম দৰ্শন

(ভৱানীৰ বয়স ২২। স্বামী শঙ্কুনাথৰ বয়স ৩০। জীয়েক চেনেহীৰ বয়স ৩ বছৰ। পুৰা ৯ বজা। বৰঘৰৰ ভিতৰ। ভৱানী শোৱাপাটীত। শঙ্কু পাটিৰ কাষত থিয় হৈ।)

শঙ্কু : পিছে তুমি আজি নুঠা নে? ৯ বাজিল। মোৰ কছাৰীলৈ যাবৰ সময়ও হ'লহি; এতিয়ালৈকে ভাত-পানীৰও একো দিহা নহ'ল দেখোন?

(উস্! আস্! কৈ ভৱানীয়ে কেকায়।) কি হৈছে, কেকাইছা কিয়?

(আকৌ দীঘল দীঘল কেকনি) নোকোৱা নো কিয় কি হৈছে?

ভৱানী : কি হ'ব, একো হোৱা নাই। আমি মৰিলেও কিবা কোনোবাই আমাৰ বুজ লওঁতা আছে নে? সকলোৰে কেৱল খাওঁ খাওঁ মূৰ্তিহে। উস্! উস্! দেউতা ঐ —!

শঙ্কু : কি, জ্বৰ হৈছে নে? চাওঁ।

(শোৱাপাটীত বহি ভৱানীৰ ককালত হাত দিয়ে।)

ভৱানী : সেই ফেৰাইহে বাকী আছে। উস্! আস্! ইস্!

(চেনেহীৰ প্ৰবেশ)

চেনেহী : আই, হেল আই, মোল ভোক লাগিছে, দলপান দে।

(পাটীত উঠি মাকৰ গাৰ ওপৰত পৰে)

ভৱানী : উস্! উস্! তইও আহিছনে মোক খাবলৈ? জলপান বুলি মোৰ মূৰটোকে খা। গাৰ নিখত লৰচৰ কৰিব পৰা নাই মই মানুহজনীয়ে, আটায়ে খাওঁ খাওঁ লগাইছে!

শঙ্কু : গা বেয়া যদি উঠিব নালাগে, শুই থাক। মই আজি বেজবকুৱাৰ ঘৰৰ পৰা বিষৰ তেল আনি দিম, সেই তেল ঘহিলেই ভাল হ'ব। চেনেহী আহ, মাৰক আমনি নকৰিবি; মাৰৰ নৰীয়া হৈছে নেদেখিছ। মই জলপান খাবলৈ দিম আহ।

(ঠোন্-ঠোন্ আই কন্দা চেনেহীক কোলাত তুলি লৈ শঙ্কু বাহিৰলৈ আহে।)

### দ্বিতীয় দৰ্শন

(পুৱা ১০ বজা। আলিবাট।)

ঘিণাৰাম পেশ্চাৰ : সেইটি নকলনবিচ ডাঙৰীয়া নে? ৰব মইও গৈছোঁ। আজি আমি

গৰহাজিৰ হুমইক যেন পাওঁ। হাকিম যে খুব সোনকালে কছাৰীলৈ আহিবলৈ ধৰিছে।

শম্ভু : আহক, গৰহাজিৰ নহওঁ, দহহে বাজিছে।

ঘিণাৰাম : আজি আপোনাৰ মুখখন শুকান কিয়? গা ধুবলৈ নহ'ল হ'বলা?

শম্ভু : এৰা, আজি আমাৰ ঘৰ-ঘৈণীৰ গা ভাল নহয়, সেই দেখি ভাত পানী বন্ধা নহ'ল, বাহী গায়ে কছাৰী আহিলো।

ঘিণাৰাম : আপুনি আজি এই চ'ত-মহীয়া দিনটো এই দৰেই কটাব নে কি? নিজেই এমুঠি চাউল বহাই নাখালে কিয়?

শম্ভু : কিবা বান্ধৰা কাকত এসোপা চাই থাকোঁতেই পলম হ'ল, নোবাৰিলো।

ঘিণাৰাম : আপোনাসকল বামুণৰ জীৱ দুৰাকাছৰ নিচিনা লোকেতা; বতাহ খাইও আপোনালোকে তিন দিন কটাব পাৰে। আমি শূদিৰ মখাইহে এসাঁজ খাবলৈ নেপালে পেটৰ পোৰণিত ত্ৰাহিমধুসূদন দেখোঁ। সৌৱা হাকিম এতিয়াহে আহিছে।

(প্ৰস্থান)

### তৃতীয় দৰ্শন

(দুপৰীয়া ১২ বজা। ৰান্ধনি ঘৰ। ভৱানীয়ে বহি ভাত ৰান্ধিছে। চেনেহীয়ে কাষতে থিয় দি কল-কল কৰে কথা কৈছে।)

চেনেহী : আই, এই বল ফুটী মাঠটো মোল, নহয় নে বালু আই?

ভৱানী : হয় এই বৰ পুঠি মাছটো তোৰে, মোক ভাজি অতাবলৈ দে; আগৰপৰা আহুকাল কৰি নেথাকিবি।

চেনেহী : হেল আই হেল, মোল ফালে ঠা ঠোন, আন্দাত আজি জ্বোলনেমাল নে?

ভৱানী : কেপ্‌কেপাই নেথাকিবি দেই, কোনে কলে আগ্ৰাত তেল নেমাৰো বুলি তোক? চাওঁ ওচ, মোক তেলৰ চুপিটো আনিবলৈ দে।

চেনেহী : আই হেল, ভাতে বক্‌বক্ কলে কিয়?

ভৱানী : উতলি কৰে।

চেনেহী : নহয়, নহয়, তই মোক দেউতালে সৈতে দন্দ কলে।

### চতুৰ্থ দৰ্শন

(ৰান্ধনিঘৰৰ মজিয়া। ভৱানী আৰু চেনেহীৰ একেখন কাঁহীতে ভোজন।)

চেনেহী : মোল বল ফুটী মাঠটো তই নেকাবি, হেল আই।

ভৱানী : নেখাওঁ।

চেনেহী : (কান্দি) নেকাওঁ বুলি তই মোল বল ফুটী মাঠটোৰ আদৰ্শিনি কালি। দেউতা কেছালিল পলা আহিলে আজি মই কৈ দিম। ■

## যেনে চোৰ তেনে টাঙোন

কটীয়া মোমাই চৰকাৰী মোমাই। সকলোৰে সৈতে তেওঁৰ মোমাই সম্বন্ধ লাগে। বগৰিগুটি এটাৰ সমান খুটখুট কৰে মোমাইটিক ল'বালৰিৰ বেলিকা চোলাৰ মোনাত সুমাই লৈ যাবলৈকো তুমি সাহ কৰিব পাৰা। তেওঁৰ বয়স কিমান আমি ক'ব নোৱাৰোঁ আৰু কোনে ক'ব পাৰে, তাকো ক'ব নোৱাৰোঁ। আমি সদায় তেওঁক এনে চিন একে ছাবেই দেখিছোঁ, এই মাত্ৰ। এটা উপমা দিওঁ। তোমাৰ সেই জগন্নাথীয়া পকা বঙালাওটো বৰচাঙত তুলি যেনে থৈছা তেনে আছে; আমাৰ এই কটীয়া মোমাইটিও, এই পৃথিৱীৰূপ বৰচাঙত, বিধতাই তুলি থোৱা ভাবেই গৰ্গৰিয়া দি পৰি আছে। সৰিয়হৰ ডুলিৰ বাওৰ মাজত সোমোৱা সৰিয়হটো ভালেমান কাললৈকে তাতে বৈ যায়, জাৰিলে জোকাৰিলেও নোলায়, আৰু সন্তকই লোকৰ চকুতো নপৰে। এই সংসাৰ-ডুলিৰ বাওৰ মাজত আমাৰ মোমাই-কণো, সেইদৰে বিধতাৰ চকুত নপৰাকৈ বৈ গৈছে। মোমাই বৰ টকটকীয়া; এলাহ কাক বোলে তেওঁ ভুলৈ নেপায়। দহ মাইল পোন্ধৰ মাইল বাটক তেওঁ বাট যেনেকৈ নেদেখে। সমান বাটত বৰষ ঘিলা ঘূৰাদি তেওঁ ঘূৰি গৈ থাকে। তেওঁৰ ঘৰ যিখন গাঁৱত তাৰ পৰা জিলালৈ পোন্ধৰ মাইলৰ ওপৰ হ'ব। তেওঁৰ হেনো সেই ফেৰা বাট বুলনি ঘৰৰপৰা বৰঘৰলৈ অহা যেনহে লাগে। ইয়াতেই বুজিবা। দুদিনে চাইদিনে মোমাই জিলালৈ আহি আহি থাকে। মোমাই আহিলে আমাৰ বৰ ৰং হয়। আমি বাহ-ল'ৰাই বেঢ়ি ধৰি “মোমাই আমালৈ কি আনিছা?” “মোমাই অমুক, মোমাই তমুক”, ইত্যাদি কথাৰে তেওঁক নৈথৈ আমনি কৰোঁ। মোমায়ে কিন্তু সেইবোৰত আমনি নাপায়। তেওঁ বৰৰ এঠাৰ আঙঠি; ল'ৰা, ডেকা, বুঢ়া সকলোৰে আঙুলিত কাপ খাই যায়।

কুকুৰীয়া জাৰ। এদিন পুহমহীয়া গধূলি মোমাই জুহালৰ ওচৰত ডুখৰিপীয়া পাৰি বহিছে; তেওঁৰ সৈন্যসামন্ত সভাসদ পাৰিষদ আমি ল'ৰাবোৰো সেই জুহালৰ চাৰিউপিনে একোডোখৰ তেনে ডুখৰি পীৰা পাৰি বহিছোঁ। মোমায়ে হাচটি মেলি বাহঁৰ চূড়াব টোমটোৰ ভিতৰৰ পৰা এটা ভেকুৰী গুটিৰ সমান মেচ মেচ কৰে কলা কানি উলিয়াই কোঁট কৰে গিলি, তামোলছালিত কটাৰী বন্ধাইছে। এনেতে আমি গহীনকৈ মাত লগালোঁ, “মোমাই, এটা সাধু—” গোটেই কথাৰ আমাৰ মুখৰপৰা ওলাবলৈ নৌপাওঁতেই লগে লগে মোমাইৰ মুখৰপৰা এনে এটা ডাঙৰ ভেকাহীয়ে ঢেকেকনি মাৰিলে যে একে ভেকাহীতেই আমি বালক-মণ্ডলী, নিয়াৰিৰ ওপৰত থকা বঙা লোৰ পৰা হাড়বিৰ মাৰত ফিৰিঙতি ওফৰাদি ওফৰি পৰিলো। কিন্তু মোমাইৰ গড়-গতি আমাৰ জনা আছে, প্ৰথম খুন্দাত ৰোপনি ৰখাৰ পাৰিলে, আৰু তুমি

ৰৈ গ'ল। গতিকে, চকু চাওঁতেই আমি গিৰ্জাৰি মাৰি হাঁহি, আকৌ তেওঁক বেৰি ধৰি “সাধুকথা” “সাধুকথা” কৰি চিঞৰিবলৈ ধৰিলোঁ। অলপমান টলকা মাৰি থাকি মোমায়ে মাত লগালে, “তহঁত বৰ দুষ্ট ল'ৰা বুজিছনে? কি সাধু শুনিব?”

আমি আহলাদত গদগদ হৈ ক'লো, “মোমাই তোমাৰ যিহকে ক'বৰ মন যায়।”

মোমাই : “এটাই মোৰ আঙুলিকেইটা ফুটাই দে।”

মোমায়ে এই কথা কোৱা মাত্ৰকতেই আমি এটাইমখাই একেবেলিয়েই আঙুলি ফুটাবলৈ ওলালো। আমাৰ ভিতৰৰ সূযোগ্য দুজনে সেই কাৰ্য্যত মনোনীত হ'ল; আৰু নিমিষতে, এদাৰ ঠেঙুলি ভাঙোতে উঠা দি উঠা ফুটফুট শব্দ কাণ জুৰাই মোমাইৰ আঙুলিৰ গাঁথিৰ পৰা উঠিবলৈ ধৰিলে। মোমায়ে সাধু আৰম্ভ কৰিলে :

“মই যি সাধু ক'ব খুজিছোঁ, তাৰ নাম, ‘যেনে চোৰ, তেনে টাঙোন’। সেই তাৰ নামটো কি? আঃ কুলক্ষণীয়াৰ নামটোৱেই মনত নপৰে। সেই— সেই— আঃ— সেই গৰিহাখোৱাৰ নাম কি?”

আমি : “কাৰ নাম মোমাই?”

“তাৰ। — বোলো, সেই তাৰ যাৰ নামটোৱেই মনত নপৰা হৈছে। মুখত গুটীসাঁচেৰে এচকু কণা, সেই আমতলত ঘৰ যাৰ। বোলো, সেই আমাৰ গাঁৱৰ মোলোক্ষ বহুৱাৰ পুতেক, ৰুদ্ ৰুদ্ ৰুদাই— ঠিক মনত পৰিছে। মোলোকা বহুৱাৰ পুতেক ৰুদ্ৰামে, আজি এবছৰ হ'ল, ভকলৰ ছোৱালীজনী বিয়া কৰাই আনিছে। তাইৰ দুখ (আহা! বপুৰী তাই পৰজন্মত কি পাপ কৰিছিল!) কুলায় পাচিয়ে নধৰে। বপুৰী বৰ বিতোপন ছোৱালী। সি দুৰাচাৰ। পুৰাণগধূলি নিতৌ সি তাইক ঢেকি-খোৰাৰে মৰিয়ায়। মাৰ খাই খাই তাই ঘুঙলাপছলা। দোষত? নহয়, নহয়, মোৰ কুটুম, বিনাদোষত, বিনাদোষত। কোনো জগৰ নাই তথাপি সি তাইক মাৰে। মিছাকৈয়ে দায় খুচৰি উলিয়াই সি তাইক কিলায়। ন দোষে নেপালে পুৰণি দায় খুচৰি উলিয়াই লৈ সি তাইক খুন্দে। ৰেছীয়ে পিঠি পাতি দি সহি থাকে। দিনৌ ইমান মাৰ-কিল খায়, তথাপি বেছেৰীয়ে গিৰিয়েকক সুখে সন্তোষে ৰাখিবলৈ মৰিমুজি যতন কৰে। তাইক মাৰটো কুলাধমৰ নিত্যকৰ্ম। নহ'লে তাৰ হাত খজুৱায়; সুখ নেলাগে, সুত নেলাগে। নহ'লে পাপীক পোকে কামোৰে। পাবও! নৰাধম! তাই কন্দাকটা কৰিলে কিলৰ জাউৰি আৰু বাঢ়ে। সেই মাৰকিলৰ কথা যদি কেনেবাকৈ তাই লোকক ক'লে, বা তাইৰ চিঞৰ-বাখৰ, কান্দোন কাটোন লোকে শুনিবলৈ পালে, তেন্তে মাৰ-কিলৰ জাউৰি সেই দিনা নথৈ বাঢ়ে। ওচৰচুবুৰীয়াই মাৰকিলত হকাৰধা কৰিলে তাৰ হোৰ ঘেণীয়েকৰ পিঠিত দুগুণ উঠে। ইফালে পাঁজীৰ, লোকে শুনিছে লাজটোও আছে। নিলাজ! নিধক! নিলাজৰ আকৌ লাজ, কেকোৰাৰ আকৌ মূৰ! তোম ডেম ফুল পাঁজী! তোমাৰা লাজ হয় তোমাৰা চৰম হয় ননচন! ইষ্টপিট!”

আমি : “মোমাই, কাক ইমানবোৰ গালি পাৰিছা?”

“সেই ডাক। সেই ঘেণীয়েকৰ মঙহ-খোৱাক। ৰুদাই নে কি সেইটোক। উস। এদিন নহয়, দুদিন নহয়, মাহেক নহয়, পৰষেক নহয়, গোটেই বছৰটো সি তাইক খুন্দিয়ে বিয়া কৰি আনিবৰ দিনচেৰেকৰ পিছৰপৰাই বুলিব লাগে, পাপীয়ে তাইক কলাওটিবাদ্য কৰিব লাগিছে।

এনে কথা ক'ত দেখিছা, ক'ত শুনিছা! গাঁৱৰ মানুহে পোনতে হকাবধা কৰিছিল। পাছে এৰি দিলে, তোৰ যি মন যায় কৰ বুলি। তাইক কুটি বাছি খা বুলি। কিয়নো, তাৰ ফল বিপৰীত হয় দেখি। লোকে হকাবধা কৰিলে তাইৰ পিঠিৰ কিলৰ জাউৰি বাঢ়ে। আৰু হকাবধা কলাসকলৰ বটা গালি-শপনি হয়।

“দৈ কলঙনী বাই দৈকলঙীয়া গাৱঁৰ নাম-জ্বলা মাছৰ পোহাৰী। বৰ বুধিয়ক। তইতে তাইক দেখা নাই হ'বলা? তাই দেখিবলগীয়া তিৰোতা, জিলালৈ মাজে-সময়ে আহে। এদিন তইতক দেখুৱাম। দৈকলঙীয়া গাওঁ, ওচৰৰে গাওঁ। এদিন মাহ নোঁচবলৈ আহি দৈকলঙীয়াৰী ৰুদাইৰ ঘৰত উপস্থিত। ৰুদাই ঘৰত নাভি। ঘৈণীয়েকে চোতালতে বহি চকুৰ লো টুকিব লাগিছে। দৈকলঙীয়ানীয়ে মাত লগালে, ‘খাবলই ভাল মাহ আছে, লবি নে আই? কি হ'ল আই হে কিয় কান্দিছ?’

ৰুদাইৰ ঘৈণীয়েক : ‘মাহ নালাগে। একো হোৱা নাই— মোৰ আকৌ কি হ'ব দেও হে।’

দ ক : ‘এনে কথা কিয় কৰ মোৰ আই হে, একো নোহোৱাকৈ মানুহে কান্দে? কি হৈছে মোৰ আই ক?’

“গিৰিয়েকৰ কিল মাৰৰ সকলো কথা দৈকলঙীয়ানীয়ে তাইৰ পৰা উলিয়াই লৈ দুখ পতিয়াই ক'লে, ‘আই, শুন, আজি মই গধূলিকৈ এবাৰ আহিম, আহি তোক মই যিহকে কওঁ তাকে যদি কৰ তেতিয়া তোৰ গিৰিয়েকৰ নিশ্চয় তোক আৰু নমৰা হ'ব।’ ‘বাক বাই তুমি আহিবা গধূলিকৈ; মোক যিহকে কৰিবলৈ কোৱা তাকে কৰিম’ এই বুলি ৰুদাইৰ ঘৈণীয়েকে দৈকলঙীয়ানীক কৈ বিদায় দিলে।”

এইখিনিতে দেখোন আমাৰ কটীয়া মোমায়ে মৌনতাৱলম্বন কৰিলে। আমি কাৰণ বিচানি মোমাইৰ মুখৰ ফালে নিৰীক্ষণ কৰি পালো তেওঁৰ চকু মুদখোৱা আৰু মূৰে বৰশী বোৱা। আমি মাত লগালো, “মোমাই দেখোন তুমি খিতাতে চেঙেলি টোপাবলৈ লাগিলা? তাৰ পিছত?” মোমায়ে লাহেকৈ চকু দুটা মেলি উত্তৰ দিলে, “কিহৰ পিছত?”

আমি : “দৈকলঙীয়ানী বিদায় হোৱাৰ পিছত?”

মোমাই : “কটীয়া মোমায়েৰে চেঙেলি টোপাবলৈ লাগিল।”

আমি : “তাৰ পিছত?”

মোমাই : “চেঙেলি এটা ধৰা পৰিছিল।”

আমি : “তাৰ পিছত?”

মোমাই : “তইতৰ কেপ্‌কেপনিত থাকিব নোৱাৰি এতিয়াই হাতৰপৰা সলকি গ'ল।”

আমি : “যোৱা মোমাই, তুমি কি ধেমালি কৰিবলৈ লাগিলা? দৈকলঙীয়ানী বিদায় হোৱাৰ পিছত কি হ'ল কোৱা?”

মোমাই : “কি হ'ব আৰু, আধ্যা পৰিল।”

আমি : “বাক আধ্যা পৰিল পৰক, আকৌ নকৈ একাধ্যা আবন্ত কৰা মোমাই, নহ'লে আমি নেৰোঁ; বোলো কেতিয়াও নেৰোঁ।”

মোমাই : “নেৰ যদি কৰিলো আবন্ত এই।”

## দ্বিতীয় আখ্যা

গৰু-গাই ঘৰ চাপিল; সন্ধ্যা লাগিল; লাগি ভাগিল; ভাগি এক্কাৰ হ'ল; আৰু কুদাইৰ ঘৰৰ পাছচোতালত দৈকলঙীয়ানীৰ ডিঙিৰ মাত শুনা গ'ল— “অ আইটা!” মাত শুনি কুদাইৰ ঘৈণীয়েক ওলাই আহিল। তাৰ পিছত দৈকলঙীয়ানীয়ে তাইৰ হাতত এটা বস্তু দি, কাণে কাণে অলপমান বেলি ফুচফুচাই কিবা বুধি দি, ওচি গ'ল।

আমাৰ মোমাই ডোখৰে আকৌ টলকা মাৰিলে। আৰু এই দোকমোকালিতে চেলু পাই তেওঁৰ নাকে ওপৰাওপৰিকৈ দুবাৰ মাতিও ল'লে।

আমি : “মোমাই মোমাই! তুমি আকৌ কি টোপনিয়াবলৈ লাগিলা? যোৱা। তাৰ পিছত কি হ'ল কোৱা? মোমাই! মোমাই!”

মোমাই : “কি হ'ল?”

আমি : “তাৰ পিছত?”

মোমাই : “কিহৰ পিছত?”

আমি : “দৈকলঙীয়ানী যোৱাৰ পিছত?”

মোমাই : “দৈকলঙীয়ানী যোৱাৰ পিছত কি হ'ল, কলো নহয়।”

আমি : “কেতিয়া কলা?”

মোমাই : “এতিয়াই।”

আমি : “যোৱা মোমাই, টোপনিৰ জালত তুমি কি কৈছা একো ঠিক নাই। একো নোকোৱাকৈয়ে বলিছা কলো।”

মোমাই : “তহঁত নিতান্ত বুধি-নাইকিয়া ল'ৰা বুজিছনে। দৈকলঙীয়ানী যোৱা কথা কোৱাৰ পাছত মই কি কৰিছিলো?”

আমি : “তুমি নাক ডকাই টোপনিয়াইছিল।”

মোমাই : “তেন্তে? বুজিব নোৱাৰিলি? দৈকলঙীয়ানী যোৱাৰ পিছত গিৰিয়েকে ঘৈণীয়েক দুয়ো খাই শুই থাকিল। আৰু এইখিনিতে এই আখ্যা পৰিল।”

আমি : “পৰিল পৰক, আকৌ নতুন আখ্যা উঠক।”

মোমাই : “মোৰ মুখৰ তামোলখন ভালকৈ পাণ্ডলি নললে নুঠে।”

চুপ-খপাত ডেৱাছালিৰে পাগ-লগা তামোলখন ভালকৈ পাণ্ডলি, সাধু-কথাটোৰ ঘিলা চাইটাত ভালকৈ তেল সানি লৈ মোমায়ে দুনাই লেজু ধৰি ঘৰৰৰকৈ সাধুটো টানি লৈ যাবলৈ ধৰিলে।

“ল'ৰাইত, এই পালোহি।”

## তৃতীয় আখ্যা

পিছ দিনা হালোৱাতলিৰপৰা সোনকালে হাল মেলি ঘৰলৈ উভতি আহি কন্দ্ৰামে ঘৈণীয়েকক মাত লগালে, “ঐ অ’! ৰোলো শুনিছনে হয়? বেগাই আহ।”



ঘৈণীয়েক : “শুনিছোঁ। কি হ'ল? আজি দেখোন ইমান সোনকালে হাল মেলি আহিলা? সেইটো বৌ মাছ ক'ত পালা?”

ৰুদ্ৰাম : “সেই উৰিআম জোপাৰ তলত হাল বাওঁতে নাঙলৰ ফালত এই বৌ মাছটো উঠিল। কেনেকৈ মাটিৰ তলত বৌ মাছটো ওলাল গৈ ক'ব নোৱাৰোঁ। চাচোন, ডক্‌ডক্‌ কৰে জীয়া মাছটো। কাকো নকৰি। ওচৰচুবুৰীয়াই গম পালেই ভাগ বিচাৰি আহিবহি। হৌ, লৈ যা, ভালকৈ টেঙা দি এখন আঞ্জা ৰান্ধ। খুটুৰাচেৰেক ভাজিবিও। মূৰটোৱে সৈতে অলপ মাছ গধূলি সাজলৈকো থৰি। থাকে যদি দুখুটুৰামান কাইলৈকো থলে ভালৈ। ভালৈই কি, কাইলৈকো থবই লাগিব।”

ঘৈণীয়েকে আনন্দ প্ৰকাশ কৰি লাহেকৈ উঠি মাছটো লৈ ভিতৰলৈ গ'ল।

আমাৰ কটীয়া মোমায়ে আকৌ টলকা মাৰিলে। আমি মাত লগালো, “মোমাই ৰলা কৈলৈ? আকৌ টোপনিয়াইছা নে কি? নোটোপনিয়াবা মোমাই, তোমাৰ দুটি ভৰিত ধৰিছোঁইক, বেগাই কৈ অন্ত কৰি পেলালে আৰু তোমাক আমি দিগ্দাৰি নকৰোঁ।”

মোমাই : “তইত বৰ উতনুৱা ল'ৰা বুদ্ধিছনে। ততকে নিদিয়। হতাইতাই। এই আখ্যা পৰিল দেখি ৰৈছোঁ। এতিয়া পালোহি।”

### চতুৰ্থ আখ্যা

এই আখ্যাৰ আদিতে, ৰুদ্ৰাই ঘৈণীয়েকে, “ৰাইজ চোৱাইত ও! মোক বিনাদোষত এই দিনদুপৰতে মাৰি ঘুঙলাপছলা কৰিলে। হে ৰজাৰ শৰণ। ৰাইজ আহাইক ঐ। কিলত মোৰ হাড় মূৰ ভাগি ওড়ি হ'ল।” এই বুলি চিঞৰত গছৰ পাত সৰাইছে। আৰু “নিচিঞৰিবি মোৰ বৌ মাছটো নেৰাঙ্কি কি কৰিলি ক, তোক মই আজি ডোখৰ ডোখৰকৈ কাটিম” এই বুলি ৰুদ্ৰায়ে ঘৈণীয়েকৰ পিঠিত হাত ভৰি সমানে চলাবলৈ ধৰিছে।

কিলৰ জাউৰি আৰু চিঞৰ-বাখৰ আন দিনতকৈ বেছি হোৱা শুনি চাৰিওফালৰ মানুহ বাধ্য হৈ চাপি আহিল। “ৰ, ৰ, কিয় ইমানকৈ তাইক মাৰিছ? নেমাৰিবি” বুলি ৰুদ্ৰামৰ ওপৰত ৰাইজৰ হুকুম পৰিল।

ৰুদ্ৰাই : “কি নেমাৰিম? এইক আজি কাটি ডোখৰ ডোখৰকৈ শিয়াল-কুকুৰক দিম। এই মোৰ বৌ মাছটো কি কৰিলে?”

ৰাইজ : “হেৰ কি বৌ মাছ অ'?”

ৰু, ঘৈণীয়েক : “কি বৌ মাছ, দেউতাসকল আপোনাসকলে তেওঁক শোধকচোন?”

ৰুদ্ৰাই : “কি বৌমাছ। চুবনী কি বৌ মাছ। মই আজি ৰাতিপুৱাই সেই উৰিআমৰ তলত হাল বাওঁতে পোৱা বৌ মাছটো, তোক যে ৰাঙ্কিবলৈ দিছিলো? এতিয়া কি বৌ মাছ বুলি আসৈ মাতিছে।”

ৰাইজ : “হাল বাওঁতে কেনেকৈ বৌ মাছ পালি হেৰ ৰুদ্ৰাই?”

ৰুদ্ৰাই : “হাল বাওঁতে মাটিৰ ভিতৰৰ পৰা নাঙলৰ ফালত উঠিছিল।”

ৰু, ঘৈ : “শুনিলে দেউতাসকল, ৰাইজ, শুনিলে এতিয়া? এনে অস্বভাৱ কথা শুনিলে?”

শুকান মাটিৰ তলত কৰবাত বৌ মাছ থকাটো আপোনাৰকলে শুনিছে নে দেউতাসকল, মই আপোনাৰকলৰ চৰণত দাস্তে তুগ ধৰি চুলি ছিঙি কাতৰ কৰি শুধিছোঁ? দেউতাসকল, এওঁৰ মূৰৰ ঘিউ বেয়া হৈছে, নহ'লে এনে নাভূত নাশ্ৰুত কথা কৈ কিয় মোক এইদৰে চোৰ-কিলোৱা দিব?”

“ঠিক, ঠিক, ই বলিয়া। ইয়াক বান্ধ; নহ'লে ই মানুহদুহ মাৰিব।” এই বুলি ৰাইজে ৰুদাইক ভালকৈ হাতে-ভৰিয়ে বান্ধি একাৰ ঘৰ এখোটালিত পেলাই থৈ দিহাদিহি গুচি গ'ল।

আমি : “মোমাই তাৰ পিছত?”

মোমাই : “তাৰ পিছত আৰু কি, সি বলিয়া সাব্যস্ত হ'ল, আৰু গৰুৰ পথা আৰু হাতীৰ ফইত বান্ধ ফালে। আৰু এই আখ্যা পৰি গ'ল।”

আমি : “নাই পৰা আখ্যা মোমাই, তোমাৰ দুটি ভৰিত ধৰিছোঁ, আৰু তাৰ পিছত কি হ'ল কোৱা?”

মোমাই : “নাই পৰা কিয়? পৰিল, পৰি আকৌ একাখ্যা উঠিল, যাৰ নাম—

### পঞ্চম আখ্যা

এই আখ্যাত ৰুদাইৰ ঘৈণীয়েকে বান্ধ খাই পৰি থকা গিৰিয়েকক অকলৈ পাই, ওচৰ চাপি আহি কাগৰ কাষত লাহেকৈ মাত লগাইছে— “কেনে? মোক নিতৌ মাৰিবানে? আজিৰ পৰা যদি মোক আৰু নামাৰো বুলি সৈ কাঢ়া, তেন্তে, এতিয়াই মই ৰাইজক কৈ তোমাক মুকলি কৰাই দিয়াম। আৰু যদিহে সৈ নেকাঢ়া তেন্তে সদাই এই বলিয়াৰ বান্ধত পৰি থাকিব লাগিব। মাছটো তেওঁ ময়েহে ৰাতি নৌ পুৰাওঁতেই হালোৱাতলিত পুতি থৈ আহিছিলো।”

ৰুদাই : “মই তোৰ আগত সৈ কাঢ়িছোঁ, গুৰুঘৰৰ শপত খাই কৈছোঁ, আজিৰপৰা তোৰ কেতিয়াও নামাৰো। মোৰ দোষ তই ক্ষমা কৰ। মোক মুকলি কৰি দে।”

“ইয়াৰ পিছত, নানা দৰবজাতি দি ভাল কৰিছোঁ বুলি ৰাইজক বুজাই ৰুদাইৰ ঘৈণীয়েকে গিৰিয়েকক মোকলাই দিয়ালে। তইতৰ কটীয়া মোমায়েৰৰ গাৰ কানি-কাপোৰ সোপাই ক'লা হ'ল দেখি তেওঁ টুক-টুককৰে নগৰলৈ গুচি আহিল।” ■

## কনকলতা (ঐতিহাসিক কাহিনী)

প্রথম আধ্যা

তেতিয়া আসামৰ ৰাজপাটত জয়ধ্বজ সিংহ; দিল্লীৰ ৰাজপাটত আউৰংজেব; পুৰন্দৰ-দুৰ্গত শিৰাজী; পুৰন্দৰৰ স্বৰ্গত শিৰাজীৰ “বাবাজী”; ইংলেণ্ডৰ “প্লগত” চাৰ্লচ দ্বিতীয়; হলেণ্ডৰ “প্লগত” উইলিয়েম তৃতীয়; ৰোমৰ বেদীত পোপ পায়চ; আউনীআটীৰ গাদিত দেৱ নিৰঞ্জন; পিকিন নান্‌কিনত কোন আছিল নাজানো; কিন্তু ভিৰতত হ’লে ভিৰত এতিয়া যেনেকৈ আছে তেতিয়াও তেনেকৈয়ে আছিল নিশ্চয়।

দিল্লীৰ আৰংজেবৰ দুৰ্দ্ধৰ সেনাপতি বঙ্গৰ নবাব মিৰজুমলাই আসাম আক্ৰমণ কৰিবৰ অভিপ্ৰায় কৰি যুদ্ধযাত্ৰা কৰি আহিল। দুৰ্গম পথ। গহন বন। বনৰীয়া জন্তুৰে পৰিপূৰ্ণ অটবা অৰণ্য। কিন্তু মহাবীৰ মিৰজুমলাৰ গতিবোধ কৰে কিহে? ডাঠ হাবি তহিলং কৰি বৰটাৰ পাতেৰে গা কাটি, নল খাগৰি ভৰিৰে গচকি জোল কৰি লাহে লাহে বাটকুৰিবাই, দিনটোত পাঁচ ছয় মাইলকৈ আহি মিৰজুমলাই যেতিয়া বীৰদৰ্পেৰে গুৱালপাৰাত উপস্থিত হলহি, তেতিয়া আসাম ৰজাৰ অসমীয়া সৈন্যই অৱজ্ঞাভাৱেৰে যৱনক যুদ্ধ নিদি বাট এৰি দিলে। অসমীয়াৰ হাতত মোগল সৈন্যৰ এই প্ৰথম ঘাট। মোগল সৈন্যই অপমানিত আৰু লাজিত হৈ “বিমানমুখে অধোবদনে” ভৰিৰ দহো আঙুলি ঘনে ঘনে লেখি মহাবাহু ব্ৰহ্মপুত্ৰৰ পাৰে পাৰে বাহুদমফি লাহে লাহে এপথে আহি, বেলি পৰৌ পৰৌ হোৱা সময়ত গুৱাহাটী নগৰত ভৰি দিলেহি। সূৰ্য্য অন্তাচলৰ টিঙত। নবাবে সৈন্য পশ্চিম ফালে মুখ কৰিলে আৰু সৰ্ত্তপণে আঠকাটি আত্মাৰ নাম কৰিলে। কোৱা বাহুল্য যে মীৰজুমলাই যথাসম্ভৱ আৰু যথাবিহিত কোণ্ঠা-কাবাব আৰু মোগলাই -বোষ্ট ভোজন কৰি সেই ৰাতি শয়ন কৰিলে। পিছ দিনা পুৱা হ’ল আৰু মিৰজুমলাই গুৱাহাটী এৰি উজাই গ’ল। বাটত চিমলাগড় আৰু চামধুৰা মানে দুটা অসমীয়া দুৰ্গত মিৰজুমলাই উজুটি ৰাই পৰি দুইটা দখল কৰি থলে। গড়গাঁৱৰ ওচৰত মিৰজুমলাৰ ঘোঁৰাই হেঁসান পাৰিলে, দঁতালে চিঞৰিলে, চিপাহীয়ে দুপ-দুপালে, হিলৈয়ে ধুমুমাতে। জয়ধ্বজ সিংহই এইবোৰ শুনি দৰ আমনি পাই, “আঃ বৰ দিগ কৰিবলৈ লাগিল।” এই বুলি কৈ গড়গাঁও আৰু দুৰ্দ্ধনক দূৰতে পৰিহাৰ কৰি, নামৰূপ নামৰ ঠাইলৈ প্ৰস্থান কৰিলে।

এনে ফলফুল গড়গাঁও চহৰত; আন এবিধৰ ফলফুল চোলাধৰা ফুলৰ দৰত। চোলাধৰা ফুলৰ নাম ডম্বকধৰ; অৰ্থাৎ তেওঁ বিষয়ৰ হিচাপত দিঠকত ৰজাৰ চোলা ধৰে, আৰু নামৰ

হিচাপত সপোনত হৰৰ ডম্বৰ ধৰে। তেওঁৰ জীয়েকৰ নাম কনকলতা; জোৱাই পদৰ উমেদাৰজনৰ নাম কেশৱচন্দ্ৰ। কুমাৰী কনকলতাৰ মনৰ মানুহ কিন্তু গগনচন্দ্ৰহে। কেশৱচন্দ্ৰৰ উপাধি বৰুৱা; গগনচন্দ্ৰৰ উপাধি অজ্ঞাত। সম্ভৱতঃ শইকীয়াই কি হাজৰিকাই কিবা এটা; অপাৰগ পক্ষত বৰা নহৈ নাসাৰে।

চোলাধৰা ফুকনৰ ঘৰ গড়গাঁৱতে। ৰজা জয়ধ্বজ সিংহ আৰু ৰাইজৰ লগতে তেৱোঁ চকু মুদি নবাবৰ আগমন-দেখি, গড়গাঁৱৰ পৰা বহিৰ্গমন কৰিলে।

এটাৰ পিছত এটাকৈ কুমাৰী কনকলতাই তেওঁৰ জীৱনত ষোলটা বসন্ত দেখিলে, লেবিলে আৰু খেদিলে। জ্ঞান-প্ৰাণ অনুভূতি সহানুভূতিৰ তেওঁ সোৱাদ ল'লে। স্বাধীনতাৰ ৰ'দ কাচলিত বহি আপোন ইচ্ছাশক্তিৰ এটোকা-দোটোকা তেওঁ পান কৰিলে। গতিকে তেওঁ দেউতাকৰ চকুৰে বাট নুবলিবলৈকে মনতে থিৰাং কৰি পেলালে।

ওপৰত কোৱা হৈছে যে জয়ধ্বজ সিংহৰ লগত তেওঁৰ বিশ্বাসী বৰুৱা ফুকন আদি বিষয়াসকলো পলায়ন-পৰায়ণ হৈছিল। ৰজাৰ বিশ্বাসী বিষয়া ডম্বৰুধৰ ৰজাৰ লগত সপৰিবাৰে যেতিয়া, তেওঁৰ পৰিবাৰভূক্তৰ অৰ্থে ৰক্ষিত কেশৱচন্দ্ৰও তাতে। কঠাল-এঠা গগনচন্দ্ৰও তেওঁলোকৰ পিছে পিছে; অবশ্যে কনকলতাৰ প্ৰিয়পাত্ৰী; বয়সত কনকৰ ওচৰা-উচৰি; স্বভাৱত মৃদু; বৃষিত টেঙৰী।

ডম্বৰুধৰৰ প্ৰতিজ্ঞা আছিল যে গগনে তেওঁৰ চাৰিটাৰ ভিতৰত ভৰি দিলে, তেওঁক ধৰাই নি ৰজাক কৈ চাওডাঙৰ হাতত সম্পন্ন কৰাৰ কৰাৰ। সেইদেখি গগনৰ গতিবিধি আঁতৰে আঁতৰে।

বাৰিষা মিৰজুমলাৰ সৈন্য গড়গাঁও আৰু মথুৰা পুৰৰ পৰা ইফালে সিফালে চলাচল কৰি ফুৰিব নোৱাৰা হ'ল; আৰু অসমীয়া ৰণুৱাবিলাকৰ martial spirit অৰ্থাৎ যুদ্ধৰ তেজ বাঢ়ি উঠিল। সিহঁতক অসমীয়াই চাৰিউফালৰপৰা চেপি আনিলে। অসমীয়া হিলৈদাৰীৰ হিলৈগুটিন আৰু কাঁড়ীৰ কাঁড়ত মিৰজুমলা সসৈন্যে জলাকলা হ'ল। ১২,০০০ মুছলমান সৈন্যক এমুঠি অসমীয়া সৈন্যই ছমাহলৈ গড়গাঁৱতে বেঢ়ি ধৰি চেপিলে আৰু খুন্দিলে। কোনো কোনো দিনা জয়ধ্বজ সিংহই নিজে আহি আক্ৰমণকাৰী অসমীয়া ৰণুৱাৰ সেনাপতিত্ব কৰিছিল।

তিনিজন লোকে তিনি প্ৰকাৰে ভাবিছিল, — ডম্বৰুৱে ভাবিছিল মীৰজুমলা-ব্যাপাৰৰএটা মীমাংসা হৈ গৈ দেশত শান্তি স্থাপিত হ'লে, তেওঁ গড়গাঁৱৰ ঘৰলৈ উভতি গৈ কেশৱচন্দ্ৰৰ হাতত কনকলতাক সম্প্ৰদান কৰিব। কনকলতাই ভাবিছিল, তেওঁ গগনক সেই কাৰ্যত সহায়তা কৰিব। সেইদেখি এই গোলমলীয়া গোচৰটো সম্প্ৰতি এতিয়া নিৰ্বন্ধকাৰ প্ৰজাপতিৰ “ফাইলত মলতবি” হৈ ৰ'ল।

গগনচন্দ্ৰই জানে, ডম্বৰুৰ কটকটীয়া মুঠিৰপৰা তেওঁ কনকক সৰুকোৱা টান। ডম্বৰুৰ ওচৰত তেওঁৰ কোনো আশা-ভৰসা নাই, সেই দেখি গগনে দুখীয়া হিয়াৰ বোজাটো হিয়াতে ভাৰ বান্ধি লৈ, নিজৰ আৰু দুখৰ এই দুইটাৰ ভাৰ এক দৈব্যৰ ওপৰত দি, ডম্বৰু ধকা ঠাইৰ ওচৰ নাচাপি আঁতৰে আঁতৰে ফুৰিবলৈ ধৰিলে। ডম্বৰুৰ জ্ঞান নাই যে তেওঁ তেওঁৰ নেজত অজ্ঞাতসাৰে গগনক নামৰুপলৈ বান্ধি নিছে। এদিন দূৰত গগনৰ নিচিনা মানুহ এটাৰ হাঁ দেৰি

তেওঁৰ সন্দেশ হ'ল কিজানি সেইটো গগন। সেই দিনাৰেপৰা ফুকনে কনকৰ ওপৰত সাৱধানৰ চকু কটকটীয়া কৰিলে। কিন্তু কনকলতাৰ হাতত গগনৰ দাঁড়ৰ বাতৰি দাঁড়ে।

তৰবৰী কনকৰ বিপুৰা। কনক-গগনৰ বই-বাতৰি খা-খবৰ আমদানি-বপ্তানিৰ সূতী তৰবৰীয়েই। কনকলতাই তৰবৰীক আশা দিছিল — “গোসাঁয়ে যদি মোৰ মনৰ বাজা সিদ্ধি কৰে তেন্তে তোৰ কাণত বাখৰ-পতোৰা সোণৰ লোকাপাৰ আৰিম।” গগনে কৈছিল — “তৰবৰী বাই, মোৰ মনস্কামনা সিদ্ধি হ'লে, তোৰ হাতত সোণ-খটোৰা খক পিছায়।” তৰবৰীয়ে গগনক আশ্বাস দিছিল — “ক'বই ক'বুণী পোৱাদি তুমি আমাৰ আইটীক পাবা।”

### দ্বিতীয় আখ্যা

আন্ধাৰ বাতি। টিপ টিপ বৰষুণ। এনেহে ঘোপমৰা আন্ধাৰ যে মূৰে হাতে নেদেখে, হাতেভৰিৰ উমান নাপায়, ভৰিয়ে মাটি নমনে। এনে বাতি এপৰ যোৱাত জয়ধ্বজসিংহই ছ-অৰা হিলেদাৰী, আৰু এপোণ কাঁড়ীৰে সৈতে আহি, জোপাৰ মাজত সাৱধানে লুকাই থাকি, মথুৰাপুৰীয়া মীৰজুমলাৰ শিবিৰৰ ওপৰত হিলৈৰ গুটি চলাইছে, আৰু বাণ বৰিষণ কৰিছে। মীৰজুমলা নিকপায়। আন্ধাৰত শত্ৰুৱে কৰপৰা লুকাই তেওঁক এইদৰে বিতৰ্ত কৰিছে তাৰ উদ্ধাৰ নাই, দুৰ্গৰপৰা ওলাই আহি কশামুনাকৈ এই আক্ৰমণৰ প্ৰতিৰোধ কৰিবলৈ তেওঁ অক্ষম। মীৰজুমলা ভাবি অস্থিৰ। এনেতে তুৰ্বক খাঁ সেনাপতিয়ে তেওঁক চেলাম দি সমুখ হৈ কলে — “নবাব চাহাব! গোলামৰ অসু্য হৈছে। গোলামক হুকুম দিয়ক, দুৰ্গৰপৰা ওলাই গৈ কাপুকবহঁতক এসেকা দিও।” মীৰজুমলাই মৌন-সম্মতি লক্ষণ প্ৰকাশ কৰিলে। তুৰ্বকে পাঁচোটো চিপাহী লগত লৈ কোঠাৰপৰা ওলাই আহি আন্ধাৰে আন্ধাৰে খুপি খুপি জয়ধ্বজ সিংহৰ ৰণুৱাসকলৰ ফালে খোজ ললে। অসমীয়া ৰণুৱাসকলৰ ফালে খোজ ললে। অসমীয়া ৰণুৱাসকলে তাৰ গম পালে; আৰু ডিলকতে অন্তৰ্জ্ঞান হ'ল। সিহঁত লৰি পলোৱা শব্দ তুৰ্বকৰ কাণত পৰিল; কিন্তু কেনি কলৈ গ'ল, তুৰ্বকে ঠিক কৰিব নোৱাৰিলে। কিংকৰ্তব্য বিমূঢ় হৈ পঞ্চবীৰেৰে সৈতে তুৰ্বক থিয় হৈ বৈ আছে, এনেতে সৌহাৰ্তৰ ফালৰ পৰা সৌ সৌ শব্দ কৰি এডাল কাঁড় আহি তেওঁৰ বাহুত পৰিল। কাঁড়ডাল বাহুতে লাগি ব'ল। তুৰ্বকে উসউস কৰিবলৈ ধৰিলে। তেওঁৰ লগৰীয়া চিপাহী এটাই সেনাপতিৰ বিপদ দেখি জাপ মাৰি ওচৰ পাই, আজোৰ মাৰি কাঁড়ডাল তেওঁৰ বাহুৰ পৰা উঘালি পেলালে। সেনাপতিৰ বাহুৰ পৰা বোহ্মানলে তেজ বৰলৈ ধৰিলে। তুৰ্বক মুৰ্ছিত হৈ মাটিত পৰিল। কাঁড়ৰ মুখত বিহ দিয়া আছিল; গতিকে তুৰ্বকক বিষত জৰ্জৰিত হৈ অনন্ত কাললৈ চকু মুদিলে। সেনাপতিৰ অৱস্থা দেখি উন্মত্ত বাঘৰ নিচিনাকৈ পাঁচ ৰণুৱাই কাঁড় অহা ফালে বিদ্যুৎ সঞ্চেৰে চোঁচা ললে। নিমিষতে সিহঁত অসমীয়া ৰণুৱা জনদিয়েকৰ আগত ঘণহ কৰে পৰিল। অসমীয়া যুঁজাক কেইজনে আকস্মিক বিপদ দেখি কিংকৰ্তব্যবিমূঢ় হল। তেওঁলোকে কি কৰিব, কি নকৰিব থিৰ কৰাৰ আগেয়েই, মুছলমান সৈনিক এজনৰ তৰোৱালৰ কোবত তেওঁলোকৰ এজনৰ মূৰ উৰি গল। দ্বিতীয় অসমীয়াজনৰ ফালেও আন এটা মহম্মদীয় চিপাহীয়ে কোব মাৰিব খোজোতেই, দহ হাতমান দূৰত লুকাই থকা অসমীয়া ডেকা এজনে বায়ুবেগে লৰি আহি দীঘল দাৰে কোব মাৰি সেই চিপাহীৰ মূৰটো তাৰ গলফনৰ

ওপৰৰ পৰা বহাই মাটিত পেলাই দিলে আৰু এক মুহূৰ্তৰ ভিতৰত বাকী চিপাহী কেইটাবো অৱস্থা তেনে কৰিলে।

পাঠক, এক মুহূৰ্তৰ ভিতৰতে পট পৰিবৰ্তন কৰি দিয়া এই ডেকা বাঁৰপুৰুষজন কোন জানা নে? তেওঁ চোলাধৰা ফুকনৰ কন্যা সেই কনকলতাৰ প্ৰিয়পাত্ৰ গগনচন্দ্ৰ। আৰু যাৰ মূৰ মুছলমান সৈনিকৰ তৰোৱালৰ কোবত ধৰাশয়ী হ'ল, তেওঁ কোন জানা নে? -- তেওঁ ডম্বৰু প্ৰিয়, কনকৰ অপ্ৰিয় কেশৱচন্দ্ৰ। আৰু সেই দ্বিতীয় অসমীয়া যোদ্ধাজন, যাক মুছলমান চিপাহীয়ে অস্ত্ৰাঘাত কৰিব খোজোঁতেই মুছলমান চিপাহীৰ মূৰ গগনৰ দৰে কোবত উৰি গ'ল কোন শুনিবা নে? -- তেখেত মহাৰাজ জয়ধ্বজ সিংহ। জয়ধ্বজৰ ভৰি দুটি বৰ পাতল, বৰ চালে; গতিকে এই দুৰ্ঘটনাত তেওঁ আত্মবিস্মৃত নহৈ উলটি লৰ দিলে। লৰ, লৰ, লৰ, আৰু লৰ!

এইখিনিতে কোৱা আবশ্যক যে জয়ধ্বজ সিংহৰ পিছে পিছে আলেঙে আলেঙে গগনচন্দ্ৰইও হাতত ধনু কাঁড় তৰোৱাল লৈ যুদ্ধ চাবৰ মনেৰে আহিল। বুকুৰ বিত গগন সেই দৰে অহা দেখি চোৰাং কৰি তেওঁক চাই থাকি নজৰৰ ওপৰত ৰাখিবলৈ বুলি কনকেই চৰবৰীক পিছে পিছে পঠিয়াই দিছিল। তৰবৰী হিচাপী। তাই তাৰ লগতে আৰু এটা কাম কৰাই ভাল ভাবি, ভাত খাবলৈ পুঠিমাছ গোটাচেনেক ধৰিবৰ মনেৰে জকাই গ'ল; কান্ধত তুলি আনিছিল।

জয়ধ্বজ উধাতু খাই লৰ দি এখন হোলাত পৰিলগৈ। দৈৱক্ৰমে তৰবৰীয়ে সেই হোলাতে জকাই বাই আছিল। ধূপ কৰে পানীত কিবা পৰা শুনি তৰবৰীয়ে একান্তে-মুখাৰে কিবা ডাঙৰ মাছ ওলাইছে বুলি জকাইৰে তাত ছাব মাৰি দিলে; — মাছ নুঠিল, উঠিল জয়ধ্বজ!

ঈশ্বৰৰ অনুগ্ৰহত সেইদিনা জয়ধ্বজ সিংহ দুটা সন্ধটৰপৰা সাৰিল। মুছলমান চিপাহীৰপৰা গগনচন্দ্ৰৰ যহত; পানীত বুৰি মৰাৰপৰা তৰবৰীৰ যহত!

## তৃতীয় দৰ্শন

নামৰপালৈ উভতি গৈ জয়ধ্বজসিংহই তেওঁৰ প্ৰাণৰক্ষা কৰোঁতা দুজনাক বিচাৰি উলিয়ালে। তেতিয়াই তেওঁ গগনক ছকুৰি পাইক, তিনি কুৰি কাঁড়ী, এদুৰি হিলৈদাৰীৰ ওপৰত বৰুৱা পাতিলে; আৰু মুছলমানক খেদাই তেওঁ আকৌ গড়গাঁও লব পাৰিলে, গগনক বৰবৰুৱা পাতিবলৈ গাত ললে। তৰবৰীক জয়ধ্বজে নিজৰ লিগিৰী পাতি কৃতজ্ঞতা পান্ধেৰে বান্ধ খালে।

## চতুৰ্থ দৰ্শন

মীৰজুমলাৰে জয়ধ্বজৰ সন্ধি স্থাপিত হল। দিল্লীৰ বাদসাহলৈ অসমীয়া ৰাজকন্যা, দাস, দাসী, হয়, হস্তী, ধন সোণ উপঢৌকন গ'ল। সসৈন্যে মীৰজুমলাই গড়গাঁও এৰি গুচি গ'ল; আৰু যাওঁতে বাটতে বেজাৰত মৰি থাকিল।

## পঞ্চম দৰ্শন

গড়গাঁৱত কনকলতাৰে সৈতে গগনচন্দ্ৰ বৰবৰুৱাৰ বিয়া সাদিনীয়েকৈ সম্পাদিত হল, - সম্পাদক সৌম্যেশ্বৰ শ্ৰীশ্ৰীজয়ধ্বজ সিংহ মহাৰাজ। সহকাৰী সম্পাদক শ্ৰীডম্বৰুৰ চোলাধৰা

ফুকন। সহকাৰী সম্পাদিকা ডাঙৰীয়াণী চোলাধৰা ফুকননী। প্ৰকাশক, একৈশ জোৰা কালুগঞা ঢুলীয়াৰে শ্ৰীমান গম্ভীৰচন্দ্ৰ ঢুলীয়া ওৰফে “গেৰেলা ঢুলীয়া।” কোষাধ্যক্ষ – শ্ৰীযুত নিদিওঁৰাম বৰভাণ্ডাৰ বৰুৱা। বুৰঞ্জী বা উপন্যাস লেখক এই মই।

বিয়াৰ অন্তত মধুৰেণ সমাপয়েৎ কৰি জলপান খাই গুচি অহা হ'ল। – অৱশ্যে পূৰ্বৰজন্মত: আৰু কিজানি আশীৰ্বাদ দিও আহিছিলো “দৰা কন্যাৰ হৰাগৌৰী বসতি হওক” বুলি।

কনকলতা আৰু গগনৰ দাম্পত্য জীৱন নিশ্চয় সুখৰ ছোঁৱিল বুলি অনুমান কৰিছোঁ, কাৰণ ইহজীৱনতো সিদিনা আমি লক্ষীমপুৰৰ কাছাৰীত চোলা ধৰা ফুকনৰ ঘৰৰ বাঁকচন্দ্ৰক কেৰাণীৰ মাচিয়াত বহি কলমত ধৰা দেখি আহিছোঁ; ডম্বৰু নিবৰ্বংশ হোবাইহেঁতেন এইটো হোৱা অসম্ভৱ। ■

## নাঙলুচন্দ্ৰ দাস

নাঙলুচন্দ্ৰৰ চিনাকিৰ নিমিত্তে দৰকাৰী তিনিটা কথা,— বাপেকৰ নাম; মাকৰ নাম আৰু ঘৰ; এতেকে সেইবোৰ তলত দিয়া গ'ল— বাপেকৰ নাম লয়না; মাকৰ নাম দেওবৰী আৰু ঘৰ উত্তৰ লক্ষীমপুৰত। এই ত্ৰিবেণীৰ সঙ্গত নাঙলুচন্দ্ৰৰ উদ্ভৱ। লয়না বংশৰ আগৰ ইতিবৃত্তৰ তত্ত্ব লয়না পৰিবাৰৰ গুহা-গহুৰত নিহিত আছিল দেখি আগেয়ে আমাৰ জানিবৰ উপায় নাছিল; সম্প্ৰতি নাঙলচন্দ্ৰ বৰুৱাই (আগৰ নাঙলু দাসে) সেই গুপ্ত ইতিবৃত্তৰ তত্ত্ব প্ৰকাশ কৰি যি কৈছে, মুঠতে তাৰ সাৰাংশ তলত দিলোঁ— তেওঁলোকৰ আদি পুৰুষজনৰ নাম আৰ্য্যকুমাৰ। তেওঁ জ্ঞাতিত বৰ-কায়স্থ আছিল। খ্ৰীষ্টীয় একাদশ শতাব্দীত তেওঁক কানাকুজৰ নৰপতি অৰিমৰ্দ্দনে ৰাজদূত কৰি অসমৰ ৰজাৰ ওচৰলৈ কোনো ৰাজকাৰ্য্যৰ গুৰুভাৰ দি প্ৰেৰণ কৰে। তেওঁ সেই কাৰ্য্য সুচাৰুৰূপে সম্পাদন কৰি প্ৰত্যাগমন কৰিবৰ আয়োজন কৰোঁতেই অসম ৰজাই তেওঁৰ যোগ্যতাৰ প্ৰমাণ আৰু বদনকান্তি পৰিদৰ্শন কৰি তেওঁক ৰাখি স্বৰাজ্য আৰু উজ্জ্বল কৰিবৰ মনেৰে অতি অনুনয় বিনয় কৰি ৰাখি উত্তৰ লক্ষীমপুৰ অঞ্চলত দাস-দাসী, ভূমি আদি দান কৰি স্থাপন কৰিলে। শাস্ত্ৰত কয়, কমলা সদায় চঞ্চলা। 'সমায়ান্তি যদা লক্ষ্মী নাৰিকেলফলান্মুবৎ। বিনিৰ্য্যতি যদা লক্ষ্মী গজভূক্তকপিথবৎ।' লক্ষ্মী আৰ্য্যকুমাৰৰ ঘৰত তেওঁলোকৰ তিনি পুৰুষলৈকে থাকি শেহত উৰু-উৰু চাটি-ফুটি কৰিবলৈ ধৰিলে। গতিকে তেওঁ এদিন ডফলাৰ উপদ্ৰৱৰ চেলু লৈ এই প্ৰাচীন পৰিবাৰ পৰিত্যাগ কৰি অন্যত্ৰ গতি কৰিলে। এই পৰিয়ালৰ নামনিৰ দশম পুৰুষ লয়নাত আকৌ লক্ষ্মীয়ে 'ঈষদ্ধাস্যপাত' কৰিলে। লয়নাই জীৱনৰ প্ৰথম ভাগত হাতী-মাউতৰ বিষয় ভোগ দখল কৰি তাৰ পিছত ওচৰৰ খাপলৈ উঠি ফান্দী হয়। ফান্দী হৈ খেদা-চিকাৰত তেওঁ অনেক দস্তী ধৰি তেওঁৰ গৰাকীক দিছিল বুলি কিস্বদন্তি আছে। লয়নাই পাঁচ টকা চিকাকপ বেতনৰ পৰা আৰম্ভ কৰি পোন্ধৰ টকা চুকি পাইছিলগৈ বুলি উজনি অঞ্চলত প্ৰচাৰ।

১৮৯১ চনত কমলেশ্বৰ বৰুৱা মুনচুপ লক্ষীমপুৰলৈ বদলি হৈ যায়। তেওঁ যদিও আগৰ গঢ়-গতিৰ মানুহ আছিল, তথাপি বৰ্তমান প্ৰথানুসাৰে ইংৰাজী বিদ্যা শিকাৰ পক্ষপাতী আছিল। সেই দেখি তেওঁ লক্ষীমপুৰলৈ গৈয়েই তাত ইংৰাজী স্কুল এখন পাতি দি ৰাইজৰ হিত চিন্তিলে। অনেক কাল হাতী ফন্দিয়াই ফন্দিয়াই ফান্দী লয়নাই আমনি পাই বয়সৰ লগতে লগ লাগি ভাগৰি পৰি ঘৰতে বহি আছিল, এনোঁতে মুনচুপ ডাঙৰীয়া লক্ষীমপুৰলৈ গ'লত তেখেতক উপাসা-ভৰসা কৰি কেছাৰীত তেওঁ তেখেতৰ টেকেলাৰ বাবটো ল'লে আৰু সেই নতুন



স্কুলতে পুতেক নাঙলুক নাম লগাই দি ইংৰাজী শিকিবলৈ লগাই দিলে।

ইয়াৰ পিছত অনেক কথা অনেক বতৰা হয়, যিবোৰ এৰি দি চমু কৰি লৈ আমি আগ বাঢ়ি যাম। কালক্ৰমত লয়নাই স্বৰ্গাবোহণ কৰিলে আৰু তাৰ পিছত চোকাবুধীয়া নাঙলুৱে ডিব্ৰুগড়ৰ ইস্কুলত এণ্ট্ৰেঞ্চ পঢ়িবলৈ আহিল। ডিব্ৰুগড়ত তেওঁ মীনকান্ত পেঞ্চাৰৰ ঘৰত থাকি লাচনি-পাচনি কৰি পঢ়িবলৈ ধৰিলে।

মানুহৰ শৰীৰৰ ভিতৰৰ শিৰডালেপতি একো একোটা ক্ষমতাৰ সোঁত অন্তৰ্ভাহিনী সৰস্বতী নৈৰ দৰে লুকাই বৈ থাকে, আৰু সেই ক্ষমতাৰ বিশেষ শিৰডাল কোনো কাৰণত ফুটিলে সেই ক্ষমতাৰ উহ ওলাই পৰে। সম্প্ৰতি আমাৰ এই উপাখ্যানৰ ঘাই ভাৱবীয়া নাঙলুচন্দ্ৰৰো শিৰ এডালত আজি প্ৰথমতে ঘঁহনি এটা লাগি ফুটা হৈ জ্বৰপৰা কিবা শক্তি এটাৰ উহ ওলাই পৰিল। মীনকান্ত পেঞ্চাৰৰ শিৰীষ নামে আঠ বছৰীয়া জীয়েক এজনী আছিল, ছোৱালীটি দেখিবলৈ বৰ ধুনীয়া। পেঞ্চাৰৰ ঘৰ পাই নাঙলুৱে প্ৰথমতে এই ছোৱালীটি দেখিলে। দেখা মাত্ৰকতে বিদ্যুত সঞ্চাৰে তেওঁৰ ধমনিত প্ৰবাহিত কাব্যৰসৰ উহ উঠিল; অৰ্থাৎ উজ্বলকৈ কথাটো কলে এনেকুৱা হয়, — ৰূপহী শিৰীষৰ ৰূপে নাঙলুৰ কবিতাৰ শিৰডালত টান টোকাৰ এটা মাৰি ফুটাই দিলত তাৰপৰা তেওঁ কবিতাৰ ৰস ফি ফি কৰে ওলাবলৈ ধৰিলে। লাভৰ ভিতৰত, নাঙলুৰ দু-অনা পইচা খৰচ হল। অৰ্থাৎ তেতিয়াই নাঙলুৱে শ্ৰীৰামপুৰীয়া কাগজ এক দিন্তা কিনি আনি চতুৰ্দশপদী, দ্বিপদী, ত্ৰিপদী, আপদী, বিপদী, নানাবিধৰ শ্ৰেয়, প্ৰণয়, বিবহ, বিচ্ছেদ, মিলন, মিশ্ৰণ আদি কবিতা লেখিবলৈ ধৰিলে। তেওঁৰ সেই জতুৱা কবিতাৰ নমুনাৰ নিমিত্তে পাঠক-সকলৰ ক্ষুধা বাঢ়িব পাৰে, সেইদেখি তলত টুকি দৃশ্যৰী দিলো —

“শিৰীষ সেউতী,

তমাল মালতী লবঙ্গ বাগী গুলাল।

এতিয়াই দেখা দি, প্ৰাণ হৰি নি,

বাগি গি কলৈ পলাল।”

এদিন এটা ক্ষুদ্ৰ ঘটনা ঘটিল, যাৰ বৃহৎ ফল বা কুফলত নাঙলুৰ জীৱনত প্ৰথম অখণ্ডৰ মিলিল। সেইদিনা দেওবাৰ। দুপৰীয়া খাই-বৈ উঠি নাঙলুৱে শিৰীষক আদৰকৈ মাতি নি তেওঁৰ পঢ়া খোটালাত সুমাই, কবিতাৰ বহীটো মেলি স্বৰচিত কবিতা এটিত তেওঁৰ প্ৰাণৰ সোপাকে আবেগ আৰু উদ্বেগ ঢালি দি পঢ়ি শুনাইছে; এনেতে দেবাৎ সেইফালেই মীনকান্ত পেঞ্চাৰ যাওক। নাঙলু কবিৰ কাব্যভূমুকৰ ধ্বনি তেওঁৰ কাণত পৰিলত, তেওঁ কি হৈছে চাওঁ বুলি হঠাৎ সেই খোটালাত সোমালগৈ। নিলাজী ফুলৰ পাতত হাত লাগিলে পাতবোৰ জাপ খাই গ'ল, আৰু মূৰে সৈতে মুখ লাজত ওলমি পৰিল। মীনকান্তই নাঙলুৰ হাতৰপৰা বহীটো ধাপ মাৰি কাঢ়ি আনি তাত চকু ফুৰাই চালে। তেওঁ দেখি অবাক হল যে সি শ্ৰেয়-কবিতাবে ভৰা, আৰু কবিতাৰ শাৰীয়ে শাৰীয়ে তেওঁৰ একগিমান জীয়েক শিৰীষৰ নাম।

ঘটনাটোৱে এনেকৈ মেৰপাক লোৱা দেখি-শিৰীষে বিলম্বিত কৰে হাঁহি মাত লগালে “এতিয়া কেনে! নাঙলু ককাইদেও, এতিয়া কেনে। মই নকৈছিলো, দেউতাক কৈ দিম বুলি?” এইবুলি জাপ মাৰি শিৰীষে দেউতাকৰ ডিঙিত সাবটি মাৰি ধৰিলে আৰু ক'লে “দেউতা,

নাঙলু ককাইদেৱে সদায় মোক মাতি আনি, বহীটো মেলি এইবিলাক কিবা পদ পঢ়ি শুনায়। আৰু মোৰ নাম কাঢ়ি ফোচ্ ফোচ্ কৰি দীঘলকৈ উশাহ টানে, আৰু চকুৰ পানী ঢোকে। মই তোমাক কৈ দিম বুলি ভাবি থাকোঁতেই আজি তুমি দেখিলাই।”

তেতিয়াই মীনকান্তই নাঙলুৰ কবিতাৰ বহীটো ফ্ৰোক কৰি অগ্নিদেৱতাক অৰ্পণ কৰি তাৰ পাঞ্চভৌতিক দেহৰ কাঠসংস্কাৰ কৰিলে; আৰু নাঙলুক তেওঁৰ ঘৰৰপৰা বহিষ্কৃত কৰি দি ঘৰৰ পানীপচাত লগা কবিতাৰ অগ্নি এই ব্যৱস্থাৰ পানীৰে নুমাই পেলাই নিশ্চিত হ'ল।

মীনকান্ত পেস্কাৰৰ ঘৰৰপৰা খেদা ৰাই নাঙলুৱে মনটোত এমুনকৈ বেজাৰ ভৰাই লৈ গৈ ডিব্ৰুগড়ৰ আন এজন চিনাকি মানুহৰ ঘৰত আশ্ৰয় ল'লে। শিৰীষৰ অদৰ্শন-অগ্নিয়ে যদিও তেওঁৰ হৃদয় দহি অঙ্কৰা-খৰি যেন কৰিছিল, তথাপি বুদ্ধিমান দৃঢ়-প্ৰতিজ্ঞ নাঙলুৱে অলপ দিনৰ পিছতে ঠন ধৰি ভালকৈ মন পুতি পঢ়ি দি এষ্ট্ৰেঞ্চৰ মহলাত উঠিল। তেতিয়া এষ্ট্ৰেঞ্চত উঠিলেই কুৰি টকা জলপানীৰ আলমত কলিকতাত এফ,এ, পঢ়িবলৈ গল।

কবিতা কেয়াবনৰ নিচিনা; তাৰ জইন মৰা টান। চোতালৰ কেয়াবন যিমানকৈ তুমি চুককি পেলোৱা, দুদিনৰ মুৰত আকৌ তাত তাৰ গজালি দেখিবলৈ পাবা। কলিকতাত অসমীয়া ছাত্ৰৰ “মেচ”ত থাকি নাঙলুৱে এফ,এ, পঢ়োতে পঢ়োতে আকৌ লাহে লাহে তেওঁৰ কবিতাই গজালি মেলিলে। আকৌ তেওঁ বাইৰণ, শ্যোণিৰ আৰ্হিৰে ক্ষুদ্ৰ ক্ষুদ্ৰ খণ্ড কবিতা ৰচনা কৰিবলৈ ধৰিলে। তেওঁৰ বহী কবিতাৰে পূৰ হ'ল।

পুৰণি “শিৰীষ”ৰ ঠাইত তেওঁৰ কবিতাৰ “হিৰইণ” (Herione) এইবাৰ “কামিনী” হ'ল। এই কামিনীৰ চাৰিউফালে তেওঁৰ কবিতাবোৰে গ্ৰহ উপগ্ৰহ স্বৰূপে মণ্ডলাকাৰে পৰিভ্ৰমণ কৰিবলৈ ধৰিলে। কামিনী কোনো বিশেষ শৰীৰী ৰমণী নহয়। মাথোন নাঙলুৰ কল্পনাৰ পদুমৰ চকাত কামিনীৰ জন্ম। এদিন কাব্য ৰসত নিমগন হৈ থাকোঁতে নাঙলুৰ মনত হঠাৎ এই নামটো ওলাল, আৰু তৎক্ষণাৎ কবিয়ে তাক আদৰি হৃদয় মন্দিৰত থাপনা কৰিলে। সেই দিনাৰেপৰা তাত কল্পনাৰ অলঙ্কাৰ আভৰণ পিন্ধাই প্ৰাণ প্ৰতিষ্ঠা কৰি তেওঁ তাক পূজা কৰিবলৈ ধৰিলে।

নাঙলুৱে গম হে পোৱা নাছিল, কিন্তু দুৰ্দৰ্শা শনিগ্ৰহ নাঙলুৰ পাছে পাছে কলিকতালৈকে আহিছিল। কবিতাৰ বহীখন নাঙলুৰ কিৰ্ণণৰ ধন। তেওঁ অতি সাৱধানে লুকাই থোৱা কবিতাৰ বহীটো এদিন দৈবদুৰ্বিপাকত কেনেকাকৈ তেওঁৰ “মেচ”ৰে সঙ্গী লগৰীয়া ল'ৰা এজনৰ হাতত পৰিল আৰু তৎক্ষণাৎ সি মেচৰ আন ল'ৰাৰ হাতে পতি বগাই ফুৰিবলৈ ধৰিলে। নাঙলুৰ বৰ দুৰ্ভাগ্য, যে মেচৰ ৰী অৰ্থাৎ চাকৰণীজনীৰ নাম কামিনী আছিল। ৰীজনীৰ সেই নামটো মেচত কামিনী আছিল। ৰীজনীৰ সেই নামটো মেচত যদিও সিমাম জনাজাত নাছিল, তথাপি মেচৰ মেনেজাৰকে প্ৰমুখ্য কৰি জনচেৰেকে তাক যে নাজানিছিল এনে নহয়। এতিয়া তেওঁলোকৰপৰা সেই কথা প্ৰচাৰিত হ'লত, মেচত জানিবা জুইহে লাগিল। সকলোৱে ভাবিলে যে নাঙলুৱে ৰী কামিনীক উদ্দেশ্য কৰি এই কবিতাবোৰ লিখিছে। নাঙলু বৰ বেয়া স্বভাৱৰ ল'ৰা; সি মেচৰ কলংক আনিলে। সকলোৱে এই সিদ্ধান্তত উপস্থিত হ'ল গৈ।

কামিনী ৰীৰ বয়স ৪০ বছৰৰ কম কোনোমতেই নহয়। তাইৰ বৰণ ক'লা, দাঁত উজ্জ্বল, মুখ ওটীয়াচেৰে ভৰা। তেনে জনী “মহিলা” কাব্যৰসবিনোদিত সুকঠিপূৰ্ণ শিক্ষিতা নাঙলুৰ

কবিতাৰ অধিষ্ঠাত্ৰীদেৱী হোৱাটো সপোনতো ভাবিবলৈ কেনেবা যেন লাগে। কিন্তু হ'লৈ কি হ'ব? “জল্ জল্ পট্ পট্ দৈবকীৰ গড়ুয়া ল'ৰা” কবিতাৰ বহী আগতে পৰি আছে।

এই কথা লৈ “মেচৰ” ছাত্ৰসকলৰ ভিতৰত ইমান আন্দোলন হ'বলৈ ধৰিলে, যে অচিৰতে কামিনী খীৰ কাণত সেই কথা উঠিল গৈ। তাই লাজ অপমানত চকুলোৰে শাৰীৰ আচল তিয়াই কান্দি তেতিয়াই মেচৰ “মেনেজাৰক” ক'লে — “হেগা বাবু, আমি গেৰস্ত ঘৰেৰে মেয়ে। আমৰা ভদ্ৰলোক। বলি আমাৰ নামে তোমাদেৰ সেই লাঙ্গুল ৰশ্মিটি কেনে এমন সব কথা ৰটায়ে? আমাৰ মাহিনা-পত্ৰ এখনই সব চুকিয়ে দাও আমি থাকবো না।” এই কথাৰ লগে লগে কামিনী খীয়ে নাঙলুক “যমেৰ বাড়ী যা!” “তোৰ মৰণ দশা!” ইত্যাদি শাও পাৰিবলৈ পাহৰা নাছিল।

ইয়াৰ পিছত নাঙলুক অসমীয়া ছাত্ৰৰ মেচৰপৰা “নাচি” দি উলিয়াই দিয়া হল। তেওঁ যে নিৰ্দোষ সেই কথা নাঙলুৱে বাৰে বাৰে কোৱাতো কোনেও বিশ্বাস নকৰিলে। মুঠতে ঘটনাটোৰ প্ৰকৃত বিচাৰ নহ'ল। বেচেৰা নাঙলু অবিচাৰত পৰি লাজ অপমানত জৰ্জৰিত হৈ দেশী ভাই অসমীয়াৰ “মেচ” এৰি গুচি গ'ল।

নাঙলুৱে কলেজ ষ্টুটিৰ এটা বঙালী ছাত্ৰৰ “মেচত” আশ্ৰয় ললৈ গৈ। কিন্তু ছুৱে এৰিলেও কৰ্পটিয়ে নেৰাৰ দৰে শনিগ্ৰহে তেতিয়াও তেওঁক এৰা নাছিল। দুৰ্ভাগ্যবশত সেই মেচৰে বঙালী ছাত্ৰৰ এজনেৰে সৈতে অসমীয়া মেচৰ অসমীয়া ছাত্ৰৰ এজনৰ চিনাকি থকাত, এদিন তেওঁলোকৰ মাজত কথাতে নাঙলুৰ বিষয় ওলোবাত, অসমীয়াজনৰ পৰা বঙালীজনে সকলো কথাৰ সম্বাদ পালে। ফলত, নাঙলুৰ কথা নাঙলুৱে আশ্ৰয় লোৱা বঙালী মেচতো ৰাষ্ট্ৰ হ'ল। মেচৰ মেনেজাৰে ভদ্ৰভাৱে নাঙলুক ক'লে যে, তেওঁ নাঙলুক ৰাখিবলৈ হ'লে নাঙলুৱে ভৱিষ্যতলৈ Well behave অৰ্থাৎ ভাল ব্যৱহাৰ কৰি চলিব বুলি এখন guarantee অৰ্থাৎ “গিৰামিট”ৰ নিচিনা চিঠি লেখি দিব লাগিব; নতুবা তেওঁ তেওঁক ৰাখিলে তেওঁলোকৰ মেচৰ বদনাম হ'ব। নাঙলুৱে নিৰুপায় হৈ তেনে ‘গৰামিট’ এখনকে লেখি দি, তাতে থাকি পঢ়া-শুনা কৰিবলৈ ধৰিলে।

নাঙলুৰ দুৰ্দশাৰ অন্ত তেতিয়াও পৰিছে বুলি ভাবিছা হ'বলা? শু'হো, নাই পৰা; শনিগ্ৰহৰ কোপ সাপৰ নেপুৰত বিষ বাকী থকাৰ দৰে তেতিয়াও তেওঁৰ গাত অৱশিষ্ট আছিল। নাঙলু অসমীয়া ছাত্ৰৰ মেচ এৰি গলত, কামিনী খীৰ ভাবৰ পোত উভতি ব'বলৈ ধৰিলে। অসমীয়া ছাত্ৰবিলাকে কলিকতাত এনে ভাবে খায়, পিছে, থাকে আৰু চলে, যে কলিকতাৰ সাধাৰণ মানুহে আৰু বিশেষকৈ অসমীয়া মেচৰ চাকৰ-চাকৰণীবিলাকে ভাবে যে একো-একোজন অসমীয়া ছাত্ৰৰ একো-একোজন ভইব জমিদাৰৰ পুত্ৰ। কামিনীয়ে ভাবিলে যে মই মুৰখি কিবি হঠাৎ কি ভুল কামটোকে কৰিলো। মোৰ জীৱনত এটা ডাঙৰ Chance অৰ্থাৎ সৌভাগ্যৰ সুযোগ ওলাইছিল; হাঁয়! সেই সুযোগ মই বলিয়ালি কৰি হেৰুৱালো। মোৰ হাতত আৰ্হি পৰা লক্ষ্মীক মই ভৰিৰে ঠেলি পেলালো। এই অসমীয়া বাবুবিলাক এটাইবোৰেই পইচা-কড়ি থকা ডাঙৰ মানুহৰ “বোটা”, “খোদ” একো-একোজন জমিদাৰ। মোৰ সুকপালৰ ওপে “লাঙ্গুল বাবুৰ” সুদৃষ্টি মোৰ ওপৰত পৰিছিল। মোৰ যাবজ্জীৱনলৈ দুখৰ ওৰ পৰিলেহেঁতেন। মই মনে

মনে থাকিলেই হৈছিল। অদৃষ্ট মন্দ হ'লে মানুহৰ এনেকুৱাই হয়। ইত্যাদি প্ৰকাৰে কামিনী বীয়ে ভালেমান ভাবি-চিন্তি এদিন বিচাৰি বিচাৰি নাঙলু থকা সেই বঙালী মেচটো উলিয়ালেগৈ। নাঙলুৰ কলেজলৈ যোৱা বন্ধ হৈছিল, কাৰণ বি, এ, পৰীক্ষা ওচৰা-উচৰি। অধ্যাপকে কলেজ ক্লাচ ভাঙি দি পৰীক্ষা দিওঁতাসকলক ঘৰতে ভালকৈ পঢ়িবলৈ সুবিধা দিছিল। আমাৰ নাঙলু সেইদেখি পঢ়াত বৰ ব্যস্ত আছিল।

সেইদিনা অনুসন্ধান কৰি কামিনীয়ে নাঙলু থকা মেচটো আৰু সেই মেচৰ ঘৰৰ খোটালিটো উলিয়ায়েই গুচি আহিল। পিছ দিনা দুপৰীয়া কামিনীয়ে মেচৰ কাম-বন কৰি অঁতাই ভাত ৰাই উঠি, হাতত চাৰিখন “পাণ” অৰ্থাৎ তামোল আৰু বজাৰৰ পৰা চাৰি পইচাৰ “জল-খাবাৰ” অৰ্থাৎ এপইচাৰ “কচুৰি” এপইচাৰ “নিমকি” এপইচাৰ “পানতোৱা” আৰু এপইচাৰ “বসগোন্ধা” কিনি, শালপাতৰ “খোঙা” অৰ্থাৎ খুৰি এটাট লৈ একেবাৰেই গৈ নাঙলুৰ খোটালিৰ দুৱাৰমুখত থিয় দিলে। সেই সময়ত নাঙলু “চেলিৰ চাইকোলজি” পঢ়াত নিমগন আছিল। হঠাৎ দুৱাৰমুখলৈ কোনোবা অহা তেওঁ গম পাই মূৰ দাঙি চাই দেখিলে যে, তেওঁৰ আগৰ অসমীয়া মেচৰ সেই কামিনী বী। দুপৰ ৰাতি তোমাৰ আগত হঠাৎ এটা ভূত ওলালে তুমি যিমান ভয় খালাহেঁতেন, নাঙলুৱে কামিনীক দেখি তাতকৈও সবহকৈ ভয় খালে। তেওঁৰ জিবা খৰখৰীয়া হ'ল, ডিঙি শুকাই গ'ল আৰু মাত হৰিল। তেওঁ ডাঙৰকৈ চিঞৰি মাৰি দি মানুহ মাতিবলৈ বুলি এবাৰ চেষ্টা কৰিলে, কিন্তু তেওঁৰ বাক্যবদ্ধ বাজিবলৈ ৰাজী নহ'ল। কি কৰিব, কি নকৰিব তেওঁ একোকে থিৰ কৰিব নোৱাৰি, কিতাপটো এৰি খপু কৰে উঠিল। তেওঁক উঠা দেখি কামিনীয়ে শাৰীৰ আঁচলৰ ওৰণীৰে মুখখন আদৰিনি ঢাকি হাতত থকা জলপান আৰু পাণৰ ভেটা এহাতে নাঙলুৰ ফালে আগবঢ়াই দি, আনহাতে আঁচলৰ আগটোত ধৰি তাৰে চকুৰ পানী টুকিবলৈ ধৰি, খন্তেকৰ মূৰতে আধাভগা মাতেৰে ক'বলৈ ধৰিলে — “বাবু, আমাৰ ঘাট হয়েছে, আমাক মফ কৰো। আমি বড় আহম্মকি কৰেছি বাবু, তুমি নিৰ্ভয় হয়ে চলে আসবার দিন থেকে, তোমাৰ কথা ভেবে আমি এক দিনও ঘুমোতে পাৰিনি। কাল কত কষ্টে তোমাৰ এই বাড়ীৰ” — তাইৰ কথাই গৈ দেখিনি পাওঁতেই নাঙলুৱে লৰ মাৰি “গোচলখানাত” অৰ্থাৎ গা-ধোৱা ঘৰৰ ভিতৰত সোম দুৱাৰ দাং মাৰি পেলালে। কামিনী অলপ পৰ সেই অৱস্থাতে তাত থিয় দি থাকি, কিংকৰ্তব্যবিমূঢ় হৈ লাহে লাহে তাৰপৰা নামি ওলাই গুচি আহিল। তাই চিৰিত নামি যাওঁতে কুঞ্জলাল নামেৰে বঙালী ছাত্ৰৰ এজনে তাইক দেখি, তাই কোন বুলি সুধিলত, কামিনীয়ে “আমি ওদেৰ বাড়ীৰ বী, তোমাদেৰ মেচৰ বীৰ সঙ্গে দেখা কৰতে এসেছিলুম” বুলি স্ফুট কৰে নামি গুচি গ'ল। বঙালী ছাত্ৰজনৰ কিন্তু তাইৰ কথাত মনৰ খুবুৰি নুগুছিল, কাৰণ তাই সেই নাঙলু থকা খোটালিটোৰ ফালৰপৰা অহা যেন তেওঁ দেখিছিল।

সেইদিনা নাঙলুৰ মনৰ অৱস্থা কেনে হৈছিল আমি বৰ্ণনা নকৰো। মুঠতে কওঁ, কামিনীৰে সৈতে তেওঁৰ সাক্ষাৎ হোৱা সেই অশান্তিকৰ ঘটনাৰ পিছত তেওঁ সেইদিনা অলপো পঢ়া-শুনা কৰিব নোৱাৰিলে।

কামিনীয়ে বেজাইৰ বোজা বান্ধি লৈ মেচৰ বন-বাৰী কৰি অঁতাই অনেক ভাবি অনেক

চিন্তি শেহত “জান, আমি হাতেৰে লক্ষী পালে তেলে ফেলেছি, এখন দুঃখ কৰলে কি হ'ব?” নিজকে এইদৰে ডাঙৰকৈ মাতি সম্বোধন কৰি প্ৰবোধ দি শুই থাকিল। মেচৰ বীবোৰে মেচত কাম কৰি আহি ৰাতি নিজৰ ঘৰত শুই থাকে। সেইদিনা ৰাতি কামিনীয়ে শুই থাকোঁতে সমাজিকতে এবাৰ এফাকি গান গাই পেলাইছিল। তাই কেতিয়াবা শুনি ধোৱা গান এটাৰ এই দুফাকি শুবি — “এত এত এত দিন কেটে গেল। এখন দুঃখেৰ নিশা প্ৰভাত হইল।” কামিনীৰ লগতে তাইৰ বুঢ়ীমাক শুইছিল। বুঢ়ীৰ ভালকৈ টোপনি অহা নাছিল খেঁচি, বুঢ়ীয়ে খপ-জপ কৈ উঠি পাৰ্চীতে বহি সুধিলে, “অ কামিনী, ঘূমেৰ ঘোৰে কি গাছিস্? স্বপ্ন দেখছিল নাকি?” কামিনীয়ে উত্তৰ নিদি নাক ডকাই শুই থাকিল।

ইয়াৰ দিনচেৰেকৰ পিছত এটা লেফাফাৰ ওপৰত এইদৰে বিজুগ লেখা চিঠি এখন আমি ডাক-হৰ-কৰাই মেচৰ চিঠিৰ বাকচত থৈ গ'ল। “পূজনীয় শ্ৰীযুক্ত লাঙলচন্দ্ৰ বাবুৰ শ্ৰীচৰণ কমলেন্সু -- নং কলেজ ইষ্ট্ৰীট মেছ। মুটীয়া কালেজৰ পূৰ্ব।” সেইদিনা সেই চিঠিৰ বাকচটো মেলি চিঠি উলিয়াইছিল কুঞ্জলালে। তেওঁ অদ্ভুত আখৰ আৰু বৰ্ণবিন্যাসেৰে লেখা সেই চিঠিখন দেখি লোভ সামৰিব নোৱাৰি নিজৰ কৌতূহল চৰিতাৰ্থ কৰিবৰ মনেৰে চিঠিখন নাঙলুক নিদি লুকাই থৈ নিজৰ খোটালিলে লৈ গৈ মনে মনে মেলি পঢ়িবলৈ ধৰিলে। তাত লেখা আছিল --

“বাবু! শ্ৰীচৰণেৰ দাসিৰ দোষ খমা কৰো। তুমি বৰ লোক। জমিদাৰ মানুহ। অধিনিকে দয়া কৰো। যা হবাব গেছে; আৰ দাসিকে শ্ৰীচৰণে স্থান দাও। তুমি আমাৰ প্ৰতি বিমুখ হইলে, আমি বাঁচৰো না। শেষে গলায় দড়ী দিয়া মৰিব; আৰ তা নাহোলে আফিং খাইয়া পেৰাণ তাইজ কৰিবো, আৰ তোমাৰ গায়ে নাৰিবোধ পাপ লাগবে।

অধিগি

শ্ৰীমোতি কামিনীমোনি দাসি।”

কুঞ্জই চিঠিখন পাই বুজিলে যে নাঙলুৱে তেওঁলোকৰ মেচলৈ আহিও সেই আগৰ মেচৰ বী কামিনীৰ আকৰ্ষণৰ হাত সাৰিব পৰা নাই; আৰু এতিয়াও দুইবোৰ মাজত চিঠি চলাচল হ'ব লাগিছে। সেই কিছুদিনৰ আগেয়ে চিৰিত নামি যাওঁতে তেওঁ দেখা পোৱা বীজ্ঞনীৰ কথা এতিয়া তেওঁৰ মনত পৰিল। তেওঁ বুজিলে যে সেই জ্ঞানীয়েই সম্ভৱতঃ কামিনী বী। কিন্তু কুঞ্জলালে এই চিঠিৰ কথা কাকো নকৈ মনে মনে থাকিল; কাৰণ পৰীক্ষা ওচৰা-উচৰি, প্ৰায় সকলো ছাত্ৰেই পঢ়াত ব্যস্ত; বাজে কথা এটাৰ আন্দোলন এতিয়া তেওঁলোকৰ মাজত প্ৰীতিকৰ হ'লেও, সি পঢ়া-শুনাৰ হানিকাৰক হ'ব।

ইয়াৰ দহ দিনমানৰ পিছত সেই মেচৰে জনচেৰেক বঙালী ছাত্ৰ বন্ধুৰে সৈতে, নাঙলুৱে অতিৰিক্ত পঢ়াৰ পৰিশ্ৰম পাতলাবৰ মনেৰে “ইম্পিৰিয়েল বেঙ্গল থিয়েট্ৰত” বিখ্যাত অশ্ৰুমাণ্ডীৰ অভিনয় চাবলৈ গৈছিল।

অশ্ৰুমাণ্ডীৰ ভাও দেখি নাঙলুৰ শুকান কবিতা কদম গছৰ ডালত কুঁহিপাত মেলিলে আৰু তাৰ তলত আনন্দ - ম'ৰাই চালি ধৰি নাচিবলৈ ধৰিলে। নাঙলুৱে মেচৰ বহালৈ ৰাতি ১

বজাত উভতি আহি অশ্রুমতীক উদ্দেশ্য কৰি এটা “চনেট” অৰ্থাৎ চৈধ্য ফকীয়া কবিতা লেখিলে। কবিতাটো লেখি শেষ কৰা সময়ত নাঙলুৰ চকু টোপনিত মূদ খাই গৈছিল, সেইদেখি তেওঁ তাক নাসামৰি মেজতে পেলাই থৈ শুই থাকিল। আগ ৰাতি টোপনি খতি হোৱা বাবে পুৱা নাঙলু উঠাত পলম হ’ল। মেচৰ এজন ছাত্ৰেৰে নাঙলুক জগাবলৈ আহি সেই অসমীয়া কবিতাটো তেওঁৰ মেজৰ ওপৰত পাই একো বুজিব নোৱাৰি, বাহিৰলৈ আনি আন দুজন-এজনৰে সৈতে অসমীয়া কথা বঙলা সুৰ আৰু উচ্চাৰণেৰে পঢ়ি থাকোঁতেই মেচৰ মেনেজাৰ সেই পিনেদি যাওক। সেইটো কি বুলি তেওঁ বৈ, সেইটো নাঙলুচন্দ্ৰৰ দ্বাৰাই ৰচিত কবিতা বুলি জানিব পাৰি, আগৰ কথা সুৰীৰ নাঙলুক জগাই মাতি আনি ক’লে -- “নাঙলু বাবু আপনি আমাকে কবিতা লিখিবনে না বলিয়া গৰাণ্টি দিয়াছিলেন। আবার দেখছি, কবিতা লিখিতে সুক কৰিয়াছেনে ; আৰু প্ৰেম কবিতা। দেখছি আপনি আমাদেৰ মেছেতেও একটা কুকাণ্ড কৰিয়া ছাড়িবেন।”

এনে সময়তে কুঞ্জলাল আহি তাত ওলালহি। কি কৈছে, কিহৰ বিচাৰ চলিছে, তেওঁ তাৰ উৰাদিহ লৈ, তেতিয়াই লৰি গৈ নিজৰ খোটাৰিৰপৰা সেই কামিনী বীৰ চিঠিখন লৈ আহি মেনেজাৰৰ হাতত দিলে। মেনেজৰে চিঠিখন পঢ়ি অবাৰ। মেনেজৰে “নাঙলু বাবু, এইখানা কি?” বুলি নাঙলুৰ হাতত চিঠিখন দিলত নাঙলুৱে পঢ়িলে আৰু মুখৰ বৰণ হেৰুৱালে। মুঠতে তেওঁৰ মুখৰ বৰণ কেহৰাজ বটা যেন হ’ল ; তেওঁৰ কঠৰোধ হ’ল। মেনেজৰে তেতিয়া দৃঢ়ভাৱে নাঙলুক ক’লে -- “আপুনি আজকেৰ মध्येই আমাদেৰ মেচ ছাড়িয়া অন্য কোথাও যান। আপনাকে আমি নটিশ দিলাম।”

নাঙলুৱে নিৰুপায় হৈ বঙালী মেচ এৰি এটা বঙালী হটেলত ঠাই ল’লে। ইয়াৰ পিছত নাঙলুৰ প্ৰতি বিখ্যাত সূপ্ৰসন্ন হ’ল। তেওঁ বি, এ, পৰীক্ষাত উঠা বাতৰি পালে। এই বাতৰি পায়ৈ তেওঁ কলিকতাক আৰু কবিতাক নেওঁচা-কেওঁচা দি এৰি গুচি গৈ, অসমত গবৰ্ণমেণ্টৰ ডাঙৰ কাম এটা লৈ হাকিম হৈ বহিল গৈ। হাকিম হৈ নাঙলুৱে আৰু কবিতা নেলৈখে। লোকে সূধিলে তেওঁ কয় যে তেওঁৰ কবিতাৰ পুং শুকাল। তেওঁ আজিকালি তেওঁৰ হাতৰ বজুবতি উঠিলে এবাৰ আদৰ্শৰ প্ৰত্নতত্ত্বৰ দুৱাৰখনৰ দাংডাল মেলি লৈ মামৰে ধৰা দুটা-এটা বস্ত্ৰৰ বিষয়ে “গৱেষণা” কৰি “মূল্যবান” প্ৰবন্ধ লেখি কাকতৰ ৰূপাই জ্ঞানৰ পিয়াহ পলুৱায়। ■

## জগৰা মণ্ডলৰ প্ৰেমাভিনয়

মাজতে চাওখাট মৌজাৰ মণ্ডল জগৰাৰ এটা বঁহী বিপদ গ'ল। কুগ্ৰহ 'কুগ্ৰহ' ভাগে। দপতীয়াতে ডাইল দৰবৰ গুণত তাৰ জইন মাৰিলে, নতুবা বপুৰাক সি জোলোকা জোলোকে প'নী খুৱালেহেঁতেন।

মণ্ডলে এদিন যোৰহাটৰপৰা গধূলি উভতি আহি, ঘৰ পাই হাত ভৰি ধুই, ভাত গাই উঠি, চোতালতে পাটী-ঢৰা এখন পাৰি বহি, ঘৈণীয়েকে ওচৰতে বহি আগত বটাটো লৈ কাটি দিয়া তামোল খনচৰেকক একেবেলিয়েই এমোকোৰাকৈ মুখত সুমাই, জোনাক আকাশত একেথৰে অলপমান পৰ চাই থাকি মাত লগালে -- "শুনিছ নে বোলো নিচলীৰ মাক, শুনিছ নে, আমাৰ জীৱন সমূলি মিছাতে গ'ল। আমাৰ একোটো নহ'ল।"

জগৰাণী। -- "কিয়নো মিছা গ'ল?"

জগৰা -- "কি কম নিচলীৰ মাক কি কম আৰু ক'বলৈ বেজাৰ লাগে।"

জগৰাণী -- "কোৱাচোন কোৱা কি হ'ল?"

জগৰা -- "আজি আমাৰ যোৰহাটৰ ন উকিল সৰুৰাম শৰ্মা ডেকা ডাঙৰীয়াই তেওঁৰ লগৰীয়া ডেকাল'ৰা জনছেৰেকৰে সৈতে গোটেই বহি, কলিকতাত, ছেপাত মাৰি অহা এখন এসমীয়া কিতাপ বৰকৈ মাতি পঢ়ি থাকোঁতেই মই তাতে ওলালোঁগৈ। উকিল ডাঙৰীয়াই মোক সৰ্বতিকালে 'চেই' মৰম কৰে, মই গ'লেই মোৰে সৈতে ভালকৈ মাত-কথা কৈ মোক মাতি বুলি বহুৱায়। তেওঁলোকে থপ-থপীয়াকৈ বহি মেলপাতি ইমানকৈ মন দি নো কি পঢ়িছে 'নোৱেইচোন বুলি ময়ো তেওঁলোকৰ কাষতে বহিলো। তাৰ পিছতে অলপমান বেলি টলকা মাৰি থাকি লাহেকৈ সুধিলো -- 'ডাঙৰীয়াই নো কি পঢ়িছে, মই মহামুকগৰো অলপ তাৰ ভাগ দি গিয়ান দিবনে?' উকিল ডাঙৰীয়াই সম্বিধান দিলে এইখন আমি নেভেল পঢ়িছোঁকৈ।' মই সুধিলো, 'ডাঙৰীয়া নেভেল নো আকৌ কাক বোলে? তাত নো কি লেখিছে, বন্দীয়ে জানিব খুজিছোঁ।' উত্তৰ পালো 'নেভেল এবিধ কিতাপ। এইবিধ কিতাপত প্ৰেমৰ কথা লেখা থাকে।' মই সুধিলো 'ঈশ্বৰ কৃষ্ণৰ ভকতি প্ৰেম নে কি ডাঙৰীয়া?' উকিল ডাঙৰীয়াই ক'লে, 'নহয়, এক ডেকা আৰু এক ডেকেৰীৰ প্ৰেম।' মই সুধিলো, 'ঈশ্বৰ কৃষ্ণৰ সৈতে গোপিনীসকলৰ প্ৰেমৰ কথা শুনিবলৈ পুইণ হয়। ডেকাৰে সৈতে ডেকেৰীৰ প্ৰেমৰ কথা লৈ গোচৰ লাগিলে আমাক সাক্ষী দিবলৈহে টনা-আজোৰা কৰিব পাৰে।' মোৰ কথা শুনি উকিল ডাঙৰীয়াই মাত লগালে, 'কিবা বোলেনে মণ্ডল, তুমি কোৱা কথা সঁচা, কিন্তু তেনেকুৱা পুইণ নহ'লও নেভেলও

লেখা প্ৰেম স্বৰ্গৰ প্ৰেম, শুধ প্ৰেম ; তুমি আঙুলিয়াব খোজা ছোৱালী চুৰি মৰ্দমাৰ প্ৰেম নহয়।' মই কলো "ডাঙৰীয়া, দয়া কৰি মোক ভালকৈ বুজাই দিয়কচোন এই প্ৰেম কেনে?' মোৰ কথা শুনি তেখেতে এবকলা বক্তৃতা দি প্ৰেম কাক কয় মোক বুজাই দিলে। অৱশ্যে মই সেই এটাইবোৰ ভালকৈ বুজিব নোৱাৰিলো ; তথাপি তেখেতৰ বাইখা মোৰ শুনি থাকিবলৈ ভাল লাগিছিল আৰু সঁচাকৈ ক'বলৈ গ'লে মই তাৰপৰা গিয়ান পালো। অন্তত মই সুখিলো, 'ডাঙৰীয়া, গিৰিয়েক-ঘৈণীয়েকৰ ভিতৰত প্ৰেম হ'ব নোৱাৰেনে?' তেওঁ ক'লে, 'কিয় হ'ব নোৱাৰিব? কৰিলেই হ'ব পাৰিব; বস্তু যিমানেই সোৱাদ হওক, ল'ৰালৰিকৈ একেবাৰেই গিলি পেলালে তাৰ সোৱাদৰ উমান ভালকৈ পোৱা নাযায় ; ছোৱাই চুহি লাহে লাহে সোৱাদ লৈ খালেহে তাৰ ভালকৈ সোৱাদ পোৱা যায়।' তেওঁৰ কথাৰাৰ মোৰ মনত বৰকৈ ৰাই গ'ল। আমি বিয়া কৰিলো, ল'ৰা-ছোৱালীৰ বাপেক-মাক হলোহঁক, ঘোঁৰাত উঠি ছুটি মেলাদি মেলিলো, কিন্তু প্ৰেম কি বস্তু তাৰ ভূ-ভা ল'বলৈ কতো এখোজ বৰলৈ নহ'ল। সেইদৰি আমি স্বৰ্গৰ প্ৰেমৰপৰা ৰক্ষিত হলো। গৰু-ম'হেও পোৱালি ফুকাইছে, আমিও ল'ৰা-ছোৱালী ওপজাইছে ; কিন্তু সৰগৰ প্ৰেমৰ ভূ গৰু-ম'হেও নাপালে আমিও নাপালো। দেখ নিচলীৰ মাক! মই মনতে ভাবি থিৰ কৰিছো যে আমাৰ জীৱনৰ যিছোৱা এইদৰে গ'ল গ'ল কিন্তু বাৰীছোৱা আৰু এইদৰে যাৰলৈ নিদিওঁ ; প্ৰেম কৰি প্ৰেমৰ সোৱাদ লৈহে তাক পঠিয়াম।"

জগৰাণী। — "কিবা বোলেনে উদৰ সাত পুৰুষ মৰি গ'ল কেঁচা মাছ খাওঁতেই, এতিয়া তাৰ মাছ পুৰি খাবৰ বডৰ আছিল। তিনি কাল গ'ল একালৰ আছে, এতিয়া বৰুৱা ফুকন উকিল মনচুপৰ ল'ৰাৰে সৈতে জোৰ মাৰি কিবা প্ৰেম কৰিবলগীয়া হ'ল। নকৰা সেইবোৰ দেওহে, সেইবোৰ আমাক নালাগে, আমি এতিয়া প্ৰেমভেদে কৰিব নোৱাৰো।"

জগৰা। — "নহয় নিচলীৰ মাক, তই বুজিব পৰা নাই, সেইবোৰ আমাক এতিয়া লগা হৈছে। আমি আগেয়ে আছিলো এক, এতিয়া হৈছো এক। চৰ্কাৰৰ ঘৰৰ মণ্ডলৰ বিষয়খন পাবৰে পৰা আমি ডাঙৰৰ শাৰীলৈ উঠিলো। ৰজাঘৰে প্ৰজাঘৰে এতিয়া আমি লেখৰ মানুহ হলো। এতিয়া আমি আগৰ গঢ়-গতি নসলালে নহয়। বহু লাগে নিচলীৰ মাক বিধি-পথালি নকৰিবি ; মই তোৰে সৈতে আজিৰ পৰা প্ৰেম কৰিম।"

জগৰাণী। — "শপত দিব লাগিছে কেলৈ, কি প্ৰেম কৰিব খুজিচা কৰা ; মই কিন্তু সেইবোৰ একো বুজ নাপাওঁ ; কি কৰিব লাগে কৈ দিবা, দেখুৱাই দিবা, সেইদৰেই কৰিম। তুমি সন্তোষ পালেই মোকো সন্তোষ।"

জগৰা। — "বেছ কথা, ভাল কথা, সুন্দৰ কথা, চন্দৰ-বন্দনী বিধু-মুৰী, সুৱলা কথা। আমি এতিয়াই আৰম্ভ কৰি দিওঁহঁক আহ ; কিয়নো শুভ কাৰ্যত বিলম্ব নকৰাই ভাল।"

এইবুলি জগৰা মণ্ডল জগৰাণীৰ থুটৰিটোত লাহেকৈ ধৰি জোনৰ ফালে জগৰাণীক ঘূৰাই দি মাত লগালে — "এ হে। কোনটি জোন? এইটি নে সেইটি?"

জগৰাণী। — "যোৱা দেও হে। চুৰা-চকৰ তলি যেন মোৰ মুখৰ বৰণ, তাক পাতিছা চোন! ইমানকৈ ঠেটা কৰিব লাগিছে নো কেলৈ? গোঁসাঁয়ে বাক যেনেকৈ চলিছে সি ভেনেহে হ'ব।"



জগৰা। — “কি ঠেটা কৰিছা ; নাই কৰা ; কাইব হে কৰিছো। প্ৰেম কৰিবলৈ গ’লে পোনতে কাইব কৰি ল’ব লাগে।”

জগৰাণী। — “কি কৰি ল’ব লাগে সোনকালে কৰি লোৱা দেওঁহে ; মোৰ আখল মছিবলৈ আছে, চুৰা কাঁহী-বাটি খুবলৈ আছে।”

জগৰা। — “কেনে ফুৰ্ফুৰকৈ জুৰ বতাহ বলিছে, যেন ইন্দুই সৰগত বহি ৰূপখটোৱা ধোৱা-খোৱাত মচলা দিয়া মলা ধপাতৰ হোপাটোহে মাৰি সেই ধোৱাবোৰ নাকৰ বিজাইদি লাহে লাহে ফুৰ্ফুৰকৈ আমাৰ ফাললৈ এৰি দিছে। সঁচাকৈ কৈছোঁ, নিচলীৰ মাক চন্দৰ-বন্দনী, এই বতাহ মোৰ গাত লাগি গাটো শীত কৰি গৈছে। সখি ! তোমাৰ নাকৰ নিশাহটোও স্তেনে জুৰ ; আৰু সি মোৰ গাল লাগিলে মোৰ গাটো জুৰাই যাক্।”

জগৰাণী। — “অতদিনৰ মূৰত মই সখী হলো। বঢ়িয়া হৈছে ! দিনৌ কথায় কথায় অমুকৰ জীয়েক, তমুকৰ জীয়েক, অমুক খাতী, তমুক খাতী, হতছিবীহঁতী মাত পাই আহিলো, আজি অমুকা উকিলৰ যত প্ৰেমত পৰি সখী হলো। মোৰ নাকৰ নিশাহ কোনোবা কাচিৎ যাব মুখত পৰিলে গালি খাই তৎ এৰিছিলো এতিয়া সি ঋন্তেকতে ফুৰ্ফুৰীয়া বতাহ হ’ল। এই বাবে-ভচ্ছ কথাকনকে তোমাৰ উকিল ডাঙৰীয়াই কাইৰ প্ৰেম বোলেনে ? বলিয়া গছত নালাগে দেওহে, এইদৰেইহে ওলায়।”

জগৰা। — “পিয়া ! পিয়ন্তমা ! তুমি এতিয়াও একোকে বুজা নাপালা, লাহে লাহে পাবা; মই পাব লাগিছো। আহা পেম কি সোৱাদ, কি মউ।”

জগৰাণী। — “মাখি মৌ। আৰু কি ক’ব লাগে সোনকালে কৈ লোৱা, মোৰ পলম হৈ গৈছে। ভালেমান কাম আছে। তুমিতো এতিয়াই গোণা মহে ফোঁচ-ফোঁচোৱাদি ফোঁচ-ফোঁচাই শুই থাকিবা, মই ৰাতি দুপৰলৈকে থাকি বন কৰি মৰিব লাগিব।”

জগৰা। — “মই কি শুম ? নোশোওঁ। মই শোৱাপাটীত পৰি তোমাৰ মউ যেন ৰূপ সমাজিকত চুহিম হে।”

জগৰাণী। — “এইখন পেম নহয় দেওহে, কিবা ঠেটা মন্ত্ৰৰাহে। পেম নকৰিলে যদি ডাঙৰ মানুহ হ’ব নোৱাৰি আৰু বৰুৱা ফুকনৰ ল’ৰাৰ শাৰীত চলিব নোৱাৰি, তেন্তে তুমি কাইলৈ গৈ কেনেকৈ পেম কৰে, উকিল ডাঙৰীয়াক ভালকৈ সুধি শিকি আহা, এইখন অলিয়া-বলিয়া গাই নাথাকিবা।”

জগৰা। — “পিয়া কি কৈছা ? মই কি বকিছো ? পেমক কবিয়ে কাইব কৰি পেমৰ ভাবত বুকি থাকিলেহে সঁচা পেম হয় বুলি মোক উকিল ডাঙৰীয়াই ভালকৈ বুজাই কৈছে। পিয়া তোমাৰ মউ যেন মাতে মোৰ কাণৰ দুইটা বিজা ভৰি গৈছে। মই পেমৰ গুম্‌গুমনিৰ বাহিৰে আন একো শুনিবলৈ পোৱা নাই আৰু নুগুনো।”

জগৰাণী। — “মই এইখন তোমাৰ ফাকতি বুজিলো, এতিয়া মোক ঠেটা-মন্ত্ৰৰা ক’কি ৰং চাবলৈ তুমি আজি বৃধি কৰি আহিছা ? মই একেধাৰে ডাঙৰকৈ মাত মাতিলেই ৰাও ঈ গৰুৱাগালী বুলি মোক গালি নপৰাকৈ নথকা মানুহটোৱে আজি মোৰ মাতত মৌ পাচে ! এনেখন ঠেটা কৰি থাকিব নালাগে, যোৰহাটত গৈ কৰিবাকৈ, ইয়াত নহয়, মই উঠিলো।”

জগৰা। -- “নাগাবা পিয়া নাযাবা। বিৰহৰ অগ্নিয়ে মোক পুৰি মাৰিব, মই সহিব নোৱাৰিম, মোৰ প্ৰাণ যাব। নিচলীৰ মাক চন্দৰ-বন্দনী! মই তোমাৰ শ্ৰীচৰণৰ নিকিনা গোলাম। মোক তোমাৰ ৰঙা চৰণত ঠাই দিয়া।”

এইবুলি জগৰাই জগৰাণীৰ ভৰিত ধৰিব খোজোতেই জগৰাণী একেচাবেই উঠি আঁতৰিল; আৰু গিৰিয়েকৰ গতি দেখি তাই ভাবিলে যে নিশ্চয় গিৰিয়েকে আজি কৰবাত ভাং ধতুৰা খাই আহি এইখন বলিয়ালি কৰিছে। ইয়াকে এখলহ পানী আনি, শোধ-পোছ নাই জগৰাৰ মূৰত ছৰ-ছৰ কৰে ঢালি দিলে। জগৰা নিৰ্বাক। শেহত জগৰাই তিতি-বুৰি শিকি একোকে নামাতি গা মছি তিতা চুৰিয়া সলাই পাটীত পৰিলগৈ; আৰু ঘৈণীয়েকে লৰালৰিকৈ এখুৰি তেল-পানী আনি জগৰাৰ মূৰত থপিয়াই দি বিচনীৰে বিচিবলৈ ধৰিলে।

জগৰাই কিছুমান পৰ শোৱাপাটীত টলকা মাৰি থাকি মনত লগালে -- “শুনিছনে, নিচলীৰ মাক, মই বলিয়া হোৱা নাই, তই ভয় নাখাবি। যি হ'ল হ'ল, এই কথা তই আৰু কাকো নকবি। মই তোৰে মূৰ খোৱা শপত খাই কৈছো, আজিৰ পৰা এনে কাম নকৰো।” ■

## মৈদাম

ভ্ৰাম্যমান পৃথিবীত পৰিভ্ৰমণ লেখকৰ ভাগ্যত বিশিষ্ট লিখন। ফুৰোঁতে ফুৰোঁতে এদিন শিৱসাগৰ জিলাৰ অভয়পুৰ মৌজাত এডোখৰ মুকলি পথাৰৰ মাজত এটা টিলা দেখা পালো। টিলাটোৰ ওপৰত গৰখীয়া ল'ৰা গোটাচেৰেকে এজাক গৰু চৰাব লাগিছে। টিলাটো কিহৰ মোৰ জানিবৰ মন গ'ল। লাহে লাহে গৈ মইও টিলাটোৰ ওপৰত উঠি গৰখীয়া ল'ৰাহঁতক সুধিলো, “এইটো কি?” এটা ল'ৰাই উত্তৰ দিলে “উই হাফলু।” মই কলো, “ইমানটো ডাঙৰ উই হাফলু কৰবাত হ'ব পাৰেনে?” আন এটাই মাত লগালে, “হ'ব নোৱাৰে যদি নহয়, হ'ব পাৰে যদি হয়।” তাৰ কথাষাৰ যে সুৰীষা হৈ ওলোৱা নাই, তাক কোৱাৰ গঢ়তে মই বুজিলো। আৰু বুজিলো যে সিহঁত বৰ চেঙা, পোনপটিয়ে সিহঁতে মোৰ সৈতে আলাপ কৰিবলৈ অনিচ্ছুক। ইয়াকে ভাবি থাকোঁতেই দেখিলো, সিহঁতৰে ভিতৰৰ এটাই চেঙা দমৰা এটাৰ পিছে পিছে লৰি গৈ তাক আগছিৰি নোৱাৰি, অলপ ঘূৰি গৈ হে তাক আগছিলে। সেই আৰ্হি ততালিকে লৈ মইও সিহঁতক আগছিৰিৰ প্ৰণালী সলালো। মোৰ চোলাৰ মোনাত “চিগাৰেট” অৰ্থাৎ তুলাপাতেৰে মেৰোৱা চেলেউ আছিল। তাৰে গোটাচেৰেক উলিয়াই ললো। চিগাৰেটৰ মোহিনী শক্তি আৰু অৰুণ প্ৰভাৱৰ কথা মোৰ জনা আছিল, গতিকে, সি যে অসমৰ এচুকৰ অভয়পুৰ মৌজাৰ আৰু গৰখীয়া ল'ৰাক বৰাব পাৰিব সেই কথাত মোৰ সন্দেহ নাছিল। এটা চেলেউত জুই লগাই লৈ মই দোহোপামান মাৰি সিহঁতৰ ভিতৰৰ বৰমুৰীয়াটোক চেলেউ এটা যাচিলো। বৰলৰ টোপৰ বৰশীত চেঙেলি মাছ লগাদি টপকৰে সি মোৰ চেলেউটোপৰ বৰশীত লাগিল আৰু তাক মোৰ আগন্তৰ ভিতৰুৱা কৰোঁতে নৌকাৰোঁতেই বাকী কেউটাই মোৰ ওচৰত চেলেউ মগনিয়াৰ হৈ হাত পাতিলে। মই তেতিয়াই চেলেউ স্কন্ধতকৈ হৈ পৰি “সবাত্তে সন্মান ভাৱ” প্ৰকাশ কৰি মাগন্তাসকলক চেলেউ ফল দান কৰিলো।

চেলেউ পাই প্ৰসন্ন হৈ ডাঙৰ গৰকাঁয়া ল'ৰাটোৱে আকৌ মই নোশোধানকৈয়ে মাত লগালে - “দেউতা, এইটো কিহৰ টিলা সঁচাকৈয়ে আমি ক'ব নোৱাৰো, আমাৰ গাঁৱৰ আন কোনোৱেও ক'ব নোৱাৰে। কিন্তু তাহানি এদিন মোৰ বুঢ়া ককাই মোক কোৱা মোৰ মনত আছে যে এইটো হেনো কোনোবা বুদ্ধি স্পৰ্ণনাৰাঘণ ৰজাৰ দিনৰ মৈদাম। ককা ড়কানৰ আজি প্ৰহৰ হ'ল। তেওঁ জীয়াই থকাহেঁতেন ইয়াৰ বিয়ায়ে আৰু কিবা ক'ব পাৰিলেহেঁতেন কিন্তুানি।” ল'ৰাটোৰ কথা শুনি মোৰ মনত স্কন্ধকতে নানা ভাব খেলালে। কিন্তু এটাইনোৰ কিবা খেলি মলি লাগি থকা ভাব, সতকহি সেইবোৰ ভুলিয়াই ল'ব পৰা নহয়। সি যি হওক এইটো

ভালকৈ বুজিলো যে সেই মৈদামটোৰ বিষয়ে সিহঁতৰপৰা নাইবা সেই ঠাইৰ আন কোনো লোকৰ পৰা কোনো কথা জানিবৰ উপায় নাই। গতিকে অলপমান পৰ মৈদামটোৰ ওপৰতে বহি থাকি লাহে লাহে তাৰপৰা নামি ওচি আহিলো।

মই অভয়পুৰত যি গৃহস্থৰ ঘৰত “গধূলিৰ অতিথি সাক্ষাৎ দামোদৰ” ৰূপে থিতি কৰিছিলো সেই ঘৰৰ ঘৈণীৰ সেইদিনা নেঃ নেঃ ঠেঃ ঠেঃ বিধৰ গা বেয়া হোৱা গতিকে আলহী শুখিবৰ ভাৰ চাউল-সিজোৱাৰ ওপৰত নপৰি লোওৱা পিঠাগুৰিৰ ওপৰত পৰিল। পিঠাগুৰিয়ে সেই সেই বাব পাই গধূলি মোৰ খাবৰ সময়ত এটা বাটিৰ ভিতৰত বহি গপতে ওফন্দি এবাটি হৈ লগত লৈ এটা আঠীয়া কল এখামোচ গুড় আৰু আদপোৱামান এৰা গাখীৰ লৈ মোৰ আগত ঘপহ কৰে ওলালহি। পিঠাগুৰিৰ সৈতে ভালেমান দিনৰ পৰা মোৰ অসম্ভৱ চলি আহিছিল, সৰহ নকও, সেই অসম্ভৱ ইমান দূৰ পকি উঠিছিল যে পিঠাগুৰিৰে সৈতে মোৰ মাত-বোল দূৰৰ কথা দেখা সাক্ষাতো একপ্ৰকাৰ বন্ধ হৈছিল গৈ। আজি অযাচিতভাৱে অস্মান বদনে সি আহি মোৰ আগত প্ৰকাশ হোৱা দেখি পোনতে যদিও মই তাৰ সেই “বিয়াদপিত” বিৰক্ত হৈ উঠিছিলো, কিন্তু পিছত ভোকৰ পৰামৰ্শ মতে সপৰিবাৰে তাকে মোৰ পেটত ঠাই দিবলৈ বাধ্য হলো। ভোকৰ পৰামৰ্শ নুবলি ভোকৰ খচখচনি বোলাই উচিত, কিয়নো প্ৰথমে যদিও ভোকে নিজৰ গুমৰ ৰাখি পিঠাগুৰিৰ ওপৰত খং নকৰিবলৈ মোক গহীনভাৱে উপদেশ দিছিল, কিন্তু মই সেই উপদেশ ভালকৈ কাণপাতি নুশুনা যেন দেখি, পিছত সি প্ৰথমে পিঙ্কি কথা কোৱা মুখাটো খহাই থৈ বৰং ভয়বিহ্বলতা প্ৰকাশ কৰি খচখচনি লগাই দিলে, আৰু অন্তত মোৰ ওপৰত খৰকৈ ডাৰি আৰু টান হুকুম জাৰি কৰিবলৈ ধৰিলে। সঁচা কথা ক’বলৈ গ’লে, ভালেমান দিন বিচ্ছেদৰ মুৰত মিলৰ বাবেই নে কি ক’ব নোৱাৰো, মোৰ জিভাই সেই পিঠাগুৰিৰ সঙ্গ জনিত প্ৰীতি অনুভৱ নকৰি নাথাকিছিল।

প্ৰথম ঘূমটিৰ অন্তত সাৰ পালো। মোৰ টেঙাপানী উঠা আৰু বুকুত অলপ খোচা-বিন্ধা কৰা যেন পালো। বুজিলো, যদিও বন্ধুভাৱে পিঠাগুৰি মোৰ অন্তঃপুৰত প্ৰৱেশ কৰিছিল, তথাপি সি, “পূৰ্ব শত্ৰু মনে জানি” মোৰ বুকুত “শৰ হানি” শত্ৰুতাচৰণ কৰিবলৈ পাহৰা নাই। “স্বভাৱে” যাদৃশ্যে যস্য ন জহতি কদাচন” এই পুৰণি শ্লোক মাতি মনৰ ক্ষোভ মিটাই, পাৰ্টিতে আকৌ লুটি-বাগৰ দি টলকা মাৰি ললো। সেইভাৱে পৰি থাকোঁতেই মোৰ টোপনি আহিল। কিমান পৰৰ মুৰত ক’ব নোৱাৰা তলত লেখা সমাজিকটো দেখিলো --

মই গৈ ৰাতিপুৱা দেখা সেই মৈদামটো পালো। তাৰ ওপৰত আগৰ দৰেই বহি থকাৰ পিছত দেখিলো, মৈদামটো শামুক এটা মেল খোৱাদি মেল খালে। তাৰ ভিতৰত কি ভয়ঙ্কৰ দৃশ্য।

দুটা হাতীৰ জকা। পাঁচোটা ঘোঁৰাৰ জকা। এমখা মানুহৰ জকা (ল’ৰা আৰু ডাঙৰৰ)। দুটা মানুহৰ জকাই হাতেৰে দুটা আৰিয়া ধৰি আছে; আৰু জ্বলি থকা সেই আৰিয়া দুটাই মৈদামটোৰ ভিতৰখন পোহৰাই থৈছে। দেখিলো তাৰ ভিতৰখন ছালপীৰা, বৰপীৰা, মেঘঢৰা, বঁটা, শৰাই, পিকদানি, লোটা, বাটী, কাঁহী, কলহ, খাবৰ বস্তু, পিঙ্কিবৰ কাপোৰ-কানি ইত্যাদিৰে ভৰপূৰ সেইবোৰ মই চাই থাকোঁতে থাকোঁতেই হঠাৎ দেখিলো, জকাবোৰে, ক্ষৰি গোৱা মানুহৰ দৰে ঘূৰি ঘূৰি নাচিবলৈ ধৰিলে, অথচ সিহঁতৰ মুখত মাত নাই। সেই অন্ধৃত নাচ দেখি ভয়ত মোৰ

মুখখন শুকাই গ'ল, বুকুখন ঢপঢপাবলৈ ধৰিলে, গাৰ নোমবোৰ শিয়ৰি উঠিল আৰু হাত-ডৰিবিলাক অৱশ হ'ল। ভাৱনাৰ বৰধেমালিৰ ওৰ পৰাদি অলপমান বেগিৰ পিছত সেই উৎকট নাচৰ ওৰ পৰিল ; আৰু দেখিলো, জকাবোৰ ইমান খেলিমেলি লগাই নচাৰ আগেয়ে যত যি যেনেভাৱে আছিল, আকৌ তাতে সি ঠিক তেনেভাৱেই ব'ল। ক্ষত্ৰেৰ পিছতে সেই দৃশ্য পৰিৱৰ্ত্তিত হ'ল, দেখিলো জকাবোৰে মানুহ, হাতী, বোঁৰাৰ স্বাভাৱিক অৱস্থা পালে ; এইবোৰ খেঁজ-খাঙহ আৰু অঙ্গ-প্রত্যঙ্গাদিৰে সজীৱ হ'ল। ভোজবাজীৰ নিচিনা ক্ষত্ৰেৰ পিছতে পৰিবৰ্ত্তনশীল সেই দৃশ্যবোৰ মই অৱাক হৈ চাই আছো, এনেতে এজন বয়সিয়াল মানুহে মোক হাতবাউলি দি মৈদামৰ ভিতৰলৈ মাতিলে। মোৰতো লৰিব-চৰিবৰ শক্তি নাছিল ; আৰু থাকিলেও, পৰা পক্ষত যে মৈদামৰ ভিতৰত নোসোমাও সেইটোও নিশ্চয় কৰিছিলো। মই নামি মৈদামৰ ভিতৰলৈ যাবলৈ অনিচ্ছা প্ৰকাশ কৰি মূৰ জোকাৰা দেখি সেই মানুহজনেই মৈদামৰ ভিতৰৰপৰা ওপৰলৈ উঠি আহি মোৰ ওচৰতে বহিল। ভয়ত মই ঠক ঠক কৰে কঁপিবলৈ ধৰিলো। মোৰ শোচনীয় অৱস্থা দেখি দয়াপৰবশ হৈ মৈদামবাসীয়ে মাত লগালে, “বোপাদেউতা ! তুমি ইমান ভয় কৰিছা কিয় ? ভয়ৰ কোনো কাৰণ নাই। তুমি ভয় কৰি মৈদামৰ ভিতৰলৈ নগলা বুলি বুজি ময়ে তোমাৰ ওচৰলৈ আহিলো। আঃ ! বাহিৰত কি নিৰ্মল বতাহ ! উপাহ লৈ জীলো যেন লাগিছে। কি বিমল আকাশ ! কি সুন্দৰ পৃথিৱী ! কত কালৰ মূৰত মই আজি তোমালোকক পালো ! হে পৰমেশ্বৰ, তোমাৰ ধন্য সৃষ্টি, ধন্য জগৎ ৰচনা। একালত মইও এইবোৰ ভোগ সুখৰ অধিকাৰী আছিলো। হায় ! সূৰ্যৰ উত্তাপ, চন্দ্ৰৰ পোহৰ, বায়ুৰ নিৰ্মল হিল্লোল একালত মইও অবাধে ভোগ কৰিবলৈ পাইছিলো। এতিয়া মই সেই অধিকাৰৰপৰা চিৰবঞ্চিত !!! যাওক সেইবোৰ কথা। বোপাদেউ, আমি কোন তুমি জানিবলৈ নিশ্চয় উৎসুক হৈছা, নতুবা এই নিজান ৰাতি তুমি ইয়ালৈ নাহিলাহেঁতেন। আমি কোন, সেই কথা তোমাক কওঁ বুলিহে মই তোমাক মৈদামৰ ভিতৰলৈ মাতিছিলো, তুমি ভয় কৰি নাযাবৰ দেখি ময়েই উঠি তোমাৰ ওচৰলৈ আহিলো।

“সি আজি অনেক কালৰ আগৰ কথা – বুঢ়া ৰজা প্ৰতাপ সিংহৰ দিনৰ। প্ৰতাপসিংহক বুদ্ধিস্বৰ্গনাৰায়ণো বুলিছিল। তেওঁৰ তিনিজন কোঁৱৰ আছিল। বৰজন কোঁৱৰৰ নাম চুৰামফা, মাজুজনৰ নাম চুটিয়ানফা আৰু সৰুজনৰ নাম চাই আছিল। বুঢ়া ৰজা স্বৰ্গনাৰায়ণৰ বৰ নৰিয়া হ'লত, তেওঁৰ সৰুজন কোঁৱৰ চাইয়ে কিছুমান ৰণুৱা মানুহ গোটেই লৈ বাপেক মৰাৰ পিছত সিংহাসন অধিকাৰ কৰিবৰ নিমিত্তে সাজু হ'ল। বৰকোঁৱৰ চুৰামফাই মাজু ভায়েক চুটিয়ানফাক ক'লে যে তেওঁ নিজে নিঃসন্তান ; গতিকে, তেওঁৰ পিছত চুটিয়ানফাই যে ৰাজ্য পাম এইটো ধুকপ। এইবুলি তেওঁ চুটিয়ানফাক বজাই প্ৰবোধ দি নিজৰ ফলীয়া কৰি লৈ দুয়ো মিলি যড়যন্ত্ৰকাৰীসকলৰ সৈতে চাইক নগৰৰপৰা বাজ কৰি খেদাই দিলে। প্ৰতাপসিংহ চুকালাত ডাঙৰীয়াসকলে চুৰামফাক ৰজা পাতি সেৱা কৰিলে। তাৰ পিছত চাইয়ে যদিও আকৌ যড়যন্ত্ৰ কৰিছিল, কিন্তু অকৃতকাৰ্য হৈ ধৰা পৰি চুৰামফাৰ হাতত প্ৰাণ হেৰুৱালে। চুৰামফা অতি জঘন্য স্বভাৱৰ লোক আছিল। ৰজা হৈয়েই তেওঁ বাপেকৰ কুঁৱৰী মাহীয়েক এজনীক নিজৰ কুঁৱৰী কৰি ল'লে। তাৰ পিছত চুটিয়া জাতৰ তিৰোতা এজনীক, তাইৰ গিৰিয়েকক বিহ খুৱাই মাৰি, নিজৰ কুঁৱৰী কৰিলে। চুটিয়া কুঁৱৰী ৰজাৰ বৰ লাণী হৈ পৰিল। তেওঁ আগৰ গিৰিয়েকৰ ভতিজা ল'ৰা এটা ডোলনীয়া পো কৰি ল'লে আৰু ৰজাৰ পিছত ৰাজপাটত

বহুবাৰলৈ থিৰ কৰিলে। চুৰামফাই বজা হ'বৰ আগেয়ে মাৰ্জু ভায়েক চুটিয়ানফাৰ আগত কৰা অঙ্গীকাৰ এইদৰে ভঙ্গ কৰিলে। ইয়াৰ কিছু দিনৰ পিছত ঈশ্বৰৰ ইচ্ছাত সেই তোলনীয়া ল'ৰাটো মৰি থাকিল। তোলনীয়াক বিহ খুৱাই মাৰিলে বুলি চুটিয়ানফাৰ পুতেক এজনৰ গাত বদনাম পৰিলত, সেই কৌবৰক প্ৰাণদণ্ডৰ নিমিত্তে চাওদাঙৰ হাতত দিবলৈ বজাই চুটিয়ানফাক আদেশ কৰিলে। পাত্ৰতলৰ জগলও (যদিও সেই জগলত কোনো প্ৰমাণ নাছিল) চুটিয়ানফাৰ ধন-সম্পত্তি কাঢ়ি লৈ বাজ ভৰাললৈ পঠিওৱা হ'ল। ইয়াৰ লগে লগে চুটিয়ানীৰ ইচ্ছামতে আৰু এটা বাজ-আজ্ঞা প্ৰচাৰিত হ'ল যে প্ৰত্যেকজন ডাঙৰীয়াৰ একোটকৈ ল'ৰা সেই তোলনীয়া ল'ৰাৰ শাৰেৰে সৈতে মৈদামনত দিব লাগে, যাতে সেই ল'ৰাবোৰৰ সৈতে তোলনীয়া কৌৱৰে মৈদামত উমলি থাকিব পাৰে। যেনে আদেশ তেনে কাম হ'ল। চাই পঠিয়াচোন সেই আঠোটি ল'ৰা। তেওঁলোকে তোলনীয়াক বেঢ়ি বহি আছে। সেই আঠোটিয়েই আৰ্জন ডাঙৰীয়াৰ ল'ৰা। পূবফালৰ তিনিটি -- বৰগোহাঁই, বুঢ়াগোহাঁই আৰু বৰপাত্ৰগোহাঁইৰ ল'ৰা। পশ্চিম ফালৰ তিনিটিৰ এটি বৰবৰুৱাৰ, এটি বৰফুকনৰ আৰু এটি নাওবেচা ফুকনৰ। দুকাষৰে দুটিৰ এটি ডিহিডীয়া ফুকনৰ, আনটি ভিতৰুৱা ফুকনৰ ল'ৰা। খোৱা বস্ত্ৰৰ কাষত বহি থকা সেইটো চাংমাই তোলনীয়াক ভাত পানী ৰান্ধি খুৱাবলৈ দিয়া হৈছিল। হাতত জোৰ লৈ থকা সেই দুটা আৰিয়া ধৰা, বন কৰিবলৈ দিবলৈ সেই দুটা লিক্‌টো, তোলনীয়া উঠি ফুৰিবলৈ সেই দুটা হাতী, সেইকেইটা ঘোঁৰা, সেইখন কেঁকোৰা দোলা। সেইবোৰ বাটি, কাঁহী, শৰাই, মেৰচৰা, বৰপীৰা, ছালপীৰা আদি নানান বস্তু দেখিছাই, সেই এটাইবোৰ তোলনীয়া কৌৱৰৰ ব্যৱহাৰৰ নিমিত্তে দিয়া হৈছিল। মই কোন, মোকো কিয় ইয়াত দিয়া হৈছিল, সেইটোও তোমাক ভাঙি কৈ থওঁ। মই তোলনীয়া কৌৱৰক লেখা-পঢ়া শিকোৱা অধ্যাপক আছিলো। ল'ৰাটিয়ে মোক বৰ ভাল পাইছিল, সেইদেখি ল'ৰাটোক লেখা-পঢ়া শিকাবলৈ চুটিয়ানীৰ বৃদ্ধি গুনি বজাই মোক মৈদামত দিলে। আহোম ৰজাৰ ন্যায় বিচাৰ, বিবেচনা, ধৰ্ম, ৰীতি আৰু নীতিৰ এই চিনাকী, বোপাদেউ, তোমাক দিলো। এওঁলোকৰ কাৰ্য দেখিলে, এই পৃথিৱীত ঈশ্বৰৰ কিবা হাত আছে যেন মনে নধৰে। এওঁলোকে নিজক স্বৰ্গদেও অৰ্থাৎ স্বৰ্গৰ দেৱতা বোলে। এনেবোৰ খ্যৱস্থা যদি স্বৰ্গৰপৰাহে এওঁলোকে নমাই লগত লৈ আহিছিল তেনেহ'লে তেনেখন স্বৰ্গলৈ যোৱাতকৈ এই ভয়ঙ্কৰ মৈদামৰ দুৰ্য্যোৰ যন্ত্ৰণা সহিও যেন চিৰকাল আমি থাকোঁ। বোপাদেও, এই স্বৰ্গদেওকসকলৰ সাঁচ এতিয়াও অসমত আছেনে?" মই মূৰ জোকাৰি নাই বুলি উত্তৰ দিলো। মোৰ উত্তৰটো গুনি তেওঁ আকাশৰ ফালে চাই ক'লে "তেনেহ'লে হে ঈশ্বৰ তুমি আছা। আৰু এই পৃথিৱীত ধৰ্মও আছে।"

এনেতে বহুত দুৰৰপৰা কুকুৰাৰ ডাক শুনিলো। কুকুৰাৰ ডাক শুনি তেওঁ জিকাৰ মাৰি উঠি মোক ক'লে -- "বোপাদেউ, অদৃষ্টৰ লিখ কোনে খণ্ডা? মই আৰু বাহিৰত থাকিব নোৱাৰোঁ।" এইবুলি বৰ শোকৰ চকুৱে মোৰ ফালে তেওঁ চাই লাহেকৈ নামি ভিতৰ পালতে, মানুহ, হাতী, ঘোঁৰাবোৰ আকৌ আগৰ নিচিনা জকাবোৰ হ'ল; আৰু সেই জকাবোৰৰ চকুবোৰ ছলি তাৰপৰা জুইৰ ফিৰিঙতিৰ নিচিনা ওলাবলৈ ধৰিলে। ক্ষণেকতে সেই জকাবোৰে আগৰদৰে পৈশাচিক ভাণ্ডৰ নৃত্য কৰিবলৈ ধৰিলে। তাৰ ক্ষণেকৰ পিছতে মৈদামটোৰ মুখখন জাপ গৈ আগৰ নিচিনা হ'ল। মই সাৰ পাই দেখিলো, মই মোৰ শোৱাপাটীতে পৰি আছোঁ আৰু বুকুৰ খোচা-বিদ্ধা অলপো কমা নাই। ■

## মোৰে সৈতে মনাইৰ দ্বন্দ্ব

কালি গধূলি ভাত-পানী খাই পাইপটো হপি মোৰ ঘৰতে অকলৈ বহি আছিলো, এনেতে ভাত মানুহ এজন ঘপহ কৰে মোৰ আগত ওলালহি। মানুহজন ইমান দীঘল যে এই কলিকালত আমাৰ দেশত এনে দীঘল মানুহ এজন আছিল বুলি মই আগেয়ে নাজানিছিলো। মই নিজেই ইমান ডাঙৰ-দীঘল মানুহটো, কিন্তু সেইজনৰ আগত দেখিবলৈ মই যেন এটা বাওনা হলো। ক'ৰ পৰা লেংলেংকৰে ইমান দীঘল কটাৰী-নলীয়া মানুহজন ঝামাঝা মোৰ ওচৰত ওলালহি তাৰ একো উবাদিহ নাপাই যদিও মই থৎমৎ খাই গৈছিলো, তথাপি অতিথিক সৎকাৰ কৰাটো গৃহস্থৰ কৰ্তব্য বুলি ভাবি, মোৰ সমুখত খালি হৈ পৰি থকা চকিখনত তেওঁক বহিবলৈ চিয়াৰ দিলো। তেওঁ মুখখন টিপা মাৰি হাঁহি লাহেকৈ চকিখনত তিনি পাক খাই বহি মোৰ মুখলৈ চাই এনেকৈ মিচিকীয়া হাঁহি এটা মাৰিলে যেন তেওঁ মোৰ কোনোবা কালৰ চিনাকি মানুহজন হে। তেওঁ বহিয়েই মোক সুধিলে, “ডাঙৰীয়া, আপুনি কেনে আছে?” মই “ভালে আছে” বুলি সমিধান দি উভতি তেওঁক সুধিলো, “আপোনাক মই চিনি পোৱা নাই দেখান?” মোৰ প্ৰশ্নটো শুনি আলহীজনে ডাঙৰকৈ হাঁহি উত্তৰ দিলে, “কি আপুনি মোক চিনি নোপোৱাই হ'ল নেকি? আপুনিতো বঢ়িয়া মানুহ।” তেওঁৰ হাঁহি আৰু কথাত মই অপ্ৰতিভ হৈ ভাবিলো যে নিশ্চয় তেওঁ মোৰ কেতিয়াবাৰ চিনাকি মানুহ, মইহে তেওঁক চিনিব পৰা নাই। ইয়াকে ভাবি মই মাত লগালো, “মোৰ দায় মৰিষণ কৰিব, মই সঁচাকৈয়ে আপুনি কোন পাহৰিলো।” আলহীয়ে মোৰ কথাৰ আন একো উত্তৰ নিদি আকৌ এবাৰ হৌ-হৌ কৰে হাঁহিলে। তেওঁৰ এই বাৰৰ হাঁহিয়ে মোৰ মুখৰ বৰণ এনেকৈ শুহিলে যে মই শোঁতা পৰি গলো। মই দেখিলো, মোৰ মহা মঞ্চলি উপস্থিত। যি হওক, মোৰ মনৰ ভাব ততালিকে ঢাকি মই মাত লগালো “মোৰ ওচৰলৈ অহাৰ সন্ধ্যা বা কি?”

আলহী। “সন্ধ্যা আছে; নহ'লে কিয় আহি আপোনাক আমনি কৰিম? কম লাহে লাহে। তাৰ আগেয়ে কওঁ, আপুনি যে অকলৈ ফচ্-ফচ্ কৰে পাইপৰ ধোৱী উৰাব লাগিছে, আলহীকো তাৰ অলপ-অচৰপ ভাগ নিদিয়ো নে?”

“নিশ্চয় নিশ্চয় দিম” এইবুলি মই উঠি হাতমেলি আলমাবিটো মেলি চেলেউ দুটা উলিয়াই জিয়াচলি এটাৰে সৈতে তেওঁৰ ফালে আগবঢ়াই দিলো। তেওঁ বিশেষ আড়ম্বৰ নকৰি জিয়াচলিৰ কাঠী এটা ভট্‌কৰে মাৰি চেলেউটোত জুই লগাই লৈ নিঃশব্দচিন্তে হাঁপৰলৈ ধৰিলে। ক্ষত্ৰেকৰ পিছতে দুইবোৰ মুখৰ ধোৱী গোটেখাই আমি বহি থকা খোটালিটোৰ এখোটালি

হ'ল আৰু ধুৱালি-কুঁৱালিত চেলেউ দুটাৰ জ্বলা মুখ দোডোখৰৰ বাহিৰে আন একো নেদেখা হ'ল।

তিনি মিনিটমান এইদৰে চেলেউ আৰু পাইপৰ ধোৱাঁই যাদ গি থোৱাৰ পিছত কলা পকাদি দুয়ো পকি উঠিলো। মোতকৈ ক্ষন্তেকমানৰ আগেয়ে তেওঁ পকিছিল হবলা; সেইদেখি তেওঁ আগেয়ে মাত লগালে – “বৰুৱা ডাঙৰীয়া, আপোনাক এটা কথাৰ খাটনি ধৰো, অনুগ্ৰহ কৰি খাটনিটো ৰাখিব নে?”

মই। “সাধ্য হ'লে ৰাখিম, অসাধ্য হ'লে কেনেকৈ ৰাখিম?”

আলহী। “সেইদৰে ক'লে নচলিব; আপুনি মোৰ খাটনিটো ৰাখিবই লাগিব, নিশ্চয় নিশ্চয়।”

মই। “কিনো খাটনিটো আগেয়ে শুনোৱেইচোন?”

আলহী। “শুনিবতো। শুনাম বুলিয়েই আহিছ। অৱশ্যে আপুনি জানেই যে আলহী শোধাটো গৃহস্থৰ কৰ্তব্যৰ কাম। সেইটো কথা আৰু আপোনাৰ নিচিনা বিজ্ঞলোকক কোৱাটো সৰহৰ ভাগ। অতিথিক বিমুখ কৰাটো যে পাপ সেইটোও আপোনাক সোঁৱৰাই দিবলৈ গ'লে অসম্মান কৰা হ'ব। অতিথি বিফল মনোৰথ হৈ উভতি গ'লে যে সেই পাপে গৃহস্থক ৰৌ-ৰৌ নৰক পৰ্যন্তত 'পছটাই' দিয়ে সেইটোও মই বিশেষকৈ আপোনাক সন্ধিয়াব নোখোজো। সেই দেখিহে কৈছো, আপুনি মোক বিমুখ কৰিব নোৱাৰে।”

মই। “নোৱাৰিলে নকৰো, পাৰিলেও কৰিবৰ মোৰ ইচ্ছা নাই। সেইদেখি আপুনি কি ক'ব খুজিছে সোনকালে কওক, ইমান পাতনি কৰিবৰ সকাম বিশেষ মই দেখা পোৱা নাই। মই পোনপটীৰ ভোটা মানুহ। আপোনাক কি লাগে?”

আলহী। “ময়ো বেকা পতিৰ মানুহ নহওঁ; গতিকে, পাতনি-ফাটনি একো নকৰাকৈয়ে কওঁ যে, মোক বৰকৈ লৰালৰিকৈ এগাল ৰূপ লগা হৈছে। কমপক্ষেও চাৰি-পাঁচ লাখ। নহ'লেই নচলে। মই থাকিবলৈ ডাঙৰ টোলেৰে সৈতে ভাল পকী ঘৰ এটা মোক লাগে। ঘৰটোৰ সমুখত ফুলেৰে শুৱনি বাগিচা এখন থাকিব লাগিব। বাগিচাখনৰ ভিতৰত বগা শিলৰ খটখটিৰে ডাঙৰ-সৰু মাছেৰে ভৰি থকা-পুখুৰী এটা লাগিব। পিছফালে অলপ দূৰত নানাবিধ ফলৰ বাগিচা এখন লাগিব, যাৰ গছবোৰত পকা সোৱাদ ফল দমাই ওলমি লাগি থাকিব লাগিব। দেখিবলৈ সুন্দৰ গাড়ীখনচেৰেক, ঘোঁৰাশালত একুৰিমান তাজী ঘোঁৰা, গোহালিত এগোহালি খীৰভী গাই — ”

এইখিনিতে তেওঁৰ চেলেউটোৰ জুইনুমাই যোৱা দেখি তেওঁ অলপ ৰৈ আকৌ জিয়াচলিব কাঠী এটা মাৰি চেলাউটোত জুই লগাই ল'লে। তাৰ ভিতৰতে লাহেকৈ মই মাত লগালো, -

“কৈ যাওক, কৈ যাওক, নৰব, শুনিবলৈ ভাল লাগিছে। এইবোৰৰ লগতে দিপ্লিপ্ ৰাজকন্যা এটাৰ 'দাৰিটো' নাপাহৰিব।”

মোৰ কথাৰাৰ শুনি আলহীয়ে টানকৈ চেলেউটোত হোপা মাৰি ধোঁৱা টানি লৈ সেই ধোঁৱা নাকেদি দীঘলীয়াকৈ উলিয়াই ক'লে, “কিয় পাহৰিব? দিপ্লিপ্ কন্যাতো লাগিবই। সেই কথালৈ যাব লাগিছে।”



মই। “যাওক ; বাটতে থমকি নৰব ; সেইটোও কৈ পেলাওক, বাকী নথব।

আলহী। “ক’লে কিবা নৰজিব বুলি ভাবিছে নেকি ? কম, কৈছো, কলো, এশবাৰ কম, হাজাৰবাৰ কম, পৰত কম, ঘৰত কম, লাগে যদি বৰ-ঘৰৰ চালৰ মুখত উঠি কম, যে মোক বজাৰ জীয়াৰীৰ নিচিনা বঢ়িয়া আৰু অপেচৰাৰ নিচিনা ধুনীয়া ছোৱালী একৰী। এইবোৰৰ সৈতে লাগিবই লাগিব। নহ’লে, এনে ঘৰ-বাৰী, বাগিচা, টকা-পইচা কাৰে সৈতে মই ভোগ কৰিম ? এই কথাটো ক’বলৈ যদিও মই পিছলৈ থৈছিলো, এইটো কিন্তু খাহ কৰা।”

মই। “জৰুৰ, জৰুৰ, অলবৎ অলবৎ।”

আলহী। “পেংলাই নকৰিব। ই পেংলাইৰ কথা নহয়। গধুৰ কথা ঠাট্টা কৰি উৰাই দিবলৈ যোৱাটো অভদ্রতা। আৰু সি কেতিয়াও নুৰেঙ। মানুহক টুটুৱাই থাকি সুখ উপভোগ কৰাটো কোনো কোনোৰ পক্ষে বঙৰ কথা হ’ব পাৰে, কিন্তু যাক টুটুৱাই থকা যায় তাৰ প্ৰতি সেইটো ভয়ঙ্কৰ নিষ্ঠুৰতা। আপুনি পাহৰিলে নেকি কত বাৰ কত দিন তেনে ছোৱালীৰ ফালে আকুল প্ৰাণেৰে হেঁপাহৰ চকুৰে সোঁত টুকি টুকি চাবলৈ আপুনি মোক উচটাই দিছিল ? সেইবোৰ কথা আজি পাহৰিলে বৰ দুখৰ কথা হ’ব। আন নহ’লে আপোনাৰ নিজৰ সন্মান ৰক্ষাৰ নিমিত্তেও সেই কথা আপুনি পাহৰাটো উচিত নহয়। আপুনি ভদ্ৰলোক, ধাৰ্মিক, সত্যবাদী বুলি আপোনাৰ সুখ্যাতি আছে। এনে স্থলত বহু পৰিশ্ৰমেৰে উপাৰ্জিত সেইবোৰ খিতাতে আপুনি দলিয়াই পেলোৱাটো উচিত নে ? আপুনি মোক গছত তুলি তাৰ গুৰিডাল কাটিবলৈ যোৱাটো যে অধৰ্মৰ কথা হ’ব, সেইটো আপোনাৰ মনত খেলোৱা নাই নে ?”

মই। “আপুনি কি বলকিছে ? কিবা ৰাগী-টাগি লগাই আহিছে নেকি ? মই আপোনাক তেনে কামলৈ কেতিয়া উচটাইছিলো ? কি ভয়ানক মিছা কথা !”

আলহী। “অলপো মিছা নহয়। এধানমানো মিছা নহয়। উচটাইছিল। উচটাই মোক পাঁচি দিছিল। কত দিন কত বাৰ, তাৰ লেখ-জোখ নাই। আপুনি এটাইবোৰ পাহৰিছে; পাহৰা উচিত নহয়। মই কেতিয়াও মিছা নকওঁ, আৰু কোৱা নাই। মই মিছা কথাৰ মানুহ নহওঁ। আপুনিও মিছা কৈছে বুলি মই নকওঁ; আপুনি মাথোন পাহৰিছে। অকল সেইটোলৈ মোক উচটোৱাহে নলাগে, কত কামলৈ তেনেকুৱলা আৰু আন কত বিধৰ কামলৈ আপুনি মোক সততে উচটাই পঠিয়াই আগবঢ়াই দি আঁতৰত থিয় হৈ ৰং চাইছিল তাৰ সীমা সংখ্যা নাই। সেইবোৰ এতিয়া কৈ কি লাভ ? এই সামান্য কথাটোকে আপুনি সৈ কাঢ়িবলৈ কেৰোকেৰো কৰিছে যেতিয়া সেইবোৰ এটা এটাকৈ মই উলিয়াবলৈ গলে কিজানি আপুনি মোক কিলিয়েই মাৰিব।”

মই। “চাওক, আপুনি মোৰ ঘৰলৈ আহি বৰ বেয়া-বেয়াকৈ মোৰ গাত ৰদনাম দি কিবা কথাবিলাক কবলৈ ধৰিছে। এইবোৰ ভাল কথা নহয়। লোকে কলে শুনিলে কি বুলিব ?”

আলহী। “লোকে কি বুলিব সেইটো মোক কেলৈ লাগিছে ? মোৰ কাম মই কৰিম, লোকৰ কাম লোক কৰিব। সঁচা কথাত আপুনি অসন্তুষ্ট হবৰ কোনো কাৰণ নাই। কিবা বোলেনে, দেৱতাৰ উৎপত্তি কলে ৰং, মানুহৰ উৎপত্তি কলে ৰং।”

আলহীৰ এই গঢ়ৰ কথা আৰু মোৰ অসহ্য হৈ উঠিল। মোৰ ভয় সৰোচ আদি ভাৰ

ঠাই খঙে অধিকাৰ কৰিলে। মই কৰ্কশভাৱে তেওঁক সুধিলো, “তুমি কোন হে? মোৰ ঘৰলৈ আহি তুমি এইবোৰ মিছা কথা কবৰ কোন?”

আলহী। “মই ময়েই। এইবোৰৰ এতিলমানো মিছা নহয়, তেহেলৈ আপুনি মানকেই বা নামাক। আপুনি বৰকৈ গপ নামাৰিব। আপোনাৰ বিষয়ে মোৰ একো অবিদিত নাই। মই আপোনাৰ পেটৰ কথা সোপাকে জানো। মোৰ আগত লুকুচু কৰাটো গোটেই মিছা; আৰু ফাইদাং মৰাটোও তথৈবচ।”

মই। “কি মই তোৰ আগতে লুকুচু কৰিছো? তই কি মোৰ পেটৰ কথা জান হেৰ? তোক মই কোনো কালে দেখা নাই, নিচিনো নাজানো। তই হে মিছা কথা কৈছে, মই মিছলীয়া নহওঁ।”

আলহী। “মই মিছলীয়া নহওঁ; যদি কোনোবা সেইজন আপুনি হে হবৰ সম্ভৱ।”

মই। “চুপ ৰও! আকৌ তই সেইষাৰ কথা মুখত উলিয়ালে মোৰ ঘৰৰপৰা তোক গতিয়াই উলিয়াই দিম। তই আলহী হলি বুলি মোৰ ঘৰলৈ আহি মোক গালি পাৰি যাবলৈ তোক নিদিওঁ।”

আলহী। “মই আপোনাক গালি পাৰিবলৈ অহা নাই। আপুনি একেবাৰেই সোপাকে অস্বীকাৰ কৰি টুপুংক্ৰে বুৰ মাৰিছে দেখি হে সেইবোৰ কথা মোৰ মুখত ওলাইছিল। আপোনাৰ পেটৰ কথা সোপাকে মই জানো; মোৰ আগত আপুনি সৈ নকঢ়াটো আপোনাৰ পক্ষে সুবিধাৰ কাম হোৱা নাই।”

মই। “তই ইমান গপ-গপকৈ কথা কৈছে কি সাহেৰে?”

আলহী। “নিজৰ সাহেৰে। গপ-গপ কি? মই যি জানো তাকে কৈছোঁ। সঁচা কথা কবলৈ ভয় কি?”

মোৰ আৰু অসহ্য হল। মই ঘপহকৰে উঠিলো। এহাতেৰে মই আলহীৰ টেটুটোত চেপামাৰি ধৰি, আনটো হাতেৰে, যিখন চকিত মই বহি আছিলোঁ সেইখন চকিৰ খুৰা এটাত ধৰি চকিখন তুলি লৈ আলহীৰ মূৰৰ ওপৰত দি তাৰে ভাক হেচা মাৰি ধৰিলো। কিন্তু মই দেখি আচৰিত মানিলো, যে সি চিঞৰ-বাখৰ বা সেই অল অৱস্থাৰ পৰা মুকলি হবলৈ বিশেষ একো চেষ্টা নকৰি মাথোন গোঁ সোঁ শব্দ কৰিবলৈ ধৰিলে। সেই অদ্ভুত আলহীক সেইদৰে মই মোৰ আয়তৰ ভিতৰলৈ আনি ডবিয়াই শুধিলো, “ক, তই কোন? কিয় তই আহি মোক এইদৰে অপমান কৰিছিলি? নকলে তোমাক মই নেৰোঁ, মাৰি পেলাম।”

আলহীয়ে চকিৰ চেপাৰ তলৰ পৰা লাহেকৈ উত্তৰ দিলে, “আপুনি মোক মাৰিব নোৱাৰে; যিমান মন যায় সিমান চেপিব হে পাৰিব। আপুনি মোক যিমান চেপিব সিমান মই চেপা ৰাই সৰু হৈ চেপাটা হৈ যাম, চেপিবলৈ এৰি দিলেই আকৌ বৰৰ এঠাৰ নিচিনাকৈ আগবদৰে হম। আপুনি মোক মাৰিবলৈ চেষ্টা কৰা বৃথা। মই আপোনাৰ সৈতে একেলগে হে মৰিম, আপোনাৰ মৃত্যুৰ এক মুহূৰ্ত্তৰ আগেয়েও নহয়। মই কোন যদি আপুনি জানিব খুজিছে, তেন্তে কও শুনক, — মই আপোনাৰ মানস-পুত্ৰ। মোকে বোলে মন।” ■

## লোভ

গছত উঠি চৰাইৰ বাহৰ পৰা চৰাই-পোৱালি ধৰি, আম কঠালৰ গছতে 'ভাঁঠ' আম কঠাল পৰা আদি কাৰ্যৰ লগতে বৰশী বাই মাছ ধৰাটোও একালত মোৰ উৎসাহৰ কাম আছিল। আমাৰ পুখুৰীটোৱে মোৰ মনত জীৱহিংসা প্ৰবৃত্তিৰ উদ্ৰেক কাৰ্যত যে নথৈ সহায়তা কৰিছিল এই কথা কোৱা বাছল্য মাথোন। কাৰণ মাগুৰ, কাঁৱৈ, শল, কাছুলি, শিঙৰা, পুঠি আদি মাছক সি নিজৰ গৰ্ভত সাদৰেৰে এনেকৈ ঠাই দিছিল যে, সেইবোৰ দেখিলে মোৰ নিচিনা তামসিক প্ৰকৃতিৰ মানুহৰতো কথাই নাই, সাধ্বিক প্ৰকৃতিৰ মানুহৰ স্বভাৱো প্ৰলোভনৰ দোলেৰে টান নাখাই নাথাকিছিল।

এদিনা মই আমাৰ পুখুৰীত বৰশী বাই থাকোঁতে এবাহ পোনাৰে এটা শল মাছ দেখিলো। বগুচুৱা পোনাবাহ একে ঠাইতে থুপখাই এনেকৈ পানীৰ ওপৰলৈ উঠিছে আৰু তললৈ নামিছে যে, ঠিক যেন একঠা বঙা সবুজ কিম্বা এক প্ৰকাৰে দীঘলীয়া হৈ পানীত সেইদৰে উঠা নমা কৰি সঁতুৰিব লাগিছে। হঠাৎ সিহঁতক দেখিলে কোনোৰ মনত খেলাব যেন এটা ফুলা পদুম ফুলৰ ভিতৰৰ চকাৰ চাৰিউফালৰ পাপৰিবোৰে চলিবৰ ক্ষমতা লভি সেইদৰে চলা-ফুৰা কৰিব লাগিছে। ক্ষণেকমান এক দৃষ্টিৰে চাই থাকি দেখিলো যে পোনাবাহৰ তলতে সন্তানবৎসল মাক শল মাছটোৱে সতৰ্কভাৱে থাকি সিহঁতক চলাই লৈ ফুৰিছে আৰু পোনাবোৰে মাতৃস্নেহবসত আপ্লুত হৈ আনন্দত নাচি নাচি ওপৰৰপৰা তললৈ গৈ মাকৰ ওচৰ পাইছে আৰু চঞ্চল স্বভাৱৰ ওপে ততালিকে তলৰপৰা নাচি নাচি ওপৰলৈ উঠিছে। সেই স্বৰ্গীয় দৃশ্য দেৱতাৰহে উপভোগ্য, লুভীয়া মানুহৰ নহয়।

নিমিষতে মোৰ হিংসাকুৰীয়া লুভীয়া স্বভাৱ উত্তেজিত হৈ উঠিল, আৰু পিছ নুগুণি নিকৰুণভাৱে, বৰলৰ টোপেৰে গধুৰ বৰশীটো পোনাবাহৰ মাজত পেলাই দিলো। নিমিষতে পোনাবাহৰ মাকে মোৰ দৰেই পিছ নুগুণি লোভত, সন্তৰত: খঙত, টোপেঁসেতে সেই বৰশীতো গিলি পেলালে। মই চিপ মাৰি দিলো, আৰু তাৰ পিছতে সেই শল মাছটো অজলা আৰু আত্মবক্ষাৰ নিমিত্তে অসমৰ্থ পোনাবাহক অনাথ কৰি মোৰ বৰশীত লাগি বামত পৰিল। মাছটোৱে কষ্টত আৰু মৃত্যুকাল উপস্থিত ভাবি চটফটাবলৈ ধৰিলে, আৰু মোৰ মনেও সেইদিনৰ পৰিভ্ৰম আৰু চেষ্টা সফল হোৱা দেখি উত্তেজিত হৈ উলাহত নাচিবলৈ ধৰিলে। দীঘলীয়া কাম চমু কৰি থকাৰ নিমিত্তে মই মাছটো ধৰি মাটিত ঠেকেচা মাৰি দিলো। তাৰ পিছত – তাৰ পিছত – ক্ষণেকীয়া নিষ্ঠুৰ উদ্ভেজনাৰ পিছত পানীত থকা অনাথ শিঙ পোনাবিলাকলৈ মোৰ চকু

গ'ল। ভাল নালাগিল। পাৰীৰপৰা মোৰ চকু তুলি আনি মাছটোত দিলো। দেখিলো, মাছটোৱে মুখেৰে কাপ কাপ কৰিব লাগিছে। ধিমিক-ধিমিক মাত্ৰ তাৰ ধাতু লৰিব লাগিছে। এই দুই দৃশ্যই মোৰ অন্তৰৰ নিভৃত খোটালিৰ নিভৃত চকু এটাত কথা কিবা এটা সচেতন বস্তুত অলপ খোচা বিছা কৰা যেন পালো। কিন্তু মই তালৈ বৰকৈ মন নিদি উলাহক সাৰথি কৰি লৈ মাছটো ঘৰলৈ লৈ আহিলো। সংসাৰৰ অলেখ কামৰ চিন্তাৰ চকোৱাই অলপ পৰৰ পিছতে সেই মাছধৰা বিষয়টো সেই দিনালৈ ঢাকি পেলালে। কিন্তু গধূলি আয়ে যেতিয়া পুৱাৰ সেই শল মাছত মূলা দি আঞ্জা ৰান্ধি মোক খাবলৈ দিছিল, মোৰ অন্তৰৰ সেই ঠাইত বেজিৰ ফুটনি বুজনকৈয়ে অনুভৱ কৰিছিলো, গতিকে ৰুচিৰে সৈতে সেই আঞ্জা মই খাব নোৱাৰিলো।

ৰাতি শুবলৈ বুলি শোৱাপাটীত পৰিলত অনাহুত অসংলগ্ন নানা ভাবে খেলিমেলি লগাই মোৰ মনটো অসুখীয়া কৰি পেলালে। তেনে অৱস্থাত মোৰ কেতিয়া টোপনি আহিল কব নোৱাৰো। টোপনিত এইটো সমাজিক দেখিলো :- মোৰ, শোৱাপাটীৰ চাৰিউফালে অসংখ্য কেচুৱা লৰাই মোক বেঢ়ি কান্দিব লাগিছে। ইমানবোৰ কেচুৱা লৰা কৰপৰা কিয় আহি মোক বেঢ়ি ধৰি কান্দিছে মই বুজিব নোৱাৰি মাত লগালো “বোপাইহঁত! মোৰ চিকুগিহঁত! তহঁত কৰপৰা আহিছ? তহঁতৰ কি হৈছে? কিয় কান্দিছ মোক কচোন?” মোৰ প্ৰশ্ন শুনি সিহঁতে সিহঁতৰ কণ কণ মুখবোৰেৰে মাত লগাই উত্তৰ দিলে; — “আমাক তই এতিয়া চিনিকে নোপাৱা হলি! আমি কিয় কান্দিছো নজনাই হলি! নিষ্ঠুৰ! তই আমাৰ আইক কিয় বধ কৰিলি? তেওঁ তোৰ কি জগৰ কৰিছিল? তই আমাক মাউৰা কৰিলি কিয়? পপীয়া! লুভনীয়া! তই আমাকো মাৰি পেলা! আমাকো মাৰি খাই পেলা! হায়! তই আমাক মাৰি দেখোন আমাৰ দুখীয়া আইক এৰি দিব পাৰিলিহেঁতেন। আমাকো তই আজি মাৰিব লাগিব, নহলে আমি তোক নেৰোঁ। তোৰ হাতত মৰিবলৈ বুলি ঠিক কৰিহে আমি আজি তোৰ গুৰিলৈ আহিছোহঁক। আমাক এতিয়াই মাৰ, মাৰ মাৰ, নামাৰিলে তোক আমি নেৰোঁ!”

হঠাৎ চাটুৰে মোৰ টোপনি ভাগিল। মই খপকৰে উঠি শোৱাপাটীতে বহিলো। দুখ শোক আৰু অনুতাপত মোৰ হৃদয় দগধ হ'ল। সেই অৱস্থাতে মই ভালেখিনি পৰ থাকি, পূৰ্বেকণ দি আহিলত পাটীৰপৰা নামি গৈ, ঘৰৰ পানীপাছত আৰি তোৱা দাড়িৰে সৈতে বৰশীটো ডোখৰ-ডোখৰকৈ ভাঙি দলিয়াই পেলালো; আৰু তেতিয়াই শপত খালো যে “মোৰ জীৱদ্দশাত মই আৰু বৰশীত হাত নিদিওঁ।” ■

## কাশীবাসী

সি আজি ভালেমান বছৰ আগৰ কথা। জাৰ কালি পুৱা। পূব আকাশত বদ ধিবিঙাইছে, চৰাই-চিৰিকতিবোৰে কলকলাই চেক্‌চেকাই চাৰিউফালে উৰি বিয়াদান দিছে। গজাৰ সোঁত ধীৰ গম্ভীৰভাৱে এনেকৈ বলিছে যে সোঁত বলিছে বুলি দূৰৰপৰা উমানকে ধৰিব নোৱাৰি। নৈৰ পানীৰ ওপৰত অলপ ধোৱাৰ নিচিনা ভাপ উঠিছে, দেখিলে মনত খেলায় যেন তাত প্ৰাভঃস্নান কৰিবলৈ গৈ জাৰত দুখ পোৱা লোকসকলৰ প্ৰতি অনুকম্পা প্ৰদৰ্শন কৰি প্ৰকৃতি দেৱীয়ে গজাৰ তলত উমা-জাল দি পানীবোৰ কুছমীয়াকৈ তপতাই দিছে। স্নান কৰিবলৈ যোৱাসকলৰ কোনোৱে পানীত নামি মন্ত্ৰ মাতি জোবোৰা মাৰিছে; কোনোৱে জোবোৰা মাৰি বামলৈ উঠিছে; কোনোৱে জোবোৰাৰ অন্তত পানীতে থিয় হৈ, ওলাই-অহা ন বেলিৰ ফালে মুখ কৰি সন্ধ্যা-স্নান কৰিছে; কোনোৱে বামলৈ উঠি শিলৰ খটখটিত বহি বোৰা-জৰ্খা ফুল-তুলসী বেলে-পাত লৈ শিবপূজা কৰিছে; কোনোৱে তিতা কাপোৰ সলাই ৰঙা বগা কলপতীয়া বৰণৰ পাটৰ কাপোৰ খহাই খটখটিৰ ওপৰত থৈ পানীত নামিবৰ উদ্যোগ কৰিছে। কাষতে পাৰত দুজন চাৰিজন সন্যাসী ফকিৰে বহি জুই জ্বালি ভাং ধপাত ছলিছে। পুহ মহীয়া কাশীৰ দশান্বমেধ ঘাটত এই দৃশ্য। মোৰ এজন অসমীয়া বন্ধুৰে সৈতে ময়ো গঙ্গাস্নান কৰিবৰ মনেৰে এদিন পুৱাই তালৈ গৈছিলো কিন্তু গাৰপৰা নোমৰ চোলা কাপোৰ শোলোকাই মোৰ উদং গাটোৰ কোমল ছালখন জাৰৰ চোকা দাঁতৰ আগলৈ সতকাই আগ বঢ়াই দিবলৈ সজোচ কৰি, দেখাক দেখি একাজুল দুৰাজুলকৈ সাহ গোটাৰ মনেৰে আলম-বিলম্ব কৰি বন্ধুৰে সৈতে সাত-পাঁচ উৰীয়া কথা পাতিব লাগিছোঁ। এনেতে দেখিলো এবীয়া কাপোৰৰ শাৰী পিন্ধা আশী বছৰমান বয়সীয়া থপথপীয়া বুঢ়ী এজনীয়ে আমাৰ কাষ চাপি আহি আমাৰ মুখলৈ চাই শুখিছে – “বাবা তোমৰা কি অসমীয়া মানুহ?” মই উত্তৰ দিলো, “হা, আমৰা আসাম দেশৰ লোক”।

বুঢ়ী। – “কত বাড়ী?”

মই। – “ৰংপুৰ শিৱসাগৰে বাড়ী। আপনি কে? কেন জিজ্ঞাস কৰছেন বলুন দেখি? আপনাৰ বাড়ী কোথায়?”

বুঢ়ী। – “বাবা, আমাৰ বাড়ীও ৰংপুৰে। আমিও অসমীয়া মানুহ। হা কিংনাথ। হায় মোৰ গোসাঁই! আজি কত কালৰ মূৰে আমাৰ দেশৰ মানুহ দেখিতে পাইলু!” এই বুলি বুঢ়ীয়ে ভালেমান কথা কৈ হা-হতাশ কৰি আমাৰ ওচৰতে বহিল। দেখিলো বুঢ়ীৰ চকু পানীৰে চলচলীয়া হৈছে। আমি দুয়ো ভালকৈ কথা কৈ বুঢ়ীক ভেওঁৰ আতি-ওখি ওখিলন্ত বুঢ়ীয়ে

অসমীয়া আৰু বঙলাৰে সান-মিহল ভাষাৰে নিজৰ যি কাহিনী বৰ্ণনা কৰিলে তাৰ সাৰ ভাগ চমুকৈ তলত দিলো। —

“আমাৰ ঘৰ ৰংপুৰ আছিল। মই ভৰালী বৰুৱাৰ ঘৰৰ জীয়াৰী, দুলীয়া বৰুৱাৰ ঘৰলৈ পৰিছিলো। মোৰ বোপাই ডাঙৰ মানুহ, আৰু স্বামীও ডাঙৰ মানুহ আছিল। মোৰ ধন-বিত্ত ঐশ্বৰ্য-বিভূতি সুখ-সম্পদৰ অন্ত নাছিল। কাল-মানে মোৰ ইহজীৱন নষ্ট কৰিলে। অকল মোৰ নহয় বোপাইও, হেজাৰ হেজাৰ দুৰ্ভাগীয়া অসমীয়া মানুহক সিহঁতে খালে। মানৰ সেই কালৰ সেই ভয়ানক উপদ্ৰৱৰ কথা সুৰ্বিলে এতিয়াও ভয়ত অঠে-কঠে শুকাই। পলৰীয়া চন্দ্ৰকান্ত ৰজাক বৰ সেনাপতি মিণ্ডিমাছ বান্দুলালৈ হুকুম দি পঠিয়ালে যে বান্দুলা অসমপৰা উভতি যাব লাগে। ৰজাৰ হুকুম পাই বান্দুলাই সৰহ ভাগ মান-সেনা লগত লৈ উভতি নিজৰ দেশলৈ যাবলৈ ওলাল। কিন্তু বোপাইহঁত, যাওঁতে পাৰ্শ্বগুহঁতে দেশৰপৰা ধন বস্তু যি পালে চুচি নিলেই, সেইবোৰৰ উপৰিও হাজাৰে হাজাৰে অসমীয়া মানুহ ধৰি লগত লৈ গুচি গল। সেই মানুহবোৰ কেনেকৈ নিছিল তোমালোকক তব লাগে নে? শুনিবা নে? শুনা কওঁ। সিহঁতে বুঢ়া মেঠা আৰু ল'ৰা-ছোৱালীবোৰ নিনি জিয়াতু দি মাৰি থৈ গৈছিল, ডেকাবোৰক সিহঁতৰ ভাৰী আৰু ডেকেৰীবোৰক তিকতা কৰি লৈ গৈছিল। গৰু ছাগলী সাঙুৰি নিয়াদি সেই মানুহবোৰ সাঙুৰি নিছিল মোৰ বোপাইহঁত! সিহঁতৰ মাৰ-ধৰ অত্যাচাৰ সহিব নোৱাৰি কত মানুহে যে বাটতে আপোন-ঘাতী হৈ আৰু এনেই মৰিল তাৰ লেখ-জোখ নাই। আমি বৰ কাছৰ হাতোৰা ফুটাই বেত-সুতেৰে ৰাঙ্কিদি দহোটা কুৰিটাকৈ একো একো জাক মানুহৰ হাতৰ তলুৱা ফুটাই সিহঁতে ৰাঙ্কি লৈ গৈছিল। ময়ো মানৰ হাতত বন্দী হৈ যোৱা মানুহ। তেতিয়া উঠি অহা ছোৱালী, মোৰ বয়স ১৫ বছৰমান মাথোন। হঠাৎ মানে আমাক ঘৰ বেৰা দি ধৰিলে। মোৰ স্বামী কেনি পলাল মই নেদেখিলোঁ। মোক সিহঁতে বন্দী কৰি ললে। আমাৰ বই-বস্তু যি আছিল সোপাকে সিহঁতে লুটি-পাটি ললে। উস্! সেই অত্যাচাৰৰ কথা সুৰ্বিলে বুকু ফাটি যায়। বোপাইহঁত, সেই অসুৰহঁতৰ গৌৰাখ্যৰ কথা আৰু তোমালোকক বহলকৈ কৈ কি কৰিম, মুঠতে কওঁ যে পাপীষ্ঠহঁতৰ হাতত মোৰ সকলো গ'ল।”

দেখিলো, বেজাৰত বুঢ়ীৰ মুখৰপৰা কথা ভলকৈ নোলোৱা হৈ ঠোকাঠুকি হৈ ওলাইছে। মই লাহেকৈ মাত লগালো, — “আপোনাৰ কষ্ট হৈছে। খাওক সেইবোৰ কথা আৰু কব নেলাগে।” মোৰ কথা শুনি বুঢ়ীয়ে থিতাতে নিজকে চম্ভালি লৈ আকৌ আৰম্ভ কৰিলে — “কষ্টতো হৈছেই; কিন্তু বুকুৰ ধাবোৰৰ ওপৰত যদিও এতিয়া কাঠ ৰাঙ্কি আছে, তথাপি তাত আঙ্গুলি দিলে আগৰ নিচিনাকৈয়ে টান পাওঁ; অবশ্যে এতিয়া তাৰপৰা আৰু তেজ নোলায়।”

“যাওক সেইবোৰ কথা। আমি দহ হেজাৰমান মানুহক মানহঁতে চিংফোঁহঁতৰে সৈতে গোটখাই পাটকাইৰ কাষ পোৱাইছিলগৈ। আমাৰ ভিতৰত ভালেমান চিংফোঁহঁতে সিহঁতৰ গোলাম কৰি নিজৰ দেশতে ৰাখিলে। ভালেমানক মানে নিজৰ দেশলৈ লৈ গুচি গল। এনেতে কুম্পানীৰ ফৌজে ইফালৰ মান আৰু চিংফোঁহঁতক খেদি গল। মান চিংফোঁৰে সৈতে ন-দিহিং নৈৰ কাষতে কুম্পানীৰ ফৌজৰ ৰণ লাগিল। সেই ৰণত মান আৰু চিংফোঁহঁত কুম্পানীৰ হাতত হাৰিল, আৰু মানক কুম্পানীৰ ফৌজে একেবাৰেই অসমৰ সীমাৰপৰা উলিয়াই খেদিলে।

মান গলতে চিংফৌবোৰ শান্ত হ'ল। কুম্পানীৰ সেনাপতি নিউভাইয়ে (Captain Neufville) প্ৰায় ছয় সাত হাজাৰমান অসমীয়া মানুহক মানৰ হাতৰপৰা একুৱাই আমাৰ ঘৰৰ ফালে পঠিয়াই দিলে। সেই মানুহবোৰৰ ভিতৰৰ ময়ো এজনী।

“কিন্তু বোপাইহঁত, মোক চাহাবে সৰুৱাই অনাতকৈ মই তাতে মৰি যোৱাহেঁতেন বা মানে লৈ যোৱাহেঁতেন হেজাৰ গুণে ভাল আছিল। কিয় কওঁ শুনা। মই ইণ্ডিয়ানী উভতি আহি যেতিয়া আমাৰ বংপুৰৰ ঘৰ ওলালোহি, মোৰ স্বামী আৰু শঙ্কু দৰে মোক সামৰি লওক ছাৰি মোক ব্ৰষ্টা বুলি পদূলিৰ মূৰলৈকে থকিব নিদিলে। মই দুই হাতে নিজৰ কপালখন খুন্দি ক'ত কাকুতি মিনতি কৰি মোক আমাৰ টোলৰ ভিতৰতে, লাগে যদি ঔতৰতে ঠাই এচমকা দি ৰাখিবলৈ তেওঁলোকক কলো, কিন্তু তেওঁলোকৰ শিলেৰে বন্ধোৱা হিয়াত মোৰ কান্দোল-কাটোন নোসোমায়। মোৰ কান্দোন দেখি স্বামীৰ চকুৰ পানী যে মই ওলোৱা দেখিছিলো এনে নহয়, কিন্তু তেওঁ মহাদৈত্য জাতৰ ভয়ত ঘৰেঘৰোৱাহ আৰু আন ওচৰ চুবুৰীয়াৰ বিপক্ষে থিয় হৈ মনুষ্যত্ব প্ৰকাশ কৰিব নোৱাৰিলে। মই নিৰুপায় হৈ মোৰে নিচিনা দৰ্ৰপলীয়া এজনীৰে সৈতে লগলাগি লাহে লাহে খোজকাটি খুজি-মাগি খাই আহিল, ছমাহমানৰ মূৰত কাশী পাই অনাথৰ নাথ বিশ্বনাথৰ চৰণত শৰণ ললো। তেতিয়াৰপৰা মই এই কাশীতে বাস কৰি আছে, মোৰ দুখৰ দীঘলীয়া জীৱনৰ ওৰ এতিয়াও পৰা নাই। কিন্তু পৰিব অলপতে। আজি তোমালোকৰ মুখৰ অসমীয়া মাত শুনি মই যে কি অমিয়া-মধু পিবলৈ পালো, কত পুৰণি দুখ বেজাৰৰ কথা মোৰ মনত পৰিল তাক কি কম। হে বাবা বিশ্বেশ্বৰ। হে বাবা ভোলানাথ। তোমাৰ অপাৰ মহিমা। তুমি এই দুখুনীক তোমাৰ চৰণত ঠাই দিছা, পৰকালতো যেন দুখুনীক নেৰা, তোমাৰ অভয় চৰণত দুখুনীৰ এই প্ৰাৰ্থনা।”

বুঢ়ীৰ জীৱনৰ শোকপূৰ্ণ ইতিহাসো মোৰ মনত এনে এটা বেজাৰৰ ছাঁ পেলালে যে সেই পুৱা আৰু মোৰ গঙ্গা-স্নানৰ স্কীণোৱা অভিলাষ স্কীণাই অদৃশ্য হ'ল। আমাৰ ওচৰৰপৰা বুঢ়ী গুচি যোৱাৰ পিছত মই স্নান নকৰো বুলি মোৰ লগৰীয়াজনক কলত, তেওঁ যেন বন্ধা পৰি, মোৰ মততে মত দিলে, আৰু দুয়ো নিজৰ বহালৈ উভতি আহিলো। ■

## ভোম্কেৰোলা

সৃষ্টিধৰ চৰ্ভিপুটি হাকিম। তেওঁৰ ভাৰ্য্যৰ নাম লাহৰী দেবী। পুতেকৰ নাম সন্তোষকুমাৰ। গধূলি লাহৰীয়ে সন্তোষক কোলাত লৈ বহি আছে; গৰু-গাই ঘৰ চাপিল, কিন্তু হাকিম ডাঙৰীয়া নাচাপিল। গধূলিটো পকি-সৰি গেলিল, গহীন ৰাতিয়ে মল ধৰিলে, তথাপি ডাঙৰীয়া নুভতিল। হাকিমনীৰ মনত নানা ভাব, নানা অশান্তি। ‘আজি আহকচোন, মই যদি অমুকী হওঁ ভালকৈ এসেকা দিম’ ইত্যাদি, খঙৰ ঘৰত ওপজা সঙ্কল্প, অভিমানৰ কোলাত ডাঙৰ হোৱা প্ৰতিজ্ঞা, হাকিমনীৰ মনত কত ওলাইছে কত মাৰ গৈছে তাৰ লেখ-জোখ নাই। ঠিক ৯ বাজি ৩ মিনিট যোৱাত শ্ৰীমতী লাহৰী দেবীয়ে তেওঁলোকৰ পদূলিৰ মূৰত গিৰিয়েকৰ সঁহাৰি পালে। লাহৰীয়ে বুজিলে সৃষ্টিধৰৰ আশু প্ৰৱেশ উপস্থিত। তেওঁ ল’ৰাটো ভালকৈ কোলাত সামৰি লৈ, গালখন ওফোন্দাই আৰু কপালৰ গাঁথিটো লৈ ঘোৰ মূৰ্তি ধৰিলে।

সৃষ্টিধৰে ঘৰ সোমায়ৈ, ঘৈণীয়েকৰ মুখৰ ফালে চায়েই বুজিব পাৰিলে, যে হাকিমনীৰ আদালতৰ পৰা তেওঁৰ “কৈফিয়ৎ তলপ” হৈছে।

সৃষ্টিধৰে সৰিনয় নিবেদন কৰিলে — “মোৰ আজি অলপ বেলি হ’ল, মই বুজিছো। সেই ভোমকে ৰোলা পণ্ডিতৰ ঘৰলৈ গৈছিলো, তাতে বহি থাকোঁতে হে পলম হ’ল।”

লাহৰী। — (আচৰিত হৈ) “কাৰ ঘৰলৈ?”

সৃষ্টিধৰ। — “ভোম্কেৰোলা পণ্ডিতৰ ঘৰলৈ।”

লাহৰী। — “কোন ভোম্কেৰোলা হেঁ? এইটোনো আকৌ কোন ভোম্কেৰোলা ওলালহি ইয়াত?”

সন্তোষকুমাৰে বাপেকক দেখি মাকৰ কোলাৰপৰা মুখখন উলিয়াইছিল; কিন্তু এনেতে হঠাৎ সি এনেকৈ চিঞৰি মাৰি দিলে যে, মাক-বাপেক দুয়ো, ল’ৰাটোৰ কি হ’ল বুলি ব্যস্ত হৈ পৰিল। চিঞৰটোৰ পিছত সন্তোষে উচুপি উচুপি কান্দিবলৈ ধৰিলে। বাপেক-মাক দুয়ো বিব্ৰত, কোনোমতেই সন্তোষ নিচুপ নহয়।

কিছুমান বেলিৰ মূৰত সন্তোষকুমাৰ নিচুপ হ’ল। তাৰ কি হৈছিল, কিয় সি সেইদৰে ভয় খাই কান্দিছিল তাৰ কাৰণ সৃষ্টিধৰে সুধি সুধি উলিয়াবলৈ চেষ্টা কৰিবলৈ ধৰিলে।

“কচোন মইনা তই কিয় এইদৰে কান্দিছিল?” কিছুমান বেলিৰ মূৰত সন্তোষে ক’লে, “ভোম্কেলোলা!” বাপেকে সুধিলে “ভোম্কেলোলা আমাৰ ঘৰলৈ আহিছে নে দেতা? কত আথে? আমাল বল আমজোপাত উঠি আছে নে দেতা? মোক ধৰি নিব নে?”



এই কথা শুনি সন্তোষৰ ভয়ৰ কাৰণটো বুজিব পাৰি মাক-বাপেক দুয়ো ইমানকৈ চেক্‌চেক্‌ কৰে হাঁহিবলৈ ধৰিলে যেন তেওঁলোকৰ ঘৰটোৱে মাত লগালে “পৰ্বী !” মাক-বাপেকৰ এই হাঁহিৰ বোল শুনি সন্তোষো নিতাল। সৃষ্টিধৰে মাত লগালে, “গুচ, তোৰ নিচিনা আকৰা ল’ৰা মই কতো দেখা নাই। ভোম্কেৰোলা আকৌ কি আমগছত উঠি থাকিব হেৰ ? ভোম্কেৰোলা তো ভুত নহয়, ভোম্কেৰোলা মানুহ ; আমাৰ স্কুলৰ পণ্ডিত ; ইয়ালৈ ন কৈ ৰাখিহে।”

ইয়াৰ পিছতো সন্তোষৰ ভয় ভালকৈ নুগুচা দেখি তেওঁলোকে ভোম্কেৰোলাৰ কথা স্থগিত ৰাখি আন কথা পাতিবলৈ ধৰিলে।

কিছুমান বেলিৰ মূৰত সন্তোষৰ টোপনি আহিল। সৃষ্টিধৰৰ ভাৰ্য্যাই তেতিয়া লাহকৈ স্বামীক সুধিলে — “বাক, সঁচাকৈয়ে কোৱাঁচোন এইটো নো কমপৰা আমাৰ দেশত ভোম্কেৰোলা ওলালহি ? আগেয়ে-দেখোন আমি এই কেৰোলাৰ নাম শুনা নাই ? আমি ভিত্তা-কেৰোলা ভাত-কেৰোলাকে আদি কৰি অনেক কেৰোলাৰ নাম শুনিছোঁ, দেখিছোঁ, খাইছোঁ, কিন্তু ভোম্কেৰোলা দেখা নাই, তাৰ নাম শুনা নাই দেখোন একা ? এইটো কেৰোলানো ইমান দিন কত আছিল ? এইটো কিবা বিলাতী কেৰোলা নেকি ?” ঘৈণীয়েকৰ কথা শুনি সৃষ্টিধৰে হাঁহি উত্তৰ দিলে — “তুমিও দেখোন কিবা আকৰী হৈ আহিলাহেঁ ! ভোম্কেৰোলা জানো কেৰোলা ? ভোম্কেৰোলা কেৰোলা নহয়, এজন মানুহৰ নাম হে। অৱশ্যে গুপ্ত নাম। সেই মানুহজন হৈছে আমাৰ ইয়াৰ স্কুলৰ পণ্ডিত। অৱশ্যে তেওঁৰ নাম সকলোৱে জানে সীতানাথ শৰ্মা বিদ্যাবদ্ৰ বুলি। আজি মই মঙ্গলদৈৰ মানুহ এজনৰ মুখতহে এই পণ্ডিতৰ আতিশুৰি শুনিবলৈ পাই, তেওঁৰ পুৰণি ভোম্কেৰোলা নামেৰে সৈতে বৃন্তান্তটো জানিলো। জানি আজি গধূলি পণ্ডিতক এবাৰ চাই আহোঁগৈ বুলি তেওঁৰ ঘৰলৈ গৈছিলোঁ ; তাতে কথা পাতি বহি থাকোঁতেহে মোৰ অহাত পলম হ’ল।”

ঘৈণীয়েক। — “কিনো বিতানত শুনিলা কোৱাঁচোন আমিও শুনা ?”

সৃষ্টিধৰ। — “বৰ আশ্চৰ্য কথা। যদি সঁচা হয়, তেন্তে এই ভোম্কেৰোলা বৰ ভয়ানক কেৰোলা, আমি চিনা-জানি পোৱা কোনো কেৰোলাই এই কেৰোলাৰ ওচৰ চাপিব নোবাবে। শুনা কওঁ — সৰ্বেশ্বৰ ভট্টাচাৰ্যৰ বিদ্যাবদ্ৰ মঙ্গলদৈৰ মাতঃবৰ মানুহ। তেওঁ মঙ্গলদৈত এজন বৰ নামজ্বলা পণ্ডিত আছিল। এদিন তেওঁ দুপৰীয়া খাই-বৈ চ’ৰাঘৰতে বহি এখন পুথি চাই আছে, এনেতে ফোঁট লগুণ পিন্দা শুৱনি ডেকা ল’ৰা এটি তেওঁৰ আগত উপস্থিত হ’লহি। বিদ্যাবদ্ৰই তেওঁক কোন বুলি সুধিলত ডেকা ল’ৰাটিয়ে উত্তৰ দিলে, — “মই ব্ৰাহ্মণৰ ল’ৰা ; মোৰ ঘৰ উজনিৰ গড়গাঁও চহৰত। মোৰ নাম বেদনাথ। মই পিতৃ-মাতৃহীন অনাথ বালক, মোৰ কেওঁ-কিছু নাই। সৰুৰেপৰা মোৰ সংস্কৃত বিদ্যা শিকিবৰ নিমিষ্টে বৰ আগ্ৰহ। আপোনাৰ নাম আক যশস্যা শুনি মোৰ আশা পূৰ্ণ হ’ব বুলি ভাবি আপোনাৰ ওচৰলৈ আহিছোঁ। অনাথ ব্ৰাহ্মণ সন্তানক দয়া কৰিলে কৰিব পাৰে। অনাথ ব্ৰাহ্মণ সন্তানক দয়া কৰিলে কৰিব পাৰে। মোৰ কি আছে কি দিম। ঈশ্বৰে আপোনাৰ ভাল কৰিব ইয়াকৈ কওঁ।”

এই কথা শুনি আক ডেকা ল’ৰাটিৰ সুন্দৰ মুখত্ৰী দেখি, দয়ালু বিদ্যাবদ্ৰৰ দয়া উপজিল। তেওঁ ডেকাক আশ্বাস কৰি নিজৰ ঘৰতে ৰাখি সংস্কৃত শাস্ত্ৰ পঢ়াবলৈ ধৰিলে। চোকাবুৰীয়া

ডেকাই অলপ দিনৰ ভিতৰতে নিজৰ কৃতিত্ব দেখুৱাই বিদ্যাৰত্ন মহাশয়ৰ হৃদয় অধিকাৰ কৰি পেলালে, আৰু উদাৰ বিদ্যাৰত্নই ডেকাক নিজৰ পো যেনকৈ যত্ন কৰি সংস্কৃত শাস্ত্ৰ পঢ়াবলৈ ধৰিলে।

বিদ্যাৰত্ন মহাশয় অপূত্ৰক আছিল। দুটা জীয়েক মাথোন তেওঁৰ সৰ্বহ। তালজুৰীয়া দুইজনী জীয়েকক বিয়া দিবৰ সময় হৈছিলহি। তেওঁ অনেক ভাবি-চিন্তি থিৰ কৰি সেই ডেকালৈকে দুইজনী জীয়েকক বিয়া দি ডেকাক ঘৰজোঁৱাই কৰি ৰাখিলে। ডেকাও পৰম আপ্যায়িত হৈ বিদ্যাৰত্নৰ পুতেকৰ ঠাই অধিকাৰ কৰি ধন-সম্পত্তিৰ মালিক হ'ল।

জীয়েক দুজনীক বিয়া দিয়াৰ এবছৰৰ পিছত ঈশ্বৰৰ ইচ্ছাত বিদ্যাৰত্নৰ মৃত্যু হ'ল। বিদ্যাৰত্নৰ পিছৰপৰাই, জোঁৱায়েকৰ লুকাই থকা উগ্ৰ স্বভাৱ লাহে লাহে ফুটি ওলাবলৈ ধৰিলে। তেওঁ শত্ৰুৰেৰে বিষয় সম্পত্তিৰ আৰু কন্যা দুটাৰ অধিকাৰী হৈ জগতক তৃণৰ নিচিনা দেখিবলৈ ধৰিলে। বিনাদোষতে বা অলপ দোষতে তেওঁ দিনো ঘৈণীয়েকহঁতক কিলায়। লাহে লাহে তেওঁৰ এই স্বভাৱ ইমান বদ্ধমূল হ'লগৈ যে ঘৈণীয়েকহঁতক কিলোৱাটো তেওঁৰ নিত্য-নৈমিত্তিক কাৰ্যৰ ভিতৰত পৰিলগৈ।

বিদ্যাৰত্নৰ বৰজনী জীয়েকৰ নাম মেদিনী আৰু সৰুজনীৰ নাম কাদম্বৰী আছিল। মেদিনীৰ নামটো যেনে স্বভাৱটোও তেনে আছিল। মেদিনীয়ে গিৰিয়েকৰ মাৰ-কিল-অত্যাচাৰ সকলো দিনো ধৈৰ্য ধৰি সহিছিল। কিন্তু কাদম্বৰীৰ স্বভাৱ তেনে নাছিল। কাদম্বৰীৰ স্বভাৱ তাৰ সম্পূৰ্ণ বিপৰীত। কাদম্বৰীয়ে মাৰ খাই গালিৰে ওতাইছিল; আৰু তেনে কৰি গিৰিয়েকৰ হাতত আৰু সৰহকৈ মাৰ-কিল খাইছিল কিন্তু কাদম্বৰী নিদ্দাম; তেওঁ ফলাফলৰ অপেক্ষা নাৰাখিছিল।

দুয়ো বায়েক-ভনীয়েকৰ মনত বন বেজাৰ। দুইৰো সদায় এইদৰে দুখত কাল যাবলৈ ধৰিলে।

দৈবক্ৰমে এদিন এটা ঘটনা ঘটিল, যাৰ ফলত নাভুত-নাশ্ৰুতৰূপে দেখা দিলে। এদিন দুপৰীয়া খুব মাৰ-কিল খাই কাদম্বৰীয়ে কাঁহী-বাটি এগাল লৈ নৈৰ ঘাটত পানী জুৱলিতে থৈ বহি চকুলো টুকি আছে, এনেতে কৰবাবপৰা সেইখিনিতে নাও এখন লাগিলহি। নাৱৰ ভিতৰৰপৰা এজন মানুহে মাত লগালে — 'হেৰা আইটী, তুমি কিয় কান্দিছা? তোমাৰ কি হৈছে? শবালকুচীয়া তেলীয়াৰ নাও যেন নাওখন যে সেইখিনিতে আহি লাগিছিল সেইটো কাদম্বৰীয়ে ভেতিয়ালৈকে লক্ষ্যকৈ কৰা নাছিল। মাত শুনি হঠাৎ কাদম্বৰী উচপ খাই উঠিল। নাৱৰ ভিতৰৰপৰা ওলাই আহি আদহীয়া বয়সৰ ভাল মানুহ এজনে টিঙৰ চৰখত থিয় হৈ আকৌ মাত লগালে 'আইটী, তুমি ভয় নাখাবা, কোৱাচোন এইদৰে ভৰ দুপৰীয়া অকলৈ নৈৰ ঘাটত পানীৰ জুৱলিত বহি কিয় কান্দিছা? চোৱাচোন আইটী, মই বুঢ়া মানুহ, তুমি মোৰ জীৱ নিচিনা তোমাৰ মুখখন দেখি সঁচাকৈয়ে মোৰ জীৱ প্ৰতিমালৈ মনত পৰিছে। কোৱা মোৰ আইদেও তোমাৰ কিছৰ বেজাৰ?'

মানুহজনে মিঠা মিঠাকৈ এনেকৈ কাদম্বৰীক কথা সুধিবলৈ ধৰিলে যে ক্ষণেকতে কাদম্বৰীৰ বিশ্বাস সেই মানুহজনৰ ওপৰত সোপাই সোমাল। কাদম্বৰীয়ে তাইৰ সকলো দুখ কথা তেওঁৰ আগত ভাঙি ক'লে। কাদম্বৰীৰ কথাৰ ওৰ পৰিলত, যেন চাটুকৰে কিবা এটা কথা

মানুহজনৰ মনত পৰিল। তেওঁ সুধিলে, 'তোমাৰ গিৰিয়েৰা দেখিবলৈ অলপ ঞ্জাওঁবৰণীয়া নহয় নে? আৰু তেওঁৰ মুখত অলপ ওটি-সাঁচ আছে নহয় নে?' কপালত এটা ঘোঁৰাৰ টাবৰ নিচিনা সাঁচ আছে নে? আগদাঁত এটা অলপ ভগা নহয় নে?' ইত্যাদি প্ৰশ্নৰ উত্তৰত "হয়" এই উত্তৰ তেওঁ কাদম্বৰীৰ পৰা পালে। তেওঁ ক'লে — 'আইচী, তোমাক মোৰ জী বুলিছো। তুমি আৰু নাকান্দিবা, বেজাৰ নকৰিবা। মই এটা মন্ত্ৰ আজি তোমাক শিকাই দিওঁ; তোমাৰ গিৰিয়েৰাই তোমাক মাৰিবলৈ আহিলে তুমি সেই মন্ত্ৰটো মাতি দিবা দেই। দেখিবা তোমাৰ গিৰিয়েৰা এই আজিৰপৰা আৰু তোমাক নমৰা হ'ব।' কাদম্বৰীয়ে মানুহজনৰ কথাত, হাততে স্বৰ্গ ঢুকি পোৱাদি পালে। 'মোক মন্ত্ৰটো শিকাই দিয়কচোন মোৰ দেউতা,' এই বুলি কাবৌ-কোকলি কৰি কাদম্বৰীয়ে মানুহজনক কলত, তেওঁ ক'লে, 'শুনা, শিকাই দিওঁ। আজি যেতিয়া তেওঁ তোমাক মাৰিবলৈ আহিব, তেতিয়া তুমি তেওঁৰ আগত মাতিবা —

'ভোম্কেবোলা তোৰ নাওঁ। বটাকুছিত তোৰ গাঁও। যদি মাৰ, ভেদ ভোহাৰি পেলাওঁ।'

মন্ত্ৰ ফাকি ভালকৈ মনত ৰাখি লৈ কাদম্বৰী ঘৰলৈ আহি ল। ঘৰ পালত, গিৰিয়েকে 'তই নৈৰ ঘাটত ইমান পৰ কি কৰিছিলি' বুলি, উত্তৰলৈ বাট নেচাই ঘৈণীয়েকক মাৰিবলৈ ডোখৰা খৰি এডাল তুলি খেদা দিলে। এই মাহেন্দ্ৰ যোগতে কাদম্বৰীয়ে মন্ত্ৰ মাতিলে —

'ভোম্কেবোলা তোৰ নাওঁ। বটাকুছিত তোৰ গাঁও। যদি মাৰ, ভেদ ভোহাৰি পেলাওঁ।'

মন্ত্ৰ ফাকিৰ কি মহিমা! মতা মাত্ৰকতে গিৰিয়েকৰ মুখখন কেহেৰাজ-বটা যেন হ'ল আৰু হাতৰপৰা ডোখৰা-খৰিডাল সৰি মাটিত পৰিল। সি অলপমান তবু লাগি থিয় হৈ থাকি তাৰপৰা সুৰসুৰ কৰে গুচি গ'ল। ঘৈণীয়েকেও মন্ত্ৰ ফাকিৰ গুণ দেখি ইমান আচৰিত মানিলে যে তাইৰ মনত বু-ধুৰাবলৈ ধৰিলে ইয়াৰ মানে কি? তাই ল'ৰ মাৰি বায়েকৰ ওচৰ পাই বায়েকৰ এই আচৰিত মন্ত্ৰৰ খবৰ দিলে। বায়েক অবাক।

সেইদিনা ওৰেদিনটো গিৰিয়েক শান্ত আৰু নিমাত; মাটিত সাৰ আছে যদিও তাৰ গাত সাৰ নাই। নেওৰ-কটা বাঘ তাৰ খংৰাগ গুচি সি সেইদিনা ভেৰাছাগলীৰ পোৰালিটি যেন হ'ল। বাইদেৱেকৰ বৃথিমতে, সেইদিনা ৰাতি কাদম্বৰীয়ে আন দিনতকৈও বৰকৈ যত্ন কৰি গিৰিয়েকক বুৱাই-বুৱাই সেৱা-শুশ্ৰূষা কৰিলে আৰু যেতিয়া গিৰিয়েক শুৱলৈ গ'ল, তেতিয়া গিৰিয়েকক অনেক ভক্তি ভাব দেখুৱাই, লাহে লাহে সুধিলে, তেওঁৰ ভেদে পৰিবৰ্ত্তন হোৱাৰ কাৰণ কি? গিৰিয়েকে অনেক ভাবি-চিন্তি মাত লগালে — 'তই সোপাকে কেনেবাকৈ জানিছ আৰু মোক সুধিছ কৈলৈ?'

কাদম্বৰী। — 'কোৱাচোন কোৱা, ভালকৈ ভাঙি-ছিঙিয়েই কোৱা, তোমাৰ বাহিৰে নো মোৰ এই পৃথিৱীত কোন আছে? মোক কলেনো কি হানি আছে?' গিৰিয়েকে উত্তৰ দিলে — 'মোৰ মুখৰ পৰা শুনিব বুদ্ধিহে শুন, কণ্ঠ। কিন্তু মানুহৰ তো কথাই নাই, কোনো চৰাই-চিকুতি, পহ-পতঙ্গকো এই কথা তই নকৰি। ক'লে, তইতো গলি, যয়ো গলো, নিশ্চয় জানিবি — মোৰ ঘৰ উজনিৰ বটাকুছি নামেৰে গাঁও এখনত। সৰুতে মোৰ আই-বোপাই ঢুকাল। আমাৰ ঘৰৰ ওচৰতে বৰ পণ্ডিত বামুন এখন আছিল। তেওঁৰ ঘৰলৈ মই সন্ধ্যা অহা-যোৱা কৰি আছিলো। বাপুদেৱে মোক বৰ মৰম কৰিছিল। মোৰ আই-বোপাই মৰি মই নিঠকৰা হ'লত, বাপুদেৱে

মোক তেওঁলোকৰ গোহালি ঘৰৰ আগছালিতে থাকিবলৈ ঠাই দি প্ৰতিপাল কৰিবলৈ ধৰিলে আৰু ময়ো তেওঁলোকৰ লাচনি-পাচনি, বন-বাৰী কৰিবলৈ ধৰিলো। পণ্ডিত বাপুদেৱে সদায় সংস্কৃত পুথি-পাঁজি পঢ়ি শ্লোক মাতি থাকে আৰু সেইবোৰ শুনি শুনি মোৰও মনত বৈ যাবলৈ ধৰিলে। এদিন মই সংস্কৃত শ্লোক গোটাচেৰেক, বাপুদেৱে মতাদি সুৰ ধৰি সুন্দৰকৈ মতা তেওঁ শুনি আচৰিত হৈ মোক ওচৰলৈ মাতি আনি সুধিলে, মই সেইবোৰ কেনেকৈ শিকিলো। মই ক'লো, 'আপুনি দিনো গা ধুই আহোঁতে আৰু পূজা-সেৱা কৰোঁতে মতা শ্লোকবোৰ মই শুনি শুনি শিকিলো।' সেইদিনাৰ পৰা তেওঁ কি ভাবি ক'ব নোৱাৰো আঁতৰৰপৰা থিয় হৈ, মোক দিনো সংস্কৃত লেখা-পঢ়া শিকাবলৈ ধৰিলে। মোৰ স্বৰ্ণশক্তি আৰু বুদ্ধিটো ইমান চোকা আছিল যে এবাৰ কোনো এটা শ্লোক শুনিলে মোৰ মনত থাকে। অচিৰতে মই এটা সংস্কৃত শাস্ত্ৰ জনা পণ্ডিতৰ নিচিনা হৈ পৰিলো। মোৰ বুদ্ধি আৰু উন্নতি দেখি, পণ্ডিত বাপুদেৱে আনন্দতে মোক দিনো পঢ়াবলৈ ধৰিলে।

'কিছুকালৰ মূৰত পণ্ডিত বাপুদেৱৰ মৃত্যু হ'ল। মোৰ তেতিয়া ১৮ বছৰ বয়স। মোৰ জাতীয় বিদ্যাৰ বিষয়ে একো নিশিকি মই বিজাতীয় বিদ্যাত পাৰ্গত হোৱা বাবে, মোৰ মঞ্চিলৰ শেষ নোহোৱা হ'ল। মই অন্ততঃ মোৰ গাঁও-ভূঁই পৰিত্যাগ কৰাকে থিৰ কৰি, লাহে লাহে এইখিনি পালোহি। তাৰ পিছৰ ডোখৰ তই জানই।

এনেতে কাদম্বৰীয়ে লাহেকৈ মাত লগালে, 'কিয়, কিহৰ বাবেনো মঞ্চিল হ'ল? তুমিনো কি অজান্তৰীয়া বিদ্যা শিকিলা?'

এই প্ৰশ্ন শুনি, খন্তেক মনে মনে থাকি গিৰিয়েকে মাত লগালে, 'তই বুজিব নোৱাৰিলি? নিশ্চয় কিজানি বুজিও মোৰ মুখৰপৰা সেইবাৰ উলিয়াব খুজিছ! শুন ভেস্তে, — মই নদীয়ালৰ ল'ৰা বামুণ নহওঁ।'

কথাৰ বাৰ কাদম্বৰীৰ মূৰত বস্ত্ৰ পৰাদি পৰিল। 'কি তুমি বামুণ নোহোৱা? নদীয়াল? সঁচানে?' গিৰিয়েকে মিহিকৈ উত্তৰ দিলে 'সঁচা।' নৈটিক ব্ৰাহ্মণ পণ্ডিত বিদ্যাবত্তৰ জীয়েক সেই পিনেই কাঁহপৰি জিণ গ'ল। তাই আৰু একো নামাতি মনে মনে থাকিল। ৰাতি এঘণ্টা মানৰ মূৰত গিৰিয়েকৰ টোপনি আহিলত কাদম্বৰীয়ে লাহেকৈ চাকিটো হাতত লৈ বায়েক শোৱা খোটািললৈ গ'ল; দেখিলে বায়েক টোপনিত বিভোৰ। কাদম্বৰীয়ে ভাবিলে, তাইৰ আৰু তাইৰ বায়েকৰ জীৱন কলুৰিত হ'ল আৰু ইহজনমৰ নিমিষে সেই জীৱন ব্যৰ্থ। মহাপাপেৰে কলঙ্কিত অসার্থক দেহাৰ মহাপ্ৰায়চিষ্ট আৱশ্যক, নতুবা সিহঁতৰ উদ্ধাৰ নাই; আৰু সেই পাপকলঙ্কিত জীৱনৰ ভাৰ আৰু সিহঁতৰ বোৱা উচিত নহয়। ইয়াকে ভাবি তাই ভিতৰৰ পৰা দুৱাৰত ভালকৈ দাং দি, সিহঁত শোৱা ঘৰটোত জুই লগাই দিলে। নিমিষতে জুই আকাশ লভি ঘৰমুখমুই উঠিল। থপ থপ কৰে জুই গিৰিয়েকৰ গাত পৰিলত সি হঠাৎ টোপনিৰ পৰা থপ জপকৈ উঠি, গোৰ মাৰি দুৱাৰখন ডাঙি বাহিৰলৈ ওলাই আহিল। কপালত আৰু পিঠিত জুই পৰি পুৰিল যদিও টো ফুটিছিল, তথাপি সি সেই যাত্ৰালৈ বন্ধা পৰিল। কিন্তু মেদিনী আৰু কাদম্বৰীৰ ভেনে নঘটিল। সিহঁত দুয়ো ঘৰৰ ভিতৰতে পুৰি ছাই হ'ল। এইখিনিতে কোৱা উচিত যে সেই ৰাতিয়েই জুই লগোৱাৰ আগেয়েই, কাদম্বৰীয়ে এই গোটেইটো ঘটনাৰ আভিত্তি

এখন কাকতত লেখি সেইখন ওচৰ-চুবুৰীয়া পেহীয়েক এজনীৰ ঘৰৰ বেৰৰ জলঙাইদি সবকাই পেলাই থৈ আহিছিল। পিছ দিনা সেইখন পঢ়িহে সকলোৱে সেই ভয়ানক দুৰ্ঘটনাৰ ওৰ পালে।

“ইয়াৰ পিছত ভোম্কেৰোলা অন্তৰ্জান হ’ল। কোনো ক’ব নোৱাৰিলে তেওঁ ক’লৈ গ’ল। গলা-গপা শুনা গ’ল যে তেওঁ বঙ্গ দেশৰ নানা ঠাইত ঘূৰি-ঘূৰি শেহত নবদ্বীপ পাই তাত আকৌ বামুণৰ ল’ৰা বুলি ফাকি দি কোনোবা অধ্যাপকৰ টোলতত সংস্কৃত পঢ়িবলৈ ধৰিলে। এতিয়া হেনো সেই ভোম্কেৰোলাই আমাৰ ইয়াৰ ইন্সুলৰ পণ্ডিত হৈ আহিছে।”

ঘৈণীয়েক। — “অথচ তুমি এনেটো মানুহৰ ঘৰলৈকে গৈছিল।”

গিৰিয়েক। — “মোৰ বিশেষকৈ যোৱাৰ এটা কাৰণ আছিল, — তাৰ কপালত জুয়ে পোৰাৰ সাঁচ আছে নে নাই সেইটো চাবলৈ। সাঁচটো দেখিলেই ঘটনাটো যে মিছা নহয় সেইটো কিছুদূৰ জানিব পাৰিম বুলি।”

ঘৈণীয়েক। — “সাঁচটো দেখিলা নে?”

গিৰিয়েক। — “দেখিলো! আচৰিত কথা! সাঁচা-মিছা ঠিকৰে জানে।”

ঘৈণীয়েক। — “ঠিকৰে জানক বা নাজানক, আজিৰপৰা কিন্তু তুমি তাৰ ঘৰলৈ যাব নালাগে।” ■

## ভোকেন্দ্র বকরা

গোন্ধাই গুৱাল। — ‘ভোকোন্দাইৰ মাক ঔ, ভোকোন্দাইৰ মাক! বোলো ক’লৈ গ’ল ঔ এইজনী! শুনিছ নে ঐ শুনিছ! বায়েখাতীক বিচাৰিলেও পাবলৈ নাই। বোলো শুনিছ নে!’

যৈণীয়েক জেতুকীয়ে লাওৰ হেদালিৰ তলত সোমাই লাও পাৰিবলৈ বিচাৰিছিল, গিৰিয়েকৰ মাত শুনি হেদালিৰ তলৰপৰা ওলাই আহি উত্তৰ দিলে, “কি হ’লনো? চিঞৰ-বাখৰখন বা লগাইছে কেলৈ? মোক নেদেখি কিবা এৰা চৰিল নে কি?”

গোন্ধাই। — “এৱাঁ চৰা নাই; শুনহি! তোৰ কলিকতীয়া পুতেৰে এইখন কলিকতাৰপৰা কি লেখি টিকচ মাৰি ডাকত দি পঠিয়াইছে, চাহিচোন চাহি।”

কলিকতীয়া পুতেকৰ নাম শুনিয়েই জেতুকী উছাহত উতলি লবালৰিকৈ গিৰিয়েকৰ ওচৰ পালেহি। জেতুকী -- “মোৰ ভোকোন্দায়ে নো কি লেখিছে। মোৰ বোপাই ভালে আছে নে? মোৰ বোপাই ভালে আছে বুলি শুনিলেই মোৰ বুকুখন শীতল পৰি যায়। মোৰ দেহিডুখৰিক কিবা ধন-বিত লাগে নে? ধন-বিত লাগে যদি একুৰি ৰূপ পঠিয়াই দিয়া। মোৰ দেহিডুখৰিয়ে পঢ়ি থাওক, পঢ়ি থাওক, বৰ মানুহ হওক, মোক আন একো নেলাগে।”

গোন্ধাই। — “বায়েখাতী! তোৰ দেহিডুখৰিক ধন-বিত নালাগে, বকৰা ফুকন হ’বলৈ হে লাগে। তাৰ এইখন চিঠি আজি ডাকত পাই, তাত নো কি লিখিছে পঢ়াই আনিবলৈ বেথাৰাম ভাগতীৰ ওচৰলৈ গৈছিলো। চিঠিখনত ইংৰাজী দেশী দুই কলম আছে। ভাগতী বাপুৱে ইংৰাজী সোপা এৰিও আমাৰ মাতত লেখা সোপা যি পঢ়িলে তাক শুনি মোৰ গা গোটেইটোত জ্বৰ উঠিছে। তাৰ হেনো ভোকোন্দা নামটো কিবা অসহিভ হৈছিল, সেইদেখি সি সেইটো নাম ঘৰি-মাজি সহিভ কৰিলে। হেনো এতিয়াৰপৰা মই তালৈ চিঠি লেখিলে কিবা ভোকেন্দ্র বুলি লেখিব লাগিব; আৰু বকৰা কথাষাৰো হেনো তাৰ পিছতে যোৰাই দিব লাগিব। অৰ্থাৎ আমাৰ ভোকোন্দাই ভোকোন্দা গুচি ভোকেন্দ্র বকৰা হৈছে হেনো।”

জেতুকী। -- “বুজিছো, মোৰ বোপায়ে হাড়-মূৰ ভাঙি দুখকৈ পঢ়িছে দেখি মহাবাৰীয়ে তাক বকৰা পাতিছে। বোলো, মোৰ এই পেঙ্কেলা মুখখনেৰেই তোমাক কওঁ, দেখি থাকিবা, মোৰ ভোকোন্দাইক মহাবাৰীয়ে মনচুপ নাপাতিও নেৰে। হওক, হওক, মোৰ বোপায়ে সাত-শতকৰ মুখত ছাঁ দি মনচুপ সদৰামিন এটাইবোৰ হওক। মই দিনো গোসাঁইক খাটি আছে, সেইদেখি তাৰ ভাল হৈছে। তাৰ হকে আমাৰ আভাৰ ধনত মই পালনাম এভাগি গোৱাবলৈকো আগ কৰি থৈছোঁ।”

গোন্ধাই। — “তইনো এইখন কি বলকিছ? মহাবাৰীয়ে তাক বকৰা পাতিছে বুলি তোকে

কোনো ক'লে ? তোৰ পুতেৰেহে আপোনা-আপুনি বৰুৱা হৈছে আৰু মোকো সি বৰুৱা পাতিছে। তাৰ আগৰ নামটো হেনো বেয়া, সেইদেখি সি সেইটো সলাই কিবা ভোকেইন্দ্র হৈছে। মোৰও হেনো সি কিবা চৰিত্ৰ লেখাইছে, সেইদেখি মোৰ নামটোও সলাই মোক গোন্ধেশ্বৰ বৰুৱা পাতিছে। তইনো কথামখাৰ আহমৰা নুবুজাকৈ কি ক'ব লাগিছে ?”

এনেতে গোন্ধাইৰ ঘৰৰ আগেদি বগীবাম ডাকবাবু যাওক। বগীবামক দেখি গোন্ধায়ে মাত ল'গালে, - “ডাকবাবু ডাঙৰীয়া ! ডাকবাবু ডাঙৰীয়া ! ভো-ভো কৰেনো ক'লৈ যাব লাগিছে ? এইপিনে এখন্তেক আহকচোন, তামোলছলি এখনকে খাই যাওকহি।” এই কথা শুনি বগীবাম আহি তেওঁলোকৰ ওচৰতে বহিলত, জেতুকীয়ে লৰালৰিকৈ তামোলৰ বটাটো উলিয়াই আনি তামোল কাটিবলৈ লাগিল।

গোন্ধাই। -- “বোলা ডাকবাবু ডাঙৰীয়া, আমাৰ কলিকতীয়া ল'ৰাটোৰপৰা এই চিঠিখন আহিছে, আমাৰ তাইক এবাৰ কিৰ্পা কৰি চিঠিখন পঢ়ি-শুনাই দিয়কচোন।” এই বুলি চিঠিখন গোন্ধায়ে বগীবামৰ হাতত দিলত বগীবামে ডাঙৰকৈ মাতি পঢ়িবলৈ ধৰিলে --

“মাই ডিয়েৰ ফাদৰ,

“আজি তোমালৈ কি কথা লেখিছোঁ, মই হ'প্ (hope) কৰো তুমি তাত মনোযোগ কৰিবা। আজি এবছৰ হ'বলগীয়া হ'ল মই কলিকতালৈ আহিলো। কিন্তু আহিবৰেপৰা মোৰ মনত এটা কথাই বৰকৈ উৰল-মাখল লগাই আছিল। সম্প্ৰতি তাৰ এটা মীমাংসা কৰিছোঁ। বৰ লাজৰ কথা যে মোৰ নামটো ভোকেন্দ্র হৈছিল। really really বাস্তবিকতে এইটো বৰ shameful লাজৰ কথা। ইয়াৰ কলেজৰ ল'ৰাই এই নামটো লৈ মোক বৰ ঠাট্টা কৰে। ময়ো দেখিছোঁ যে ভোকেন্দ্র বৰ অসভ্য নাম। monstrous ! তাক সভ্য কৰি লোৱাটো মোৰ duty অৰ্থাৎ কৰ্তব্য। সেইদেখি মই আমাৰ কলেজৰ হাজিৰা-বহীত আজি মাৰ্চ মাহৰ ২০ তাৰিখে তাক কটাই ভোকেন্দ্র কৰিলো। আৰু মোৰ নামৰ পিছত এটা উপাধি নোহোৱাৰ বাবেও বৰ হাঁহিয়াতৰ কথা হৈছে ; সেইদেখি তাত বৰুৱা লগাই দিয়ালো। তুমিও আজিৰপৰা তোমাৰ নামটোৰ উন্নতিবিধান কৰি তাক গোন্ধেশ্বৰ কৰিবা আৰু তাত বৰুৱা কথাবাব লগাই দিবা ; আৰু লোককো সেইদৰে তোমাক address কৰিবলৈ অৰ্থাৎ মাতিবলৈ কৈ দিবা। মই remember কৰো অৰ্থাৎ মোৰ মনত আছে, তুমি এদিন কৈছিলি, মোৰ পেৰী এজনী দুৰ্গীয়া বৰুৱাৰ ঘৰৰ সতৰাম বৰুৱাৰ হৰিভক্ত কানুৰামলৈ পৰিবৰ কথা হৈছিল। যদি সেইটো সঁচা হেন্তে সেই সূত্ৰতে আমিও বৰুৱা লেখাত কোনো ব্যাঘাত নেদেখা। বিশেষ Ram gone, Ajodhya gone অৰ্থাৎ ৰাম গ'ল ; আহোম গ'ল আহোমৰ ৰাজত্বও গ'ল। সেইদেখি আহোমে পতা বৰুৱা ফুকনসকল সেই উপাধিৰ ওপৰত Copyright also gone, অৰ্থাৎ স্বত্বও গ'ল। এতিয়া যি যোগ্য সিয়েই ইচ্ছামতে সেই উপাধি ব্যৱহাৰ কৰিব পাৰে। This is according to law of Equity অৰ্থাৎ ইকুইটি আইন মতে সত্য। আৰু “যোগ্য ভোগ্য বস্তুৰূপা” বুলি শাস্ত্ৰত আছে ; এই সংস্কৃত কথাফালি মানে তুমি আমাৰ ভাগৰ্তী ৰাপুক সুখি ল'বা। এই বিষয়ে in detail অৰ্থাৎ বাহুল্যকৈ তোমালৈ লেখাৰ সক্ষম নহি ; কাৰণ তুমি ignorant, সেইবোৰ বুজিব নোৱাৰিবা। মুঠতে কও, যে আজিৰপৰা তুমি মোৰ instruction follow কৰি মই কোৱা মতে কাৰ্য কৰিবা। আৰু এটা কথা মই তোমাক কওঁ। তুমি লাহে লাহে তোমাৰ

Shameful ওৱালৰ ব্যৱসায়টো এবিবলৈ চেষ্টা কৰিবা ; কাৰণ সেইটো লাজলগা বুলি মই think অৰ্থাৎ বিবেচনা কৰিছো। তুমি আগেয়ে যি আছিল, এতিয়া, you are my father, তুমি মোৰ পিতাই ; therefore you must behave like a gentleman, অৰ্থাৎ ভদ্ৰলোকৰ দৰে তুমি চলিব লাগিব। আইক ক'বা, তেওঁ যেন ঘৰে ঘৰে ঢেং ঢেং কৰে আৰু নুফুৰে। She must keep her respect অৰ্থাৎ এতিয়া তেওঁ নিজৰ মান-সন্মম ৰাখি ফুৰিব লাগিব। I hope অৰ্থাৎ আশা কৰো, তেমালোকে মোৰ কথাৰ অন্যথা নকৰিবা। ইতি —

Yours affectionately,

শ্ৰীভোকেন্দ্ৰ বৰুৱা।

Mr. B. K. Boroah

First Year Class, Metropolitan Institution Calcutta.

পূঃ — মোলৈ চিঠিৰ ওপৰত মোৰ বিজুগ এইদৰে লেখাৰ।

পূঃ পূঃ — মোৰ সৰু ভনীজনীৰ ভূৰ্ভূৰী নামটো সলাই ভ্ৰমৰিণী কৰিবা। কাৰণ সময় থাকোঁতেই সেই কাম কৰা উচিত ; নাইবা, পিছত too late হৈ পৰিলে তাক শুধৰাবলৈ মোৰ নিচিনাকৈ বৰ কষ্ট পাব লাগিব। ভ্ৰমৰিণীক মোৰ Kiss অৰ্থাৎ চুমা দি ক'বা, যে এই নামটো তাইৰ কলিকতীয়া ককায়েকে তাইক Birthday present অৰ্থাৎ জন্মদিনৰ উপহাৰ দিছে। আৰু এটা কথা — মই দৰ্শক ভাবি দেখিছো, যে আইৰ নামটোও নসলালে নচলিব। তোমাৰ জীৱন চৰিতত আইৰ জেতুকাী নামটো গুচাই যতিকেন্দ্ৰী দিলো। আমাৰ গাঁৱৰ নামটোও বদলাব পাৰিলে ভাল। অবশ্যে সেইটো কাম তুমি অকলৈ কৰি উঠিব নোৱাৰিবা। অনেক লোকক influence কৰি অৰ্থাৎ ৰাজহুৱা মত সংগঠন কৰি গৱৰ্ণমেণ্টক “মেমেৰিয়েল” অৰ্থাৎ দৰ্শক দিহে সেই কাম কৰিব পৰা হ'ব। সেইলৈকে সেইটো কাম মই উভতি যোৱালৈকে স্থগিত থাকক ; মই গৈ agitation অৰ্থাৎ এটা আন্দোলন কৰি তাক হাতত লম। ভৱিষ্যতৰ ইতিহাসলৈ এইদৰে বাট পোনাই ৰখাটো অত্যাবশ্যক হৈছে। মই শ্যালি, কীটচ, বৰি কৰি নিচিনাকৈ এখন বহুলীয়া কবিতা গ্ৰন্থ লেখিছোঁ, সি প্ৰায় শেষ হ'বলগীয়া হৈছে। তাৰ পাতনিত মোৰ ছবিৰে সৈতে মোৰ সংক্ষিপ্ত জীৱনীও ওলাব। সেইবাবে মই দীঘলকৈ চুলি ৰাখিছোঁ, জাত কাৰণ লেখিলো। তোমাৰ বিস্তৃত জীৱনচৰিত এখন লেখা নিতান্ত প্ৰয়োজন হৈ উঠিছে। মই তাৰ যো-জা কৰিছোঁ। তোমাৰ জীৱনচৰিতৰ নিমিত্তে কিছুমান material অৰ্থাৎ সজুলি অৰ্থাৎ ঘটনা মই সংগ্ৰহ কৰি ডাঙৰ মানুহ এজনৰ হাতত দিছোঁ, তেওঁ তোমাৰ জীৱন চৰিত লেখিবলৈ গাত লৈছে আৰু তাৰ পাতচৰেক লেখিছেও। কিন্তু সেই কিতাপৰ front page অত অৰ্থাৎ সমুখৰ পাতত তোমাৰ ছবি এটা দিবৰ বৰ দৰ্কাৰ, সেইদৰে তুমি এই চিঠি পোৱা মাত্ৰকতে তোমাৰ ছবি এটা তোলাই মোলৈ পঠিয়াই দিবা। যোৰহাটত Photographer অৰ্থাৎ ছবি তোলাতা মানুহ নাই যদি ডিব্ৰুগৈলৈ গৈ গোহাঁই ব্ৰদৰ্চৰ তাত তোমাৰ ফটোগ্ৰাফ এটা তোলাবা ; ইয়াত মই হাফটোন ব্ৰক কৰাই এনলাৰ্জ কৰিব লাগিব। ফটোখন সোনকালে যোক লাগে। ডিব্ৰুগৈলৈ যাবলৈ সম্প্ৰতি তোমাৰ হাতত cash অৰ্থাৎ নগদ ধন নাই যদি সেই গাৰীবতী বনী হ'বলগী বৈচি দিবা ; অলপ cheap অৰ্থাৎ সস্তাকৈ মিলে খিতাতে বহুত কিনোতা ওলাব। আৰু তোমাৰ Travelling expenses-অৰ অৰ্থাৎ ডিব্ৰুগৈলৈ যোৱাৰ খৰচৰ পিছত ছবিৰ নিমিত্তে যোৱাকৈ হাতত ৰূপ নথকাটো ফেন দেখিলে আৰু এজনী হ'ব বেচিবা। মুঠতে এই কাম বৰ জৰুৰী জানিবা।



— বি, কে, বি,

গোন্ধাই। — “দেখিলি, দেখিলি, বাঘেখাতী দেখিলি এতিয়া, তোৰ পুতেক কেনেকৈ ভোকহিষ্ট হ’ল, কেনেকৈ বৰুৱা হ’ল? সি বান্দৰে মোকো বৰুৱা পাতে, ছোকো বৰুৱানী পাতে। শুকজ্ঞনৰ অনুগ্রহত ম’হ-গক দুটামান ৰাখি এগাল ভাত ৰাই আছৌ। সি বৰুৱা হৈছে দেখি তাকো হেনো এবিৰ লাগে, তাকো বেচি দিব লাগে।”

জেতুকী। — “মই দেখোন তোমাক কৈছে যে, মোৰ বোপায়ে হাড়-খুৰ ডাঙি তেজ-পানী কৰি কলিকতাতে পঢ়িছে দেখি বৰুৱা হৈছে। মহাৰাণীৰ পেটৰ কথাটো সি পাইছে, নাগালে তেনে কেতিয়াও নকৰে। সি কত হেপ (Hope) কৰিছে, থিং (Think) কৰিছে, চেম (Shame) কৰিছে, ৰেচপেক (respect) কৰিছে, কৰিহে তেনে কৰিছে। মই এতিয়াও কওঁ যে মোৰ বোপাইক মহাৰাণীয়ে বৰুৱা পতাদি মনচূপ সদৰামিনো পাতিব, তুমি চাই থাকিবা; মই আমুকী হওঁ যদি মোৰ কথা ফলিয়াবই ফলিয়াব। মোৰ বোপাইৰ হকে মই এই একাদশীতে থাপন পাল নাম গোৱাম। মোৰ বোপায়ে ভনীয়েকক কি হাৰ (উপহাৰ) দিছে চাওঁ? কোন ধাৰ? অ’ ভূৰ্ভূৰী। অ’ ভূৰ্ভূৰী। তোৰ কলিকতীয়া ককায়েৰে তোলৈ কিবা কলিকতীয়া হাৰ পঠিয়াইছে, চাহি। ক’লৈ গ’ল নো এইজনী?”

গোন্ধাই। — “বাঘেখাতী! তোৰ পুতেকৰ লগতে তয়ো বলিয়া হৈছ নে কি? বোলে, সাত পুৰুষত নহ’ল পাই, কঁৰীয়া লৈ বীৰাবলৈ যায়। সি দুটা ইংৰাজী পঢ়ি ক-ক-ম-ম কৰিলে বুলি গোন্ধাই শুবালে তাৰ সাত পুৰুষীয়া বৃত্তি এৰি বৰুৱা হ’ব লাগিব। সি বৰুৱা হয়, ফুকন হয়, বান্দৰ হয়, শিয়াল হয় যি হয় হৈ থাওক, তাৰ লগতে মই বুঢ়াইও নাচিবলৈ যাব লাগিল নে কি? তই নাচিব খুজিছ নাচ। কিন্তু ৰাইজে তোৰ মুখত চুপ সানি মূৰত ঘোল ঢালিব চাৰি।”

জেতুকী। — “মোৰ ল’ৰাৰ সুখ-সম্পদ দেখি ৰাইজৰ হিংসা লাগিছেই, সেইবুলি মোৰ ল’ৰাই নপঢ়িব নে কি? ৰাইজে হিংসা কৰিলে বুলি মোৰ ল’ৰা মনচূপ সদৰামিন নহয় নেকি? মোৰ একোটা ল’ৰা, তাক এইদৰে সকলোৰে হিংসা কৰে। উ-উ-উ-উ-”

এই বুলি জেতুকীয়েও বাও জুৰি কান্দিবলৈ ধৰিলে। গিৰিয়েক ঘৈণীয়েকৰ চুপতচুপতি লাহে লাহে এইদৰে বাঢ়ি গৈ শেহত গোন্ধায়ে জেতুকীক এৰুন্দা দিবলৈ ঢেকি-খোৰা বিচৰা দেখি বগীবাম ডাকবাবু তাৰপৰা লাহেকৈ উঠি প্ৰস্থান কৰিলে।

এইখিনিতে আমি এই আৰ্য্যলটোৰ অলপ আগৰেপৰা ধৰি তাক মুকলি কৰি দিওঁ। গোন্ধাই ওৱালৰ ঘৰ মাজুলিত। ম’হ আৰু গক ৰাখি, গাখীৰৰ ব্যৱসায় কৰি সি লাহে লাহে চহকী হৈ পৰিছিল। তাৰ এটা ল’ৰা নাম ভোকেশ্বৰ; আৰু এজনী ছোৱালী নাম ভূৰ্ভূৰী। ভোকেশ্বৰৰ বৃদ্ধিটো সৰুৰে পৰা চোকা আছিল দেখি তাক গোন্ধায়ে পঢ়াশালিত পঢ়িবলৈ লগাই দিলে। জোঙাল বুৰীয়া সৰুৰেপৰা চোকা আছিল দেখি তাক গোন্ধায়ে পঢ়াশালিত পঢ়িবলৈ নাম লগাই দিলে। ভোকেশ্বৰৰ অদ্ভুত সুপ্ৰসন্ন; পণ্ডিকে বুদ্ধিৰ সুবতাহ তেওঁৰ বিদ্যাৰ পালত লাগি, পাল ফুলি উঠি দোপতদোপে ফুলীয়া জীৱন-নাও আগবাঢ়ি এষ্টেণ্ট পৰীক্ষা পাৰ হৈ গ’ল। গৱৰ্ণমেণ্টৰ কুৰিটকীয়া বৃত্তি এটা ভোকেশ্বৰৰ কপালত উঠিলত বাপেক-মাকৰ আৰু উৎসাহ বাঢ়িল; সেইদেখি ভোকেশ্বৰক কলিকতাত “কাৰ্ট অৰ্টিচ” পঢ়িবলৈ তেওঁলোকে পঠিয়াই দিলে। ফলত, ভোকেশ্বৰক আমি আজি মেট্ৰপলিটান ইনষ্টিটিউচনৰ প্ৰথম বাৰ্ষিক শ্ৰেণীত পাই, তেওঁ বৰুৱা হোৱা এই ইতিহাস খুটিবলৈ পাইছে। ■

## ভোকেন্দ্র বৰুৱাৰ মধ্যলীলা

### প্ৰথম আখ্যা

সমুখ বগত পৰি বীৰ চূড়ামণি  
গোকেশ্বৰ গুচি য়েবে গ'ল স্বৰ্গপুৰী  
অকলৈ, কোৱা হে দেৱী অমৃতভাষিনী।  
শোকত কৰিলে কিবা জেতুকা-ঈশ্বৰী  
পতিপ্ৰাণা ?

কলিকতাৰ মিৰ্জাপুৰ ষ্ট্ৰীটৰ ঘৰ এটাৰ খোটালাী এটাত থকা পাঁচ মহা বেচৰ “তস্তাপোচ”  
এখনত পেটপেলাই পৰি ভোকোন্দ্রায়ে (আজিকালি ভোকেন্দ্র বৰুৱা) অনেক ভাবি-চিন্তি ওপৰত  
দিয়া কবিতা কেইফাকি ৰচনা কৰিছে মাথোন, এনেতে সেই “মেচ” নিবাসী শ্ৰীযুক্ত সোমনাথ  
শইকীয়া আহি তেওঁৰ পিছফালে থিয় দিলে। সোমনাথ যে পিছ ফালে থিয় দি আছেহি সেই  
বাতৰি ভোকেন্দ্রৰ মূৰে তেতিয়াও পোৱা নাই। ইতিমধ্যে সোমনাথৰ চকুত ভোকেন্দ্র বিৰচিত  
কবিতা কেইফাকি পৰিল। সোমনাথে বুজিলে যে কাব্য-কুসুমৰ মালা গাঁথাত ভোকেন্দ্র কবি  
ইমান নিগমন হৈ আছে যে সেই মালাৰ শাস্তিভঙ্গ নকৰাকৈ তেওঁৰ ফালে ভোকেন্দ্রৰ মনযোগ  
আকৰ্ষণ কৰিবৰ আৰু আন উপায় নাই। সোমনাথে মাত লগালে — “কি হে ভোকোন্দ্রাই! —  
শ্ৰীবিষ্ণু। — ভোকেন্দ্র! তুমি দেখোন মাইকেল মধুসূদন দত্ত হৈ পৰিলা! চমৎকাৰ কবিতা।  
আশ্চৰ্য।”

কাব্য ফুলনিত বহি একান্ত মনে কবিতাৰ মালা গাঁথি থাকোঁতা ভোকেন্দ্রই হঠাৎ এই  
কথাৰাৰ গুনি উচাপ খাই উঠি উভতি চাই দেখিলে যে তেওঁৰ বন্ধু সোমনাথ। অগত্যা তেওঁ  
বন্ধুক গুৰুত্ব আৰু কবিতাক লঘুত্ব দি হাতৰ পেঞ্চিল থৈ আগ্ৰহেৰে মাত লগালে — “অ’  
সোমনাথ! আৰ্হী, আৰ্হা, বৰ্হী, বৰ্হী। কেতিয়া ইয়ালৈ আহিলা মইতো গমকে পোৱা নাছিলো।”

সোমনাথ। — “নেপাবাতো গম; তুমি কিবা বোলেনে —

‘কালিদাস ভবভূতি

শ্যেলি কীটচ্ ল’ৰামতি, জ্ঞানকে জ্ঞানকে কবিতা’ মাজত বহি কাব্য ফুল ভুলি লৈ ফুলৰ  
চাকি গুথিব লাগিছা। গুথা, গুথা; আৰু লগে লগে তুমিও অমৰ কবিসকলৰ ৰস সৰাহত বহি  
ভোম্বাৰ কবিতাৰ সুললিত ৰাগ দি সভাসদলক সন্তোষিত কৰা। অসমৰ নাম ধ্বংসক। — মই  
এতিয়া আহিছো; বেছি পৰ হোৱা নাই। কিন্তু তই ভোকেন্দ্র! তুমি যে এনে সুন্দৰকৈ অমিত্ৰাক্ষৰ

ছন্দত কবিতা লেখিব পৰা হৈছা, মইতো আগেয়ে জনা নাছিলো। তুমি মাইকেলৰ 'মেঘনাদ বধৰ' নিচিনা কিবা এখন মহাকাব্য আৰম্ভ কৰিছা দেখিছো। Bravo ডোকেস্ত ! Bravo poet ডোকেস্ত !" ডোকেস্তই উত্তৰ দিলে, -- "অন্তৰত কবিতাৰ ভাৱৰ ভূমুক থাকিলে সেই ভাব এইদৰে ওলায়েই। মাইকেল মিন্টন কিবা চতুৰ্ভুজ আছিল নে কি ? মাইকেল মিন্টনো মানুহ, আমিও মানুহ, মাথোন Opportunity লাগে, সুবিধা লাগে আৰু ছপাবলৈ ধন লাগে। এই দুটাই ঘাই কথা। মোক এই দুটা তুমি দিয়া আৰু মেঘনাদ বধ, কুন্তকৰ্ণ বধ, ব্ৰজাঙ্গনা আৰু বীৰাঙ্গনা কাব্য কেইখন লাগে মোৰণৰা তুমি 'ফৰ্মাচ দি' লৈ থাক।

সোমনাথ। -- "সঁচা কথা, সঁচা কথা। তুমি অনায়াসে পাৰিবাও কাৰণ তোমাৰ গাত কবিতা sparks (ফিৰিঙতি) আছে। পাৰ্থৰ নিচিনা বীৰৰ সুবিধা আৰু কৃষ্ণৰ নিচিনা সহায়ৰ ধন পালে তোমাৰ ফিৰিঙতিয়ে যে নিশ্চয় অসম খাণ্ডবদন দাহ কৰিব পাৰে তাক মই ভালকৈ বুজিছোঁ।"

ডোকেস্ত -- "দেখা সোমনাথ, তুমি ভাই মোক যেনেকৈ বুজা, মোৰ ইমানবোৰ 'শ্ৰেণীৰ' (বন্ধু) ভিতৰত কোনেও মোক তেনেকৈ নুবুজে, জানা। merit appreciate কৰিবলৈ merit লাগে। লোকৰ মেল বুজিবলৈ নিজৰ গাত মেল থাকিব লাগে। তোমাৰ অন্তৰতো কবিতাৰ Germ অৰ্থাৎ বীজ অৰ্থাৎ পোক আছে, অলপ Cultivate কৰিলে অৰ্থাৎ চহালে তুমিও কবি হ'ব পাৰা।"

সোমনাথ -- "Quite right, সঁচা। বতনেহে বতন চিনিব পাৰে। তোমাৰপৰা খুচৰি গৈ যে কবিতাৰ পোক মৌৰ ভিতৰতো সোমাইছে, সেইটো মই অলপ-অচৰপ আঙি বুজিব পাৰিছো। কালি ৰাতি মোক সঁচাকৈয়ে এই পোকে কামুৰিছে : নহ'লে বাহিৰত জোনাক দেখি ভিতৰৰ শোৱাপাটীত পৰি মোৰ টোপনি নাহিছিল কিয় ? আৰু দুঘণ্টামান পাটীতে পৰি ভাবি ভাবি --

'তোমাক হে ভাল পাওঁ সগি!'

এই কবিতা ফাফিৰ লগত --

'তে'মাক নাপালে উৰি যাব গ-পখী।' --

এই ফাফি কোনোমতে মিলাই হে শেহত মোৰ টোপনিটো আহিছে। কিন্তু মই নচহাওঁ, বুজিছা নে ? কবিতাৰ Germ বোৰ যদি বীজ হয় তেন্তে ভালদৰে, গাৰপৰা কৰ্ত্তব্য হ'ব, আৰু যদি পোক হে, তেন্তে সেই এটাইবোৰ পাখিলগা উইপকৰা হৈ কৰবলৈ উৰি যাবৰ সম্ভৱ।"

ডোকেস্ত। -- "যাওক সেইবোৰ কথা। তুমি আহিলা ভালদৰে হ'ল ; তোমাৰে সৈতে মোৰ এটা ডাঙৰ বিষয় আলচ কৰিব লগা হৈছে। যাকে-তাকে গ্ৰাইভেট (বিদ্যাসী) কথা কবও নোৱাৰি ; আজি পুৱা ঘৰপৰা এটা টেলিগ্ৰাফ পালো, তাত লেখিছে মোৰ 'ফাদাৰ' (পিতাদেও) গোল্ফৰ বন্ধুৱাই কালি দিনৰ দহ বজাত প্ৰাণত্যাগ কৰিলে। অৱশ্যে মাউবত। আগেয়ে কোনো inkling (সন্দেহ) মোক কোনেও নিদি হঠাৎ মৃত্যুৰ বাস্তৱ দিলে। আজি দহ দিনমান আগেয়ে 'ফাদাৰ'ৰ পৰা এখন চিঠি পাইছিলোঁ, তাত লেখা আছিল যে ফাদাৰৰ সেই চিঠিৰ কথা সঁচা। এতিয়া তেওঁৰ গৰু-ম'হ এটাইকেইটা চৰকাত পৰি যবিল, আৰু তেওঁৰ দাব-কণ লানি অহা

বেয়া হ'ল ; সেইদেখি তেওঁ আৰু মোলৈ মাহে মাহে ধন পঠিয়াব নোৱাৰে ; সেইবাবে মই ঘৰলৈ উভতি যাব লাগে। পোনতে মই সেই চিঠিৰ কথা Mere bosh (ফাকি) বুলি ভাবি উৰাই দিছিলো, কিন্তু তাৰ দুদিনৰ পিছত uncle-অৰপৰা (মোমাইৰ পৰা) এখন চিঠি পাই বুজিলো যে ফাদাৰৰ সেই চিঠিৰ কথা সঁচা। এতিয়া ফাদাৰ ঢুকুৱা বাতৰি হঠাৎ পালো। Now মই ক'বোঁ কি? দুবাৰ Cursed ফাষ্ট আৰ্ট পৰীক্ষা দিও 'পাছ' হ'ব নোৱাৰিলো ; হতচিৰী হোৱা পৰীক্ষাৰোৰে নিজৰ বিদ্যা ফলাবলৈ গৈ টান প্ৰশ্ন দি আমাক Massacre (হত্যা) কৰিলে। সেইদেখি ফাষ্ট আৰ্টচক kick কৰি (লাঠি মাৰি) ওস্তাজ ৰাখি গান-বাজনাকে শিকিবলৈ চেষ্টা কৰিছিলো ; ভাবিছিলো অসমত 'মিউজিক প্ৰফেচাৰ' (সঙ্গীতৰ অধ্যাপক) হ'ব পাৰিলেও নাম কৰিব পাৰিম, কিন্তু সিও নহ'ল; বোটা ওস্তাজে পইচা খাই ৰাগৰ তা-না-না-না- শিকাওঁতেই দিনৌ তিনি চাকিকৈ তেজ পোৰে দেখি disgusted (বিৰক্ত) হৈ তাকো এৰি পেলালো। সেই সোপা অৱশ্যে তুমি জনায়েই। তাৰ পিছত ভাবিলো Author (গ্ৰন্থকৰ্তা) হ'ম। তিনিখন নাটকৰ তিনিছোৱা লেখি আমনি লাগি তাকো পুৰি পেলালো। কবিতাৰ কিতাপো এখন লেখিছিলো, খৰচৰ অভাৱত ছপাব নোৱাৰি তাকো পেলাই থৈছে। আজি Father's demise news (পিতৃ বিয়োগ বাতৰি) পাই বেজাৰ লাগি ভাবিছো, যে আজি অমিত্ৰাক্ষৰ ছন্দত এখন মহাকাব্য ৰচনা কৰোঁ। কিতাপখন ছপাবলৈ এজন Publisher (প্ৰকাশক) ঠিক কৰিব পাৰিলেই সকলো লেঠা মৰে। কলিকতাৰ এচু কে লাহিড়ীক বুজাই ক'লে বোধকৰো Publish অৰ হ'বলৈ বাজী হ'ব ; নহ'লে আমাৰ ভট্টাচাৰ্যকে ধৰিম বুলি ভাবিছো। যোৱে প্ৰকাশক হওক, মই কিন্তু নিশ্চয়কৈ ক'ব পাৰো যে মই যি গঢ়েৰে কাব্যখন নেলিখিব খুজিছো সেই কাব্য ছপা কৰি বিক্ৰী কৰিলে টকাই চৌ-চৌৱাই থাকিব। আৰু He will be amply compensated, নিশ্চয় তেওঁৰ খৰচ উঠি বিস্তৰ লাভ হ'ব। তুমি কি বোলা?"

সোম। — “নিশ্চয় নিশ্চয়। মই তাৰ আৰম্ভণিটো দেখিয়েই বুজিব পাৰিছো যে সি এখন হমবৰ ইলিয়াদ নাইবা মাইকেলৰ মেঘনাদ হ'ব। কিন্তু এটা কথা শোধো, তোমাৰ পিতৃদেৱতা সমুখ সমৰত পৰিল বুলি যে তুমি লেখিছা, সেইটো কোন যুক্তত?”

ভোক। — “কিয়? মাউৰেৰে সৈতে কৰা যুক্তত আৰু সেইদৰে লেখাটো মহাকাব্যৰ দস্তৰ হে। তেনেকুৱা এটা 'গ্ৰেণ্ড' ধৰণ নহলে কাব্যখন Effective নহয়। মহাকাব্যৰ আৰম্ভণেই তেনে। why don't you understand this?”

সোম। — (মুৰটো খজুৱাই) “বুজিলো এতিয়া। ঠিক হৈছে।”

ভোক। — “বৰী নাই হোৱা ঠিক। আৰু আছে। ধৰাঁ এই Venture টো (চেষ্টা) কোনো unforeseen কাৰণত (অদ্ভুতক্ৰমে) successful (সিদ্ধি) নহয় ; কাৰণ There is slip between the cup and the lip, ভেঙে আৰু কি কৰা যাব? মই স্পষ্টকৈ দেখিবলৈ পাইছোঁ, যে মই অসমলৈ উভতি যাবই লাগিব। Question of money my friend ! পইচাৰ কাম, বাজ্জ! তেতিয়া কি কৰিম? চাকৰি। I can't accept. চাকৰি মই ল'ব নোৱাৰোঁ, কাৰণ সি মোৰ স্বভাৱৰ ৰাখিব। What profession do you recommend? তুমি মোক কি কামত ধৰিবলৈ পৰামৰ্শ দিয়া?”

সোম। — “Author (গ্ৰন্থকৰ্তা) হোৱা।”

ভোক। — “Provided I get a publisher to publish my book. প্ৰকাশক নহলে গ্ৰন্থকৰ্তা হোৱা মিছা। কিতাপ ছপাবলৈ ধন লাগে। suggest another my friend. আৰু এটা কোৱা।”

সোম। — “খেতি বাতি কৰা।”

ভোক। — “তালৈকো Capital (মূল-ধন) লাগে। নিজেতো হাল বাব নোৱাৰি। কামত আৰ্য হোৱা দিন গ’ল।”

সোম। — “বাণিজ্য ব্যৱসায় কৰা।”

ভোক। — “অৱশ্যে বাণিজ্যে বসতে লক্ষ্মী; কিন্তু তালৈকো মূল-ধন আবশ্যক। মূলধন নহ’লে নোহোৱা ব্যৱসায়ৰ নামকে নকৰা। Besides grandscale- অ’ত অৰ্থাৎ ডাঙৰকৈ ব্যৱসায় কৰিব নোৱাৰিলে মুদীৰ লোকান কৰিবলৈ যোৱাটো Degradation (অপমানৰ কথা)। I can’t do it, মই সেইটো কৰিব নোৱাৰোঁ।”

সোম। — “তোমাৰ দেউতাৰ ব্যৱসায়?”

ভোক। — “Horrible ! ছিঃ ছিঃ ! তোমাৰ মূৰটো গোবৰেৰে ভৰা ফ্ৰেন দেখিছোঁ। ফাদাৰৰ ব্যৱসায়ৰ যত যি নাম পাইছিলোঁ তাক মৰি-মৰ জাহ দি যুজিহে ওচাইছোঁ, তাকে থাকোঁ তুমি কোৱা। এই কথাৰা তুমি নকৈ যদি আন কোনোবাই কলেহেঁতেন তেন্তে তাক মই সমুচিত প্ৰতিফল দিলোহেঁতেন। I would not have excused him. মই তাক কেতিয়াও ক্ষমা নকৰোঁ। But you are my best friend so I excuse you. তুমি মোৰ বন্ধু, সেই দেখিহে মই তোমাক ক্ষমা কৰিলোঁ! তুমি জানা নে? সঁচাকৈ কব লাগিলে, আমাৰ গৰু-মহবোৰ মৰি গলত মই পেটে পেটে ৰং পাইছোঁ। আপদ গল! গলগ্ৰহ গল! A millstone has been removed from my neck!”

সোম। — “তেন্তে এটা noble profession ভাল ব্যৱসায় আছে, কৰিবা নে? কৰিব পাৰিলে যহ সুখ আৰু ধন এই তিনিওটা লাভ হব!”

এই কথা শুনি আগ্ৰহেৰে ভোকোন্দাই সোম-নাথৰ কাষ চাপি আহিল। আহি সুধিলে, “কি ভাই, সেইটো কি কোৱাচোন? ঠিক তেনে এটা profession-কে (ব্যৱসায়কে) মই বিচাৰি ফুৰিছোঁ। কোৱা ভাই কোৱা?” ভোকোন্দাইৰ আগ্ৰহ দেখি সোমনাথে গহীনকৈ ৰাত লগালে “Spy ৰ profession; চোৰাংচোৱাৰ ব্যৱসায়। এই ব্যৱসায় বৰ লাভৰ ব্যৱসায়। ধৰিবলৈ গলে ই বৰ Noble profession. এই ব্যৱসায়ত থাকিলে, কোনে কি কৰিছে, কি মেলিছে, ইত্যাদি দুনিয়াৰ কত খবৰ জানিব পাৰি; জানি মনত কি ভূমানন্দ লাভ কৰিব পাৰি আৰু লোককো সেই গোপনীয় কথাৰ ডাঙৰ পৰা অমৃত বিতৰণ কৰি আনন্দ দিব পাৰি, যি সেই কাম কৰিছে সি হে তাক বুজিব পাৰে। তাৰ বাহিৰে তাৰ ছাৰাই দেশৰ মহৎ উপকাৰ হয়; কাৰণ চৰিয়াই দেশৰ চকু, বজাৰ চকু, প্ৰজাৰ চকু ‘চাৰ: চকু মই’ভিত্তি বসানাত্মক এবসং: আৰু এটা কথা মই তোমাক কওঁ, আজিকালি স্পাইৰ (চৰিয়াৰ) বৰ demand (প্ৰয়োজন)। তুমি হওঁ বুলিলে এতিয়াই কিছুমানি কোটোৱালহঁতে তোমাক জপিয়াই চুমা ৰাই কোলাত তুলি লৈ

যাব। তুমি দেখুৱাই শুনাই চোৰাংচোৱাৰ বিষয়খন খাবলৈ যদি অলপ লাজ কৰা তেন্তে গুপতে তেওঁলোকক সকলো খবৰাখবৰ যোগাই থাকিব পাৰিলেও মুঠিয়ে মুঠিয়ে টকা তোমাৰ হাতলৈ আহিব। সদায় নানা সঁচা খবৰ নেপালেও অলপ বুখি খেলাই সঁচাই মিছাই একেঠাই কৰি বান্ধি বাঢ়ি দি থাকিব পাৰিলেও চলি যাব। ইত্যাদি কাৰণত হে কৈছোঁ যে চৰিয়াৰ ব্যৱসায় বৰ লাভৰ ব্যৱসায়, -- আন ওখও।”

ভোক। — “ছিঃ মই Spy হ'ব নোৱাৰোঁ দেও হে। চোৰাংচোৱাক মই বৰ ঘিণ কৰোঁ।। hate that brood of spies ভাল মানুহৰ লৰাই চুৰকৈ লোকৰ কল-তলে বাঁহ-তলে ফুৰি কোনে কি কৰিছে কি মেলিছে, সেইবোৰ ঘিণলগা কথা চাই ফুৰা ব্যৱসায়ক যে তুমি কি বুলি noble profession (ওখ ব্যৱসায়) বুলিছা মই কব নোৱাৰোঁ। প্ৰাণ গলেও মই সেই কাম কৰিব নোৱাৰোঁ; তেহেলে যিমনেই ধন সোণ থাকক। একোকে কৰিবলৈ চাউলৰ ভাত এগাল আধাপেটীয়াকৈ খাই প্ৰাণ ধাৰণ কৰিম; সিয়ো ভাল, তথাপি কাকতল্য চোৰাংচোৱা dirty spy হ'ব নোৱাৰোঁ।”

এই বুলি কঠুৱাকৈ ভোকোন্দায়ে এই উত্তৰ দি মৌনাবলম্বন কৰিলত, সোমনাথে “আতঁ হে এতিয়া, ভাত খাবৰ হল” বুলি কৈ তাৰ পৰা উঠি গুচি গ'ল।

## দ্বিতীয় আখ্যা

বলী দুৰবস্থাৰ নিশকতীয়া ভোকোন্দাইক কলিকতাৰপৰা হেচুকি নি অসমত পেলাই দিলে গৈ, সেইদেখি আজি আমি তেওঁক মাজুলীৰ ঘৰত দেখিবলৈ পাইছোঁ। মাক জেতুকীয়ে অনেক দিনৰ মুৰত পুত্ৰবত্নক লাভ কৰি আচলৰ গাঁথিত বান্ধি থব খোজোতেই ভোকোন্দায়ে হাতেৰে ঠাৰ দি, মাকৰ সেই পুৰণি অকীয়া ভান্ধনা বন্ধ কৰি দি, থিয়েটাৰৰ বীৰৰ গঢ়েৰে গম্ভীৰ ভাবে মাকক স্বাগত প্ৰদান কৰিবলৈ ধৰিলে। পুতেকৰ সংস্কৃত ভাব গতি দেখি জেতুকীয়ে নিজৰ মনত সদায় ডাঠকৈ পুহি থকা ভাবটো আক ডাঠ হৈ উঠিল, সেইদেখি বন্ধেকৰ নিমিত্তে তেওঁ স্বামীৰ শোক পৰিহাৰ কৰি উৎসাহেৰে মাত লগালে, — “মোৰ বোপাই, তই কলিকতাত পঢ়ি গুনি হাকিম হৈ আহিব, সেইটো মই আগবেপৰা জানিছিলো; সেইদেখি এই দুখতো মোৰ ৰং। তই হে, কলিকতাত থাকি যে মুনচুপ সদৰামিন হৈছ সেই কথাৰ একেবাৰকে আমালৈ চিঠিত নেলৈখ! তোৰ এনেহে আশয়? তই নো মোক ভাবিব লাগিছে কেলেই মোৰ বোপাই? তই একেবাৰেই হাকিম হৈ আহি আমাৰ দেশত ওলাই বাবে শত্ৰুকৰ মুখত ছাই সানিবি বুলি মই আগবেপৰা জানি আছিলো। তোৰ বাপেৰ হোজা নোৱাৰিছিল, আৰু সেই কথা মই উলিয়ালেই সদায় তেওঁ মোৰ সৈতে দন্দ পাতিছিল। বপুৰা গল, মৰি সুখ সম্পদ দেখিবলৈ নাপালে! এতিয়া গোপীয়ে তোৰ ভাল কৰক, মোক আন একো লাগাণে মোৰ বোপাই!” এই বুলি জেতুকীয়ে চকুৰ পানী টুকিবলৈ ধৰিলে।

ভোক। — “Now. Now, mother what is this? pray don't! don't! তোমালোক ভিকতা মানুহ বৰ sentimental, কথায় কথায় তোমালোকৰ চকুৰ পানী ওলায়। তোমাক কোনে কলে যে মই হাকিম হৈ আহিছোঁ। সেইটো মিছা কথা। Nothing of the sort. You

are very simple তুমি বৰ হোজা বুজিছা নে ? ”

জেতুকী। — “মোক কোনে কব লাগিছে, মই নিজেই বুজিছোঁ। মোক নো তই ধাৰিব নাগিছে কৈলে মোৰ বোপাই ! মই কিবা তোৰ সুখ সন্তোষ দেখিলে বেয়া পাওঁ নে ? মোক তই একো দিব নালাগে মোৰ বোপাই, তই মুনচুপ সদৰামিন বৰ মানুহ হৈ ভালে কুশলে থাকিলেই মোৰ সকলো হ'ল।”

ভোক। — “বাক সেইবোৰ কথা এতিয়া থোৱা, পিছত হ'ব। প্ৰমৰিণী কলৈ গ'ল ? তাহক দেখা নাই দেখোন ?”

জেতুকী। — “কোন বোপাই ? কোন কলৈ গ'ল ? ভমলিনী কোন। অ বুজিছোঁ, ভনীয়েপ ভূৰ্ভৰী। তই দিয়া নামটোৰে মাতিছ ? তাই বাট চাই আছিল, কিন্তু তই কেতিয়া পাবিহি তাৰ ভূ নোপাই, টোপনিয়ে ধৰিলত শুই থাকিল। তুলি আনো গৈ যাওঁ।”

ভোক। — “নালাগে, নালাগে এতিয়া তাইক তুলিব। থাওক, শোৱক, কাইলৈ পুৱা দেখা হ'ব। বাক আই কোৱাচোন, পিতায়ে কিমান ধাৰ লগাই থৈ গ'ল।”

জেতুকী। — “গৰু-মহ কেইটা চৰকা লাগি মৰিলত, তোলৈ ধন পঠিয়াবলৈ পিতাৰে ধাৰ কৰিছিল। তিনি কুৰি ৰূপৰ ধাৰ লাগিল। তই চিন্তা নকৰিবি, তিনি কুৰি ৰূপ নো কি ? তই হাকিম হৈ আহিছ যেতিয়া মই একে মাহতে সোপাকে গুজি পেলায়।”

ভোক। — “বাক, বাক সেইটো এৰা, খাবলৈ কি আছে আনা, I am hungry মোৰ ভোক লাগিছে —”

এই কথা শুনি জেতুকীয়ে লৰালৰিকৈ পুতেকলৈ ভাত বাটি আনিবলৈ ভিতৰলৈ গ'ল।

### তৃতীয় আখ্যা

ইয়াৰ এমাহমানৰ পিছতে সংসাৰ-শিলৰ বৰ জাতখন কোনোবাই ভোকোন্দাইৰ নিষ্ঠিত তুলি দি ঘূৰাবলৈ ধৰিলে ; আৰু তাৰ হেচাত তেওঁৰ ভবিষ্যতৰ আপা ভৰসাবোৰ দ'ল খাই গ'ল। ভোকোন্দায়ে কলিকতাৰপৰা উভতি আহি স্কুল কোঠাৰিত ২০-২৫ টকীয়া চাকৰি কৰাটোও অপমানৰ কথা বুলি ভাবিছিল ; অথচ “এফ্ এ ফেল” তেওঁক তাতকৈ কোনেও সবহ দৰমহাও নাযাচে। তেওঁৰ গাত গুণ থাকিলেও সেই গুণ দেখিবলৈ লোকৰ মূৰত চকু নাই। ভোকোন্দাইৰ হাতত এনে ৰূপবানও নাই যে তেওঁৰ সংসাৰযাত্ৰা নিৰ্বিবাদে চলে। গৰু-মহবোৰ বাপেক গোছেৰে ইয়াৰ আগেয়ে লগত লৈ সিপুৰীলৈ গ'ল ; আৰু বাপেকৰ অন্তৰ্ধান ভোকোন্দাইৰ অনুমোদিত হৈছিল সেইটো আমি ভালকৈ জানো। ইফালে কলিকতাত থাকি তেওঁৰ খোৱা-পিন্ধা আদি কাৰ্যবোৰ ওপৰলৈ বগাই গৈ ইমান টিং খোপত উঠিছিল যে তাৰ পৰা সিহঁতে তললৈ চালেই সিহঁতক মূৰধুকী ৰোগে ধৰিছিল। নাদ পুখুৰীৰ পানীয়ে এতিয়া ভোকোন্দাইৰ কাম নচলে, “ফিণ্টৰ ওৱাটৰ” অৰ্থাৎ ঢেকপানী লাগে। গধূলি “জীংকি ” “চডা” নহলে বগা পানীয়ে তেওঁৰ পিয়াহ ওচাৰ নোৱাৰে। জলপানৰ সময়ত কিছুট পাউকটি নেদেৰি পিঠা-তৰি কোমলচাউল দেখিলে তেওঁৰ গাত জ্বৰ উঠে। এইবোৰ আত্মকলৰ উপৰিও তেওঁৰ বাপেক লগাই থৈ যোৱা ধাৰ সধা মানুহৰ তাপত তেওঁৰ প্ৰাণবায়ু ওতালত।

দুখৰ বেমেজালিয়ে ভোকেস্ত্ৰ বৰুৱাক বেঢ়ি ধৰি থাকোঁতেই সুখৰ জিৰিঙনি এটি আহি এদিন তাৰ মাজতে তেওঁৰ গাত পৰিল। সঁচাকৈ কবলৈ গ'লে, সেইটোক জিৰিঙনি নুবুলি এক প্ৰকাৰ বিজুলীসোঁতৰ বৃন্দা হে বুলিব লাগে। কাৰণ খবৰটো শুনা মাত্ৰকতে তেওঁৰ গোটেইটো গা আনন্দত পুলকিত হৈ হাত ভৰিবোৰ ঠক ঠক কৰে কঁপিবলৈ ধৰিলে। এক্কাৰ খোঁচালী এটাত ভালেমান দিন বন্দী হৈ থকা বন্দী এটাই যদি দেখে যে কোনোবাই হাতত চাকি লৈ বন্দীশালৰ দুৱাৰখন মেলি দি তাক মোকোৱাই লৈ যাবলৈ আহিছে, তেতিয়া সেই বন্দীৰ যেনে আনন্দ হয় ভোকেস্ত্ৰ বৰুৱাৰো তেনে আনন্দই হ'ল।

খবৰটো এই যে, শণ্ডণবাহী মৌজাৰ মৌজাদাৰ শ্ৰীযুত নোমল চন্দ্ৰ বৰুৱাই তেওঁৰ জীয়েক চম্পপ্ৰবীৰক, কলিকতাত লেখা-পঢ়া শিকি অহা শ্ৰীমান ভোকেস্ত্ৰ বৰুৱালৈ ৰিয়া দিবৰ প্ৰস্তাৱ কৰি দূত পঠিয়াইছে। মৌজাদাৰ চহকী, চম্পপ্ৰবীৰ বগী। নোমচন্দ্ৰ শিবফুটা বৰুৱাৰ ঘৰৰ। চম্পপ্ৰবীৰ নিম্ন গ্ৰাহমেৰী পৰীক্ষাত উঠা বৰুৱাৰ ঘৰৰ জীয়েকী। ভোকোন্দাইৰ একেদোপতে লক্ষ্মী সৰস্বতী দুই লাভ; আৰু তাৰ উপৰি লাভ — আচল বৰুৱাৰ ঘৰৰেসৈতে কুটুম্বিতা। এইদেখি ভোকেস্ত্ৰ বৰুৱাৰ আজি আনন্দৰ দিন।

ভোকোন্দায়ে কলিকতাত থাকোঁতে শুনিছিল, যে বিশ্ববিদ্যালয়ৰ পৰীক্ষা “পাছ” কৰা দৰা বেছি দামত বিক্ৰী হয়। “তিনিখানা পাছৰ” বেচ “একখানা পাছতকৈ সৰহ”। ভোকোন্দায়ে অন্ততঃ “একখানা পাছ কৰিছেতো”; তেনেহলে তেওঁৰো দৰ নচৰিবৰ কাৰণ নাই। বিশেষকৈ আসামত “একখানা পাছেই” কলিকতাত “তিনিখানাৰ” সমান; কাৰণ, এইটোও চাব লাগে যে অসমত দুটা তিনিটা পৰীক্ষাত উঠাই বা কেইটা দৰা পোৱা যায়? আৰু শাস্ত্ৰত বিচাৰি চালেও পোৱা যায় যে, জাহ্নবন্তই কৃষ্ণক জোঁৱাই পাই জাহ্নবতীৰ লগত নগদ পঞ্চপত বৌপ্যমুদ্ৰা যৌতুক নিদিবৰ বিপক্ষে কাৰণ কি আছে? সেইদেখি দূতৰ মুখে ভোকেস্ত্ৰই নোমল মৌজাদাৰলৈ সমিধান দি পঠিয়ালে যে বিয়াৰ “খৰচ-খৰ্চাৰ” উপৰি ৫০০ টকা নগদ ৰূপ তেওঁৰ যৌতুক দিলেহে তেওঁ নোমলনন্দিনীৰ পাণিত্ৰহণ কৰিব। কন্যাদায়গ্ৰস্ত নোমল! পুতৌ! যি দিনাই তুমি কন্যাবদ্ৰ লাভ কৰিলা, সেই দিনাই তোমাৰ স্বাধীনতা-বদ্ৰ হেৰুৱালা। সেইদেখি তুমি ভোকেস্ত্ৰ বৰুৱাৰ উৎপাত সহ্য কৰিবলৈ বাধ্য এতেকে সহ্য কৰী।

নিকপায় নোমলে ভোকেস্ত্ৰৰ প্ৰস্তাৱত মান্তি হৈ বিয়াৰ মিন-বাৰ ঠিক কৰি ভোকেস্ত্ৰলৈ সমাচাৰ পঠিয়ালে। ইয়াৰ ভিতৰতে আমাৰ ভোকেস্ত্ৰ বৰুৱাই কি কৰিলে শুনিবা নে? তেওঁ হাতত তুলাপাত আৰু পেকিল লৈ বাৰীৰ নিছকালে সোমাই আমগছ এজোপাৰ তলত এটা ভগা মূঢ়া পাৰি লৈ বহি, একান্তমনে, তলত দিয়া কবিতাটি ৰচনা কৰিলে, —

চম্পাৰ ঈশ্বৰী প্ৰিয়ে চম্পক কৰনি!

অমৃতভাষিনী বামা কুব্জকনয়নি।

কিবসবদনী কিয়? কৰী অভিমানে?

প্ৰেম-ফুলি! কিয় নাই গোৱা প্ৰেমগান?

বসন্ত বতাহ বলে, আশ্ৰে শলিগায়।

জগৎ প্ৰেমেৰে ভৰি হয় প্ৰেময়য়।



এনে সুখ সময়ত ওফোন্দাই মুখ  
কিয় দিছা চম্পেখৰী ভোকেস্ট্ৰক দুখ ?  
কিবা দোষে দোৰী ভোক, বজা পদে তোৰ ?  
অথৰে অধৰি দুৰ কৰা তাপ মোৰ ।

### চতুৰ্থ আখ্যা

বিয়াৰ পিছতে ভোকেস্ট্ৰৰ গাঁৱলীয়া জীৱনৰ আখ্যাৰ অন্ত পৰিল। তেওঁ মাজুলী এৰি তেওঁৰ ঘৰ যোৰহাটলৈ তুলি আনিলে। বিয়াৰ তিনি মাহ যাওঁতে-নাযাওঁতেই খৰচীয়া ভোকেস্ট্ৰৰ হাত উদং হল, আৰু অৰ্ধচিন্তাৰ খোজত বৰকৈ উৰা ধুলিয়ে দুপৰৰ নিচিনা তেওঁৰ পোহৰ মনক গধূলি কৰি পেলালে ; শব্দৰপৰা পোৱা ৫০০ টকা তেওঁৰ কলিকতীয়া আচাৰ ব্যৱহাৰক ভোমোলা বিছাইদি সোনকালে সৰকি পৰিল। গতিকে, কেনেকৈ জীৱন-যাত্ৰা নিৰ্বাহিত হয় এই মহা চিন্তাই ভোকেস্ট্ৰক খুলি খুলি খাবলৈ ধৰিলে। মাক জেতুকায়ে নিজৰ ডিঙিৰ মণি, কাণৰ কেৰু পৰ্যন্ত সোঁতা দি “হাকিম পুতেকৰ” সংসাৰৰ ব্যয় কিছুদিন নিৰ্বাহ কৰিছিল ; কিন্তু তাৰো ঢাপত এতিয়া ভোকেস্ট্ৰৰ ডৰি পৰিলহি। পোহাৰী, মূদী, কেয়া গুৱাল আদিকপৰা উঠনাকৈ বস্তু থোৱাৰ বেচ আৰু ধোবা নাগিতৰ দৰমহা দিব নোৱাৰাত সিহঁতৰ বেচৰেচনিতে ভোকেস্ট্ৰই তমোময় দেখিলে। শেহত তেওঁৰ ওপৰত কেছাৰীত কৰা গোচৰ থোপাথোপ হৈ তেওঁৰ গাত ওলমিবলৈ ধৰিলে।

এনে নিকপায় অৱস্থাত এদিন ভোকেস্ট্ৰৰ মনত পৰিল সেই সোমনাথৰ কথা। সোমনাথে কৈছিল, Spy অৰ্থাৎ চোৰাংচোৱা হেৰাটো বৰ লাভৰ কাম। চৰিয়াৰ টকা-কড়িৰ দুখ ওচে। ভোকেস্ট্ৰই বিমৰ্ষ কৰি পালে — সোমনাথেতো কৈছিল যে চৰিয়াৰ ব্যৱসায় noble profession অৰ্থাৎ ওখ আৰু সম্মানৰ কাম — মইহে বেয়া বুলি ভাবিছিলো। কোনে জানে কিজানি সোমনাথেই Right ময়েই Wrong? তাৰ বাহিৰে, তাৰ বাহিৰে, ভাল বেয়া বিচাৰিবলৈ ঠিক কৰিলো, মই নিশ্চয়কৈ Spy ৰ ব্যৱসায় কৰিম; চোৰাংচোৱা হয়, হৈ দেশৰ আৰু নিজৰ উপকাৰ কৰিম।

### পঞ্চম আখ্যা

সঁচাকৈয়ে চোৰাংচোৱাৰ ব্যৱসায় বেগেৰে চলাই ভোকেস্ট্ৰৰ ঘৰৰ দুখ ওচিল আৰু ধাৰ মৰিল। সেই অভিনৱ অন্ধাৰ ব্যৱসায়ত যিমান বগা ৰূপৰ পোহৰ পৰিবলৈ ধৰিলে তেওঁৰ মন সিমান প্ৰফুল্লিত হ'বলৈ ধৰিলে। অদম্য উৎসাহেৰে ভোকেস্ট্ৰ বৰুৱাই লোকৰ কল-কত, বাঁহ-তল, ঢেঁকিশাল, গিৰালি-চকু আদিত গুপ্তভাৱে ফুৰি গৱেষণা আৰু অনুসন্ধান কৰি তাৰ বৃত্তান্ত যোগাৰ লগীয়া ঠাইত যোগাবলৈ ধৰিলে। ভোকেস্ট্ৰৰ ভয়ত অসমৰ মানুহ, ঘাইকৈ যোৰহাটৰ মানুহ ব্ৰত হৈ পৰিল।

কৃতজ্ঞতা ভোকেস্ট্ৰৰ চিককলীয়া স্বভাৱ। তেওঁৰ সুখৰ কালতো বন্ধুবৰ সোমনাথেই তেওঁ পাহৰা নাছিল। সিদিনা ভোকেস্ট্ৰই সোমনাথলৈ লিখা চিঠি এখনৰ নকল তলত দিলে। “ভাই সোমনাথ,

এতিয়া ভালকৈ বুজিলো যে তুমি Right মই Wrong । মাজতে মোৰ বৰ দুখ গ'ল । কিন্তু তোমাৰ বুদ্ধিমতে এতিয়া চলি মই সুখে স্বচ্ছন্দে আছোঁ । এতিয়া মই নিজৰ আৰু দেশৰ উপকাৰ দুইটা কৰিব পৰা হৈছে । মই অশুণকাৰী নহওঁ । তোমাৰ শলাগ লৈ তোমালৈ এই কুৰি টকাৰ নোট এখন এই ৰেজিষ্টৰি চিঠিৰ ভিতৰতে পঠিয়ালো, গ্ৰহণ কৰি তোমাৰ পুৰণি বন্ধুক সুখী কৰিবা ।” সাতদিনৰ পিছত সোমনাথৰপৰা ভোকেন্দ্রই এই উত্তৰ পালে।—

“ভাই ভোকেন্দ্র,

তোমাৰ চিঠি পাই সন্তোষ পালো । তুমি পঠিবা ২০ টকাৰ নোটখন এই চিঠিৰ লগতে তোমালৈ ওভতাই পঠিয়ালো; কাৰণ শাকে ভাতে এক ৰকমকৈ খাই থাকি টোৰ্-টোৰ্-টোৰ্-টোৰ্কে চলিবলৈ মোক ঈশ্বৰে অলপ সামৰ্থ দিছে, সেইদেখি তোমাৰ ‘Noble profession - অৰ’ দ্বাৰাই উপাৰ্জিত টকাৰ ভাগ মোক নালাগে । তুম সুখে থাকিলেই মোৰ সন্তোষ । তুমি সেই ব্যৱসায়তে নিজৰ আৰু দেশৰ উপকাৰ কৰি গৈ থাকা, নৰবা ।”

উত্তৰটো পাই ভোকোন্দ্রায়ে ঘৈণীয়েকক মাতি আনি চিঠিখন পঢ়িবলৈ দি কলে, “দেখিছ চম্পু — সোমনাথৰ বিবেচনাটো দেখিছ? মোক সি insult কৰিলে, অপমান কৰিলে । মই চোৰাংচোৰা হওঁ যদি তাক ইয়াৰ পোটক দিম ।” ■

## ভোকেন্দ্র বৰুৱাৰ অন্তৰীলীলা

### প্ৰথম আখ্যা

চোৰাংচোৱাৰ ব্যৱসায়ত পইচা নাইকিয়া হ'ল। আমাৰ ভোকেন্দ্র বৰুৱা চোৰাংচোৱাই ন খবৰ ৰাখি বাঢ়ি দিওঁতে দিওঁতে তাত লোণ আৰু মছলা ইমান সৰহ হ'লগৈ যে তেওঁৰ সেইবোৰে গ্ৰাহকসকলৰ মুখ দেদেৰাই যাৰলৈ ধৰিলে। সেইদৈশি গ্ৰাহকসকলৰ ভিতৰত চোৰাংচোৱা ভোকেন্দ্র বৰুৱাৰ খাটিৰ গ'ল আৰু তেওঁৰ খৰিকাত দিয়া, ডজা, টেঙা আৰু ভালুকীয়া খৰবেৰে সৈতে তেওঁ পাততে পৰি থাকি বাঁহী হৈ গোন্ধাবলৈ ধৰিলে।

ভোকেন্দ্র নিকপায়। ভাৰতবৰ্ষত দেখা যায় যে, কোনো ল'ৰাই পঢ়া-শুনা কৰিব নোৱাৰিলে বাপেক-মাকে তাক ব্যৱসায়-বাণিজ্য কৰিবলৈ দিয়ে; কোনো ডেকাই চৰ্কাৰৰ ঘৰত চাকৰি নাপালে বা তেওঁ চাকৰিৰপৰা বৰখান্ড হ'লৈ আৰু কোনো বুঢ়া অকামিলা হ'লৈ পেট্ৰিয়ট অৰ্থাৎ দেশহিতৈষী হয়। এতিয়া সেইদৈশি বহুত ভাবি-চিন্তি ভোকেন্দ্রই "পেট্ৰিয়ট" হ'বলৈকে খিৰাং কৰিলে। আমি আগেয়ে জানিছিলো ভোকেন্দ্র অকল ম'হ শুৱালৰ বাংশাবতংস, এতিয়া ওনিলো তেওঁ মৰাণকুলৰও কুলপ্ৰদীপ। সেইদৈশি তেওঁ শদিয়ালৈ গৈ স্বজাতিৰ কুললৰ অৰ্থে "মৰাণ সভা" সংস্থাপন কৰি ছলছুলমকৰোৎ। তেওঁৰ লগত খুদ্মন কলিতা নামৰ চাপ্ৰাচী এটা আৰু চাপ্ৰাচীৰ কঁকালত "মৰাণ সভা" লেখা পিতলৰ চাপ্ৰাচ এখন। শদিয়াত বজুতা, পঁচা, বৰঙণি আৰু দৰ্ঘাভৰ ধূম-ব্যাপ্যৰ লাগি পৰিল। মৰাণসকলৰ ঘৰমূৰী সিকিটো আধলিটোবপৰা টকা পাঁচ-মহলৈকে তেওঁ বৰঙণি পেলালে। গাঁৱৰ ৰাজহুৱা নামঘৰত তেওঁ বজুতা কৰি পুৰস্কৰ উদ্ভাদ আৰু তিবোতাক বলিয়া কৰিলে। মুঠতে "শদিয়াৰ নৰ-নাৰী, এবিলাত ঘৰ-বাৰী, লৈ আমাৰ বৰুৱাৰ নাম" হ'ল। নাৰীসকলে দেশ উদ্ধাৰক বৰুৱা দেও আহিছে বুলি ওনি, তেওঁক চাবলৈ উৰুক-মুৰুক কৰি কেন্দ্ৰমণি, উত্তি কৰিয়া' পিন্ধি লবি আহোঁতে কোনোজনীয়ে একপলত হে ধুৱিয়া আৰু এহাতত হে খাৰ পিন্ধিলে; কোনোজনীৰ ল'ৰা বেগত গাব বিহা আৰু সুবৰ খোণা ওলকি পৰিল আৰু খোণাৰ মালতী ফুলপাহ বাটতে পৰি ব'ল। এজনীয়ে লবি বাওঁতে লগৰীয়ানীওঁতক মাতিলে – "আহী আই বাই সবে পদুমিক যাওঁ। ভোকেন্দ্র বৰুৱা আহে নেৱ ভবি চাওঁ" এইদৰে মতা ওনি – এজনীয়ে ল'ৰাক পিন্নাহ দিছিল, পিন্নাহ দিয়া ল'ৰাক তাতে তাই এৰি ল'ব ধৰিলে; এজনীয়ে শিৰিয়েকৰ পকা চুলি উৰালিছিল, তাক তাতে তাই এৰি উৰুখাসে লবি-চাপলি মেলালে; এজনীয়ে জালি ওঁত বৈছিল, বোৱা ওঁত তাই তাতে এৰি ল'ব দিলে; এজনীয়ে শিৰিয়েকলৈ খাটিত কানি মলিছিল,

আধা মলাকৈ কানি বাটি এৰি তৰা-নৰা ছিঙি লৰিল। এজনীয়ে ভাত ৰান্ধিবলৈ গা ধুইছিল, তিতা গাৰেই মহা-মহিমার্গৰ শ্ৰীযুক্ত ভোকেন্দ্র বৰুৱা ডাঙৰীয়াক চাবলৈ চোচা ল'লে। তিবোতাবিলাকৰ যেনে বিলাই হৈছিল, পুৰুষবিলাকৰো তাদৃশ। আমি দেখিছিলো, এটাই তাৰ মাহেকীয়া অশৌচৰ অন্তত ডাঢ়ি খুৰাইছিল, নাপিতে এখন গালৰ ডাঢ়ি খুৰুৱা শেষ কৰি আনখন গালত খুব লগাব খোজোতেই, সি উঠি ল'ৰ ধৰিলে। এটা গুফীয়াই গুৰে-পিঠাগুৰিয়ে জুলিয়াকৈ সানি পি খাই থাকোঁতেই বৰুৱা দেও অহা বাতৰি শুনি, মূৰ ধুবলৈ নোচোৱাকৈয়ে ল'ৰ দিলে। এটা খোৰাই এঠেঙেৰেই খোৰাই খোৰাই ঢেঙ্কুচ ঢেঙ্কুচকৈ গৈ বেগত উজুটি খাই পৰি আগদাঁত দুটা ভাঙিলে। এটা কণাই বাট বিচাৰি নাপাই খপিয়াই-জপিয়াই অন্তত তাৰ শোৰাচাঙৰ তলত সোমালগৈ। এটা বেঙাই উধাতু খাই গৈ আলিৰ কাষৰ খাবৈত পৰি নগুৰ্ণগতি হ'ল। আৰু আমাৰ চিনাকি লোকাই সাধনীয়ে বাট পোনাই যাওঁতে ল'ৰৰ বেগত ৰব নোৱাৰি, কাঠীয়া মণ্ডলৰ গোহালিঘৰৰ মুখত দ'ম হৈ পৰি থকা গোবৰত ভৰি সুমাই দি তাতে কঁকাললৈকে পোত গৈ লাগি ৰ'ল। ইত্যাদি প্ৰকাৰে মানুহৰ দুৰ্গতি যি হৈছিল সেইবোৰ কিমান বৰ্ণনা কৰিবা, কিমান ক'বা।

বন্ধুতাৰ অন্তত ভোকেন্দ্র বৰুৱাদেৱে যেতিয়া গাঁৱৰ মানুহৰ দুখ-দুৰ্গতি ওচাই দিবলৈ গাত লৈ পাঁচা বৰঙণিৰ প্ৰস্তাৱ কৰি ঠগি পাতিলে তেতিয়া প্ৰজাসকলৰ মাজত খোঁকিবাখোঁকি লাগি পৰিল। কোনোৱে টকাটো, কোনোৱে সিকিটো, কোনোৱে আদমহীয়াটো, কোনোৱে চৰঙীয়াটো, যাৰ যি আছিল মোনা উৰুিয়াই দি চাৰিউফালৰপৰা ঠগিত পেলাবলৈ ধৰিলে। ভজুৱা ভনী মাউতৰ হাতত ভাঙ্গৰ চিলিমটোহে আছিল, সি স্বদেশৰ কুশলৰ অৰ্থে অনতি বিলম্বে চিলিমটোকে ঠগিত পেলালে। মঘুৱাৰ কঁকালত ৰঙা সূতাৰ কটি-সূত্ৰ এডাল আছিল, দেখাক দেখি উছাহতে সিও সেইডালকে শোলোকাই আগবাঢ়ি গৈ শৰাইত থৈ বুকু ফিৰ্দ্দাই থিয় দিলে। ডিলাইৰ হাতত টঙাল তুলুৱা নেলীয়া-কটাৰী এখন আছিল, ঘিৰুৰ হাতত চচা বেত-সূত এডাল আছিল, ৰঙাইৰ খোচোনাত শিলিখা এটা আছিল, মদাইৰ হাতত জাল গুথিবলৈ লোৱা সূতালাহী এটা আছিল, সেইবোৰকে সিহঁতে তৎমৎ এৰি দেশৰ হকে ঠগিত পেলালে। তিবোতাবোৰৰো যাৰ হাতত যি আছিল দেশৰ অৰ্থে দান কৰিবলৈ কোনোও পিছ-ভৰি নকৰিলে; যথা — এধাপইচা ডবল পইচাৰ পৰা আৰম্ভ কৰি কাণৰ কৰীয়ালৈকে সকলোবোৰ গাঁৱলীয়া সুন্দৰীহঁতে দিলে। মুৰত এপাচি চুলিৰে জাপৰী সাজতোলানীক কোনে নিচিনে? সাজতোলানীৰ মুৰত চুলি যিমান ওকলীও সিয়ান। জহ যায়, জাৰ আহে, দিন যায় ৰাতি পুৱায়, তথাপি সাজতোলানীৰ মুৰৰ পৰা হাত নাযায়। বৰুৱাদেওৰ মাৰল কাটন উচাটন বশীকৰণ “বক্তিতা” শুনি তাইৰ গাতও দেওধনি উঠিল। ঠিক এনে সময়তে তাই মূৰ খেপিয়াই বিঢ়া ওকলী এটা ধৰিছিল। ৰাইজে হাত উৰুিয়াই নিজৰ দেশৰ অৰ্থে দান কৰা দেখি আগ-পিচ নুগুণি তাই ৰাইজৰ লগতে আগবাঢ়ি গৈ সেই বিঢ়া-ওকলীটোকে লাহেকৈ ঠগিত পেলালে। আমাৰ বন্ধা বৰুৱা ডাঙৰীয়াই এই কাৰ্য দুৰৱপৰা দেখি আছিল, কিন্তু সাজতোলানীয়ে কি দিছে তেখেতে মণিৰ নোৱাৰি ভাবিলে তাই আজুলিৰপৰা আঙঠিটো শোলোকাই ঠগিত পেলালে। তৎক্ষণাৎ তেওঁ স্বদেশ-প্ৰেমত আকুল হৈ উচ্চৰবে মাত লগালে — “ৰাইজসকল! দেখক! এই নিঃকিন

দেশহিতৈষী মহিলাই নিজৰ জন্মভূমিৰ হকে, নিজৰ মানুহৰ উপকাৰৰ অৰ্থে হাতৰ আঙঠিটি পৰ্যন্ত অকাতৰে দান কৰিলে। অহো! এই মহৎ আদৰ্শৰ অনুকৰণ কৰা আৰু এই কাৰ্য দেখি আজি মোৰ প্ৰাণ আনন্দ সাগৰত নিমগন হৈছে।” জাপৰী সাজভোলানীৰ দানটোৰ বিশেষ ভাৱে এনেকৈ উল্লেখ কৰা বাবে গেক্কেলা গাঁওবুঢ়াৰ মনত বৰ কৌতূহল উপজিল। সেইদেখি সেইটো কেনেনো আঙঠি চাওঁ বুলি তেওঁ আগবাঢ়ি গৈ ঠগিত ভালকৈ লক্ষ্য কৰি দেখিলে যে, সেইটো আঙঠি নহয় এটা বিটা ওকশীহে বগাই ফুৰিছে। তাকে দেখি তেওঁ ৰাইজৰ আগত আঁঠু লৈ ক’লে — “ৰাইজসকল! সাজভোলানীৰ আঙঠিটো দেখোন বিটা ওকশী হৈ লৰি ফুৰিছে।” এই কথাত সকলোৰে বং পাই গিৰ্জনি মাৰি হাঁহিবলৈ ধৰিলে। বন্ধুদেৱে ভেতিয়াহে কথাটো ভালকৈ টং কৰিব পাৰি, সেইটোৰ বিষয়ে আৰু একো নকৈ আন কথাৰে ভাক ততালিকে ঢাকি পেলাই লেঠা মাৰিলে।

জাপৰী সাজভোলানীৰ লগত জীয়েক কেতেকীও সভালৈ গৈছিল। কেতেকীৰ বয়স বোল বছৰ তিনি মাহ তিনি ঘণ্টা তিনি মিনিট। মাকৰ দানৰ পিছত কেতেকীয়েও যথাসৰ্বস্ব কিবা এটা সম্প্ৰদান কৰিবলৈ মনতে ভিল-ফুশ ল’লে। কিন্তু এই দান মৰাণ সভাৰ ঠগিত নহয়, সভাৰ পতি ভোকেস্ত্ৰ বন্ধুৰ চাপৰাচী খুদ্মনৰ মন-ঠগিত হৈছে। মাকৰ বিহাৰ আচলত ধৰি কেতেকী সেই সভাত উপস্থিত হোৱাৰ কালৰেপৰা খুদ্মনৰ নেত্ৰ-ভ্ৰমৰে কেতেকীৰ ৰূপ মধু পান কৰি আছিল। কেতেকীৰো ডাঙৰ ডাঙৰ টেলেকা চকু দুটা খুদ্মনৰ বুকুৰপৰা ওলোৱা প্ৰেম-সুৰগাৰ জৰীয়ে টানি আনি বন্ধী কৰি থৈছিল। ইয়াৰ পিছত সভাৰ হাই-উকমি বক্ষুতা আদিলৈ খুদ্মন আৰু কেতেকীৰ চকু কলা হ’ল, কাণ কলা হ’ল। কবিয়ে সেইদেখি হৈ গাইছে — “প্ৰেমেৰে ফাদ পাতা ভুবনে। কে কোথা ধৰা পৰে কে জানে।”

সি যি নহওক, বন্ধুদেৱে এইদৰে বহুত টকা তুলি গোটাই লৈ মৰাণ সভাৰ প্ৰতিনিধি হৈ লাট চাহাবৰ আগত “মেমৰিয়েল” দৰ্শান্ত দিবলৈ ডাক জাহাজৰ প্ৰথম শ্ৰেণীত উঠি ভটীয়াই মাঘৰ পহিলা তাৰিখে কলিকতা পালেহি। খুদ্মন চাপৰাচীয়েও তাৰ মনৰ সমানে এফাল শদিয়াতে সি এৰি থৈ বাকী ফালেৰে তেওঁৰ লগত আহিল। কলিকতাত ভোকেস্ত্ৰ বন্ধু ১৫ দিন আছিল। এই কেইদিনৰ কাৰ্যৰ বিৱৰণি অতি সংক্ষেপকৈ তলত দিয়া গ’ল —

- ১ মাঘ — পূৱা ১১ বজাত কলিকতাবাসী অসমীয়া ছাত্ৰবৰ “মেচ”ত ভোকেস্ত্ৰ বন্ধুৰ উপস্থিতি। দুপৰীয়া ১২ বজাত তেওঁৰ ভোজন; ১ বজাত শয়ন; আবেলি ৩ বজাত জাগৰণ; ৫ বজাত ভ্ৰমণাৰ্থে বহিৰ্গমন।
- ২ মাঘ — পূৱা পঞ্জাবান। দুপৰীয়া যাদুঘৰ দৰ্শন। খুদ্মনৰ সু-মুয়া জ্বৰ। ডাক্তৰৰ মতে মেলেৰিয়া। এই উপাখ্যান লেখকৰ মতে বিবহ বান্ধুৰপৰা হোৱা বাস্তৱিক জ্বৰ।
- ৩ মাঘ — চিৰিয়াখানা বা জু পৰিদৰ্শন। খুদ্মনৰ জ্বৰ টানেই।
- ৪ মাঘ — বদ্ৰিদাসৰ মন্দিৰ প্ৰদক্ষিণ।
- ৫ মাঘ — বটানিকেল গাৰ্ডেন বা কুস্পানী বাগান ভ্ৰমণ। খুদ্মনৰ জ্বৰৰ উপশম।

টেম্পৰেচৰ ৯৯।

- ৬ মাঘ — ষ্টাৰ থিয়েটাৰত “প্ৰফুল্ল” আৰু “চোৰেৰ উপৰ বাটপাৰিৰ” অভিনয় দৰ্শন। বঙ্গালয়ৰ নিষেধবৰ্জিত বাহিৰত ধূম আৰু মদ্যপান।
- ৭ মাঘ — মিনাৰ্ভা থিয়েটাৰত “দোললীলা” দৰ্শন। ঐ, ঐ। “চাচীপান গোলাপী খিলি” ক্ৰয়, চৰ্চন আৰু পিক্ প্ৰক্ষেপণ।
- ৮ মাঘ — কুলপী বৰফ ভক্ষণ। গধূলি পথ পৰিভ্ৰমণ। খুদমনৰ টেম্পৰেচৰ ৯৭।
- ৯ মাঘ — ইডেন গাডেন পৰিদৰ্শন আৰু বেণ্ড বাদ্য শ্ৰৱণ।
- ১০ মাঘ — চান্দনি বজাৰত কোট, পেণ্টলুন, কামিজ, কলাৰ প্ৰস্তুতৰ অৰ্ডাৰ প্ৰদান। সখদমনে, অৰ্থাৎ খুদমন লগতে।
- ১১ মাঘ -- বাধাবজাৰত ষ্টীল-ট্ৰাক দোকানীৰ দ্বাৰাই বেছি দামত বিক্ৰয় আৰু বৰুৱাৰ দ্বাৰাই সস্তা বিবেচিত হৈ ক্ৰয়। খুদমনৰ “মেচ”ৰ ভাত বন্ধা বামুণটোৰে সৈতে অকলৈ আহি মুগীহাটাৰ বজাৰৰপৰা এখন ফণী, এখন আৰ্চি আৰু এচিচা সুগন্ধি গোলাপী নাৰিকলৰ তৈল কেতেকীক উপহাৰ দিবৰ নিমিষ্টে খৰিদ কৰণ।
- ১২ মাঘ — গ্ৰেট ইষ্টৰ্ণ হোটেলত “টিফিন” বা জলপান। খুদমনৰ “গোলাপী-গেজ্জৰী” বক্ষণ বা চৰ্চন বা শোষণ।
- ১৩ মাঘ — গৃহিণীৰ নিমিষ্টে বাধাবজাৰৰপৰা বৰুৱাৰ বলয় কঙ্কন ক্ৰয়। আৰু “পাণৱালাৰ” দোকানৰ পৰা খুদমনৰ পাণ-চিগাৰেট দিয়াচলাই ক্ৰয়।
- ১৪ মাঘ — চান্দনিৰ “চুট” আনয়ন। আৰু পুত্ৰ-কন্যা পৰিবাৰৰ নিমিষ্টে বৰুৱাৰ “চেইলৰ ব্ৰক”, “জেকেট” আৰু মোজা ক্ৰয়। ওপৰোক্ত “বামুণ ঠাকুৰৰ” সাহায্যত কেতেকীৰ নিমিষ্টে খুদমনৰ “মনে বেথো” শাৰী ক্ৰয়।
- ১৫ মাঘ — ডোকেল্ড বৰুৱাৰ কলিকতা পৰিত্যাগ আৰু গৃহ প্ৰত্যাৱৰ্তন।

### সামৰণি

বৰুৱা ডাঙৰীয়া উভতি গৈ ঘৰ পালতে খুদমনে তেওঁৰ পৰা এমাহৰ “প্ৰিভিলেজ লিভ” অৰ্থাৎ অনুগ্ৰহৰ বিদায় লৈ শদিয়াভিমুখে যাত্ৰা কৰিলে। শদিয়া পোৱাৰ সাতদিনৰ পিছতে কেতেকীৰ সৈতে খুদমন চাপৰাচীৰ বিবাহ উৎসৱ মহাসমাৰোহেৰে সম্পাদিত হ’ল।

এইখিনিতে কোৱা উচিত যে খুদমনৰ শাস্ত্ৰৱেক আপৰীয়ে কেতেকীৰ অজ্ঞাতসাবে তাইৰ গোলাপী নাৰিকল ভেলাচিচা ওকপী মাৰিবৰ মনেৰে নিজৰ মুৰত ঢালি দিলে। মহাদেৱৰ জটাৰ ভিতৰত গঙ্গা সোমাই থকা দি ভেল-চিচা আপৰীৰ ছুলিৰ ভিতৰত সোমাই ব’ল; আৰু সম্ভৱতঃ সি আজিলৈকে তাতে কোনোবা ভগীৰথলৈ বহি চাই বসতি কৰি আছে। কেতেকীয়ে ভেল বিচাৰি নাপাই তিনিসাজ ভাত নোখোৱাকৈ আছিল; পিছত খুদমনে আৰু এচিচা ভেলৰ স্বৰ্গ্যত দি ভাব বন্ধ “মেচৰ” ৰান্ধনি বামুণলৈ পটকাৰ্ড এটা লেখিলেহে কেতেকীক ভাত খুৱাব পৰা হ’ল।

## এবাবাবী

মানুহে কয় বোলে ভাল আমৰ পুলিও বকৰাণিত পৰি অজ্ঞাভৰীয়া হয়। লোকৰ কথা ক'ব নোৱাৰো কিন্তু মোৰ গাত হ'লে এই আৰাৰ কথা ভালকৈ ফলিয়াইছিল। মই ভাল মানুহৰ ঘৰৰ ল'ৰা। বজাৰ দিনৰপৰা আমাৰ ঘৰ মানুহ শিৰফুটা। মোৰ উপৰিপুৰুষসকলে বজাৰ দিনত আৰু কুস্পানীৰ দিনতো ভাল ভাল বিষয় খাই গৈছে। কিন্তু মোৰ ভাগ্যৰ সীমা কাছাবীঘৰৰ বৰ-গছৰ তলতে অন্ত পৰিল। মই এজন "পিটিচন-বাইটৰ" মহৰী। কিন্তু এতিয়া মই ছালছিগা হলোঁৱেই বা, মোৰ মক্ৰমকনি মট্ৰমটনি হ'লে এতিয়াও যোৱা নাই আৰু যাবৰ আগন্তুকো নাই। পুৰণি বংশ গৌৰৱ-ৰোগটো মোৰ পৈতৃক ব্যাধি; দুখ দুৰৱস্থাৰ দৰবৰ পালিয়েও তাৰ জ্বীন মাৰিব পৰা নাই। তাহানি দেউতাৰ দিনত আমাৰ হাতী মাউত এটা আছিল। তাৰ নাম জুবমন। তাৰ এই নামটো কোনে দিছিল যে সি সততে উতলি থাকে বুলিলেই হয়। সেইদেখি তাৰ নামটো তপতমন হোৱাহেঁতেন তাৰ স্বভাৱেৰে সৈতে ৰাপ খালেহেঁতেন। সেইটো যি হওক সি ৰৰ নামৰ ব্যাধিত চিৰকসীয়া আছিল। উলামুলা ৰৰ নহয়, তাৰ গা গোটেইটো ৰবেৰে চামনি মৰা। তাৰ বাপেককো আমি দেখিছিলো, বাপেকে কৈছিল বোলে তাৰ বাপেকৰো (অৰ্থাৎ জুবমনৰ ককাকৰো) ৰৰ আছিল হেনো। সেইদেখি সেইটো তাৰ ৰাপতীসাহেন ৰোগ আৰু সেইদেখি জুবমনে সেই ৰোগ খেদাবলৈ বুখা চেপ্টা নকৰি তাৰে সৈতে মিত-মাত কৰি লৈ কোনোমতে জীৱন-যাত্ৰা নিৰ্বাহ কৰি আছিল। তাৰ যেতিয়া ৰবত ৰজুৱতি উঠে তেতিয়া তাৰ দুৰ্গতি দেখিলে চকুৰ পানী ওলায়। যিদিনা বাপেক-পুতেকৰ একেলগে ৰজুৱতি উঠে সেইদিনাৰ দৃশ্য যে কি চমৎকাৰ তাক দেখোতাঁইহে বুজিব পাৰে। এদিন মোৰ মনত আছে, বাপেক-পুতেক দুয়োৰো সমসাময়িক ৰজুৱতি উঠিলত ৰজুৱাবৰ বত ৰকম উপায় আছিল এটাইবোৰ বাপ-পো দুয়ো অৱলম্বন কৰি ৰুৰি শেহত দুয়ো পিঠিয়াপিঠিকৈ ৰুৰি পিঠিত পিঠি ৰহাৰলৈ ধৰিলে। সেইদেখি হে কৰ্ত্ত মোৰ বংশ গৌৰৱৰ মেট্ৰমটনিটোও দুৰাবোগ্য পৈতৃক ব্যাধি, তাৰ ৰজুৱতি উঠিয়েই থাকে; আৰু উঠিলে মোৰ কাষত থকা সকল সাৱধান হোৱা উচিত।

সকতে ভালকৈ লিখা-পঢ়া নিশিকিলো যেতিয়া পিটিচন ৰাইটৰ নহৈ নো মই আৰু কি হ'ম? সেইদেখি শত্ৰুৰ মুখত ছাই দি বৰ কাছাবীৰ দুৱাৰ-মুকৰ বৰ গছৰ তলত মই বৰ পিটিচন ৰাইটৰ বহিলো।

কুসন্ত পৰা বাবে মোৰ গাত কু-অভ্যাস এটাই ধৰিলে — অৱশ্যে সেইটো ৰৰ ৰজুৱা নহয়; কাৰণ মোৰ গাত ৰবেই নাছিল। সেইটো হৈছে কানি খেৱা। ভাল মানুহৰ ল'ৰাৰ

ভিতৰত আগৰ কালত এই অভ্যাসটো যে নাছিল এনে নহয়, কিন্তু আজিকালি কানি খোৱাটো অপ্ৰচলিত (অৱচলিত obsolete) বুলিলেই হয়। আজিকালি নিৰ্জু কানিক জীৱন-যুজ্বত হৰুৱাই তাৰ ঠাই উগ্ৰ ভাং আৰু বলী ফটিকাই লৈছে। যি কাৰণতেই হওক, মই কানি সেৱন কৰি কানিতে থাকি “কন্‌জৰ্ভেটিভ” (অনুদাৰ) কানীয়াৰ দলৰ যে শ্ৰীবৃদ্ধি কৰিলো তাত ভুল নাই। মই ওৰেদিনটো কাছাৰীঘৰৰ মুখৰ গছৰ তলত বহি টকাটো সিকিটো যি ঘটো তাক দায়-ভাগৰ ব্যৱস্থা মতে সমানে দুভাগ কৰি এভাগ কানিৰ অৰ্থে আৰু এভাগ সপুত্ৰবান্ধবে নিজৰ ভৰণ-পোষণৰ অৰ্থে ব্যয় কৰোঁ।

লাহে লাহে মোৰ কানিৰ পৰিমাণ যিমান বাঢ়ি আহিল গছতলীয়া উপাৰ্জনো সিমান কমি আহিল। একৰ পিঠিত দুই অহাৰ দৰে তাৰ পিঠিত মোৰ ল'ৰা-তিৰোতাৰ হা-হা-কা-কা-বোৰ আহিল, অৱশ্যে লগে লগে ঘৈণীৰ তিৰস্কাৰ আৰু কদৰ্থনাৰ পুৰস্কাৰ লৈ। গাত বেজেৰা মাতৰ চোক বেছি হ'লত, তাত সৰহকৈ কানিৰ চেচনি দিলো। মুঠতে মই মনৰ দুখ পাহৰিবৰ নিমিষ্টে সৰহকৈ কানি খাবলৈ ধৰিলো, এই খোলোচা কথা।

এদিন দুপৰীয়া খাই-বৈ উঠি কাণত কলমটো গুজি আৰু হাতত মৈল্যমটো ওলমাই লৈ কাছাৰীৰ মুখৰ বৰগছৰ তললৈ যাবলৈ যাত্ৰা কৰি ওলাইছো, এনেতে হঠাৎ এচাটি বৰটুপীয়া বৰষুণ আহি গা তিয়াই দিয়াৰ দৰে ঘৈণীজনৰ মুখৰপৰা কুবাক্য এচাটি আহি মোৰ মনটো তিয়াই পেজালে। “নেযাওঁ কাছাৰিলেই” “নাথাকো এইখন ঘৰত” বুলি খং কৰি ওলাই গুচি আহিলো। কিন্তু ক'লৈ যাওঁ, কি কৰোঁ, মনত একো ঠিক নাই, যাৰ লাগে ট-ট কৰে বাটে বাটে গৈ আছে।

ভালেখিনি বাট গৈ আলিৰ কাষতে এখন এৰাবাৰী দেখিলো। কোনে বাৰীখন এৰি তাৰ গাত “এৰা-বাৰী” এই বদনামৰ চেকা সানিলে কোনে জানে? দুপৰীয়াৰ ব'দ। বাৰীখনৰ ভিতৰত ওখ ঘৰৰ ভেটি এটাৰ কাষতে এজোপা থেৰেজু গছ দেখিলো। ভেটিটোত থেৰেজু গছজোপাৰ ছাঁ পৰিছে আৰু সেইখিনিতে বাঁহ-বনো বৰ নাইকিয়া; সেইদেখি তাতে জুৰ লৈ গাটো শতাই ল'বৰ মনেৰে সোমাই গৈ লাহেকৈ বহি পৰিলো।

বোপাটিহঁতৰ মাকৰ মুখৰ চোকা কথাৰ চেক্‌চেকনি তেতিয়াও মোৰ মনৰ পৰা যে একেবাৰেই গৈছিল এনে নহয়; সেইদেখি চোলাৰ মোনাৰপৰা কানিৰ টোমাটো উলিয়াই তাৰপৰা কানিৰ বৰি এটা লৈ টিপামাৰি গিলি থলো। কানিৰ বৰিটো অলপ বুজন আছিল দেই! ফলত, বাগিটোও আন দিনতকৈ বুজন হ'ল; আৰু সেইবাবে মোৰ সোনকালে চকু জাপ খাই গ'ল; আৰু দোপাত কানীয়াই যি জাতৰ টোপনি টোপনিয়ায় সেই জড়ুৱা টোপনিকে টোপনিয়াবলৈ ধৰিলো। এই টোপনিয়ে মোৰ বাহিৰৰ চকু দুটা মুদাই ধৰি ভিতৰৰ চকু দুটা মেলি দিলে; বাহিৰৰ কাণ দুখনত সোপা দি ভিতৰৰ কাণ দুখনৰ বিজ্ঞা খবিকাই দিলে; ফলত, মই অমাতৰ মাত শুনিলো, অবুজৰ অৰ্থ বুজিলো, ছালৰ চকুৰে নেদেখা বস্তু দেখিলো, গছ-গছনিৰ কথাৰ ভাগ ল'ব পৰা হলো আৰু সিহঁতৰ সুখ-দুখেৰে সৈতে নিজৰ সুখ-দুখৰ জৰী পকাই দীঘলীয়াকৈ বাঢ়ি লৈ যাব পৰা হলো।

থেৰেজুজোপাৰ সমুখতে ভেটিটোৰ ইপাৰে এজোপা আম গছ আছিল। আমজোপাৰ



ডালতে এটা ধুবে বাহ লৈছিল। থেৰেজুৰে আমলৈ চাই মাত লগালে -- “বোলো শুনিছা নে ভাইটি কিমান নো বোদবোদকৰে বহি থাকা দেও হে; কথা-বাৰ্তাকে একেধাৰ কোৱা। যতাহ কাবলৈ নাহিলে দেখোন তোমাৰ আমন-জিমনেই নাভাগে; বোলো তোমাৰ কান্ধত উঠি টিঘিলঘিলোৱা সেইজন ক’লৈ গ’ল? আজি দেখা নাইচোন?”

আম। — “কাৰ কথা সুধিছা? অ’ বুজিছো, আমাৰ ধুগুদু ডাঙৰীয়াৰ? ইয়াত দুপৰৰ ব’দ টানকৈ পৰিছে দেখি তেওঁ উৰি গৈ সেই ডাঠ ছাঁৰে বাঁহৰ চাৰিত লুকাই আছে গৈ। কিন্তু সঁচাকৈ কৈছো ককাই, মই লোক চিনিব নোৱাৰো; আগেয়ে তাক এনে বুলি জনাহেঁতেন মই মোৰ ইয়াত বাঁহ ল’বলৈ নিদিলোহেঁতেন।”

থেৰেজু — “তুমিতো চিনিব নোৱাৰাই। মই কিন্তু তাক হাড়ে হাড়ে চিনি পাওঁ। সেইদেখি মোৰ ওচৰত সি সুখ নাপায়। একালত এইঘৰ মানুহৰ পৰা সি কত উপকাৰ পাইছিল, এই ঘৰৰ যহতে যে সেই অশুণকাৰীয়ে কত খালে তাৰ সীমা সংখ্যা নাই; তথাপি মানুহঘৰ য়েই মৰিহাজি উছন হ’ল, তাৰ আহলাদ চাই কোনে? তাৰ উপৰি, সি সুবিধা পালেই যাৰে-তাৰে আগত মানুহঘৰৰ বদনাম কয়। অতি ছোট লোক! বৰ নিমখ হাৰাম।”

আম। — “ভাল কথাটো ওলাইছে; — ককাই তুমি ইয়াত অনেক কালৰ পৰা আছা; মোৰতো বয়সৰ কথা তুমি জানাই। মোক এটা কথা ক’ব পাৰা নে? মই দিনৌ শোধো বুলি আহোঁ, শুধিবলৈ চল গোৱা নাই।”

“বোলো এইঘৰ মানুহ নো এনেকৈ উছন হ’ল কিয়, তুমি ক’ব পাৰা নে? তুমি ইয়াৰ প্ৰাচীন বাসিন্দা, তুমি নিশ্চয় জানা।”

থেৰেজুৰ গাতে কপৌ ফুল এজোপা আছিল। আমাৰ কথা শুনি সিও মাত লগালে — “ময়ো এই কথাটো সদাই শোধো শোধো বুলি ভাবি আছো। আজি ভালেই হ’ল আমাৰ আম ককায়েই শুধিলে। মোমাই, কোৱাচোন কোৱা ওনো। সঁচা কথা ক’বলৈ গ’লে, এই ঘৰৰ পূৰ্বনি ভেটিবোৰ দেখিলে মোৰ এনে বেয়া লাগে তাক কি কম! একো একো দিনা সঁচাকৈয়ে মনত কিবা দুখ লাগি মোৰ কান্দোন ওলায়। কিন্তু কিয় যে কান্দোন ওলায় ভালকৈ একোটা বুজিব নোৱাৰো।” এই কথাৰ ওৰ পৰিলত দেখা গ’ল, কপৌফুলজোপাৰ সৰু সৰু চকুবোৰ লোৰে ঢুলঢুলীয়া হৈছে। থেৰেজুৰে ক’লে — “শুনিব বুজিছা যদি ওনা; কিন্তু ক’বলৈ মোৰ বৰ বেজাৰ লাগে। সি আজি ভালেমান দিনৰ কথা। তেতিয়া মই ল’ৰা, পাঁচ কি ছবছৰীয়া। আমাৰ বাপাৰ জন্মই হোৱা নাই। এই ঘৰৰ গৰাকীজন বুঢ়া পকা থেকেৰাটো যেন আছিল। তেওঁৰ মুখখন পুণ্যৰ তেজত ফাটি-বাওঁ ফাটি-বাওঁ যেন দেখিবলৈ আছিল। তেওঁক সকলোৱে দেউতা বুলি মাতিছিল, মইও মাতিছিলো। অৱশ্যে এইটো নক’লেও হ’ব যে মোৰ মাত তেওঁ নুশুনিছিল, নুবুজিছিল। আমাৰ জাতৰ প্ৰাণীৰ মাত মানুহ জাতৰ প্ৰাণীয়ে নুশুনে-নুবুজে। তাক গোলমালৰ ওৰিও সেইখিনিতেহে। শুনাহেঁতেন, বুজাহেঁতেন এই পৃথিৱীত কত পাপ আৰু অধৰ্মৰ কাৰ্য কৰি গ’লহেঁতেন। বাওক সেইবোৰ কথা। — দেউতাৰ পুণ্যৰ বলত ঘৰখনত ধন ধানোৰে ওপচ ৰখি আছিল। বাৰীত শাক-পাচলি, আম-কাঁঠাল, লেটেকু-পনিয়ালেৰে উভয়নদী। দেউতাৰ লৰীয়া হাতেৰে তেওঁ ৰ’ত বিহকে কইছিল, যতে বিহকে শুজিছিল সিয়েই ঠন ধৰি বাঢ়ি

লহুপহীয়া হৈছিল। মোকো দেউতাকেই তেওঁৰ ধৰ্ম হাতেৰেই তেওঁৰ বৰষৰৰ পিৰালিৰ কাষতে ৰুইছিল আৰু নথৈ যাবু কৰি বঢ়াইছিল। দেউতাৰ তিনিজন পো। ঘৰৰ ঘৈণীজনী আগেয়েই ঢুকাইছিল; মই দেখিবলৈ পোৱা নাছিলো। বৰ আৰু মাজুজন পুতেকলৈ আগেয়েই ছোৱালী বিয়া কৰোৱা হৈছিল; অৱশ্যে তেতিয়া মোৰ জন্মই হোৱা নাছিল। সৰু ককাইদেউলৈ হে বিয়া কৰোৱাৰ কথা মই কব পাৰোঁ। এই ষিনিতে কওঁ যে দেউতাই তিনিজন পুতেকে মইও বৰ ককাইদেউ, মাজু ককাইদেউ, সৰু-ককাইদেউ বুলিছিলো। কাৰ ঘৰৰ পৰা, এতিয়া মই পাহৰিছিলো, ৰূপহী ছোৱালী এজনী দেউতাই সৰু-ককাইদেউলৈ বিয়া কৰাই আনিিলে। সেই বিয়াখন মোৰ আজিলৈকে মনত আছে। ঢোলে-ডগৰে, খোলে-তালে, দোলাই-হাটীয়ে যে কি এখন তমস্যাৰ বিয়া হৈছিল কি কম! সাদিনীয়াতৈ পানী তুলি বিয়াখন পাতিছিল। বোৱাৰীয়েকক ঘৰলৈ অনাৰ তিনি মাহৰ পিছত মাউৰত পৰি সৰু-ককাইদেউৰ মৃত্যু হ'ল। অকস্মাৎ ঘটা এই মহা বিপদ ঘৰখনত বজ্জ পৰাদি পৰিল। আহা দেউতাৰ কি শোক! কি বেজাৰ! কান্দোন-চিঞৰে ঘৰখনত কোঢ়াল; কিন্তু দেউতাৰ চকু শুকান। একোটা হুমুনিয়াহ আৰু একাষাৰ আদ আষাৰ ঈশ্বৰৰ নামৰ বাহিৰে তেওঁৰ মুখত আন কথা নাই। তেওঁৰ ধীৰ, অলৰ-অচৰ মুৰ্তি যেন। আগতকৈ আৰু ধীৰ অলৰ-অচল হ'ল। কিন্তু তেওঁৰ ফালে ভালকৈ নিৰীক্ষণ কৰি মই ফটফটীয়াকৈ দেখিবলৈ পালো যে মুখখনত তেওঁৰ যিমানেই প্ৰশান্ত ভাব, বুকুৰ ভিতৰত সাতকুৰা অগণি। এদিন কিন্তু তেওঁ মোৰ ওচৰত ধৰা পৰিল দেই। সেইদিনা পুৱা মোৰ ঠিক মনত আছে, সৰু বিহুৰ দিনা সৰু বোৱাৰীয়েকৰ হিয়া ভাগিযোৱা কান্দোন শুনি তেওঁ ঘৰৰ ভিতৰৰপৰা ওলাই আহি মোৰ তলতে থিয় হ'লহি। ওচৰত আন কোনো নাছিল। দেখিলো দেউতাই উচুপি কান্দিছে; কিন্তু কোনোবাই দেখে বুলি ততালিকে তেওঁ চকুৰ পানী মচি থিৰ হৈ শাকনি বাৰীত শাক চাবলৈ সোমোৱাদি সোমাল। মানুহে আমাক কাঠ কঠুৱা বোলে; কিন্তু আমাৰ কাঠ শৰীৰৰ ভিতৰত যে কি কোমল প্ৰাণ আছে মানুহে নাজানে। দেউতাৰ এই শোক দেখি সেই নিৰ্দোষী আজলী ছোৱালী সৰুবোৰ মৰ্মভেদী কান্দোন শুনি, সত্যে কৈছো, তেতিয়াই মোৰ আপোনঘাতী হৈ মৰি যাবৰ মন গৈছিল; কিন্তু নোৱাৰিলো। বিধতাই আমাক সেই ক্ষমতা নিদিলে। এই শোকৰ পিছত দেউতা আৰু সৰহ দিন জীয়াই নাথাকিল। বুকুৰ ভিতৰত জ্বলি থকা অগণিয়ে তেওঁক হুমাহৰ ভিতৰতে দহি শেঁচ কৰিলে। সৰু বৌ এই ঘৰতে থাকিল; কাৰণ, তেওঁৰ ৰূপেক-মাক নাছিল; মাথোন বেলেগতীয়া ককায়েক এটা আছিল যি কোনো জন্মত ভনীয়েকৰ ভূকে নলয়।

“প্ৰথম প্ৰবল শোকৰ ধল শুকাই গ'লত শোকৰ যজ্ঞশা সৰুবোৰ হৃদয়ত তুঁহতুঁহি জ্বলাদি জ্বলিবলৈ ধৰিলে। তেওঁৰ পোহৰ মুখৰ জেউতি মলিন হ'ল, হাঁহিমুখ বিবাসে আৱৰি ধৰিলে, চকুত বেজাৰৰ কলা বেথা পৰিল।

“কিন্তু ভাইটি, এই পৃথিৱীত একো চিৰস্থায়ী নহয়। শোকতো সেই কথা খাটে দেখিছো। এবছৰমানৰ মূৰত সৰুবোৰ শোকৰও তালেমান সলনি খটিল। জাককালিৰ শেহত আমাৰ ন কুঁহিপাত মেলাৰ দৰে তেওঁৰ মনতো দুটা-চাইটা আনন্দৰ কুঁহিপাতে দেখা দিয়া দেখিলো। যেন তেওঁৰ মুখত থকা বেজাৰৰ আঁকবোৰ বঙৰ আঙুলিয়ে বৰ পুৰুষাৰ্থ কৰি মচি দিবলৈ

চেপ্টা কবি আছে। ঈশ্বৰৰ এই আশ্চৰ্য সৃষ্টিত দেখিছো সকলোৰে লবচৰ হয়। মই কিন্তু এইবাবে সৰুৰীৰ গাত দোষ নিদিওঁ দেই ; কাৰণ, গছৰ কুঁহিপাত আৰু ৰূপহ ফুল অকল গছৰ চেপ্টাতে নেমেলে নুফুলে বুলি মোৰ বিশ্বাস, বসন্তৰো তাত সবহাখিনি হাত আছে। বসন্তৰ সুস্বীকৃত ফুলেহে ফুৰাই গছৰ কুঁহিপাত আৰু ৰূপহ ফুল ফুলাই দিয়ে বুলি মই ভাবো। এই ধৰ্ম্মী সন্তী শান্তিৰ মনত সাংসাবিক সুখৰ অবৈধ স্পৃহা ওচৰচুবুৰীয়া দানোদৰ বৰপূজাৰীৰ ডেকা পুতেক ভোগদন্তাইহে যে জগালে এইটো ভালকৈয়ে দেখিবলৈ পোৱা গ'ল। ভোগদন্তক আমাৰ দেউতাই নিজৰ পুতেকৰ নিচিনাকৈ মৰম-চেনেহ কৰিছিল। সি দিনে-ৰাতিয়ে আমাৰ ঘৰলৈ আহি থকা ঘৰুৱা মানুহতকৈও সাতছাৰ আছিল। কিন্তু শেহত যে সি আমাৰ ঘৰ মানুহৰ খাব এনেকৈ ওজিব, কোনে জানিছিল? যাওক সেইবোৰ কলঙ্কৰ কথা বখানি আজি আৰু মোৰ মুখ চুৱা কৰিবৰ মন নাই। সেইবোৰ কথা এতিয়া মনত পৰিলেও প্ৰাণ ফাটি যায়, আমুঠ কল্যা পৰে। মুঠতে কওঁ যে পুহ মইয়া পুৱা দুৰবিপাতৰ আগৰ আগত থকা নিৰ্মল মুকুতা মণিটি যেন সৰুৰীৰ পাণীষ্ঠ বিশ্বাসঘাতক ভোগদন্তাই এদিন পাপৰ পাটনাধৰু পেলাই দি তেওঁৰ সৰ্বনাশ কৰিলে।

“মানুহৰ সংসাৰ কি কঠোৰ। মানুহৰ অন্তৰ কি নিষ্ঠুৰ। মানুহৰ বিচাৰ কি দুৰ্য্যোৰ। তাত দয়া নাই, চেনেহ নাই, বিবেচনা নাই, ধৰম নাই। ইহঁত হেনো আকৌ পণ্ডতকৈও শ্ৰেষ্ঠ, আমাতকৈও ওখ শৰীৰ! ইহঁতে ঈশ্বৰৰ ওপৰত ন্যায়-বিচাৰ বিচাৰে, নিজৰ সকলো দোষৰ কমা মাগে, কিন্তু ইটোৱে-সিটোক বিচাৰৰ নামত অবিচাৰ-অত্যাচাৰ কৰে, কমা কৰিব নোৱাৰে। দুৰ্বল সৰুৰীৰ পাপৰ ফল প্ৰকাশ হ'লত তেওঁক ঘৰৰপৰা উলিয়াই খেদি দিয়া হ'ল। লাজ-অপমান দুখৰ টোপোলা বান্ধি তেওঁ এইখন ঘৰৰপৰা কেলেছবা কুকুৰৰ দৰে পলাই গ'ল। কিন্তু ক'লৈ যাব? তেওঁৰ কোন আছে? মানুহৰ সমাজ তেওঁৰ নহয়। এই পৃথিৱীৰ সুখ-সম্পদ তেওঁৰ নহয়। সকলোৱে হাজাৰখন হাতেৰে তেওঁক দূৰলৈ খেদাই দিছে, হাজাৰখন মুখেৰে ছেই ছেই কৰিছে। মাতিছে মাথোন একাৰে হাত বাউলি দি। যাওঁতে যাওঁতে বেছেৰীয়ে সোঁ যে বিনিকি বিনিকি দেখা গৈছে সেই পুখুৰীটো দেখিলে — একাৰে মতাৰি পুখুৰীটোৱেও তেওঁক হাত বাউলি দি মাতিছে। পুখুৰীটোৱে দুখুৰীৰ কলঙ্ক ঢাকি দুখুৰীক আশ্ৰয় দিব বুজিছে। নিঃসহায়ক এনে সহায় দান, বন্ধুহীনক এনে আন্তৰিক আহ্বান কোনে অস্বীকাৰ কৰিব পাৰে? নিমিষতে সৰুৰীয়ে জীপ মাৰি পুখুৰীৰ বুকুত আশ্ৰয় ল'লে আৰু সেই পাৰ্থিৱ কলঙ্কিত জীৱনৰ ওৰ পেলালে, আৰু তেওঁৰ সৰ্বনাশৰ মূল ভোগদন্তাই” —

ওচৰতে থকা আশোকজুপিয়ে এই আখ্যানটো ওখৰেপৰা একান্তমনে শুনি আছিল। যদিও আশোকে তেওঁলোকৰ কথা-বাৰ্তাত তেতিয়ালৈকে যোগ দিয়া নাছিল তথাপি এইবাব উদ্বেজিত হৈ মাত লগালে — “পাখও নিশ্চয় ডিঙিত চিপজৰী লগাই মৰিল।” এনেতে খেৰেজুৰ তলৰ ওকান পাতন্ত টপ্ টপ্ কৰে কিবা পৰা যেন শুনি চাই দেখিলো খেৰেজু গছৰ গাত ওলমি থকা কলৌ ফুলজোপাৰপৰা টোপা টোপাকৈ পানী পৰিছে। বুজিলো ব্যাপাৰটো কি। খেৰেজুৱে মাত লগালে — “তেনে হোৱাছেই তেনে তো ঠিকেই হ'ল। ইহঁতেনে কিন্তু দুখৰ বিকল নহ'ল। শুনিবা নে ভাব কি হ'ল? সি নিৰ্দোষী প্ৰমানিত হ'ল। তাৰ গাৰ নোম এডালতো কোনেও হাত দিব

নোৱাৰিলে। যাওক সেইবোৰ অনেক কথা। ইয়াৰ পিছত ভোগদস্তই ভাল কুলীয়া ভাল মানুহৰ ঘৰৰ ছোৱালী এজনী বিয়া কৰাই সমাজত এজন লেখৰ মানুহ হৈ খাই-বৈ ফুৰিবলৈ ধৰিলে। সঁচাকৈয়ে কৈছোঁ, সেই দিন ধৰি মানুহ জাতিটো মোৰ চকুৰ কুটা দাঁতৰ শাল হ'ল। মানুহৰ মাতে মোৰ কাণত কোটকোৰা কাঁইটে বিজ্ঞানি বিজ্ঞে। হে ঈশ্বৰ! মোক যেন মোৰ জীৱনৰ বাকীকেইটা দিন মানুহৰপৰা আঁতৰাই ৰাখা।" এনেতে অশোকজুপিয়ে চকু টিপিয়াই থেৰেজুক মোৰ ফাললৈ দেখুৱাই দিলত থেৰেজুৱে আত্মসংযম কৰি আকৌ আৰম্ভ কৰিলে — "ইয়াৰ এবছৰৰ ভিতৰতে মাউৰে মানুহৰ মাৰি উছন কৰিলে। বাকী ৰ'ল — ঘৰৰ সেই ভেটিটো, ছদুটো আৰু মোকে আদি কৰি এই এৰা বাৰীৰ গছ-গছনিবোৰ।" আমজোপাই সিফালৰপৰা মাত লগালে — "ঈশ্বৰ আছে।" অশোকে মূৰ দুপিয়াই ক'লে — "নিশ্চয়।"

এনেতে কোনোবাই মতা শুনিলো — "দেউতা, আপুনি কেছাৰীলৈ নগৈ আইৰ ওপৰত থং কৰি এবাবাৰীৰ গছৰ তলত মনে মনে শুই আছেহি। আপুনি থংকৈ গুচি অহা দেখি আয়ে মোক আপোনাক মাতি-বুলি লৈ যাবলৈ পঠিয়াই দিলে। আহক, আহক, ঘৰলৈ আহক আৰু থং কৰিব নালাগে।"

চকু মেলি চাওঁ দেখোন মোৰ বৰটো ল'ৰা। ■

## ঘণ্টাকৰ্ণ শৰ্মা

### প্ৰথম আখ্যা

একুৰি পাঁচ বছৰ আগেয়ে বংবং চাহ বাগিচাৰ 'বিচ্ মিচ্' হোৱা বৰমহৰী শ্ৰীযুত ঘণ্টাকৰ্ণ শৰ্মা যে কলিকতালৈ আহিছিল এই কথা অনেকে নাজানে। যি জানিছিল সেইসকলৰ ভিতৰত অনেক কালক্ৰমত মৰি-হজি ঢুকাই নাইকিয়া হ'ল; আৰু যি এজন-আনজন চাহে তাৰো লেখ ঢুকুৱাৰ নিচিনাই হ'লহি। ঘণ্টাকৰ্ণৰ কলিকতা পৰিভ্ৰমণ আৰু পৰিদৰ্শনৰ বিৱৰণ জানি, নমৰি থকাৰ শাৰীৰ এজন স্বয়ং এই উপাখ্যান লেখক। কোনে জানে কিজানি এই উপাখ্যানটো চুস্ককৈ লিপিবদ্ধ কৰিবৰ নিমিত্তে হে এইকেইটা দিন ঈশ্বৰে লেখকক জীয়াই ৰাখিছে। একেধাৰেই উপাখ্যানটোৰ মাজতে জপিয়াই পৰি কোৱা যাওক যে শ্ৰীযুত ঘণ্টাকৰ্ণ শৰ্মা বৰমহৰী এছোৱা বাট জাহাজেৰে আৰু আনছোৱা বাট ৰেলেৰে কলিকতালৈ আহিছিল। তেওঁক অনা ৰেলগাড়ীখন যেতিয়াই কলিকতাৰ শিয়ালদহ ষ্টেচনত হ্ৰহ্-ভহ্-ভহ্ কৰে ওলালহি, ঠিক কাকতালী সংযোগৰ দৰে, অসমীয়া ছাত্ৰৰ "মেচ" নিবাসী শ্ৰীমান বিদ্যাধৰ শইকীয়াও সেই গাড়ীৰ দুৱাৰমুখত ততালিকে থিয় হ'লগৈ। অবশ্যে এই সংযোগ বিজুলী ডাকৰ বাতৰিৰ ফল, দৈৱিক বা আকস্মিক ঘটনাৰ নহয়। বিদ্যাধৰ ঘণ্টাকৰ্ণৰে সৈতে চিনাকি বিষয়ত ঘণ্টাকৰ্ণৰ গৈতুক সম্পত্তি বুলিব পাৰি। বিদ্যাধৰৰ বাপেকক ঘণ্টাকৰ্ণই চিনে, সেই সূত্ৰতে বাপেকৰ পুতেক বিদ্যাধৰকো ঘণ্টাকৰ্ণই নিচিনি নাসাৰে। খোৱা কথা, বিদ্যাধৰে ঘণ্টাকৰ্ণ অহাৰ বাতৰি বাপেকৰ পৰা বিজুলী ডাকত আগেয়ে পাইছিল। সি যি নহওক, বিদ্যাধৰক ঘণ্টাকৰ্ণই ষ্টেচনত দেখিয়েই 'বং-পাই' মাত লগালে — "হঃ বোপা বিদ্যাধৰ! তুমি আহিছা?" বিদ্যাই উত্তৰ দিলে — "হয় আহিছো। আপোনাৰ লগত আৰু কোনোবা আহিছে নে? মাল-বস্ত্ৰ কত?"

ঘণ্টাকৰ্ণ — "মোৰ লগত মোৰ লগুৱাটো আহিছে। সেই মধুৱা। তাক তুমি চিনিহি হবলা? সি আমাৰ গাড়ীৰ নামনি ফালৰ তৃতীয় শ্ৰেণীতে ধম্ ধম্ কৰে নিশ্চয় বহি আহিছে। মই দ্বিতীয় শ্ৰেণীতে আহিলোহে বোপা; তৃতীয় শ্ৰেণীত বহুত সৰু মানুহ আছে, সিহঁতৰ গাৰ ভেৰেটো-ভেৰেটো গোন্ধত তাত সোমাবই নোৱাৰি। আৰু তাত আহিলে মানো নাথাকে। ডাক মাত লগোৱাচোন মধুৱা বুলি।"

বিদ্যাধৰে মধুৱাক বিচাৰি বাওঁতেই ঘণ্টাকৰ্ণই তেওঁৰ কোঠালিৰ পৰা নামি বিভিন্নবলৈ ধৰিলে — "মধুৱা ঠু! মধুৱা ঠু! কটা নামি আহ, কটা তোৰ বাপেকৰ ফৰাৰ গাড়ীখন পাইছ নে কি যে তাৰ পৰা নামিবই নোখোজ?"

ঘণ্টাকৰ্ণৰ চিঞৰ-বাখৰ মধুৱাৰ কাণত পৰাৰ আগেয়েই বেলৰ পুলিচৰ কনিষ্টবলৰ কাণত পৰিল। কনিষ্টবলটোৱে ঘণ্টাকৰ্ণৰ ওচৰলৈ আহি কেন্দ্ৰকৰীয়াকৈ মাত লগালে — “হেই অণ্ড বাবু, কাহে হাল্লা কৰতা? চুপ ৰহ।” কনিষ্টবলৰ কথাবাৰ শুনি ঘণ্টাকৰ্ণৰ মুখ ৰঙা পৰিল, খঙত গাটো ঠক্ঠক কৈ কঁপিবলৈ ধৰিলে। তেওঁ কনিষ্টবলটোৰ মুখৰ ফালে চাই ক’লে — “তইতৰ কলিকতাতে মানুহে নিজৰ লণ্ডাবাকো মাতিব নাপায় নেকি অ’? আও তোৰ দেখোন বৰ গপ-গপ কথা একা। মোৰ তলত এহেজাৰ বঙালী কুলিয়ে কাম কৰে বুলি তোম জান্তা নাহি হোৱা কি?”

এনেতে বিদ্যাধৰে মধুৱাক লগত লৈ তাতে ওলাই কনিষ্টবলেৰে সৈতে ঘণ্টাকৰ্ণৰ লাগিব খোজা থকাখুন্দাখনৰ ওৰ পেলাই দিলেহি। ঘণ্টাকৰ্ণই বিদ্যাধৰক ক’লে — “বোপা, তোমাৰ কলিকতাৰ কনিষ্টবল এটাৰো ভীমটোকা গপ দেখিলে ভয় লাগে। আমাৰ বাগিচাৰ ওচৰত ইয়াক নাপালোঁ; পোৱাহেঁতেন মই কি পদাৰ্থ সি বুজিব পাৰিলেহেঁতেন। এতিয়া কি বোলে নে ৰণত পৰি কলীয়া হলো, তেল নাপাই ফপৰীয়া হলো।”

বিদ্যাধৰ। — “বলক, বলক, ইয়াত হাই কৰিব নাপায়।” এই বুলি বিদ্যাধৰে ঘণ্টাকৰ্ণক তেওঁৰ মাল-বস্তু কত আছে সুখিলত, ঘণ্টাকৰ্ণই বিদ্যাধৰক উত্তৰ দিলে — “মোৰ মাল-বস্তু কি ৰাখিছে। এইখন চোৰৰ মলুক বুজিছানে বোপা? কালি গোৱালগুত কিবা মুটীয়া বঙালে মোৰ মাল-বস্তুবোৰ গাড়ীত তুলি দিওঁ বুলি মূৰত তুলি লৈ কৰবালৈ গুচি গ’ল। তোমালোকে ইয়াত কেনেকৈ থাকা ক’ব নোৱাৰো।”

বিদ্যা। — “বস্তুবোৰ আক নাপালে নে?”

ঘণ্টা। — “নাপালো! গ’ল! যাওক দিয়া; বামুণৰ ব্ৰহ্মস্ব খাই বঙাল চোৰহঁতৰ পথৰা ওলাব বুজিছা নে, তুমি দেখি থাকিবা। মোৰনো কি হ’ব হে? ভাগ্যে মই এহেজাৰ টকাৰ নোটসোপা মোৰ চোলাৰ বুকুৰ জেপত আনিছিলো। বলা, বোপা চিন্তা নকৰিবা, যি বস্তু লাগে, ইয়াতে, এটাইবোৰ কিনি-কুটি লম্বাইক।”

বিদ্যাধৰে এই কথা শুনি লণ্ডাবাটোৱে সৈতে ঘণ্টাকৰ্ণ বৰ মহৰীক ঘোঁৰাৰ গাড়ী এখনত তুলি লৈ তেওঁলোকৰ “মেচৰ” বহা পোৱালেহি।

এইখিনিতে কোৱা আৱশ্যক যে ঘণ্টাকৰ্ণ বৰ মহৰীয়ে বংবং বাগিচাত তিনি কুৰি টকা দৰমহা পাই তিনি বছৰ কাম কৰিছিল। কিন্তু তেওঁৰ হাতটো বৰ খোৰ; সেইদেখি, খোৰলৈ পানী বাগৰি আহি তাত ডোঙা বন্ধাদি চাৰিউফালৰ টকা ৰাগৰি আহি তেওঁৰ হাতত গোটখাই পৰিলহি। তিনি বছৰতে এইদৰে তেওঁৰ হাতত তিনি হাজাৰ টকা গোট খালে। গতিকে ঘণ্টাকৰ্ণ বৰমহৰী উজনিত এজন বৰ চহকী মানুহ। সকলোৱে ঘণ্টাকৰ্ণৰ সৌভাগ্যক শলাগে। কিন্তু বাগিচাৰ বৰ চাহাবজন কিবা আওপকীয়া মানুহ। তেওঁ ঘণ্টাকৰ্ণৰ সৌভাগ্যৰ বাটত হঠাৎ কিবা মেখেদ বিধিপথালি হৈ পৰিল। ঘণ্টাকৰ্ণ ইফল সোনকালে চহকী হোৱা কথাটো তেওঁৰ মনঃপুত নহ’ল হবলা; সেইদেখি তেওঁ এদিন কিবা অলপ “কচুৰ” এটাতে ঘণ্টাকৰ্ণক ধৰি “ভিচমিট” কৰি ধ’লে, অৰ্থাৎ কামৰপৰা ওচাই দিলে। এতিয়া ঘণ্টাকৰ্ণই সেইবাবে, বাগিচাৰ বৰ চাহাবৰ ওপৰত আপিল কৰিবলৈ বুলি আৰু লগতে কলিকতাখন ফুৰি-চাকি চাই যাবলৈ বুলি আহিছে।

## দ্বিতীয় আখ্যা

অসমীয়া ছাত্ৰবৰ “মেচত” দুদিন থাকি ঘণ্টাকৰ্ণৰ আৰু ভাল নলগা হ’ল। তাৰ কাৰণ কেইবাটাও। সেইবোৰৰ ভিতৰৰ মুখ্য মুখ্য গোটকেৰে বহি এইখিনিতে উল্লেখ কৰাঃ : প্ৰথমতে ঘণ্টাকৰ্ণই দেখিলে যে অসমীয়া ল’ৰাবোৰে কিতাপ একোটা আগত লৈ সদায় জোমা-ভাগতী হৈ বহি থাকে, ঘণ্টাকৰ্ণৰ সৈতে ভালকৈ মন খুলি কথাৰে নাপাতে। কাৰ্যৰ ভাও দেখি তেওঁ ভাবিলে, “মই ভাল ঠাইত সোমালোহি আহি ; চোৰাকোবাই কৰ্মী একোটা উমাই বহি থকাদি ইহঁতে কিতাপ একোটা লৈ উমাই বহি থাকিব লাগিলে মোৰ ফালে হৈছে আৰু, ইহঁত কেতিয়া উমনিবপৰা উঠিব আৰু মই কেতিয়া ইহঁতৰে সৈতে দুখ-সুখৰ কথা একেধাৰ পাতিম !” দ্বিতীয়ত — ঘণ্টাকৰ্ণই ভাবিলে যে তেওঁ ইমান ধনী মানুহটো যাৰ লগত এতিয়াও এহেজাৰৰ ওচৰা-উচৰি ধন আছে, তেওঁক এই ল’ৰাখনে ভালকৈ মান সংকাৰকে নকৰে দেখোন ? ইহঁতনো কেনে মানুহ এ ? যেনেই হওক, ইহঁত পঢ়ি-শুনি উঠি চোৰাকোবাই হওক বা “চোৰা ওজাই” হওক, ইহঁতৰ লগত আৰু থকা নাযায়। তৃতীয়ত — ঘণ্টাকৰ্ণই পূৰ্বা-গধূলি চিলিমচেৰেক ভাং খায় ; সেই কামত তাত তেওঁৰ লগৰীয়া নাইকিয়া। লগৰীয়া নাথাকিলে বাগিলগা বস্ত্ৰ খোৱাৰ আনন্দৰপৰা যে সমানে এফাল বঞ্চিত হ’ব লাগে সেই কথা ঘণ্টাকৰ্ণই সম্পূৰ্ণৰূপে সদয়ভাৱে কৰিলে। চতুৰ্থ — তেওঁ ৰাতি বেহেলা বজাই, দেৰগঞা গান সুৰ ধৰি গায় ; ল’ৰাইতে তাত আপত্তি কৰে। তেওঁ ভাবিলে, “মোক কি আপদে পালে একা ! কলিকতাত অসমীয়া ল’ৰাইতৰ বহাত, গধূলি দুখ-ভাগৰে আহি, বাগ-বাগিনী এঘাৰো টানিব নোপোৱা হ’ল নেকি ? এই অসমীয়া ল’ৰাখন কলিকতালৈ আহি এটাইখন দেখোন পুষ্পৰ বজাৰ নাতি হ’লহি।” পঞ্চমত — ঘণ্টাকৰ্ণই শনিবাৰে, বুধবাৰে থিয়েটাৰলৈ যাবলৈ ল’ৰাইতক লগ ধৰিলে সিহঁত যাৰ নোখোজে। থিয়েটাৰ চাবৰ মন নোযোৱা এইখন শুকান জেওৰাখৰি ল’ৰাৰ লগত ঘণ্টাকৰ্ণ থাকে কেনেকৈ ? ষষ্ঠত — এটা বৰ আত্মকালৰ কথা হ’ল যে, সিহঁতে ঘণ্টাকৰ্ণক “ভাল ভাল” চাবলগীয়া ঠাইবোৰ নেদেখুৱায়। “ভাল” কথাটোৰ মানে দেখোন সিহঁতে ঘণ্টাকৰ্ণই বুজা দৰে নুবুজে। ইত্যাদি মহা আত্মকালত পৰি শ্ৰীযুত ঘণ্টাকৰ্ণ বৰমহৰীয়ে অসমীয়া ছাত্ৰবৰ “মেচ” এৰি আন কৰবালৈ উঠি যাবলৈ উচপিচাবলৈ ধৰিলে। ঈশ্বৰে নিকৰণায়কো এটা উপায় উলিয়াই দিয়ে ; এই ক্ষেত্ৰতো সেয়ে হ’ল। শ্ৰীযুত ঘণ্টাকৰ্ণৰ উচপিচনিতো ঈশ্বৰে বলাই-বটাই নি শ্ৰীমান যজ্ঞৰাম শইকীয়াৰ কাণত পেলাই দিলেগৈ। যজ্ঞৰাম এজন অসমীয়া ছাত্ৰৰ, এফ্ এ পঢ়িবলৈ বুলি তেওঁ কলিকতাত আছেহি — অৱশ্যে গৱৰ্ণমেণ্টৰ ২০ টকীয়া বৃত্তি ভুক্তি। মহাৰাণী ভিক্টোৰীয়াৰ “জুবিলি”ৰ বছৰত এওঁ তৃতীয় বিভাগত “এণ্টেক্স” পাছ কৰি কলিকতালৈ আগবাঢ়ি আহে। আমাৰ ঘণ্টাকৰ্ণই সম্প্ৰতি আহি থকা অসমীয়া ছাত্ৰবৰ “মেচ”তে এৱেঁ থাকে। যজ্ঞৰামৰ ঘৰ উজনিত ; বাপেকৰ নাম জানো যদিও, বিশেষ কাৰণৰ বশবৰ্তী হৈ তাক ওপুতকৈ বখা গ’ল। ঘণ্টাকৰ্ণৰ উচপিচনিৰ নিষ্ঠুৰ মাত যজ্ঞৰামৰ কাণত পৰিলত তেওঁৰ হিয়াৰ সহানুভূতিৰ সৌত ঘণ্টাকৰ্ণৰ ফালে ধাব নিছিকাকৈ বৰলৈ ধৰিলে। বহনে বহনক চিনাব দৰে যজ্ঞৰামে দুইৰো সাৰটা-সাৰটি আৰু আকৌকল্যা-আকুলি প্ৰশ্ন হ’ল।

যজ্ঞৰামৰ বিষয়ে উল্লেখ কৰিবলৈ গ'লে কোৱা উচিত যে কলিকতাৰ কলেজে যজ্ঞৰাম শইকীয়াৰ সমূলি নুসৃজিছিল। কলেজৰ পঢ়া-শুনাৰে সৈতে যজ্ঞৰামৰ কোনোমতেই বাহি নাহিছিল। অসম গবৰ্ণমেণ্টে তেওঁক বিশ্বাস কৰি ২০ টকা বৃত্তি দি কলিকতাত পঢ়িবলৈ পঠিয়াইছিল হয়, কিন্তু কলেজৰ পঢ়াৰে সৈতে তেওঁৰ বাহি-জোৰা নাহিলে নো তেওঁ কি কৰিব আৰু কত নো মূৰটো খুন্দিয়াই ভাঙিব হে? যি হওক, তেওঁ গবৰ্ণমেণ্টৰ ঘৰৰ অবিশ্বাসৰ কাম কৰিব নোৱাৰিলে। নোৱাৰেও। সেইদেখি তেওঁ দেখা-শুনাকৈ কলেজৰ সৈতে 'ডাইভৰ্চ' প্ৰাৰ্থনা নকৰি, "জুডিচিয়েল চেপেৰেচনৰ" নিচিনা এটা লোক-হাঁহিয়াত নোহোৱা বিচ্ছেদ স্বীকাৰ কৰি ল'লে; আৰু চৰকাৰে বৃত্তিৰ টকাটো, তেওঁৰ সৈতে বাহি-জোৰা অহা আন কাৰ্যত ব্যয় কৰিবলৈ কৃতসঙ্কল্প হৈ তাকে কৰিবলৈ ধৰিলে। যদিও কলেজত পঢ়া খৰচতকৈ এই গুৰুতৰ কাৰ্যৰ ব্যয়ভাৰ বেছি; আৰু ২০ টকা ৰূপক ৩ ৰে পুৰি ল'লেও নাটনি হয়, তথাপি যজ্ঞৰাম পিছ ভৰ হোৱা মানুহ নহয়; তেওঁ ঘৰৰ পৰা নানা উপায়েৰে ধন আনি জোৰা-ফোন্দা মাৰি সেই কাৰ্য সম্পাদন কৰিবলৈ ধৰিলে। কিন্তু গোলাপত কাঁইট থকাটো যেনে আত্মকালৰ কথা, মাক-বাপেকৰ টকাৰ মোনাত তলি থকাটোও তেনে আত্মকালৰ কথাই; সেইদেখি এনে আত্মকাল নুগুচে আৰু সেইদেখি সি উদং হ'বই হ'ব; আৰু অচিৰতে হ'লও। যজ্ঞৰামৰ এনে ভোকৰ অৱস্থা। এনে সময়তে কৃপালু ঈশ্বৰে এহেজাৰ টকাৰে ঘণ্টাকৰ্ণ বৰমহৰীক জানিবা টোপোলা বান্ধি তেওঁৰ আগত টুপুৰ কৰে পেলাই দিলে। ভগৱন্তই নিকপায়ৰ যে এটা উপায় কৰে ইও প্ৰমাণ এক। কোৱা বাহুলা যে সেইদিনা আৰু তাৰ আগৰ দিনাও যজ্ঞৰামে "I am seriously ill, wire thirty" অৰ্থাৎ মোৰ সৰুটজনক নবীয়া, ত্ৰিশ টকা বিজুলী ডাকত পঠিয়াই দিয়া আৰু "Jajnaram attacked with cholera wire twenty" অৰ্থাৎ যজ্ঞৰাম মাউৰত পৰিছে, কুৰি টকা বিজুলী ডাকত পঠিয়াই দিয়া, ইয়াকে লেখি টেলিগ্ৰাফ বাপেকলৈ কৰিও তাৰ কোনো ফল লাভ নকৰাকৈ আছিল আৰু লাভ কৰিবৰ আগন্তুকো নাছিল। কাৰণ যজ্ঞৰামৰ বাপেক-পুতেকৰ গুণ-গৰিমাৰ কথা ভালকৈ বুজ পাই পুতেকক ঘৰলৈ ওভোতাই নিবলৈ অনেক চেষ্টা কৰিছিল, কিন্তু তেওঁৰ সকলো চেষ্টা বিফল হ'ল, যজ্ঞৰামক কলিকতাই কামোৱ মাৰি ধৰি নেবিলে। সেইবাবে, বাপেকে যজ্ঞৰামৰ বিজুলী ডাকৰ বাতৰিৰ ওপৰত আৰু পতিয়ন এৰি দিছিল।

যি হওক, এতিয়া সোণত সুবগা মিলি ঘোঁৰাদি যজ্ঞৰাম ঘণ্টাকৰ্ণত মিলি গ'ল। কাৰণ অনেক; তাৰে ভিতৰত গোটাচেকেৰ এই যে – যজ্ঞৰামেও গান-বাজনা ভাল পায়, ঘণ্টাকৰ্ণয়ো ভাল পায়। ঘণ্টাকৰ্ণই ভাং ভাল পায়, যজ্ঞৰামেও যে নাপায় এনে নহয়; বৰং সেই বন্ধন শাৰীৰ ডাঙৰ-সৰু সকলো বিধতে তেওঁৰ অচলাগ্ৰীতি। বামা জাতিৰ প্ৰতি যজ্ঞৰামৰ যেনে পক্ষপাতিতা ঘণ্টাকৰ্ণবোৰে ভেনেকুৱাই। তাৰ উপৰিও ঘণ্টাকৰ্ণৰ ইচ্ছাৰ সাৰথি টকা লগত আছে, যজ্ঞৰাম সেই সাৰথি বিহীন। এনে স্থলত এই দুজনৰ হৃদয়তা আৰু আত্মীয়তা অনিবাৰ্য।

যজ্ঞৰামে ঘণ্টাকৰ্ণ বৰমহৰীক অসমীয়া ছাত্ৰকৰ "মেচৰ" পৰা আনি মিৰ্জাপুৰ ষ্টাণ্ডিন "হিন্দু হোটেল" এটাত থাকিবলৈ বন্দবস্ত কৰি দিলে। হোটেললৈ আহি ঘণ্টাকৰ্ণই উপাহ পালে, কাৰণ তেওঁ তেওঁৰ Friend, philosopher and guide যজ্ঞৰামৰ সহায়ৰ বোল অনা



সুবিধা লাভ কৰিব পৰা হ'ল। ঘণ্টাকৰ্ণ বৰমহৰী হিন্দুহোটেল নিবাসীৰ বিস্তাৰিত বিকল্প দিখিলে আমাৰ ধৈৰ্য নাই, ধৈৰ্য ধৰি কোনো মতে দিবলৈ গ'ল, এইটো নিশ্চয়, যে তাৰ দ্বাৰাই স্বাৰ্থে এক ধনীভাৱানো উপকাৰ নহয় ; বৰং অনেক চঞ্চল চিন্তৰ মানুহৰ মানসিক চাঞ্চল্য ঘটি অপকাৰ হোৱাৰ হে সম্ভাৱনা। চমুকৈ ইয়াকে মাথোন কওঁ যে, ঘণ্টাকৰ্ণ বৰমহৰী থকা হোটেলত এদিন বৰ হাই-উকমি শুনা গৈছিল। ছু লৈ জনা গ'ল যে ঘণ্টাকৰ্ণৰ হাভনি-পেৰাৰ পৰা ৫০০ টকা কোনোবাই চুৰ কৰিলে।

ইয়াৰ পিছত এদিন শুনা গ'ল যে বাড়ি ঘণ্টাকৰ্ণই হোটেলৰ দৰৰ চিৰিৰ পৰা মাগি পৰি তেওঁৰ সোঁ ভৰিৰ সৰু গাঁঠিটো মোছোকা খুঁজালে আৰু কপাল আৰু কুমত দা লগালে।

ইয়াৰ পিছত শুনা গ'ল যে হোটেলৰ বস্তালী মেনেজাৰটোৰে সৈতে এদিন ঘণ্টাকৰ্ণৰ কিলৰ আদান-প্ৰদান চলা বাবে মেনেজাৰে ঘণ্টাকৰ্ণক হোটেলৰ পৰা ওলাই যাবলৈ “নটিচ” দিলে।

ইয়াৰ আগেয়ে এদিন শুনা গৈছিল, ঠিকাগাড়ীৰ গাৰোদান এটোৰে সৈতে ঘণ্টাকৰ্ণই কলিকতাৰ বাটত মাল-খুঁজ কৰিলে আৰু পুলিচকোৰ্তত দুয়ো পাঁচ টকাকৈ জৰিমনা ভৰিলে।

তাৰ আৰু আগেয়ে শুনা গৈছিল যে এদিন যজ্ঞৰামে ঘণ্টাকৰ্ণক টকাৰ নিমিত্তে এঠাইত “বন্ধক” দি আহিছিল, আৰু অনেক পৰৰ মূৰতো যেতিয়া যজ্ঞৰামে টকা দি ঘণ্টাকৰ্ণক মোকেলগাই নিবলৈ নাছিল, তেতিয়া ঘণ্টাকৰ্ণক সেই বন্ধক লওঁতাই জৰীবে তাতে ৮ ঘণ্টা বান্ধি থৈ দিছিল।

মুঠতে ঘণ্টাকৰ্ণক শৰ্মা বৰমহৰীৰ কলিকতা ভ্ৰমণ আৰু পৰিদৰ্শন সুখৰ নহয়। শেহত ঘণ্টাকৰ্ণই এদিন পুৱা দেখিলে যে তেওঁ অসমৰ পৰা লৈ অহা এহেজাৰ টকাৰ ভিতৰৰ এতিয়া তেওঁৰ “মণিবেগত” এটা আধাপইচা বাকী আছে মাথোন। সেই আধাপইচাটোও কেন্দ্ৰল আগনিশাৰ তেওঁৰ “ইকনমি” অৰ্থাৎ টানি-ধৰি চম্ভালি ৰখা কৰা ইচ্ছা আৰু কাৰ্যৰ ফল। সেই “ইকনমিৰ” ইতিহাসটো এই — বহুবজাৰ ষ্টুটিৰ মূৰত বিৰি চেলেউ বেচা দোকানী এটাৰ দোকানত পইচা এটা ভঙাই আধাপইচা এটাৰ বিৰি-চেলেউ কিনি বাকীখিনি বেগত ভৰাই থৈ দিছিল, এই সূত্ৰতে সি বন্ধা পৰিল।

ইয়াৰ পিছত অসমীয়া ছাত্ৰবসকলে পইচা তুলি ঘণ্টাকৰ্ণৰ আৰু তেওঁৰ চাকৰটোৰ টিকট কিনি দি তেওঁলোকক গাড়ীত তুলি অসমলৈ পঠিয়াই দিলে। ক'বলৈ পাহৰিছোঁ যে ঘণ্টাকৰ্ণই বাৰৰ দিনা পুৱা গঙ্গান্ন কৰিছিল আৰু তেওঁৰ “মণিবেগত” থকা সেই আধাপইচাটোও গঙ্গাৰ দ্বাৰত, তেওঁক ন্ন কৰোৱা বায়ুশূন্য দক্ষিণা দিছিল। শিৱালয়ৰ ষ্টেচনৰ গাড়ীত উঠোঁতে ঘণ্টাকৰ্ণ বৰমহৰীয়ে আমাক এবাৰ তেওঁৰ শেষ বাইক কৈ গৈছিল। সেইবাৰ আমি এতিয়াও পাহৰা নাই। — যথা — “ওনিহানে বোপা, কলিকতাকৈ বৰ ঠপৰ মলুক।”

এই উপাখ্যানটো শেষ কৰাৰ আগেয়ে ঘণ্টাকৰ্ণ বৰমহৰীৰ লগত মজ্জাৰ বিষয়ে এবাৰ কথা কোৱা আবশ্যক হৈ পৰিছে। কলিকতাত দিনচোৰেক থাকি মজ্জাৰ বৰ পৰিৱৰ্তন ঘটিব। হোটেলত থাকোঁতে এদিন সি তাৰ পৰাৰী বৰমহৰীৰ “মণিবেগৰ” পৰা ২০ টকা ৰূপ চুৰ কৰি, তাৰে এবোৰ জোতা, এবোৰ মোজা কিনিিলে ; এখন চুবিয়া, এটা কমিজ আৰু এখন চাদৰ

কিনি ল'লে ; আৰু ঘণ্টাকৰ্ণই যন্ত্ৰবামৰে সৈতে বাহিৰত ফুৰা সুযোগতে সি সেই জোতা, মোজা, চুৰিয়া, চেলিং গিৰ্জা গা-ঘেলাই অনাই-বনাই ফুৰিবলৈ ধৰিলে। হোটেলৰ বঙালী চাকৰ এটাৰে সৈতে মঘুৱাৰ বৰ বন্ধু হ'ল আৰু তাৰ সহায়তে তাৰ চকু গজিল, আৰু বহুদৰ্শিতা লাভ হ'ল। শেহত ইয়াৰ ফলত কলিকতাৰ ৰূপ-গুণত সি ইমান মোহ গৈছিল যে সি ঘণ্টাকৰ্ণৰ সৈতে অসমলৈ উভতি নাযাবলৈকে থিৰাং কৰি কলিকতাতে এঠাইত “নিকা” কৰি গৃহস্থী হৈ থাকিবৰ বন্দবস্ত পাতিছিল। মূৰামুৰি সময়ত অসমীয়া ছাত্ৰসকলৰ জনদিয়েকে অতি কষ্টেৰে হে তাক কলিকতাৰ কামোৰ একুৰাই ঘণ্টাকৰ্ণৰ লগত পঠিয়াব পাৰিলে। এইখিনিতে কোৱা উচিত যে এই কেইদিনতে মঘুৱাৰ অসমীয়া ভাষাৰ মাটিডৰাৰ আয়তন জোৰত অনেক কম হৈ পৰিছিল ; কাৰণ বঙলা ভাষাই তাৰ সীমা ঠেলি নি সবহভাগ নিজৰ ঢাপৰ ভিতৰুৱা কৰি পেলাইছিল। মঘুৱাক উদ্ধাৰ কৰি আনিবলৈ যোৱা অসমীয়া ছাত্ৰকেইজনক সি বঙলা মিহলি অজ্ঞাত অসমীয়া ভাষাত উদ্ভৰ দিয়াটো যুক্তিসংগত বুলি ভাবিছিল। অৱশ্যে ইচ্ছাপূৰ্বক যে এনে বুলিব নোৱাৰি। শেহত যেতিয়া তাক এককম বলেৰে বেল গাড়ীত তুলি দিয়া হ'ল, তেতিয়া সি এই উপাখ্যানলেখকক “সেৱা” কৰিবলৈ পাহৰি “প্ৰণাম” কৰি কৈছিল — “মই আবাৰ ফিৰি আসিব দেউতা মোৰ বাড়ীত আৰু মন বহিবে না।” দুখৰ বিষয় আজিলৈকে মঘুৱা কলিকতালৈ উভতি অহা নাই। ■

## ধৰ্ম্মধ্বজ ফয়চলা-নবিচ

“অজ্ঞাতিৰ সন্তান! আহি মোৰ পুখুৰীটো চুৱা কৰি গ'লিহি। কাইলৈ গোৰীহিৰ মূৰত পানী এচলু দিয়াৰ মূৰ মাৰি থলিহি। মোৰ ল'ৰাই-ছোৱালীয়ে যবে-যবোৱাহ মানুহ আজি এটোপা পানীৰ আটকত গধূলিকৈ লগোণে-ভোকে থাকিব লাগিব। এই অজ্ঞাতিহঁতলৈ মাউৰ জহনীও নাইকিয়া হ'ল নে কি?”

ওপৰত তুলি দিয়া এই কেইবাৰ কথাই ক'ত, কেতিয়া আৰু কিয় জন্ম গ্ৰহণ কৰিছিল কোনোবাই ক'ব পাৰে নে? আনে পাৰক-নোৱাৰক এই আখ্যান সেৱোঁতাই পাৰে।

১৮১৫ শকৰ চ'ত মহীয়া দুপৰীয়া গহপুৰৰ বামুণ গাঁৱত শ্ৰীযুত ধৰ্ম্মধ্বজ পেঞ্চনপ্ৰাপ্ত ফয়চলা নবিচৰ মুখৰপৰা এই কেইআবাৰ কথাই জন্মগ্ৰহণ কৰে। তাৰ কাশ - ওচৰচুবুৰীয়া জয়চন্দ্ৰ ভূঞাৰ দহ বছৰীয়া পুতেক সোমেশ্বৰৰে সৈতে দুপৰীয়া ৰ'দত খেমালি কৰি থাকোঁতে পিয়াহ লাগি ফয়চলা নবিচৰ ঘৰৰ আগৰ পুখুৰীটোত নামি ভাতে হাত-ভৰি ধুই পানী একাজলি খালে। জয়চন্দ্ৰৰ বংশত এটা বৰ ডাঙৰ চেকা অনেক কালৰ পৰা আছিল, যাক তেওঁলোকৰ তিনি পুৰুষেও ঘৰি-পিৰি কোনোমতে ওচাব পৰা নাছিল। সেই চেকাটো হৈছে এই - অসমত মানৱ দৌৰাখ্যৰ দিনত জয়চন্দ্ৰৰ বাপেক কৃষ্ণচন্দ্ৰক মানে ধৰি লৈ গৈছিল। তেওঁ মানৱ হাতৰ পৰা চিংফৌৰ হাতত পৰি, কোনোমতে পলাই সাৰি উভতি ঘৰ পালেহি। মানে তেওঁক ধৰি লৈ যাওঁতে বাটত কৃষ্ণচন্দ্ৰই অগত্যা মানৱ ভাত খাবলগীয়াত পৰিছিল; এই বাবে কৃষ্ণচন্দ্ৰৰ হেনো জাত গ'ল।

কৃষ্ণচন্দ্ৰ ঘৰলৈ উভতি আহিল হয়, কিন্তু গাঁৱৰ মানুহে তেতিয়াৰে পৰা তেওঁক জাত যোৱা বুলি এঘৰীয়াকৈ ধৈ দিলে। এনে অৱস্থাতে কৃষ্ণচন্দ্ৰ ভূঞাৰ পুৰুষ গ'ল আৰু পুতেক জয়চন্দ্ৰৰ পুৰুষো খাবলগীয়া হ'লহি তথাপি তেওঁলোকৰ গাৰ পৰা সেই চেকাটো নুওটিল -- তেওঁলোক হিন্দু সমাজৰ চকুত সদায় অজ্ঞাতি হৈয়ে ব'ল। কৃষ্ণচন্দ্ৰই যিকোনো দিনলৈকে নৈতিক হিন্দুৰ আচাৰ-ব্যৱহাৰ নীতি-নিয়ম ৰাখি হিন্দুতকৈও হিন্দু হৈ আছিল; জয়চন্দ্ৰয়ো পিতৃপুত্ৰৰ অনুগামী হৈ চুলি এডালৰ সৰানে সেই আচৰণৰ পৰা আঁতৰা নাছিল; কিন্তু হ'লে কি হ'ব? তেওঁৰ জাতি-ফুটুৰ ওচৰ চুবুৰীয়া, গঞা-গিৰি কোনেও তেওঁৰ ঘৰ মানুহেৰে সৈতে দৌ-বাটে আচাৰ-ব্যৱহাৰ নকৰে। অতকাল হিন্দু সমাজৰ পৰা পোৱা এই অপমান জয়চন্দ্ৰই বিনা ব্যৰ্থক্যৰে সহি আহিব ধৰিছে; কাশ অদ্ভুত তেওঁৰ অটল বিশ্বাস আৰু পিতৃ-পিতামহৰ ধৰ্ম্মত অটল ভক্তি, কিন্তু আজি দুপৰীয়া বেতিয়া তেওঁৰ নাবালক পুতেক নোমলচন্দ্ৰই ধৰ্ম্মধ্বজ ফয়চলা

নবিচৰ হাতত, ওপৰত কোৱা দৰে লাক্ষিত হৈ সেই কথা চকুলোৰে সৈতে বাপেকৰ আগত ক'লে, তেতিয়া জয়চন্দ্ৰৰ বেজাৰ আৰু অপমানত হিয়া ভাগি গ'ল। অতকাল তেওঁক বান্ধি থোৱা হিন্দু ধৰ্মৰ কটকটীয়া জৰীডাল আজি হঠাৎ ভাঙি কৰে ছিগি গ'ল; আৰু জয়চন্দ্ৰই ভাবিবলৈ ধৰিলে — সঁচাকৈয়ে আমাৰ ধৰ্ম আৰু সমাজৰ অন্তৰ এনে কঠোৰ নে? থোৱা, নাপিত, চমাৰ, কমাৰ সকলোৰে সেই পুখুৰীত গা ধোৱে, তাৰ পানী খায়, অথচ মোৰ নাবালক ল'ৰাটোৱে দুপৰীয়া ব'দৰ পিয়াহত তাৰ পানী এচলু খালতহে পুখুৰীটো ছুৰা হ'ল? থোৱা, নাপিত, চমাৰ, কমাৰ হিন্দু সমাজৰ চকুত সকলোবোৰ শুধ, কিন্তু আমাৰ ঘৰ মানুহ হিন্দু ধৰ্ম আৰু হিন্দু আচাৰ-ব্যৱহাৰৰ পৰা আজি ইমান দিন চুলি এভাগৰ সমানো লৰচৰ নোহোৱাকৈ থাকিও অশুধ অজ্ঞাতি। এয়েই নে মই খামোচ মাৰি ধৰি থকা হিন্দু সমাজৰ, হিন্দু ধৰ্মৰ উদাৰতা? এয়েই নে ভো-ভো-পণ্ডিত হিন্দু ধৰ্মধৰ্মজ্ঞসকলৰ বিচাৰ?

ইত্যাদি প্ৰকাৰে জয়চন্দ্ৰ ভূঞাই এঘণ্টামান টলকা মাৰি ভাবি আছিল। তাৰ পিছত তেওঁ বাহিৰলৈ ফুৰিবলৈ ওলাই গ'ল।

পিছদিনা গাঁৱত খবৰ ওলাল যে মানে জাত মৰা ঘৰৰ জয়চন্দ্ৰ ভূঞাই সপৰিবাৰে মহম্মদীয় ধৰ্ম গ্ৰহণ কৰি মুছলমান হ'ল; আৰু তেওঁৰ নাম জহিৰুদ্দিন, পুতেকৰ নাম নুৰুদ্দিন আৰু কৈশোৰীয়েক সাবিত্ৰীৰ নাম চেলিমা বিবী হ'ল।

যি ধৰ্মত চহকী-দুখীয়া, ৰজা-প্ৰজা, শিক্ষিত-অশিক্ষিত সকলো সমান, যি ধৰ্মত বৰ-সৰু, ৰজা-প্ৰজা, হজুৱা বাদচাহ সকলো একে আৰু সকলোৰে একে ঠাইতে একেদৰে উপাসনা কৰি শান্তি লভে, যি ধৰ্মত আৰু যি ধৰ্মৰ শাস্ত্ৰত সকলো মুছলমানৰে সমান অধিকাৰ, যি ধৰ্মত অৱলম্বন কৰি সকলো দেশৰ ওখ, সৰু সকলো শাৰীৰ সকলো সমাজৰ মুছলমানে একেলগে একে ঠাইতে, আনকি একে পাততে খোৱা-লোৱা কৰে, যি ধৰ্মত সকলো মুছমানে (উপযুক্ত হ'লে) ধৰ্মযাজকৰ কাম পৰ্যন্ত কৰিবৰ অধিকাৰ পায়, যি ধৰ্মত সকলো মুছলমান ভাই ভাই আৰু সকলো মানুহ সমান, আজি জয়চন্দ্ৰই সেই ধৰ্মৰ আশ্ৰয় পাই ক্ষণেকৰ ভিতৰতে মানুহৰ প্ৰাপ্য অধিকাৰ লাভ কৰিলে।

জয়চন্দ্ৰ মুছলমান হোৱা কথা শুনি তেওঁৰ গাঁৱৰ অনেক সহৃদয় মানুহে নিজৰ সমাজৰ কঠোৰ ব্যৱহাৰৰ ওপৰত যিক্কাৰ দি হিন্দু সমাজে যে অন্ধ সংকীৰ্ত্তাৰ আশ্ৰয় লৈ নিজৰ শৰীৰলৈ নিজে দুৰ্বলতা আনিব লাগিছে, এই কথা কৈ দুখ প্ৰকাশ কৰিবলৈ ধৰিলে। কিন্তু আমাৰ ফয়চলা নবিচে হ'লে এই বাতৰি শুনি জয়চন্দ্ৰৰ ওপৰত তেওঁ জয়লাভ কৰিলে এনে ভাব প্ৰকাশ কৰি ক'লে — “বেছ হ'ল! আমাৰ সনাতন হিন্দুধৰ্মৰ গৌৰৱ অক্ষুণ্ণ হৈ ৰ'ল।”

কোৱা বাছল্য যে, ধৰ্মধৰ্ম ফয়চলা নবিচৰ দলত পোন্ধৰ জনা তিনি পইচা মানুহ আছিল, গতিকে তেওঁ ডিঙি মেলি ডাঙৰকৈ এই কথাৰাৰ কোৱাত কোনো বিধিনিষেধটিছিল। ■

চতুৰ্থ প্ৰকাশ

বেজবৰুৱাৰ চুটিগল্পব  
অ-সংকলিত পৰিচ্ছেদ  
'বাঁহী' আৰু আন ঠাইত সিঁচৰতি হৈ থকা গল্প  
প্ৰথম প্ৰকাশ : ১৯১৮-১৯৪৮ চন



## কেহৌকলি

গল্পটোৰ পাতনিতে কোৱা যাওক, যে এনেকুৱা নাম আজিকালি চহৰত পাবলৈ নাই। এই জাতৰ নামৰ ঠাইত সুৰেন্দ্ৰ, নৰেন্দ্ৰ, শৈলেন্দ্ৰ, অৰবিন্দই জুৰি বহিল। অচিৰতে এই চামে গাঁৱতো সোমাই মণিৰাম, ধনীৰাম, ভোবোৰা, ভোকন্দিকো যে নেদেখিব এনে কথা বুকু ফিঙ্গাই ক'ব নোৱাৰি। আগৰ দিনত গাঁৱৰ কথাহে নকওঁ, চহৰতো ভাল মানুহৰ গাত জপৰা, ফপৰা, বুদবুদীয়া, পকাজলকীয়া নাম লাগি-পকি ওলমি গছৰঙা কৰি থৈছিল। সেইদেখি আজি আমাৰ উপাখ্যানৰ কেহৌকলি নিজে অকল কেহৌ আৰু কলিৰেই জোৰা-লগা ফটা বাঁহ নাছিল; তেওঁৰ কেহৌকলি নামৰ মুৰৰ ওপৰত সদাগৰ বোলা জাপিটোও উঠিছিল।

কেহৌকলি সদাগৰৰ ঘৰ উজনি অসমৰ গড়গাঁৱত আছিল। তেওঁ যদিও সদাগৰ নাম পাইছিল, তথাপি বজাৰাপ, চিকাৰাপ নাইবা আজিকালি বৰকৈ টকটকোৱা টকায়ো যে তেওঁৰ হাতত চৌ-চৌৱাইছিল এনে নহয়, তেওঁৰ ধন আছিল – হাঁহ, পাৰ, ছাগলী, গৰু আৰু ম'হ। তেনে ধনেৰেই তেওঁ ধনী সদাগৰ। হাজাৰ হাজাৰ হাঁহ, পাৰ, শ শ ছাগলী আৰু তিনিকুৰি চাৰিকুৰি গৰু-ম'হৰ মালিক আছিল তেওঁ। সেইবোৰ পুঁহি-পালি বঢ়াই তাৰেই বণিজ কৰা তেওঁ বাণিজ্যৰ। বছৰি সাতখন নাৱত তেওঁ তেওঁৰ এই বণিজৰ বস্তুবোৰ ভৰা দি দিখৌৱেদি ভটিয়াই আহি ৰংপুৰ নগৰত সেইবোৰ বেচি, তাৰ সলনি সাতখন নাও ধানেৰে খুন্দ খুৱাই ভৰাই লৈ উজাই নিজৰ ঘৰলৈ গৈছিল।

তিনিকুৰিৰ ওপৰে কেহৌকলিৰ বয়স। তথাপি তেওঁ বুঢ়া তামোল চোৰায় আৰু বিতচকু নোলোৱাকৈ ৰাতি ঠগি আগত লৈ দশম কীৰ্তন পঢ়ে। বয়সৰ দৈত্যক তেওঁ দূৰতে বিদূৰ কৰি ৰাখিছিল। তিনিকুৰি বছৰীয়া কেহৌকলি সদাগৰৰ মুৰৰ চুলিতো পকু ধৰা নাছিল। এই নিয়মৰ ব্যতিক্ৰম হিচাপত মাথোন তেওঁৰ চকুৰ ডুক দুডাল-চাইডালে বৰণ সলাইছিল।

কেহৌকলি সদাগৰৰ ঘৈণীয়েকৰ নাম আছিল কুটকুৰী। সৰুতে তেওঁৰ মুৰৰ চুলিবোৰ কুটকুৰা আছিল কাৰণে তেওঁৰ এই নাম পাইছিল। ঘৰ-সংসাৰ চলোৱা আৰু হাঁহ, পাৰ, গৰু, ছাগলীৰ আপদাল কৰাত বুঢ়ী বৰ কাজী আছিল। মুঠকে কুটকুৰী কেহৌকলিৰ সৌহাৰ্ত আছিল বুলি ক'লেও বেছি কোৱা নহয়।

কেহৌ সদাগৰৰ একেজনী ছোৱালী। নাম বতাহী। লোদোৰ-পোদোৰ হাত ভৰি আৰু ধুনীয়া চকুলা মুৰখনেৰে বতাহী স্বাস্থ্যৰ জীয়া প্ৰতিমাখন। তাই বতাহৰ দৰে চকুৰ আছিল। দেখিয়েই মাক-বাপেকে বতাহী বুলিছিল। বাপেক-মাকৰ কামত বতাহী যেনেকৈ তীক্ষ্ণাশ্ৰদ্ধা তেনেকৈ হাঁহ, পাৰ, গৰু, ছাগলীৰ আপদাল কৰা কামতো তাই আগবঢ়ুৱা। পাৰবোৰৰ ভিতৰত

বিশেষকৈ লোকাপাৰ বুলি এটা বতাহীৰ দেহলাও হৈ ফুৰিছিল। তাই য'তে থাওক, যিহঁকে কৰক, সেই পাৰটো তাইৰ কাষত আৰু তাই পাৰটোৰ কাষত। দুইৰো আঁতৰা-আঁতৰি নাই। পাৰটো তাইৰ মূৰৰ ওপৰত আৰু হাতৰ ওপৰত সততে বিৰাজমান। অজান জীৱ এটাই কেনেকৈ মানুহৰ মৰমৰ মৰ্ম বুজি এনেকুৱা মৰমিয়াল হৈ পৰিছিল, দেখিলে আঁচৰিত মানিব লাগে। পাৰটোৰ গঢ়-গতি দেখিলে কোনে ক'ব যে সি —

“জ্ঞান শূন্য আতি,

পশু-পক্ষী জাতি”ৰ শাৰীৰ।

বতাহীৰ প্ৰত্যেক ইঙ্গিত সি বুজিছিল আৰু ইঙ্গিত মতে আনন্দত ডিঙি ফুলাই চলিছিল। ৰণাই কেহোঁকলিহঁতৰ ওচৰচুবুৰীয়া হস্তপুষ্ট বলিষ্ঠ ডেকা। তাৰ বৰ মন যে বতাহীক সি বিয়া কৰে। ৰণাইৰ বয়স একুৰি পাঁচ বছৰ। বতাহীও সোতৰ বছৰীয়া। সকলোপিনে দুয়ো দুইৰো জোৰ হয়। কেহোঁকলি আৰু কুটকুৰীৰো ছোৱালীজনী তাকেই দিবৰ মন। কিন্তু বতাহীৰ মনৰ খাউনি পাবৰ উপায় নাই। ৰণাইৰে সৈতে বতাহীয়ে কথা পাড়ে, দন্দত কুৰুলি পিটে, হাঁহি-খিকিলালি মাৰে। কিন্তু কোনো কথাতে কেতিয়াও ৰণাইলৈ তাইৰ আন্তৰিক বিতৃষ্ণাৰ ভাব নেদেখি। তথাপি ৰণাইৰ পক্ষে বতাহীৰ মনটো জানিবা এটা বীজল ঔ-বীজ। এই বিষয়ত মাক-বাপেকো ৰণাইৰে শাৰীত। মুঠতে বতাহী ছোৱালীজ ৰ্ণি এটা সাঁথৰ। সেই সাঁথৰ ভাঙিবৰো কাৰো সাধ্য নাই। অথচ তাই সকলোৰে মৰমৰ পাত্ৰ। বতাহী মুকলি বতাহৰ বা। বতাহ সকলোৰে আদৰৰ ধন, প্ৰাণৰ বস্তু; কিন্তু কাৰো হাতত বতাহ বন্দী নহয়। সি আত্মবাহু, নিজানন্দতে সুখী। বতাহী তেনেকুৱা বতাহেই।

বহুৰেৰেকত এবাৰ কেহোঁকলি সদাগৰ বেহা-বেপাৰ কৰিবলৈ ওলায়। এইবাৰো সদাগৰে সাতখন নাৱত তেওঁৰ বগিৰাৰ বস্তু হাঁহ, পাৰ, ছাগলী ভৰা দি বেহা কৰিবলৈ ওলাল। এইবাৰ তেওঁ “মোক ভাত এমুঠি ৰান্ধি দিবি বুলি” জীয়েকক লগত ললে। সদাগৰৰ বোজাই নাও কেইখনে দিখৌ বুকুখন মোচৰে মোচৰে আহিবলৈ ধৰিলে। তৃতীয় দিনৰ দিনা দুপৰীয়া ৰংপুৰ চহৰৰ সন্মুখ হ'লহি। দিখৌৰ বালিটপতে সদাগৰে নাও ৰান্ধি বালি চিকুণোৱাই খোলা এখন চিকুণোৱাই আঁৰকাপোৰ ভৰোৱাই টো-খুটি মাৰি ভাত ৰান্ধিবৰ দিহা কৰিলে। ৰান্ধনী বতাহী। ভাত নমাৰৰ হৈছে, এনেতে কোনোবাই বতাহীক বাতৰি দিলে যে তাইৰ লোকাপাৰটো নাৱৰ কুন্ধিৰ পৰা ওলাই উৰি গৈ ওচৰৰে চতিয়না গছজোপাত পৰিছে। নমাৰলৈ ধৰা ভাতচকটো তাতে এৰি বতাহী ওলাই আহিল। তাই গছজোপাৰ আগত থকা পাৰটো দেখি মাতিবলৈ ধৰিলে — “আহ! আহ! লোকাই আহ!” সেইদিনা পাৰটোৰ কি হৈছিল ক'ব নোৱাৰি সি বতাহীৰ মাতলৈ আওকাণ কৰি আকৌ উৰি গৈ অলপ দূৰত সৰিয়হৰ পথাৰ এখনৰ মাজত থকা পোলোঙা পলাশ গছ এজোপাৰ টিঙত পৰিলগৈ। পাত নথকা পলাশ জোপা ফুলেৰে ৰাঙলী হৈ আছিল। বতাহী লৰি গৈ পলাশৰ তল পালগৈ। গছজোপাৰ টিঙত বহি থকা পাৰটোক তাই মাতেহে মাতে, সি নাহে। এনেতে হঠাৎ ‘আই ঔ’! বুলি বতাহী সৰিয়হ তলিতে মুহুৰু হৈ পৰিল। বতাহীৰ ‘আই ঔ’ শুনি বাপেক আৰু আন আন নাৱৰীয়াবোৰ লৰি গ'ল। তেওঁলোকে দেখিলে বতাহীৰ ফুলবোৰে তাইক আবৰি ধৰিছে আৰু লোকাপাৰটো তাইৰ বুকুত পৰি মুখতে মুখ দি আছে।



দাংদোলোকে বতাহীক নাৱৰ ওচৰলৈ অনা হ'ল। কিন্তু এতিয়া বতাহীৰ গাত আৰু প্ৰাণ নাই ; বাটতে সি বতাহৰ সৈতে মিলি গ'ল। গোটেইখন হুৱাদুৱা লাগি পৰিল। নাৱৰীয়া গোটাচেৰেকে বতাহী পৰা ঠাইডোখৰলৈ গৈ ভালকৈ চাই দেখিলে যে, তাৰে মাটিফেটী সাপ এটাই গাঁতৰ পৰা মূৰটো উলিয়াই আছে। সাপটো মাৰিলে বতাহীক জীৱোৱা টান ভাবি, সিহঁত গুচি আহিল। অনেক জৰা-ফুকা কৰা হ'ল, কিন্তু বতাহীৰ দেহলৈ আৰু প্ৰাণ নাছিল।

বতাহীৰ বাপেকৰ চকুৰ পৰা এটোপা পানীও ওলোৱা নাছিল। মাথোন ওলাইছিল মুখৰ পৰা এটা দীঘল হুমুনিয়াহ। তেওঁ ভাত-পানীবোৰ দলিয়াই পেলোৱাই বতাহীয়ে ভাতৰন্ধা ঠাইতে তাইক খৰি দিয়ালে।

পিচদিনা সদাগৰ কেহৌকলিয়ে ওচৰৰ চাৰিওফালৰ মানুহক খবৰ দিয়াই মতাই আক্লি সাতখন নাৱৰ হাঁহ, পাৰ, জাগলীবোৰ বিলাই দিলে। নাও সাতখনত বালি ভৰাই বালিটুপৰ ঘুলিটোত সাতোখন নাও বুৰাই দিলে। তাৰ পিছত মাথোন হাতত বতাহীৰ লোকাপাৰটো লৈ লগৰীয়া নাৱৰীয়াবোৰেৰে সৈতে খোজকাঢ়ি গড়গাঁৱলৈ উভতি গ'ল।

খবৰটো ঘৰত ওলালতে গাঁও গোটেইখনত হুৱাদুৱা লাগি পৰিল। কুটকুৰী বুঢ়ীৰ কান্দোনত গগণ ফাটিল। কেহৌকলিয়ে ৰণাইক কাৰলৈ মাতি আনি তাৰ হাতত লোকাপাৰটো দি ক'লে -- “এয়া, তোমাৰ বতাহীক লোৱা।” ৰণায়ে পাৰটো বুকুত বান্ধি লৈ গুচি গ'ল।

কুটকুৰী যেই বিচনাত পৰিল, তিনিদিনলৈকে কোনোও তেওঁক তাৰপৰা তুলিব নোৱাৰিলে। চতুৰ্থ দিনাৰ পুৱাতে দেখা গ'ল যে, চোতালৰ তুলসীজোপাৰ তলতে মূৰটো দি বুঢ়ী মৰি পৰি আছে। বতাহীয়ে এখন মুগাৰ বিহা বৈছিল। বিহাখনৰ আঁচলত তাই বতাহী বুলি নামটো আঁচুৰে তুলি লৈছিল। দেখা গ'ল, বুঢ়ীৰ গাত সেইখন বিহা।

জীয়েক আৰু ঘৈণীয়েকৰ শোকত কেহৌকলি জলকা লাগিল। ইয়াৰ পিছত আৰু তেওঁ সৰহ দিন নিজীলে।

এই ঘটনাৰ এবছৰৰ পিছত, এদিন দুপৰীয়া শিৱসাগৰ দ'লৰ মুখত -- বৰগছ এজোপাৰ তলত এটা জপৰা-চুলিয়া আদৰলিয়া মানুহ বহি থকা দেখা গৈছিল। তাৰ হাতত লোকাপাৰ এটা। পাৰটোক সি ঘনে ঘনে চুমা খাইছে, বুকুত লৈছে, আৰু মানুহে বেড়ি ধৰি তাক চাইছে। কোনোৱে কৈছে, সাধক বাবাজী, কোনোৱে কৈছে বলিয়া আৰু কোনোৱে কৈছে জুৰাচোৰ। সেইদৰেই সি গছৰ তলত দুদিন আছিল। তৃতীয় দিনৰ বাতি সি গছ তলতে শুই থাকোঁতে কোনোবা দুপ্ত মানুহে তাৰ পাৰটো চুৰি কৰি লৈ গ'ল। পুৱা তাৰ টোপনি ভাগিলত, সি পাৰটো নেদেখি আৰু ইফালে-সিফালে বিচাৰিও ক'তো নেপাই, এটা চিঞৰ মাৰি তাৰপৰা ক'ৰবালৈ গুচি গ'ল। কোনোও আৰু তাক দেখা নেপালে। দুদিনৰ মূৰত বালিটুপৰ ঘুলিত এটা মানুহৰ . গাশ উপঙি থকা খবৰ ওলালত পুলিচে শটো তুলি আনি দেখিলে যে সেইটো সেই বলিয়া ফকিৰটোৰ শ।

## মুক্তি

সুকুমাৰ ডাঙৰ ল'ৰা। তাৰ খাব-পিজিবৰ অভাৱ নাই। স্বভাৱতে সি বুদ্ধিমান, কিন্তু পঢ়া-শুনাত হ'লে তাৰ মন নাই। তাৰ চৌধ বছৰ বয়স হ'ল; তথাপি সি ইংৰাজী স্কুলৰ চতুৰ্থ শ্ৰেণীতে। দেউতাকে “পঢ় পঢ়” কৰে; সুকুমাৰে আগতে কিতাপ মেলি লৈ আকাশ-পাতাল ভাবে। ক'ত গছত পকা আম, দাঁহেচীয়া মধুৰি আম আছে, ক'ত ঘৰৰ পানী পাছৰ চুকত বৰলে বাহ সাজিছে, সেই বৰলৰ বাহ ভাঙি তাৰ টোপ লৈ ক'ৰ পুখুৰীত বৰশী বাই পুঠিমাছ ধৰা যাব; ক'ত গছৰ বাহৰ পৰা চৰাই-পোৱালি আনি পুহিব লাগিব; পোহনীয়া মেকুৰী, কুকুৰ, পহু-পোৱালিৰে কেনেকৈ খেমাৰি কৰিব লাগিব ইত্যাদি কথাৰে সুকুমাৰৰ মূৰ ভৰপূৰ; তাত স্কুলৰ পাঠ্য কিতাপৰ কথালৈ ঠাই তাকৰ। স্কুললৈ তপতে তপতে ভাত এগাল খাই সি যায় হয়। কিন্তু পঢ়াৰ মহলা দিব নোৱাৰি শিক্ষকৰ গালি খাই শাস্তি ভুগি ঘৰলৈ আহে আৰু মাকে আঁঠৌপুঠৌকৈ দিয়া ম'হৰ এঠা গাখীৰেৰে কোমল চাউলৰ জলপান এটা খাই, স্কুলৰ সকলো ডাবি-শাস্তি পাহৰি পেলাই লগৰীয়া ল'ৰাৰে সৈতে খেমালিত পূৰ্বৱৰ্তে মগন হয়। এদিন শিক্ষকে সুকুমাৰৰ পঢ়াত অমনোযোগিতাৰ বিষয়ে দেউতাকৰ আগত গোচৰ দিলত দেউতাকে ধৰি সুকুমাৰক চেকনিৰে নৈথৈ কোবালে। সি মাৰ খাই অভিমান কৰি পেলাই কোনেও নেদেখাকৈ তেঁতেলী গছ এজোপাৰ ওপৰত উঠি তাৰ ফেৰেকা ডাল এটাত শুই থাকিল। ওৰে দিনটো ওৰে ৰাতিটো আৰু ঘৰলৈ নাহিল। মাকে বিচাৰি নাপাই “মোৰ ল'ৰাটো ক'লৈ গ'ল” বুলি কান্দিবলৈ ধৰিলে; দেউতাকে মনত বৰ দুখ পাই অনুতাপ কৰি “হেৰ সুকু, আহ, ক'ত আছ ওলাই আহ; আজিৰপৰা আৰু তোক মই নামাৰোঁ।” বুলি মাত মাতি ভাগৰি চিন্তাকুল হৈ বিছনাত শুই পৰিল।

পিছদিনা পুৱা ভোকে-পিয়াহে লাল-কাল লগা সুকুমাৰ মাকৰ ওচৰত উপস্থিত হ'লত; মাকে পুতেকক সাবট মাৰি ধৰি চকুলো টুকি আদৰেৰে সানমিহলি উৎসৰ্গা কৰি, গা-পা ধুৱাই ভালকৈ খাবলৈ দিলে; দেউতাকেও তাক দূৰৈৰপৰা মিঠা মাতেৰে সন্তাষণ কৰি বুজনি দি শান্তি লভিলে।

সুকুমাৰৰ দেউতাক পুৰণি ধৰণৰ মানুহ। কোন বাটেৰে পুতেকক সন্ধানত বলাই আনিলে তাৰ পঢ়া-শুনাত মন বহিব, সেইটোৰ উৰাদিহ তেওঁ ভালকৈ নাজানিছিল। তেওঁ জানিছিল যে, পুতেকক স্কুলত মাছুল দি পঢ়িবলৈ পঠিওৱা হৈছে যেতিয়া, স্কুলৰ অধ্যাপকে পুতেকক অচিৰতে সৰ্ববিদ্যা-বিশাৰদ কৰি তুলি তেওঁক শোধাই দিব। তেওঁ নাজানিছিল যে, আজিকালিৰ

স্কুল আগৰ দিনৰ নিচিনা বিদ্যাৰ্থীক পৰিত্ৰ বিদ্যা দান দিয়া পঢ়াশালি নহয়। সি চকী, মেজ, বেঞ্চ, ঘড়ী, চকীদাৰ আদিৰে বিভূষিত আৰু ওক-শিষ্যৰ আন্তৰিকতাশূন্য ক্ষত্ৰেণীয়া সমাজেৰে সম্বন্ধ লগা নিৰ্মম মহলা লোৱা কাৰখানাহে। তাত ছাত্ৰৰ মানসিক সুবৃত্তিবোৰ পৰিৱৰ্ত্তিত নহৈ জাঁতত চাউল পিহ খোৱাদি পিহ খোৱাৰহে বন্দবস্ত। সেই দেখি যেতিয়া তেওঁ এদিন সুকুমাৰৰ পঢ়া-শুনাৰ অভাৱ আৰু অমনোযোগিতাৰ বিষয়ে শিক্ষকৰপৰা শুনিিলে, তেতিয়া হতাশ হৈ সকলো দোষৰ ভাগী সুকুমাৰকে কৰি সেইদৰে নিষ্ঠুৰভাবে তাক প্ৰহাৰ কৰিছিল। দিন-ৰাতিৰ দোমোজা কালডোখৰ সকলোৰে পক্ষে ভয়ানক। দিন-ৰাতিৰ সন্ধিক্ষণতে নৰসিংহৰ দ্বাৰায় হিবন্যকশিপুৰ বিনাশ ঘটিছিল। পুৰণি সভ্যতা বা অসভ্যতা আৰু নতুন সভ্যতা বা অসভ্যতাৰ মাজৰ দূৰদৃষ্টিৰ নিমিত্তেই এই ভদ্ৰলোকজনৰ এনে মানসিক বিপদ ঘটিছিল। সংক্ষেপতে এয়ে কথা।

তেওঁৰ দুটি পুতেক— সুকুমাৰ আৰু সুকুমাৰৰ ককায়েক দেৱকুমাৰ। দেৱকুমাৰে কলিকতাতে পঢ়ি বি-এল পৰীক্ষাত উঠি ডিফ্ৰণ্ডত ওকালতি কৰে। তেওঁ ভাল উকিল; গতিকে তেওঁৰ আয় আৰু সন্মানৰ ভাগো ভালৰ ফালে। দেউতাক আৰু মাকে এই পুতেকৰ যশ আৰু প্ৰতিপত্তিত স্বভাৱতে নিজক নথৈ গৌৰৱান্বিত বিবেচনা কৰিছিল। কোনো ভদ্ৰলোকৰে সৈতে দেখা-শুনা হ'লে ক্ষত্ৰেণৰ পিছতে দেউতাকৰ মুখৰপৰা বৰপুতেকৰ যশস্যাৰ কথা ওলোৱাটো সূৰ্য্যোদয়ৰ নিচিনা নিশ্চয়। উকীল পুতেকৰো দেউতাক-মাকৰ ওপৰত অশেষ প্ৰভাৱ আৰু সেই প্ৰভাৱ বা প্ৰভাৱ তেওঁ প্ৰতি কথাতোই প্ৰকাশ কৰিবলৈ কৃপণতা নকৰিছিল। তেওঁ ছমাহে বছৰেক যাই ঘৰলৈ আহে; আৰু ককায়েক আহিবৰ আগ-বাতৰি শুনিিলে সুকুমাৰে আনন্দতে জঁপিয়ায়; কিন্তু ককায়েক আহি পালে সুকুমাৰ তেওঁ সম্মুখত থিয় হ'ব নোৱাৰে। কাৰণ সি কাকয়েকৰপৰা গালি আৰু কদৰ্থনাৰেহে প্ৰথম সন্তাষণ পোৱাটো ধৰা-বন্ধা কথা। এবাৰ এনে ঘটনাত মাকে বৰপুতেকক ক'লে, “তোৰ ভায়েৰে ভই আহিবি বুলি শুনি ৰঙত জঁপিয়াই ফুৰিছিল আৰু তইনো তাক প্ৰথম আশাৰ মাততে ইমানকৈ গালি পাৰিবি আৰু কেটেকটাৰ পাবনে বাক?” মাকে বৰপুতেকৰপৰা ইয়াৰ উত্তৰ পালে, “তোমালোকে সুকুমাৰৰ মূৰ খালাইক। তাক মৰম চেলাই চেলাই ওচলাইক। ইমানটো ধোদোঙা ল'ৰা, সি পঢ়া-শুনা নকৰে। আৰু দিনদিয়েকৰ পিছত সি ম'হ-গোৱাল হ'ব লাগিব; নাইবা লোকৰ ঘৰত সিদ্ধি দিব লাগিব; নহ'লে ভাত খাব ক'বপৰা?” মাকে বৰপুতেকৰ মুখৰপৰা এই কঠোৰ তৰ্জন আৰু নিৰ্মম মন্তব্য শুনি চকুৰ পানী টুকি অলপ আঁতৰি গৈ প্ৰকৃতিস্থ হৈ পুনৰায় পুতেকৰ কাষ পাবলৈ কিছু সময় লাগিছিল।

এবাৰ পূজাৰ বন্ধত উকীল পো ঘাই ঘৰলৈ আহোঁতে দেউতাক আৰু মাকক তেওঁ দৃঢ়ভাবে ক'লে, “এইবাৰ মই এই গৰুটোক লগত লৈ যাম, মোৰ ভ্ৰাতৃবৰ্গৰ বাখি পঢ়াম। তোমালোকে আৰু ইয়াক ইয়াত ৰাখি ইয়াৰ ইহকাল-পৰকাল খাব নোৱাৰাইক। মই কাইলৈ যাম; ইয়াৰ কাপোৰ-কানিৰ টোপোলাটো বান্ধি মোৰ লগত দিবা।” এই প্ৰচণ্ড আদেশ শুনি মাকে চকুৰ পানী টুকিলে; বাপেকে অনেক বিবেচনা কৰি অনেক খেৰো-গেৰো কৰি সেই আদেশ মানিবলৈকে অন্তত থিৰ কৰিলে। এই অভাৱনীয় সিদ্ধান্ত শুনি সুকুমাৰৰ বসিও জঠে-

কঠে ওকাই গৈছিল, তথাপি সি জানিলে যে, তাৰ আৰু অন্য পছা নাই ; এইবাৰ ককায়েকৰ লগত ককায়েকৰ কঠোৰ শাসনৰ তলত থাকি সি লিখা-পঢ়া শিকিবলৈ যাবই লাগিব। গতিকে নিৰুপায় হৈ সিও এই নতুন অৱস্থাত আত্মসমৰ্পণ কৰাটোকেই থিৰ কৰিলে। তেতিয়াই সি তেঁতেলী গছ, আম গছ, কঁঠাল গছ, বৰপুখুৰী, ফুলনিবাৰী, মুকলি আকাশ, আহল-বহল পথাৰ, উৰি ফুৰা পখিলা আৰু পোহনীয়া চৰাই-পহু, চৰিফুৰা পখিলা আৰু পোহনীয়া চৰাই-পহু, চৰিফুৰা গৰু-ঘোঁৰা, লৰি ফুৰা লগৰীয়াসকলৰ পৰা শোকাবুল হৃদয়েৰে অথচ দৃঢ় মনেৰে বিদায় লৈ সেই পৰম আত্মীয়সকলক পৰিত্যাগ কৰি বিদেশলৈ যাবলৈ সাজু হ'ল।

সুকুমাৰক লগত লৈ দেৱকুমাৰে মাক-বাপেকক সেৱা কৰি বিদায় ল'বৰ সময়ত মাকে সুকুমাৰৰ মুখত এটা চুমা খাই ক'লে, “হেৰ”, তই ককাইদেৱৰৰ হাক-বচন মানি চলিবি, মোৰ সোণাই। আৰু মন দি পঢ়িবি।” আৰু বৰপুতেকৰ মুখত হাত ফুৰাই তেওঁ ক'লে, “হেৰ বৰপোবা, তাক তই বৰকৈ তত্ত্ব নকৰিবি, মোৰ মইনা ; সি লাহে লাহে পঢ়িব ; অজলা ল'ৰা, একেবাৰেই বৰকৈ টানি নধৰিবি।” এই বুলি নিজৰ আঁচলেৰে তেওঁ চকুৰ পানী মচিলে। বৰপুতেকে মাকৰ কথা শুনি মিচিক কৰে হাঁহি ক'লে – “হেছে, হেছে, আৰু তাৰ বিষয়ে তোমাৰ ভাবিবৰ দৰ্কাৰ নাই, লেন দি দি তাক যি লাগে কৰিলাইক।”

সুকুমাৰক ডিব্ৰুগৈলৈ আনি ককায়েকে ইংৰাজী স্কুলত নাম লগাই দিলে আৰু পুৰা-গধূলি নিজে তাৰ পঢ়া-শুনাৰ তত্ত্বাৱধান কৰিবলৈ ধৰিলে। মুকলি আকাশত উৰি ফুৰা চৰাই লোৰ সজাত বান্ধ খালে। কঠোৰ শাসনৰ গধুৰ শিল সুকুমাৰৰ বুকুত বহিল। সুকুমাৰেও বিদ্ৰোহী নহৈ এই শাসন মানি ল'লে, কাৰণ তাৰ পঢ়া-শুনাত অপাৰগতাৰ নিমিত্তে এতিয়া নিজৰ মনতে থিকাৰ উপস্থিতি হৈছিল। ককায়েকে স্বভাৱতে যে বৰ নিষ্ঠুৰ প্ৰকৃতিৰ মানুহ আছিল এনে নহয় ; কিন্তু ভাবিছিল, ভায়েকক কিছু দিন কঠোৰ শাসনৰ তলত ৰাখি অচিৰতে বিদ্বান কৰি দেউতাক-মাক আৰু আনকো তথা লগাই দিব। কিন্তু কঠোৰ আৰু অবিবেকী শাসনৰ ফল শীঘ্ৰে ফলিল ; সুকুমাৰৰ স্ব-ইচ্ছাৰ বিৰুদ্ধে স্বভাৱ-বিদ্ৰোহী হৈ উঠিল ; তীক্ষ্ণ বুদ্ধিৰ সুকুমাৰৰ বুদ্ধি অচিৰতে ক্লান্ত হৈ অকৰ্মণ্য হৈ পৰিল। ওৰে দিনটো কুমাৰে কিতাপ আগত লৈ পঢ়েহে পঢ়ে, কিন্তু তাৰ পঢ়া আৰু আয়ত্ত নহয়। ফলত ককায়েকৰ শাসন, প্ৰহাৰ আৰু কটুক্তি দিনে দিনে যিমান কঠোৰৰপৰা কঠোৰতৰ হ'বলৈ ধৰিলে, সুকুমাৰৰ বুদ্ধি-বৃদ্ধি, স্মৃতি আৰু পাঠ গ্ৰহণ কৰিবৰ ক্ষমতাও সিমানে কমিবলৈ ধৰিলে।

এদিন গধূলি কাকয়েকে সুকুমাৰৰ পঢ়াৰ মহলা ল'বলৈ বহি দেখে যে সি একোৰে ভালকৈ উস্তৰ দিব নোৱাৰে ; আনকি, সি আগৈয়ে যিবোৰ শিকিছিল সেইবোৰো তাৰ মনত নাইকিয়া হ'ল। ঋণ উঠি তেওঁ তাক অভ্যস্ত প্ৰহাৰ কৰি আৰু গালি-শপনি পাৰি, শেহত নিজেই ক্লান্ত হৈ এই বুলি উঠি গ'ল, “তই আমাৰ বংশৰ কলঙ্ক। তোক মোৰ ভাই বুলি মানুহৰ আগত চিনাকি দিবলৈ মোৰ লাজ-লাগে। তোক আয়ে আদৰ দি ডাঙৰ-দীঘল কৰক, তাৰ পিছত লোকৰ ম'হ-গৰু ৰাখি বা ছুৰা-পাত পেলাই ভাত খাবি।” সুকুমাৰ নিৰ্বাক-নিৰ্দ্ৰৱ্য হৈ ৰ'ল।

ৰাতি ন মান বজাত বোঁৱেকে সুকুমাৰক ভাত খাবলৈ মাতিবলৈ সি বোঁৱেকক লাহেকৈ ক'লে -- “বোঁদেও, মই আজি ভাত নাখাওঁ, মোৰ গাটো বেয়া লাগিছে।” সুকুমাৰ ভাত

খাবলৈ অহা নাই বুলি শুনি ককায়েকে উঠি আহি তাক কটুক্তি কৰি ভাত খাবলৈ আহিবলৈ হুকুম দিলত সি কাতৰ কঠেৰে ক'লে, “ককাইদেও, সঁচাকৈয়ে মোৰ গা বেয়া কৰিছে, মই ভাত খাবলৈ যাব নোৱাৰোঁ।” কাকয়েকে তাৰ গাত হাত দি চাই দেখিলে যে, সুকুমাৰৰ গা বৰ তপত।

আজি সাত দিন হ'ল, সুকুমাৰৰ নেবানেপেৰা জ্বৰ। মাজে মাজে সি ভ্ৰম বকিছে। ককায়েকে জিলাৰ ডাক্তৰ লগাই তাৰ চিকিৎসা কৰাইছে হয়, কিন্তু দেউতাকলৈ সুকুমাৰৰ জ্বৰৰ একো খবৰ দিয়া নাই। আঠ দিনৰ দিনা ডাক্তৰ পৰামৰ্শমতে সুকুমাৰৰ জ্বৰৰ বাতৰি বিজুলী-চাকেৰে ককায়েকে দেউতাকলৈ পঠিয়ালে। খবৰ পাই দেউতাক-মাক দুয়ো বিহ্বল হ'ল আৰু দিনে তিনি-চাৰিখনকৈ বিজুলী বাতৰি তেওঁলোকৰ ভিতৰত চলাচল কৰিবলৈ ধৰিলে।

বিকাৰ অৱস্থাতে সুকুমাৰৰ মুখৰপৰা এইকেইটা কথা শুনা গৈছিল, “আই, তুমি আহিছা ? মই পোহা চৰাই আৰু আন জন্তুৰোৰ কেনে আছে ? সিহঁতে মোক খিচাৰেনে ? মই গৈ সিহঁতৰে সৈতে উমলিম। মই পঢ়িম আই, তুমি নাভাবিবা। ককাইদেৱে মই পঢ়া-শুনা নকৰাত বৰ বেয়া পাইছে। মই পঢ়িম, ডাক্তৰ মানুহ হ'ম। উস ককাইদেও, মোক আৰু নেমাৰিবা, মই এইবাৰৰপৰা পঢ়া ঠিক মনত ৰাখিম। মই ভাল ল'ৰা হ'ম। মোৰ বাবে তুমি আৰু লাজ নোপোৱা হ'বা।”

নৰিয়া পৰিবৰ দিনাৰেপৰা চৈধ্য দিনৰ দিনা সুকুমাৰৰ দেহসজাৰপৰা প্ৰাণ-পৰী ওলাই গৈ চিৰকাললৈ মুক্তি লাভ কৰিলে।

[বাঁহী, ১২শ বছৰ, ১৯২৩ চন] ■

## বিহু

চ'তৰ বিহুলৈ সাতদিনমান থাকোঁতেই মোৰ ঘৰৰ লগুৱা ডেকাল'ৰা কেইটা বিহু-বলিয়া হ'ল। দুৰণিৰ পথাৰৰপৰা অহা ঢোলৰ আৰু টকাৰ কোব সিহঁতৰ কাণত পৰিলেই গাত আৰু গোসাঁই নাথাকে। দিনত মোৰ ভয়ত সিহঁত কোনোমতে কুচিমুচি থাকি এধা ডুখৰীয়া মনেৰে গৃহ-কাৰ্যৰ গৰু-বাটে মহ-বাটেদি চলি থাকে যদিও, কিন্তু ৰাতি মই শোৱাপাটীত পৰিলেই দামুৰি-হেৰোৱা গৰুৱে হেৰুৱলিয়াই দামুৰি বিচাৰি ঢাপলি মেলাদি বিহু-হাটৰ পথাৰৰ ফালে ঢাপলি মেলে আৰু ওৰে ৰাতি নাচি-বাগি, পুৱা ঘৰলৈ আহি, ভাঙৰ বাগী-লগা মানুহৰ দৰে কপৌজপৌকৰে ঘৰৰ কামত হাত দি, মোৰ গালি-শপনি জীণ নিয়াবৰ চেষ্টা কৰে। মই সৰুৰেপৰা শুচি-বায়ুৱা (purian)। বিহুৰ নাচৰ নামত শিয়ঁৰি উঠোঁ; বিহুৰ গীতৰ বিপক্ষে কাণত সোপা দিওঁ; বিহুচোৱা মানুহক ককৰ্থনা কৰোঁ।

উৰুকাৰ দিনা সন্ধ্যা লাগোঁ-লাগোঁ হৈছে। গোসাঁই ঘৰত বস্তু লগাই শঙ্খ-ঘণ্টা বজাবৰ আয়োজন চলিছে। এনেতে মোৰ জুৰমন বোলা লগুৱা ল'ৰাটোৱে ওচৰৰ পথাৰত ঢোলৰ চেও আৰু কালিৰ মাত শুনি, আত্মবিস্মৃত হৈ নিজক চম্ভালিব নোৱাৰি, এটা শিয়ালৰ হোৱা শুনি আনটো য'তে থাওক তৰেপৰা, দেশ-কাল পাত্ৰ উচিত-অনুচিত একো বিবেচনা নকৰি, সেই হোৱাত সৰ্বতোভাবে যোগ দিয়াৰ দৰে, গোসাঁইঘৰৰ কাষতে থকা পুখুৰীৰ পাৰৰ পৰা উকিয়াই দীঘলকৈ টানি গীত ধৰিলে --

মিকিৰ বৰচাঙতে                      বজায় বৰেকাঁহী  
ভৈয়ামত বজাইছে ঢোল।  
চেঙেলীয়া মনকে                      বান্ধিবই নোৱাৰি,  
ছিঙে মৰাপাটৰ ডোল।

এই বন গীতটো শুনিয়েই মই ঘৃণাত হ'লোঁ। বৰেকাঁহ বজাবলৈ লোৱা মাৰিডাল হাতত লৈয়েই গোসাঁই ঘৰৰপৰা ওলাই জুৰমনক মাৰচেৰেক লগাবলৈ মই দিলোঁ খেদ। সি মোক সেইদৰে অহা দেখিয়েই দিলে ল'ৰ। ময়ো উধাতু খাই তাৰ পাছে পাছে লৰিবলৈ ধৰিলোঁ। ফিৰিঙতি ভগাদি ভগা ডেকাল'ৰা তাক মই কেনেকৈ লগ পাওঁ? লাভৰ ভিতৰত কাঠৰ মূঢ়া এটাত উজুটি খাই ধুপকৰে পৰিলোঁ। ওচৰতে থকা শিল এডোখৰৰ ওপৰত মূৰটো ঠেকেচা খালে। মই কপ্তেকতে অজ্ঞান হৈ পৰিলোঁ। তাৰ পিছত কি হ'ল কওঁ শুনা --

মই এখেজ-দোখজকৈ পথাৰৰ বৰগছ এজোপাৰ তল পালোঁগৈ। কাষতে বিহুৰ নাচ

আৰু বাজনা চলিছে। বিহুনাচৰ বিৰুদ্ধে মোৰ আগৰ সংস্কাৰ সোপাই উভতি গ'ল। মনটো এনে হ'ল যেন কোনোবাই মোক মাতি নিলে, মই নাচনিয়াৰহঁতৰ লগতে লগ লাগি দুপাক-চাৰিপাক নাচিবই পাৰোঁ। কিন্তু মোক মাতে কোনে! নাচনিয়াৰহঁত নিজৰ নাচ-বাগনত ব্যস্ত; নৰং মোক দেখি সিহঁতে অলপ ভয় আৰু সঙ্কোচৰ ভাবহে দেখুৱাইছে যেন লাগিছে। এনেতে দেখিলোঁ আদহীয়া বয়স ডেই যোৱা বুঢ়ী এজনী কৰুণাৰ পৰা আহি মোৰ ওচৰতে থিয় হ'লহি। এই মোৰ মুখলৈ চাই ক'লে -- “দেউতা নাচিবনে? আহক, নাচে যদি মোৰে সৈতেই নাচক।”

মই তাইক ক'লোঁ -- “তইতো বুঢ়ী; তোৰো নাচিবৰ মন গৈছে নে?”

তাই ক'লে -- “অ' আই। যাবতো। বুঢ়ী হ'লো কি হ'ল, বছেৰেকৰ বিহুৰ দিনা এপাক নাচিও নলয় নে?”

বুঢ়ীৰে সৈতে নাচিবৰ মোৰ তিনি ভাগ মন গৈছে, এভাগে খেৰোগেৰা কৰিছে। এনেতে দেখিলোঁ মোৰ সেই জুৰমন লগুৱাটোৱে দূৰৰপৰা মোৰ ফালে চাই মিচিকি-মিচিকি হাঁহিছে। খপকৰে মোৰ মনটো সামৰি, বুঢ়ীক ক'লোঁ -- “নানাচো যা।”

এই বুলি তাৰ পৰা এফলীয়া কাটি আনমুৱা হৈ লাহে লাহে আন এখন পথাৰৰ বিহু হাটত ওলালোঁগৈ। দেখিলোঁ তিনটা ডেকা ল'ৰাই এজনী ডেকেৰী ছোৱালীক দাংদোলকৈ লৈ লৰ ধৰিছে আৰু পাছে পাছে গোটোচেৰেক মানুহে ধৰ ধৰকৈ খেদি গৈছে। ময়ো একেলগেই সিহঁতৰ কাষ পাই হুকিমাৰি দি ক'লোঁ -- “ৰ! তাইক নমা।”

মোৰ কথা শুনি সিহঁতে ছোৱালীজনীক নমাই থৈয়েই ফিৰিঙতি ভগাদি ভাগিল। মই ছোৱালীজনীক সুধিলোঁ -- “তোক সিহঁতে পলুৱাই লৈ গৈছিল?”

তাই ক'লে -- “নাই যোৱা। মই আপোন খুচীতে আহিছিলোঁ।”

মই - তেন্তে সিহঁতে তোক এইদৰে দাংদোলকৈ আনিছিল কিয়?

ছোৱালী - লোকক দেখুৱাই। ময়ে মোক সেইদৰে ধৰি লৈ যাবলৈ সিহঁতক বুখি দিছিলো।

চোৰৰ পাছে পাছে ল'ৰা মানুহকেইটাই ক'লে -- “দেউতা সিহঁতক সৰুৱাবলৈ এই এইবোৰ মিছা কথা কৈছে। আনি এইক লৈ গৈ এইৰ মাক-বাপেকক শোধাই দিম গৈ, নহ'লে বুঢ়া-বুঢ়ী কান্দি মৰিব। সেই ডেকা ল'ৰাকেইটাৰ ওপৰত কাছাবিত গোচৰ কৰিব লাগিব দেউতা। দেউতাকো সাক্ষী মানিব লাগিব।”

এই কথা শুনি মই ছোৱালীজনীক সিহঁতৰ জিম্মাত দি তাৰ পৰা ওচি গ'লো। বাওঁতে দেখিলোঁ, জুৰমনে আকৌ দূৰৰ পৰা মোৰ ফালে চাই মিচিকীয়া হাঁহি মাৰিছে। মোৰ নথৈ বং উঠিল। কিন্তু তাক ধৰোঁ কেনেকৈ? খেদা মাৰিলেই ল'ৰা মাৰিব। মনৰ বং মনতে ৰাখি লাহে লাহে যাবলৈ ধৰিলোঁ। এনেতে দেখিলোঁ, আন এখন পথাৰত এজাক মানুহে নাকী সোলোকহি দিয়া দুটা গল-ধন-খৰা ম'হৰ যুঁজ লগাই দি অতি উছাহেৰে বং চাইছে। মই ভাবিলোঁ, মাঘৰ বিহুতহে ম'হ যুঁজায়। এই চ'তৰ বিহুত ইহঁতে ম'হ যুঁজখন পাতিছে কিয়। যি নহওক, ময়ো সিহঁতৰ কাষতে থিয় দিলোঁ। এটা ম'হে পথাৰখনৰ এমুখে মূৰ পাতি ৰোপনি পিটি বৈ আছে আৰু আনটোৱে সিমূৰৰ পৰা দলিটো অহা দি আহি সেই মূৰত তাৰ মূৰেৰে দুৰ্জয় খুন্দা মাৰি

খুন্দাৰ শব্দত পথাৰ গোটেইখন কঁপাই দিছে। তাৰ পিছত দুইটাই দুইকো শিঙেৰে খুচিবলৈ ধৰিলে আৰু এবাৰ এটাই আনটোৰ পেটত শিঙেৰে খোচ মাৰি দি তাৰ ভুক উলিয়াই দিলে মই ৰিঙিয়াবলৈ ধৰিলোঁ -- “হেৰ একৱাই দে! একৱাই দে।”

কিন্তু আৰু কি হ’ব, সিফালে সাঙেই হ’ল। মনত বৰ বিৰক্তিয়ে ধৰিলে। মানুহবোৰে এনে নিষ্ঠুৰ আমোদৰ খেল পাতি ৰং চোৱা বাবে সিহঁতক গালি পাৰি বিৰক্ত হৈ তাৰ পৰা ওচি গ’লোঁ। উভতি চাই দেখিলোঁ, প্ৰথমখন বিহুৰ ঠাইত মই লগ পোৱা বুঢ়ীজনী মোৰ পাছে পাছে আহিছে। তাই আকৌ মোক নাচিবলৈ নিমন্ত্ৰণ কৰিবলৈকে আহিছে ভাবি, মই তাই ক’লোঁ: “তই মোৰ পাছ ধৰিছ কিয়? মই নাচিব-তাচিব নোৱাৰোঁ।”

তাই হাঁহি ক’লে, “মই নাচিবলৈ মাতিবলৈ অহা নাই। মই মাথোন দেউতাক ক’বলৈ আহিছোঁ যে জিলাৰ বৰচাহাবক কৈ এই গোকট ম’হ-যুঁজবোৰ বন্ধ কৰাব নোৱাৰে নে? এতিয়া সৌ যিটো ম’হ খোচত মৰিল সেইটো মোৰ জোঁৱাই ল’ৰাটোৰে ম’হ। মই তাক ইমান হাক দিছিলোঁ, সি মোৰ কথা নুশুনি এতিয়া পালে পোটোকা। তিনি কুৰি ৰূপৰ ম’হটো থিতাতে গ’ল।” মই এই বিষয়ে কি পাৰোঁ কৰিম বুলি শলাগি যাবলৈ ধৰিলোঁ।

অলপ গৈ দেখিলোঁ, এজাক ডেকা ল’ৰাই এজাক গৰুৰ গাত মাহ-হালধি সানি নৈত গ ধুৱাবলৈ নিছে। ইটোৱে-সিটোৱে গাত “লাও খা”, “বেঙেনা খা” বুলি চকলাচকলে লাও বেঙেনা আৰু কেৰেলা মাৰিছে। মোৰ পিঠিতো দুচকলমান পৰিল। মোৰ গাত কোনে লাও বেঙেনা মাৰিছে বুলি উভতি চাই দেখোঁ, সেই নাচনিয়াৰ বুঢ়ীজনীয়েই। মোৰ খং উঠি তাতক কাৰণ সুধিলত তাই হাঁহি হাঁহি ক’লে -- “দেউতাইনো আকৌ খংটো কৰিছে কৈলৈ? বছেৰেকৰ গৰু বিহুৰ দিনা এইদৰে দুচকল-এচকল লাও-বেঙেনা গালৈ মাৰিলে, বছেৰেকলৈকে সকলো অপায় অমঙ্গল গুচে।”

মোৰ ওপৰত নাচনী বুঢ়ীৰ ইমানটো ‘দৰদ’ দেখি আৰু তাই মোৰ মঙ্গলৰ নিমিঙেই তেনে কৰিছে বুলি আৰু একো নামাতি যাবলৈ ধৰিলোঁ। কিন্তু আকৌ দেখিলো অলপ দূৰতৈ ৰৈ মোৰ জুৰমন লগুৱাই মোৰ ফালে চাই মিচিকীয়া হাঁহি মাৰিছে। মই খঙত তাক কি কৰিম, একোকে ভাবি নাপাই যাবলৈ ধৰিলোঁ।

ইয়াৰ পিছত বাউহতীয়া হৈ বাওঁপকীয়াকৈ বাওতলী এখনেদি গৈ বহু গাঁৱত ওলালোঁগৈ দেখিলোঁ, বহুত গছ এজোপাৰ তলত বৰবৰ গোটাচেৰেকেৰে প্ৰথম মানুহ ঘৰত, তিনিটা টেকীয়ে ছজনী জীয়াৰী-বোৱাৰীয়ে মিলি চিৰা, সান্দহ আৰু পিঠাগুৰি খুন্দিছে। মোক দেখি সিহঁতে লাজ বা সঙ্কোচ একোকে নকৰি টেকীৰ চাবে চাবে জাঁত জাঁত কৰে নাম গাইছে। ডেকা মানুহ এটাই বুটি কোৰ এখনেৰে আগ চোতালখন চুককি চিকুণাব লাগিছে। কাষতে চালি এখনৰ তলত বহি বুঢ়ী এজনীয়ে হেঁচা পিঠা ভাজিবলৈ খোলা পাতিছে। মোক দেখিয়েই বুঢ়ীজনীয়ে মাতিলে -- “মোৰ বহনা! মোৰ দেউতা! আহক, এইখিনিতে বহক। ভাজি দিওঁ, পিঠা এডোখৰকে আমাৰ বিহুৱান বুলি খাই যাওক।”

বুঢ়ীৰ মুখলৈ চাই মই অবাক হ’লোঁ; কাৰণ সেইজনীয়েই মোৰ আগৰ চিনাকি সেই নাচনী বুঢ়ী। তাইক সুধিলোঁ -- “তই দেখোন মোৰ পাছে পাছে আহিছিলি। এতিয়া মোৰ



আগেয়েই এইখিনি পালিহি কেনেকৈ?”

বুঢ়ীয়ে হাঁহি উত্তৰ দিলে, “আপুনি বাওপকীয়া হৈ বাওতলীয়েদি ঘূৰি আহিল দেখি ভালেখিনি পলম হ'ল। মই বাট পোনাই আহিলোঁ। এইটোৱেই মোৰ ঘৰ। তিনটা টেকীত খুবলিৰ কাষত সেই তিনিজনী মোৰ বোৱাৰী আৰু নেজত সেই তিনিজনী জী। মোৰ তিনটা পোৰ এটাই সেয়া চোতাল চুককিছে, দুটাই গৰু-গাইক গা ধুবালৈ লৈ গৈছে। মোৰ দেউতা! মোৰ বহনা। আহক! এই ডুখৰি পীৰাতে বহি জিৰাওক আৰু পিঠা এডোখৰকৈ খাওক। আজি বিহুৰ দিনা আপুনি আলহী, আপোনাক এনেই যাবলৈ দিব নোৱাৰো, দিলে গৃহস্থৰৰ অধৰম হ'ব।”

বুঢ়ীৰ এই সাদৰি কথাত বোৱাৰীয়েক জীয়েকহঁতেও যোগ দিলে। মই দেখি আচৰিত মানিলো, যে মোৰ আগত বুঢ়ীৰ বোৱাৰীয়েক জীয়েকহঁতৰ স্বাধীন আৰু মুক্ত ভাব। বৰং মোৰ সন্মোচন হৈছে, সিহঁতৰ সমূলি নাই। বুঢ়ীজনী কিন্তু অতি অদ্ভুত। তাই কেনেকৈ মোৰ মনৰ ভাব আৰু দোখোৰ-মোখোৰ স্বৰস্বা বুজিব পাৰি ক'বলৈ ধৰিলে - “দেউতা, আপোনাসকল ডাঙৰ মানুহ, ইংৰাজী লিখা-পঢ়া জনা। আমি অসভ্য গাঁৱলীয়া, ইংৰাজী পঢ়া-শুনাৰ শুভকে নাপাওঁ। কিন্তু একেধাৰ কথা মই ডাঙৰীয়াত জনাওঁ। আমি বনৰ ফুল, ঈশ্বৰৰ আপদালত বনতে বাঢ়িহোঁহক, মিছা-বেইচা, মিছা লাজ, মিছা সন্মোচন কাক বোলে আমি নাজানোঁক। আপোনাসকল কুম্পানীৰ, বাগিচাৰ ফুল, কত ৰকম কৰি কত চিত্ৰ-বিচিত্ৰ কৰি আপোনালোকক মলীয়াই সজাই পানী দিছে, আপদাল কৰিছে। এদিনৰ অযত্নতে, অলপ কথাত আপোনালোক জঁয় পৰি শুকাই যায়। আমি সেই বিধৰ নহওঁ।”

এনেতে দেখিলোঁ ছগুজনী বোৱাৰীয়েক-জীয়েকে টেকী এৰি মাকৰ কাষত বহিলহি। একোজনী যেন একো পাহি তগৰ ফুলহে। কাৰো মুখত সন্মোচনৰ ভাব নাই। এটাই কেউজনী প্ৰফুল্লময়ী। হঠাৎ বুঢ়ীয়ে মোক সুধিলে - “মোৰ বয়স কিমান কওকচোন?” মই ক'লো - “দুকুৰিমান হ'ব।”

মোৰ কথা শুনি জীয়েক-বোৱাৰীয়েকহঁতৰ মাজত হাঁহিৰ ৰোল উঠিল। সিহঁতে ক'লে - “আমাৰ আইৰ এই ফাগুণত তিনি কুৰি ৯ বছৰ উকলি গৈছে।”

মই ক'লো - “অসম্ভৱ”।

বুঢ়ীয়ে ক'লে - “নহয় দেউতা। অসম্ভৱ নহয়। মোৰ বয়স সেয়ে। বছৰৰ লেগে মানুহক বুঢ়া নকৰে, মনেহে কৰে। নগৰীয়া মানুহৰ জীৱন অস্বাভাৱিক, সেইদেখি আপোনালোক সোনকালে বুঢ়া হয়। মই এতিয়াও ল'ৰা-ছোৱালীৰ দৰে নাচোঁ, হাঁহি-ধেমালি কৰি আনন্দত ফুৰোঁ, সেইদেখি মই এইদৰে আছোঁ। আজি আপোনাক সেই গছৰ তলত নাচিবলৈ লগ ধৰোঁতে আপুনি মোক যে কেনেবা যেন পাইছিল সেইটো মই বুজিছিলো। আপোনালোকে ইংৰাজী পঢ়ি ইংৰাজী সভ্যতা শিকি তাকে ভাল বুলি সাৰোগত কৰি লৈছে, সেইদেখি চাহাব-চাহাবক 'য়ে নাচিলে আপোনালোকে বেয়া নেদেখে, বৰং সেই নাচত আপোনালোকে সুবিধা পালে। ১৫ দিনলৈকে ৰাজী। বিলাতৰ ফালৰ কত ৰকম নিলাঙ নাচক আপোনালোকে শিক্ষাৰ গুণ ৫ নিলাঙ বুলি ভাবিবকেই নোৱাৰে, কিন্তু আমাৰ সাতামপুৰীয়া দিল্লৰ নাচ ফেৰা আপোনাসকল

চকুৰ কুটা, দাতৰ শাল।”

মই আচৰিত মানিলো যে এই বুঢ়ীজনী কোন? গাঁৱলীয়া এই কেনেকৈ শিক্ষিত মানুহৰ দৰে কথা কৈছে?

বুঢ়ীয়ে অলপ পৰৰ মূৰত মাত লগালে — “মোৰ গিৰিহঁত ঢুকাবৰ আজি আঠ বছৰ হ’ল। এই পো-জী-বোৱাৰীহঁতকে লৈ ঈশ্বৰৰ কৃপাত এক প্ৰকাৰ ভালেই আছে।”

এনেতে বুঢ়ীৰ বাংতালী বোৱাৰীয়েক এজনীয়ে বুঢ়ীৰ ফালে চাই ক’লে — “আই! আপুনি এই ডাঙৰীয়াতো বিয়াত সোমোওক।”

এই কথা শুনি ছুওজনীয়ে কিৰীলি মাৰি হাঁহি দিলে।

বুঢ়ীয়েও সেই হাঁহিত যোগ নিদি থাকিব নোৱাৰিলে তথাপি বোৱাৰীয়েকৰ পিঠিত লাহেকৈ থাপৰ এটা মাৰি ক’লে — “এই বান্দৰীজনীৰ কথাখন শুকনহঁক।”

মই লাজতে ৰঙা পৰিলোঁ। এনেতে দূৰত আকৌ দেখিলোঁ মোৰ সেই জুবমন লগুৱাই মোৰ ফালে চাই মিচিকীয়া হাঁহি মাৰিছে। কটা কি দুট্ট! মোৰ পাছে পাছে বেটাই শনিগ্ৰহ ফুৰাদি ছিৰ চাই ফুৰিছে। যি থাকে কপালত এবাৰ লাঠুৱাক ধৰিব পাৰিলে গোৰহা কিলৰ জাউৰি লগাম। ইয়াকে থিৰাং কৰি একে চাবেই সিহঁতৰ মাজৰপৰা মই উঠিলোঁ।

চকু মেলি চাওঁ, মোৰ শোৱাপাটীতে মই পৰি আছোঁ। মোৰ মূৰত বেণ্ডেজ (ফটাকানি) বন্ধা। ওচৰতে ডাক্তৰ আৰু দুজন মানুহ। মই সুখিলোঁ, মই কত আছে। ডাক্তৰে ক’লে, “আপুনি কথা নক’ব। শুই থাওক।” মই বৰকৈ উচপিচোৱা দেখি ক’লে, “আজি তিনিদিনৰ মূৰত আপুনি জ্ঞান পাইছে, পৰশুই দিনা উজুটি খাই পৰি মূৰত টান পাইছিল। ভয় নাই এতিয়া আপুনি ভাল হৈছে; কিন্তু মনে মনে শুই থাকিব লাগিব, কথা ক’ব নোৱাৰে।”

[বাঁহী- ১৪শ বছৰ, ১ ম সংখ্যা, ১৯২৫ চন] ■

## জুবমন বাইডঙীয়া

[এবেগেতীয়া সাধু]

জুবমনৰ ঘৰ যোৰহাটৰ খৰিকটীয়া গাঁৱত। ভাৰু তাৰ গাঁৱৰ মানুহে জুবমন বাইডঙীয়া বুলি মাতে। বজাৰ দিনত তাৰ বাপেক বজাৰ বাইডাং ধৰা বান্ধ আছিল। সেইদেখি যদিও বজা গ'ল, বজাৰ বাজা গ'ল, তথাপি বাপেকৰ পুতেক জুবমনৰ হাতৰপৰা বাইডাংডাল নগ'ল। চমুকৈ এয়েই কথা।

মানুহটিৰ খেতি-পথাৰ, ধন-ধাইন অনুষ্টিপীয়া বিধৰ। ধানে বছৰেকলৈ জোৰে। হাতত দুই-চাৰি টকা কপো সীচতীয়াভাৱে যে বৈ নাযায় এনেও নহয়। জুবমনৰ ঘৰ ফেঁচামৰীয়া গোসাঁইৰ শিচ। জুবমন কিন্তু কেতিয়াও গোসাঁইৰ সত্ৰলৈ যোৱা নাই দেই। কেতিয়াবা গুৰুঘৰৰ পৰা ৰাজমেধি আহি অনেক প্ৰবন্ধ কৰিহে তাৰপৰা কৰ-কাটল আ প-অচৰণ উলিয়াই লৈ যাব পাৰে; পৰাপক্ষত আপোন ইচ্ছামতে সি দিব নোখোজে। মানুহটো দিনে-ৰাতিয়ে নিজৰ খেতি-বাতি আদি বনত ব্যস্ত থাকে। কাৰো সৈতে দন্দ-হাই কৰা বা গাঁৱৰ আন মানুহৰ মাজৰ কোনো কথা-বতৰা লৈ বাক-বিতণ্ডা কৰাত সি নাথাকে। তাৰ নামটো যেনে জুব, স্বভাৱটোও তেনে জুব কৰি মিলাই ঈশ্বৰে চজিলে। এই গল হ'ল তাৰ সংক্ষিপ্ত ইতিহাস। আৰু এটা কথা এইখিনিতে কোৱাৰ সৰু পৰিছে যে সৰুৰপৰা তাৰ কথা কোৱাত এটা বেয়া অভ্যাস সোমাইছিল। সি কথাবাৰেপতি তাৰ ভিতৰত 'চেলাটো হ'ল' এই মাতৰাৰ নুসুমুৰাকৈ কথাকে ক'ব নোৱাৰিছিল। কোনোৱে যদি আন কথা নেলাগেই, "জুবমন বাইডাঙৰীয়াকাই, কেনে আছা?" বুলি সোধে, জুবমনে উত্তৰ দিব, "এ কিনো সুমিছা ভাইটি, বোলৌ, চেলাটো হ'ল, ভালেই আছো দেওহে।" তাৰ দীঘলীয়া কথাৰ মাজতো, ফুটন্ত উঠা লালি গুডৰ দৰে "চেলা" সেলপেল হৈ ওলায়েই থাকে।

ফেঁচামৰীয়া গোসাঁয়ে নিজে শিষ্যৰ গাঁও ফুৰি অশৰীয়া ডেকাল বা আৰু বোৱাবী-জীয়ৰীক শৰণ লগাই কৰ-কাটল আনিবৰ মনেৰে এবাৰ খৰিকটীয়া গাঁৱৰ ওচৰতে বাহৰ সজাই বহি। সকলো শিচে হাতত টকাটো-সিকাটো, লাওটো-কচুটো আৰু টোমন্ত চাউল আৰু বাঁহৰ চূড়াত এৰা গাৰীৰ ইত্যাদি বস্তু লৈ গোসাঁইৰ ওচৰলৈ অহা-যোৱা কৰিব লাগিছে, কিন্তু জুবমন বাইডঙীয়াই সেইকালে মুখকে কৰা নাই। কৰমেধিয়ে সেই কথাটো টং কৰি গোসাঁইৰ কাণ ফুৰাই দিলত, গোসাঁয়ে জুবমনক ধৰি আনিবলৈ ডেকা ভকত দুজনক পঠিয়াই দিলে। ভকত দুগলে জুবমনক গোসাঁইৰ আগত হাজিৰ কৰি দিলত, জুবমনে গোসাঁইৰ সেৱা কৰি

আঁঠু লৈ হাতযোৰ কৰি ব'ল। গোসাঁয়ে সুধিলে -- “বাইদঙীয়া! তই দেখোন মোৰ ওচৰলৈ অহা নাছিলি?”

জুৰমনে মাত লগালে -- “প্ৰভু, জগন্নাথ! চেলাটো হ'ল, মই আহোঁ আহোঁ বুলি ভাবি থাকোঁতেই পলম হ'ল। মোৰ দায়-দোষ মৰিষণ কৰিব লাগে প্ৰভু ঈশ্বৰ চেলাটো --”

গোসাঁই। মুখ চম্ভালি কথা কৰি।

জুৰমন। চম্ভালি নাই কোৱানো কি প্ৰভু জগন্নাথ চেলাটো হ'ল কিবা বোলেনে বন্দীয়ে।

গোসাঁই। হেৰ কোন আছ, ইয়াক ভুকু গোটা চেৰেক মাৰি গতিয়াই উলিয়াই দে।

গোসাঁইৰ প্ৰচণ্ড আদেশ শুনি জুৰমন অবাৰ। সি কি জগৰ লগালে বুজিব নোৱাৰিলে। গোসাঁইৰ মুখ-পৰ্জ্জৰপৰা বাক্যৰ ওলোৱা মাত্ৰকতে এটা ভকত উঠি আহি জুৰমনৰ পিঠিত ভুকুৱাবলৈ ধৰিলে। জুৰমনে ভাবিলে এইখন কি হলনো আকৌ? সি গোসাঁইৰ ফালে হাত যুৰি দীঘল দি পৰি কলে -- “জগন্নাথ! চেলাটো হল, মই বন্দীয়ে নো জগন্নাথৰ কি অপৰাধ কৰিলোঁ, যে মোক জগন্নাথে কিবা বোলেনে চেলাটো হল, এই দৰে চোৰ কিলোৱাদি কিলোৱাইছে।”

গোসাঁই আৰু ঘৃতাঘৃতি হৈ উঠিল। ভকতে তেওঁৰ ইঙ্গিত পাই জুৰমনৰ পিঠিত কিলৰ জাউৰি তুলিবলৈ ধৰিলে। আৰু দুই চাৰিজন ভকত উঠি আহিল, আৰু মাউখতে তাৰ পিঠিত কিলৰ জাউৰি আৰু চৰিল। জুৰমনৰ কান্দোন আৰু চিৰঁৰ-বাখৰ যিমান বাঢ়ি যাবলৈ ধৰিলে। কথাত চেলাৰ উপদ্ৰৱো তাৰ সিমান বাঢ়িবলৈ ধৰিলে। শেহত গোসাঁয়ে তাক খুটা এটাত বান্ধাই তাৰ হাতৰ বাইডাং ডালেৰেই তাক ভালকৈ মাৰ শোধাবলৈ সমূহ ভকতক আজ্ঞা দিলত, সেই মতেই কাৰ্য্য সম্পাদন হ'বলৈ ধৰিলে।

এনে সময়তে খৰিকটীয়া গাঁৱৰ সোণাৰৰ গাঁওবুঢ়া তাতে ওলালহি। তেওঁ এই কিলৰ উৱাদিহ লৈ কলে -- “প্ৰভু জগন্নাথে! বন্দীয়ে এটি গোহাৰি জনাওঁ। এই জুৰমন বাইদঙীয়াক আমি সৰুৰেপৰা জানো। মানুহটো বৰ জুৰ, বৰ ভাল। কিন্তু কথাইপতি ‘চেলাটো’ বোলা এটা কু-অভ্যাস তাৰ আছে, সি একোপধ্যে সেইটো এৰিব নোৱাৰে। এতেকে সি প্ৰভু জগন্নাথক আন কিবা ভাবি সেইবাৰ কথা কোৱা নাই। জগন্নাথে তাৰ অপৰাধ মৰিষণ কৰি তাক এৰি দিয়ক।”

গোসাঁয়ে ভেতিয়া কথাটোৰ আওভাও বুজি তাৰ বান্ধ মোকলাই দিবলৈ কৈ তাক কলে -- “জুৰমন! তই আজিৰপৰা সেই বেয়া কথাৰ এৰি দে, নকৰি।”

জুৰমনে গোসাঁইক সেৱা কৰি মুখত কুটা এডাল লৈ কলে -- “আজিৰপৰা নকওঁ জগন্নাথে চেলাটো --”

“গোসাঁই। নকওঁ বুলিয়েই দেখোন আকৌ কলি?”

জুৰমন। -- নাই কোৱা জগন্নাথ -- চেলাটো হ'ল।

গোসাঁই। -- তই উঠ, ইয়াৰপৰা যা।

জুৰমন। প্ৰভু ঈশ্বৰ! চেলাটো হল; জগন্নাথে আজ্ঞা দিলে যাব পাৰোঁ। চেলাটো।

(বাঁহী, ১৮শ বছৰ, ৯ম সংখ্যা, ১৯৩০ চন) ■

## মাউৰা

আন নহয়, আমাৰ সেই কৰ্মেশ্বৰ কাকতীয়েই আজিৰ এই উপাখ্যানৰ ‘মাউৰা’। কাকতী মহাশয়ক লোকে চিনে নে নিচিনে ক’ব নোৱাৰোঁ, আমি হলে চিনো আৰু সেইদেখিয়েই তেওঁৰ উপাখ্যান লেখিবলৈ গৈছোঁ। কৰ্মেশ্বৰৰ বয়স তিনিকুৰি, পৈতৃক গৃহ চাৰিকুৰি, জঞ্জাল পাঁচকুৰি, আৰু উত্তৰাধিকাৰ সূত্ৰত পোৱা ডাঁড়ি-গোফ কেইকুৰি কোনে জানে? পিয়লৰ মহৰীয়ে যদি ভালকৈ ধৈৰ্য্য ধৰি পিয়ল কৰে, তেন্তে কিজানি তিনি লাখ তিনিকুৰিৰ অঙ্ক বা তেনেকুৱা কিবা এটা হিচাপত ওলাব পাৰে। কোনোৱে কয় – কৰ্মেশ্বৰৰ মূৰত গোলমাল আছে। কোনোৱে কয়, -- গোলমাল-ফোলমাল একো নাই; দুষ্টালি আছে। কৰ্মেশ্বৰৰ কিন্তু মনত দৃঢ় বিশ্বাস যে গোলমাল যদি আছে, তেন্তে সি লোকৰ মূৰতহে, তেওঁৰ মূৰত নহয়; – অৱশ্যে কথৰ যোগ-বিয়োগ কৰোঁতে কোনোবা কাল্চিৎ যোগ বা বিয়োগ ফলত তেওঁৰ ভুল সোমায়। কিন্তু কাৰো তেনে নহয় বুলি কবপৰা বৰমতা কেইটা আছে, তেওঁ জানিব খোজে। তেওঁৰ বিশ্বাস যে, বৰং তেওঁ আনতকৈ কমহে ভুল কৰে। এনে ধাৰণাৰ বশৱৰ্তী হৈয়েই কৰ্মেশ্বৰে লোকৰ ভুল ঘূৰুটি ফুৰিবলৈ ভাল পায়। আৰু সেইটো স্বাভাৱিকো। ইফালে এই দেখিয়েই কৰ্মেশ্বৰেৰে সৈতে ৰাইজৰ মতভেদৰ এই গোচৰখন চলিছত নিদিলে, তাৰ শ্ৰীমাংসা হবৰ কোনো আগভুক্তকেই নাই বুলি আমি ভাবোঁ। কিন্তু চলিছত দিয়ে কোনে আৰু চলিছ মানে বা কোনে? সেইদেখি সেইবিধ কৰ্মীৰ অভাবত কৰ্মেশ্বৰ কাকতী ভৰ্জুৱা টকাৰ দৰে ধৰা নপৰাকৈ নিৰ্বিবাদে দেশত ‘মাউৰা’ হৈয়েই চলি আছে আৰু চলি থকাই ভাল আৰু কতকালয়ে চলিব, তাৰো উৱাদিহ আমি দিব নোৱাৰোঁ।

কৰ্মেশ্বৰৰ বাপেক মৌজাদাৰ আছিল। সেই স্বত্ব সাব্যস্ত কৰি কৰ্মেশ্বৰ আঢ়েকুৰি বছৰ বয়সলৈকে মৌজাদাৰৰ লৰা হৈয়েই চলিছিল আৰু নচলিবই বা কিয়? তেওঁতো লোকক খুচী কৰিবলৈ মৌজাদাৰৰ লৰা নহৈ দাবোগাৰ বা আন কাৰো লৰা হব নোৱাৰে। তেওঁৰ আহাৰ, নিদ্ৰা, চলন-ফুৰণত এই সুদীৰ্ঘকাল কোনো আসৌৰাহেই নোলাইছিল। ওলাইছিল যদিও কোনোৱে ধৰিবলৈ সাহ নকৰিছিল। কিন্তু অবিবেচক বাপেকে কৰ্মেশ্বৰৰ আঢ়েকুৰি বছৰীয়া নাবালক অবস্থাতে এৰি মৰি ওচি গ’ল। কৰ্মেশ্বৰে ভাবিলে – ৰোপাইব আক্কেলটো চোৱা! ফলত কৰ্মেশ্বৰ থিতাতে মাউৰা হৈ পৰিল। বেচেৰাৰ মাকৰ স্বৰ্গাৰোহণো বাপেকৰ আগেয়েই ঘটিছিল, সেই নিমিত্তেই বাপেক মৰাৰ পিছত কৰ্মেশ্বৰ নিৰ্ভুল ঘটি-মাউৰা হ’ল।

জিলাৰ বৰচাহাবৰ ওচৰত কৰ্মেশ্বৰে জবদস্ত দৰ্খাস্ত এখন দিলে যে, তেওঁক তেওঁৰ শাপেকৰ মৌজাদাৰী বিষয়খন দিবই লাগে; নহলে তেওঁৰ নচলে -- দ্বিহস্ত, তেওঁ মাক বাপেক

নথকা মাউৰা ল'ৰা। এই হেতু বা কাৰণটো কৰ্মেশ্বৰে নিজৰ সেই দৰ্শাস্তৃত, দুৰৈৰপৰা লোকে চকুৰে মনিব পৰাকৈ— ডাঙৰ ডাঙৰ আখৰেৰে লেখি দিছিল। জিলাৰ বৰচাহাবে কৰ্মেশ্বৰৰ দৰ্শাস্ত্ৰ খন পঢ়ি কলে “বেল কৰ্মেশ্বৰ, হামভি মাউৰা। হামৰাভি বাপ মা কৈ নাই হেয়। মাউৰা হলেই যে চৰ্কাৰৰ ঘৰৰ চাকৰি পাবৰ দাবি চলিব পাৰে এইটো মই আগেয়ে নাজানিছিলো।”

কৰ্মেশ্বৰে উত্তৰ দিলে — “হজুৰ খোদাবান্দা! খোদাবান্দা, খোদা মাউৰা হৈছে দেখিয়েই খোদাই খোদাবান্দাক জিলাৰ বৰচাহাব পাতিছে। হজুৰৰ গোলামেতো আৰু বৰচাহাব হব খোজা নাই; মাথোন এটি টিপচী মৌজাদাৰ হব খুজিছে। আৰু ভাবি চালে খোদাবান্দাই দেখিব, সিও গোলামৰ পৈতৃক সম্পত্তি। পুত্ৰ পিতৃৰ সম্পত্তিৰ উত্তৰাধিকাৰী হয় বুলি শাস্ত্ৰত কৈছে। হিন্দুৰ দায় ভাগ মিতাক্ষৰা— এই দুইখন আইনে এনে ব্যৱস্থা দিছে। হজুৰৰ বাইবেল আৰু হজুৰৰ আদালতৰ চিৰস্তাদাৰ মিঞা যিদা হুছেন চাহাবৰ কোবাণেও কিজানি তাকেই কয়।”

বৰচাহাবে কৰ্মেশ্বৰৰ সৈতে তৰ্ক কৰা বৃথা ভাবি হাঁহি ‘গুদমৰ্নিং’ বুলি কৰ্মেশ্বৰক বিদায় দিলে। কৰ্মেশ্বৰে কিন্তু বিদায় গ্ৰহণ নকৰি বৰ চাহাবক কলে—, “হজুৰ খোদাবান্দা! এই মাউৰা লৰাক চাকৰি নিদিলে তাৰ পক্ষে গুদমৰ্নিং বেদ্ ইভিনিঙত পৰি বেড্‌নাইট হবগৈ। সেই হেতুকে বন্দীক চাকৰি দিবই লাগিব।”

ইয়াৰ পিছত বৰচাহাবে চাপবাচীক মাতি কৰ্মেশ্বৰক ওলাই যাবলৈ বাট দেখুৱাই দিবলৈ কলত, অগত্যা কৰ্মেশ্বৰ মৰ্মেশ্বৰ হৈ গুচি আহিল।

জিলাত এজন মুছলমান সদাগৰে কুৰি হাজাৰ টকা খৰচ কৰি, মাউৰা মুছলমান লৰাৰ নিমিত্তে এটা ‘অৰ্ফেনেজ’ কৰি দিছিল। কি ভাবি কব নোৱাৰোঁ, এদিন কৰ্মেশ্বৰে নিজৰ শোৱাপাটী আৰু টোপোলা-টাণুলি লৈ তাত উপস্থিত হ’লগৈ। অৰ্ফেনেজৰ মেনেজাৰে কৰ্মেশ্বৰক অহাৰ কাৰণ সুধিলত, কৰ্মেশ্বৰে কলে যে, তেওঁ মাউৰা। সেই দেখি তাত থাকিবলৈ আহিছে। কৰ্মেশ্বৰৰ কথা শুনি মেনেজাৰে হাঁহি তেওঁক উভতি যাবলৈ কলে। কৰ্মেশ্বৰে নাযাওঁ বুলি মহা ‘বক্ৰাৰ’ লগাই দিলত, হাই শুনি অৰ্ফেনেজৰ সন্মুখত বাটত মানুহ গোট খাই পৰিল। মেনেজাৰে কলে “এইটো মুছলমান লৰাৰ নিমিত্তেহে, হিন্দুৰ নিমিত্তে নহয়। কৰ্মেশ্বৰ হিন্দু। তাৰ উপৰি কৰ্মেশ্বৰ তিনিকুৰি বছৰীয়া বুঢ়া।”

কৰ্মেশ্বৰে উত্তৰ দিলে “শুনক মেনেজাৰ মিঞাচাহাব। বিলাতত ঘূৰণীয়া মেজৰ মেলত ‘কমিউনেল কোৱেচন’ চলিব পাৰে, মাউৰাৰ নিমিত্তে পতা অৰ্ফেনেজত সেই ‘কোৱেচন’ চলিব নোৱাৰে, মাউৰাৰ বাপেক নাই, মাক নাই; আছে মাথোন ঈশ্বৰ। ঈশ্বৰৰ আগত হিন্দু-মুছলমান সকলো সমান। নহলে, হিন্দুৰ দেহতো তেওঁ যেনেকৈ দহোটা ইন্দ্ৰিয় মন, বুদ্ধি, চিন্ত দিছে, মুছলমানৰ দেহতো তেনেকৈ নিদিলেহেঁতেন। হিন্দুৰেও খায়, শোৱে, বহে, জিৰায়, হাঁহে, কান্দে, মুছলমানেও তাকে কৰে। হিন্দুৰ গাৰ ভেজো বস্তা, মুছলমানৰ গাৰ ভেজো বস্তা। তেনেহলে মাউৰালৈ ব্ৰম কৰি, মাউৰাৰ দুখ ওচাই ঈশ্বৰৰ প্ৰতি সাধন কৰিবলৈ কৰা এই অৰ্ফেনেজত হিন্দু আৰু মুছলমানৰ পৃথক ব্যৱস্থা কিয়? আৰু আপুনি কৈছে, এই অৰ্ফেনেজ লৰাৰ নিমিত্তেহে। মই নো কি? মই ল'ৰা নহওঁনে? নতুবা ইয়ালৈ আহিলোহেঁতেন কিয়? লৰা, ডেকা আৰু বুঢ়া এই তিনিও লগ লাগি একেডাল বিবিয়া হৈছে — এমূৰে লৰা সিমূৰে

বুঢ়া। দুই মূৰ জোৰা লাগি এই সংসাৰত জীৱৰ বিৰিয়াডাল পকোৱা হৈছে। কোনটো মূৰ আগ, কোনটো মূৰ ওৰি, কোনে বাছি দিব পাৰে? তেন্তে মই মোৰ প্ৰাণ্য ঠাই নাপাবৰ কাৰণ কি?”

কথাত বলে নোৱাৰি মেনেজাৰে অৰ্ফেনেজৰ লগুৱাৰ হতুৱাই কমলেশ্বৰক তাৰ পৰা বলেৰে খেদাই দিলে।

কৰ্মেশ্বৰে বাপেকৰ মৌজাটো যে নাপালেই, নিজৰ থকাঘৰ আৰু বাৰী মাটিৰ খাজনা বাকী পৰিলত, ন-মৌজাদাৰে যেতিয়া খাজনা সাধিলে, তেতিয়া কৰ্মেশ্বৰে খঙত চকু পুৰুই মৌজাদাৰক কলে, — “নিদিওঁ খাজনা। মোৰ বোপায়ে আঢ়ৈকুৰি বছৰ মৌজাদাৰী কৰি সসাগৰা পৃথিৱীৰ খাজনা আদায় কৰিছিল। এতিয়া তেওঁ মৰিলতে মোক মাউৰা হোৱা দেখি ফোপুযহী ন-মৌজাদাৰ তুমি মোৰ পৰা খাজনা বিচাৰিছা! নিদিওঁ খাজনা তোমাক। তুমি আকৌ খাজনা বিচাৰি আহিলে লম্বু হ'বা কে দিলোঁ। ময়ো আঢ়ৈকুৰি বছৰ মৌজাখোৱা মৌজাদাৰৰ ল'ৰা জানি থবা।”

মাউৰা কৰ্মেশ্বৰৰ ইয়াৰ পিছত নানা কথাত অনেক লটিঘটি হৈছিল। সেইবোৰ বৃত্তান্ত এই সৰু গল্পৰ ভূৰূপত ভৰাবলৈ নাটে। সেই দেখি সেইবোৰ যেনেকৈ ঝুঁত হৈছিল -- ততে তেনেকৈ এৰি থৈ, কৰ্মেশ্বৰে সৈতে আমি কলিকতাত ওলাওঁগৈ।

কৰ্মেশ্বৰে বেলৰ কেৰেয়া দি নে নিদি কেনেকৈ কলিকতা পালেহি ক'ব নোৱাৰোঁ; আমি কিন্তু গাঁথিৰ পইচা ভাঙিহে আহিলোঁ। কলিকতালৈ অহাৰ আগতে কৰ্মেশ্বৰৰ সম্পৰ্কে আৰু এটা ঘটনাৰ বিৱৰণ এই খিনিতে দিয়াৰ লোভ সামৰিব নোৱাৰিলোঁ। এবাৰ কৰ্মেশ্বৰে মিউনিছপেলিটিৰ মেম্বৰ হ'বৰ নিমিত্তে বৰকৈ লাগিছিল। ভোটাৰ ৰাইজৰ পৰা ভোট পাবৰ আশা নেদেখি তেওঁ এখন আৰ্জি লেখি লৈ জিলাৰ বৰচাহাবৰ ওচৰত উপস্থিত, তাত তেওঁক গৱৰ্ণমেণ্টৰ মনোনীত মেম্বৰ কৰি ল'বলৈ প্ৰাৰ্থনা কৰিছিল। আৰ্জিত তেওঁৰ যুক্তি আৰু প্ৰস্তাৱ আছিল যে, — অসমত মাউৰা ‘মাইনৰিটি কমিউনিটি’, অৰ্থাৎ লেখত কম। সেইদৰেই মিউনিছপেলিটিৰ সভাত অ-মাউৰা যে মাউৰাক চেপি মাৰিব, এইটো নিশ্চয়। এতেকে মাউৰা সভাৰ লেখ তাত সৰহ কৰিব লাগিব। সেই সভাত যদি এশজন মেলুৱৈ হয়, তেন্তে মাউৰাৰ লেখ তাত আঢ়ৈকুৰি তিনিজন হ'বই লাগিব; নতুবা মাউৰাৰ আৰু বন্ধা নাই। মাউৰালৈ এই লেখটো থৈ বাকী লেখ চৰ্কাৰে নিজৰ ইচ্ছামতে পূৰাই লওক। তাত মাউৰাৰ আপত্তি নাই।”

দৰ্শাস্ত্ৰৰ উত্তৰত বৰচাহাবে কৰ্মেশ্বৰক কলে, — “আজি ইমান দিন মাউৰা আৰু অ-মাউৰা একেলগে থাকি চলি আহিছে, কোনেও কাৰো একো কৰা নাই, কোনো বিষয়ত অ-মাউৰাই মাউৰাক চেপি মৰাও নাই। এতিয়ানো কেনেকৈ মাউৰা মিষ্টৰ কৰ্মেশ্বৰ কাকতীয়ে সেইটো কয়?”

কৰ্মেশ্বৰে উত্তৰ দিলে, — “আগেয়ে অ-মাউৰাই মাউৰাক কামুৰি মৰা নাই বুলি যে এতিয়া মাৰিব নোৱাৰিব এনে নহয় হজুৰ। আগেয়ে সম্ভৱতঃ অ-মাউৰাৰ কুকুৰ দাঁত গজাও নাছিল। এতিয়া কিন্তু গজিল। সেই দাঁত মই সোঁ চকুৰেই দেখিছোঁ। আৰু হজুৰেও অ-মাউৰাৰ কোৱাৰিখন মেলাই চালেই দেখিব। সেই দাঁত দীঘল আৰু চোকা হৈ ওলাইছে হজুৰ।”

বৰচাহাব - “ওনা, মিষ্টাৰ কৰ্মেশ্বৰ। মাউৰাবোৰক যদি মনুষ্যত্ব আছে, আত্ম সন্মান আছে, তেন্তে এনেকৈ ভয় কৰাৰ কোনো কাৰণ নাই। মাউৰাগোৱা ইমান অপদাৰ্থ হ'লনে যে চৰ্কাৰে তেওঁলোকক পাৰিচালিত নলগে, অ মাউৰা চিলনীয়ে তেওঁলোকক খাপ মাৰি লৈ গুছি যাব?”

কৰ্মেশ্বৰ -- “কাৰণ আছে, ডাঙৰ কাৰণ আছে, হজুৰ খোদাবান্দা গৰীপপৰ্বৰ। আমি মাউৰা; আমি নিজৰ আই বোপাইক হেৰুৱাই হজুৰকে মা-বাপ বুলি ধৰিছোঁ। আমাক সামৰি লওক হজুৰ, নেৰিব। আমিও হজুৰক নেৰো। আমাক হজুৰৰ তলত ডাঙৰ ডাঙৰ চাকৰি বাকৰি দিয়ক হজুৰ। মোক মোৰ পৈতৃক মৌজাদাৰীখন নিদি হজুৰৰ আগৰজন বৰচাহাবে ভুল কৰিলে। দিয়াহেঁতেন হজুৰৰ ঘৰে এই গোলামক সদায় হাততে পালেহেঁতেন। ঠুচ বুলিলেই গোলাম হাজিৰ হ’লহেতেন। মই শিৰফুটা মৌজাদাৰৰ ঘৰৰ লৰা। মই মাউৰা হৈ পৰিলতে অ-মাউৰা ন-মৌজাদাৰে মোৰ পৰা মাটিৰ খাজনা খুজি মোক অপমান কৰিলে হজুৰ। এই গোলামৰ পিতৃপুৰুষে অনেক কাল অ-মাউৰাৰ ওপৰত মৌজাদাৰী কৰি সিহঁতক গেবাৰী খটাই আহিছে হজুৰ। এতিয়া অ-মাউৰা মৌজাদাৰৰ লৰা এটাই মোক অপমান কৰিলে!!! চম্ভ সূৰ্যাই ইয়াৰ পিছতো বথ চলাই চলিছে, এয়েহে আচৰিত কথা হজুৰ।”

দুখৰ বিষয়, ইত্যাদি ন্যায় আৰু যুক্তিসঙ্গত কথা কৈও কৰ্মেশ্বৰে বৰচাহাবক ঘূৰাব নোৱাৰিলে। ফলত কৰ্মেশ্বৰ আৰু মিউনিচিপেলিটিৰ মেম্বৰ হব নোৱাৰিলে। নানা বেজাইব ভিতৰত এই বৰ বেজাইটো কৰ্মেশ্বৰৰ পক্ষে মাৰঘাত হ’ল। তেওঁ বিৰক্ত হৈ অসম পৰিত্যাগ কৰি কলিকতালৈ আহিল।

কলিকতা চহৰৰ উত্তৰ অঞ্চলৰ অৱলা আশ্ৰম। নিঃসহায় ভিকতাৰ নিমিত্তে এইটো অনুষ্ঠান। এদিন পুৱা ডাঢ়িয়ে-গোফে ভোবোকাৰ কৰ্মেশ্বৰ ভটং কৰে অৱলা আশ্ৰমৰ দুৱাৰ মুখত উপস্থিত। আশ্ৰমৰ গৰাকী মহিলা চুপাৰিণ্টেণ্ডেণ্ট তেওঁক সুধিলে, “কি লাগে?”

কৰ্মেশ্বৰে উত্তৰ দিলে, “আশ্ৰমত মোক থাকিবলৈ দিব লাগে।”

কৰ্মেশ্বৰ মুখৰ আৰু কথাৰ গঢ় দেখি মহিলাজনাই ভয় খাই দাৰোৱানটোক মাতিলত, দাৰোৱান ওচৰতে থিয় হলহি। দাৰোৱানক দেখি কৰ্মেশ্বৰে চিঞৰি কলে, “ছিকৌ!!! এই চিপাহীটো ইয়াত কিয়? ছুপৰিন আইদেউ! মই মাউৰা লৰা। মোক ইয়াত থাকিবলৈ ঠাই দিব লাগে, সেইদেখি আহিছোঁ।”

ছুপাৰিণ্টেণ্ডেণ্ট -- “তুমি বিদেশী মানুহ হবলা, সেইদেখি নাজনা। এইটো আশ্ৰম অৱলা ভিকতাৰ নিমিত্তেহে, মতাৰ নিমিত্তে নহয়।”

এইবাৰ কৰ্মেশ্বৰে বঙলা ভাষাৰ আশ্ৰয় লৈ কলে, -- “আমাকেও অৱলাৰ সামিল কৰে নিন মা ঠাকুৰুণ! আমি পিতৃ-মাতৃহীন বালক। পিতাৰ মৃত্যুৰ পৰা থেকে আমি ভাল কৰে খেতে পাইনি, সেইজন্য আমাৰ গায়ে বল মোটেই নেই, মা ঠাকুৰুণ! আমাৰ লম্বা ডাঢ়ি-গোফ দেখে আপনি মনে কৰিবেন না যে আমি পুৰুষ মানুহ। এটা বাতীক্ৰম একটা মাত্ৰ। এখন আমি আপনাৰ দয়াৰ ভিক্কাৰী মা ঠাকুৰুণ!”

কৰ্মেশ্বৰৰ এই কথা শুনি মহিলা চুপাৰিণ্টেণ্ডেণ্ট আৰু বেছিকৈ ভয় খাই, দাৰোৱানৰ ফালে চালত দাৰোৱানে, ‘নিকালো বাবু’ বুলি -- ক’ত হাত দি, নেদেখিলোঁ, কৰ্মেশ্বৰক তাৰ পৰা উলিয়াই দিলে।

ইয়াৰ পিছত মাউৰা কৰ্মেশ্বৰ কলৈ গল, আৰু খবৰ নাপালোঁ।

(বাঁহী, ২০শ বছৰ, ১০ ম সংখ্যা, ১৯৩২ চন) ■



## বহিত

কমললোচন বকুৰা ডাল বা পাবত গজা বকুৰা নহয়; শিৰফুটা বকুৰাৰ ঘণৰ। শিৱসাগৰ জিলাত প্ৰথমতে তেওঁ “আদৰ্শ বঙ্গ বিদ্যালয়ত” নাম লগাই এবছৰ বঙলা “বোধোদয়” কিতাপ পঢ়ি, তাৰ পিচত “গবৰ্ণমেণ্ট হাইস্কুলত” সোমালোগৈ। ইংৰাজী স্কুলেৰে সৈতেও তেওঁৰ সম্বন্ধটো সৰহকাল নিটিকিল। তেওঁ তৃতীয় শ্ৰেণী পোৱাৰ পিছতে এনে এটা ঘটনা ঘটিল, যাৰ পাকত পৰি সেইখিনিতে তেওঁ ইংৰাজী বিদ্যাত ইতি কৰিবলগীয়া হল। যি নহওক, কমললোচনে স্কুলৰপৰা নিস্কৃতি লভি, বাপেকৰ মাটি-বাৰীতে খেতিবাতি কৰি জীৱিকা নিৰ্বাহ কৰিবৰ মন কৰিলত বহুতে তেওঁক সেই কাৰ্য্যত নধৰি কাছাৰীত প্ৰথমতে ছটকা দম্ৰহা বা জলপানীতে উমেদাৰী কামত সোমাই, ভবিষ্যতত ডাঙৰ আমোলা ফয়চলা নবীচ হ'বলৈ চেষ্টা কৰিবলৈ বুজনি দিছিল। কমললোচনে কিন্তু কাৰো কথাত কাণ নিদি চাকৰৰ ভাততকৈ স্বাধীন ভাৱে খেতি-পথাৰ কৰি অৰ্জ্জা ভাতগাল সোৱাদ বুলি কৈ, তেওঁৰ মনেপতা কামত একাগ্ৰপৰীয়াকৈ লাগি গল।

কমললোচনে হেঁপাহৰ ইংৰাজী স্কুলটোক তৎকালত কিয় কুটা ছিঙি এৰিলে তাৰো ইতিবৃত্ত আছে। সেইটো এইখিনিতে কোৱা যাওক। কমললোচন মানুহটো এটাইয়া স্বভাৱৰ। কামৰ সৰুৰৰ যি ফালকে তেওঁ ধৰিছিল, সেই ফালৰেপৰা সহজে তেওঁৰ হাত একোৰে এৰুৱাব নোৱাৰিছিল। সকলো কাৰ্য্যতে কমললোচন একাচেকা। কালেকো তোচ কৰি চলাটো তেওঁৰ সৌৱৰণীত লেখাই নাছিল। যি কামেই হওক, সি ভাবুকি দি তেওঁক ভয় খুৱাব নোৱাৰিছিল। যিমানকৈ টান অৱস্থাত পৰক, তাতে কমললোচনে নিজৰ গাউসীৰ বলেৰে সাঁতুৰি উঠিছিল। সেইদেখি সকলোৱে কমললোচনৰ উপলুঙা নাম থৈছিল “একাচেকা বকুৰা”। তেওঁৰ দিনত শিৱসাগৰৰ ইংৰাজী স্কুলৰ হেডমাষ্টাৰ আছিল এজন এংলো ইণ্ডিয়ান বা ইন্দ্ৰ ভাৰতীয়। হেডমাষ্টাৰজনৰ নামটো এণ্ডেল। নামত এণ্ডেল হলেও কামত এণ্ডেল ওভোভা কোল আছিল। কঠোৰ শাসন, বেত্ৰাঘাত আৰু ন-ন শাস্তিৰ উদ্ভাৱনাৰ নিমিত্তে তেওঁৰ মূৰটো অতি সাৰুৱা আছিল। “Spare the rod and spoil the child” অৰ্থাৎ আমাৰ ভাষাত কবলৈ গলে “চেকনিৰ আগত বিদ্যা” এই প্ৰচলিত নীতিচৰন বা দুৰ্নীতি বচনত নোৱাৰা লৰাৰ পিঠিত বেত্ৰাঘাতৰ তেওঁ প্ৰায়ে পুষ্টপেষক, অৰ্ধদণ্ড অদম্য সমৰ্থক, আৰু বেজৰ ওপৰত দণ্ডায়মান নীতিৰ বমদণ্ডশাৰক। অপৰাধৰ গুৰুত্ব আৰু লঘুত্ব হিচাপে, বেজৰ ওপৰত থিয় কৰি দিয়া ছাত্ৰক দুই হাতত দুখন ইটা আৰু মুৰত এখন ইটা হুঙ্গি দিয়াৰ বাৱস্থা তেওঁ সততে কৰিছিল। অক্লান্ত

Least common multiple আৰু greatest common measure অৰ্থাৎ লঘিষ্ঠ সাধাৰণ গুণনীয়ক আৰু গৰ্ভনীয়ক সাধাৰণ গুণনীয়ক গুণীতক “কছি” হেডমাষ্টৰ চাহাবে তেওঁৰ দ্বাৰাই ৰচিত দণ্ডবিধিৰ হীন-ডেড়ি কৰিছিল। দৈবাৎদণ্ডিত ছাত্ৰৰ হস্তগত আৰু মুগ্ধস্থিত ইটা পদ-স্থলিত হৈ ভূমিষ্ঠ হলেই তৎক্ষণাৎ তেওঁৰ দণ্ডবিধি আইনৰ ধাৰা অনুযায়ী দণ্ডিতৰ পৃষ্ঠদেশেৰে সৈতে বেতৰ সন্মিলন ঘটিছিল। অৱশ্যে সিও হিচাপ মতেহে। হেডমাষ্টৰ এঞ্জেলৰ সাক্ষৰা মূৰত আৰু এদিন অপৰাধী ছাত্ৰৰ প্ৰতি শাস্তি বিদানৰ নিমিত্তে এটা অভিনৱ সংশোধক প্ৰস্তাবে গাজ মেলিলে। যথা, দণ্ডবিধিৰ অন্তৰ্গত হোৱা ছাত্ৰৰক স্কুলৰ চকিদাৰৰ হতুৱাই টৈলা বা টোম এটাত সুমুৱাই স্কুল ঘৰৰ কাঠৰ চতিৰ পৰা এঘণ্টা বা আদঘণ্টা অৰাই ধোৱা। এই শাস্তিটো এঞ্জেলৰ উৰ্বৰ মস্তিষ্কপ্ৰসূত অনেক সতি-সন্ততিৰ ভিতৰত দ’লৰ কলচী। এদিন আমাৰ কমললোচনৰ ভাগ্যত এই দণ্ড লাভ হ’ল। প্ৰথম অধ্যায়ত আধাঘণ্টাৰ নিমিত্তে কমললোচনৰ প্ৰতি এই দণ্ড বিহিত হৈছিল। কিন্তু দ্বিতীয় অধ্যায়ত কমললোচনে টোমত বহি ওলমি যেতিয়া সুখৰিয়াবলৈ আৰু টকলিয়াবলৈ ধৰিলে, আৰু সেইবোৰ শুনি স্কুলৰ ছাত্ৰৰ আৰু আন আন মাষ্টৰবিলাকে সংঘৰ্ষৰ অভাৱত নিজক চম্ভালিব নোৱাৰি যেতিয়া গিৰ্জনি মাৰি হাঁহিবলৈ ধৰিলে, তেতিয়া এঞ্জেলৰ ধৈৰ্য্যচ্যুতি ঘটিল। এইবোৰৰ ওপৰৰি, স্কুলঘৰৰ বেৰত আঁৰি ধোৱা বৰঘড়ীটোলৈ কমললোচনে চাই তাৰ পেণ্ডুলম বা ওলোম ডালেৰে সৈতে সমানে গাৰ হেন্দোলনি দি লৰিবলৈ ধৰি, মুখেৰে টিক টিক কৰিবলৈ ধৰিলে, — তেতিয়া অৱস্থা সামিক হৈ উঠিল। ঠিক যেন ৰাজহুৱা বৰ সবাহত ডকতসকলৰ হৈ ধৰনি। হেড মাষ্টৰে গতি বিষম দেখি কমললোচনক বেত দিবৰ সংকল্প কৰি নমাই অনালে। টোমৰ পৰা কমললোচন ওলাল। কিন্তু ওলায়েই হেডমাষ্টৰ এঞ্জেলক দুই হাতৰ দুইটা বুঢ়া আঙুলি থিয়কৈ বুকু ফিন্দাই দেখুৱাই দি, — “আজিৰ পৰা তোৰ স্কুলত মই নপঢ়ো, পঢ়ো যদি মই চণ্ডাল —” এই বুলি ক্ৰণেকতে বিশ্বাসবদে তাৰ পৰা গুচি গল। এঞ্জেল গৰ্জি উঠিল— “ধৰ! ধৰ! পাকৰ! পাকৰ!” এঞ্জেলৰ গৰ্জনত স্কুলঘৰ খলক লাগিল। কিন্তু কোনে কাক ধৰে? কাকস্য পৰিবেদনা! কমললোচন মুহূৰ্ততে লৰি চকুৰ আঁৰ হৈ পৰিল। সেই যে কমললোচন অদৃশ্য হল, তাৰ পিছত জীৱিত কালৰ ভিতৰ কমললোচনে স্কুলৰ ফালে মুখকে নকৰিলে। আনকি স্কুলঘৰৰ কাষৰ বাটেদিও কেতিয়াবা কমললোচন গৈছিল বুলি কোনেও কব নোৱাৰে। কতই ইয়াৰ পিছত ভবিষ্যতৰ ভীষণ বিভীষিকা প্ৰদৰ্শন কৰি কমললোচনক হেডমাষ্টৰৰ ওচৰত ক্ষমা মাগি আকৌ স্কুলত ভৰ্তি হবলৈ পৰামৰ্শ দিছিল; কিন্তু কমললোচন অটল অচল হৈ ৰ’ল।

কমললোচনে এইদেৰ স্কুল পৰিত্যাগ কৰাৰ কথা শুনি বুঢ়া বাপেক মৰ্মান্তিক হ’ল। পুতেকক বৰাই-বুজাই বাপেকে অনেক কৈ শেহত কলে — “বোপা! ইংৰাজী পঢ়ি শুনি কাজীৰীত আমোলা মহৰী নহলে আজিকালি মান সম্ভ্ৰম একো নাথাকে। এতেকে মই তোকে লগত লৈ হেডমাষ্টৰৰ কাষলৈ যাওঁ, তই দোষ স্বীকাৰ কৰি ক্ষমা প্ৰাৰ্থনা কৰিলে হেডমাষ্টৰে ক্ষমা কৰিব।”

এই কথা শুনি কমললোচনে বাপেকৰ ভৱিত দীঘল দি পৰি কলে, “দেউতা, মোক আপুনি স্কুললৈ যাবলৈ আৰু নকৰ। য’ত মানুহৰ আত্মসম্মান নাথাকে, তালৈ মই প্ৰাণ গলেও

যাব নোৱাৰোঁ। আপুনি চিন্তা নকৰিব, মই যেনেতেনে মতে পেটৰ ভাত এগাল মোকোলাই থামেই। মানুহ ৰঙালাও বা চালকোমোৰা নহয় যে, তাক ধৰি টোমত ভৰাই চতিত আঁৰি থকৰ ক্ষমতা কোনোৱে পাব পাৰে।”

বাপেকে কমললোচনৰ স্বভাৱ ভালকৈ জানিছিল। সেইদেখি আক একো নকৈ মনে মনে থাকিল। কমললোচনে সেইদিনাৰে পৰা বি-এল-এ-ৱে পৰিত্যাগ কৰি খেতিবাতিত মনপুতি লাগিল। বাপেকৰ মাটি-বাৰী বিস্তৰ আছিল; সেইদেখি তাৰ অভাবত কমলজ্ঞেয় নপৰিল।

স্কুল পৰিত্যাগত কমললোচনৰ বয়স সোতৰ বছৰ। সেই কাল আজিৰ কালৰ নিচিনা নাছিল। তেতিয়া চতুৰ্থৰ পৰা পঞ্চম শ্ৰেণীলৈকে এনেকুৱা ছাত্ৰৰ দু-অৰা চাৰি-অৰা স্কুলত আছিল যে, যিবোৰে কুৰি বাইশত গজগজীয়া দি বহি স্কুলখন গৰকি গৈছিল। কণ কণ গুৰিকণবা ল'ৰাৰ মাজত ডাঙৰ ডাঙৰ টোকা পকৰা যেন ডেকা একেখন বেঞ্চতে শাৰীপাতি বহি স্কুলখন 'চিৰিয়াখানা' যেন কৰি শুৱাই থোৱা দৃশ্যৰ আটক নাছিল। নগৰীয়া মানুহে বিলাতী কোৰেৰে ঘৰৰ আগচোতালখন চুককি চিকুশাই থোৱাৰ দৰে আজিকালি গোফ ধুতিবা বা নুখতিবা ডেকালবাই বিলাতী খুৰেৰে মুখখন চিকুশাই ৰখাটো দম্ভৰ। তেতিয়া কিন্তু এনে দম্ভৰ নাছিল। বৰং লিংলঙীয়া বা ভোবোকাৰ ডাঢ়িয়ে মুখৰ শোভা বৰ্দ্ধন কৰিছে বুলি ভবাটোহে সেইকলীয়া ফেছন আছিল। আজিকালিৰ চাহাবী গঢ়েৰে চলা বৰমানুহৰ ঘৰৰ 'বাৰাংলা' বা আগচালিৰ পিৰালিৰ কাষে কাষে, 'এৰিকা পাম' বা নানা বিধৰ 'ফাৰ্ণেৰে' (যাক আমাৰ খেৰনিয়ে বননিয়ে হোৱা ঢেকীয়া আৰু বিহলঙনিৰ জাতৰ বুলিলে মহাপাতকত পৰা নহয়) সুশোভিত 'পট' (Pot) অৰ্থাৎ থিয় চৰিয়াৰ দৰে, সেইকালত ডটীয়া ডেকালবাৰে স্কুলঘৰৰ শ্ৰেণীবোৰ ৰজ্জিতা খাই থকাটো নিয়মৰ ব্যতিক্ৰম নাছিল।

কমললোচনে স্কুল এবাৰ তিনি মাহৰ পিছত তেওঁৰ বাপেক ঢুকায়। বাপেকৰ মৃত্যুৰ পিছত কমললোচনে দহগুণ উৎসাহেৰে খেতি-বাতিত মন নিয়োগ কৰিলে। কোঁৱৰপুৰৰ গাঁৱত এখন ঘৰ, আৰু নগৰত এখন ঘৰ, এই দুখন ঘৰ কমললোচনে পাতি সমানে চলাই অচিৰতে সৰবৰহী কৰি তুলি জয়জয় ময়ময় কৰি তুলিলে।

বাপেকৰ মৃত্যুৰ এবছৰৰ পিছতে মাতৃ আজ্ঞা শিৰোধাৰ্য্য কৰি কমললোচনে এগৰাকী কপবতী কন্যা “পুঠোধ্যাৰ্য্য” কৰিলে। ঘৈণীয়েক ঘৰলৈ অহাৰ দুবছৰৰ পিছতো পুত্ৰবতী নোহোৱা দেখি, নাতিৰ মুখদৰ্শন পিপাসী মাকে ইফালে সিফালে খা-খবৰ কৰি দ্বিতীয় ভাৰ্য্য এটি কমললোচনলৈ থিৰ কৰি কমললোচনক সেই কাৰ্য্যত প্রবৃত্ত কৰাবলৈ গলত কমলে হাতখোৰাকৈ মাকক কলে – “আই, তুমি এনে কামলৈ য়োক অনুৰোধ নকৰিবা, আদেশো নকৰিবা। মই তোমাৰ এই আদেশ অনুৰোধৰ বাহিৰে সকলো আজ্ঞা শিৰ পাতি লম, কিন্তু এইটো নোৱাৰোঁ। মোৰ বিয়া এই পৃথিৱীত এবাৰহে, আৰু সিয়ো হৈ গল।” মাকে কমলৰ স্বভাৱৰ দৃঢ়তাৰ বিষয়ে ভালকৈ জানিছিল দেখি নিজে চপাই লোৱা মনৰ দুখ মনতে টোপোলা বান্ধি লৈ মনে মনে থাকিল।

ঈশ্বৰ ইচ্ছাত ইয়াৰ পিছত কমলৰ ভাৰ্য্যই একাদিক্ৰমে তিনিটা কন্যা আৰু দুটি পুত্ৰৰ মাক হৈ নিজৰ অপৰূপ দূৰ কৰি আনৰো আনন্দ বিধান কৰিলে। খেতিবাতি ইত্যাদিতো কমলে

লক্ষ্মীক বশ কৰি দিনকদিনে শ্ৰীমন্ত হৈ আহিল। নগৰৰ ভিতৰত কমললোচন এজন সম্পত্তিশালী আৰু লেখৰ মানুহ হৈ উঠিল। তেওঁৰ প্ৰথম দুজনী ছোৱালী চহকী গৃহস্থৰ ঘৰৰ ভাল মানুহত পৰিল। সৰুজনীৰ সৰুৰেপৰা লিখাপঢ়াত ধাউতি দেখি ভালকৈ পঢ়াশুনা কৰিবৰ সকলো সুবিধা কৰি দি কমললোচনে তাইক বিদুষী আৰু গুণৱতী কৰি তুলিলে। ঘৈণীয়েকে এদিন কমললোচনক কলে — “মোৰ এই পেটমচা ছোৱালীজনীক ইমানকৈ লিখা-পঢ়া শিকাই গুণাকৰ কৰিলোঁ; ছোৱালী জনীও দেখনিয়াৰ, এতেকে এইক মই এজন হাকিম বা বৰ উকীললৈহে বিয়া দিম; যাকে তাকে নিদিও। আগৰ দুজনী আমাৰ পুৰণি গঢ়েৰেই বিয়া দিয়া হ’ল। তথাপি সন্তোষৰ কথা, যে সিহঁতে সুখেৰে ঘৰ সংসাৰ কৰি চলিছে। এইবাৰ আজিকালিৰ হিচাপত ভাল ডাঙৰ মানুহ দৰা এটাত হে এইক বিয়া দিম বুলি ভাবিছোঁ।” কমলে ঘৈণীয়েকৰ কথা শুনি মূৰ দুপিয়াই সম্মতি জ্ঞাপন কৰিলে।

চেষ্টাৰ ফলত বৃন্দাৰ (সৰুজনী ছোৱালীৰ নাম) বিয়া মিষ্টৰ জে-আৰ বৰুৱা, ই-এ-চিৰে সৈতে সম্পাদিত হ’ল। ডেকা জে-আৰ বৰুৱা ৰংপুৰৰ গায়ন গাঁৱৰ মোলোকা গায়নৰ পুতেক ল’ৰাটো সৰুৰে পৰা চোকা বুধীয়া আছিল দেখি গায়ন মোলোকাই মুঠিয়ে মুঠিয়ে ধন ভাঙি তাক পঢ়াইছিল আৰু লৰায়ে দোপতদোপে পৰীক্ষাৰ মহলাত উঠি এম-এ, বি-এল পৰ্য্যন্ত “পাছ” কৰি বাপেকৰ ধনৰ ব্যয় সাৰ্থক কৰিলে। ইফালে মোলোকাৰ টকাৰ মোনা যিমান দীঘল আছিল, সিফালে পুতেকৰ বুধিৰ চুঙাটোও তেনেকুৱাই দীঘল আছিল। গতিকে দুইটাৰ ভিতৰত আউল নালাগিল, আৰু দুইটাৰ সংযোগত জন্মলাভ কৰা সিদ্ধি নামৰ ঘুৰীজনী কাৰে নঙলাৰ মুখত নোবোৱাকৈয়েই পোন বাটেদিয়েই চেকুৰি গৈ নিজৰ ঘোঁৰাশালত সোমালগৈ মোলোকাৰ পুতেক গায়নৰ ঘৰৰ লৰা। কথাত কয় বোলে “গায়নৰ ঘৰৰ বোন্দায়ে ৰাগ দিয়ে।” পুতেকো আজিকালিৰ প্ৰচলিত গান-বাজনা, ৰাগ-ৰাগিনীত সহজতে ভক্ত হৈ পৰিছিল।

ল’ৰাজন এইখিনিলৈকে বাপেক মাকৰ বাধ্য আছিল, আৰু তেওঁৰ স্বভাৱতো মনি নপৰিছিল। ইয়াৰ পিছত মোলোকা বৰ গায়নৰ ল’ৰা জিনাৰাম সৰু গায়নে কপালৰ বলত একট্টা-এছ্টিষ্টৰ বিষয়খন লাভ কৰিলে। কপালৰ বলত এইবাবে বুলিছোঁ যে, কতই এনে ‘পাছ’ কৰিও, এনে ডাঙৰ বিষয় এখন একেবাৰেই নাপায়। শাস্ত্ৰত কৈছে — দৈৱং ফলতি সৰ্ব্বত্র ন বিদ্যা ন চ পৌৰুষঃ। কবলৈ পাহৰিছোঁ, যে বি-এ ‘পাছ’ কৰাৰ পিছতে জিনাৰামে কিবা সূতা এডালৰ আগত ধৰি, কোনোবা সূতাৰ সূত আৰু কোনোবা পুতাৰ পুত হৈ পম ধৰি ধৰি ওলাই বৰুৱাকাপে শিৱসাগৰত অৱতাৰ হ’ল। এম-এ ‘পাছ’ কৰাৰ পিছতে নামে অলপকৈ কলেৱৰ বদলাই জিনা-আৰ বৰুৱাকাপে দেখা দিলে। বি-এল ‘পাছ’ কৰাৰ পিছত সেইটো পূৰ্ণৰূপে বদলি হৈ “জে-আৰ বৰুৱা” আকৃতি ধৰিলে। শুনিছোঁ, ই-এ-চি হোৱাৰ পিছত গৱৰ্ণমেণ্টৰ ঘৰৰপৰা এভদৰ্থে এখন চাৰ্টিফিকেটো তেওঁ উলিয়াই লৈ তেওঁৰ উপাধিৰে সৈতে এই নতুন নামটো নিষ্পিখৰাজভূক্ত কৰি চিৰস্থায়ী কৰি পেলালে। এই ঘটনাটো আমাৰ উপাখ্যানৰ পাদপূৰণ স্বৰূপেহে ইয়াত উল্লেখ কৰিলোঁ; নতুবা বাস্তৱকিতে তেওঁৰ এই কাৰ্য্যত হৰণ-ভগন কাৰো একো নাছিল।

মিষ্টৰ জে-আৰ বৰুৱা হাকিম বাহাদুৰ সৈতে মিছ বৃন্দাৰ বিয়া মহা সমাৰোহেৰে হৈ

গল। বিয়াৰ দিনা জে-আৰ ঠেঙা আৰু “প্ৰক্কোট” পিন্ধি “বিষ্ণু স্বৰূপায় বৰায় নমঃ” হৈ আহি হোমৰ ওৰিত বহিবলৈকে হেনো ঠিক কৰিছিল; কিন্তু জনচেৰেক তেওঁৰ অন্তৰঙ্গ আৰু বহিৰঙ্গ বন্ধু-বান্ধৱৰ বিশেষ অনুৰোধতহে তেওঁ সেই ভীষণ সংকল্প পৰিত্যাগ কৰিলে। শেষত আমাৰ দেশৰ দস্তৰ মতে তেওঁ পাগ জামা পিন্ধি আহিছিল যদিও, কিন্তু ওৰে দিনটো হবিষ্যে থাকি তেওঁৰ টুপটুপীয়া হোৱা মুখৰপৰা ভকভক কৰে ওলোৱা চিগাৰেটৰ ধোঁৱাই বডাৰ তলৰ সভাসদসকলৰ মনত বিনোদ মিলাইছিল। শহুৰেক-শাহুৰেকক সেৱা কৰিবৰ সম্ভাতি জে-আৰে পাহৰি “ছেকহেণ্ড” অৰ্থাৎ কৰমৰ্পন কৰিবলৈ হাত আগবঢ়াই দিওঁতেই, তেওঁৰ কোনোবা হিতৈষী বন্ধুৱে পিছফালৰ পৰা হাতখনত ধৰি কোঁচাই দি তেওঁক ছেচুকি ধম্বাই দি আঠু কাঢ়িবলৈ মনত পেলাই দিহে সেই সামৰণিৰ ঘেঁটা সন্তোষজনককৈ মাৰিলে। আমাৰ বৰ্ণনাৰ পৰা পাঠকে ভাবিব পাৰে যে, জে-আৰ বিলাত ঘূৰি অহা ডেকা। তেনে নহয়, তেওঁ বিলাত দৰ্শন কৰা নাছিল। বিলাতৰ কথা কাণৰ ডিওৰেদি মৰমত পশি হে তেওঁক তেনেকুৱা উৎকট প্ৰেমিক চাহাব কৰি তুলিছিল। সূৰ্য্যতকৈ সূৰ্য্যৰ তাপত তপত হোৱা বালিৰ তাপ বেছি বুলি কয়।

বিয়া ভাগি যোৱাৰ পিছত জোঁৱায়েকৰ গঢ়-গতি দেখি কমললোচন বৰুৱাই ঘৈণীয়েকক গোপনে কলে, — “হাকিম জোঁৱাই বিচাৰিছিল, পালা, লোৱী এতিয়া। পেট ভৰিব পায়।” বৰুৱানী নিমাত হৈ কল।

কমললোচনে আকৌ কলে — “সুপ্ৰসিদ্ধ ৰায় গুণাভিৰাম বৰুৱা বাহাদুৰে তেওঁৰ ‘কঠিন শব্দৰ বহস্য ব্যাখ্যা’ নামৰ কিতাপত হাকিমৰ ব্যাখ্যা দিছিল — ‘হা ! কিম্ পদাৰ্থম্।’ এতিয়া এই কিম্ পদাৰ্থটি লাভ কৰিলা যেতিয়া তোমাৰ আৰু দুখ ওচিল। বোলো, জপাত ভৰাই থোৱা গৈ।”

বৰুৱানীয়ে এইবোৰো একো নামাতিলে। মাথোন তেওঁ ইয়াকে ভাবিলে যে গিৰিয়েকে ইমান আগৰেপৰা জোঁৱায়েকক বিচাৰৰ আদালতত তুলি দি ন্যায় কৰা নাই।

ইয়াৰ পিছত নানা কাৰ্য্য আৰু নানা বিচিত্ৰ ঘটনা সংঘটিত হ’ল। সেইবোৰ এই সৰু গল্পৰ ভুৰুকাৰ ভিতৰত সুমাবলৈ নাটে। সেইদেখি সামৰণি ডোৰৰ ফালৰ পৰাই অলপ আভাস দি গল্পটোৰ মুদা মাৰি থম।

বৃন্দ শিক্ষিতা, বিনীতা, আৰু অনিন্দিতা সুন্দৰী। অচিৰতে দেখা গল যে জিনাৰায় ওৰফে জে-আৰ বৰুৱাই ই-এ-চি হাকিম বৃন্দাৰ কেয়ী আঙুলি এটাৰো যোগ্য নহয়। জিনাৰ মানত তেওঁৰ ওপৰবালা বিষয়াসকলৰ বাহিৰে, মনুষ্য সমাজ ইমান তল-খাপ নিৰাসী যে ঠেঙাৰে সৈতে তেওঁৰ ভৰি এটা তললৈ নমাই দিলেও, সেই ৰূপৰ মানুহে তাক ছুবলৈ ঢুকি নাপায়। কথাই কথাই তেওঁ ফিৰিঙিৰ ভাও দিবলৈ ধৰিলে, আৰু কুসংসৰ্গত পৰি অচিৰতে কেউটা “মকাৰৰ” অনুৰক্ত হৈ পৰিল।

এবছৰৰ পিচতে বৃন্দাৰ এটি লৰা হ’ল। কিন্তু মতলীয়া দৃষ্টিক্ৰমে স্বামীৰ ব্যৱহাৰত বৃন্দাৰ মনৰ সুখ চিৰকাললৈ অন্তৰ্হিত হ’ল। বৃন্দাৰ মনৰ কাকুতিয়ে গিৰিয়েকৰ মনত কোনো গুণ পৰাব নোৱাৰিলেও শেহত বৃন্দাই বাপেকলৈ-এইকন চিঠি লিখিলে :

“দেউতা!

মোৰ কপাল ভাগিল। ইমানদিনে আপোনাক একো কোৱা নাছিলোঁ; ললাটৰ লিখনকে ভুঞ্জি থাকি ভাবিছিলোঁ, ঈশ্বৰে কিজানি অন্তত কৃপা কৰেই। সেই আশা গেলিল। সহনৰ সীমা পাৰ হ'ল। দিনৌ ৰাতি তেওঁ মতলীয়া হৈ আহি মোক গালি-শপনি মাৰধৰ যি কৰিছিল, সেইবোৰে মই এই পৰিমিত সহি আছিলোঁ। কিন্তু কালি কৰবাৰ পৰা এজনী ধেমণী লগত লৈ আহি তাইৰ আগতে মোক কুকুৰে-কঁইট নোখোৱাকৈ ককৰ্থনা কৰি, শেহত মোৰ কোলাৰপৰা এই কেচুৱা পোনাকণক বলেৰে কাঢ়ি নি তাইৰ কোলাত দি মোক ঘৰৰপৰা ওলাই যাবলৈ কলে। ময়ো ভাবিলোঁ, ওলাই যাম। আৰু যথেষ্ট হৈছে। এতেকে তুমি আজিয়েই মোক লৈ যাবলৈ কাৰবাক পঠিয়াই দিবা। তুমি নিজে নাহিবা। তোমাৰ হতভাগিনী জী,

বৃন্দা।”

ইয়াৰ পিছত কোলাৰ কেচুৱাৰে সৈতে বৃন্দা পিতৃগৃহ পালগৈ। মিষ্টৰ জে-আৰে আদালতত গোচৰ কৰি বৃন্দা আৰু লৰাটোক দখল লব বুলি ভাবুকি দি লিখা চিঠি এখনৰ উদ্ভৱত কমললোচন বৰুৱাই জে-আৰলৈ লিখিছিল --

“মিষ্টৰ জে-আৰ বৰুৱা হাকিমক এতদ্বাৰা জনোৱা যায় যে, তেওঁৰ অমুক তাৰিখৰ চিঠি পাই সমাচাৰ অৱগত হ'লোঁ। তেওঁৰ দাবী আদালতত বিক্ৰী হবৰ সহায়ক স্বৰূপে এখন ইংৰাজী ৰছিত ষ্টাম্প লগাই ইয়াৰ লগতে তেওঁলৈ পঠিয়ালোঁ —”

“Recived in full my daughter Srimati Brindeswari Debi back (for some-time in possession of J.R.Barua Esq. E.A.C.) with interest

এক অনীয়া ৰিছিড ষ্টাম্প --

K.L.Baruah

Past father-in-law

and present cultivator.”

ওপৰৰ ৰছিতৰ ভাঙনি --

মোৰ বৃন্দাক (যি কিছুকাল হাকিম মিষ্টৰ জে-আৰ বৰুৱাৰ দখলত আছিল) সুতে-সৈতে সম্পূৰ্ণৰূপে পাই এই ৰছিত দিলো।

কমললোচন বৰুৱা।

ভূতকালত শঙ্কৰ, বৰ্তমানত খেতিয়ক। ■

## ললিতী কাকতী

কাকতীয়নী। মোৰ হলে লৰাটো বৰ পছন্দ হৈছে। আমাৰ আইটীৰ বেচ ঘোৰ হয়। লৰাটো দেখিবলৈকো যেনে, গুণীও তেনে। ঘৰখন একেবাৰেই যে বেয়া এনেও নহয়; তাৰ উপৰি বি-এ পাছ কৰা দৰা। আজিৰ বাদে কাইলৈ সি চৰ্কাৰৰ ঘৰৰ ডাঙৰ কাম এটা পাব; মোৰ ছোৱালী ডাঙৰ হব, সুখে থাকিব।

কাকতী। তোমাৰ কথা এক প্ৰকাৰে ঠিক। কিন্তু সঁচা কথা কবলৈ গলে মোৰ হলে লৰাটো সিমানকৈ পছন্দ হোৱা নাই। তাৰ মুখৰ গঢ়ত এনে কিবা এটা যেন আছে মোৰ দেখি ভাল নালাগে। আগলৈ আমাৰ ছোৱালীজনী তাৰে সৈতে সুখেৰে থাকিব পাৰিবনে নোৱাৰে, মোৰ হলে সন্দেহ হয়, তুমি যিহকে কোৱা।

কাকতীয়নী। আপুনি সদায় চুলি এডালকে চাৰিফালে কৰি চাই ফুৰিছে তেওঁ মঞ্চলত পৰে। ইমানকৈ ভাবিবলৈ গলে ছোৱালীক বিয়াই দিয়া নহয়। মানুহে কয় বোলে বৰকৈ বাঢ়োঁতে বাঢ়োঁতে গেলা বৰালিতহে হাত পৰেগৈ। আমাৰো তেনে নহলে বন্ধা। মোৰ মনেৰে এই লৰালৈকে আইটীক দিওঁইক, লৰাৰ মাক-বাপেকেও বৰকৈ হাউচ কৰি ধৰিছে; আদৰক নেওচাটো জানো ভাল?

কাকতী। দিব খুজিছা দিয়া। কিন্তু মোৰ হলে মন মুকলি হোৱা নাই। দিয়া, কিজানি তোমাৰেই কথা ঠিক, মোৰেই ভুল।

কাকতী গাঁৱৰ প্ৰধান লোক শ্ৰীযুত সুন্দৰ কাকতীয়ে এদিন দুপৰীয়া ভাতৰ পাতত বহি, তেওঁৰ ভাৰ্য্যাৰ সৈতে এই কথাবাৰ্তা পাতিছিল। সুন্দৰ কাকতী এজন ধৰ্ম্মিষ্ঠ আৰু ধনী লোক। গাঁৱৰ সকলোৱেই তেওঁক মান সংকাৰ কৰে। কাকতী অপুত্ৰক, মাথোন ললিতী নামেৰে জীয়েকেই তেওঁলোকৰ ঘৰুৱা জীৱন পোহৰাই থকা ব্যক্তিগি। ললিতী পোছৰ বহুত পবিল। কিন্তু কোনো ভাল দৰা তেওঁলোকে তেতিয়ালৈকে বিচাৰি পোৱা নাছিল। কাৰণ কাকতীয়ে বৰ খুটিনাটি কৰি দৰাৰ দোষগুণ বিচাৰে। তেওঁৰ একেটা ছোৱালী কেনেবাকৈ দুখত পৰে বুলি তেওঁ সেই বিষয়ত বৰ সাৱধানে চলিব খুজিছিল।

ইফালে ছোৱালীজনী বিয়া দিবৰ হল দেখি তেওঁ মনে মনে চিন্তিত হৈও আছিল। গাঁৱৰ দুই তিনিজন ভাল ডেকা ল'ৰাৰ নিমিত্তে যদিও ললিতীক খোজা হৈছিল তথাপি তেনে দৰালৈ ছোৱালীজনী দিবলৈ তেওঁ মন মেলা নাছিল। কাৰণ ললিতী নগৰত থাকি বালিক ভুলত লিখাপঢ়া শিকা ছোৱালী আৰু আজিকালিৰ নম্বা ধৰ্ম্ম; ধনকন্য, পানীকন্য; চোতাল সৰা

ইত্যাদি কামত তাই একেবাৰেই অনভ্যস্ত; অথচ গাঁৱলীয়া দৰাত পৰিলে সেইবোৰৰ হাত সৰা টান। একেটা ছোৱালী বুলি কাককতী কাকতীয়নীয়ে ললিতীক আতোলতোলকৈ ডাঙৰ দীঘল কৰিছিল। এতেকে মুঠতে ললিতী কেনে অৱস্থাত কি দৰে উঠিছিল, অনুমান কৰি ললেই হ'ব। ইয়াৰ উপৰি ললিতী দেখিবলৈকো বৰ ধুনীয়া তাইক বৰণত লোকে পাটমুগী বুলিছিল আৰু চলন, ফুৰণ, কথা-বাৰ্ত্তাত বিতোপন বুলি কৈছিল। ললিতীৰ স্বভাৱো সুন্দৰ বুলি সেই অঞ্চলত প্ৰখ্যাত আছিল। তাইৰ দোষৰ ভিতৰত এইটোৱেই যে তাই অলপ জেদী আছিল; আৰু সেইটো কাকতী কাকতীয়নীৰ চকুত পৰা নাছিল যে এনে নহয়; কিন্তু তেওঁলোকে ভাবিছিল মাক বাপেকৰ আতোলতোল মৰমত যদিও তাইৰ সেইটো দোষ ঘটিছে, অবশ্যে সি এনে কোনো সাংঘাটিক দোষ নহয় যে, সংসাৰত সোমালে অৱস্থাৰ পৰিবৰ্ত্তনত সি নুগুচিব।

যি দৰাৰে সৈতে ললিতীক বিয়া দিবৰ কথা হৈছিল সেই দৰাৰ সংক্ষেপে বিবৰণত তলত দিয়া গ'ল। দৰাৰ নাম শ্ৰীকান্ত হাজৰিকা। নিবাস — বৰুৱা গ্ৰাম। পিতাৰ নাম মিনাৰাম। মাতাৰ নাম লেতেৰী। ব্যৱসায় খেতিবাতি আৰু খেতিবাতিৰ পৰা উৎপন্ন বিক্ৰী। শ্ৰীকান্ত বি-এ পাচ; তাৰ পিছত বা ফলত ছব্‌ডেপুটী।

শ্ৰীকান্তলৈ ললিতীক যে খোজা হ'ল আৰু খোজাৰ পিছত ললিতীৰ সৈতে তেওঁৰ বিয়া হ'ল, সেইটো ওপৰত দিয়া বিবৰণৰ পৰাই বগাই গৈ পাবগৈ পাৰি।

বিয়াৰ এমাহৰ পিছতে ললিতীৰ স্বামী-গৃহবাস-সুখৰ জেউতি চাৰিওফালে বিৰিঙি ওলাবলৈ ধৰিলে। তাৰে গোটাচেৰেকৰ তালিকা তলত দিলোঁ :

(১) দিনৌ স্বামীৰপৰা ললিতীৰ পিঠিত লাঠি বুকুত গোৰ, গালত চৰ, তাৰ উপৰি সোতা জোতাৰ আৰু বেত সঁকাৰ কোব লাভ।

(২) দিনৌ ললিতীৰ বাপেক মাক আৰু সাতপুৰুষৰ, স্বামীৰ দ্বাৰাই গালিৰে সপিণ্ডীকৰণ। গালিৰ চানেকীবোৰ এই বিবৰণত তুলি দিবৰ অযোগ্য দেখি তাৰ পৰা বিৰত হোৱা গল।

(৩) দিনৌ ছব্‌ডেপুটী হাকিমৰ দৃঢ় প্ৰতিজ্ঞা আৰু ললিতীক ভয় প্ৰদৰ্শন যে, ললিতীক বাপেক-মাকলৈ ওভোতাই দি তেওঁ ন-কৈ ভাল ছোৱালী বিয়া কৰাব। ইত্যাদি।

এইখিনিতে কোৱা আৱশ্যক যে ছব্‌ডেপুটী হাকিমে বিয়াৰ পিছতে ললিতীক তেওঁৰ মফস্বলৰ ঘৰলৈ লৈ গৈছিল। শহুৰ-শাছুৰেকৰ ঘৰত মুঠেই দুদিন কি চাৰিদিনহে ললিতী থাকিবলৈ পাইছিল।

ললিতীৰ স্বামীসুখ আৰু ঘৰ-সংসাৰ ভাগি চুৰমাৰ হোৱা দুখৰ বৃত্তান্তবোৰৰ বিশেষকৈ উল্লেখ নকৰি এই খিনিতে ইয়াকে মাথোন চমুকৈ কোৱা যাওক যে ললিতীৰ বাপেকে জীয়েকৰ দুৰ্দ্ধশাৰ কথা শুনি, জীয়েকক কিছুদিনৰ নিমিষ্টে নিজৰ ঘৰলৈ লৈ আহিবলৈ বুলি ধনবিত ভাঙি গৈ ছব্‌ডেপুটী হাকিমৰ কাষ পালতে, হাকিমে তিনিশ-তেক্ৰিশ আঘাৰ গোকাতে গালিৰে শহুৰেকক অভ্যৰ্থনা কৰি, ঘৈণীয়েকৰ গাৰ অলঙ্কাৰ-পাতি আৰু ভাল কাপোৰ-কানি সোপাকে কাটি লৈ শহুৰেকৰ হাতত ঘৈণীয়েকক “প্ৰতি সম্প্ৰদান” কৰিলে অৰ্থাৎ ওলোটাই দিলে।

জীয়েকৰ নিমিষ্টে অগত্যা সকলো অপমান গিলি জীণ নিয়াই শহুৰেকে ঘৰলৈ ছোৱালীজনী আনিলে, তেওঁ আশা কৰিছিল, কিছুদিনৰ মূৰত জোঁৱায়েক “ঠাণ্ডা” হ'লে



আকৌ ছোৱালীজনী তেওঁ ভাত থৈ আহিবগৈ। কিছুদিনৰ মূৰত সূৰ্য্যৰ কাকতীয়ে জৌৱায়েক  
খং মাৰ গৈছে বুলি ভাবি, নানা কাকুতি-মিনতি কৰি, জীয়েকক আকৌ জৌৱায়েকলৈ চিঠি  
লিখিলে। সেই চিঠিৰ উত্তৰত — “মহাশয়, আমুকা বৰাৰ মথামা কন্যা জামুকাৰ সৈতে যোৰ  
শুভ-বিবাহলৈ আপোনাক এই পত্ৰ দ্বাৰাই নিমন্ত্ৰণ কৰিলোঁ, সপৰিবাৰে আহি সন্তোষ প্ৰদান  
কৰিব।” বুলি লিখা চিঠি কাকতীৰ হস্তগত হ’ল। দুখত-শোকত হৃদয় বিদীৰ্ণ হৈ ধাৰ্মিক সূৰ্য্য  
কাকতীয়ে এই ঘটনাৰ তিনিমাহৰ ভিতৰতে নম্বৰ দেহ পৰিত্যাগ কৰি সিপুৰীলৈ প্ৰস্থান কৰিলে।

আচল ঘটনা ওৰ পাণ্ডক বা নাপাণ্ডক, মানুহ দুদল হোৱাটো দম্ভৰ সদায় আছে। এই  
ক্ষেত্ৰতো সেয়ে হ’ল। এদলে কাকতী-কাকতীয়নীক আৰু কাকতীৰ জীয়েকৰ পাণ্ড দোষ  
দিলে। কিন্তু দোষ যাৰে গাত পৰক, ফলত ললিতী জীয়া-বাৰী হ’ল। ছব্‌ডেপুটী হাকিম  
পুনৰ্বাৰ বিবাহ কৰিলে।

ইয়াৰ কিছুদিনৰ পিছত দেখা গ’ল যে, ছব্‌ডেপুটী হাকিমৰ এই দ্বিতীয়বাৰ বিয়াৰ ফলেও  
প্ৰথম বিয়াকাপ মহাজনৰ পছা ল’লে। প্ৰায় একেদৰেই ছব্‌ডেপুটীৰ এই দ্বিতীয় পক্ষৰ গৃহীনেও  
অচিৰতে পৰিত্যক্তা হৈ জীয়া-বাৰীৰ পাৰী পূৰালে। আগৈয়ে ললিতীৰ গাত দায় দিওঁতা দলৰ  
প্ৰায় পোন্ধৰজনা লোকে এই দ্বিতীয় বিবাহৰ ফল লক্ষ্য কৰি ভাগি আহি সিদলৰ লগত যোগ  
দিলে। আমাৰ বি-এ ছব্‌ডেপুটী হাকিম ডাঙৰীয়া, কিন্তু “নাথোৰবান্দা।” বিয়াৰ বিষয়ত তৃতীয়বাৰ  
‘এক্সপেৰিমেণ্ট’ কৰি চাবলৈ তেওঁ দৃঢ় প্ৰতিজ্ঞ হ’ল, কাৰণ তেওঁ “চায়েঞ্চ কোৰ্চৰ গ্ৰেজুৱেট”।  
তেখেতে সকলো বিষয়ৰ “লেবৰেটৰিত” পুৰানুপুৰানৰূপে বাৰে বাৰে পৰীক্ষা কৰি নাচালে  
হিৰ সিদ্ধান্ত কৰাটো তেখেতৰ অভ্যাস নহয়। গতিকে তৃতীয়পক্ষৰ সংঘটিত হ’ল। যি হওক,  
সি কিন্তু এতিয়াও “লেবৰেটৰিতে এক্সপেৰিমেণ্টল” অবস্থাত আছে। অৰ্থাৎ তাৰ পৰীক্ষা  
চলিছে, ফল ওলোৱা নাই।

ইতিমধ্যে ললিতীৰ হাতৰ চিঠি এখন এই উপাখ্যান লেখকৰ হাতত পৰিল, যাৰ অবিচ্ছিন্ন  
নকল তলত দিয়া গ’ল —

শ্ৰীযুক্ত শ্ৰীকান্ত হাজৰিকা ছব্‌ডেপুটী কলেজৰ ডাঙৰীয়াৰ সমীপে,

মোৰ আবাৰচেৰেক কথা আপোনাক ক’বৰ সন্ধ্যা আছে, মুখেৰে ক’বৰ উপায় নাই  
দেখি চিঠিৰে লেখি দিলোঁ। মই জানো, যে এই চিঠি আপুনি পঢ়ি ফালি পেলাব, কাকো  
নেদেখুৱায়; সেইদেখি ইয়াৰ নকল এখন শ্ৰীযুক্ত ‘বাঁহী’ৰ সম্পাদক ডাঙৰীয়ালৈকো পঠিয়াই  
দিলোঁ, বাঁহীত ছপা কৰিবলৈ; যাতে আপুনি চিঠিখন লুকাই ৰাখিব নোৱাৰে।

আপুনি কলিকতাতে পঢ়ি বি-এ পাছ কৰি “শিক্ষিত” হৈ আহিছে মোক বিয়া কৰাইছিল।  
তাৰ আগৈয়ে অৰ্থাৎ অশিক্ষিত অবস্থাত নহয়। মইহে অশিক্ষিত মূৰ্খ তিৰোতা, আপুনি শিক্ষিত  
আৰু বিশ্ববিদ্যালয়ৰ ছাব-মোহৰ পোৱা ‘গ্ৰেজুৱেট’। কিন্তু মোক কওকচোন, বিশ্ববিদ্যালয়ৰ  
শিক্ষাত এইটো শিকনি দিয়ে নে যে লোকৰ সৰু ছোৱালী এজনী বিয়া কৰাই আনি ভূমিক  
দিনো চোৰ কিলোৱাদি কিলোৱা পায় আৰু হালৰ গৰু বোৱাদি বাৰ পায়? আৰু তাইৰ মাক-  
বাপেকৰ চৈধ্য পুৰুষ উকতি গালি পাৰিব পায়? বি-এ মহলাত উঠিলে মানুহে মাক-বাপেক,  
শ্বশুৰ-শাশু, গুৰু-গোসাঁই কাকো কুটা এগছৰ সমানকৈ নামানি নেওককটা বাৰ হৈ ওলাব

অধিকাৰ পায় নেকি? আৰু হাকিম হ'লে, শহুৰেক-জোঁৱায়েকৰ ঘৰলৈ আহিলে শহুৰেকক জোঁৱায়েকে “তুমি কৰ মানুহ? কি লাগে? তোমাৰে সৈতে এতিয়া মোৰ দেখা কৰিবৰ ফোৰুং নাই” বুলি চকিত বহি মেজৰ ওপৰত ভৰি তুলি চেলেউ ছপিব পায় নেকি? অথবা নানা কৰ্কশ কথা কৈ অপমান কৰি শহুৰেকক বিদায় দিব পায়? এইটো হাকিমৰ গুণ নে, বি-এ মহলাত উঠাৰ গুণ? নাইবা ‘শিক্ষিত’ আৰু ‘সভ্য’ হোৱাৰ লক্ষণ মোক জানিবলৈ দিব নে?

আগৰ কালৰ শিক্ষাত তিবোতাক অৰ্দ্ধাঙ্গিনী বুলিছিল, সহধৰ্মিণী বুলিছিল; আপোনালোকৰ আজিকালিৰ বিলাতী শিক্ষাত better half বোলে। কিন্তু মুখেৰে এনেবোৰ সন্মোদন কৰি, গৰু-ম'হৰ প্ৰতিও মানুহে যেনে ব্যৱহাৰ নকৰে তেনে ব্যৱহাৰ তিবোতাৰ প্ৰতি কৰিব পায় নে? এয়েই আপোনালোকৰ উচ্চশিক্ষা নে? উচ্চশিক্ষা মানে চাহাবী টুপি, ঠেঙা, কোট পিন্ধি, মেজত কুকুৰা, ভেৰা, গৰু, গাহৰীৰে খানা খোৱাটোহে নে? আৰু মদ খাই মতলীয়া হৈ ফুৰাটোৱেই নে? চৰিত্ৰ ৰক্ষা কৰাটো অকল তিবোতাৰহে কৰ্তব্যৰ ভিতৰৰ, পুৰুষৰ নহয় নে?

দেউতাই মোৰ দুখ-দুৰ্দশা দেখি নেখাই-নবই শোকত শুকাই-উবাই প্ৰাণত্যাগ কৰিলে। আইও ৰেজাৰত মৰে মৰে। আই-বোপায়ে পেটৰ পোৱালিক পুতেকৰ তুল্য জোঁৱায়েকৰ হাতত সপি দিছিল নে যমৰ হাতত? তিবোতাৰ ওপৰত অত্যাচাৰ আৰু দুব্যৱহাৰ কৰিবলৈকে মাক-বাপেকে নিজৰ সম্ভাৱনক বুকুৰপৰা ছিৰি পুৰুষৰ তিবোতা কৰি দিয়ে নে? পুৰুষে তিবোতাৰ স্বভাৱ-চৰিত্ৰ নিৰ্মল হৈ থাকিবৰ নিমিত্তে দেখোন বৰ কটকটীয়া বিধি-বিধান দিয়ে, কিন্তু তেওঁলোকৰ নিজৰ ফালে তেনে বিধি-বিধানৰ বাঞ্ছানবোৰ টিলাশোলোকা কৰি লয় কিয়? তেওঁলোকে তিবোতাৰ পৰা যেনে নিৰ্মল-শুদ্ধ চৰিত্ৰ বিচাৰে, তিবোতাইও তেওঁলোকৰপৰা তেনে বিচাৰিব নোৱাৰে কিয়? কৰ্তব্য এফলীয়া-একপক্ষীয়া কেনেকৈ কেতিয়াবপৰা হ'ল?

আমাক পুৰুষে দেখোন বৰকৈ পতিভক্তি শিকায়; পুৰুষ আমাৰ ভক্তিৰ পাত্ৰ হ'বলৈ যত্ন নকৰি চৰিত্ৰবিষয়ত উদণ্ড হয় কিয়? আমাক স্বামীৰ শত দোষলৈ আওকাণ কৰি চকুমুদি থাকি দিনে-ৰাতিয়ে স্বামীৰ সেৱা কৰিবলৈ পুৰুষে কয়; স্বামী পাৰশু-দুৰ্বৃত্ত-দুৰাচাৰ-মদপী-কুচৰিত্ৰবান হ'লেও সেইবোৰলৈ আমি চকু নিদি, মাত্ৰ স্বামীসেৱাকেহে কৰি থাকিবলৈ তেওঁলোকে ব্যৱস্থা দিয়ে; কিন্তু তেওঁলোকে পাহৰে যে আমিও মানুহ। কিয়, তিবোতা অলপ দোষতে যে পৰিত্যাগ কৰিবলগীয়া হয়, স্বামীৰ বেলিকা নো এই অন্ধভক্তি কিয়? ইতিহাস পুৰাণ ধৰ্মশাস্ত্ৰৰ নানা উদাহৰণ দি পুৰুষে এইবোৰ শিকনি তিবোতাক দিয়ে দিয়ক, ভাল কথা, আমি সেই শিকনি ল'ম; কিন্তু তেনেবিলাক সজগুণ আমি স্বামীৰ ফালবপৰা দাবী কৰিব নোৱাৰো কিয়? “জোৰ যাৰ মূলুক তৰা” — নীতি পুৰুষৰ হাতত আইন কৰাৰ আৰু আইনৰ ব্যৱস্থা দিয়াৰ ভাৰ দেখি নহয় নে?

কোনো পণ্ডপ্ৰকৃতি দুচক্ৰি পুৰুষেৰে সৈতে কোনো তিবোতাৰ বিয়া হ'ল। সেই পুৰুষে সেই তিবোতাৰ জীৱন ব্যৰ্থ কৰিলে। ওখাপি সেই তিবোতাই সেই পণ্ড স্বামীটিৰ পৰা দিনে-ৰাতিয়ে লাখি-চৰ-গোৰ খাই তেওঁক সেৱা কৰি, পূজা কৰি, ধ্যান কৰি থাকিব লাগিব; কাৰণ সেই পণ্ডটি সেইজনী (ভেহেলৈ সেই তিবোতা দেৱীৰ চৰিত্ৰ হ'লেও) তিবোতাৰ ইহকাল-

পৰকালৰ লগীয়া !!! আন সহস্ৰ শুকতৰ ভুলৰ শুধৰণী আছে, পৰাচিত আছে, ক্ষমা আছে, কিন্তু দেবাৎ ঘটা এই বিয়াৰ ব্যঞ্জনৰ ভুলৰ শুধৰণী নাই, পৰাচিত নাই, ক্ষমা নাই, একশ নাই, ইহকাল-পৰকাল দুইকালত এই তিৰোতাই সেই পুৰুষেৰে সৈতে নৰকৰ যজ্ঞগা ভোগ কৰি থাকিব লাগিব। কি শাস্তি ! কি ব্যৰস্থা ! কি অবিচাৰ ! মঙ্গলময় ঈশ্বৰ এনে অমঙ্গল-অবিচাৰ বিধান হ'ব পাৰেনে ? উদাহৰণস্বৰূপে ধৰক : -- আপুনি মোক যমৰ যাতনা দি, অপমান কৰি পৰিত্যাগ কৰি, ভৱিষ্যৎ মিলনৰ বাট পৰ্যন্ত মাৰিও, আকৌ এজনী বিয়া কৰিলে। কিন্তু আপুনি ঘিউ চোলাচেৰেক জুইত দি কিবা নুবুজা যজ্ঞ গোটাচেৰেক মাতি, মোৰ সৈতে নকৰিবলগীয়া বিয়াখন কৰিছিল দেখি, মোৰ আৰু আপোনাৰ হাড়ৰপৰা ইহকালত যে উদ্ধাৰ নহিলেই পৰকালতো নাই !!! কোন পুৰুষ ঋষি-মুনিৰ এই ব্যৰস্থা, তেওঁক যেন ঈশ্বৰে এবাৰ জিৰোতা জনম দি, আপোনাৰ সৈতে বিয়াৰ খোৰোচা গাঠিডাল লগাই দিয়ে, ঈশ্বৰৰ ওচৰত মোৰ এই প্ৰাৰ্থনা।

শুনক, এনে ব্যৰস্থা ঈশ্বৰৰ ব্যৰস্থা নহয়, হ'ব নোৱাৰে। আমি তিৰোতাবোৰ আপোনাসকল পুৰুষৰে নিচিনা মানুহহে, আপোনাসকলৰ ধেমালিৰ পুতলা, বা মাটিকলহ, বা ভৰিৰ খৰম বা গোহালিৰ গৰু-ছাগলী নহওঁ। আপুনি যেনেকৈ মোক পৰিত্যাগ কৰিলে, মোৰো আপোনাক অযোগ্য বিবেচনা কৰি পৰিত্যাগ কৰিবৰ অধিকাৰ সম্পূৰ্ণ আছে। আৰু পৰকালৰতো দুৰূষ কথা, ইহকালতে সেইদিনাই যি দিনাই মোক আপুনি আপোনাৰ ঘৰৰপৰা অপমান কৰি খেদি পঠিয়ালে -- আপোনাৰে সৈতে মোৰ সকলো সম্বন্ধ গ'ল।

তিৰোতা হ'লেই যে তাইক বিয়া দিবই লাগিব, বা তাই বিয়া কৰাবই লাগিব, নহ'লে তাই জাত গ'ল, কুল গ'ল, জীৱন ব্যৰ্থ হ'ল এই কথা মই নামানো। কাৰণ সি ভুল, ভুল, সম্পূৰ্ণ ভুল। যোগ্য, ধাৰ্মিক, মনুষ্যত্বৰ মোল বুজা, স্বামী আৰু সত্ৰী হ'বৰ উপযুক্ত লোক পাালে অবশ্যে তিৰোতা-ছোৱালীৰ বিবাহত মঙ্গল কাৰণ মঙ্গলময় ঈশ্বৰৰ সি ইচ্ছা। তেনে দৰা নেপালে তিৰোতা-ছোৱালীয়ে কোনোকালেও বিয়া কৰিব নেপায়, আৰু মাক-বাপেকেও বিয়া দিব নেপায় ; -- এইটো কাকতীৰ ঘৰৰ “অশিক্ষিতা” ছোৱালী ললিতী তিৰোতাৰ ব্যৰস্থা ; কাৰণ তাই নিজে ভুক্তভোগী। পুৰুষক স্বায়ত্তশাসন লাগে, স্বৰাজ লাগে, কাৰণ নিজৰ ভাল-বেয়াৰ আইন-কানুন তেওঁলোকে নিজে কৰি নিজৰ সুখ বঢ়াব, দুখ কমাব, ক্ৰিয়নো, লোকে আইন কৰিলে তেনে নহয়। আমি তিৰোতাবোৰে সেয়ে যুক্তি। আমাকো স্বৰাজ-স্বায়ত্তশাসন লাগে, আমিও আমাৰ আইন নিজে কৰি ল'ম, পুৰুষৰ হাতত আমালৈ আইন কৰাৰ তাৰ নাৰাবো ; কাৰণ তেওঁলোকে পক্ষপতীয়া আৰু সেই কাৰ্যৰ অব্যাপ্য প্ৰমাণিত হ'ল। তেওঁলোকৰ মনু, পৰাশৰ জ্ঞানী হ'লেও পুৰুষ, সেইদেখি তেওঁলোকে আমাৰ সম্পূৰ্ণ “দৰদ” নুবুজে। আপোনাসকলেওতো কয় যে, আমাৰ আইন আমি কৰি ল'ম, কৰা ইংৰাজ আইন কৰোঁতাসকল জ্ঞানী হ'লেও আমাৰ “দেশী মানুহৰ” সম্পূৰ্ণ “হাল” অভাৱ অভিযোগ তেওঁলোকে নুবুজে।

তিৰোতাই অকল বিয়া কৰি স্বামীসেৱা কৰা আৰু সন্তি-সন্ততি জন্মাই লাগন-পাগন কৰাৰ বাহিৰে যে তিৰোতাৰ জীৱন ইহসংসাবৃত সফল কৰিবলৈ আন কৰম নাই, এইটো “কুমাৰী” জীৱন্তী ললিতী কাকতীয়ে নামানে। বিয়াৰ দাসত্ব-শৃঙ্খলৰ বাহিৰে লক লক প্ৰকাশৰ কৰম

আছে, য'ত লাগি থাকি তিবোতাই নিজৰ জীৱন সফল কৰি মঙ্গলময় ঈশ্বৰৰ ৰাজ্যত মঙ্গলময়ৰ ইচ্ছা পূৰ্ণ কৰি নিজৰ জীৱন কটাই যাব পাৰে। কেৱল বিয়া, বিয়া বিয়া। বিয়া নিদিলে ছোৱালী জহনীমে গ'ল। সেইদেখি খোৰা, কোঙা, চোৰ, ডকাইত, মদপী, দুষ্ট, যাকে পোৱা যায়, তাকে ধৰি আনি ছোৱালীজনী দিব লাগিব, — “গৰু পাৰ কৰিব লাগিব।” ছি! পুৰুষ! তোমাৰ এই ব্যৱস্থা।

হাকিম ডাঙৰীয়া, আপোনাক শেহত এটা কথা কৈ এই চিঠি অন্ত কৰিম। আপুনি সামাজিকতো নাভাবিব যে মোক পৰিত্যাগ কৰিলে বুলি মই জীৱন্ততে মৰিলোঁ। আপোনাৰ নিচিনা পাপ-শিকলিৰ বান্ধৰপৰা মুকলি হৈ মই জীলোঁ জানিবা। এই পৃথিৱীত অলেখ দুখিত প্ৰাণী আছে, সিহঁতৰ দুখ গুচাবলৈ সিহঁতক সেৱা শুশ্ৰূষা কৰিবলৈ মোৰ এই ক্ষুদ্ৰ নগণ্য জীৱন উচৰ্গা কৰি মই নিজক ধনা মানিছোঁ। শক্তি অনুসাৰে পৰোপকাৰ কৰা, সজ পুথি পঢ়া-শুনা কৰা সহ কাৰ্য কৰা, ঈশ্বৰ চিন্তা, ঈশ্বৰক সেৱা ভজনা কৰি জীৱন সাৰ্থক কৰা কাৰ্য কৰিবলৈ মই দৃঢ় সঙ্কল্প কৰিছোঁ। ঈশ্বৰে এই দাসীৰ অভিলিষ্ট সিদ্ধি কৰক, তেওঁৰ চৰণত এই প্ৰাৰ্থনা। ইতি

বিনীতা

শ্ৰীললিতী কাকতী

পুঃ ঈশ্বৰে আপোনাকে যেন সুমতি দি আপোনাৰ দোষ মৰিষণ কৰি মঙ্গল কৰে, তেওঁৰ ওচৰত মোৰ এইটোও প্ৰাৰ্থনা।

-- ল, কা।

[বাঁহী, ৬ষ্ঠ বছৰ, ৭ম সংখ্যা, ১৯১৮ চন] ■

## পাত্ৰমুগী

আমাৰ ঘৰ ডবকা মৌজাত। জাতত আমি কুমাৰ। ডাঙৰকৈ টেকেলি, কলহ, চক আৰু সৰুকৈ জুনুকা বানমলা সাজি সেইবোৰকে বেচি কৌটিকালৰ পৰা আমি খাই-বৈ আছিলোঁ। কিন্তু এতিয়া আৰু আমাৰ ব্যৱসায় নচলা হ'ল। নানা ভৰহৰ বিদেশী বস্তুৱে আমাৰ দেশ ওপচাই দিয়াৰ লগে লগে, বিলাতী 'খেলনা'ই আমাৰ জুনুকা বানমলা আৰু ভুৰুকাৰ ডুৱা দি ৰেদিলে। বিদেশী এলুমিনিয়ামৰ লোৰ আৰু চীনাষাটিৰ বাচন-বৰ্তনে আমাৰ সাতায়পুকৰীয়া চক-কলহক বনবাস দিলে। আজি আমি নিকপায় হৈ বোপা-ককাৰ ব্যৱসায় এৰি এডৰা-আডৰা মাটিৰ ৰেডিকে হাতত লৈ কোনো মতে পেট পূৰ্তাই আছোঁ। তাতো বিদেশীয়ে হেতাওপৰা লগাই আমাক চুকলৈ ঠেলিব লাগিছে। আমাৰ গাত বল নাই, গাঁথিত পইচা নাই, যে সেই ঠেলাক ওলোটো ঠেলাৰে সূতাৰ পাৰোঁ। তাৰ উপৰি, তেলেৰে জেকি থকা মুৰতহে তেল পৰে বুলি কয়। মাটি বন্দবস্ত কৰি দিয়া ৰজাঘৰীয়া বিবয়াক আমি সম্ভৱ লগাব নোৱাৰোঁ। এইবোৰ কাৰণত এতিয়া আমাৰ নাছল-নাথল দ্ৰৱস্থ। আলতীবাইহঁতে আমাৰ গাঁৱৰে। আমাৰ ওচৰ-চুবুৰীয়া আৰু আমাৰ জাতৰে। পাত্ৰমুগী আলতী বাইৰ জীয়েক। তাই মোক দদাই বুলি মাতে আৰু মোৰ আগতে উপজি ডাঙৰ-দীঘল হৈ এতিয়া ভৰ-গাভৰু। ছোৱালীজনীক দেখিলে কোনে আমাৰ নিচিনা দুৰীয়া ছাল ছিগা ভিকছ কুমাৰৰ ঘৰৰ ছোৱালী বুলিব? ঠিক তাই যেন সদৰামিনৰ ঘৰৰহে জীয়ৰী।

বকতা মৌজাৰ পৰা বামুণৰ ল'ৰা আহি তাইক চকু দিলে। ঈশ্বৰৰ ইচ্ছাতে তাইৰো তাতে মন ৰালে। তাইতে সি চাপি ৰ'ল। আমি আটায়ে পাত্ৰমুগীক কত বুজালো, তেনে কাম নকৰিবলৈ; কিন্তু তাইৰ মন ঘূৰাব নোৱাৰিলোঁ। মাকৰ হাকো তাই নুশুনিলে। যি হ'ল হ'ল বুলি আমি পঞ্চায়ৎ গোটালোঁ। পঞ্চায়তৰ আগত ল'ৰাজনে তাৰ লগপত ধৰি শপত ৰাই, এখন কাকতত লেখি দিলে যে যাবজীৱন সি পাত্ৰমুগীক নেৰে আৰু ক'লে, সি যেতিয়া তাইৰ নিমিত্তে নিজৰ জাতকে এৰি দিবলৈ গৈছে, তাই তাৰ কিমান চেনেহৰ বিত, পঞ্চায়তে ভাবিলেই বুজিব পাৰিব। আমিও ভাবিলোহঁক, দুৰ গাঁৱৰ নিছলা নিঠকৰা ল'ৰাটোক নিয়ন্ত্ৰাজনে কোৱাই-ধৰিয়াই আনি যেতিয়া আমাৰ মাজত পেলাই দিছেহি, তাৰ এটা গতি আমি কৰিবই লাগে। থাওক সি আমাৰ জাতৰে এটা হৈ আমাৰ গাঁৱতে। অপুৰুকা বুঢ়ীজনীয়েও জানিবা পো এটা পালে।

কিন্তু আজিকালিৰ দিনকাল উলটিল। যিহ্ম কেন্দ্ৰা আমি পাপ ৰলী হৈ উঠি পৃথিৱী গ্ৰাস

কৰিলে। মানুহৰ কথাত সজ্ঞাত যাব নোৱাৰি। মুখৰ গঢ়, বাহিৰৰ কাম দেখি মানুহক বুজিবলৈ গ'লে খালত পৰিব লাগে। চপনীয়া ডেকা এবছৰ ছোৱালীজনীৰে সৈতে ঘৰ কৰি থাকি সিদিনা অঃফুট মাৰিলে। থিতাতে সি ক'লৈ গ'ল, কোনেও ক'বকৈ নোৱাৰিলে। ছোৱালীজনীয়ে তাক বিচাৰি নাপাই কান্দি-কাটি বলীয়া হ'ল। আমিও চাৰিওফালে পাত্ৰপাত্ৰকৈ বিচাৰি তাৰ একো উৰাদিহ উলিয়াব নোৱাৰিলো। শেহত ভাগৰি ভাবিলোঁক যে তাৰ কৰবাত অপঘাত মৃত্যু হ'ল; নহ'লে এনে বেথা লগা বামুণৰ ল'ৰাটোৱে এনেহেন দীপ্লিপ্ ছোৱালীজনী এৰি ক'লৈ যাব। গিৰিয়েক-ঘৈণীয়েকৰ ভিতৰত কেতিয়াও কোনো দন্দ-খৰিয়াল লাগিছিল বুলিও কোনেও ক'ব নোৱাৰে। শাহুৱেকেও তাক আতোল-তোলকৈ ৰাখিছিল। ৰাখিবৰ কথাও। তাক থিৰজুৰ দেখি আৰু তাৰ কথা-বাৰ্তা, চলন-ফুৰণ ভাল দেখি গাঁৱৰ সকলো তাৰ ওপৰত তুষ্ট হৈ পৰিছিল। সকলোৱে কৈছিল, “পাতমুগীয়ে কপালৰ বলতহে এনেটো চিকুণ দৰা পালে।” কিন্তু, কিন্তু-কিন্তু-কিন্তু হ'ল, আৰু এনেবোৰ কথাই-বতৰাই দিনটো নোযোৱা হ'ল। কি কম কি শুনিবা। সিদিনা কোৱাৰ মুখে চিলাৰ মুখে বাতৰি ওলাল, সি হেনো তাৰ ঘৰ বকতা মৌজা পালেগৈ। গৈয়েই হেনো সি পা-পৰাচিত হৈ জাতত উঠি আকৌ বামুণী ছোৱালী এজনী বিয়া কৰিলে। আমাৰ পাতমুগীয়ে এই জনৰবটো কোনোবা শত্ৰুৱে মিছাকৈ ভুলিছে বুলি বিশ্বাসকে নকৰে। মই বোলে, তেনেহ'লে চকু-কাণৰ বিষাদকে ভাঙি আপোন চকুৰেই চাই আহোঁগৈ। এইবুলি বোকাই-পানীয়ে খোজকাঢ়ি গৈ ওলালোঁ বকতাত। তাত যি শুনিলো আৰু নিজৰ চকুৰে যি দেখিলো দেখি-শুনি মোৰ পেততে হাত-ভৰি লুকাল। বতৰাটো গোটেই সঁচা। সি তেনেকুৱা গোৰাক্স কামকে কৰিলে হয়। তাক মই লগ ধৰি আৰাৰচেৰেক কথা ক'ব খুজিছিলো, কিন্তু তাৰ ওচৰ ধুকিবকৈ নোৱাৰিলো। সেই গাঁৱৰ মানুহবিলাকে তাৰ ঘৰ-বেৰ দি ৰাখিছে। মোক দেখি, সিহঁতে ধৰি তহিলং কৰি কিলাইকৈ দিব খুজিছিল। শেহত প্ৰাণটো লৈ পলাই আহিহে ৰক্ষা পৰিলোঁ।

পাতমুগীয়ে মোৰ মুখৰ কথাবোৰ শুনি হিয়া-মূৰ ডুকুৱাই কান্দিবলৈ ধৰিলে। মাকৰ অৱস্থা দেখিলে কান্দোন ওলায়। বুঢ়ীয়ে ভাত-পানী এৰি তিনি দিনলৈকে শোৱাপাটীত দীঘল দি পৰি আছিল। যি হ'ব হ'ল, এই বুলি সিহঁতক প্ৰথমতে বুজনি-চৈচনি দি সহি থকাই ভাল বুলি কৈছিলোঁ। কিন্তু তাৰ পিছত ভাবিলো, ইমান বিশ্বাসঘাতকৰ এটা শাস্তি নহ'লে এই পৃথিৱীত আৰু ধৰ্ম নাথাকে। ইয়াকে ভাবি মই আলতীবাই আৰু পাতমুগীক লগত কৈ কাছাৰীত গোচৰ কৰিবলৈ ৰংপুৰলৈ বুলি খোজ ললোঁ।

চ'ত মাহ। টিকা-ফটা ৰ'দ। বাটত যাওঁতে যাওঁতে গছ এজোপা পালোঁ। ওপৰলৈ চাই দেখিলো, তাত ভালেমান ঔটেঙা লাগি পকি আছে। পাতমুগীয়ে ক'লে, “দদাই। বৰ পিয়াহ লাগিছে। পকা ঔটেঙা এটাকে পাৰি আনা, খাওঁহঁক। পিয়াহত মোৰ অঠে-কঠে শুকাই গৈছে।” উঠিলোঁ ঔটেঙা গছত। পাৰিলো তিনিটা পকা ঔটেঙা। তললৈ চাই নামি আহিছো, এনেতে ওপৰলৈ চাই থকা পাতমুগীৰ মুখখনত মোৰ চকু পৰিল। তাই মুখখন ৰ'দত পকা থেকৈবা যেন হৈ পকি পৰিছে। মুখখন সঁচাকৈয়ে কি ধুনীয়া দেখাইছে। আগৰে পৰা সদায় তাইৰ মুখ মই দেখি আহিছো, কিন্তু আজি দেখাখনৰ নিচিনা কেতিয়াও কন্দিনকালেও দেখা নাছিলোঁ।

আৰু এখাপ নামলতে তাইৰ ঢুকুত মোৰ চকু দুটা পৰিল। মই ব লাগি ব'লো। ভাবিলো দেখি এ ! কি বিতোপন চকুযুৰি ! তাৰ পিছৰ খাপত আৰু মোৰ চকু নপৰা হ'ল। পাতমুগীয়ে মোৰ গঢ় দেখি কি বুজিলে ক'ব নোৱাৰো, মিচিককৰে হাঁহি মাৰি ক'লে, "দদাই ! ব লাগি কি চাইছা ? নামি আহা ! পিচলি পৰিবা চাবা।" তাইৰ কথা শুনি মোৰ গাত গোসাঁই নাইকিয়া হ'ল। তাইৰ ডিঙিৰ পৰা যে এনে সুৰীয়া সোৱাদ মাত ওলায়, এইটো মই আগেয়ে নাজানিছিলো। আগেয়ে তাইৰ মাতত এনে মৌ থকাটোৰো মই কেতিয়াও গম পোৱা নাছিলো। কিয় ক'ব নোৱাৰো, মোৰ গাটো জ্বৰ-ঘামে ঘামিবলৈ ধৰিলে। মই কোনোমতে নিজক চম্ভালি লৈ পিচলি অহাদি আহি মাটিত ভৰি দিলো। সেইদৰে আহোঁতে গছৰ গাত মোৰ বুকুখন লাগি লুঁহাৰ খাঁহি তাৰ মাখিছাল ছিগিল। দেখিলো অলপ আগলৈকে পানীৰ পিয়াহত পৰি থবযুওতি এৰা পাতমুগী এতিয়া ঠন ধৰি উঠিল। মুখত তাইৰ মিচিক-মাচাক হাঁহি।

এইটো কি ? মোক কিহে পালে ? মোৰ কি হ'ল কোনোবাই ক'ব পাৰে নে ? মই হ'লে তাৰ মোৰ উলিয়াব নোৱাৰি বিমোৰত পৰিলো। অলপৰ আগলৈকে পিয়াহত লেবেলি থকা পাতমুগীৰ মুখতো দেখোন মিচিকিয়া হাঁহি ! তাইৰ হাত ভৰি কেইটাও দেখোন আগতকৈ চতৰবতৰ। তাইৰ ভাগৰ-জোৰাখন ক'লে গ'ল ? পকা ঠেটোঙা মুখত নিদিয়াতে তাইৰ এই অবস্থা ; মুখত দিলে তাই জ্বৰি দুখীয়া দদায়েকক উৰাই নি মানস সৰোবাত পেলাই দিবলৈ নেকি ? যিজনী ছোৱালী কস্তেৰৰ আগলৈকে বামুণ গিৰিয়েকৰ প্ৰবন্ধনা আৰু দুৰ্ব্যাহাৰত আদমৰা হৈ আছিল, হঠাৎ এই খপৰ-জপৰাখন লাগিল কিয় ? পাতমুগীকতো মই কানোৰ নিপিন্ধা অৱস্থাবে পৰা দেখিছোঁ। তায়ো মোক সদায় দেখি আহিছে। আন নেলাগে, তাইক কোলাত লৈ মই ডাঙৰ-দীঘল কৰিছো বুলিলেই হয়। আজি মোৰ এইখন কি হ'ল। তাইৰ বা কি হ'ল ! এই ঠে গছত কোনোবা দেৱতা আছিল নেকি, যে আমাক দুইকো যান মাৰি এনেকুৱাকৈ শালিলে ? মই আঁঠুকুৰি বহুৰীয়া বুঢ়া। পাতমুগী সোতৰ বহুৰীয়া ডেকেৰী ছোৱালী। তাই মোৰ জীৱ লগৰ। ছিঃ ! মোৰ ভাবিবলৈকে লাজ লাগিছে ! হে হৰি ! মোক কি কৰিলা ! মই যে তললৈ গলো ! মোৰ গাৰ গোসাঁই আজি ক'লে গ'ল ? গোসাঁইৰ ঠাইত ঠে গছৰ দেও আহি মোৰ গাত সোমালহি নেকি ? ঠিক বুজিছো, মোৰ গাত দেও লভিলে। ছোৱালীজনীৰ গাতো লভিল হ'বলা ! তাইৰ ভাগৰ ক'লে গ'ল ? মাকে কাটি দিয়া ঠে বখলা তাই খাবলৈ পাহৰি হাতত লৈ খোলে চাই কি ভাবি বৈ আছে ?

বেলৰ লাইনৰ ওপৰত বেলৰ ডাকগাড়ীখন উধাতু ৰাই যোৱাদি, এই ভাববোৰ বিজুলী সঞ্চাবে মোৰ মনৰ ওপৰেদি লৰি গ'ল। পাতমুগীয়ে মাত লগালে — "দদাই ! ঐটেঙা খোজা। মিছাকৈ কিবোৰ ভাবি আছা ? চাওঁ তোমাৰ বুকুখন।" এইবুলি তাই উঠি মোৰ বুকুত হাত দিলে। মোৰ বুকুৰ টপিটপনি নিশ্চয় তাইৰ কাপত পৰিছিল। "ইস্ ! মাখিছাল ছিগি গৈছে ! যাওক, ওপৰে ওপৰেহে ; ভিতৰলৈ সোমাব পৰা নাই।" তাইৰ কথাৰৰ ওনি মই লাক্ষতে জঁয় পৰি গলো। ভিতৰলৈ কি সোমাবা নাই। এইবাৰ কথাৰ মানে কি ? তাই দিয়া ঠে টেঙাবখলা লৈ মুখত সুমাবলৈ যাওঁতে, সি নাকত ঠেকিল। মোৰ সেই বিপৰ্যয় অৱস্থা দেখি পাতমুগীয়ে ঢেক্‌ঢেক্‌ কৰে হাঁহিবলৈ ধৰিলে। মোৰ নথৈ লাজ লাগিল। মই আলতী বাইক ক'লো, "মোৰ

গাটো দেখোন বৰ বেয়া লাগিছে বাই !”

বায়ে ক'লে, — “এই ভৰদূপৰীয়াখন ঔটেঙা গছত উঠাটো ভাল হোৱা নাছিল। দেও, ভূত, জলশাই, থলশাই, দেৱতাসকলে এই সময়ত ক্ৰীড়া কৰি ফুৰে।”

ঔটেঙা পৰ্বৰ ওৰ পৰিলত আমি তিনিও আকৌ ৰংপুৰৰ ফালে খোজ ল'লোঁ। বাটত যাওঁতে মই এক প্ৰকাৰ নিমাত কিন্তু পাতমুগীৰে মুখত আঁখি ফুটা দেখি মাকে ক'লে — “পাতমুগী! তোৰ হ'ল কি? আজিচোন বৰ উলাহ? তহঁত দুইৰো গঢ় দেখি মোৰ ভয় লাগিছে। ঘৰলৈ উভতি গৈ আমৰলীয়া হাঁহ এটা মাৰি ভকতক চাউল একঠা খুৱাবলৈ মই আগ কৰিছোঁ।”

যাওঁতে মই ভাবি গৈছোঁ, ক'ত পাতমুগীৰ প্ৰতি কোনো কালে কু ভাব মোৰ মনত নাছিলতো! তাইৰোতো নাথাকিবৰেই কথা। তেন্তে মোৰ এনে বিসঙ্গতি হৈছে কিয়? তাইৰ মুখত ইমানকৈ মিচিকীয়া হাঁহিৰ মানেই বা কি? কেনেকৈ মোৰ অন্তৰৰ ভিতৰত তাইৰ চকু পৰিল নেকি? তাইৰ বুকিটো ইমান ভীক্ষ নে? কেনেকৈ তাই বুজিলে? এতিয়া তাইৰ ফালে মোৰ মুখখন ভুলি চাবলৈকে লাজ লাগিছে। মোৰ পৰাজয়ত তাইৰ এই উলাহ নেকি? তিবোতাৰ মনটো সঁচাকৈয়ে বিচিত্ৰ সমলেৰে গঢ়া। সেই ৰূপমান ছোৱালীজনীয়ে এই পঞ্চাশ বছৰীয়া শুকান বুঢ়াটোক থিতাতে গৰকি পেলালে। আচৰিত কথা

ইয়াৰ পিছত আমি ৰংপুৰ পালোঁগৈ। তাত এজন ডাঙৰ উকিলৰ কাষ চাপিলো। প্ৰথমতে উকিলৰ মহৰীৰ হাতত পৰিলো। মহৰীয়ে আমাক নপুৰ্ণাগতি কৰিলে। ইবাৰ এইটোৰ বাবে, সিবাৰ সেইটোৰ বাবে খৰচ দিব লাগে বুলি বাকুলেখদি আমি লগত লৈ যোৱা ৰূপ কেইটকা আদৰ্শিনীয়া কৰিলে। শেহত আমি উকিলৰ কাষ পালত, উকিলৰ ফিঞ্জকে আদি কৰি যি খৰচৰ হিচাপে ওলাল, সেইবোৰ শুনিয়েই আমাৰ মুখ শুকাই গ'ল। মই উকিলক ক'লো — “দেউতা! আমাৰ হাতত এতিয়া ইমান টকা নাই।”

উকিলে ক'লে — “যি আছে তাকেই দিয়া। গোচৰ থিয় কৰিলে, পিছত ঘৰৰ পৰা বাকীখিনি আনি দিলেই হ'ব। মৰ্কদ্ৰমা তোমালোকৰ ফালে বৰ বলী। প্ৰৱঞ্চকক মই ঠিক শাস্তি দিয়াম। ছোৱালীয়েও ‘খেচাৰ’ পাব।”

উকিলক আমাৰ হাতত থকা বাকী কেইটকা ৰূপ দিয়াৰ পিছত হঠাৎ পাতমুগীয়ে উকিলক ক'লে — “উকিল দেউতা! মই আক গোচৰ নচলাওঁ।”

উকিলে কিয় বুলি সোধাত তাই উত্তৰ দিলে, “যথেষ্ট হৈছে। মোৰ গিৰিহঁতে দত্ত দিয়াবৰ মোৰ মন নাই।”

“তেন্তে কিয় আহিছিল?”

“গোঁড়াদেক কথাৰ প্ৰমাণ চাবলৈ।”

“কি কথাৰ?”

“পুৰুষ জাতিৰ প্ৰৱঞ্চনা, নিষ্ঠুৰতা আৰু দুৰ্বলতাৰ।”

“প্ৰমাণ পালি নে?”

“পালো।”

“ক'ত?”



“আগেয়েও পাইছিলোঁ, এতিয়াও পালো। আৰু নালাগে। দেউতা! আপোনাক আমনি কৰাৰ বাবে যি কেইটা টকা দিয়া হ’ল, তাকে লৈয়েই সন্তুষ্ট হওক।” ইয়াকে কৈ তাই উকিলৰ কাষৰপৰা ঘট্ ঘট্ কৰে ওলাই গ’ল।

উকিল সন্তুষ্ট হৈ ব’ল। তাৰ পিছত উকিলে আমাক ক’লে -- “এইজনী ছোৱালীতো কম নহয়। বৰ মইমতীয়া।

উকিলৰ কথাৰ উত্তৰ দিবলৈ আমি একো বিচাৰি নাপাই উকিলক সেৱা কৰ্ম্মাই ওলাই ওচি আহি পাত্মগীৰ পাছে পাছে যাবলৈ ধৰিলো। উকিলৰ মহৰীয়ে বিভূিয়াই আমাক মাতিলে, “হেৰা! শুনি যোৱাহঁক, কথা আছে।”

পাত্মগীয়ে উভতি চাই উত্তৰ দিলে -- “কথা যি থাকিল থাওক আৰু নুশুনো।”

উভতি আহোঁতেও পাত্মগীৰ সেই একেটা গঢ়েই -- হাঁহি, উলাহ আৰু লচপচী। মই মৌন, মাকো মৌন। আকৌ বাটৰ কাষৰ সেই ঠেঙা জোপাৰ ওছৰ পালতে, পাত্মগীয়ে মোক ক’লে -- “দদাই! আৰু এটা ঠেঙা নাপাৰা নে? যদিও মোৰ এইবাৰ পিয়াহ লগা নাই, তথাপি তোমাৰ কিজানি লাগিছেই।”

মই তাৰ কথাৰ একো উত্তৰ নিদি তললৈ মূৰকৈ বেগাবেগিকৈ যাবলৈ ধৰিলো। পাত্মগী আৰু মাকক সিহঁতৰ ঘৰ পোৱাই দিলেই মই মোৰ ঘৰলৈ আহি, ভৰি-হাত ধুই আমাৰ নামঘৰলৈ গৈ থাপনাৰ ফালে মূৰ দি দীঘল হৈ পৰি, মোৰ মনত সেইদিনা ক্ষন্তেকৰ নিমিত্তে হোৱা বিকাৰৰ বাবে ঈশ্বৰ চৰণত কাকুতি কৰি ক্ষমা লভিলো নে নলভিলো, ক’ব নোৱাৰো; কিন্তু দিনচেৰেকলৈকে পাত্মগীহঁতৰ ঘৰৰ ফালে আৰু মুখ কৰা নাছিলো।

এদিন হঠাৎ পাত্মগী মোৰ ওচৰত ওলালহি। তাই মোক ক’লে -- “দদাই! মোৰ মোৰ মৰিষ কৰক। তিবোতাৰ স্বভাৱৰ বিষয়ে মতা মানুহে কেতিয়াও ভালকৈ নাজানে আৰু জানিবও নোৱাৰে। মানুহে নজনাটোতো ঠিকেই। দেৱতাইও নাজানে বুলি কয়। পুৰুষক হাতৰ মুঠিত ল’বলৈ পোৱাটোৱেই তিবোতাৰ ডাঙৰ আশা। পুৰুষক জয় কৰাৰ আনন্দ তিবোতাই লুকাব নোৱাৰে। তেহে লৈ পুৰুষজন যোয়েই হওক। এইকেইটা দিনৰ ভিতৰতে মই অনেক দেখিলোঁ, অনেক শিকিলোঁ। সেই চপনীয়া বিটলীয়াক যোক আৰু নালাগে। কিন্তু সেই বুলি মই তেওঁৰ কোনো অনিষ্ট কৰিবও নোখোজো। সংস্কাৰত এক ঈশ্বৰৰ বাহিৰে সঁচা একো নাই। সঁচাই ঈশ্বৰ, ঈশ্বৰেই সঁচা। তেওঁৰ সেৱাৰ বাহিৰে মানুহৰ কাৰ্য্য নাই। ধৰ্ম্ম ধৰ্ম্ম কৰি ধৰ্ম্মৰ নামত মানুহে যে দিনে ৰাতিয়ে কত অধৰ্ম্ম কৰি আছে, দেখিলে দুখ লাগে। ধৰ্ম্ম কাক বোলে আমাক আমাৰ মহাশুৰ শ্ৰীমন্ত শঙ্কৰে তেওঁ কৰা কীৰ্ত্তনত কৈ দিছে --

সমস্ত ভততে দেখিবেক নাৰায়ণ।

আত পৰে আন ধৰ্ম্ম সৰে বিড়ম্বণ।।

ঈশ্বৰত ভক্তি কৰিলেই ঈশ্বৰক পোৱা যায়। কেনেকৈ ভক্তি কৰিব লাগে, তাকো শ্ৰীশঙ্কৰ ওকৰে আমাক কৈ দিছে --

শুদ্ধ-মিত্ৰ সব কৰিয়ো সম।

এহিসে কৃষ্ণ ভক্তি পৰম।।

ঈশ্বৰক এই মাটিৰ চকুৰে কোনেও দেখিবলৈ নাপায়। কিন্তু তেওঁ চৰ্জা সংসাৰখনতো এই চকুৰ আগতে আছে। দুখীয়াৰ দুখ শুচাবলৈ আৰু দৰিদ্ৰ নিমাখিত প্ৰাণীৰ ভালৰ অৰ্থে কাম কৰিলেই ঈশ্বৰ সন্তুষ্ট হয়। ভগৱন্ত শ্ৰীকৃষ্ণই কৈছে —

বিশেষত মনুষ্যগণত যিটো নৰে।

বিকৃষ্ট বুদ্ধিভাৱে সৰ্বদায় মান্য কৰে।।

ঈৰবা অসূয়া তিৰস্কাৰ অহংকাৰ।

সবে নষ্ট হোৱে তেবে তাৰক্ষণে তাৰ।।

মই মোৰ মনটো শিলৰ খুটি যেনেকৈ বান্ধিলোঁ। মহাত্মা গান্ধীৰ বাক্য শিৰত লৈ মই স্বদেশ আৰু সকলোৰে হকে আৰু ঘাইকৈ দুখীয়াৰ হকে মোৰ এই জীৱনটো উচৰ্গা কৰিলো। কালিৰ পৰা কোনেও মোক আগৰ অৱস্থাত নেদেখে। দদাই! তুমি তোমাৰ এই দুখুনী ভতিজা জীজনীক আশীৰ্বাদ কৰা যেন তাইৰ মনৰ বাধা সিদ্ধি হয়।” ইয়াকে কৈ পাত্ৰমুগীয়ে মোক আঁঠুকাঢ়ি সেৱা এটা কৰি উঠি গুচি গ’ল। মই হাবাঙৰ দৰে তাইৰ ফালে চাই ব’লো।

এই গল্পটো লিখি মই মোৰ এজন বিশিষ্ট বন্ধুক দেখুৱালো। বন্ধুজন নিভীক আৰু বিচক্ষণ ‘কৃতিক্’ অৰ্থাৎ সমালোচক। তেওঁক গল্পটো চাবলৈ দি ক’লো — “গল্পটোৰ বিষয়ে আপোনাৰ মতামত মোক লেখি দিয়ক।” মোৰ মনৰ ভাবটো এনে যে, গল্পটো তেওঁ ভালকৈ বুলিব। যদি নামজ্বলা ‘কৃতিক্’ সাহিত্যিক এজনে ভাল হৈছে বুলি লেখি দিয়ে, তেন্তে, বুকু ফিল্মাই তাক কাকতত ছপাবলৈ পঠিয়াই দিম। তেতিয়া ভয়তে আৰু তাক বেয়া বুলিব নোৱাৰিব। আৰু বুলিলেও, অস্ত্ৰ ধৰি লৈ আমাৰ ‘কৃতিক্’ আছে। মোৰ অনুবোধ বন্ধা কৰি বন্ধুৱে যি মতামত লেখি দিলে, তাক তলত ছপালোঁ। পাঠকে পঢ়িলেই দেখিব যে মোৰ আশাৰ প্ৰসৱৰ ফল, অশ্বাভিষ এটি —

“প্ৰিয়বৰেবু। তোমাৰ গল্পটো মই অতি মনযোগ দি পঢ়িও তাৰ কোনো এটা পাতৰ উঠিব নোৱাৰিলোঁ। এইটোক যদি গল্প বুলিব লাগে, তেন্তে পুৰাণে পৰা গধূলিলৈকে তোমাৰ আৰু আমাৰ ঘৰত যিবোৰ শাক-ভাত খোৱা কথা চলে, সেইবোৰো গল্প। বোলোঁ, গল্পটোৰ ‘প্লট’ ক’ত? ইয়াত নাই ‘প্লট’ নাই ‘আৰ্ট’ নাই ‘বিউটি’ নাই নীতি, নাই ৰীতি, আছে মাথোন ফুটকাৰ ফেনসোপা। আলতী বাইৰ বন্ধুজন পঞ্চাশ বছৰীয়া বুঢ়া আৰু গাঁৱৰ সম্বন্ধত পাত্ৰমুগীৰ দৰায়েক। বুঢ়াৰ ঘৰত বুঢ়ী আছে, ল’ৰা-ছোৱালী আছে আৰু ধৰ্মজ্ঞান কাণ্ডজ্ঞানো বুঢ়াৰ অলপ-অচৰপ আছে যেন মনে ধৰিলে। বুঢ়াই সকলো পৰা ডাঙৰলৈকে পাত্ৰমুগীক দেখিছে। ইমান কালৰ ভিতৰত এদিনো, বুঢ়াৰ মনৰ থিকাৰ নঘটিল, ঘটিল বুঢ়াই ওঁতেঙা গছৰ পৰা চুচৰি নাৰি আহোঁতেহে? ‘বিদিকুলাছ’ বোলোঁ ইহি উঠা কথা! ই সম্ভৱ অসম্ভৱ, দুইখন ডেওনাকে ডেই পাৰ হৈ গৈছে। ছোৱালীজনীয়ে গিৰিয়েকক হেৰুৱাই আৰু তাৰ শঠতা, প্ৰবন্ধনাত মৰ্মাহত হৈ গোচৰ কৰিবলৈ, ইমান হাবাখুৰি খাই ব’দত বাটকুৰি বাই যাওঁতে লালকাল। এনে অৱস্থাত তাইৰ অভিভাৱক আৰু প্ৰজ্ঞাভাজন বুঢ়া মানুহজনৰ ভাববিপৰ্যয় দেখি তাইৰ হেনো ইহি উঠিল আৰু ভাগৰ পলাল। তাৰ পিছত সিহঁতৰ সাঁচতীয়া দুখৰ বিত ফেৰা ভগন হৈ ওৰ পৰিলতে, ছোৱালীজনীয়ে ক’লে, মই গোচৰ নকৰোঁ। আৰু সেই কথা তাইৰ মাকেও শুনিলে

আৰু বুদ্ধি পকা অভিভাৱক জনেও শুনিলে! ইয়াতকৈ 'ৰিডিকুলাছ' কথা আৰু কি হ'ব পাৰে? ছোৱালনীজনীয়ে গোচৰ নকৰাৰ কাৰণ যি দিছিল, সিও অকিঞ্চৎকৰ। তাৰ পিছত দেশসেৱাৰ নামত, গান্ধীৰ কংগ্ৰেছত তাইৰ যোগদান। এইটো তোমাৰ "Midsummer night's dream" হ'ব পাৰে, কিন্তু গল্প নহয়। এই গল্প তুমি নছপাব। ছপালে হাঁহিয়াতৰ পাত্ৰ হ'বা নিশ্চয়কৈ কৈ থালোঁ। মোৰ স্পষ্ট কথাত বেয়া নাপাব। -- ইতি

তোমাৰ বন্ধু

শ্ৰী.....

'কৃতিক' বন্ধুৰ কথা নুশুনি মই গল্পটো এইবাবে ছপালোঁ যে 'কৃতিকেল' ককালটি' নথকা কোনোবাই যদি ইয়াত কিবা পায় পাওক। নাপায় যদিও হানি নাই। ..... অন্ততঃ 'বাঁহী'ৰ পাত গোটাচেৰেক ইয়াৰ ভৰিবতো। আৰু বাঁহীত গল্প নাই, গল্প নাই বুলি আৰ্শেবাহ ধৰি থকাসকলক গল্প এটা দিয়া গ'লতো। বাঘৰ ঠাইত ঘোং, মোৰ ঠাইত গুৰ, মুকুতাৰ ঠাইত ই শোকোতা হ'বতো। নিতান্ত পক্ষে "হা গল্প। হা গল্প" কৰাসকলোঁ দোলাৰ স্মাৰত এইডাল শিকিয়াতে কিছুদূৰ উঠি যাব পাৰিব বুলিতো আশা কৰা যায়। আশা সম্ভৱ হ'বনে? কৈ থালোঁ যে দেবাং শিকিয়াডাল ছিগে যদিও, উঠোত্ৰাজন বৰ ওখৰপৰা নপৰে। নিশ্চয়।

[বাঁহী, ২০শ বছৰ, ৭ম সংখ্যা, ১৯৩১ চন] ■

## ছাইমন

এই ছাইমন 'ছাইমন উভাতি' যোৱাগৈ' ছাইমন নহয় ; এই ছাইমন 'ভাৰততে থাকা' ছাইমনহে। এই ছাইমনৰ উভতি যাৰলৈ ঠাই নাই। বেচেৰাৰ আমাৰ লগতে ভাৰততে উৎপত্তি আৰু ভাৰততে বসতি। এই ছাইমনৰ গাত বল-শক্তি যদি কেতিয়াবাকৈ হয় তেন্তে তেওঁ ভাৰততে সাক্ষী বাদী লৈ ভাৰততে সিদ্ধান্ত কৰি আমাৰে সৈতেই মিলি-জুজি 'ৰিপোর্ট' লেখি ৰায় দিব লাগিব ; 'নান্যৎ পছা বিদ্যাতে অয়নায়।'

মই এবাৰ কাৰ্যোপলক্ষে গৈ বিলাসপুৰৰ ৰেলৱে ষ্টেচনৰ ৱেইটিং কম্বাৰ্সী হ'ব লগীয়াত পৰিছিলো। ৱেইটিং কম্বাৰ্সী দুমহলীয়া। বতাহ পোহৰৰ তাত অব্যাহত গতি। পৰিষ্কাৰ পৰিচ্ছন্নও। মই ওপৰ মহলাতে থাকিবলৈ ল'লো। খোঁটালিটোৰ ভিতৰত মই আন কোনো বিক্ৰাটত পৰা নাছিলো ; পৰিছিলো মাথোন মোৰ পেটৰ ভিতৰৰ বিক্ৰাটত হে। বিলাসপুৰ ষ্টেচন পোৱা দিনাই পুৱাৰ সাজত ৰিয়েছমেণ্ট কমত বহি, ফৰ্মাছ দি মই চাৰিটা মিছামাছৰ কট্লেট্ অৰ্থাৎ ইংৰাজী বকমে ভজা মাছ ভোজন কৰিছিলো। তেনেকৈ প্ৰস্তুত কৰা মিছামাছৰ ফালে পক্ষপাতটো মোৰ অলপ বেছি। সঁচাক পৰিহাৰ কৰি, মিছাক সৰোগত কৰিলে, সি আপাততে মধুৰ হ'ব পাৰে, কিন্তু পৰিণামত পৰিতাপ মনলৈ সি নিশ্চয় আনিব। মাছ হ'লেও সি মিছাতো। ৰৌ, বাহ, চিতল, মাগুৰ প্ৰভৃতি সঁচা মাছ পৰিত্যাগ কৰি এই মিছা মাছক আকলুৱাভাৱে দাঁত কামুৰি ধৰিছিলো দেখি, ধৰাৰ ফল হাতে হাতে পালো। তা মই যেনেকৈ দাঁত কামুৰি ধৰিছিলো, সিও তেনেকৈয়ে মোৰ পেট কামুৰি ধৰিলে। হ'ব পাৰে যে মিছা মাছৰ দ্বাৰাই কৃত বা ধৃত পেট কামোৰণিটোও মিছা ; কিন্তু পেটৰ বিষত মই ত্ৰিভুকন দেখাটোতো আৰু মিছা হ'ব নোৱাৰে। এতেকে মিছাৰ এই বিপুল লেনদেনখনৰ ভিতৰত ক'বাত কিবা সঁচা-মিছা, নাইবা মিছা-সঁচাৰ অস্তিত্ব নিশ্চয় আছিল। সেই অস্তিত্ব অবিবেকী মোৰ দ্বাৰাই ধৰা পৰাটোৰ সম্ভৱ নথকা বাবে, বিবেকী আনুৰ্বেদবিদ্ বৈদ্যক মতাটোকেই থিৰ কৰিলো।

ষ্টেচনমাষ্টৰজন এংলো-ইণ্ডিয়ান অৰ্থাৎ ইঙ্গ-ভাৰতীয়। পুৱাই তেওঁৰে সৈতে মোৰ আলাপ-পৰিচয় হৈছিল। তেওঁৰ কাৰলৈ আহি মোৰ অসুখৰ সংবাদ দিলত, তেওঁ ৰেলৰ ডাক্তৰজনক মতাই আনি মোক চাবলৈ লগালে। ডাক্তৰে মোৰ ৰোগৰ বৃত্তান্ত শুনি দৰব ব্যৱস্থা কৰি নিজেই তাৰ এপালি মোক খুৱাই দি, মোক টলকা মাৰি বিছনাত ওই থাকিবলৈ কৈ ওচি গ'ল। মই সেই ব্যৱস্থা মতে কাৰ্য কৰিলো। দৰবপালি দৰব নহ'ল জানিবা,

‘হাতে পাশ জবি চকু টেৰ কৰি

থুলন্তৰ তাৰ ডাঙ্গ।

কৃষ্ণ বৰ্ণ কায় দেখি ধাতু যায়

হাতত লোহাৰ ডাঙ্গ।।

এনেকুৱা যমদূতে আগত বিয়ুজুত হৈ হ’ল। অলপৰ পিছতে বিয়ুজুতৰ দৰে সি

‘যমৰ দূতক খেদায়া (মোহোৰ)

কাটিল বান্ধ (পেটৰ)।’

শ্রীকৃষ্ণৰ চক্ৰই উত্তৰাৰ উদৰত প্ৰবেশ কৰি অৰ্দ্ধাঙ্গাৰ ব্ৰহ্মাস্ত্ৰৰ কণকঠীয়া দ্ৰুতি দিয়াৰ দৰে দৰব পালিয়ে মোৰ উদৰত মিছা মাছক নিগুটি কৰি মাৰিলে। গধূলি ডাক্তৰে আকৌ এবাৰ মোক চাবলৈ আহিল। মই তেতিয়া বোলকণীয়া হৈ বহি আছোঁ। ডাক্তৰক দেখি মই সন্তোষ পাই তেওঁৰ হাতত ধৰি হাতখন জোকাৰিবলৈ ধৰিলো। লাহে লাহে ডাক্তৰে মোৰ আঁতি-গুৰি আৰু মই কি কামত বিলাসপুৰলৈ আহিছো, ইত্যাদি কথা সুধি মোৰ পৰা উলিয়াই লৈ গুচি গ’ল।

পিছদিনা পুৱা আঠ বজাত ডাক্তৰ ছাইমনক মোৰ খোঁটালীৰ ভিতৰত আকৌ দেখি মই আচৰিত হ’লো। ক্ষণত হঠাৎ খেলালে তুমি আকৌ ইয়াত কিয়? “Simon go back” অৰ্থাৎ ছাইমন, উভতি যোৱা। কালি তোমাক মই দুটা ভিজিটৰ আঠ টকা দি চাৰিটা মিছা মাছৰ বোলগুণ বেচ দিলো, তথাপি মিছামাছৰ বেচ শোধ নগ’ল নে? এই পোৰা দেশত মিছামাছৰ বেচ ইমান সৰহ নে? ধৰমুৰকৈ এনেবোৰ ভাব মোৰ মনলৈ আহিছে যাতেন, এনেতে ডাক্তৰে মোক গুদমণিং বুলি ক’লে, “আপোনাক পুৱাই দিগ্ কৰিবলৈ আহিলো ক্ষমা কৰিব। মই আপোনাৰ চিকিৎসক হিচাপে অহা নাই। কালি মোৰ আয়ে মোৰ মুখৰ পৰা আপোনাৰ কথা শুনি আপোনাৰে সৈতে দেখা কৰিবৰ বৰ হেঁপাহ কৰিছে। সেইদৰে আয়ে আপোনাক আমাৰ ঘৰত আজি আবেলি চাৰি বজাত চাহ খাবলৈ মাতিবলৈ মোক পঠিয়াই দিলে। অনুগ্ৰহ কৰি আপুনি আহিলে আমি বৰ সন্তোষ পাম।”

মই থিতাতে চোঁচ হৈ ক’লো, — “নিশ্চয় যাম। কিন্তু” —

মোৰ মুখৰ কথাৰ শেষ নৌহওঁতেই ডাক্তৰে ক’লে, “চাহ-জলপানত মিছামাছৰ কটলেট নাথাকে, ভয় নকৰিব। আৰু মই আপোনাৰ কাষতে থাকিম।” এই বুলি তেওঁ হাঁহিবলৈ ধৰিলে। হাঁহি খোচৰা ব্যাধি। গতিকেই সেই হাঁহিত মোৰো হাঁহি উঠিল।

ডাক্তৰজনৰ নামটো জি, এই, ছাইমন অৰ্থাৎ গৰ্জন, হিৰেট -- ছাইমনৰ চোলাৰ মোনা-তাঙৰণ। (Pocket edition)। তেওঁ ইংৰাজ নহয় আৰু আন দেশী যুৰোপীয়ও নহয় -- মিশ্ৰ। আৰু যে যুৰোপীয় আৰু ভাৰতীয় মিশ্ৰ তাতো মোৰ সন্দেহ হ’ল।

আবেলি চাৰি বজাত মই ডাক্তৰৰ ঘৰত ওলালো গৈ। ডাক্তৰ ওলাই আহি মোক আদৰ-অভ্যৰ্থনা কৰি তেওঁলোকৰ চ’ৰাঘৰত বহুৱাই মাকক খবৰ দিবলৈ ভিতৰলৈ গ’ল। ক্ষত্ৰকৰ পিছতে দেখিলো বয়স ভাটা দিয়া আদহীয়া গাউন পিন্ধা মেঘ এজনাক লগত লৈ আহি, তেওঁক মাক বুলি ডাক্তৰে মোৰে সৈতে চিনাকি কৰি দিলে। আমি দুয়ো বহি কথা পাতিবলৈ

ধৰিলো। কিন্তু কিয় ক'ব নোৱাৰো, ডাক্তৰ আমাৰ কাষৰ পৰা ওচি গ'ল। মেম চাহাবে ভঙা ভঙা ইংৰাজীত হিন্দী আৰু উৰ্দু ভেজনি দি মোৰে সৈতে কথা পাতিবলৈ ধৰিলে আৰু ময়ো তাল সমানে ৰাখিবলৈ তেনেকুৱা বাৰমিহলি ভাষাকে ব্যৱহাৰ কৰিবলৈ ধৰিলো। কথাৰ মাজতে মাজে মাজে মই ইফালে-সিফালে চাই ডাক্তৰক আৰু দেখা নাপালো। ভাবিলো, ডাক্তৰে আমাক ইয়াতে বহুৱাই থৈ ক'লৈ গ'ল? মোৰ অৱস্থাটো লক্ষ্য কৰি মেম চাহাবে মোক ক'লে যে তেওঁৰ পুতেক ৰোগী এটা চাবলৈ গৈছে, অলপপৰ পিছতে আহিব। কথাষাৰ কৈয়েই মেম চাহাবে হঠাৎ তেওঁৰ চকিৰ পৰা উঠি আহি, মোৰ আগত আঁঠুকাটি মোৰ ভৰিত ধৰি সেৱা এটা কৰিলে। মই চৰণ পৰা মানুহটো যেন হৈ ৰ'লো। ক্ষত্ৰেণ্ডৰ পিছত মই মোৰ ভৰি দুটা কোচাই নি থিয় হৈ মেম চাহাবৰ হাতত ধৰি ক'লো — 'ছিং ছিং! আপুনি কি কৰিছে?' এই বুলি তেওঁক টানি তুলি চকিখনত বহুৱাই দিলো আৰু ব্যাপাৰটো কি বুজিবলৈ তেওঁৰ মুখৰ ফালে উদ্ভিন্ন ভাবেৰে চাই ৰলো। মেম চাহাবে পৰিষ্কাৰ অসমীয়া ভাষাৰে কৈ যাবলৈ ধৰিলে — যদিও মাজে মাজে দুটা-চাইটা বিজাতৰীয়া ভাষাৰ ছিটিকনি তাত নপৰাকৈ নাছিল। কথাবোৰ যিমানদূৰ মনত পৰিছে, তলত দিলো —

“দেউতা!

মই আপোনাক মোৰ ঘৰলৈ মাতি অনা বাবে মোৰ দায়-দোষ ক্ষমা কৰিব। কালি মোৰ পোটাৰ মুখে আপোনাৰ কথা শুনাৰে পৰা আপোনাক দেখা পাবলৈ মোৰ হেঁপাহ হৈছিল। মই আপোনাৰ দেশৰে অভাগিনী আৰু জাত-কুল যোৱা মানুহ। দেউতা অসমীয়া আৰু দেউতাবো ঘৰ অসমতে। ময়ো অসমীয়া আৰু মোৰ ঘৰো অসমতে আছিল। দেউতাক দেখা পাবৰ নিমিত্তে কালিৰ পৰা মোৰ মনটোত উণ্ডল-থুণ্ডল লাগি আছিল। মোৰ জীৱনৰ এনে পৰিৱৰ্তন হোৱাৰ আগেয়ে মই কেইবাবাৰো যে দেউতাক কলিকতাত দেখিছিলো, সেই কথা মোৰ মনত আছে। তেতিয়া দেউতাই কলিকতাৰ কলেজত পঢ়িছিল। মোৰ জীৱনৰ কথাবোৰ ভাঙি নক'লে দেউতাই নুবুজে, সেইদেখি সকলোবোৰ আজি দেউতাৰ আগত ভাঙি ক'ম। সেই দেখিয়েই মোৰ পোটোক ছল কৰি এটা কামলৈ পঠিয়াই দিলো।”

এনেতে মেম চাহাবৰ খান্চামাই আমাৰ আগত চাহ-পানী দিলেহি। চাহৰ লগৰীয়া জলপান ইংৰাজী গঢ়ৰ কেৰু, ছেণ্ডুইচ ইত্যাদি। মই মেমচাহাবৰ কথা একান্ত মনেৰে শুনি আছিলো দেখি চাহলৈ মনকে কৰা নাছিলো। মেমচাহাবে মাত লগালে — ‘দেউতা! চাহ খাওক।’ আৰু ওচৰতে থিয় হৈ থকা খান্চামাটোক ক'লে — “তোম আঙি বাহাৰ যাও। বলানেচে আয়েগা।’ খান্চামাটো গ'লতে আমি দুয়ো জলপানত মন দিলো আৰু লগে লগে মেমচাহাবে নিজৰ কথা আকৌ কৈ যাবলৈ ধৰিলে।

“অনেক কালৰ মুক্ত মোৰ কপালৰ গুণত মই মোৰ দেশৰ মানুহ এজনক দেখিবলৈ পাইছো। সেইদেখি মই আজি মোৰ সকলো কথা দেউতাৰ আগত ভাঙি ক'ম। বুঢ়ী হলো : আকনো কেইটা দিন জীয়াই থাকিম। মনৰ কথাবোৰ ক'বলৈ পালে মোৰ মনটো পাতলি যাব। মোৰ ঘৰ পলাশবাৰীত। আমি কোচ কুলীয়া মানুহ। মোৰ বয়স কেতিয়া যোল কি সোতৰ। আই-বোপায়ে মোক.....ডাঙৰীয়াৰ ঘৰত লিগিৰীৰ কাম কৰিবলৈ থৈ গ'ল। দেউতাই

তেখেতসকলক ভালকৈ জানিছিল ; কাৰণ মাজে মাজে মই দেউতাক কলিকতাত তেখেতসকলৰ ঘৰত দেখা পোৱা মোৰ এতিয়া মনত পৰিছিল। বোপায়ে মোক দি ডাঙৰীয়াৰ পৰা একুৰি ৰূপ লৈ গ'ল। এবছৰমান মই তেওঁলোকৰ লগত গুৱাহাটী চহৰতে আছিলো। তাৰ পিছত তেওঁলোক কলিকতালৈ আহি বম্বজাৰ ষ্ট্ৰীটত এটা ঘৰ কেৰেয়া কৰি থাকিল। মোকো ডাঙৰীয়ানীয়ে লগতে আনিছিল। কলিকতাত দেউতাক মই আমাৰ ঘৰলৈ যোৱা অনেকবাৰ দেখিছিলো। অবশ্যে দেউতাৰ নামটো মই নাজানিছিলো। আমি তাতে তিনি মাহমান থকাৰ পিছত মোক দুৰ্দশাই লগ ল'লে। কেনেকৈ, কওঁ গুনক। প্ৰথমডোখৰত মই অকলৈ ঘৰৰ বাহিৰলৈ নোলাইছিলো। ঘৰৰ ভিতৰতে ডাঙৰীয়ানীৰ কাম-কাজ কৰি থকাই মোৰ বাব আছিল। লাহে লাহে ডাঙৰীয়ানীয়ে মোক বজাৰ-সমাৰ কৰিবলৈ পঠিয়াবলৈ ধৰিলে। সেয়ে মোৰ কাল হ'ল। বজাৰলৈ অহা-যোৱা কৰোঁতে অনেক মানুহেৰে সৈতে মোৰ চিনা-জনা হ'ল। সবহভাগেই দুষ্ট মানুহ। মই ভোদা গাঁৱলীয়া ছোৱালী ; আৰু তেতিয়া মোৰ বৃথিয়েই বা কি আছিল ? নানা দুষ্ট মানুহৰ পালত পৰি মই বেয়া হ'বলৈ ধৰিলো। বজাৰৰ পৰা উভতি আহোঁতে সততে মোৰ বেলি হোৱা দেখি ডাঙৰীয়ানীয়ে মোক দিনৌ গালি পান্ধিলৈ ধৰিলে। গালি খাই খাই মোৰ পেট ঢকাঢিঙৰা লাগিল। শেহত ভাবিলো, এনে গালি খাই মই আৰু এইখন ঘৰত নাথাকো। সিফালে দুষ্ট মানুহৰ ফুললনিত মোৰ মন টলিল। এজন চীনা মানুহৰ ফলাহত পৰি এদিন মই ঘৰৰ পৰা মনে মনে ওলাই তেওঁৰ সৈতে গুচি গ'লো। চীনানুৰে সৈতে মোৰ গৃহবাস ঘটিল। তেওঁ ষ্টুটান আৰু বাঢ়ে আছিল। আমি কিছুদিন কলিকতাৰ থকাৰ পিছত, তেওঁ মোক লৈ বোম্বাইলৈ গ'ল। তাতে জি, আই, পি, ৰেলত তেওঁ তিনি কুৰি টকা দৰমহাতে এটা কাম পালে। আমি তেতিয়াৰে পৰা নিগাজীকৈ বোম্বাইবাসী হলোঁহঁক। তাতে মোৰ এই ল'ৰাটো ওপজে। ইয়াক লাহে লাহে ডাঙৰ-দীঘল কৰি লেখা পঢ়া শিকাই তাতে গ্ৰাণ্ট মেডিকেল কলেজত ডাক্তৰী পঢ়িবলৈ দিলো। তাতে ই ডাক্তৰী পৰীক্ষাত উঠি ৰেলৰ ডাক্তৰ হৈ, আজি এবছৰ হ'ল, এই বিলাসপুৰতে আছেহি। ঈশ্বৰৰ অনুগ্ৰহত এতিয়া আমাৰ অৱস্থা ভাল। ল'ৰাটোৱে মাহে মাহে তিনিশ-চাৰিশকৈ আৰ্জিছে। ভাল ডাক্তৰ বুলি ইয়াত তাৰ নামো হৈছে।

মোৰ মনত সদায় এটা কথাত বৰ দুখ। মই যেতিয়া কলিকতালৈ আহো, তেতিয়া ঘৰত মোৰ আই আৰু ককাই এটা আছিল। এতিয়া সিহঁত জীয়াই আছে নে মৰিল আৰু আছে যদি কি কৰিছে, মই একোকে নাজানো। যদি জীয়াই আছে, আইক এবাৰ মোৰ চাবৰ বৰ মন গৈছে। কিন্তু কোনে মোক আইৰ কাৰলৈ লৈ যাব আৰু কেনেকৈ বা য়াওঁ, একো ঠিক কৰিব পৰা নাই। মোৰ ঘৰৰ কথা আজিলৈকে মোৰ পোক মই কোৱা নাই। সি মাথোন মোক অসমৰ ফালৰ মানুহ বুলি জানে। মোৰ গিৰিহঁত ঢুকাবৰ আজি দুবছৰ হ'ল। যদি মোৰ আইৰ বাতৰিটো আপুনি মোক কোনোমতে আনি দিব পাৰে, মোৰ মনটো যে কি শীতল হয়, মই আৰু কি কম। এতিয়া আইক মই মাহে মাহে ধনেৰেও সহায় কৰিব পাৰিম।”

এই বুলি বুঢ়ীয়ে চকুলো টুকিবলৈ ধৰিলে। মই তেওঁক দুয়াৰ-চাৰিবাৰ কথাৰে সান্ধনা দি, তেওঁৰ মাৰুৰ ডু উলিয়াবলৈ চেষ্টা কৰিম বুলি ক'লত। তেওঁ এখন এশ টকাৰ নোট উলিয়াই মোৰ হাতত দি ক'লে “দেউতাই যদি মই পঠিয়াই দিছো বুলি কৈ মোৰ আইক এই ৰূপ ল

দিয়ে তেন্তে বৰ কথা হয়।’

মই নোটখন নলৈ ক’লো— ‘এতিয়া নোটখন আপুনি থৈ দিয়ক। মই উভতি গৈ আপোনাৰ মাৰ্কাৰ ছু-বতৰা লওঁ ; তাৰ পিছত আপোনালৈ মই চিঠি লেখিলে ৰূপ শ আপুনি ডাকত পঠিয়াই দিব। পলাশবাৰীত নো আপোনালোকৰ ঘৰৰ ঠিকনা কি?’

তেওঁ ক’লে -- ‘ঠিকনা পলাশবাৰী। আমাক লয়না টেকেলাৰ ঘৰ বোলে। মই গুৱাহাটীত থাকোতেই মোৰ বোপাই মৰিল।’

ইয়াৰ পিছত মই বুঢ়ীৰ পৰা বিদায় লৈ উঠোতেই বুঢ়ীয়ে ক’লে, “দেউতা! বহক আৰু এটা কথা আছে। কালি মোৰ পোটোৱে আপোনাৰ পৰা ৮ টকা ৰূপ ভিজিট বুলি আনিছিল। সেই টকাটো মই নাৰাখো। আপোনাৰ পৰা ভিজিট ল’ব নাপায়। আপুনি মোৰ অসম দেশৰ মানুহ। আপোনাক এই বিদেশত ইমান দিনৰ মুৰত দেখি মোৰ জনম সাৰ্থক হ’ল।” এইবুলি বুঢ়ীয়ে আঠ টকা ৰূপ মোৰ আগত থ’লে। ময়ো টকাৰেইটা ল’ব নোখোজো, নলৈ বুঢ়ীয়েও নেৰে। শেষত টকাৰেইটা বুঢ়ীয়ে বলেৰে মোৰ চোলাৰ মোনাত সুমাই দিলত, মই বাধ্য হৈ গুচি আহিলো।

মই গুৱাহাটীত খবৰ কৰি লয়না টেকেলাৰ ঘৰৰ কোনো ভূ-বাতৰি উলিয়াব নোৱাৰি, পিছত বুঢ়ীলৈ বিলাসপুৰৰ ঠিকনাত চিঠি লেখি দিলো আৰু সেইখিনিতে সেই ঘটনাৰ ওৰ পৰিল।

[ভাৰক চন্দ্ৰ শৰ্মা সঙ্কলিত ‘গল্পমালা’) ■



**दक्षयज्ञव**

তেতিয়া মই মিছা বঙলাত। তাত ছবছৰ ধৰাৰ গিহুত, যেতিয়া মিছাবিসৰুৱাৰ ইচ্ছানুসাৰে মই সেই বঙলাৰপৰা উঠিবলগীত পৰিলো, তেতিয়াহে নিৰুপায় হৈ মই মোৰ বৰ্তমান ঘৰটো কিনি লৈ ইয়ালৈ স্থানান্তৰিত হলো। এইটো আজি সাত বছৰৰ আগৰ কথা। আজি যিটো ঘটনাৰ বিষয়ে লিখিবলৈ গৈছো, সেইটো ৯ বছৰৰ আগৰ।

যামকালি সম্বলপুৰত গৰমৰ কথা 'কহন্তব্য' নহয়। ভাপমান যন্ত্ৰই এপ্ৰিলৰ শেহৰপৰা জুনৰ মাজডোখৰলৈকে ১১৪ ডিগ্ৰীতো জুৰি দিয়েই, তাৰ ভিতৰতে এসপ্তাহ-দুসপ্তাহ সম্বলপুৰীয়া 'ধৰিদ্ধাৰ'ক দুই-তিনি ডিগ্ৰী 'ফাও' অৰ্থাৎ উপৰি লগাই দি সম্ভৱ কৰিও থ'বলৈ নাপাহৰে। ফাওৰ দিনকেইটাক অকল গৰম বা বৰ গৰম বুলিলেই তাৰ সঠিক বৰ্ণনা নহয়। যদি সম্বলপুৰত আখাৰ ওপৰৰ চক বোলা যায়, মানুহবোৰক চকপৰ ভিতৰত থকা আলুগুটি বোলা যায়, ব'দক তাপ আৰু গৰমক ভাপ (Steam) বোলা যায়, তেনেহ'লেহে বৰ্ণনাটো ৰজিতা খায়। আখাৰ চকত সম্বলপুৰীয়া আলুগুটিবোৰ ঢুলি দি সূৰ্যসেৰতাই সিজাই কি কৰে, তেখেতেহে জানে। স্বৰ্গত জাতি-বিচাৰ আৰু খাদ্যাখাদ্যৰ বিচাৰ আছেনে নাই, নাজানো। বৃত্তক দেৱতাসকলৰ কাৰ্যৰ সমালোচনা আৰু তাৰ সম্ভাৱজনক মীমাংসা নৰ-মনিচৰ দ্বাৰাই হোৱাটো সম্ভৱ নহয়। সেই অপৰিমিত যামৰ দিন কেইটাত, অকল যে গমন জীৱ কেইটাকে বৃত্তান্তিত দেৱতাসকলে এনেকৈ ব্যৱহাৰ কৰে, এনে নহয়; উৰণ-বুৰণ আৰু গজজনকো সামৰে। সৰ্বভূক কুৰিতৰ 'খানাব মেজ'ত মাছ-মঙহেৰে সৈতে শাক, পাচলি, আচাৰ, চাটনি থকাটো ভোজন-শাস্ত্ৰ সম্ভৱ। চিত্ৰাশীলৰ চিত্ৰৰ ওৰিত যোগান ধৰিবলৈ 'ছালকাৰ' অৰ্থাৎ গন্ধক লাগে, সেইটো মাছে যোগায়। বকীৰ বলবৰ্দ্ধন কৰিবলৈ মাংসপেশীৰ আবশ্যক, সেইটোৰ যোগান ধৰে হিপদ চতুষ্পদে। তাৰ উপৰি শৰীৰৰ লাৱণ্য, সৌন্দৰ্য, সুবাস আৰু শক্তিবৃদ্ধি প্ৰভৃতি কিছুমান অত্যাৱশ্যকীয় সমলৰ সন্ধান; সেইবোৰ 'এ'ৰ পৰা 'চি'লৈকে ভিটামিন' ভাববোৱা ভাবী উদ্ভিদজাতীয় জীৱবোৰে যোগায়। এনেদৰেত দেৱতা প্ৰভুসকলৰ বৃহৎ শাসন যন্ত্ৰটো প্ৰজাৰ মসলামজলৰ অৰ্থে এই ভূমণ্ডলত স্বেচ্ছাৰীয়া হৈ নচলিবৰ কাৰণ নাই। খাদ্যত থকা 'ভিটামিন'ৰ দু'আমি মানুহে আজি বছৰেচৰেকৰ আগৰ পৰাহে অনেক গমি-পিটিকি চাই-চিটি উলিয়াই জানিছে আৰু সেইবোৰ ভিটামিনৰ শাক-পাচলি, লাওটো-বেঙেনাটো হোঁপাহত কেঁচাই হওক; পকাই হওক, পাকচুপীলৈ পঠিয়াইছে যদিও স্বভাৱৰ প্ৰেক্ষাপট সেইবোৰ আনি বাকওটিকল পৰ্ণি কালবেপৰা খায়েই আহিছে, উদ্ভাদি স্বৰ্গৰ্হাতিত মৰমৰমজত সোণ থকাটোৰ দু'ওলালত

যেনেকৈ তাক সৰহকৈ বেচ দি আজি আমি কিনি খাওঁ, সেইদৰে সেইবোৰ খাদ্যত অম্লক তন্মুক ভিটামিন থকাৰ কথা ভূ পাই সেইবোৰলৈ আমাৰ ধাউতি বাঢ়িছে। সৰ্বস্ব দেৱতাসকলে কিস্তি উৰণ, বুৰণ, গজ্ঞন, গমন জীৱৰ ভিতৰত থকা ভিটামিনৰ খবৰ কৌটি কালৰ আগৰে পৰা পাই সেইবোৰ মহতিয়াই মুচৰি-সামৰি ব্যৱহাৰ কৰি আহিব লাগিছে। সম্বলপুৰত জহকালি দেৱতাসকলে দুবৰি বনৰ পাত এটাত থকা ভিটামিন ফেৰাও নেৰে। ক্ষুধিতৰ উপদ্ৰৱৰ পৰা আত্মৰক্ষা কৰিবৰ অৰ্থে সম্বলপুৰ নিবাসীয়ে অনেক প্ৰবন্ধ কৰে। নতুবা আজি সম্বলপুৰত, বুড়ক্ষুৰ পেটত জীণ নোযোৱা শিলঘাট আৰু বালিৰ বাহিৰে আন একো অধিবাসী নাথাকিলেহেঁতেন। ঘামৰ বিৰুদ্ধে ঘোষিত সংগ্ৰামত প্ৰধানকৈ তিনিটা Tactics অৰ্থাৎ যুদ্ধকৌশল অবলম্বন কৰা হয়। প্ৰথমটো – তিতা গামোছা এখনেৰে মূৰটো মেৰাই থোৱা, আৰু গামোছাখন শুকাই গ'লে আকৌ তিয়াই চেপি লৈ সেই কাৰ্যত পুনঃ পুনঃ প্ৰবৃত্ত, হোৱা। এইটোক ইংৰাজীত 'গেৰিলা ৱাৰফেয়াৰ' বুলিব পাৰি। উত্তমাক্ষ দুৰ্গ সংৰক্ষণৰ এইটো প্ৰকৃষ্ট উপায়। মূৰত গুণ্ডগোল লাগিলে সকলো গ'ল। দ্বিতীয়টো – তিতা কাপোৰেৰে সৰ্বাস্ত্ৰ ঢাকি ৰাখা। মূৰেৰে সৈতে শৰীৰৰ আনবোৰ অঙ্গকো যিজন সেনাপতিয়ে সমান চকুৰে চায়, তাৰ পক্ষে এই কৌশল অবলম্বন কৰে। ৰ'দত বাহিৰলৈ নোলালেও চলাবোৰেও যে ঘৰৰ ভিতৰত দুৱাৰ মাৰি থাকি সেইদৰে নিজক 'ডবল' কৰাব্যত কৰি নাৰখে এনে নহয়। তেওঁলোকৰ শয়ন খাটত নহয়, হয় – ভূমিত মাদুৰিবনৰ কঠৰ ওপৰত। তেওঁলোকে সৰিতা দেৱতাক সংগ্ৰামত হৰুৱালেও চেৰেপা মাখি আৰু সৰু সৰু কেৰেলুৱাৰ হাতত ব্যতিব্যস্ত নহৈ নাথাকে। বৃহৎ জীৱন-যুদ্ধত এই শ্ৰেণীৰ খণ্ডযুদ্ধও অপৰিহাৰ্য। মজলীয়া তৰপৰ মানুহে হাতেৰে বিচনী চলায়। যাৰ ধনে দুই মূৰৰ জোৰা মাৰিব পাৰে, যি ঘৰৰ ভিতৰ পাছা আৰি লগাই লৈ, পাছাটো কুলিৰ হতুৱাই পাছা টনাই ধৰ্মযুদ্ধত প্ৰবৃত্ত হয়। বিজুলীৰ পাছা সম্বলপুৰত বিৰল। নাস্তি বুলিলেই হয়।

ওপৰত বিৱৰণ দিয়া মানুহৰ কোন শাৰীত এই লেখক পৰে ক'ব নোৱাৰো। আত্মৰক্ষাৰ নিমিত্তে সম্বলপুৰত তেওঁ ঘামকালি পাছা টনা মানুহ এটা জোৰা ফোন্দা মাৰি ৰাখ কোনোমতে দিন কটাবলগীয়াত পৰে। মোৰ এই উপাখ্যানৰ বছৰতো ঘামে খাওঁ খাওঁ কৰি মুখ মেলি অহা যেতিয়া দেখিলো, মোৰ চাপৰাচী এটাক পাছা টনা মানুহ এটা বন্দবস্ত কৰি আনিবলৈ হুকুম দিলো। পিছদিনা পুৱা ন-দহ বছৰীয়া ল'ৰা এটা সি লগত লৈ মোৰ ওচৰত উপস্থিত হ'লহি, আৰু ক'লে 'হজুৰ! পাছাৱালা আগিয়া।' মই ল'ৰাটোক দেখি চাপৰাচীক ক'লো, 'এই ভেটগুটি ল'ৰাটো তই উমলিবলৈ আনিছ নেকি?'

যদিও মোৰ কথাৰাৰ বেওঁচনীয়া তথাপি সি তাৰ মৰ্ম বুজি ক'লে – "নহয় হজুৰ। ই ঠিক পাছা টানিব পাৰিব। ল'ৰাটো বৰ হুচিয়াৰ। দিনৰ দহ বজাৰপৰা পাঁচ বজালৈকে ই যদি একেৰাহে পাছা নাটানে, তেন্তে তাৰ বাবে মই জগৰীয়া।' তাৰ উত্তৰ শুনি মই কুমলি গৈ ল'ৰাটোক মোৰ ওচৰলৈ মাতি আনি সুধিলো, সি পাছা টানিব পাৰিবনে? সি হাতযোৰাকৈ, অথচ দৃঢ়ভাৱে উত্তৰ দিলে, 'অৱশ্যে পাৰিম। মোৰ কাম দেখি মোক দৰ্মহা দিব।' মই সুধিলো, তাৰ দৰ্মহা কিমান? চাপৰাচীটোৱে উত্তৰ দিলে, চাৰি টকা। ল'ৰাটোৰ মুখখনন্ত এটা কিবা অনিৰ্বাচনীয় আকৰ্ষণ আছিল। মই তাক কলো, 'তই যদি ভালকৈ কাম কৰ মই এমাহৰ মূৰতে

‘হোক আৰু এটকা দৰ্মহা বঢ়াই দিম।’

ল’ৰাটোৱে এই কথা শুনি আনন্দ মনেৰে মোক নমস্কাৰ কৰি ক’লে ‘হজুৰ, জোহান।’  
সি মোৰ হুকুমলৈ অপেক্ষা নকৰিয়েই ততালিকে মোৰ মূৰৰ ওপৰত থকা পাছাখনৰ জৰীডালত  
ধৰি টানিবলৈ ধৰিলে। মই তাক হাক দি ক’লো, যে এতিয়া সিমান গৰম পৰা নাই, দহ বজাৰ  
পৰা পাঁচ বজালৈ টানিলেই হ’ব। ‘এতিয়া তই ঘৰলৈ গৈ কিবা-কিবি খাই আহগৈ।’

সি ক’লে, হজুৰ! মোৰ আয়ীয়ে মৌলৈ পখাল আনিছে, তাকে মই খাম; এতিয়া আৰু  
ঘৰলৈ নাযাওঁ। এই ফালৰ ভাষাত আয়ী মানে বুঢ়ী আই, পখাল মানে পইতা ভাত।

মই সুধিলো, ‘তোৰ আয়ী ক’ত আছে?’

সি ক’লে, ‘হজুৰৰ টোলৰ দুৱাৰ মুখতে থিয় হৈ আছে।’

মই তাক তাৰ আয়ীক মাতি আনিবলৈ ক’লত, সি লৰি গৈ মাতি আনিলে। দেখিলো,  
লাখুটিত ভৰ দি আশী কি নকৈ বছৰীয়া বুঢ়ী এজনী মোৰ কাবলৈ থৰকবৰককৈ আহিছে।  
তাইৰ পিঠিত কুঁজ, ভৰি থৰকবৰক আৰু মুখৰ ছাল শোণেৰা-শোণেৰা হৈ ওলমি পৰিছে।  
মূৰৰ চুলিবোৰ মৰাৰ পাট যেন শুকুলা, মুখ শাওবৰণীয়ে, কিন্তু চকু দুটা হ’লে ট-ট কৰে জ্বলা।  
তাই কথা কওঁতে দেখিলো, তাইৰ দাঁত এটাও সৰা নাই, কিন্তু ক্ষয় গৈ গৈ আলুৰ ওচৰ  
পাইছেগৈ। মই তাইক সুধিলো, “এইটো তোৰ নাতি নে?”

তাই ষষ্ঠটো দুপিয়াই মোৰ ফালে চাই ক’লে -- ‘হয় হজুৰ।’

‘ই কাম কৰিব পাৰিব নে?’

‘কিয় নোৱাৰিব হজুৰ? কাম দি চাওক।’

‘তোৰ ঘৰ ক’ত?’

‘ইয়াৰ পৰা এক ক্ৰোশ বাট হ’ব।’

‘তোৰ কোন আছে?’

“কোনো নাই। এজনী জী আছিল, তিনি-চাৰি দিনীয়া দূৰণি বাটত তাইক বিয়া দি  
উলিয়াই দিবৰ আজি কুৰি বছৰৰ ওপৰ হ’ল, আজিলৈকে তাইক আৰু চকুৰে নেদেখিলো --  
মৰিলেই নে হজিলেই ক’ব নোৱাৰো। এই ল’ৰাটোৰ বাপেক মোৰ একেটা পো আছিল।  
সিয়ো মৰি মোক এৰি যাবৰ আজি পাঁচ বছৰ হ’ল। সেই বৰ মাউৰৰ বছৰি মাউৰত পৰি মৰিল  
হজুৰ। সি মৰা দুদিনৰ পিছতে পো-বোৱাৰীজনী মোৰ ঘৰৰপৰা ওলাই ওচি গ’ল। পিছত  
শুনিলো, তাই আন এঠাত সোমালগৈ হেনো। তেতিয়াৰে পৰা এই ল’ৰা পোৱালিকণক মই  
বুকুত বান্ধি লৈ তুলি-তালি ডাঙৰ দীঘল কৰিছো।”

মই বুঢ়ীক সুধিলো -- ‘তই বুঢ়ী মানুহ। ইমান বাট ইয়াৰে সৈতে আহিলি কিয়?’

তাই ক’লে -- ‘কি কৰিম হজুৰ, টকটকাই নুফুৰিলে যে বুঢ়ীৰ কঁকাল পৰিব। লাওটো,  
বেঙেনাটো, হাঁহকলী-কুকুৰা-কলীটো গাঁৱৰ পৰা বিচাৰি-ৰোচাৰি আনি বজাৰত বেচি, এমুঠি  
চাউল আনি বজাৰত বেচি, এমুঠি চাউল লৈ গৈ এই ল’ৰাটোক এগাল ভাত খুৱাও আৰু/বয়ো  
খাওঁ। নহ’লে জীমইক কেনেকৈ? ইয়াক নেদেখিলে মই থাকিমকে নোৱাৰো হজুৰ। আজি  
হজুৰক মই ইয়াকে গতালো। হজুৰৰ কাষত থাকিলে মোৰ আৰু ভাৰসা-চিন্তা যাব। হজুৰ

মাউৰাৰ মা-বাপ। মই দিনৌ ইয়াক লগত লৈ ইয়াত থৈ যামহি আৰু বজাৰৰ ফালৰ পৰা উভতি গধূলি ইয়াক ঘৰলৈ লৈ যাম। দুখৰ কথা কতনো কম হ'জুৰ। মোৰ পোটো মৰিবৰ দিনৰ পৰা গঞা মানুহৰ মোৰ ওপৰত খিয়াল বাঢ়িল। কিয় যে ক'ব নোৱাৰো। এবাৰ ছাগলী এজনী পুহিছিলো। ভাবিছিলো, ছাগলীজনীৰ পোৱালী হ'লে, এই ল'ৰাটোৱে গাখীৰ খাব আৰু পোৱালীবোৰ ডাঙৰ-দীঘলকৈ বজাৰত বেচি দুই-চাইটকা ৰূপ পাম। তাৰেই আমি কোনোমতে দিনদেক খাই-মেলি থাকিব পাৰিম। কিন্তু গাঁৱৰ মানুহে হিংসা কৰি ছাগলীজনীৰ ঠেং এটা ভাঙি দিলে। ছাগলীজনী মৰি থাকিল। তাইৰ মতা পোৱালি এটা হৈছিল। মাক-মৰা পোৱালিটোক বৰ আপদাল কৰি তুলি-তালি ডাঙৰ কৰিছিলো। ই তাৰে সৈতে দিনৌ উমলি তাক বুকুত বান্ধি লৈ ফুৰিছিল। ছাগলী পোৱালিটো ডাঙৰ হ'লত, তাক কাটি খাবলৈ গাঁৱৰ ডেকা ল'ৰা কিছুমান বুধি পাঙিবলৈ ধৰিলে। প্ৰথমতে সিহঁতে মোক ধৰিলে যে সিহঁতে এটা ভোজ পাতিব খুজিছে, তালৈকে সিহঁতক এটকা ৰূপত ছাগলীটো বেচি দিব লাগে। মই কথোটো শুনি জিক্জিকাই উঠিলত, সিহঁতে মোক গালি পাৰি, হমিয়াই গুচি গ'ল। এদিন মোৰ এই পোনাকণে গাঁৱৰ গঁড়া ল'ৰা এটাৰে সৈতে ধেমালি কৰি থাকোঁতে দুইৰো দন্দ লাগি মৰামৰি হ'ল। এই কথা গাঁৱত ৰাষ্ট্ৰ হ'লতে, এটাইবোৰ গঞা মানুহে মোক হেঁচি ধৰি ক'লে, যে তোৰ ল'ৰাৰ জাত গ'ল আৰু তোৰও জাত গ'ল। তাৰে সৈতে আমি কোনেও ছোৱা-গজা কৰি খোৱা-লোৱা নকৰো। যদি তই একুৰি ৰূপ খৰচ কৰি আমাক ভোজ খুৱাই জাতত উঠিব খোজ, উঠিব পাৰ। কথোটো শুনি মোৰ চুলিৰ আগে জীৱ গ'ল। মই কলো মোৰ খাবলৈকে ভাত নাই; মাগি-খুজি কোনোমতে এগাল খাই দুই মা-পো জীয়াই আছে। ক'বপৰা মই একুৰি ৰূপ দিবলৈ পাম। সিহঁত দুখীয়াৰ দুখ পতিওৱা মানুহ নহয় হ'জুৰ। সিহঁতে আৰু বৰকৈ হেঁচি ধৰি মোক এঘৰীয়া কৰিলে। শেহত মই গঞা মানুহৰ আগত আঁঠু লৈ কলো, যে 'মোৰ ধন নাই। ছাগলীটোকে দিছো, তাৰেই তেওঁলোকে যি ভোজ-ভাত খাব খুজিছে দিছা-পোছা কৰি ৰাওক। মোৰ হাতত একুৰি ৰূপ ওলোৱাটো দূৰৰ কথা, মাক কাটিলেও কুৰি টোপা ভেজ নোলায়।' সিহঁতে অনেক বোল-মাত কৰি, শেহত মোৰ কথাতে মান্তি হৈ মোৰ ছাগলী পোৱালিটো লৈ গৈ কাটি ভোজ-ভাত খাই মোক জাতত তুলিলে। মই ইমানকৈ সহি জাতত উঠিলো মাথোন এই বাবে, যে মই মৰিবৰ সময়ত মুখত পানী এটোপা পাম আৰু মৰিলে শ্বটোৰ ওপৰত মাটি এখনাহি পৰিব, এই বুলি।'

কথাৰ অন্তত, বুঢ়ীয়ে তাইৰ জেকা চকু মচিবলৈ ধৰিলে। তাইৰ নাতিয়েক মোৰ পাছাবালাৰ কামত 'বাহাল হ'ল।' তাৰ নামটো কি বুলি সুধিলত ল'ৰাটোৱে ক'লে 'দচমন্তৰ'। মই নামটোৰ অৰ্থ ভেদ কৰিব নোৱাৰি ভাবিবলৈ ধৰিলো, শেহত মোৰ মনত খেলালে যে, দচমন্তৰ দুখমন্তৰ অপভ্ৰংশ। ইহঁতৰ মুখত পৰি দুখমন্তৰ দচমন্তৰ হৈছে। মোৰ মীমাংসা মিছাও নহয়; কাৰণ, মই দেখিছো, সম্বলপুৰৰ ফালে বিশেষকৈ গাঁৱত মানুহৰ ৰামায়ণ, মহাভাৰতৰ পৌৰাণিক নামবোৰ থোৱাটো বৰ প্ৰচলিত। গাঁৱলৈ গ'লেই তাত মানুহৰ নাম শুনিবা-- বুধিষ্ঠিৰ, ভীম, নকুল, সহদেৱ, দুৰ্যোধন, কৰ্ণ, সীতা, লক্ষ্মী, সাবিত্ৰী, সভ্যভামা, কম্বলী, সুভদ্ৰা, দময়ন্তী ইত্যাদি। আন নালাগে মোৰ ঘৰতে মোৰ উৰিয়া কৰ্মচাৰী আৰু লগুৱাৰ নাম আছে ভুৰিশ্ৰবা, অৰ্জুন, সাত্যকী, সঞ্জয় ইত্যাদি।

ল'ৰাটোৱে সুন্দৰকৈ কাম কৰিবলৈ ধৰিলে। সাধাৰণতঃ পাছাৱালাই অলপ টানিয়েই পাছাৰ জৰীত ধৰি কলমুটিয়াবলৈ ধৰি বতাহ খোৱাজনক বৰ আমনিত পেলায়। ফলত উগ্ৰমূৰ্তিসকলৰ হাতত সি মাৰ খায় আৰু যুৰোপীয় কোনোৰ হাতত তাৰ ছৰ খাপৰি ফাটি যায়। কিন্তু মোৰ দুখন্ত পাছাচালকে দহ বজাৰ বা পাঁচ বজালৈকে একেবাহে সমানে পাছা টানে। সি টেঙাবালি কৰাটোতো দূৰৰ কথা, ইমান অঠে-কঠে শুকুৱা ঘামতো সি এৰাটি পানী খাবলৈ উঠি নাযায়। তাৰ গঢ় দেখি বৰং আমি নিজেই তাক পানী খাবলৈ পুৰ্ণা-তিনিবাবকৈ পঠিয়াই দিওঁ। সি পানী খোৱা তুৰন্তে শেষ কৰি আকৌ পাছাৰ জৰীত হাত দিলেহি।

তাৰ বুঢ়ী মাকে দিনেই দহ বজাত তাক আমাৰ ঘৰত থৈ যায়হি আৰু গধূলি লগত লৈ ওচি যায়গৈ। লাহে লাহে দুখন্ত আৰু তাৰ বুঢ়ী মাক আমাৰ প্ৰিয়পাত্ৰ হৈ পৰিল। কোনো দিনা মোৰ মন প্ৰসন্ন থাকিলে, বুঢ়ীক ওছবতে বহুৱাই লৈ তাইৰ মুখৰপৰা সাধুকথা শুনো। তাই ৰামায়ণৰ কথাকে সৰহকৈ কৈছিল। সীতা আইৰ দুখৰ কথা কওঁতে কওঁতে তাইৰ চকু সেমেকি পৰে। আমাৰ অসমীয়া আই-বুঢ়ীআয়ে সীতাৰ দুখ বৰ্ণাওঁতে যেনেকৈ কোতিয়াবা গায় --

“ডালৰ হনুমন্তই কান্দিব লাগিছে

স্বীভা আইৰে দুখ দেখি।”

সেইদৰে বুঢ়ীয়েও তাইৰ বৰ্ণনাত একাকি-দুয়াকি উড়িয়া পদ মাতি মাত জীপ্ দি লৈছিল। মুঠতে বুঢ়ীজনীক আমাৰ বৰ ভাল লাগিছিল। দুখন্তও আমাৰ আগত নিঃসঙ্কোচ হৈ উঠিছিল। এদিন সি পাছা টানোতে তাক কিবা গুণ্গুণোৱা শুনি, মই সুধিলো, “কি গাইছ?” সি ক’লে, তাৰ দেশৰ উড়িয়া গীত। মই বৰকৈ গা শুনো বুলি কলত, সি গালে কিবা ‘ডাল খাই’ ইত্যাদি এটা গাঁৱলীয়া গীত। গীতটোৰ কথাবোৰ মোৰ ভাল নালাগিল বুলি তাক কলত, সি আন এটা আৰম্ভ কৰিলে --

“আস হে বসবন্ধিনী

শ্যাম সোহাগিনী,

কুণ্ঠিত কুন্তলা।” ইত্যাদি

আৰু এটা গাবলৈ ক’লত সি গালে --

“দিনে কনমালী যাউছিলো বেলি,

কদম মূলক হেলে।

বৃষত নন্দিনী তমাকু আসিলা

বেণী নয়নে দেখিলে।

কৃষ্ণ হৰষমন।

হৰাই পাইলি ধন,

কৃষ্ণ হৰষমন।”

এদিন তাক সুধিলো, তোৰতো উড়িয়া গীত শুনিলো : বঙলা গান জাননে? সি উত্তৰ দিলে, এটা মাথোন জানো। মই সেইটোকে গা বুলি ক’লত সি গালে

“বজাৰে চিকল তাল।

বজাৰে চিকন তাল।

মন প্ৰাণ হোৱে নিল,

পাইয়ে অবেলা।।”

মোৰ হাঁহি উঠিল। বুজিলো, যে তলত দিয়া এই গানটোৱেই তাৰ মুখত পৰি এনে আকৃতি ধৰিছে —

“বাজাতয়ে চিকণ কাল।

মন প্ৰাণ হৰে নিল,

পাইয়ে অবলা।।”

এইদৰে দুমাহমান গ’ল। সম্বলপুৰত মানুহৰ ঘৰে ঘৰে আই ওলাবলৈ ধৰিলে। বজাৰ আৰু বজিৰ ফালে দিনো দুই-চাইটাকৈ মানুহ সেই ৰোগত পৰি সিমলীয়া হ’ল। এমাহৰ ওপৰে সম্বলপুৰ চহৰখন আয়ে গৰকি, তাৰপৰা যথেষ্ট বৰঙণি তুলি লৈ, তাৰ পিছত চাৰিওফালৰ গাঁৱত সোমাল। মোৰ যিটো বহুদিনীয়া চাপৰাচীয়ে পাখ্যাটনা ল’ৰাটো আনি দিছিল, তাৰ গাঁৱত সেই ৰোগৰ প্ৰভাৱত পৰি সিও মৰিল। দিনো এটা-দুটাকৈ মানুহ সেই গাঁৱত মৰিবলৈ ধৰিলে। দুখান্ত আৰু তাৰ বুঢ়ীমাকৰো ঘৰ সেই গাঁৱতে। গাঁৱৰ মানুহে পূজা-পাতাল দি আইক সন্তুষ্ট কৰি থাৱৰপৰা উলিয়াই দিয়া চেপ্টাৰ লগে লগে আৰু এটা থিৰ কৰিলে যে সেই গাঁৱলৈ আইক মাতি অনাৰ ওৰিত হৈছে দুখান্তৰ বুঢ়ীমাক। তাই ডাইনী। তাই লোকৰ অনিষ্ট কৰিবৰ মনেৰে ভূত পোহে। এইটো সন্দেহে অনেক দিনৰ পৰা সিহঁতৰ মনত ঠাই লৈছিল, এতিয়া সন্দেহটো প্ৰথমতে গলাগোপা হৈ তাৰ পিছতে প্ৰমাণিত কথা বুলি গলগলীয়াভাৱে বিয়পি পৰিল। সিদ্ধান্ত হ’ল যে, ডাইনী বুঢ়ীক মাৰি পোলাৱাটোৱেই কৰ্তব্য কাৰ্য, নতুবা গাঁও উজাৰ হ’ব। উদ্ধত ডেকা গোটাচেৰেকে এদিন ৰাতি বুঢ়ীক টঙনিয়াই মাৰি বুঢ়ীৰ ঘৰৰ ভিতৰতে গাঁত খানি তাইৰ শৰটো পুথি থ’লে। দুখান্তই হঠাৎ বুঢ়ীমাকৰ এনে ভয়ঙ্কৰ অৱস্থা দেখি, তাকো মাৰে বুলি ভয়ত সেই ৰাতিয়েই পলাই ওচৰৰ হাবিত সোমাই লুকাই থাকিল।

পিছদিনা দোকমোকালিতে দুখান্তই জিলালৈ আহি পুলিচত এই নৃশংগ কাণ্ডৰ খবৰ দিলত, পুলিচ গৈ তেতিয়াই গাঁৱত সোমাই দুখান্তৰ চিনাক্তমতে চাৰিটা মানুহ ধৰি আনি হাজোতত সুমালে আৰু বুঢ়ীৰ ‘লাচ টো’ ৰাতি আত্মপাতাললৈ আনিলে। কিছু দিনৰ পিছত মানুহকেইটাৰ আদালতত চেল্লৰ বিচাৰ হ’ল। বিচাৰত এটাৰ ফাঁচাৰী, দুটাৰ কলীয়াপানীৰ আৰু এটাৰ তিনি বছৰ কঠোৰ পৰিশ্ৰমেৰে সৈতে ফাটেকৰ হুকুম হ’ল।

এই বিচাৰৰ পিছত দুখান্তক তাৰ গাঁৱত আৰু সম্বলপুৰ চহৰতো কোনেও বিচাৰি নাপালে। সম্ভৱতঃ ঘৃণা আৰু মৰ্মান্তিক বেজাৰত সি দেশত্যাগী হ’ল। দুখান্তৰ ওপৰত আমাৰ সকলোৰে বৰ মৰম সোমাইছিল। আজিও যদি সি কম্বান্ড ভালে-কুশলে থকা বাতৰি পাওঁ, বৰ সুখ পাম।”

[বাঁহী, ২০শ বছৰ, ১১শ সংখ্যা, ১৯৩১ চন] ■

## বাৰীচোৱা

কথাতে কয় বোলে, — বুঢ়ীৰ হাতত কাম-বন নাথাকিলে, বুঢ়ীয়ে কৰে কি ? কিবা এটা কৰিব লাগিবই তো ! সেইদেখি বুঢ়ীয়ে শাকতে জাবৰ পেলাই লৈ বহি বাছে। মোৰো হাতত আজি বন-বাৰি একো নাই ; সেইদেখি বহি মোৰ বাৰী-চোৱাইতৰে চৰিত্ৰ-অঙ্কন কাৰ্যত লাগি গলো। আগেয়ে মোৰ ছাবাই ভালকৈয়েই বা বেয়াকৈয়েই ৰচিত, বিৰচিত অঙ্কীয়া-নাটৰ ভিতৰত ৰজা সোমাইছে, প্ৰজা সোমাইছে, ৰাজকন্যা সোমাইছে, ৰাজকুমাৰ সোমাইছে, উকিল, ডাক্তৰ, বেৰিষ্টাৰ, চহৰীয়া, গাঁৱলীয়া সোমাইছে ; আনকি, লগুৱা, লিগিৰী, ডাইনী বুঢ়ী আৰু কুকুৰ, মেকুৰীও সোমাইছে। তেন্তে মোৰ লগত তিনি বছৰ থাকি হাড়-মূৰ ভাঙি মোৰ ফুলনিবাৰী আৰু ফুলনিবাৰীত কাম কৰোঁতা মোৰ বাৰী-চোৱা দুটাই বা নোসোমাবৰ কাৰণ কি ? বোলা খাওক সিহঁতো সোমাই। দুৰীয়া প্ৰাণী দুটাৰ এটা গতিয়েই হওক। এডেকে পাঠক-পাঠিকাৰ অনুমতি লৈ আজি এই গল্পৰ চুক এটাত সিহঁতক ঠাই এফেৰা দিয়া গ'ল।

মই যতে থাকো, তাতে ফুল-ফুলৰ বাগিচা এডোখৰ আদোখৰ কৰাটো মোৰ এটা বায়ু। সেই বায়ুটো উনপঞ্চাছটা বায়ুৰ ভিতৰত কোনটো, ক'ব নোৱাৰো। কোনো কোনোৱে কয়, সেইটো হেনো ধনঞ্জয় বায়ু। যদিহে সি ধনঞ্জয়, তেন্তে মই মৰি যোৱাৰ পিছতো সি মোৰ পাছ এবাৰ আগন্তুক নাই। বাগিচা থাকিলেই মালী লাগে, বাৰী থাকিলেই বাৰী-চোৱা লাগে। সেইদেখি দুখীৰ দুখী অৱস্থাবে থকা মোৰ বাগিচাৰ লগতে বাৰী-চোৱাও আছে। সিহঁত লেখত দুটা। বাগিচালৈ মোৰ ঘিটোহে হেঁপাহ, তাৰ দীঘল-পুতৰ জোখাৰে, জোখ মিলাই চলিব লাগিলে অন্ততঃ আৰু দু-অৰ্ধমান মালী থকা উচিত আছিল। কথাতে কয় বোলে “মনে-মুখে থাকিলেও, ম'হৰ দৈ আৰু হাতীখুজীয়া বাটি নাই।” সেইদেখি যুগল বাৰীচোৱাতে মই সম্ভট হৈ থকাৰ বাহিৰে আৰু উপায় নাই। মোৰ মালী দুটাৰ এটা বুঢ়া আৰু আনটো ডেকা। বুঢ়াটোৰ নামটো আজিলৈকে কিন্তু মোৰ মুখত নহ'ল। সেইদেখি তাক বুঢ়া মালী বুলিয়েই মাঠো ; আনেও মাতে। ইয়াৰ উপৰি বুঢ়াৰ নামটো বুচৰি উজাৰি বিচাৰি লৈ তাক আমনি কৰাটোও সম্বন্ধেৰে কাৰ্য নহয় বুলি ভাবিলো। ডেকা মালীটোৰ নাম সদানন্দ। বুঢ়া ডেকা দুয়ো গভাজাত মানুহ। গভা জাতটো সফলপূৰ্বৰ ফালে অস্পন্দ্য জাত। একে জাতৰ দুইটা মালী নাৰাবিলে অনেক সময়ত বৰ অসুবিধা হয়। এটা গভা হৈ, আনটো আন জাতৰ হ'লে, কামত আঁউল লাগে — দুয়ো একেটা বস্তুকে নোহোৱে ; ফুলে অগভাটোৰ জাত যায়। জাতৰ বিবৰত এই কালৰ মানুহ ইমান পিতৃপিতীয়া যে কৈ গুৰু পেলাব নোৱাৰি। জীৱনৰ আন আন কাৰ্যতো

সেইদৰেই এই মানুহবোৰ পিতৃপিতৃীয়া হোৱাহেঁতেন কথাই নাছিল। তেতিয়া কিজানি তেওঁলোকৰ আগত আমি আঁঠুক ল'ব লাগিহেঁতেন।

কৈ আহিছে যে বুঢ়া মালীটোক গতানুগতিকভাৱে ময়ো, মোৰ বৃদ্ধতলৈ পাহৰি, বুঢ়া বুলিয়েই মাতে। বুঢ়াই ওৰে দিনটো গৰু আৰু গাধাই কাম কৰাদি মোৰ বাগিচাত কাম কৰে। কিন্তু সি উপজিবৰ পৰা আজিলৈকে কৰবাত কেনেকৈ একন্তলৈকে ইণ্টেলিজেন্স অৰ্থাৎ বুদ্ধিক লগ ধৰিব পাৰিছিল বুলি মোৰ হ'লে বিশ্বাস নহয়। সঁচাকৈয়ে সেই বিষয়ত তাৰ দুৰৱস্থা দেখি মোৰ একো একোবাৰ বৰ বেয়া লাগে। মানুহটোৰ দুটালি নাই, শঠতা নাই, কপটতা নাই, প্ৰবঞ্চনা নাই; কিন্তু তাৰ মূৰৰ বুদ্ধিৰ গুটি আৰু গছী এই দুইটা ভঁৰালতে মুখামিৰ বৰ বৰ ডাঙৰীহে ঠাৱ খাই থকা দেখিছো। প্ৰথম ডোখৰত মই তাৰ আঁচল ৰোগৰ কথাটো বুজিব নোৱাৰি তাৰ ওপৰত খং কৰিলো। আৰু কেতিয়াবা কেতিয়াবা থাকিব নোৱাৰি লপাথপাটোও তাক মাৰিছিলো। কিন্তু যেতিয়া তাৰ ৰোগ ধৰা পৰিল, সেইটো দুৰাৰোগ্য জ্ঞানি, অসীম ধৈৰ্য আৰু সংযমৰ আশ্ৰয় লৈ তাৰে সৈতে বাগিচা-বাস কৰি শান্তি স্থাপন কৰিলো। এই দীঘল চৌধ বছৰত পুৰুষানুজন্মে অনেক মালীয়ে মোৰ বাগিচাৰ বালিত খোজৰ সঁচ থৈ গৈছে। এই মালী দুটাও উত্তৰাধিকাৰী সূত্ৰত পূৰ্বগামী মালী-মালাৰ দুটি ফুল। কিন্তু আজি তিনি বছৰেও সিহঁত সেই মালাত মিলি যাব নোৱাৰিলে। এই মনুষ্য দুটিৰ জ্ঞান-বুদ্ধিৰ পথাৰখনৰ সীমা বাঢ়ক ছাৰি নিবুজ্জিতাই তৈলি তাক ঠেক কৰিহে আনিছে। আজি তিনি বছৰে সিহঁতে একে বিধৰ কামকে কৰি আহিছে, তথাপি সিহঁতৰ পাছত থিয় দি থকা চকু দুটাই অলপপৰ আনফালে চালেই দুইবোৰ কামৰ মাটি দুপাচিত ভুল-আস্তিৰ কাকৰ খোলাকটি ভৰি পৰে। উদাহৰণস্বৰূপে সিদিনা অলপতে হোৱা কথা এটাকে কওঁ। গোলাপৰ কলম কৰোঁ বুলি মই গোলাপ গছৰ ডাল গোটাচৰেক বুঢ়াৰ হতুৱাই কটাই ডোখৰ ডোখৰ কৰালোঁ। এনেতে কিবা এটা সৰুমানত তাৰ কাষৰপৰা মই গুচি আহিবলগীয়াত পৰি, সেইবোৰ তাক কই দিবলৈ কৈ আহিলো। আধা ঘণ্টামানৰ মূৰত উভতি গৈ দেখিলো, সি ডালবোৰ মূৰৰ ফালটো ভললৈ কৰি পুতি কই থৈছে। মই ক'লো, 'বুঢ়া, কবিলি কি? গোলাপৰ ডালবোৰে দেখোন ওভতগোৰে নাচিব লাগিছে।' সি উত্তৰ দিলে — 'এইদৰেইতো ৰোৱে।' মই ক'লো, 'তোৰ বুপা-ককাৰ দিনত আগেয়ে এইদৰে বোৱা নিয়ম আছিল যদিও, কিন্তু আজি গাছী মহাৰাজৰ দিনত সেই পুৰণি নিয়ম বদ হ'ল। এতেকে ডালবোৰৰ ওভতগোৰ গুচাই, ভল-গোৰ গুফৰ-মূৰ কৰি নিদিলে তোৰ ওপৰত ক্ৰোধ কৰি সিহঁতে প্ৰাণত্যাগ কৰিব।' বুঢ়াৰ হতুৱায়ে টোপাৰিৰ গুটি পচাই পুলি কৰাইছিলো। সেই পুলিবোৰ ভুলি আনি তাক আন এঠাইত কবলৈ কলত সি টোপাৰিৰ পুলিবোৰ গজা ঠাইতে এৰি, টোপাৰিৰ পুলিৰে সৈতে গজা কৰা পুলিবোৰ আনি সেই ঠাইত কই থোৱা দেখিলোঁগৈ। বুঢ়াক ক'লো, বুঢ়া কবিলি কি? টোপাৰিৰ পুলিবোৰ নিজবাসভূমে পৰবাসী হৈ ব'ল আৰু পৰে সেইবোৰৰ ঠাই জুৰি ৰহিলহি।' ইয়াকে কৈ তাৰ হতুৱায়ে পৰক খেদাই দি, নিজক স্বস্থানত থলো। মুঠতে সি নিজৰ বুদ্ধিৰে বি কৰে, সি কবিলে এৰি যোৱাবোৰ কৰহে আবশ্যকীয় এইটো মই বুজিবলৈ বাকী নাথাকিল।

মোৰ মনত পৰিছে, তাহানি কলিকতাত কলেজত পঢ়োঁতে এজন প্ৰফেছৰলৈ। আমাৰ



লগতে এজন ছাত্ৰ সহপাঠী আছিল। প্ৰতি বছৰতে য়ুনিভাৰছিটিৰ পৰীক্ষাত তেওঁ প্ৰথম হৈ অহা ল'ৰা। আনবোৰ প্ৰফেছৰে আমাক পঢ়াওঁতে কিতাপৰ যি যি ডোখৰ বৰ important অৰ্থাৎ মন দি পঢ়িব লাগিব বুলি কয়, তাত আমি পেকিলেবে দাগ দি থওঁ, কিন্তু সেই ছাত্ৰজননে নিদিয়ৈ। কিন্তু ওপৰোক্ত প্ৰফেছৰে important বুলি কোনো ডোখৰ কলেই সেইজন ভালকৈ সেই ডোখৰত দাগ দিয়ে। মই এদিন ছাত্ৰজনক ইয়াৰ কাৰণ সুধিলত তেওঁ কলে, 'চাব মানে যে তেওঁ important বুলি কোৱাবোৰ বাদ দি পঢ়িবলৈ মোৰ সুবিধা হ'ব দেখি, সেইদৰে দাগ দি থওঁ।' বুঢ়াৰ কামৰ ঠাইত মই থিয় হৈ নাথাকিলে, সেই কাম খিতাতে কামৰ মোমায়েকৰ ঘৰ পায়গৈ। মোৰ তলত তাৰ সুদীৰ্ঘ চাকৰীয়া জীৱনত মাথোন অজি পুৰা স্বাৰ্থনিষ্ঠায়ে সি এটা বুজিব কাম কৰিলে। যথা— বৰ বৰষুণত বাগিচাৰ ভিতৰৰ বাট এটাৰ পৰা পাটীচেকেৰে মাটি আনি তাত দি সেই ডোখৰ বাতিলে। মই তাৰ অদৃষ্টপূৰ্ব জীৱন বুজিব কাৰ্য্যৰ ফল দেখি সন্তোষ পাই, তাৰ পিঠিত চপৰিয়াই তাক কলৌ, 'বা: বুঢ়া বা: ! তোৰ ওপৰত মই বৰ সন্তুষ্ট হ'লোঁ। ইমানদিনে তোৰ মেৰুতলীত তোৰ বুধিটো লুকাই থৈছিলি। আজি তাৰে এচিকটা উলিয়াই লৈ এই ভাল কাৰ্য্যটো কৰিলি! তোক কি বৰ লাগে ক?' সি তাৰ মানে বুজিব পাৰি নে নোৱাৰি কব নোৱাৰে, মোৰ ফালে তাৰ মুখখন মেলি চাই থকা দেখি, মই কলৌ, 'তই বৰ নামাশিলেও মই দিম। ওঁহু! মোৰ মুখৰ চুলিৰ সমান বছৰ তই জীয়াই থাকি, এইদৰে মোৰ বাগিচাত যেন কাম কৰি থাকিব পাৰ, এই বৰ তোক মই দিলোঁ।'।

বুঢ়াই সন্তোষৰ মিচিকীয়া হাঁহি মাৰিলে; আশা কৰে। মোৰ বৰ পাই, সি উকুত হৈ সম্বলপুৰত গক, ব্ৰাহ্মণৰ প্ৰলয় নকৰে। মোৰ অনুমান, বুঢ়াই যে মোৰ হুকুমৰ আঁকটোৰ বাহিৰত ভৰি নিদিয়ৈ এই ভয়ত যদি তাৰ পদস্বলন হয়। বেচেৰাই মোৰ হুকুম এনেকৈ 'ডামিল' কৰে যে তাক যিদিনা যিটো কামত লগাই দিয়া যায়, সেইদিনা সেইটো কাম যদি পূৰা নোহোৱাকৈয়ে গধূলি হয়, আৰু সি ঘৰলৈ যাবলগীয়াত পৰে, তেন্তে পিছদিনা সেই কামৰ বাকী থকা ডোখৰত সি হাত নিদি, সি মোৰ আগত উপস্থিত হৈ, কি কাম কৰিব, নতুনকৈ তাৰ হুকুম প্ৰাৰ্থনা কৰে। একেটা শাৰীতে দুজোপা গছ বতাহ-বৰষুণত কাড়ি হৈ পৰিছে। এই যদি তাক এজোপাহে পোন কৰিবলৈ আঙুলিয়াই দিওঁ, সি সেই জোপাকেহে পোন কৰি দিয়ে, তাৰ লগৰ সিজোপা আকৌ মোৰ হুকুম নাপালে নকৰে। সি যে এলাহ বা টেঙাবালি কৰি তেনে কৰে এনে নহয়। মই এদিন তাক কলৌ, — 'বুঢ়া, তই কালি তোৰ ঘৰলৈ গৈ বাতি লগোনে আজিলি নিশ্চয়।' সি সুধিলে 'কিয়?' মই কলৌ, 'মইতো কালি তোক ভাত খাবলৈ হুকুম দিয়া নাছিলো।' সি মিচিকি হাঁহি আৰু একো নামাভিলে। মোৰ পেলোইটো সি ভালকৈ বুজিছিল নে নাই, তাত মোৰ আজিও সন্দেহ আছে। বুঢ়াই মাজে মাজে এদিন-দুদিনলৈ ছুটী লয়। এদিন মই আশনি পাই, তাক কলৌ, যে সি তাৰ বদলি নিদিলে, তাক মই আৰু ছুটী নিদিওঁ। পিছদিনা পুৱা বুঢ়াই সাত-আঠ বছৰীয়া লৰা এটা লগত লৈ মোৰ আগত উপস্থিত। সেইটো কোন বুলি মই বুঢ়াক সুধিলত, বুঢ়াই কলে, সেইটো তাৰ নাতিয়েক। তাক সি তাৰ বদলি লাগে বোলাত বদলি আনি দিছে। মই মনে মনে থাকি, বুঢ়াৰ বদলি নোলোৱাকৈ বুঢ়াক ছুটী দিলোঁ।

বুঢ়া মোৰ 'হেড্‌ মালী' অৰ্থাৎ বৰমালী। দুই নম্বৰী মালীটো বুঢ়াৰ 'এক্সিটেণ্ট' অৰ্থাৎ

সহায়ক মালী। তাৰ নাম সদানন্দ বুলি আগেয়ে কৈ আহিছে। বয়সত যদিও সি কম নহয়, কিন্তু সি দেখিবলৈ লৰামতীয়া। তাক গাইমুৱা বুলিলেই হয়। মোৰ লগুৱা মহলত কোনোবাই উলিয়াই দিলে যে সদানন্দ গাইমুৱা দেখি তাৰ ঘৈণীয়েকে তাক দেখিব নোৱাৰে। মতাৰ সম্পৰ্কে সদানন্দ ঘৈণীয়েকৰ জ্ঞানটো হেনো বৰ টনটনীয়া। তাই কয়, যি মতাৰ মুখত ডাঢ়ি নাই, সেই মতা মতাই নহয়। এনে গাইমুৱা মতাৰে সৈতে গৃহবাস কৰাতকৈ তাই পানীত পৰি মৰাই ভাল। এই ৰৌঢ়িটো বৰকৈ ফুটি ওলালত, মই এদিন বিশ্বাসতে সদানন্দক সুধিলো, কথাতো হয় নে? সি ভূমি ছুই কণ্ঠত হাত দি কলে, “হজুৰ! একেবাৰেই মিছা কথা। তাই দুজনী ছোৱালীৰ মাক হল; এনে কথানো হব পাৰেনে?” মই আৰু একো নকৈ মনে মনে থাকিলোঁ। সদানন্দই কাম কৰে বেয়া নহয়; যদিও তাৰ বুধিটো বুঢ়াৰ বুধিটোতকৈ এচুলিমানৰ ওপৰতহে। সদানন্দৰ বুধিটো থিৰ হলেও, হাতটো লৰ। মোৰ বাগিচাৰ লাওটো, কচুটো, বেঙেনাটো, সি ইফালে-সিফালে চাই হাত দি তাক তুলি তাৰ চুৰিয়াৰ কৌঁচত সুমাই লৈ যাবলৈ সি বেয়া নেপায়। কত দিন সি সেই কাৰ্য্যত ধৰা পৰিছে। ধৰা পৰিলে, সদানন্দই লাজৰ ধূলি-মাকতি সোপা মহানদীৰ পানীত ধুই পৰিষ্কাৰ কৰি পেলায়। এদিন সি একোঁচকৈ মোৰ বাগিচাৰ কৰ্জ্জাটেঙা চুৰ কৰি লৈ গধূলি ঘৰলৈ যাবলৈ ওলাইছিল। বুঢ়া আগে আগে, সি পাছে পাছে যাব লাগিছে। মোৰ টোলৰ দুৱাৰখন পাৰ হবলৈ অলপ আছে, এনেতে তাৰ কৌঁচৰ পৰা টলৰ টলৰকৈ এটা এটাকৈ কৰ্জ্জাটেঙা পৰিবলৈ ধৰিলে। তাৰ চুৰিয়াৰ কৌঁচ নিশ্চয় ফটা আছিল। তাৰ নিজৰ কিন্তু এই বিপৰ্য্যয়ৰ ভুৱেই নাছিল। সেই কাণ্ডটোলে চকু পৰা মোৰ আনবোৰ লগুৱাই যেতিয়া বৰকৈ হাঁহিবলৈ ধৰিলে, তেতিয়াহে সদানন্দই তলমন কৰি থমকি ৰল। লগুৱাইতৰ কিৰীলি শুনি ময়ো ওলাই গৈ দেখিলো, যে বেচেৰা সদানন্দৰ পক্ষে ব্যাপাৰটো সাংঘাটিক হৈ পৰিছে। তাক মই নিৰ্ভয় দি টেঙাবোৰ বুটলি লৈ তাৰ ঘৰলৈ যাবলৈ কলোঁ। আৰু কলোঁ, যে তই আগলৈ এনে নকৰিবি। সদানন্দই যদি মোৰ কথাৰ মানেটো এনেদৰে বুজিলে, যে আগলৈ সি চুৰ কৰা বস্তু ভৰোৱাৰ আগতে তাৰ কৌঁচটো ফটা নে নফটা সেইটো চাই ল'ব, তেন্তে সি ভুল বুজিলে।

সদানন্দমো দুমাহে এমাহে মোৰ পৰা দুদিন চাই-দিনকৈ ছুটী লৈ কাম কৰিবলৈ নাহে। প্ৰত্যেকবাৰতে সি ছুটী লবৰ কাৰণটো চকুৰ পানীৰে তিয়াই লৈ মোৰ আগত উপস্থিত কৰে। সেইটো তাৰ জীয়েকৰ মৃত্যু। তাৰ এনে ভয়ানক বিপদৰ কথা শুনি মই ছুটীকে বা নিদি থাকো কোনটো সত্বেৰে? দিওঁ ছুটী। কিন্তু ছুটীৰ বঢ়াবড়ি হলত মোৰ মনত সন্দেহ উপস্থিত হল। মই “এছুৱাৰী” অৰ্থাৎ লোকৰ পৰা ভালকৈ ভুলৈ জানিব পাৰিলোঁ, যে দুবছৰৰ আগতে তাৰ দুবছৰীয়া জীয়েক এজনী, আৰু দুমহীয়া ক্ষেচুৱা ছোৱালী এজনী মাউৰত মৰিছিল, সঁচা। কিন্তু এই দুবছৰৰ পৰা প্ৰতি দুই মাহৰ ভিতৰত সেই ছোৱালী দুজনীয়ে পাল পাতি উটাপুটাকৈ ন-নকৈ মৰি, বাপেকক মোৰ হজুৱাই ছুটী দিয়াই সিহঁতৰ জন্মদাতা পিতৃ ৰণ গুজিবলৈ লাগিছে। ঋণৰ ওষ কেতিয়া পৰিব কোনেও ক'ব নোৱাৰে। কথাতোৰ উবাদিহ উলিয়াই মই সদানন্দৰ ছুটী বন্ধ কৰি দি তাৰ মৃত্যুটো একেবাৰেই মাৰি দিলোঁ। ঠিক যেন পিণ্ডটো গয়াত হে পৰিল। ফলত অশান্তিত থকা তাৰ জীয়েক দুজনীয়ে শান্তি পালে, সদানন্দই লাজ পালে, আৰু তাৰ

গৰহাজিৰ নিমিত্তে পানীৰ অভাৱত বদত লেৰেলি থকা মোৰ বাগিচাৰ ফুলগছবোৰে পানী পালে। গোলমালটো এইদৰে মিটিল।

এবাৰ মোৰ শুৱালটোৰ জ্বৰ হোৱাত, সদানন্দক গোহালিৰ গোবৰ পেলাই গোহালিটো ছাফ কৰিবলৈ কলৌ। যিমানখিনি সময় সেই কাৰ্য্যত ব্যয়িত হোৱা আবশ্যক, তাতকৈও অনেক সময় সদানন্দৰ দ্বাৰাই গোহালিঘৰত ব্যয় হোৱা দেখি, সি তাত কি কৰিছে চাবলৈ মই হাতত-সাৰে ভৰিত-সাৰে গৈ ওলালো। দেখিলো — অ' হৰি! সদানন্দৰ কি আনন্দ! ঈশা! সদানন্দই বৎসৰূপ ধৰি আঠকাটি খীৰত গাইজনীৰ ওহাৰৰ পাটত মুখ দি হৰ্পি দুগ্ধপান কৰিব লাগিছে। মোক দেখি ততালিকে সি বৎসৰূপ এৰি পূৰ্বৰূপে ধৰি উঠিল। কিন্তু বাৰিষা নৈৰ কানৰ খাগৰিডাল পানীৰ সোঁতত কঁপাদি সি কঁপিবলৈ ধৰিলে। তাৰ দুৰ্বলতাটো মই হৃদয়ঙ্গম কৰি গাক কলৌ — 'যা ভয় নকৰিবি। মই তোক একো নকৰো। কিন্তু আগলৈ এনে নকৰিবি। আজি তই ঘৰলৈ যাবৰ সময়ত তোক এঘাটি গাখীৰ দিম লৈ যাবি।' দেখিলো, তেতিয়াও সদানন্দৰ কোৱাৰিয়েদি গাখীৰ বৈ টোপাটোপে মাটিত পৰিছে। তাক তাৰ মুখখন মাট ওলাই যাবলৈ কে ওচি আহিলো। তাৰ সেই দুৰ্বলতাৰ কথা আজিলৈকে মই কাকো কোৱা নাছিলো।

সদানন্দৰ এটা সু-গুণ আছে। সি ৰৰ গছুৱৈ। বান্দৰ উঠা দি সি গছত উঠিব পাৰে। আমগছত উঠি তাক পাৰিবলৈ কলে, খপ্‌খপ্‌কৰে উঠি সি পাৰি দিয়ে। সেইদৰে জামু গছতো উঠি জামু পাৰে। মোৰ বাগিচাত যদি পনীয়ল গছ থাকিলহেঁতেন, তেন্তে তাতো সি উঠি পনীয়ল পাৰি পিটিকি দি মোক খুৱালেহেঁতেন। যি হওক, নথকা বস্তুটোৰ নিমিত্তে হামৰাও কঢ়া অনুচিত।

মোৰ এই অমূল্য মাৰ্গী দুটাৰ নিমিত্তেই হওক, বা আন কোনো কাৰণতে হওক, মোৰ বাগিচাখন সম্বলপুৰত সকলোৰে চকুত-লগা। দেশী মানুহৰ বাগিচাৰ কথা কৈ নকওঁ, যুৰোপীয় মানুহৰ বাগিচাৰো পাছৰ শাৰীত তাক কোনেও ঠাই দিব নোৱাৰে। সিদিনা মই মাৰ্গী দুটাৰ কাষত থিয় দি বাগিচাত সিহঁতৰ কাম চাই আছোঁ; এনেতে গৰ্ৱমেন্টৰ ঘৰৰ ওখ খাপৰ বিষয়া বন্ধু এজন মোৰ ওচৰ পালেহি। তেওঁ মোক কলে, -- 'আপোনাৰ মাৰ্গী দুটা বৰ কাৰ্য্যদক্ষ। আপোনাৰ বাগিচাখনে সদায় হাঁহি থাকে। এনেকুৱা মাৰ্গী এটা মোক আপুনি দিব পাৰিবনে?' মই কলৌ, 'সিহঁতৰ এটাক লৈ যাওক।' তেওঁ কলে, 'সেইটো হব পাৰেনে? মই আপোনাক বঞ্চিত কৰিবলৈ নাযাওঁ।' মই তেওঁক কলৌ, 'সম্বলপুৰত এনেকুৱা কাৰ্য্যদক্ষ মাৰ্গী পোৱা নাযায়। কিন্তু মই জনাত, আক দুটি এঠাইত আছে। দুয়ো গিৰিয়েক ঘৈণীয়েক। দুয়ো একেলগে কাম নাপালে নকৰে। অবশ্যে সিহঁতৰ দৰমহা 'সলপ সবহ।' তেওঁ কলে, 'মাৰ্গীয়ে কিমানকৈ পায়?' মই কলৌ, 'দহ টকাকৈ।' তেওঁ কলে, 'মই এঘাৰ টকা বাৰ টকালৈকে দিবলৈ সাজু আছোঁ। সিহঁত ক'ত থাকে?' মই মোৰ ঘৰলৈ আহু লিয়াই দিলো। তেওঁ কলে, 'সিহঁতক মাতকচোন?' মই কলৌ, 'মাতিব নালাগে; এটা আপোনাৰ আগতে থিয় হৈ আছে। আনটোৱে ঘৰৰ ভিতৰত শাক-পাচলি কুটিছে হবলা।' তেওঁ মোৰ ধেমালিটোৰ সম্বন্ধত তেতিয়া অৱগতন কৰি, হাঁহি, মোৰ গাত ঘোৰোটা এটা মাৰি দি কলে 'You are always naughty'

(বাৰী, ২১শ বছৰ, ৪ৰ্থ সংখ্যা, ১৯৩২ চন) ■

## ভৈৰা

কেনেকৈ ক'ব নোৱাৰোঁ, মোৰ ঝাৰসোগোড়া বঙলাৰ মালীটোৱে জানিবলৈ পালে যে, মোৰ সম্বলপুৰীয়া মালী দুটাৰ অনুপম চৰিত্ৰ মোৰ দ্বাৰাই বিবচিত অভিনৱ চৰিত্ৰ-পুথিখনত উঠিছে। এইবাৰ মই ঝাৰসোগোড়ালৈ যাওঁতে সি মোৰ আগত আঁঠুলৈ জনালে – “হজুৰ চাহাব। মই হজুৰৰ ঝাৰসোগোড়াৰ বঙলাত আজি পাঁচ বছৰৰ ওপৰ হ'ল, মৰিমুজি কাম কৰি আছোঁ ; তথাপি হজুৰে কৰা পুৰাণ শাস্ত্ৰত সম্বলপুৰীয়া মালী দুটা উঠিল। এই দুৰ্ভাগীয়া ইয়াতে পৰি ব'ল। হজুৰৰ চৰণত মই কি অপৰাধ কৰিলো বুজিব নোৱাৰিলো।”

মই ঈষৎ হাস্য কৰি তাক কলো, “মোৰ ভুলতহে তই মোৰ পুৰাণৰ বাহিৰত থাকি গলি। বাক বেজাৰ নকৰিবি, এতিয়াও সময় আছে; তোকো তাতে এচিকটা ঠাই দিয়া যাব।”

সি মোৰ কথাত সন্তুষ্ট হৈ তাৰ কৃতজ্ঞতা প্ৰকাশ কৰিবৰ অভিপ্ৰায়েৰে, বলেৰে মোৰ ভৰি দুটা টানি নি পিটিকিবলৈ ধৰিলে। তাৰ কৃতজ্ঞতাৰ গুৰুতৰ হেঁচাত যেতিয়া মোৰ ভৰি ভাগিব লগা হ'ল, তেতিয়া মই মোৰ পাদ-পদ্ম দুটি সম্বুচিত কৰি লৈ তাক আন এটা কাম কৰিবলৈ পঠিয়াই দিলোঁ।

মালীটোৰ আচল নাম ভৈৰা নহয়; আন কিবা এটাহে আছিল। সি ঝাৰসোগোড়া চহৰত নামজ্বলা কলা দেখি, গোটেইখন চহৰৰ মানুহে তাক ভৈৰা বুলি মতাত, তাৰ আচল নামটোত বালি পৰি ঢাক খালে। বালিৰ দৰে তলত পোত গৈ থকা গুপ্ত নামটো এতিয়াই মই নালাগে, কোনোবা ইন্দ্ৰদ্যুম্ন হৈ ওলাই হাতত কোৰ লৈ খানিবলৈ গ'লেও তাক উলিয়াব পৰাটো উজু নহয়। ভৈৰা ‘বহিৰা’ শব্দৰ অপভ্ৰংশ। শৌৰসেনী নহয়, মাগধী প্ৰাকৃত কিজানি। বহিৰা মানে আমাৰ অসমীয়াত কলা। কলা মানে কদলী নহয়, কাণেৰে নুপুনাহে। ভৈৰা পৰি-মৰা বিধৰ কলা নহয় ধুমকলা। দুটা জয়ঢোল একেলগে কোবালেও তাৰ সন্মিলিত শব্দ শক্তিয়ে ভৈৰাৰ কৰ্মযুগলৰ দুৰ্জয় দুৰ্গ সত্ৰকাই ভেদ কৰিব নোৱাৰে। মই আকাৰে-ইন্দ্ৰিতে ঠাৰী-চিন্নাৰী ভাষাৰ গদ্যৰ সহায় লৈ আজিলৈকে এই দুৰ্য্যোধন কলাটোৰ উৰুভঙ্গ কৰি কোনোমতে ঝাৰসোগোড়া হস্তিনাপুৰৰ কাম চলাই আছোঁ। কিন্তু একো একো দিনা মোৰ ঘৈৰ্য্য, তাপৰ বাহিৰত যেতিয়া পৰোঁগৈ, তেতিয়াই প্ৰচণ্ড আদেশ ব্ৰন্দন কৰি তাক বৰ্ষাস্ত কৰি থওঁ। সি মোৰ হুকুমৰ ধম্ভনিত এৰেণ্ডমান আঁতিব যায় আৰু অলপ পৰৰ নিছতে বাগিচাত ধুমধুমিকৈ মাটি কুৰিবলৈ লাগি যায়। তেতিয়া তাৰ কাৰ্য্যকলী লক্ষ্য কৰি ময়ো ঠেঁচা পৰি যাওঁ, আৰু মোৰ পূৰ্ব হুকুম স্নতে ‘বদ’ কৰি যথা পূৰ্ব তথাপৰভাৱে চলিবলৈ ধৰোঁ।

ভৈৰা মানুহটো জুব, বিশ্বাসী আৰু পৰিশ্ৰমী। কামত জানিবা সি অঁকৰা-মত উঠা। এবাৰ কামত লাগি গ'লে, সি ভাত-পানী খাবলৈকে পাহৰে। বেলি ভাটি দিয়ে, তথাপি তাক কোনোবাই খাবলৈ নেমাতিলে নাহে। সি কাম কৰি থাকোঁতে তাৰ ওচৰতে যদি কোনোবাই থিয় দি তাক কুকুৰে-কাঁইট নোখোৱাকৈ ভাও দেখুৱাই থাকে, তাৰ সেই ফালে চকু নাযায়, — কাণতো যাবই নোৱাৰে। তাৰ অন্ত্ৰমপূৰ্বত ভেনেবোৰ খবৰৰ প্ৰবেশ নিষেধ। চোৰ গৰুৱে বাগিচাৰ দুৱাৰ, মুখেৰে হেঁচুকি মেলি তাৰ ওচৰতে মছৰ মছৰকৰে বাঁহ খাই আছে, কিন্তু ভৈৰাৰ চকু আৰু কাণে তাৰ ভু লোৱাটো আত্মসম্মানৰ হানিকাকৰ বিবেচনা কৰে। ছাগলীয়ে বাগিচাৰ জেওৰা ডেই বাগিচাৰ ভিতৰত সোমাই এমূৰে ফুলগছৰ আগ কচ্ কচ্‌কৰে খাব লাগিছে, ভৈৰাই ওচৰতে ফুল গছৰ ওৰি খুচৰি আছে, কিন্তু তাৰ খবৰ ল'বৰ আহৰি নাই। কৰ্মযোগী সি কামৰ ধ্যানতে নিমগ্ন। তাৰ চুৰিয়াৰ পোন্ধটো গুলকি মাটিত পৰি ধূলি বা বোকাড হুঁচৰি যাব লাগিছে, বেলেৰ ইন্ধিনে তাৰ পিচত লানি-লাগি যোৱা গাড়ীবোৰলৈ মন নিদি নিশ্চিন্তমনে সেইবোৰ টানি লৈ গৈ আছে, তাৰ সেইকালে ভ্ৰষ্ট্ৰপ নাই।

আজি পাঁচ বছৰৰ ওপৰ হ'ল, ভৈৰাই মোৰ কাৰ-নাগোড়াৰ বঙলাত কাম কৰিছে। মই সম্বলপুৰৰ পৰা যোৱা-অহা কৰোঁতে সদায় সি বেলগাড়ীৰ দ্বিতীয় শ্ৰেণীৰ খোঁটালীৰ পৰা মোক নমায় আৰু তাত তুলি মোৰ বস্ত্ৰ অনা-নিয়া কৰি আছে; কিন্তু যিদিনা মই তাৰ লগে লগে গাড়ীত উঠিবলৈ নাহি অলপ আগেয়েই তাৰ হাতত মোৰ বস্ত্ৰবোৰ পঠিয়াই দি গাড়ীত তুলি থ'বলৈ কৈ পাছ পৰোঁ, সেই দিনাই সি ভিষণ সমস্যাতে পৰে। সেইদিনা নিশ্চয় সি বস্ত্ৰবোৰ তৃতীয় শ্ৰেণীৰ গাড়ী এখনত সুমাবই সুমাব। এদিন সি, বোধকৰোঁ অনেক চিন্তা কৰি মোৰ বিষয়ে কি সিদ্ধান্ত কৰি ক'ব নোৱাৰোঁ, তৃতীয় শ্ৰেণীৰ তিবোতা মানুহৰ গাড়ীত মোৰ বস্ত্ৰবোৰ তুলি থৈছিল গৈ। ইমান দিন ইমান বাৰ সি বেলেৰ গাড়ীৰ পৰা মোক নমাইছে, তুলিছে, কিন্তু আজিলৈকে সি প্ৰথম, দ্বিতীয় আৰু তৃতীয় শ্ৰেণীৰ পাৰ্থক্য বুজিব নোৱাৰিলে। এদিন মই তাক গাড়ীৰ ওচৰলৈ মাতি নি দ্বিতীয় শ্ৰেণীত ॥ এটা দুটা আঁক থকা গাড়ীখন দেখুৱাই দি ভালকৈ বুজাই দিলোঁ। কিন্তু তাৰ পিছ দিনাই যেতিয়া তাৰ মহলা ললোঁ, সি 'মাৰ্ক' অৰ্থাৎ নম্বৰ পালে শূন্য। কাৰণ মই অলপ গিহুতে ষ্টেচনলৈ আহি গাড়ীৰ কাৰ পাই দেখিলোঁ যে সি তৃতীয় শ্ৰেণীৰ 'কিমেল-কম্পিটমেন্ট' অৰ্থাৎ তিবোতা যাত্ৰীৰ গাড়ীত মোৰ বস্ত্ৰবোৰ সুমাই থৈ গাড়ীখনৰ দুৱাৰৰ হাতোৱাডালত ধৰি, বুকু ফিৰাই মোৰ ফালে এনেভাৱে চাই আছে, যে "চোৱা মই আৰু আগৰ দৰে ভুল কৰা নাই।" খোঁটালীটোৰ ভিতৰলৈ মোৰ চকু পৰিলন্ত দেখিলোঁ, সাধাৰণ শাৰীৰ তিবোতাৰোৰে ল'ৰা-ছোৱালীৰে সৈতে তাত কোঢ়াল কৰিব লাগিছে। মই ভৈৰাক "(Thank you! You have passed with distinction)" অৰ্থাৎ তই মহলাত সম্বাদেৰে সৈতে উঠিলি বুলি ধন্যবাদ দি তাৰ হতুৱাই বস্ত্ৰবোৰ দ্বিতীয় শ্ৰেণীৰ গাড়ীলৈ অনাই গাড়ীত উঠি বহি বাতৰি কাকন্ত পঢ়িবলৈ ধৰিলোঁ।

ভৈৰাই হাঁহৰ মতা-মাইকী তিনিয় নোৱাৰে, ছাগলীৰ পাঠা-পাঠী তিনিয় নোৱাৰে। এদিন এবোৰ পাতিহাঁহ কিনিবলৈ তাক ধন দি আহিছিলোঁ। উল্লভি গৈ দেখে — সি দুটা মতা হাঁহ কিনি থৈছে। আৰু এদিন পাঠা এটা কিনিবলৈ কৈ আহিছিলোঁ, বহলৈ গৈ দেখে, সি মাইকী

বুঢ়ী ছাগলী এজনী বুঢ়ী বান্ধি থৈ দিছে। মই তাক খং কৰি পাঠা কত বুলি সুখিলত সি মোক সেই ছাগলীজনী দেখুৱাই দিলে। মোৰ খং আৰু সৰহকৈ উঠাত সি ক'লে, “হজুৰ! জন্তুটো মতা নহ'লে তাৰ ডাটি গজিব কিয়?” এতেকে সি ঠিক কামকে কৰিছে। মোৰ খং হাঁহিত পৰিলগৈ। ভৈৰাৰ গঢ়-গতি দেখি মুঠতে মোৰ ধাৰণা হৈছে যে সি দাৰ্শনিক আৰু সম্ভৱতঃ যিখন দৰ্শনৰ পৰা সি জ্ঞান আহৰণ কৰিলে, সেইখন সাংখ্য। ভৈৰাই জগতত মাথোন এজন পুৰুষ অস্তিত্বহে স্বীকাৰ কৰে। বাকীবোৰ তাৰ মানত প্ৰকৃতি। বৃন্দাবনত সনাতন গোস্বামীয়ে মীৰাবাইক তিবোতা বুলি দেখা নকৰে। বোলাত মীৰাই তেওঁলৈ কৈ পঠিয়াইছিল যে, সনাতন গোস্বামী কেতিয়াৰ পৰা পুৰুষ হ'ল? জগতত মাথোন পুৰুষ এজন বুলিহে মীৰাই জানে। আমাৰ ভৈৰাও কিজানি সাধনাৰ পথত এনেভাৱেই অগ্ৰসৰ হৈছে? কোনে জানে?

ভৈৰাৰ চকুত যুৰোপীয় মতা-তিবোতাও সমান। দুইৰো পাৰ্থক্য এতিয়ালৈকে সি বুজিব পৰা নাই। মোৰ ঘৰলৈ অহা যুৰোপীয় ছাহাবক সি মেম বোলে, আৰু মেমক ছাহাব বোলে। সি ঋাসোগোডাত সৰ্বজনবিদিত আৰু সৰ্বজনপৰিচিত। সি বজাৰলৈ যাওঁতে বাটত যদি কোনোবাই তাক সেইজনৰ বই-বন্ধুবোৰ কঢ়িয়াই নি ৰেলত তুলি দিবলৈ কয়, তেন্তে তাৰ বজাৰলৈ যোৱাটো কিছুকালৰ নিমিষ্টে স্থগিত ৰাখি সি সেই অনুৰোধ ৰক্ষা কৰে। তাৰ পৰিশ্ৰমৰ বঁটা স্বৰূপে কোনোবাই তাক পইচা এটা দিলে যদি দিলে, নিদিলে যদি নিদিলে, তাত তাৰ কোনো দুখ নাই। তাৰ খৰচৰ হিচাপ-কিতাপৰ বাজে খৰচলৈ দিনৌ তিনি পইচা থাকিলেই হ'ল। দুপইচাৰ ‘কুচনা’ অৰ্থাৎ ভাতৰ মদ আৰু এপইচাৰ ‘বিৰি’ অৰ্থাৎ কেন্দুপাতৰে মেৰোৱা চলেউ। সি মোৰ পৰা মাহে বাৰটকাকৈ দৰ্মহা পায়। দৰ্মহাৰ টকাটো সি “ট্ৰেজৰিভ” জমা দিয়ে। তাৰ ঘৈণীয়েকেই তাৰ “ট্ৰেজৰিভ”। সেই টকাৰে তাৰ, তাৰ ঘৈণীয়েকৰ আৰু তিনিজনী ছোৱালী আৰু এটা ল'ৰাৰে সংগঠিত পৰিবাৰৰ ভৰণ-পোষণ চলে। সম্প্ৰতি সি তাৰ দুজনী জীয়েকক বিয়া দি উলিয়াই দিলে আৰু ল'ৰাটোৱে পাঠশালাৰ পঢ়া সাক্ষ কৰি টোটাৰাম কোম্পানী গঠন কৰি স্বাধীনতা অৱলম্বন কৰিলে; আৰু ঘৈণীয়েকে ওচৰৰে এঘৰত পানী কঢ়িয়াই দি মাহেকত এটকাকৈ দৰ্মহা আৰ্জিলে। গতিকে ভৈৰাৰ এতিয়া ঘৰ-সংসাৰৰ অৱস্থা স্বচ্ছল। মই শুনিছো, এই নিমিষ্টেই অধুনা সি তাৰ বাজে খৰচৰ “বাজেট”ত “কুচনা”ৰ বায় দুই পইচাৰ পৰা চাৰি পইচালৈকে তুলি ঘৈণীয়েকৰ দ্বাৰাই “মঞ্জুৰ” কৰাই লৈছে।

মই ঋাসোগোড়ালৈ বাৰ দিন কি চৌধ দিনৰ অন্তৰে এদিন বা দুদিনলৈ যাওঁ। সেইদেখি মোৰ বঙলাটো সদায় ধৰহীন বিধৱা হৈয়ে পৰি থাকে। গৰকাপ্তানী ডাক বঙলাৰ কাষতে মোৰ বঙলাটো। ডাক বঙলাত থাকিবলৈ যোৱা মানুহে এই সুবিধাৰ নিমিষ্টে মাজে-সময়ে মোৰ বঙলাৰ ওপৰতো অনুগ্ৰহ প্ৰকাশ কৰে। অৱশ্যে অনুগ্ৰহ বিতৰণ কৰোঁতাৰ সৰহ ভাগ মোৰ চিনাকি মানুহ। কিন্তু অনুগ্ৰহৰ জোখ বাঢ়ি অহা দেখি মই ভৈৰাক টানকৈ ধকুম দি আহিছোঁ যে মোৰ অনুমতি-পত্ৰ নেদেখুৱালে সি যেন কাকো মোৰ বঙলাত থাকিবলৈ নিদিয়ে। সকলোৱে ভৈৰাৰ বুদ্ধিৰ দীঘল-পূতল ভালকৈ জানে। সেইদেখি আলহী হৈ থাকিব খোজাবোৰে তাক কয়, “বঙলাৰ গৰাকীৰ আমি অনুমতি লৈ আহিছোঁ। চিঠিখন আমাৰ পেৰাৰ ভিতৰত আছে লিখত তোক দেখুৱাম।” “বচ্”। ভৈৰা “ঠাণ্ডা”। আৰু আগন্তুক মোৰ বঙলাত বাস নিৰ্দ্ধাৰিত।

আনৰ কথাকে নালাগে, তাৰ ল'ৰা-ছোৱালীয়েও তাৰ চকুৰ আগতে তাক দগধা ফাকি দি চলি থাকে। সিহঁতৰ ফাকিৰ ভিতৰলৈ তাৰ মাত কেতিয়াও নোসোমায়। বাহিৰৰ মানুহে যেতিয়াই মন যায় আহি মোৰ বাগিচাৰ ফল-ফুল লৈ গুচি যায়; মাথোন ভৈৰৱক ক'লেই হ'ল যে সিহঁতে গৰাকীৰ হুকুম লৈ আহিছে। অগ্ৰচ ৰেংচেৰা গৰাকীজন ৩২ মাইল দূৰ সম্বলপুৰত।

ঝাৰসোণোড়াৰ পৰা সম্বলপুৰলৈ অহা ৰেল-গাড়ীখন পুৱা ৬ বজাত এৰে। মই এদিন ৰাতি ভৈৰৱক ক'লোঁ, সি কাইলৈ যেন পুৱা ৫ বজাতে মোক জগাই দি চাহপানী তপতায়, যাতে চাহ খাই মই গাড়ীখন ধৰিবগৈ পাৰোঁ। পিছদিনা পুৱা ৬ বাজিবলৈ দহ নিনিটমান আছে, এনেতে মোৰ চাতকৰে টোপনি ভাগিল। এইবুলি চাহ নোখোৱাকৈয়ে লৰালৰিকৈ আহি মই গাড়ীত উঠিলোঁহি। ইয়াৰ পিছৰবাৰত, ৰাতি দুই বজাতে চাহ-পানী তপতাই ভৈৰৱক মোক জগাই ক'লে, "হজুৰ, উঠক। যাবৰ হ'ল। চাহপানী তপতাই থৈহোঁ।" মই জেপ ঘড়ীটো উলিয়াই চাই দেখিলোঁ, তেতিয়া ৰাতি দুই বাজিছে। তাক গালি পাৰি দিলত, সি লৰালৰিকৈ মোৰ ভৰি দুটাৰ ধৰি পিটিকিবলৈ লাগিল, আক ক'লে, -- "হজুৰ! আক তলপ শোৱক, মই ভৰি পিটিকোঁ, ৰাতি পুৱাবৰ সময়ত মই জগাই দিম; তেতিয়ালৈকে মই হজুৰৰ ভৰি পিটিকি থাকিম।"

সি মোৰ বিছনা পাৰ্চোঁতে সদায় পশ্চিমৰ ফালে মূৰশিতান পাতি থাকে। মই তাক ক'লোঁ, পশ্চিমফালে মূৰ কৰি শুব নাপায়। সি মোক ক'লে, "সিদিনা যে আবকাৰী চাহাব আমাৰ নঙলাত আছিল, তেওঁ পশ্চিমৰ ফালে মূৰ কৰি শুইছিল।"

মই তাক সুধিলোঁ, আবকাৰী ছাহাব হিন্দু নে মুছলমান? সি ক'লে, পাঠান।

মই ক'লোঁ, মইতো পাঠান নহওঁ, মই হিন্দু। হিন্দুৱে পশ্চিমৰ ফালে মূৰ কৰি নোখোৱে।

সি ক'লে -- "সেইটো হয়, কিন্তু মই ভাবিছিলোঁ, বৰলোক পশ্চিমৰ ফালে মূৰ কৰি শোৱে, আমাৰ নিচিনা দুখীয়া সকল মানুহে পূবফালে মূৰ কৰি শোৱে। এতিয়াই মই বুজিলোঁ। হজুৰে আজি মোক বৰ জ্ঞান দিলে। আজিৰ পৰা মই এই কথাটো জানি ল'লোঁ; আক কেতিয়াও দেউতাৰ মূৰশিতান পশ্চিমৰ ফালে নকৰোঁ।" এইবুলি সি ৰিঙিয়াই তাৰ দহ-বাৰ বহুৰীয়া পুতেকটোক মাতিলে। পুতেকক ক'লে -- "মনবোধ; আজি এটা বৰ জ্ঞানৰ কথা হজুৰে মোক শিকালে। হিন্দু মানুহে পশ্চিমৰ ফালে কেতিয়াও মূৰ কৰি শুব নাপায়। পাঠান মানুহে যি কৰে কৰক, আমাক কেঁলে লাগিছে? পাঠান আমাৰ জাতৰ নহয়, কুলৰ নহয়। তই শিক! এইটো কথা শিকিল।"

তাৰ পুতেকক সি এইদৰে দঢ়াই দঢ়াই এই অভিনৱ জ্ঞানটো প্ৰদান কৰা দেখি মোৰ ইহি উঠিল। কি কৰিম, মই মনে মনে থাকিলোঁ।

ভৈৰৱ ভোজপ্ৰিয়। তাৰ জাতৰ মানুহৰ ঘৰত বিয়া-সবাহ বা শবাহ হ'লেও তাৰ মহা আনন্দ মিলে। মানুহ মৰিলে সিহঁতৰ ভিতৰত প্ৰধান কাৰ্য ভোজ খোৱা আৰু ভোজ দিয়া। সেইদৰে তাৰ জাতৰ কোনোবা মৰিলে ভৈৰৱ বেজাৰতকৈ আনন্দৰে সৰহ হৈছে। সিহঁতৰ ভোজৰ "মেনু" অৰ্থাৎ আহাৰৰ তালিকা : ভাত, মাছৰ আঞ্জা আৰু শাক তৰা। খাহী থকা ভোজ বৰভোজ। যদিও সি দুখাপা, তথাপি তেনে ভোজো যে মাজে-সময়ে ভৈৰৱ কপালত

নিমিলে এনে নহয়। তেনে ভোজৰ খবৰ ওলালে, তাৰ আগনিশাৰে পৰা সি উজাগৰে থাকি তাৰ মনতে ঘূৰাই-পকাই সেই ভোজৰ ভুৰিভোজন সি কৰি থাকে।

মাজে মাজে ভৈৰাই কাবুলীৰ পৰা মাহে টকাত দুজনাকৈ সূত দিবলৈ বন্দবস্ত কৰি টকা ধাৰ কৰি আনি, জীয়েকহঁতৰ হাতে-কাণে অলঙ্কাৰ পিন্ধাই দিয়ে। কিন্তু 'মোমায়ে কাঠ কাটে, মায়ে পানী যেন দেখে।' জীয়েকহঁতৰ গঢ় হৈছে এনেটো। দুই-চাৰি দিন সিহঁতে সেই অলঙ্কাৰ পিন্ধি তাৰ সৌন্দৰ্য্য চাৰিউফালে ছটিয়াই দি, সিহঁতে সেই গহনা মনে মনে মিঠাইৱালাৰ দোকানত বন্ধকত দি মিঠাই খাই তাৰ সদ্ব্যৱহাৰ কৰি থয়। ভৈৰাই আকৌ কাবুলীৰ পৰা টকা ধাৰ কৰি সেই গহনা বন্ধকৰ পৰা মোকোলাই আনিব লগীয়াত পৰে।

ভূতত ভৈৰাৰ ভৰপূৰ নিৰ্ভৰ। তাৰ বৰজীয়েকজনীয়ে সেইটো ভালকৈ জানি লৈ, তাৰ সদ্ব্যৱহাৰ কৰাত ক্ৰটি নকৰে। তাই শহুৰেকৰ ঘৰত সৰহ দিন থাকিবলৈ ভাল নাপায়। সেইদেখি তাই তাত তাইৰ গাত ভূত লম্বাৰ বাহনা কৰে; আৰু সেই খবৰটো যাত্ৰত ভৈৰাৰ কাণত পৰেহি, তাৰো তাই দিহা নকৰি নেৰে। ফলত ভৈৰাই তাইক লৈ আহি জুৰা-ফুকা কৰা বেজ লগাই তাইৰ গাৰ পৰা ভূত খেদাবৰ দিহাত লাগি যায়। কিন্তু বাপেকৰ ঘৰ পালে তাইৰ গাৰ ভূত উদাতু খাই পলাবলৈ সৰহ পলম নালাগে।

ওচৰৰ ডাক বঙলাৰ চৌকিদাৰৰ ঘৈণীয়েকজনী আদহীয়া বুঢ়ী। তাই বৰ নোমটেঙৰী। ভৈৰাৰে সৈতে একে জাতৰ। তাই ভৈৰাক নাকী লগাই ঘূৰাই নচুৰাই লৈ ফুৰায়। ভৈৰাৰ দুগুৰিৰ কথা লক্ষ্য কৰি, মই এদিন তাইক আৰু ভৈৰাক মোৰ আগলৈ মাতি আনি কলো, — “ভৈৰা! তই তোৰ চুৰিয়াখন এই বুঢ়ীক দি, তাইৰ শাৰীখন পিন্ধিলে তোক শুৱাব। মোৰ কথা তহঁত দুয়ো ৰাখ যদি এতিয়াই বজাৰৰ পৰা এসেৰ মিঠাই অনাই তহঁত দুইকো ৰাবলৈ দিম।”

ভৈৰাই মিঠাইৰ লোভত ক'লে, — “কি কথা আছে, হজুৰ, হজুৰে ক'ব দিছে যেতিয়া মই পিন্ধিম তাইৰ শাৰী।”

কিন্তু চকিদাৰণী সাত বছৰ সৈয়াক্ষী। তাই মোৰ ঠাট্টাটো বুজি হাঁহি একো উত্তৰ নিদি ওচি গ'ল।

কেতিয়াবা কেতিয়াবা ভৈৰাক মোৰ গা-মূৰ হাত-ভৰি পিটিকিবলৈ দিওঁ। সি ইমান বল প্ৰয়োগ কৰি পিটিকে যে ধুতৰাষ্ট্ৰৰ টেপাত লোৰ ভীম চুৰ হোৱাদি মই চুৰ হৈ পৰিবৰ উপক্ৰম হওঁ। অগত্যা ভেতিয়া আত্মৰক্ষাৰ অৰ্থে তাক সেই কাৰ্য্যৰ পৰা বিৰত কৰিহে পৈতৃক প্ৰাণটো ৰক্ষা কৰোঁ। ঈশ্বৰৰ কি বিধান ক'ব নোৱাৰোঁ, তাৰ ঘৈণীয়েকজনীৰে সৈতে তাৰ ৰাজ্যযোচক। ৰাষ্ট্ৰত “যোৰবো যোৰ বিপৰীত যোৰ” তায়ো ধুম কালৰী; সেইদেখি তাইবো নাম ভৈৰী। তায়ো গিৰিয়েকৰ দৰে বুদ্ধিত বৃহস্পতি। কাউৰীয়ে তাইৰ মুখৰ পৰা ভাত কাঢ়ি ৰাই ওচি গলেও তাই ক'ব নোৱাৰে। ভৈৰা আৰু ভৈৰী দুয়ো ভেতিয়া স্ব-সংসাৰৰ কথা পাতে, আমি চৰ্চ্চকুৰে নেদেখোঁ দেখিহে, ভেতিয়া নিশ্চয় দেৱতাসকলে বিমানত উঠি সেই অপৰূপ দৃশ্য চাই থাকে। সংসাৰত সকলো কাৰ্য্যৰে অদ্ভুত গতি। দুখলৈ যাবই নালাগে, এই ভৈৰা পৰিৱাসতে সকলো অদ্ভুত আছে। তাৰ ছোৱালী কেইজনী আৰু ল'ৰাটো ইমান টেঙৰ যে সিহঁতৰ চকুত আত্মলিকে দিব নোৱাৰি।



ভৈৰৱীৰ চৰিত্ৰৰ আৰু এটা কথা উল্লেখ কৰি এই চিত্ৰাঙ্কনৰ সামৰণি মাৰিম। সি বাগিচাত কাম কৰোঁতে যে ভুল কৰিয়েই যায় এই কথাও ভুল নাই। কিন্তু যেতিয়া তাক সেই দৰে ভুল নকৰি আনদৰে কৰিবলৈ কোৱা যায়, তেতিয়াই সি সেই সূচনিমতে কৰিলে কামটো কেনে ভাল হ'ব, সেইটোৰ গুণৰ বিষয়ে মোৰ আগতে এবাৰ ব্যাখ্যা কৰি, মোকে উলটি বুজাবলৈ লাগি যায়; যেন সেই নতুন বাটটো অৱলম্বনৰ কথাটো কেৱল তাৰ মূৰৰ পৰাহে উদ্ভৱ হ'ল।

(বাঁহী, ২১ বছৰ, ৫ম সংখ্যা, ১৯৩২ চন) ■

## শ্বশু

মানুহজনৰ নামটো নকওঁ। কাৰণ যিটো ঘটনা আজি লিপিবদ্ধ কৰিবলৈ গৈছে, সেইটো তেওঁৰ ঘৰুৱা কথা। বেচেৰাই দাঁতত ভাত এটা লাগিলেও লৰি অয়িছ ভাৰ কথা মোৰ আগত কৈ যায়হি। তেওঁৰ সকলোবোৰ কথা মোক নক'লে, তেওঁৰ পেটত ভাত জীণ নাযায়। কিছুমান মানুহ এনেকুৱাই থাকে। পেটৰ কথা তেওঁলোকে পেটত ৰাখিব নোৱাৰে; নিতান্ত অন্তৰঙ্গ বন্ধুক তেনে কথা ক'লে অৱশ্যে হানি নাই। কিন্তু যাৰে তাৰে আগত বুকুখন উবুৰিয়াই দি লেবলেবাই ফুৰিলে, কওঁতাজনৰ মস্তিষ্ক অনিবাৰ্য। মোৰ এই বন্ধুজন অৱশ্যে একেবাৰেই তেনেকুৱা শ্ৰেণীৰ নহয়। তেওঁ নিভাজ বন্ধুৰ ওচৰতহে নিজৰ পেটৰ কথা বাকি দিয়ে। তেওঁৰ নামটো লুকাই ৰাখি আজি আমি তেওঁক 'অম্মুকা' বুলিয়েই বৃত্তান্তত উল্লেখ কৰি যাম।

সেই দিনা গধূলি মই হাতমুখ ধুই চিকুণটো হৈ আমাৰ 'ক্লাবলৈ' যাবলৈ ওলাইছো, এনেতে অম্মুকা হেলাই হেপাই আহি মোৰ আগত ওলাল। তেওঁ মোক সুধিলে -- "আপুনি কৰবালৈ যাবলৈ ওলাইছে নেকি?"

মই ক'লো - "এৰা ক্লাবলৈ। কিন্তু আপোনাৰ কিবা কথা আছে যদি, বহিমেই। নগ'লেও হ'ব। ঘৰত বহি থাকি আমনি লাগিলে ক্লাবৰ ফালে যাওঁ। তাত কামৰ ভিতৰত তাত পিটা-ব্ৰিজ খেলা।"

মোৰ উত্তৰ শুনি, মই আগবঢ়াই দিয়া চকিখনতে তেওঁ বহিল। বহিয়েই ইফালে-সিফালে চাবলৈ ধৰিলে। মই ক'লো -- "ইয়াত কোনো নাই, আপুনি নিৰ্ভৰ কৈ যাওক।"

তেওঁ আৰম্ভ কৰিলে, "বন্ধু আজি মোৰ বৰ দুখৰ কথা এটা আপোনাক ক'বলৈ আহিছে। আজি পুৱা ৯ মান বজাত আমাৰ ঘৰৰ ঘৈণীয়ে মোৰ ওপৰত খং কৰি ওফোন্দা পাতি বাপেকৰ ঘৰলৈ ওচি গ'ল। লগত সেই ক'লা কুকুৰটো। সেইটোৱেই মোৰ কাল হ'ল। তাকে লৈয়েই মোৰে সৈতে তেওঁৰ য'ত গত্তগোল। তেওঁ হ'ল কুকুৰ ভক্তৰ ঘৰৰ জীয়ৰী। তেওঁৰ বাপেকে কুকুৰ ভাল পায়, মাকে কুকুৰ ভাল পায়, ককায়েকে কুকুৰ ভাল পায় আৰু সেইখন ঘৰত নাপায়নো কোনে ক'ব নোৱাৰে। সেইখন ঘৰত মানুহৰ দিনে-ৰাতিয়ে কুকুৰৰ সৈতে হলিগলি। মই হলো কুকুৰ বিৰাগীৰ ঘৰৰ। মোৰ বোপাককাৰ দিনতো কোনেও কুকুৰ পোহা নাছিল, আজিও নোপোহে। আজি আমাৰ আগৰ ঘৰত কোনোবাই কুকুৰ ছলে, সি গা-ধোৱা নিয়ম আছে। এইখিনিতে মোৰ শব্দৰ জীয়েকৰ সৈতে মোৰ ডাঙৰ অমিল। কুকুৰৰ বিষয়টো লৈয়েই আজিলৈকে তেওঁৰে সৈতে মোৰ যোৰা নাছিল। মই কি কৰিম? সৰুৰে পৰা কুকুৰৰ বিৰূপে

মোৰ মনত এটা বন্ধমূল সংস্কাৰ দকৈ বহি আছে। কুকুৰ ছুব নাপায়; কুকুৰক লাই দিব নাপায়, কুকুৰ ছুলে গা ধুব লাগে। সিজনৰ সংস্কাৰটো ইয়াৰ একেবাৰেই ওলোট। তেওঁ কুকুৰক মৰম কৰিব, কোলাত ল'ব, গা ধুৱাই দিব, তাৰ গাৰ ওকণী বাছি দিব, তাক লগত লৈ ফুৰিব; এনেকুৱা অলেখ কথা। বাপেকৰ ঘৰৰপৰা মাহচৰেকৰ আগতে সেই কলা কুকুৰ পোৱালিটো আনি তেওঁ একানপতীয়াইহে তাক তুলি-তালি ডাঙৰ কৰিবলৈ লাগি গৈছে। কুকুৰৰ ওপৰত তেওঁৰ আদৰৰ ওৰা দেখিলে মোৰ তিৰ কঁপে জ্বৰ উঠে। শেহত মই ভ্ৰম বৰিবলৈ ধৰোঁ। একো একোবাৰ নকৈ থাকিব নোৱাৰো যে মই তোমাৰ কুকুৰ ছোৱাহেঁতেন বৰ্ণি গলোহেঁতেন। কলীয়াই তোমাৰ যিখিনি মৰ পাইছে, তাৰ লহ ভাগৰ এভাগো যদি এই দুৰ্গপলীয়াই পালেহেঁতেন তেন্তে তাৰ জীৱন সাৰ্থক হ'লোহেঁতেন। অৱশ্যে এইখিনিতে আপোনাৰ বিশ্বাসতে কওঁ যে, কুকুৰৰ বিষয়ৰ বাহিৰে আন সকলো বিষয়তে তেওঁৰ মৰম মই নথৈ পটি আহিছোঁ। মোৰ নিমিত্তে তেওঁ মৰিব পাৰে বুলিলেও হয়। এইবাৰ কথা মই সৈ নাকাঢ়িলে মোক পাপে ছুব। কিন্তু কুকুৰলৈ তেওঁৰ মৰমৰ জোখটোত মোৰ চকু পৰিলেই মই সেইবোৰ পাহৰি যাওঁ। মোৰ মনত খেলায়, তেওঁৰ কুকুৰটোৰ আগত মই কোন কটা। সঁচাকৈয়ে মোৰ মনৰ কথা আপোনাৰ ভাঙি কওঁ, বন্ধ কুকুৰটোৰ ওপৰত হোৱা মোৰ হিংসাই মোক খুলি খুলি খালে। এইবাৰেই সামান্য কথাতে দুইবোৰ দিনো খনে খনে দ্বন্দ্ব লাগে। আজি পুৱা থকা খুন্দাৰ জোখ সবহলৈ চৰিছিল। কুকুৰটোক ৰাতি তেওঁ আমাৰ শোৱনি ঘৰৰ মুখতে বান্ধি থৈ শোৱে। ৰাতি সি কোনো কোনো দিনা ঠাইখন লেতেৰা কৰি থয়। তাৰ উপৰি ওছৰৰ গছৰ ডালত বাদুলি এটা উৰি আহি পৰিলেও, তাৰ ভৌ-ভৌৱনিত মোৰ কাণ ফাটি যায়। তেওঁ হ'লে এনেবোৰ কাৰ্যত আপোঁৱাহ নেদেখে। তেওঁ কম, কুকুৰটো মানুহ নহয় যে তাৰ বাহিৰলৈ যাবলগীয়া হ'লে সি হাতত লোটাটো লৈ সদাচাৰ কৰি গুচি হৈ আহিবগৈ। আজিৰ পুৱাৰ ঘটনাৰ ওকিও এনেকুৱাই। দুইবোৰ উখনা-উখনিত দুয়ো লেকাম টিলাই দি গৈ আহিলোঁ। ফলত তেওঁৰ দুৰ্বোৰ অভিমান আৰু পিতৃগৃহ প্ৰয়াণ। তেওঁ একেবাৰেই এচকুৱা হৈ পৰিছিল। এই কুকুৰটোক ডাবি-ডুবা দিলেই, তেওঁ কৈছিল, “কুকুৰটো মই আনিছো দেখি তাৰ ওপৰত আপোনাৰ ইমান হিংসা।” মই কওঁ, “সেইটো নহয়। সি বৰ ঝিন্-লগা হৈ পৰিছে দেখিহে।”

আজি মোৰ ভাত-পানী এগাল খোৱাত যে কি আলি-বিলৈ হৈছে, তাক মই আৰু কি কম। ঘৰৰ বৈশী নথকা দেখি ৰাজনি বামুণৰ ল'ৰাটোও চতুৰ্ভূজ হৈ উঠিল। সি মোৰ ভাত এমুঠি ৰান্ধি দিবলৈ গৈ, ইবাৰ বোলে চাউল নাই, সিবাৰ বোলে মাছ নাই, খৰি নাই, সি কিহেৰে ভাত ৰান্ধিব? মোৰ ঋণ উঠি তাক কলৌ, ‘তোৰ সুৰটো আছেনে নাই? আছে বুলি তাকেই ৰান্ধি দে।’ সি ভোৰ্তোবাই বহি থকা দেখি, বই লতুৱাটোৰ হাতত ৰূপ এটকা দি বজাৰ কৰি তাৰ ফৰ্মাটী বস্ত্ৰবোৰ আনি দিবলৈ পুঠিয়াই গিলো। বেলি দুপৰত লতুৱাটো বজাৰৰ পৰা উভতিল। ইমান বেলি কিয় কৰিলি বুলি সুখিলত সি ক'লে, বজাৰৰ কাষত বান্ধৰ নাচ হৈছিল দেখি দোকানী পোহাৰীবোৰে উঠি আহি বান্ধৰ নাচ চাই থাকি, তাক বন্ধ নিৱাৰত পলয় কৰিলে। বই বোলো, “ঠিক কৈছ, সিহঁতে নিজ নিজ দোকান-পোহাৰ এৰি বান্ধৰ নাচ চাইছিলহি আৰু ভই নাচৰ কালে চকু মুৰি আছিল। বুলিলো আৰু ক'ব নোৱাৰে।” তাৰ পিছত সুখিলো, কি কি

আনিছ ক'টোন? সি ক'লে “মাছ নাপাই হাঁহ কণী এটা আনিলো, আৰু অমুকটো নাপালো। তমুকটো নাপালো সেইবোৰৰ সলনি এইবোৰ আনিলো” বুলি এনে গোটাচেৰেক বস্তু দেখুৱালে যিবোৰ সেই সাজলৈ একেবাৰে অলাগতীয়া। মই মোৰ কপালকে দুখি তাক একো নকৈ মনে মনে থাকিলোঁ। কিন্তু যেতিয়া তাৰ পিছত সি ক'লে যে তাক দিয়া ৰূপ টকা ঢুকাল, সেই দেখি তাৰ উপৰি সি সিকি এটাৰ বস্তু দোকানীৰ পৰা ধাৰেহে আনিছে, তেতিয়া মোৰ খঙে মুৰৰ চুলি পালেগৈ। চম্ভালিব নোৱাৰি তাৰ গালত কাণতলীয়া চৰ এটা মাৰি দিলোঁ। চৰ খাই, “মই নাথাকোঁ” বুলি সি ওলাই গুচি গ'ল। দুইমান বজাত বামুণৰ ল'ৰাটোৱে এগাল ভাত খাবলৈ আনি দিলে। ভাত আধাফুটা, আলু আধাসিজা, আঞ্জাত নাই লোণ, যদিও পিটিকাত দি খাবলৈ তিনিগুণ লোণ পাতৰ কাষতে আছিল, কিন্তু পিটিকা-জিটিকা হ'লে একো নাছিল। সদায় মোৰ ভাত ৰন্ধা বামুণৰ ল'ৰাটোৱে আজিৰ ৰন্ধন কাৰ্য এনেকৈ সমাপন কৰিলে, দেখি ঠিক মোৰ মনত খেলাছিল যেন সি ওপজাৰে পৰা আগেয়ে কেতিয়াও আখাৰ কাষলৈ যোৱা নাছিল আৰু হেতাখনত হাত দিয়া নাছিল। এইবোৰ মোৰ দুৰ্গতিৰ কথা আপোনাক কলৌ বন্ধু।”

তেওঁৰ কথিত বৃত্তান্ত শুনি মই অলপ পৰ টভক্ মাৰি থাকি সুধিলো, “আপোনাক যাবজীৱনলৈ ঘৰত সুখ লাগে নে অশান্তিৰ ম'হ-চেৰেপা লাগে।”

ভেওঁ ক'লে — “নিশ্চয় মোক সুখ-শান্তি লাগে। নহ'লে আপোনাক বুধি সুধিবলৈ আহিলোহেঁতেন কৈলৈ?”

মই ক'লোঁ — “তেন্তে শুনক। আজিৰ এই মুহূৰ্ত্তৰে পৰা আপোনাক ভাব, গঢ় আৰু আচৰণৰ আমূল পৰিৱৰ্তন আনিব লাগিব। শাস্ত্ৰত কৈছে —

ভিৰীয়ে পুৰুষে হৈব এক মতি।

তেহে সিজিৰ হৰিত স্ককতি।।

বিয়াৰ ৰভাৰ তলত হোমৰ কাষত আপুনি মতা মন্তব্যৰ মনত আছেনে—

তবাস্ত্ব হৃদয়ং মম।

মমাস্ত্ব হৃদয়ং ভব।।

এতেকে আপুনি আপোনাৰ মনত থকা উভহাঁবোৰ ঘঁহি-পিহি চাঁচি-যাজি, মাৰি লৈ আজিৰ পৰা আপোনাৰ মনটোক আপোনাৰ বৈণীয়েকৰ মনেৰে সৈতে সুবগা দি জোৰাই জ্বালি লওক। আপুনি তেনে কৰিলে, আপোনাৰ বৈণীয়েকেও তেনেকুৱা কৰিবলৈ বাধ্য হ'ব নিশ্চয়, কোনো কথাত আৰু মঠ ধৰ্মি নাথাকে। মানুহৰ স্বভাৱেই হৈছে — দিলে দিয়ে; নিদিলে নিদিয়ে। আপুনি সৰু কথাবোৰত একেবাৰেই আওকাণ কৰি চলিব লাগিব। সৰু কথাৰ লৈ ঘুকটি পাকটি থাকিলে তাৰেপৰা বলে নোৱাৰা ব্ৰহ্মদৈত্যৰ উদ্ভৱ হয়। ফিৰিঙতিৰ পৰা ৰাতৰ দাহ বুলি কয়। ঘোঁৰাৰ ভাব এটাৰ পৰা সুলকি পৰা গজাল এটা নোগোৱাৰ বাবেই শত্ৰুৰে সৈতে লগা এখন ডাঙৰ যুদ্ধত ইপক্ষৰ পৰাজয় হোৱা কথাটো আপুনি নিশ্চয় কিতাপত পঢ়িছে। আপুনি মোৰ বন্ধু। আপুনিও মোক বন্ধু বুলি ভাবে। আপোনাৰ বন্ধুৰ এটা পৰামৰ্শ আপুনি গ্ৰহণ কৰিব লাগিব। আজিৰ পৰা আপুনি কুকুৰ ডাল খাব লাগিব। মোৰ কথাটো শুনি আপুনি জিকৰ খাই উঠিছে। নহিৰ। উঠিলে নচলিব। অকল্ৰ জ্বাল পোৱাই নহয়, আপোনাৰ আজন্ম

সজ্জিত সংস্কারবোৰ বিসৰ্জন দিব লাগিব। সংস্কার শব্দটো ব্যৱহাৰ কৰি মই ভুলহে কৰিছোঁ,  
- বোলা উচিত আছিল, কু-সংস্কারবোৰ। মনু, পৰাশৰ প্ৰভৃতি স্মৃতিকাৰসকলে যি কৈছে  
সেইবোৰৰ এটাইবোৰলৈ কবকৈ কাণ নিদিব। সেইবোৰ যি যি কাল ব্যৱস্থা, সেই সেই কাল  
এতিয়া নাই। কাল পৰিৱৰ্ত্তনশীল, সংস্কাৰো পৰিৱৰ্ত্তনশীল। গীতাত 'যদা যদাহি' শ্লোকটোত  
হিন্দুৰ যিটো ধাৰণা নিহিত আছে, সেইটো বিজ্ঞান সন্মত, কাৰণ কালৰ পৰিৱৰ্ত্তনৰ লগতে  
অবস্থাৰো পৰিৱৰ্ত্তন ঘটে আৰু সেই পৰিৱৰ্ত্তন সেই কালৰ উপযোগীকৈ স্ফীৰ্ণিত কৰিবলৈ  
নিয়ন্ত্ৰৰ উদ্ভৱ হ'বই লাগিব। ঈশ্বৰৰ অনন্ত সৃষ্টিত Last word অৰ্থাৎ খাটাংকৈ শেষ কথা,  
আৰু পেট-মচা শেষ উদ্ভৱ Unscientific অৰ্থাৎ বিজ্ঞানসন্মত নহয়। এই সংস্কাৰৰ বস্তু শুচি  
অশুচি, স্পৃশ্য অস্পৃশ্যৰ বিভিন্নতা মাথি ছালৰ ওপৰ। মলিয়ন বস্তুক ধুই পখালি ল'লেই' শুচি  
হয়। মানুহৰ পূৰ্বীষতকৈ মানুহৰ মানত অস্পৃশ্য বস্তু আৰু কিবা আছেনে? তাকো দিনেী আপুনি  
নিজ হাতে পৰিষ্কাৰ কৰি নিজক শুচি কৰি লয়। পৃথিৱীত সকলো পদাৰ্থই ঈশ্বৰৰ সৃষ্টি আৰু  
ঈশ্বৰ সকলোৰে জনক আৰু পিতৃ। প্ৰাচীনতকৈয়ো প্ৰাচীন এই কথাটো। সদায় মনত ৰাখিব।  
নিগূঢ় ধৰ্মতত্ত্ব থকা শাস্ত্ৰবোৰৰ সাৰ উদ্দেশ্য কি? সমস্ত প্ৰাণীতে ঈশ্বৰ বিয়ু প্ৰৱেশ কৰি আছে।  
সেই দেখি সকলো প্ৰাণীকে নিজৰ নিচিনা দেখিব লাগে।

বাপক বিয়ু প্ৰভু চক্ৰপাণি।

সবাতো আছন্ত জগত স্বামী।।

কুকুৰ শৃগাল গৰ্দ্ভভৰো আত্মাবাম।

জানি জানি সবাহাকে কৰিবা প্ৰণাম।।

ভগৱন্তৰ নিজ মুখৰ বাক্য :

সমস্ত ভূততে বাপি আছোঁ মই হৰি।

সবাকো মানিবা তুমি বিয়ু বুদ্ধি কৰি।।

তেন্তে নো কুকুৰটো কেনেকৈ অস্পৃশ্য হ'ল? তাক ধুই পখালি চাক-চিকুণ কৰি ল'লেই  
সি পবিত্ৰ; আৰু সেই কাৰ্য আপোনাৰ দৈন্যীয়েকে নিজহাতে সদায় কৰি আছেই। পুৰণি  
তৰপৰ মানুহৰ ভাব আৰু আচৰণ-প্ৰণালীৰ নতুন তৰপৰ হাতত ব্ৰহ্ম পৰিৱৰ্ত্তন ৰাটিছে। এতিয়া  
পুৰণি খুটাটোতে আপুনি আউজি বহি থাকিলে খুটাটোৰে সৈতে কাড়ি হৈ পৰিব আৰু নতুন  
খৰতৰ সোঁতে আপোনাক কৰবালৈ উঠাই লৈ গৈ লেহত শিলত আচাৰি মাৰিব। সকলো  
বিষয়তে দিয়া-নিয়া কৰি মিট-মিট কৰি নচলিলে, মানুহৰ ঘৰসংসাৰ অপাৰ্থিৱ বাহ হয়। এইদেখি  
আপুনি এই মুহূৰ্ত্তৰ পৰা আপোনাৰ আগৰ ভাবৰ গাঠিবোৰ মুকলি কৰি লৈ আপোনাৰ গৃহিণীৰ  
ভাৰেৰে সৈতে মিলাই ন-কৈ গাঠি বান্ধক।

“ভক্ত, আপোনাক মই আৰু এটা বুদ্ধি দিওঁ। মোৰ এহাল কুকুৰ আছে, আপুনি দেখিছে।  
কুকুৰজনীৰ পোৱালি বুঢ়া হ'বৰ আঙি দুমাহৰ হ'ল। আপুনি উঠি গৈ চাই আহক গৈ। মোৰ  
সৌ ভৰালঘৰৰ আগতে আছে। কুকুৰহাল অতি উৎকৃষ্ট জাতৰ। মই অনেক প্ৰবন্ধ কৰি ভালেমান  
ধন ভাঙিহে পাইছিলোঁ। দুয়োটা Pedigree dog অৰ্থাৎ সিহঁত পূৰ্ব পুৰুষৰে পক্ষ চলি অহা  
নিভাজ বংশৰ; কুকুৰ পোৱালি বুঢ়াৰ এটা মই আপোনাক দিলোঁ। বিটোতে আপোনাৰ ঘন যায়

তাকে লওক। তাক এতিয়াই মোৰ লগুৱাই লৈ গৈ আপোনাৰ ঘৰত দি আহিবগৈ। আপোনাৰ গৃহিণীৰ কুকুৰটো মতা নে মাইকী? মতা যদি মোৰ মাইকী পোৱালিটো লৈ যাওক, দুয়োটা এযোৰ হ'ব। কতই মোৰ কুকুৰ পোৱালি দুটা? নিমিত্তে ধৰি আছে, মই নিদিওঁ। আপোনাক এটা দিলোঁ। আপোনাৰ আন্ধাকাল দূৰ কৰাটো মোৰ কৰ্তব্য বুলি ভাবোঁ। আপোনাৰ পূৰ্ব সংস্কাৰ পৰিত্যাগ কৰি কুকুৰ পোৱালীটো ঘৰলৈ লৈ গৈ আপুনি নিজ হাতে তাক যত্ন কৰি পালক। আৰু এটা বুধি দিওঁ — কাইলৈ পুৱাই আপুনি আপোনাৰ বামুণৰ ল'ৰাটোক আপোনাৰ শহৰেকৰ ঘৰলৈ পঠিয়াই দিব। তাক ভালকৈ শিকাই দিব, যেন তাক আপুনি পঠিওৱা নাই, সি নিজেই আপোনাৰ গৃহিণীৰ খবৰ কৰিবলৈ গৈছে। তাক দেখিলেই নিশ্চয় আপোনাৰ গৃহিণীয়ে ব্যস্তভাবে আপোনাৰ আৰু ঘৰৰ কথা সুধিব। সি ক'ব 'আই, আৰু কি ক'ম, কালিৰ পৰা দেউতাৰ ভাত-পানী এগাল খোৱাত বৰ দুখ হৈছে। তেখেতে যিহকে পাইছে তাকে খাইছে। সেইবুলি মনত যে আঙুলাল ভাবিছে এনেও নহয়। কালি গধূলি ক'ৰবাৰ পৰা কুকুৰ পোৱালি এটা আনিছে। শুনি আচৰি মানিব যে দেউতাই নিজ হাতে তাক ভাত খুৱাইছে, তাৰ গা ধুৱাই চাফ-চিকুণ কৰিছে আৰু নিজৰ কোলাৰ পৰা তাক ননমোৱাই হৈছে। ভিতৰে ভিতৰে কুকুৰলৈ তেখেতৰ ইমান টান আছিল আমি আগেয়ে নাজানিছিলো। আপোনাৰ কুকুৰটো নেদেখি থাকিব নোৱাৰি, কৰবাৰ পৰা এটা কুকুৰ পোৱালি দেউতাই লৈ আহিলগৈ। আই, কুকুৰ পোৱালিটো কিন্তু এনে ৰূপহ দেখিবলৈ, কি কম। একেবাৰেই বিলাতী, ভাল জাতৰ কুকুৰ। আৰু এটা কথা আই, আপোনাক নকওঁ বুলিয়েই ভাবিছিলোঁ কিন্তু মুখত ওলাই আহিছে বুলি কওঁ। দেউতাইতো আগেয়ে তেনে কাম কৰা নাছিল। সেইদেখি নজনাৰ বাবেই হ'বলা, কুকুৰ পোৱালিটোক ভাত খুৱাওঁতে সি কিবা দুখ পালে হবলা, দেউতাৰ আঙুলি এটাত কামুৰি দিলে। তেজ ওলোৱা দেখি মই গৈ তাত চোঁতা পানী ঢালি দি এডোখৰ কাপোৰ মেৰাই দিলোঁ। টিংছৰ আইডিন এটোপা আনি তাত ঢালি দিবলৈ দেউতাই মোক কৈছিল কিন্তু দৰবৰ সেই চিচাটো ক'ত আছে মই বিচাৰি নাপালোঁ।

“আপুনি আপোনাৰ আঙুলি এটা ফটাকাশি এডোখৰ কাইলৈ মেৰাই থ'ব। মোৰ বুধি মতে কাম কৰি কি ফল পায় এবাৰ মোক কৈ যাবহি।”

মোৰ কথাত যান্ত্ৰিক হৈ অমুকা উঠি গ'ল। পিছদিনা গধূলি আৰ্হী এবাৰ তেওঁ মোৰ ওচৰলৈ আহি মোৰ কাণে কাণে কৈ গ'ল যে, “আপোনাৰ বুধিটোৰে বৰ গুণ সাধিলে। আমাৰ ঘৰৰ কৌলজৰী বামুণৰ ল'ৰাটোৰে সৈতে উধাতু খাই অহাদি আহি ঘৰ পালে। তাৰ পিচত মোৰ আঙুলিটোৰ ওপৰত চিকিৎসা চলিল যদিও তাত কোনো ঘাৰ চিন নাছিল। আপুনি দিয়া ন কুকুৰ পোৱালিটো তেওঁৰ মূৰত থ'লে ওকণীয়ে খায়, মাটিত থ'লে পকুৱাই খায় হৈছে। তেওঁৰ কুকুৰটোৰে সৈতে এইটো হেনো বেচ মোৰ হ'ব।”

এই গল্পটো লেখি লৈ আৰ্হী মোৰ 'কৃত্তিক' ৰত্নৰ ওচৰ চাপিলোঁ। ভাবিলোঁ এইবাৰ তেওঁ কি বোলে চাৰ্ভ। তেওঁ গল্পটো পঢ়ি ক'লে —

“খট্টিয়া হৈছে। ইয়াকে ৰেলে পৰা। 'প্লট, আৰ্ট, বিউটি' তিনিওটা ইয়াত আছে। সমাজনীতি আৰু ধৰ্ম নীতিবোৰো আৰু কথাই নাই। মুঠতে কওঁ গল্পটো কেপিটেল।”

মই ভাবিলো, 'কৃতিক' বন্ধুৰ মত পালোৱেই। এতিয়া মোৰ বুকুখন সাত ভৰপ জাঁট হ'ল। বন্ধুবৰ বৰবৰুৱাক এবাৰ দেখুৱাওচোন, তেওঁনো কি বোলে চাওঁ। অবশ্যো বন্ধুবৰক 'কৃতিক' বন্ধুৰ মতটো নেদেখুৱাওঁ।

### বৰবৰুৱাৰ মত

“শ্ৰদ্ধাপদেষু,

গল্প লিখক বেজবৰুৱাদেউ।

তোমাৰ গল্পত কুকুৰ পোৱালি কৰে কেউ কেউ।। Sense of humour এ তোমালৈ কুটা ছিঙি এৰিলে দেখিছো। তোমাৰ 'অমুকাই' তোমাক তেওঁৰ ঘৰুৱা কথা এৰাৰ বিশ্বাসত কৈছিলহি, তুমি তাকে গল্প কৰি তোলাপটি দিলা। এইটো কোন দেশৰ ভদ্ৰতা? তুমি তেওঁৰ নামটো লুকাই তেওঁক অমুকা বুলিলাইবা, কিন্তু সেই অমুকাজনক কেনে নিচিনিব? অমুকাৰ ঘৰত কুকুৰলৈ দিনৌ অমুকা-অমুকানীৰ মাজত থকা-খুন্দা লাগি থকা কথা, তেওঁৰ ঘৰৰ লগুৱা-লিগিৰীওঁতৰ অন্তৰ্ভূত এই জিলাৰ কাৰো জানিবলৈ বাকী নাই। তোমাৰ পেটত কথা পৰিলে সি ওলাই নোযোৱালৈকে তোমাৰ পেটৰ ভিতৰত ভোট ভোট ভাট ভাট কৰি থকাটোৰ মই সন্দেহ জানো। কিন্তু আজি এনেটো নকৰাহেঁতেনেই ভাল আছিল। তাহানি তোমাক মই কোৱা সেই সাধুটো মনত আছে নে? নাই যদি, আকৌ কণ্ড শুন। –

এক দেশত এজন বজা আছিল। ঈশ্বৰৰ ইচ্ছাত কেনেবাকৈ বজাৰ মুৰত একাঙুলমান দীঘল হৈ দুটা শিং গজি ওলাল। বজাই লাভতে সেই কথা কাকো নকৈ, মুৰৰ চুলিবোৰ জপৰাকৈ বাধি শিং দুটা ঢাকি চলিছিল। পিছত বেছিকৈ জপৰা হৈ আহিলত পাত্ৰমন্ত্ৰীসকলৰ খেচখেচনিত বজাই এদিন এটা নাপিত মতাই থানি চুলিবোৰৰ আগবোৰ অলপকৈ কটোৱালে, যাতে শিং দুটা ওলাই নপৰে। কিন্তু ধূৰ্ত নাপিতে চুলি কাটোতে দেখিলে শিং দুটা। বজাই সেইটো বুজিব পাৰি, কাকো নক'বলৈ নাপিতক দচাই দচাই হুকুম দিলে। সি নক'ব বুলি বজাৰ ওচৰত আঁঠু লৈ কৈ ওচি আহিল। কিন্তু তাৰ পেটত সেইটো খবৰ নহ'ল জানিবা টেঙা দৈ গাখীৰৰ পানীৰ ছটা কোমল চাউলহে হ'ল। দিনে-ৰাতিয়ে খবৰটোৱে তাৰ পেটত ধান বানিবলৈ ধৰিলে। খবৰটো উলিয়াই দিলেও সি বজাৰ দণ্ডত মৰে, পেটত বাধিলেও সি উৎপাতত মৰে। সি নিকপায় হৈ এদিন দুপৰীয়া নিজান কালত এটা পাটান্দৰ কাষলৈ গৈ, পাৰতে বহি, আঠকাটি নাদৰ ভিতৰলৈ তাৰ মুৰটো অলপ ওলোমাই দি ক'লে - “ওনিছানে নাদ ককাই! আমাৰ বজাৰ মুৰত দুটা শিং। বাতৰিটো উলিয়াই দি সি সকাহ পাই ঘৰলৈ গুছি আহিল। দিনচেংকৈৰ পিছতে, পাটান্দৰ গৰাকীয়ে নাদৰ পৰা বোকা তুলি তাক পৰিচাৰ কৰোঁতে, বুৰ গৈ তলত পৰি থকা কাঠ এডোখৰ পাই, তুলি আনি পাৰত থ'লে। কাঠডোখৰ সুকাঠী। এটা “চাবেংদাৰ” মানুহে নাদৰ পৰা পানী আনিবলৈ যাওঁতে ভাল কাঠডোখৰ তাতে পৰি থকা দেখি লৈ আহি ভাল বাটে এটাক দি সেই কাঠ ডোখৰেৰে তাক চাবেং এখন সাজি দিবলৈ কৰাকৈ ধৰিলে। বাটচৈয়ে তাৰ কথা এবাৰ সোৱাৰি, দিলে সজক চাবেং এখন সাজি। চাবেংদাৰটো

নাচ-গানৰ ওজা। সি এজনী বাইজী অৰ্থাৎ নটীক ভালকৈ নাচ-গান শিকাই লৈ এখন ৰাজহুৱা সভাত তুলি দি নিজে চাৰেংখন লৈ পাছত থিয় দি বজাবলৈ ধৰিলে। সি ৰেপ মাৰিলেতে চাৰেঙত বাজি উঠিল -- ‘ৰজাৰ দুটা শিং।’ যিমান ঘনাই সি ৰেপ মাৰে, সিমান ঘনাই চাৰেঙে মাতে ‘ৰজাৰ দুটা শিং। ৰজাৰ দুটা শিং।’ সি যি সুৰকে বজাবলৈ যায়, সেই সুৰেৰে সৈতে মিলি ওলায় -- ‘ৰজাৰ দুটা শিং, ৰজাৰ দুটা শিং-ইং-ইং-ইং-ইং।’ বাইজনীজনীয়েও শেহত নিৰুপায় হৈ চাৰেঙেৰে সৈতে সুৰ মিলাই গাবলৈ ধৰিলে, ‘ৰজাৰ দুটা শিং।’ বাইজী মাত্ৰেৰে দম্ভ ৰ, যে একেমাৰে কথাকে পঞ্চাছবাৰ গাই, হাতেৰে পঞ্চাছটা ভঙ্গী কৰি দেখুৱায়। তাই ৰজাৰ ভাও ধৰি দুহাতৰ দুটা আঙুলি মুৰৰ ওপৰত থিয় কৰি যেতিয়া ভঙ্গিৰ ওপৰত ভঙ্গি দি দুটা শিং দেখুৱাবলৈ ধৰিলে, সভাসদসকলৰ হাঁহিৰ গিজনিৰে সভাস্থৰ খলক লাগিল। পিছত সকলোৱে খুচৰি খুচৰি গম ধৰি ধৰি কথাষাৰৰ পুংটো বিচাৰি উলিয়ালে আৰু দেশত ৰাষ্ট্ৰ হৈ গ’ল, যে সেই দেশৰ ৰজাৰ মূৰত দুটা শিং গজিছে।

কুকুৰৰ সপক্ষে দিয়া তোমাৰ বক্তৃতাটোও পঢ়িলোঁ। ভাৰতবৰ্ষ শ্ৰুতি স্মৃতিৰ শাসনৰ তলতীয়া দেশ। মনু পৰাশৰৰ আইনৰ ওপৰত জবদস্তি নচলে। ৰজাৰ আইন — ভাঙিলে দণ্ড হয় কলিয়াপানী পৰ্যন্ত। সমাজৰ আইন ভাঙিলে দণ্ড হয় — হোকা পানী পৰ্যন্ত। ‘বন্দে মাতৰম’ মাতিলেও যেনেকৈ প্ৰথমটোৰ পৰা নিন্দাৰ নাই, ভাগৱতৰ পদ মাতিলেও সেইদৰে দ্বিতীয়টোৰ পৰা নিন্দাৰ নাই। এতেকে এইবোৰ ভাবি চলিলে মঙ্গল।

গল্পটো নছপাই মোলৈ পঠিয়াই দিব পাৰা। পঠিয়ালে মই তাক মোৰ কাকতৰ টোপোলাৰ তলিত পেলাই থম। ইতি --

“কুপাবৰ”

[বাঁহী, ২০শ বছৰ, ৮ম সংখ্যা, ১৯৩১ চন] ■



## মার্জাবী

তেতিয়া মই কলিকতাৰ ইংৰাজ সদাগৰ বাৰ্ত কোম্পানীৰ কামত। কোম্পানীৰ কোনো কাৰ্যৰ উপলক্ষে মই এবাৰ বাইপুৰলৈ গৈছিলোঁ। বাইপুৰ চেণ্টেল প্ৰভিলৰ ভিতৰৰ এখন চহৰ। তাত মোৰ বিশেষৰূপে কোনো চিনা-জনা মানুহ নথকাও, বেলৰ পৰা নামিয়েই পোনবাটে ডাক-বঙলালৈ গলোঁ। মোৰ লগত মোৰ পুৰণি লগুৱা ভজহাৰ। সি মোৰ অনেক বছৰীয়া লগুৱা। কলিকতাৰ পৰা মই সম্বলপুৰলৈ আহোঁতে তাক লগত লৈ আহিছিলোঁ ; ফকৰাত কোৱাৰ দৰে ভজহৰি মোৰ পক্ষে “বাৰাজীকে বাৰাজী, আৰু তৰ্কাৰীকে তৰ্কাৰী” হৈ পৰিছিল। জোতা বুকুজ কৰাৰে পৰা ভাত বজালৈকে ভজহৰিৰ হাতত। তাৰে সৈতে মই ডাক বঙলাত উঠিলোঁগৈ। সেই ডোখৰ কালত, ‘বাৰটা মাহৰ তেৰটা জগৰ’ৰ এটা নহয় এটা মোৰ লগৰ পৰা নুওটিছিল। পৈগত ৰাছনীয়ে জবৰদস্তকৈ বন্ধা মাছ-মঙহৰ খনা মোৰ গাত নুপজাত পৰিছিল দেখি, দুৰীৰ দুৰী অৱস্থাবে ভজাৰ হতুৱাই ‘ইকমিক্ কুকাৰতে’ ভাত এমুঠি, মাহৰ আঞ্জা আৰু আলুগুটি দুটা সিজোৱাই খাই মই জীৱনযাত্ৰা নিৰ্বাহ কৰিবলগীয়াত পৰিছিলো। বাইপুৰ বঙলাতো এইদৰে মই দুদিন আছিলো। তৃতীয় দিনৰ দিনা মই, ভজাক মোৰ আহাৰ প্ৰস্তুত কৰিবলৈ কৈ, পুৱাই মোৰ কাৰ্য্যপালকে ওলাই গ’লো। দুপৰীয়া বাৰটামান বজাত উভতি আহি দেখিলোঁ, যে ভজহৰি সুপকাৰে সুবন্ধন-কুবন্ধন একোকে নকৰি, ডাক বঙলাৰ বাৰান্দাতে আমন-জিমনকৈ বহি আছে; আৰু তাৰ ওচৰতে, ষোঁটালিৰ ভিতৰত থকা মোৰ বিছনা-পত্ৰ ‘ছুটকেছ’ ইত্যাদি সিঁচৰিত হৈ পৰি আছে। মোৰ বন্ধুবোৰ ষোঁটালিৰ পৰা উলিয়াই তেনেকুৱা কোনে কৰিলে বুলি ভজাক সোধাত, সি ক’লে, গোৰা চাহাব এটাই। গোৰাটো হেনো ডাক বঙলাত থাকিবলৈ আহিছিল, সিয়েই মোৰ বন্ধুবোৰ ষোঁটালিটোৰ ভিতৰৰ পৰা টানি উলিয়াই তেনেকৈ লটি-ঘটি কৰি থৈ গ’ল। মই কাকণটো কি বুলি সুধিলত, ভজাই ক’লে, “চাহাবটো আহিয়েই আমাৰ ষোঁটালিটোত সোমাই আমাৰ বন্ধুবোৰ যোক উলিয়াই নিবলৈ ক’লে। মই কলোঁ -- ‘মোৰ চাহাব বাহিবলৈ ওলাই গৈছে; উভতি আহিলে মোক যেনে ধকুম দিয়ে তেনে কৰিম। মোৰ কথা শুনি চাহাবটোৱে উগ্ৰমূৰ্তি পৰি ক’লে -- ‘অতি নিকালো’। মই তাৰ কথা নুশুনা দেখি সি নিজেই বন্ধুবোৰ টানি টানি বাহিবলৈ উলিয়াই পেলাই, ষোঁটালিটোত তাৰ বন্ধুবোৰ থ’লে; আৰু বাহিবতে থকা সৌ আবাম-চকিফন্ত বহি চেলেউ ৰূপলৈ ধৰিলে। দহ মিনিটমান সি সেইদৰে বহি থাকি, কি ভাবি ক’ব নোৱাৰো, হঠাৎ ধপ্কাৰে উঠি টিকা গাড়ী এখন ঘাতি আনি তাৰ বন্ধুবোৰ ভাত ভৰাই লৈ ওচি গ’ল।”

ভজাৰ মুখে এই কথা শুনি মই ডাক বঙলাৰ চকিদাৰক কি কথা, কি বতৰা বুলি সুধিলত, চকিদাৰে ক'লে -- 'একদম গোৰা চাহাব হুজুৰ। চাহাবকা গোছা দেখুকে হামলোগ মাগজ্জে নহি আয়া।' মই ক'লো, "আচ্ছা কিয়া। তোমাৰা জান বাঁচ গিয়া। আপনা জান বাঁচনেছে বাপ্কা নাম। - ও ঠিক জন বুল।'

চকিদাৰটোৱে ক'লে -- 'ভুল নহি হুজুৰ, এ ঠিক বাত হয়।'

মই বুজিলো, সি 'বুলক' ভুল বুজিলে। যাওক এই বঙলাত আৰু নাথাকোঁ। ভাগ্যে সেই সময়ত মই ইয়াত নাছিলোঁ। থকাহেঁতেন কোনে জানে কি হ'লহেঁতেন। যাওক। কাৰে সৈতে আকৌ কি 'তফ্ৰাৰ' লাগে ঠিক নাই। লাভৰ ভিতৰত মোৰ কামত ব্যাঘাত ঘটিব। ইয়াকে ভাবি ভজাক লৰা-লৰিকৈ যি পাৰে বান্ধিবলৈ কলোঁ। বন্ধা হ'লত, খাই, মই ডাক বঙলাৰ পৰা মোৰ বস্তাবোৰ গাড়ী এখনত তুলি লৈ ৰেল ষ্টেচনৰ 'ৱেইটিং কমলৈ' গুচি আহি সেই পৰ্বৰ সেইখিনিতে ওৰ পেলালোঁ।

একেবাৰেই গধূলি হ'বলৈ আদ ঘণ্টামান আছে। মই ষ্টেচনৰ প্ৰেটিফৰ্মতে ভৰি চলাই ফুৰিছোঁ। এবাৰ মোৰ চকুত পৰিল যে অলপ দূৰৰ পৰা মহাৰাষ্ট্ৰীয় ভদ্ৰলোক এজনে মোৰ ফালে কেৰাহি, কেৰাহিকৈ চাব লাগিছে। মানুহজনে তেনেকৈ মোৰ ফালে চোৱা দেখি মোৰ পেটে পেটে অলপ খং উঠিছিল দেই; তথাপি সেইফালে পোনকৈ চকু নিদি মই আগৰ দৰেই ফুৰিবলৈ ধৰিলোঁ।

এবাৰ ভদ্ৰলোকজনে হঠাৎ চোঁচামাৰি আহি খপকৰে মোৰ হাত এখনত ধৰিলে। মই চকুখাই গলোঁ। হাতখন ধৰাৰ লগে লগে তেওঁ ইংৰাজীৰে ক'লে 'মিষ্টাৰ বেজবৰুৱা, আপুনি মোক চিনিব পৰা নাইনে?'

মই তেওঁৰ মুখলৈ চাই ক'লোঁ -- 'কতা নাই পৰা দেখোন।'

তেওঁ ক'লে -- 'অমুক বছৰৰ অমুক মাহৰ অমুক তাৰিখে আপোনাৰে সৈতে বিলাসপুৰত মোৰ অমুকৰ ঘৰত ইমান চিনা-জনা আৰু আলাপ-পৰিচয় হৈছিল; আপুনি সেইবোৰ একেবাৰেই পাহৰি পেলালেনেকি?'

মই ক'লো -- 'এবাৰ নহয়, কেবাবাৰো মই বিলাসপুৰলৈ গৈছিলোঁ; আপুনি কোৱা সনতে বা তাৰ ওচৰা-উচৰি সনতে গৈছিলোঁ সঁচা। সন, তাৰিখবোৰ কিয়, ক'ব নোৱাৰো, মোৰ সমূলি মনত নাথাকে। অনুগ্ৰহকৈ আপোনাৰ নামটো মোক ক'বনে?'

তেওঁ ক'লে -- 'মোৰ নাম --'

'অ আপুনি আমাৰ সেই মিষ্টাৰ' এই বুলি মই জপিয়াই উঠি তেওঁৰ হাতখন জোকাবিলৈ ধৰিলোঁ। ইমানকৈ জোকাৰিছিলো যে, তেওঁৰ হাতৰ সৰুগাঠিৰ জোৰা লৰি যাবৰ কথা। মই তেওঁক ক'লো -- 'মোক ক্ষমা কৰিব। মোৰ স্মৰণ শক্তিৰ দুৰবল্যৰ কথা আৰু কি ক'ম। আপুনি বাইপুৰতে শ্ৰেষ্ঠকিছ কৰে নহয়?'

তেওঁ ক'লে -- 'হয় কৰোঁ। কিন্তু আপুনি ইয়ালৈ কেতিয়া আহিল?'

মই ক'লো -- 'পৰহি। ডাক বঙলাত আছিলোঁ; কিন্তু তাত অলপ অসুবিধা হোৱাৰ বাবে ইয়ালৈ গুচি আহিলোঁ। এই ৱেইটিং কমতে আছোঁ। কাহিলৈ গুচি যাম।'

তেওঁৰ উত্তৰ দিলে - 'অবশ্যো যদি মোৰ হাতৰ পৰা উদ্ধাৰ পায়।' এইবুলি তেওঁ মোৰ লগুৱাটোৰ নামটো কি সুধি লৈ ফো-ফো কৰে ব্ৰেইটিং কক্ষৰ ভিতৰলৈ সোমাই গৈ তাক ক'লে -- 'তৎক্ষণাৎ তোৰ চাহাবৰ বস্ত্ৰবোৰ বান্ধি-কুন্ধি ঠিক কৰ। এতিয়াই ইয়াৰ পৰা যাব লাগিব।' তাক এটা হুকুম দিয়েই, ষ্টেচনৰ কাষত থকা গাড়ীখন তেওঁ মাতি আনিলে। মই অৱাক হৈ চাই আছোঁ। ভজাই মোৰ অনুমতিলৈ অপেক্ষা কৰি থকা দেখি, মই তাক বস্ত্ৰবোৰ বান্ধি যাবলৈ প্ৰস্তুত হ'বলৈ কলো। মোৰ 'ডিনাৰ'ৰ নিমিত্তে ভজাই আলুওটি দুটা আঁঠ ফাল কৰিছিল মাথোন। এনেতে তাৰ আয়োজনৰ ব্যাঘাত ঘটাত সি ক্ষুণ্ণ হোৱাটো মই লক্ষ্য কৰি তাক ক'লো, 'সেইবোৰ টিফিন বাস্কেটত ভৰাই ল। ইয়াত আক 'হাল্ফ' কৰিবৰ তৎক্ষণাক নাই।' ভৱলোকজনে মোক একেধাৰো কথা ক'বলৈ নিদি ভজাৰ হতুৱাই বস্ত্ৰবোৰ গাড়ীত তোলাই দি, মোক মোৰ হাতত ধৰ টানি লৈ গৈ গাড়ীখনৰ ভিতৰত বহুৱাই দি, তেওঁ মোৰ কাষতে বহিল। ভজাক তেওঁই কচোৱানৰ কাষত বহিবলৈ কৈ গাড়ীখন চলাই দিবলৈ কচোৱানক হুকুম দিলে। তেওঁৰ বন্ধু ব্যৱহাৰত যদিও ভেটিয়া মোৰ কোনো সন্দেহ নাছিল, তথাপি একো একোবাৰ (নিশ্চয় মোৰ মনৰ দুৰ্বলতাৰ বাবে) মনত খেলাইছিল, মোক এই দূৰ বিদেশত কোনোবা জুৱাচোৰ পালে নেকি? এনেকুৱা স্তম্ভ মোৰ মনত জৈবাত এবাৰ ওলোৱাৰ নিমিত্তে পিছত মোৰ লাগ লাগিছিল।

তেওঁৰ ঘৰৰ দুৱাৰমুখত গাড়ীখন ব'লগৈ। গাড়ীৰ পৰা নামি মই কচোৱানৰ হাতত গাড়ীৰ কেৰিয়া দিবলৈ যাওঁতে, ভৱলোকজনে মোৰ হাতখনত ধপকৰে এনে বলোৰে ধৰিলে যে মই হাতত টান পাই গলোঁ। তেওঁ মোক ক'লে -- 'গাড়ীখনতো আপুনি কেৰিয়ালৈ লোৱা নাছিল, মইহে লৈছিলোঁ, আপুনি কেৰিয়া দিব কি বুলি?' এই বুলি কৈ তেওঁ কচোৱানৰ হাতত কপ এটকা দি পেলাই তাক গুচি যাবলৈ কলত সি আশাতীত কপ টকা পাই তৎক্ষণাৎ গাড়ী লৈ গুচি গ'ল।

তেওঁৰ ঘৰটো ৰাজপ্ৰসাদ বুলিলেই হয়। চাকি, মেজ, কাৰ লঠন, ফানুছ, বিজুলীৰ চাকি ইত্যাদিৰে ভৰম্ভাৰকৈ সজোৱা। বাইপুৰত তেওঁ এজন নামজলা উকিল। ওকালতিতো তেওঁৰ বিন্ধৰ আয়। মোক দুদিন তেওঁৰ ঘৰত ৰজাৰ সুখত বাৰি তৃতীয়দিনা বিদায় দিলে। মই যি কামত গৈছিলোঁ, সেই কামতো তেওঁ মোক বিন্ধৰ সহায় কৰিলে। আহিবৰ সময়ত, মই তেওঁক মোৰ সম্বলপুৰৰ ভগা বহাত এদিন ভৰিৰ ধূলি দিবলৈ কবকৈ মতাত, তেওঁ সম্মতি প্ৰকাশ কৰি ক'লে, যে নিশ্চয় এদিন তেওঁ সম্বলপুৰত ভটংকৰে ওলাবগৈ।

ইয়াৰ এমাহৰ পিছত সঁচাকৈয়ে তেওঁ তেওঁৰ কথা বাৰি সম্বলপুৰত ওলালহি। মই তেওঁ অহাৰ টেলিগ্ৰাফ পাই, তেওঁক কোলৰ ষ্টেচনৰ পৰা লৈ আহিলোঁগৈ। মানুহজন বৰ বঙিয়াল। তেওঁ দুদিন মোৰ ঘৰত আছিল। তেওঁৰ আনন্দৰ চৌত খলক লাসি থাকি সেই দুটা দিন মোৰ কোনো বাটেদি ক'লৈ গ'ল তৎ ধৰিব নোৱাৰিলো। বুজিলো, তেওঁ এনেবোৰ গুপৰ বাবেই লক্ষ্মী শ্ৰীয়ে তেওঁক লাগ দিছে।

সম্বলপুৰত মোৰ ঘৰত আলহী হৈ থাকোঁতে মোৰ এটা দুৰ্বলতা তেওঁৰ চক্ষুত কবকৈ পৰিছিল। সেইটো হৈছে এই --

মই মেকুৰীভক্ত নহওঁ। ভক্ততো মিহি কথা; মোক দুখোৰ মেকুৰী বিৰাগী বুলিলেই হয়। একো একোটা মানুহৰ গাত একো একোটা অদ্ভুত দুৰ্বলতা থাকে। মোৰ গাতো আন আন দুৰ্বলতাৰ ভিতৰত ইয়ো এটা। আমাৰ এজনী মেকুৰী আছিল, তাইৰ নাম 'মিনি'। তাইক ছোৱালীহঁতে নিচেই পোৱালি অৱস্থাতে কৰবাৰ পৰা আনি পুহি ডাঙৰ কৰিছিল। তাই সিহঁতৰ বৰ মৰমৰ পাত্ৰ হৈ পৰিছিল; কিন্তু মোৰ হ'লে তাই চকুৰ কুটা দাঁতৰ শাল। মই কোনোমতে মেকুৰীজনীক সহ্য কৰি চলিছিলোঁ, এইয়ে মাথোন। পিছত মেকুৰীজনীয়ে বছৰে বছৰে তিনি খেপাকৈ পোৱালি দিবলৈ ধৰিলে আৰু পোৱালিবোৰ কুবেৰৰ অষ্টনিধি ডাঙৰৰ ধনৰ দৰে যেতিয়া লোকক বিলায়ে মই ওৰ পেলাব নোৱাৰা হ'লো, তেতিয়া মোৰ ধৈৰ্যচ্যুতি ঘটিল। তাইৰ আৰু এটা উৎপাতত মই বিৰক্ত হৈ পৰিছিলো। আমি ভাত খাবলৈ বহিলেই তাই যতে খাওক, তাৰে পৰা লৰি আহি মোৰ মুখৰ আগত থিয় দিয়েহি; আৰু মুখলৈ চাই লেখেৰি নিছিগাকৈ মেও মেওকৈ মোৰ আমনি লগাই দিছিল। লাহে লাহে বহুদৰ্শিতাৰ ফলত সময়ৰ বিষয়ে মিনিৰ ইমান জ্ঞান বৃদ্ধি হ'ল যে আমি খাবলৈ বহা চাৰিও সাজিৰ সময়কেইটা তাই ঘড়ীৰ কাটাৰে সৈতে এচুলিও অমিল নোহোৱাকৈ ৰাখি চলি আমাৰ খোৱা মজিয়াত উপস্থিত হোৱাত ক্ৰটি নকৰিছিল। ওৰে দিনটো তাই যতে থাকক, কিন্তু সেই কেইটা সময়ত তাই ভাত উপস্থি হ'বই হ'ব। চন্দ্ৰ-সূৰ্যৰো গ্ৰহণ লাগে, কিন্তু মিনি ৰাছ-কেতু দুইটাৰ পৰা বিমুক্ত। যিদিনা খোৱা মেজৰ ওচৰত উপস্থিত হ'বলৈ মোৰ পাঁচ-দহ মিনিট পলম হয়, সেইদিনা তাই, মই যতে থাকোঁ তালৈকে আহি মোৰ আগত মেও মেও কৰি মোৰ ভৰিৰ চাৰিওপিনে তাইৰ নেজডাল ভাত লগাই দি খাবৰ মেজলৈ যাবলৈ মোক তাগিদা দিয়ে। মেকুৰীজনীৰ গঢ়-গতি দেখি মই হাঁহিম নে কান্দিম ঠিক কৰিব নোৱাৰা হৈছিলোঁ। তাইৰ বঢ়াবঢ়িত আমনি লাগি, শেহত মই দিনো মাৰি এডাল লৈ মোৰ কাষ থৈহে খাবলৈ বহিছিলো। তাৰে তাইক আটমুটিকৈ খেদি দিলেও তাই যদিও তৎক্ষণাত লৰি পলাই গৈছিল, কিন্তু খিতাতে আকৌ আন এটা বাটেদি মোৰ পাছফালে থিয়দি মেও মেও লগাই দিছিল। কোনো কোনো দিনা তাইৰ তেনে উদ্ভাণালি সহিব নোৱাৰি, মই পাতৰ ভাত পাততে এনি তাইক মাৰিবলৈ খেদাদি লৰি ফুৰি হাঁহিয়াতৰ পাত্ৰ হৈছিলো।

মোৰ বাইপুৰীয়া বন্ধুজনে মোৰ ঘৰত আতিথ্য স্বীকাৰ কৰি থকা কেইদিন মোৰ এই ভেকোভাওনাখন দেখি হাঁহি অস্থিৰ হৈ পৰিছিল। এইখিনিতে কণ্ঠ মেকুৰীজনীক খাবলৈ দিয়াত যে মই কপণালি কৰিছিলো, এনে নহয়। ঘৰৰ 'বাৰাণ্ডা'ত আঁউজি তাইক সদায় ভাত-মাছ আৰু গাখীৰেৰে এপাত খাবলৈ দিয়াৰ ব্যৱস্থা কৰিছিলো। কিন্তু বাইকসীয়ে সেই পাত চকুৰে চাওঁতেই উৰাই দি, আকৌ মোৰ খোৱা মেজৰ ওচৰত হাজিৰ হৈ মেও মেও লগাই দিছিল। তাইৰ কামৰ ভিতৰত আছিল পেট ভৰাই ভাত খোৱা, গাটো অঁতাই-পিতাই ফুটি জুৰি ব'দ কাচলিত ওই থকা আৰু তিনি মাহে চাৰি মাহে একোজাককৈ পোৱালি জগোৱা। নিগনি-শলিয়া ধৰা কাৰ্যত তাইৰ সম্পূৰ্ণ অকচি জগিছিল। বিনা পৰিশ্ৰমতে পেট ভৰাই মহাসূৰে খাবলৈ পালে, লৰি-চাপৰি দুখ কৰি যে কোমেও নমৰে এই বিবেচনাটো তাইৰ আছিল। তাইৰ পোৱালি থকা কালত, তাই নিজৰ দল বলবন্ত কৰি লৈ সপৰিবাৰে আহি ওপবাস্তৱ প্ৰকাৰে

মোক 'ধাৰ দিছিলিহি।' এনেবোৰ দৌৰাশ্ব্যৰ উপৰিও, মোৰ খোৱা মেজৰ ওপৰত উঠি যি পায়, তাতে মুখ দি আৰু যি পাৰে তাকে মুখত লৈ বিশ্বাসৰদে পলাই গুচি গৈছিল। আখাৰ কাষত তপতোৰা গাৰীৰ কেবাহী, নমাই খোৱা চকুত ভজামাহ দেখিলে আৰু তাইৰ চকুত টোপনি নোহোৱা হৈছিল। তাৰ ওপৰত ভাগ বহুৱাবলৈ তাই এশ এটা বুধি সাজি টালিবাজি কৰি ফুৰিছিল। তাইৰ গঢ়-গতি দেখি মোৰ ধাক্ষা বন্ধমূল হ'ল যে তাইৰ পেটটো অখণ্ড ভোক্ষণ আৰু, আৰু মনটো অদম্য ভোগৰ সাগৰ। তাইৰ অপৰ্যাপ্ত পেটটো ভৰিবোৰো নামটি নাই আৰু অখণ্ড মনটো মৰিবোৰো আগন্তুক নাই। এদিন মই মোৰ কাপোৰৰ জলময়টিৰ পৰা কাপোৰ উলিয়াই আলমাৰিৰ দুৱাৰ দুপাটৰ এপাট নামাৰি কেৰেচীয়াৰ্কে এৰি কলা আন কাম এটাৰ নিমিত্তে এখণ্ডেকলৈ জীতৰি গৈছিলো। উভতি আহি আলমাৰিটো ভালকৈ বন্ধ কৰি বাদুলিসঁচাৰ লগাই গুচি গলো। বাতি ভাত খাবৰ সময়ত দেখিলো মিনি উপস্থিত। আজি কি হ'ল? এই বুলি লণ্ডহাইভৰ হতুৱাই মিনিক কতো বিচাৰি নাপালো। কিয় ক'ব নোৱাৰো, জনটোত বেয়া লাগিল। বাতি যেতিয়া মই পোৱাপাটীত পৰিলো, মোৰ মূৰ শিতানৰ ফালে থকা সেই কাপোৰৰ আলমাৰিৰ ভিতৰৰ পৰা মিনিৰ মূৰি যাত গুলিলো — 'মেও'। লৰালৰিকৈ মই উঠি সঁচাকলিটো আনি আলমাৰিৰ দুৱাৰখন যেই মেলি দিলো, মিনি একে জাপেই তাৰপৰা ওলাই গুচি গ'ল। মোৰ মনটো মুকলি হ'ল। সেই বাতি মিনি নিশ্চয় লখোণে-ভোঁকে থাকিবলগীয়া পৰিছিল; অৱশ্যে যদি আমাৰ চুৱা-খোৱা ঠাইত পৰি থকা মাহুৰ কাঁইট আৰু দুই-চাইটা ভাতেৰে তাই পেটৰ খজুৱতি মাৰিব পৰা নাছিল। লাহে লাহে কিন্তু মোৰ ধৈৰ্যৰ সীমা অতীত হৈ গ'ল। মই মোৰ ছোৱালীহঁতক বুজাই-বৰাই সন্মত কৰাই কোনো কৈকেলীৰ কথা নুশুনাকৈয়ে মিনিৰ কন্যাস দিয়োটোকে থিৰ কৰিলো। সেই সংসজ্ঞ যতে, এদিন চাকৰ এটাৰ হতুৱাই মিনিক ধৰাই থৈলা এটাৰ ভিতৰত ভৰোৱাই, এমাইলমান দুৰৰ গাঁও এখনত মেলি থৈ আহিবলৈ চাকৰটোক জ্বুজ দিলো। যেনে জ্বুজ তেনে কাম। সি জ্বুজ ঠি ভাৰেই চামিল কৰিলে। কিন্তু অ'হুৰি। কি কৰ, কি শুনিবা! পিছদিনা দুপৰীয়া, কেনেকৈ ক'ব নোৱাৰো, মোৰ খাবৰ সময়ত খেজুৰ ভলত যাত গুলিলো — 'মেও-মেও'। চাওঁ দেখোন মিনি। তাই মেও মেও কৰি তাইৰ পুৰুষমনৰ শুভবাৰ্তা মোক জনালে। মই মিনিৰ হাতত পৰাজিত হৈ জঁকি উঠিলো। এইবাব সন্তৰ্কতা সবহকৈ অৱলম্বন কৰি মিনিৰ কন্যাসৰ কঠোৰ বিধান কৰিলো। এইবাব স্বহস্তে তাইক ধৰ আগৰ দৰেই থৈলাত সুমাই মটৰ গাড়ীত ভুলি লৈ মহানদীৰ সিপাৰত মই এৰি থৈ আহিলোণে; আৰু কোনো নুশুনাকৈ মনে মনে কলো — 'জাপেৰে কেনে কৰিলে পালি।' সেই দিনাৰ পৰা মার্জাবী বিদায় ভাৱনাৰ ওৰ পকিল। আৰু দেখা-শুনাকৈ মোৰ মনত শান্তি হ'ল; কিন্তু ভিতৰত কোনো ক'ব নোৱাৰো। — মূদু মাতেৰে কৈছিল — "আহা। বেচৰী মিনি। ক'লৈ গলি।"

ভাৱনাটোৰ এই শেৰভোৰৰ অৱশ্যে মোৰ বাইপুৰীয়া বন্ধুজনে দেখি বোৱা নাছিল। ভেওঁ উভতি গৈ নিৰুপমে ধৰ পোৱাৰ ধবধৰ লগতে, ধেমালিকৈ হোলে দেখিলে — 'মিনিৰ ধবধ কি? বন্ধৰ অৱসান হ'ল নে নাই?' মই ভেওঁৰ চিঠিৰ প্ৰাপ্তি ৰীকৰ কৰি আন আন কথাৰ শেহত দেখিলো যে, আপদৰ শান্তি হ'ল। মিনিৰ ওপৰত ৰীকী দণ্ড বিহিত হৈছিল। শেহত

এই দণ্ড Commute অৰ্থাৎ সলাই টিলা কৰি দ্বীপান্তৰলৈ পৰিণত কৰি তাইক মহানদীৰ পাৰ নামৰ কলীয়া পানীত মেলি দিয়া হ'ল।

ইয়াৰ এমাহৰ পিছত মোৰ সেই বন্ধুজনৰ পৰা হঠাৎ টেলিগ্ৰাফ এখন পালো। তেওঁ খবৰ দিছে যে তেওঁৰ এজন বিশিষ্ট বন্ধুৰে সৈতে তেওঁ সম্বলপুৰলৈ যাত্ৰা কৰিলে। সম্বলপুৰত তেওঁলোকৰ অলপ সকাম আছে দেখি আহিবলগীয়াত পৰিছে। তেওঁলোক এদিন থাকিয়েই উভতি যাব। যদি মোৰ অসুবিধা নহয়, তেন্তে তেওঁলোকক মোৰ ঘৰতে থাকিবলৈ ঠাই দিলে অনুগৃহীত হ'ব।

পিছ দিনা পুৱা মই আনন্দ মনেৰে দুইকো সম্বলপুৰ ষ্টেচনৰ পৰা লৈ আহি মোৰ লগতে থকা আৰু খোৱা-বোৱাৰ দিহা কৰি দিলো। বাপুৰীয়া বন্ধুজনৰ বন্ধুৰ নাম আৰ, বি, কালে। অৰ্থাৎ ৰামচন্দ্ৰ বলবন্ত কালে। তেওঁৰো মহাৰাষ্ট্ৰী। দেখিলো, মানুহজন কথাই-বাৰ্তাই সবৰবৰী। তেওঁ পৃথিৱীৰ অনেক দেশত ফুৰিছে। বিলাতলৈকো তিনি-চাৰিবাৰ গৈছিল। মুঠতে দুইজন বন্ধুকে পাই মই বৰ সুখী হ'লো।

তেতিয়া মাৰ্চ মাহৰ আগ-পখ। জ্বাৰ গৈ ঘাম সোমাবলৈ কুলকুলাইছে। বন্ধু দুজনে মোক ক'লে – 'ৰাতি আমি শোৱনি ঘৰ এই বাৰাণ্ডাতে শুই থাকিমহঁক। ঘৰৰ ভিতৰত গৰম পাম। আপুনিও যদি আমাৰ কাষতে শোৱে বেয়া নহয়ন।'

মই ক'লো, 'মই বুঢ়া মানুহ দেওহে। তেজতো আৰু মোৰ গাত নাই। কেনেবাকৈ ঠাণ্ডা-ফাণ্ডা লাগিব; মই ঘৰৰ ভিতৰতে মোৰ শোৱা খোঁটালিতে শুম। অবশ্যে খোঁটালিটোৰ দুৱাৰ আৰু বিৰিকীবোৰ মেলি থ'ম।'

ৰাতি শুই আছোঁ। টোপনিটোও চিলমিলকৈ আহিছে। এনেতে কাণত পৰিল, মোৰ শোৱা খাটৰ তলত মেকুৰী এটাই মেও মেও কৰিছে। মেকুৰীৰ মাত শুনি মোৰ চিলমিলকৈ অহা টোপনিটো চাঁত কৰে ভাগি গ'ল। মই ভাবিলো, সেই আপুৰীয়া মিনিজনী আকৌ কেনেবাকৈ ওলালহি নেকি! মোৰ খোঁটালিটোত পোহৰ নাছিল। চাৰ্জিৰ পোহৰত মোৰ টোপনি নাহে দেখি, লঠনটো সদায় মই খোঁটালিৰ বাহিৰত থৈ শোওঁ। চুহ চুহ কৰি একাৰত নেদেখাকৈয়ে মেকুৰীজনীক খেদাই দি মই আকৌ পাটীত পৰি ভালকৈ মাৰিলো। দহ মিনিটমানৰ পিছত আকৌ শুনিলো মেকুৰীৰ মাত। ঠিক মোৰ ফনত হ'ল যেন মেকুৰীজনী মোৰ শোৱা খাটখনৰ তলতে। উঠি গৈ জ্বলি থকা লঠনটো লৈ আহি খাটৰ তললৈ জুৰি চালো। মেকুৰী-চেকুৰী একো নাই। ভাবিলো, মই লঠন আনিবলৈ যাওঁতেই মেকুৰীজনী মুকলি বিৰিকীয়েদী ওলাই গ'ল। লঠনটো বাহিৰত থৈ আহি মই আকৌ পাটীত পৰিলো। সিকালে মোৰ বন্ধু দুজনে নাক ডকাই ফোঁচ ফোঁচ কৰে শুই আছে; মোৰ আন্ধালৰ খবৰেই তেওঁলোকৰ নাই। আকৌ পাটীত পৰিলোহি। দহ মিনিটমানৰ পিছত, এইবাৰ শুনিলো, মোৰ শোৱা খোঁটালিৰ ছিলিঙৰ (Ceiling) ৰ ওপৰত মেকুৰীৰ মাত। চিলিং ৰানে ডাঠ বগা কাপোৰেৰে স্বেৰ শোৱা খোঁটালিটোৰ চালৰ তলি ডোখৰ ঢাকি থোকা ব্যাপাৰ। তাৰ ওপৰৰপৰা প্ৰথমতে স্নিহি মাতেৰে 'ব্ৰিট ব্ৰিট' ওলাই লাহে লাহে বৰকৈ 'ব্ৰেও ব্ৰেও' ওলাবলৈ ধৰিলে। মোৰ কি আৰু টোপনি আছে? উঠি লাখুটি এডাল আনি, চিলিঙৰ কালে টোৱাই আটাইটো কৰি চুহ চুহ, বা! বা! কৰি মেকুৰী

এইবাৰ ভালকৈ শোৰ্ণ বুলি বিছনাত পৰি, প্ৰথমতে মনতে এক, দুই, তিনি, চাৰিকৈ লেখি যাবলৈ ধৰিলে। তাৰ পিছত এখন বৰ বহলবিলত চপ্‌চপীয়া হৈ থকা পানীৰ কথা ভাবিলে। তাৰ পিছত বাৰিষা খেলপেল নিছিগা বৰষুণৰ জন্ম জন্ম শব্দৰ কথা ভাবি আহে। এনেতে দুটা বোন্দাই মোৰ শোৱা খাটখনৰ ভঙ্গতে বিকট স্বৰেৰে মাও। মাও। ফোচ! ফোচ! কৰি হ্ৰস্ব কৰা শুনি বিচনাৰপৰা একেচাবেই উঠি লৰি লঠনটো আৰু লাখুটিডাল আনিলে। লঠনটোৰ পোহৰ খাটৰ ভঙ্গলৈ পেলাই দি, লাখুটি ডাল ছাওঁও লৈ চাই পঠিয়ালে, কিন্তু বোন্দা দুটাক নেদেখিলে। সিহঁতে কৰবাত অংকুট মাৰিলে। গোটেইটো খেটালিত পিত্ত শিতকৈ চাইও বোন্দাছালৰ দৰ্শন নাঘটিল। এইবাৰৰ গোলমাল শুনি মোৰ বন্ধ দুজনৰ টোপনি ভাগিল। তেওঁলোকে উঠি আহি, কি হৈছে বুলি সুবিজত, মই মোৰ আত্মকালৰ কথা আগবপৰা শুৱিলোকে সোপাকে তেওঁলোকক ক'লো। তেওঁলোকে মোৰ দুঃখ পঠিয়াই, এইবাৰ মোক দৰবাৰ দুবাৰ আৰু যিকিৰীখন মাৰি শুৱলৈ কলত তাকে কৰিলে। অজপ পৰৰ পিছতে শুনিলো, মোৰ ওচৰৰ ফুলনি ৰূপিতাত সেই বোন্দা দুটাই সেইদৰে মাও মাও ফোচ ফোচ কৰি মহা সংগ্ৰাম আৰম্ভ কৰিছে। বন্ধ দুজনৰ ভেটিয়াও টোপনি অহা নাছিল। মই তেওঁলোকক ক'লো, 'সেয়া শুনক। বদমাছহঁতে সেই ফুলনিত কুকৰেক্স পাতিছেগৈ।' তেওঁলোকেও সেই কালে চাই চুহু চুহু যা যা কৰিবলৈ ধৰিলে। বাইপুৰীয়াজনে তেতিয়াই ডঙিলে নানি কৰবাৰ শুগা ইটা এডোখৰ আনি বোন্দা দুটাৰ কালে মাৰি পঠিয়ালে। ইটা পৰাৰ পিছত বোন্দাৰ সংগ্ৰামৰ ওৰ পৰিল আৰু বোন্দা দুটা নিমাত হ'ল।

ইয়ার লিহ্ত আনি তিনিও পাটিত পরিলোইক। কিন্তু মই পাটিত পরিরেই ওনিলো, মোৰ বোঁটালিটোৰ চুক এটাত মিহি মাডেৰে ফেকুৰী পোৱালি এটাই মিউ কৰিছে। মই ভাবিলো এইবাব লিনিব পোৱালি ওলালহি। মই লোকক বিলাই দিয়া পোৱালি এটা কৰাবাৰ পৰা আহি, তাৰ মাক আৰু বাপেকহঁতৰে হোম্বা মোৰ এই সংগ্ৰামত বোণ দিছেহি। আজিকালিৰ যুদ্ধত 'বয় ফাউণ্ট' থাকে বেতিয়া এইখন যুদ্ধতে বা নাথাকিব কিয়? আকৌ মই উঠি লটনটো আনি বোঁটালিটোৰ চাবিওকালে চালো, বয়ফাউণ্টে দেখা নিদিলে। মোৰ আত্মকাল দেখি বাইপুৰীয়া বকুজনে প্ৰস্তাব কৰিলে - 'মিটাব বকুৰা, আপুনি আৰু বৰৰ ভিতৰত নুতৰ। আপোনাবাৰ বাটখন আমি দুয়ো ধৰি বাহিৰলৈ উলিৱাই আনো। ইয়াত আৱাৰ কৰতে আপুনি ওই থাকক।' মই তেওঁৰ কথাত হয় দিয়াৰ আগেয়েই তেওঁলোক দুয়ো উঠি মোৰ বাটখন ধৰি তুলি বাৰান্দালৈ উলিৱাই নি, তেওঁলোকৰ বাটৰ শৰীতে পাতি দিলে। মই 'বখা নিবুভোহামি তখা কবোমি' হৈ ভাতে ওলো। কিছুমান পৰৰ যুৱত সেই বাহিৰত পতা মোৰ বাটৰ ওলোতা ফেকুৰী পোৱালিৰ মিউ, মিউ এবাৰ কি দুবাৰ ওনিলো। মই আকৌ উঠি সেই বাটতে বহিলন্ত, তেওঁলোক দুজনে উঠিল। বাইপুৰীয়াজনে মোক ক'লে - 'ফেকুৰী পোৱালিয়ে মাতিছিল। বোলো, আপুনি জালৈ ইয়াককৈ কৰা দিয়ে কি? টলক বাৰি ওই থাকক।

যাই ক'লো - 'সেখবীর মাত গুলিলে যে মোর ভরা লাগে এনে নহর ; কিন্তু ভাল

নালাগে ; আৰু টোপনিও নাহে।' নতুন বন্ধুজনে ক'লে — “আপোনাৰ সঞ্চলপুৰত দেখিছে মেকুৰীৰ বৰ দৌৰাখ্য। যি হওক, আজিলৈ শুই থাকক।” তেওঁলোকৰ কথা শুনি মই আকৌ পাটীত পৰি টলকা মাৰিলো। লাহে লাহে মোৰ টোপনি আহিল ; আৰু সেই টোপনি গিছদিনা ৰাতিপুৱাহে ভাগিল।

গিছদিনা পুৱা বন্ধু দুজনে এই মেকুৰীৰ ব্যাপাৰ উলিয়াই মোক জোকাবলৈ ক্ৰটি কৰা নাছিল। নতুন বন্ধুজনে ক'লে — “আপুনি মেকুৰীৰ বিষয়ে ইমান ‘ছেফ্টিভ’ (Sensitive) হোৱাটো ভাল নহয়। মেকুৰীৰ ফালে মন নিদিলেই হ'ল।”

সেইদিনাই গধূলিৰ বেলগাড়ীত বন্ধু দুজন উভতি গ'ল। ছদিনৰ মূৰত মোৰ ৰাইপুৰীয়া বন্ধুৰপৰা এখন চিঠি পালো। তাৰ অসমীয়া ভাঙনি তলত দিয়া হ'ল —

“প্ৰিয় বন্ধু মোৰ,

মই উভতি নিৰাপদে ঘৰ পালোহি। মিষ্টাৰ কালেৰ ঘৰ নাগপুৰত। তেওঁ ইয়াত নানামি পোন বাটেৰে নাগপুৰলৈ গ'ল। আপোনাৰ আতিথ্য আৰু যত্নত আমি দুয়ো আপোনাৰ ওচৰত কৃতজ্ঞ।

এটা কাৰ্যৰ নিমিত্তে মই আপোনাৰ ওচৰত জগৰীয়া। আশাকৰো, আপুনি মোক ক্ষমা কৰিব। এইবাৰৰ আগবৰাৰ মই আপোনাৰ ঘৰত আলহী হৈ থাকোঁতে, আপোনাৰ এটা গঢ় দেখি মোৰ পেটে বৰ হাঁহি উঠিছিল। আপুনি ভাতৰ পাতত বহিও, হাতত মাৰি এডাল লৈ মেকুৰী খেদাই ফুৰিছিল। মেকুৰীৰ মাত শুনিলে আপুনি নথৈ আমনি পাইছিল। মুঠতে মোৰ ধাৰণা হ'ল যে মেকুৰীৰে সৈতে আপোনাৰ সতিনী আঁহ। লোকক, বিশেষকৈ মোৰ বন্ধু মানুহক জোকাৱাটো মোৰ স্বভাৱ আপুনি দেখিছে। সিদিনা মই নাগপুৰলৈ যাওঁতে মিষ্টাৰ কালেৰ লগ পালো। আপুনি তেওঁক দেখি বুজিছে যে মানুহজন শিক্ষিত, গুণী আৰু বহুদৰ্শী। বহুত দিনৰ আগৰে পৰা তেওঁৰে সৈতে মোৰ বন্ধুতা। তেওঁ Ventriloquism বিদ্যাত বৰ পাৰ্গত (নিজৰ মুখখন বন্ধ কৰি নলৰোৱাকৈ নানা মাত মাতিব পৰা বিদ্যা)। আপোনাক জোকাই ৰং চাবৰ মনেৰে, মই তেওঁক লগত লৈ তেওঁৰ হৈয়ো ৰেলৰ দ্বিতীয় শ্ৰেণীৰ কেৰেয়া দি, আপোনাৰ ঘৰ পাইছিলোঁগৈ। আপোনাক জোকাই ৰং পোৱাৰ বাহিৰে সঞ্চলপুৰত আমাৰ আন একো কাম নাছিল। ৰাতি আপুনি শুই থাকোঁতে আপোনাক আমনি কৰা মেকুৰীবোৰ অকল মোৰ বন্ধু মিষ্টাৰ কালেই। আশাকৰো, আপুনি ভালে আছে। আকৌ কেতিয়াবা সঞ্চলপুৰলৈ গ'লে মই কালেৰ লগত লৈ নাযাওঁ।

আপোনাৰ দৌৰী বন্ধু

শ্ৰী.....

[বাঁহী, ২০শ বছৰ, ৮ম সংখ্যা, ১৯৩১ চন] ■



## মগনিয়াৰ বুঢ়া

বেলগাড়ীৰ খোটাভিত্তিত অকলে বহি কি যে ভাবি-চিন্তি আছিল, মই নিজেই ক'ব নোৱাৰো। মোৰ মুখত থকা চেলেউটোৰ ধোঁৱাবোৰ ওলাই পাক খাই খাই উৰি যাব লাগিছে। মোৰ মনটোও সেইবোৰেৰে সৈতে লগ লাগি পাক খাই ক'লৈ উৰি গৈছে, জানো। মই মাথোন ধোঁৱাবোৰৰ ফালে ব-লাগি একেধৰে চাই আছিল আৰু মোৰ মনটো সেইবোৰৰ মেৰুত সোমাই উমলি গৈ আছে। ধোঁৱা দৌলৰ চকুত ছুটি মেলি, আকৌ ধূবি আহি, প্ৰথমতে যৰপৰা গৈছিল, সেইখিনি পায়হি। মোৰ মন ভেনেকুৱা চকুৰ ভিতৰত সীমাবদ্ধ নহয় যদিও, সৌন্দৰ্যৰ ফালেৰে ফুৰিয়াই তাক অস্তিত্ব আকৌ ধূবাই চপাই জালিৰ পাবিম বুলি জানো। সেইদিনা সি কিন্তু ধোঁৱা-হাতী কান্ধেৰ শাৰীত নাথাকি একেবাৰেই উদঙীয়া ভাং-খোৱা পৰুৱে ইফালে ঢপলিয়ায় সিফালে ঢপলিয়ায়, গোহালিত সোমোৱাটোতো দুখৰ কথা, গিৰিহঁতে তাক ধৰিবলৈ হাতত পৰা লৈ ধূবি ফুৰিলেও, সি গিৰিহঁতৰ চাটকে নসয়; বৰং আৰু সবহকৈ উচাং মাৰি জৰি গৈ খেৰণি কনিষ্ঠ সোমাই দেখেবা হৈ যায়। মোকো মনৰ ভেনে বিপৰ্যয় ঘটিছিল। এনেতে এটা টেচনত বেল গাড়ীখন হঠাৎ বোৱা যেন লাগিল। গাড়ী বখোৱা উদ্যোগপৰ্বৰে সৈতে মোৰ চিনাকি ঘটিবৰ অৱসৰৰ গমকে নাগালো। বোঁই গাড়ীখন ব'ল, ততালিকে মোৰ খোটাভিত্তি সমুখৰ ট্ৰেটফৰ্মৰ পৰা কোনোবাৰ মুখৰপৰা সুৰীয়া হৈ ওলোৱা এই কেইবাব মোৰ কাণত পৰি, মোৰ খেলি-মেলি লাগি থকা মিলৰ সপোনটো ভাগি গ'ল –

“ইলু কিবা নদী কোন ভবে।

বজা কিবা জ্বৰ কোন ধবে।।

বায় কিবা দুঃখ কোন হবে।

দাজা কিবা মান কোনে কবে।।”

‘হৰি বায়! হৰি বায়! হৰি বায়।’

ডিঙি মেলি চাই দেখিলো, কটাকনি পিছা আউল-বাউল হুলি আৰু সিলিঙীয়া পকা ডাঙিৰ মগনিয়াৰ বুঢ়া এটাই ক'লা কনি এজোৰেৰে মোকোৱা বীকীয়া কলকলৰ নুৰা এটা হাতত লৈ মোৰ ফালে চাই, তৰ পান হুলিও কৰি চলায় সি তংকৰাং তৰ কিয়-কিৰি পৰা বৃজভৱৰ অতি শুভভাৱে বৰ্ণাই গৈছে। কিন্তু ট্ৰেটফৰ্মইফালেৰে অকল ধূবি ফুৰিছে, কোনোৱে সেই কথাবোৰ গুনিবলৈ অৱশ্যে বোঁইফুল প্ৰকাশ নকৰি নিজ নিজ কামত ব্যস্ত হৈ বৈছে। তৰ কথাবোৰ আৰু সেইবোৰ কেৱল গম পৰা স্পষ্টকৈ ফুৰিব পাৰি যে সেইবোৰ তৰ

অস্তৰৰ মৰ্মস্থল ভেদি ওলোৱা উহ। তাৰ ভিতৰত পৰৰ অত্যাচাৰৰ বৰ্ণনা আছে; তাৰ নিজৰ দুখৰ বৃত্তান্ত আছে। অত্যাচাৰীৰ ওপৰত কৰা গোচৰৰ বুৰঞ্জী আছে আৰু গোচৰৰ বিচাৰৰ ফলে আন আকাৰ নধৰি কোন আকৃতি ধৰা উচিত আছিল, তাৰ ওপৰত তাৰ নিজৰ মতামত আছে; আৰু শেহত অত্যাচাৰীৰ প্ৰতি কেনে দণ্ডবিধান হ'ব লাগিব তাৰো ফইচলা সি কেনেকৈ কৰি থৈছে সেইটোৱো উল্লেখ সম্পূৰ্ণৰূপে আছে। তাৰ এই মোকদ্দমাৰ 'চানি-বিচাৰ'ৰ ভাৱ হাতত লৈ মই তাৰপৰা যিকোনো 'ইছু' ধাৰ্য কৰিলো, তাৰ লেখ তলত দিওঁ।

১। ওচৰীয়া গণ্ডা জাতৰ মানুহ। (গণ্ডা জাতটো সম্বলপুৰৰ ফালে অস্পশ্য অৰ্থাৎ ছুব নোগোৱা জাত।)

২। তাৰ অনেক মাটি-বাৰী আছিল। সম্প্ৰতি সি লাও-টোকাৰী লোৱা বাটৰ মগনিয়াৰ।

৩। তাৰ গাঁৱৰ গাঁওবুঢ়া বা গাঁওটীয়াৰ নাম ব্ৰজ গাঁওটীয়া।

৪। তাৰ গাঁৱৰ জাকৰৰ নামটো কৈছিল, (লেখকে পাহৰিলে)।

৫। তাৰ গাঁৱত বিশ্বাধৰ তেলী নামেৰে এটা চহকী তেলীয়া জাতৰ মানুহ আছে।

৬। এই এটাই কেউটাই চক্ৰান্ত কৰাৰ ফলত তাৰ মাটি-বাৰীবোৰ বিশ্বা তেলীৰ হাতলৈ গ'ল।

৭। সি কাছাৰিত তাৰ যথাসৰ্বস্ব ভাঙি গোচৰ কৰি একো কৰিব নোৱাৰিলে। তহচিলদাৰ, পাটোৱাৰী এইবোৰক ব্ৰজ গাঁওটীয়া আৰু বিশ্বা তেলীয়ে ধন খুৱাই হাত কৰি লৈ তাক সৰ্বস্বান্ত কৰিলে। আৰু সি যে তাৰ মাটি-বাৰী নাপালেই, তাৰ উপৰি দুবৈৰ কাছাৰীলৈ অহা-যোৱা কৰি অনেক দিন বাটকুৰি বাই বাই তাৰ কাণসম্বনীয়া চাৰিটা পুতেক মৰি গ'ল। সেই দুখতে তাৰ এনে লৈলৈ-থৈথৈ অৱস্থা হৈছে। একালত চহকী গৃহস্থ সি, আজি গছৰ তলত থকা ডাল-দৰিদ্ৰ। — এতেকে

৮। ব্ৰজ গাঁওটীয়াক তিনি বছৰলৈ ফাটকত দিব লাগে।

৯। বিশ্বা তেলীৰপৰা মাটিৰ দাম আৰু ফছলৰ 'হাজিৰ দাম' স্বৰূপে সুতেৰে সৈতে সাত হাজাৰ টকা জৰিমনা কৰি 'হাচিম' কৰি তাক পিছত তেলীক পাঁচ বছৰলৈ ফাটকত দিব লাগে।

১০। জাকৰটোক ধৰি তাৰ টিকা চেলাই উল্লং টিকাত ব্ৰিছটা স্তেৰ কোৰ মাৰি তাৰ পিছত এবছৰলৈ তাক ফাটকত দিব লাগে। এনেদৰে কৰিলে চৰকাৰৰ ঘৰৰ আইনৰ সন্মান বন্ধা নহয়, অৰ্থাৎ আজিকালিৰ প্ৰচলিত কথাৰ গঢ়েয়ে ক'বলৈ গ'লে Law and order অভঙ্গ হৈ সুৰক্ষিত নাথাকে।

১১। সি এতিয়া বুঢ়া আৰু অকৰ্মণ্য হ'ল। সেইদেখি তাৰ মাটি-বাৰী আৰু 'খোচৰতৰ' টকা-কড়িবোৰ তাক আৰু নালাগে। সি চৰকাৰ 'নিয়ম' অনুসৰি সিন ৰাইছে সেইদেখি সেইবোৰ চৰকাৰে উদ্ধাৰ কৰি লৈ নিজে ভোগ-অৰ্থল কৰক। কিন্তু সি জানে যে, চৰকাৰে এই বহল ভাৰতবৰ্ষখনৰ ধন-সম্পত্তি আৰু মাটি-বাৰীৰ পৰাৰীয়ে সেইদেখি চৰকাৰৰ বন্ধ চৰকাৰ হাতলৈ যাওক; তাত তাৰ কোনো আপত্তি নাই। কিন্তু ন্যায় বিধি কৰি দোষীক যথোচিত দণ্ড দিয়াটো দেখিলেই সি সুখেৰে মৰি যাব পাৰে।

এনেতে গাড়ী এৰি দিলে। মই পইচা এটা তাৰ ফালে দলিয়াই দিলত সি অতি কৃতজ্ঞভাৱে -- “হৰি বাম। হৰি বাম।” বুলি মোৰ ফালে চাই অনেক “চালাম” কৰিলে আৰু মই তাৰ চকুৰ আঁৰ নোহোৱালৈকে সি আমাৰ ফালে চাই থকা দেখিলো।

ষ্টেচনৰ নাম চাছন। এইটো এৰিয়েই গোন্ধৰ মিনিটমানৰ পিছত সম্বলপুৰ পোৱা গৈ যায়। ১৯১৭ খৃষ্টাব্দত মই হাওড়া এৰি কিছুকালৰ নিমিত্তে সম্বলপুৰ নিবাসী হ’বলৈ আহোঁতে হোৱা এইটো ঘটনা। তাৰ পিছৰপৰা আজি ১৯৩২ খৃষ্টাব্দলৈকে মই সম্বলপুৰত আছোঁ। মই কতবাৰ বাৰসোঁগোড়া আৰু কলিকতালৈ সম্বলপুৰৰ পৰা অহা-যোৱা কৰিছোঁ। গতোক বাৰতে এই মগনিয়াৰ বুঢ়াক তেনে অৱস্থাত চাছনত পাইছোঁ। তাৰ মুখত আজিও সেই গীত, আৰু হাতত সেই নুৰা বন্ধা কাকত। নুৰাৰ কাকতবোৰ হেনো তাৰ মাটি-বাৰীৰ দলিল-পত্ৰ। আজিও তাৰ মুখত সেই গোচৰ, সেই বৃত্তান্ত আৰু সেই ‘বায়’। মোৰ মনত কোনো সন্দেহ নাই যে সি তাৰ মনতে মোক কোনোবা এজন ডাক্তৰ হাকিম বুলি ভাবি লৈছে। কিন্তু এই ইতিবৃত্ত লেখকে হে জানিছে, যে লুইডৰ পানীত তেওঁৰ বঠা কিমান দ-কৈ বহে। হাকিম হৈ কাছাৰীত, হাতোৰা লগা মাচিয়াত বহি, গোচৰ ‘ডিগিৰি ডিছমিছ’ কৰা আৰু তাৰ পিছত গধুড়ি-ঘৰলৈ গৈ হাকিমনী মৈগীক মৰমৰ মাতোৰ মাতি, লগতাক কুকুৰ-পো কটা আৰু হাকিমৰ প্ৰতাপ দেখি ভক্তমূৰ্তি হৈ আৰু চকিত নয়নেৰে তেওঁৰ ফাললৈ দৃষ্টিপাত কৰি থকা সৰ্বসাধাৰণৰ হাজুৰ, দেউতা ইত্যাদি কথা শুনি তেওঁ তেওঁৰ কৰ্মকুহৰ পৰিতৃপ্ত কৰাৰ ভাগ্য তেওঁৰ কপালত এই জন্মত আৰু নঘটিল। যাওক। সেই মগনিয়াৰ বুঢ়াৰ দিনো একেটা গোচৰ আৰু একেটা বায়। তাৰ বায়টো যাতে এই ভণ্ড হাকিমৰ দ্বাৰাই কাৰ্যত লগোৱা হয় তাৰ চেষ্টাত সি নিগম্ন। একো একো দিনা সি তাৰ সেই সুবিখ্যাত গানৰ সাল-সলনি কৰি নতুন গীতৰ এডোখৰ-আদোখৰ গাই তাৰে তাৰ পুৰণি দৰ্শনভক্তত বহন দি তাক মোৰ আগত ‘পেছ’ কৰে। সেই নতুন গীতবোৰৰ ভগ্নাংশবোৰ শুনি শুনি মোৰ প্ৰায় মুখস্থ হৈ গৈছে। সি এদিন গায় --

“আস হে, দুঃখীখন নীলমণি।

কনাই কনাই বুলি ডাকে তোৰ জননী।।”

আৰু এদিন --

“নন্দবাজসুত জঞ্জাল নকৰ,

মুই বিবি বমুনা।”

আৰু এদিন --

“তেৰে দয়া ধৰম নাহি, তনয়ে মুখৰা,

ক্যা দেখ দৰ্পণমে”। ইত্যাদি

একো একো দিন সি এখন ফটা বাস্তবি কাকতৰ পাত এটা হাতত লৈ চকুৰ আগত ধৰি একান্ত মনেৰে ঠিক তাৰেপৰা পঢ়া যেন দেখুৱাই, তাৰ মুখস্থ থকা উলিয়া কবিতা বচিত পুৰাণৰ পদবোৰ সৰসকৰে মাতি যায় আৰু তাৰ পিছত সেই তাৰ পুৰণি ‘নালিচ বিজু’ কৰে। একো একোদিন তাৰ পুতেক কেইটাই গোচৰত লাগি থাকি অশেষ নিৰুপস্থিত হৈ যোৱাৰ কথা কওঁতে কওঁতে তাৰ দৃঢ়কুৱেদি দুখৰ পানী বৈ যায়। একো একো দিন ব্ৰজ গাঁওটীয়া, বিদ্যা

তেলী আৰু জাকৰটোৰ অত্যাচাৰৰ কথা বৰ্ণাওঁতে তাৰ ইমান উত্থা চৰে যে সি বিঙিয়াই বিঙিয়াই সিহঁতক গালি পাৰি শাও দিয়ে, ধমকি দিয়ে আৰু ষ্টেচনৰ মানুহে তাৰ কথা শুনি, তাৰ মূৰ্তি দেখি, মিচিক মিচিককৈ হাঁহি আঁতৰি গুচি যায়। এবাৰ মই তাৰ এই বিষয়টোৰ বিষয়ে অনুসন্ধান কৰিছিলো। জানিব পাৰিলো যে, তাৰ কোনো প্ৰতিকাৰৰ উপায় এতিয়া আৰু নাই। তাৰ যথাসৰ্বস্ব লুটি-পুতি খাই তাৰ এনে অৱস্থা কৰোতাবোৰৰ এটা মৰি গ'ল ; আৰু বাকী দুটা আৰু মৰি যোৱাটোৰ ল'ৰা-ছোৱালীবোৰে আজিও সুখেৰে তাৰ মাটি-বাৰী খাই আছে। বেচেৰাৰ গোচৰখন এই পুৰীত কোনেও নুশুনিছিল। মৃত্যুৰ বাহিৰে বেচেৰাক শান্তি দিব পৰা আন কোনো নাই। বপুৰাৰ গোচৰৰ সুবিচাৰ এই পুৰীত কাৰো দ্বাৰাই নহ'ল আৰু হ'বৰ কোনো আশাও নাই। সিপুৰীত হ'বৰ কিবা আশা আছে নে ? ওলটা-বিঙে সুধিছে — 'আশা আছে নে ? সেইদেখি মগনিয়াৰ বুঢ়াৰে সৈতে সুৰ মিলাই গোৰো গাবৰ মন গৈছে —

ইলু বিনা নদী কোন ভৰে ?

ৰাম বিনা দুঃখ কোন হৰে ?

[বাঁহী, ২১শ বছৰ, ৭ম সংখ্যা, ১৯৩২ চন ] ■

**হুমায়ুনৰ গগৈৰ প্ৰকাশিত গ্ৰন্থ : (১৯৯৬-২০০১)**

**গল্প :**

১। সাৰে ব'ব সপোন বুচকুত (বীৰি প্ৰকাশন, ১৯৯৬)

২। কালপুৰুষৰ ঈ (অসম বুক ডিপো, ১৯৯৮)

**কবিতা :**

৩। কন ডুলসী (অনামিকা গ্ৰন্থালয়, নবিকেশক : জ্যোতি প্ৰকাশন, ১৯৯৮)

**প্ৰবন্ধ :**

৪। চাৰিজন বিশিষ্ট কবি (অসম সাহিত্য সভা, ১৯৯৮)

৫। ব'দ আৰু জেনাকৰ ঈত (অভিযাত্ৰী প্ৰকাশন, ১৯৯৯)

৬। বামধেনুৰ বং নক্ষত্ৰ আৰু আকাশ (পুৰেকণ প্ৰকাশ, ২০০০)

**জীৱনী :**

৭। ডঃ বীৰেন্দ্ৰকুমাৰ ভট্টাচাৰ্য (অসম বুক ডিপো, ১৯৯৮)

**সম্পাদনা :**

৮। বামধেনুৰ শ্ৰেষ্ঠ গল্প (জ্যোতি প্ৰকাশন, প্ৰথম প্ৰকাশ : ১৯৯৭, বিত্তীয় প্ৰকাশ : ১৯৯৯)

৯। গল্প আৰু শিল্প : ড° ভবেন্দ্ৰনাথ শইকীয়াৰ চাৰিটা দশকৰ শ্ৰেষ্ঠ গল্প (জ্যোতি প্ৰকাশন, ১৯৯৮ : অসম সাহিত্য সভাৰ মুদ্ৰণ আৰু অলংকৰণ বঁটাপ্ৰাপ্ত)

১০। ইমদাদ উল্লাহ : অকাজলি (বাইটাবচ এছ'সিয়েচন আঞ্চল, ১৯৯৮)

১১। জীৱন বন্ধুৰ অনুৰূপন চন্দ্ৰপ্ৰসাদ শইকীয়া (জ্যোতি প্ৰকাশন, ১৯৯৯)

১২। উত্তম-বামধেনু বৃণৰ নিৰ্বাচিত গল্প (জ্যোতি প্ৰকাশন, ১৯৯৯)

১৩। এখন নিলিখা চিত্ৰিত কথাবিনি : চৈয়দ আব্দুল মালিকৰ অসংকলিত নিৰ্বাচিত গল্প (কনকতা, ২০০১)

১৪। লক্ষ্মীনাথ বেজবৰুৱাৰ গল্প সমগ্ৰ (জ্যোতি প্ৰকাশন, ২০০১)